

اسلامی اصول فقہ

پروفیسر ڈاکٹر محمد باقر خان خاکوانی ایل ایل ایم
سابق ڈین فیکلٹی عربی و علوم اسلامیہ علامہ اقبال اوپن یونیورسٹی اسلام آباد

اوزاعی

ظہری

جعفری

معتزلی

حنفی

ماکی

شافعی

حنبلی

اصول فقہ

ادبیات

اسلامی اصول فقہ

پروفیسر ڈاکٹر محمد باقر خان خاکوانی ایل ایل ایم
سابق ڈین فیکلٹی عربی و علوم اسلامیہ علامہ اقبال اوپن یونیورسٹی اسلام آباد

اوزاعی

عسبری

جعفری

معتزلی


حنفی

شاکی

شافعی

حنبلی

اصول فقہ



ادبیات

رحمان مارکیٹ، غزنی سٹریٹ، اردو بازار، لاہور • فون: 042-37232788
042-37361408 E-mail: sulemani@gmail.com
www.sulemani.com.pk, [facebook.com/sulemani5](https://www.facebook.com/sulemani5)

042-37361408

042-37232788

14/5/2012

جملہ حقوق بحق ناشر محفوظ ہیں

۱۳۳۵۹۲

۲

اسلامی اصول فقہ
ڈاکٹر باقر خان خاکوانی
عمار وحید سلیمانی
حاجی حنیف پرنٹرز۔ لاہور
جون ۲۰۱۶ء
۵۰۰
۶۰۰/- روپے

کتاب کا نام
مصنف
ناشر
مطبع
طبع اول
تعداد
قیمت

شائع کردہ

رحمان مہارکیٹ، غزنی سٹریٹ، اردو بازار، لاہور
فون: 042-37361408, 042-37232788
sulemani@gmail.com : sulemani.com.pk



دست یابی

ادارہ مطبوعات سلیمانی

رحمان مہارکیٹ، غزنی سٹریٹ، اردو بازار، لاہور • فون: 042-37232788
042-37361408 E-mail: idarasulemani@yahoo.com
sulemani@gmail.com : sulemani.com.pk
www.facebook.com/sulemani5



بِسْمِ اللَّهِ الرَّحْمَنِ الرَّحِيمِ

فہرست موضوعات

اسلامی اصول فقہ

(پروفیسر ڈاکٹر محمد باقر خان خاکوانی)


39	علوم اسلامیہ کی تقسیم اور علوم شرعیہ کی برتری	25	حرف آغاز
40	علوم شرعیہ میں اصول فقہ کا مقام	25	قانون معاشرہ کی بنیادی ضرورت
41	اقوم عالم میں مسلمانوں کی علمی برتری کے پانچ اسباب	26	اصول قانون: نافذ العمل قانون کی بنیادیں
42	اصول قانون (اصول فقہ) کے میدان میں دور حاضر تک مسلمانوں کا علمی غلبہ	26	مسلمان: علمی دنیا کے بانی
43	مسلمانوں میں اصول فقہ کا آغاز	27	مسلمانوں کے علمی کارنامے
44	اصول فقہ کا ارتقاء	27	اسلام: پہلے انسان اور تمام انبیاء کرام کا دین
44	علم اصول فقہ کی فنی تکمیل	28	دین ایک جامع اصطلاح
44	اصول فقہ پر مستشرقین کے اعتراضات اور ان کی حقیقت	29	اسلام کا معنی
45	علماء اصول کی عبقریت اور دور حاضر کا جمود	29	اسلام کا مفہوم
46	حدیث دل	29	اسلامی شریعت کا مفہوم
46	حوالہ جات	30	اسلامی شریعت کی سات امتیازی خصوصیات
48	تعارفی باب	30	۱۔ الہامی شریعت
	اصول فقہ کا تعارف، تاریخ اور فقہی اختلاف کے اسباب	31	۲۔ مکمل اور جامع شریعت
	فصل اول	32	۳۔ ایمان و عمل کے مجموعہ والی شریعت
49	فقہ و اصول فقہ کا تعارف:	33	۴۔ دین و دنیا کی تفریق سے پاک شریعت
		34	۵۔ سادہ اور عقلی معیار کی حامل شریعت
		34	۶۔ ابدی و دائمی شریعت
		35	۷۔ انسانی فطرت سے ہم آہنگ شریعت
		37	مسلمان ایک قانونی قوم
		38	اسلامی علوم کے مراتب اور ان کی تفصیل

58	۲۔ عائلی قوانین / فقہ الأسرة / الاحوال الشخصية :	49	فقہ کے لغوی معنی اور تلفظ
	(Family Law)		(The Literal Meaning of FIQH)
59	۳۔ معاملات :	50	فقہ سے مراد
	(Transactions/Civil Law)	50	فقہ سے مراد
59	۴۔ معاشرتی قوانین / فقہ التعامل الاجتماعي :	51	فقہ کے اوصاف
	(Social Law)	52	خلاصہ
60	۵۔ فقہ دستوری / سیاست شرعیہ	53	فقہ کی اصطلاحی تعریف :
	(Political & Constitutional Law)		(Technical Meaning fo FIQH)
60	۶۔ فقہ الجنایات یعنی اسلام کا فوجداری قانون	53	پہلے دور میں فقہ کی اصطلاحی تعریف
	(Criminal Law & Penal Code)	54	دوسرے دور میں فقہ کی اصطلاحی تعریف
61	۷۔ ضابطہ ہائے دیوانی و فوجداری / ادب القاضی	55	تعریف کے اہم اصطلاحات کی تشریح
	(Cival & Criminal Procedure Code)	55	۱۔ شرعی احکام :
62	۸۔ بین الاقوامی قانون / سیر یا الفقہ الدولی :		(Shariah Rulings / Legal Rules)
	(International Law)	55	۲۔ عمل سے تعلق : (Physical Acts)
63	علم اصول فقہ کی تعریف	56	۳۔ تفصیلی دلائل :
	(Science of the Principles of law/		(Detailed Proof/Evidence)
	Islamic Juresprudence)	57	تفصیلی، جزئی اور اجمالی دلیل میں فرق
64	علماء اصول (Jurists) کا کام	57	اجمالی دلائل : (Specific Evidence)
64	اصول فقہ سے استفادہ کا طریقہ	57	تفصیلی و جزئی دلیل :
65	فقہ اور اصول فقہ میں فرق		(General & Specipic Evidence)
65	اصول فقہ کا موضوع اور اس علم کے چار عنوانات :	58	فقہ اسلامی کی جامعیت اور آٹھ اہم شعبے
	(Subject & Four Titels)	58	فقہ کے آٹھ اہم شعبے :
66	1۔ مآخذ قانون۔ الادلۃ الشرعیۃ :		(The Important Branches of FIQH)
	(Sources of Islamci Law)	58	۱۔ عبادات :
66	2۔ حکم شرعی :		(Religious Observances)

(Islamic Jurisprudance & Jurists)	(shariah Ruling / Rule of Islamic Law)
76 (Scholar of Traditions): 10- محدث	
76 11- فقہی مصادر یا شرعی مآخذ، شرعی دلائل:	3- (استنباط احکام کے طریقے اور قاعدے و وجوہ دلالات) 66
(Sources of Islamic Law)	(Principals of interpretation for Deduction of Orders)
77 12- استنباط: (Deduction)	
77 13- اجتہاد و مجتہد:	4- اجتہاد و تقلید: 67
(Ijtihad/Interpratation of Law-Jurist)	(Ijtihad Interpretation of Law & Confirmation)
77 14- مقلد، مکلف:	
(Conformist/Responsible/Legal Person)	68 اصول فقہ کے عنوانات کی تشکیل جدید
78 15- مقاصد شریعت:	69 خلاصہ
(Objectives of Shariah)	اصول فقہ کی بیس اہم اصطلاحات اور ان کا تعارف
79 16- قواعد فقہیہ:	69
(Shariah Legal Maxums)	70 1- دین (Religion/Faith)
79 17- تعامل: (Practice)	70 2- شریعت: (Shariah)
80 18- حجیت:	72 3- فقہ: (Islamic Law)
(Legal Validity/Authority)	72 4- عبادات:
80 19- فقہی مذاہب:	(Religious Observances)
(Legal Schools of Thought)	73 5- معاملات:
81 20- جمہور و شذوذ:	(Transactions/Civil Law)
(Majority & Minarity)	73 6- اجمالی دلیل:
اسلامی اصول فقہ اور غیر اسلامی اصول قانون کا	(Specific Evidence)
81 تقابل:	74 7- تفصیلی و جزئی دلیل:
82 1- ابتداء اور بنیادی اقدار میں فرق:	(Detailed & Partial Evidence)
83 2- تعریف میں فرق:	74 8- قانون اور فقہ: (Law & Fiqh)
83 3- اہداف و مقاصد میں فرق:	75 9- اصول فقہ اور علماء اصول (اصولین):

- صحابہ کرامؓ میں اعتقادی امور میں اختلاف 127
- صحابہ کرامؓ میں فقہی اختلاف اور اس کی حقیقت 128
- تابعینؓ عظام میں فقہی اختلاف کی حقیقت 129
- ائمہ فقہاء کے درمیان فقہی اختلاف کی حقیقت 130
- فقہی اختلافات میں صحابہ کرامؓ کا طریق کار 130
- صحابہ کرامؓ کے بعد اختلاف رائے میں امت کا طرز عمل 131
- فقہی اختلافات میں ائمہ مجتہدین کا طریق کار 132
- عصر حاضر کے علماء کرام کا فقہی اختلافات میں طریقہ کار 134
- اصول فقہ میں اختلافات کے تین اہم اسباب 135
- 1- قرآن مجید کی تفسیر (قطعی الثبوت و قطعی الدلالتہ۔
ظنی الثبوت و ظنی الدلالتہ) میں اختلاف 135
- 2- سنت کی اقسام کے قبول و تشریح میں اختلاف 136
- حدیث سے استنباط کرتے ہوئے فقہاء کے اختلاف کے اسباب 137
- الف۔ قبول حدیث کی شرائط میں اختلاف 137
- ب۔ اقسام حدیث کے قبول میں اختلاف 138
- ج۔ تشریح حدیث میں اختلاف 139
- د۔ متعدد ادوار کی مختلف احادیث و سنن 140
- 3۔ مختلف ملکی حالات و واقعات کی رعایت کی وجہ سے اختلاف 140
- فقہی اختلافات کے بارے میں دو اہم نکات 141
- فقہی اختلافات میں ہماری ذمہ داری 142
- فقہی اختلافات میں تقلید کرنے والوں کے لئے مناسب طریقہ حوالہ جات
- 143
- 145
- پہلا باب**
- حکم
- 147
- (Shariah Ruling Or Order/Rule of Law)
- احکام کی بحث / حکم شرعی
- 147
- (Rule of Islamic Law/Legal Rules)
- (1) حکم
- 147
- حکم کی تعریف:
- 148
- (Shariah Order/Rule of Law)
- تعریف کے چند اصطلاحات کی تشریح
- 148
- 1- خطاب: (Address)
- 148
- 2- مکلفین: (Responsibles)
- 149
- 3- اقتضاء: (Demand)
- 149
- 4- تخییر: (Option)
- 149
- 5- وضع: (Declaration)
- 149
- حکم کے بقیہ مباحث
- 1- حکم شرعی (Legal Rule) اور اس کی دو اقسام: 150
- حکم تکلفی اور حکم وضعی 151
- (Responsibility Creating Rule & Declaratory Rule)
- حکم تکلفی
- 151
- حکم تکلفی اور حکم وضعی کے درمیان فرق
- 151

167	152	حکم تکلفی کی دو تقسیمات:
	152	1- حکم تکلفی کی پہلی تقسیم
167		ا۔ جمہور علماء اصول کے نزدیک حکم تکلفی کی پانچ
		اقسام
167	153	1- واجب:
(Emphatic Recommended)	153	(Obligatory act / Essential)
168		واجب کی قسمیں:
(Non Emphatic Recommended)	154	(Classification of Obligatory Act)
168		ا۔ واجب بلحاظ وقت ادا
	154	ب۔ مقدار کے اعتبار سے واجب کی قسمیں
169		ج۔ مطلوب کی تعیین کے اعتبار سے واجب
(Forbidden for Intrinsic Resonos)	154	کی قسمیں
169		د۔ مکلف کے اعتبار سے واجب کی قسمیں
(Forbidden for Extrinsic Reasons)	156	2- مندوب: (Recomended)
169	159	مندوب کی مزید تشریح
(Permissible/Optional): مباح: 8	159	3- حرام: (Prohibited/Forbidden)
169		حرام کی اقسام
	162	ا۔ حرام لذاتہ (Prohibited for itself)
170		ب۔ حرام لغيره
	161	(Prohibited for an External Factors)
(Initial Rules and Exemptions)	162	4- مکروہ: (Disapproved)
170	162	5- مباح: (Permissible/Optional)
	163	ب۔ حنفی علماء اصول کے نزدیک حکم تکلفی کی آٹھ
171		اقسام
	164	احناف اور جمہور کے اختلاف کی وجہ
172		
172	165	
173	166	
173	166	
174	166	
175	166	



- 182 ۱- حق اللہ: (Right of Allah) 175 1,2- صحیح و باطل: (Validity & Nullity)
- 183 ۲- حقوق العباد: (Rights of Individual) 176 (2) حاکم (Ruler)
- 183 ۳- حق اللہ اور حق العبد مگر حق اللہ کا غلبہ 176 حاکم کی تعریف
- (Mixed Right of Allah & the Individual 177 رسول اکرم ﷺ بحیثیت شارع (Lawgiver)
- Right of Allah Predominant) حاکم کے حکم کی پہچان کا طریقہ (اشیاء کا حسن و
- 184 ۴- حق اللہ اور حق العبد مگر حقوق العباد کا غلبہ: 177 (Good & Bad or Evil): (فح)
- (Right of Individual Predominant) 178 پہلا نظریہ معتزلہ کی رائے
- 184 (4)- محکوم علیہ (The Subject) 179 دوسرا نظریہ اشاعرہ: (جمہور) کی رائے
- 185 محکوم علیہ کی شرائط: 179 تیسرا نظریہ: ماتریدیہ کی رائے
- (Requirments of Subject) 180 (3) محکوم فیہ یا محکوم بہ: (The Act)
- 185 بے شعور انسان کی حیثیت 180 محکوم فیہ کی تعریف
- اہلیت شرعی: اقسام، مراحل اور اس کے عوارض: 181 محکوم فیہ کی پانچ شرائط:
- (Legal Capacity and Causes of 181 (The Conditions for the
- Its Deficiency in Shariah) Creation of Obligation)
- 186 اہلیت کی تعریف: 181 ۱- صحتِ حدوث:
- (Defination of Legal Capicity) (Bearable Trouble)
- 186 اہلیت و جوب: 181 ۲- بندے کے ذاتی فعل سے اس کا حصول
- (Capicity for Acquisition) 182 ۳- بندے کو اچھی طرح معلوم ہونا
- 187 اہلیت ادا: 182 ۴- اللہ تعالیٰ (شارع) کی جانب سے اس حکم
- (Capacity for Execution or کا ہونا
- Performance of Duities) 182 ۵- اس پر عمل کرنا اطاعت خداوندی کا
- 188 کامل و ناقص اہلیت: 182 موجب ہو
- (Complete & Deficient Capacity) 182 محکوم فیہ کی چار اقسام:
- 188 عقل و شعور کے چار ادوار: (Classification of Act on the
- (Four Periods of Intellect and Discretion) Basic of Rights)

200	پنجم: معجزانہ کتاب	188	(1) حالت جنین
201	قرآن مجید کی تجت	189	(2) پیدائش سے لے کر سن تمیز تک
201	بندوں کو حکم دینے میں قرآن حکیم کے اصول	189	(3) سن شعور سے سن بلوغ تک
201	(I) عدم حرج	190	(4) بلوغ اور اس کے بعد کا زمانہ
202	(II) قلت تکلیف	190	عوارض سماویہ (Natural Causes)
203	(III) تدریج	190	عوارض مکتسبہ (Acquired Causes)
204	(IV) نسخ	191	حوالہ جات

دوسرا باب

2- دوسرا ماخذ: سنت

Sunnah/ The pattern of prophet (S.A.W.)

ماخذ شرعیہ (اسلامی ماخذ قانون)

سنت کی لغوی تعریف

(Sources of Islamic Law)

205
 اصولیین کے نزدیک سنت کی تعریف | 193 | لفظ ماخذ کی لغوی تحقیق |

206
 تشریحی احکام میں سنت کی حیثیت بطور ماخذ | 193 | اسلامی ماخذ قانون کی حقیقت |

207
 قرآن مجید سے ثبوت | 194 | ماخذ کا اصطلاحی مفہوم |

209
 سنت رسول ﷺ سے ثبوت | 195 | ماخذ احکام کی تقسیم اور ان کی ضرورت و اہمیت |

210
 حجیت سنت کا ثبوت صحابہ کے عمل سے | 196 | فقہ اسلامی کے بنیادی ماخذ اور ان کی ترتیب |

212
 ا۔ ماہیت کے اعتبار سے سنت کی تین اقسام | 196 | ترتیب ماخذ کے دلائل |

213
 1۔ سنت قولیہ (قولی سنت) | 198 | 1۔ پہلا ماخذ قرآن مجید |

213
 2۔ سنت فعلیہ (فعلی سنت) | | |

214
 3۔ اور سنت تقریریہ (سکوتی سنت) | | (Holy Quran/The Book) |

214
 ب۔ تعداد راوی کے اعتبار سے سنت کی تین اقسام: | 198 | قرآن مجید کی تعریف |

214
 1۔ حدیث متواتر | 199 | قرآن کریم کے پانچ اہم خواص |

215
 حدیث متواتر کی تعریف | 199 | اول: محمد ﷺ پر نازل شدہ |

215
 متواتر کا حکم | 199 | دوم: الفاظ و معانی کا مجموعہ |

215
 | 200 | سوم: تواتر کے ساتھ منقول |

| | چہارم: محفوظ کتاب |

SULEMANI.COM.PK

Marfat.com

232	اصل کے متعلق دو شرطیں	216	2- حدیث مشہور
233	اصل کے حکم کے متعلق پانچ شرطیں		3- حدیث واحد (جس کا راوی ہر دور یا کسی دور میں
235	فرع سے متعلق تین شرطیں	216	ایک ہو)
235	علت سے متعلق پانچ شرطیں	216	حدیث مشہور کی تعریف
235	علت کی تعریف	216	حدیث مشہور کا حکم
236	علت اور حکمت میں فرق	216	خبر واحد کی تعریف
237	5- پانچواں ماخذ: استحسان	217	3- تیسرا ماخذ: اجماع (Consensus)
	(Juristic Preference/Lenient Interpretation)	217	اجماع کی لغوی تعریف
237	استحسان کی تشریح	218	اجماع کی حقیقت
238	استحسان کی لغوی و اصطلاحی تعریف	219	اجماع کی اصطلاحی تعریف
240	استحسان کی بحیثیت	220	اجماع کی اصطلاحی تعریف کا تجزیہ
	قرآن حکیم میں لفظ استحسان کے مفہوم کی طرف	220	اجماع کی بحیثیت
240	اشارہ	222	اجماع کی دو قسمیں
241	سنت میں استحسان کے استعمال کی طرف اشارہ	222	اجماع صریح (عزیمت)
241	صحابہ کے طرز عمل سے استحسان کا ثبوت	222	اجماع سکوتی (رخصت)
242	استحسان کی چار اقسام	223	4- چوتھا ماخذ: قیاس (Analogy)
242	۱- استحسان بالنص	223	قیاس اور اس کے چار ارکان کی تشریح اور مثال
242	قرآن مجید سے مثال	223	1- پہلی مثال
242	حدیث سے مثال	224	2- قیاس کے ارکان کی دوسری عام مثال
243	بیع سلم اور استحسان	224	قیاس کی عمومی تشریح اور قیاس و اجتہاد میں فرق
244	۲- استحسان بالا جماع	225	قیاس کے لغوی و اصطلاحی معنی اور ارکان
245	۳- استحسان ضرورت	226	قیاس کے چار ارکان
245	۴- استحسان قیاس (خفی)	227	قیاس کی قرآن و حدیث سے مثالیں
246	استحسان و مصالح مرسلہ میں فرق	229	حجیت قیاس کے دلائل قرآن و حدیث سے
		232	صحت قیاس کی شرائط

255	سنت رسول اللہ ﷺ سے ثبوت	247	6- چھٹا ماخذ: استصلاح یا مصالح مرسلہ
256	تمام شرائع کا مقصد	(Unrestricted Public Interest)	
257	سابقہ شریعتوں کی اقسام اور ان کا حکم	247	لفوی تعریف
257	پہلی قسم	247	استصلاح کی تعریف
257	دوسری قسم	248	اسلامی شریعت کا مقصد
257	تیسری قسم	248	مصالح مرسلہ کی تشریح
258	چوتھی قسم	248	مصالح مرسلہ کی شرطیں
258	پانچویں قسم	249	ایک مثال کے ذریعہ وضاحت
260	قائلین کے دلائل	249	مصالح کی تین اقسام
260	منکرین کے دلائل	249	1- مصالح معتبرہ: (جن کا اعتبار کیا جائے)
260	قرآن مجید سے دلائل	250	2- مصالح ملغاہ: (جن کو لغو قرار دیا جائے)
261	سنت سے دلائل	250	3- مصالح مرسلہ: (جن کے بارے میں کوئی ہدایت
262	صحابہ کرام کے عمل سے استدلال	251	نہ ہو)
262	اجماع سے استدلال	251	مصالح مرسلہ کی بحیثیت کے دلائل
263	8- آٹھواں ماخذ: عرف (رواج)	251	قرآن مجید سے دلائل
	(Customs)	252	تعالیٰ صحابہ سے دلائل
263	عرف و رواج کی تعریف و اقسام	252	عقلی دلائل
264	عرف عملی	253	مصالح مرسلہ پر عمل کی مزید شرائط
264	عرف قولی	253	مصالح مرسلہ سے کام لینے کے محل یعنی مقام:
264	عرف و رواج کا اسلامی فقہ کی نشوونما میں کردار	254	7- ساتواں ماخذ: شرع من قبلنا
265	قرآن سے عرف کی بحیثیت	254	(شرائع سابقہ - اسلام سے پہلے کی شریعتیں)
266	فقہاء کے نزدیک عرف کی اہمیت	(Eerlier Scriptures / Previous	
266	عرف کو ماخذ قانون بنانے کی چار شرائط	Devine Law)	
267	عرف کے ماخذ ہونے کی عقلی دلیل	254	اصطلاحی تعریف
267	عرف کی مزید دو اقسام	255	قرآن حکیم سے استدلال

279	11- گیارہواں ماخذ: تعامل	267	1- عرف فاسد
	(Practice)	267	2- عرف صحیح
280	تعامل صحابہ:	269	9- نواں ماخذ: سد ذرائع
	(Practice of Holy Companions)	269	لغوی اور اصطلاحی معنی
280	اصحاب رسول ﷺ کا مقام و مرتبہ		سد الذرائع کے حوالہ سے انسانی افعال کی
280	قرآن مجید سے ثبوت	271	پہلی قسم
281	احادیث سے ”تعامل“ کے ماخذ ہونے کا ثبوت	271	===== دوسری قسم
281	تعامل صحابہ، شرائط و درجات	272	===== تیسری قسم
283	تعامل اہل مدینہ	272	سد الذرائع کی بحیثیت کے قرآنی دلائل
283	تعامل اہل مدینہ کی تعریف	272	حدیث سے دلائل
285	12- بارہواں ماخذ: مسلمہ شخصیتوں کی آراء	273	مزید دلائل
	(Opinions of Eminent	274	علماء اصول کا سد ذرائع کے بارے میں موقف
	Personalities/Jurists)	275	10- دسواں ماخذ: استصحاب
285	صحابہ کی آراء کے مستند ہونے پر دلائل:		(Preemption of Continuity)
	(The Opinions of Companions)	275	استصحاب کی تعریف
286	تابعین کے اقوال کے ساتھ فقہاء کا طرز عمل:	275	لغوی تعریف
	(The Opinion of Successors)	275	اصطلاحی تعریف
288	13- تیرہواں ماخذ: ملکی قانون	275	استصحاب کی قسمیں
	(Countries Laws)		اصل میں تمام چیزوں کے حلال ہونے کے بارے
288	ملکی قانون سے استفادہ	276	میں استصحاب
	رسول ﷺ نے عرب کے بعض پرانے قوانین کو قبول	276	قرآن مجید سے دلائل
289	کیا	277	2- انسانوں کی ذمہ داری سے متعلق استصحاب
	صحابہ کرام کے مختلف ملکوں کے قوانین سے	278	استصحاب کے بارے میں علماء اصول کی رائے
290	استفادہ	278	استصحاب بحیثیت ماخذ قانون
292	حوالہ جات		

تیسرا باب

وضو میں نیت اور ترتیب کے مسئلہ میں لفظ (فاغسلو)

استنباط احکام کے طریقے اور اس کے قاعدے
(وَجُوہ دَلالات)

311

پر خاص کا اطلاق

313

خاص کی چار اقسام:

313

ا۔ مطلق ب۔ مقید ج۔ امر د۔ نہی

313

(ا) مطلق: (Indeterminate)

313

مطلق کا حکم

314

مطلق کی مثالیں

315

(ب) مقید: (Determined)

316

مقید کا حکم:

316

مقید کی مثال:

317

ایک ہی لفظ کا مطلق اور مقید استعمال ہونا:

317

1۔ مطلق اور مقید حکم اور سبب میں متفق

318

2۔ مطلق اور مقید، حکم اور سبب دونوں میں ایک

318

دوسرے سے مختلف ہوں

319

3۔ مطلق اور مقید کا حکم مختلف ہو، اور سبب ایک ہو

319

4۔ مطلق اور مقید کا حکم ایک ہو، لیکن دونوں کا سبب

319

مختلف ہو

320

(ج، د) امر و نہی

320

(Command & Prohibition/ Proscription)

320

امر کے موضوع میں تین اصطلاحات۔

320

1۔ آمر 2۔ مامور بہ 3۔ مامور

320

امر کی اہمیت اور اس کے مختلف طریقہ

321

امر کی تعریف

323

امر کا متعدد معنی میں استعمال

323

1۔ وجوب: (یعنی فرض ہونا)

(Principles of Interpretation)

استنباط احکام کے طریقے اور اس کے قاعدے
(طرق الاستنباط)

297
استنباط احکام کے پانچ اہم طریقے جاننے کی
ضرورت اور عربی زبان کے اہمیت

298
استنباط احکام کے پانچ اہم قواعد اور ان کی اہمیت
299
(ا) اصولی و لغوی قواعد کی بحث اور ان کا

تعارف
اصولی و لغوی قواعد کی شرعی مثال

300
301
302
304
305
306
اصولی و لغوی قواعد کی عام مثال
اصولی و لغوی قواعد کی تفصیل اور پانچ اقسام
1۔ احناف کی اقسام
2۔ جمہور کی اقسام

(1/1) الفاظ کی وضع (بناوٹ) کے لحاظ سے
تین اقسام

1۔ خاص 2۔ عام 3۔ مشترک

307
307
308
308
309
309
1۔ خاص (Specific Word)
خاص کا حکم
خاص کی مثالیں

307
308
308
309
309
کفارہ قسم کے بارے میں قرآن مجید کی آیت میں
خاص لفظ

309
309
مطلقہ کی عدت کے بارے میں خاص لفظ

329	امر کی تین اصطلاحات	323	۲۔ استجاب: (یعنی سنت، نفل وغیرہ ہونا)
329	2۔ مامور بہ اور اس کی اقسام	323	۳۔ اباحت: (مباح ہونا)
329	مامور بہ کی ادائیگی کے لحاظ سے اقسام	323	۴۔ تہدید (دھمکانا)
329	(ا) مامور بہ مطلق	323	۵۔ ارشاد (ہدایت یا راہنمائی کرنا)
329	حکم	324	۶۔ تادیب (ادب سکھانا)
330	(ب) مامور بہ موقت	324	۷۔ تعجیز (عاجز کرنا)
330	مامور بہ کا حسن و قبح	324	۸۔ دعا (مانگنا)
331	اداء۔ قضاء۔ تعجیل۔ اعادۃ	324	۹۔ امتنان (احسان جتانا)
331	مامور بہ کی تعجیل حکم کے لحاظ سے اقسام:	324	۱۰۔ اکرام: (عزت کرنا)
331	ا۔ اداء ب۔ قضا	324	۱۱۔ تسخیر (مسخر کرنا)
331	ا۔ ادا کی تعریف	324	۱۲۔ اہانت: (بے عزتی کرنا)
331	ب۔ قضا کی تعریف	325	۱۳۔ تسویہ (برابر کرنا):
331	مثال	325	۱۴۔ استدعا کرنا:
332	ادا کی تین اقسام (حقوق اللہ و حقوق العباد میں)	325	۱۵۔ حقارت سے کہنا:
332	ادائے خالص کی اقسام	325	۱۶۔ تکون: (بنانا)
332	قضا کی اقسام	325	۱۷۔ امر خیر کے معنی ہیں
332	حقوق اللہ میں قضا کی اقسام	325	۱۸۔ خبر امر کے معنی ہیں
333	قضائے خالص کی اقسام	325	امر کی تین حالتیں
333	اداء فی حقوق اللہ	325	۱۔ وجوب ۲۔ استحباب ۳۔ اباحت
333	1۔ ادائے خالص کامل	325	امر کی بحث میں مزید چار صورتیں
333	2۔ ادائے خالص قاصر	326	1۔ نہی کے بعد امر
334	3۔ ادا شبیہ بالقضا	327	2۔ کیا امر تکرار کو ظاہر کرتا ہے
	4۔ اداء فی حقوق العباد کی دو اقسام:	328	3۔ کیا امر تاخیر فعل کا متقاضی ہے یا فوری عمل کا
334	کامل۔ قاصر		4۔ جس شے سے فرض کی تکمیل ہوتی ہو اس کا
335	حقوق اللہ میں قضا کی تین اقسام	328	حصول فرض ہونا



- 345 حقوق اللہ و حقوق العباد میں قضاء کی مزید اقسام 335
 1- قضاء بمثل معقول (حقوق اللہ میں)
 2- قضاء بمثل غیر معقول (حقوق اللہ میں)
 3- قضاء بمثل معقول کامل (حقوق العباد میں)
 4- قضاء بمثل معقول قاصر (حقوق العباد میں)
 5- قضاء فی معنی الادا (حقوق العباد میں)
 د- نہی
 نہی کی اصطلاحی تعریف
 نہی کے صیغے
 نہی کے صیغہ کا مختلف معانی میں استعمال
 1- حرمت کی مثال
 2- کراہت کی مثال
 3- دعا کی مثال
 4- شفقت کی مثال
 5- بیان عاقبت کی مثال
 6- مایوسی کی مثال
 نہی کا حکم
 نہی کی دو اقسام:
 1- نہی عن افعال شرعیہ
 2- نہی عن افعال حسیہ
 2- عام (General Word)
 1- لفظی شمول
 2- معنوی شمول
 ”عام“ کی دو اقسام
 1- عام غیر مخصوص البعض کی مثال اور حکم
- 2- عام مخصوص البعض کی مثال اور حکم
 عام اور اس کی چار شرائط
 عموم کے لئے چھ اہم الفاظ
 عام اور جمع کی مختلف اقسام کا حکم
 مثالیں
 عام کی تخصیص اور مخصص کی اقسام
 مخصص کی سات قسمیں
 1- وہ مستقل کلام جو عام سے ملا ہوا ہو
 2- ایسا مستقل کلام جو عام سے جدا ہو
 3- عقل کی بنیاد پر عام میں تخصیص کرنا
 4- عرف (رسم و رواج) کی بنیاد پر عام میں تخصیص کرنا
 5- صفت کی بنیاد پر عام میں تخصیص کرنا
 6- شرط کی وجہ سے عام میں تخصیص کرنا
 7- خبر واحد سے قرآن مجید کی تخصیص
 قرآن مجید میں عام الفاظ کی خبر واحد سے تخصیص کی مثالیں
 3- مشترک - مؤول:
 (Equivocal Word)
 مشترک کی تعریف اور مثال
 مشترک کا حکم
 مثالیں
 مؤول
 مؤول کی تعریف: حکم مؤول
 مؤول من المشترك کی مثال

372	7-سہیت	360	المفسر من المشرک کی مثال
373	استعارہ و مجاز مرسل		عربی زبان میں مشترک الفاظ کے موجود ہونے کے
	حقیقت کو مجاز بنانے والے قرینہ کی تعریف	361	چار اسباب
373	اور قسمیں		(1/2) الفاظ کے استعمال کے لحاظ سے
373	قرینہ کی چار قسمیں	363	چار اقسام
373	1-قرینہ حسیہ		1-حقیقت 2-مجاز 3-صریح 4-کنایہ
373	2-قرینہ عقلیہ	363	حقیقت و مجاز اور اس موضوع کی اہمیت
374	3-قرینہ عادیہ	364	لفظ کی کسی معنی میں استعمال کے اعتبار سے قسمیں
374	4-قرینہ شرعیہ	364	1-حقیقت کا بیان
374	مجاز کا حکم	364	حقیقت کی تعریف
376	3,4 صریح و کنایہ کا بیان	365	لغوی حقیقت
376	صریح کی تعریف	365	شرعی حقیقت
377	حقیقت صریحہ کی مثال	365	عرفی حقیقت
377	حقیقت مجازی کی مثال	365	حقیقت کا حکم
377	صریح کا حکم	366	مثال
377	کنایہ کی تعریف	368	2-مجاز کا بیان
378	کنایہ کا حکم	368	مجاز کی تعریف
	(1/3) الفاظ کی اپنے معنی پر دلالت		حقیقی اور مجازی معنی کے درمیان تعلق کی سات
	(واضح اور غیر واضح) کے لحاظ سے اقسام	369	قسمیں
379	(متقابلات کی بحث)	369	1-مشابہت
380	1-ظہور مراد۔ واضح الدلالة چار الفاظ	369	2-الکون
380	1-ظاہر (Manifest)	370	3-الایلولۃ
381	2-نص (Explicit)	370	4-استعداد
382	ظاہر و نص کے درمیان فرق	371	5-حلول
383	3-مفسر: (Elaborated)	371	6-جزئیت یا اس کا عکس

396	(1) عبارت النص	383	د۔ محکم (Unalterably Fixed)
	(The Plain Meaning of the text)	384	محکم کا حکم
396	تعریف		واضح الدلالت الفاظ میں تعارض اور ان میں ترجیح کا
398	(2) اشارۃ النص	385	اصول
	(The Connotation of the Text)	385	ظاہر و نص میں تعارض
398	اشارۃ النص کی تعریف	385	نص اور مفسر میں تعارض
398	اشارہ النص اور عبارت النص میں دو فرق	386	ظاہر، نص یا مفسر سے محکم کا تعارض
398	عبارۃ النص اور اشارۃ النص کی مثالیں	386	محکم کو ظاہر پر ترجیح
400	(3) دلالت النص	386	محکم کو نص پر ترجیح
	(The Implication of the Text)	387	محکم کو مفسر پر ترجیح
400	تعریف	387	2- خفائے مراد، غیر واضح الدلالت چار الفاظ
402	(4) اقتضاء النص	388	ا۔ خفی کی تعریف اور مثال: (Obscure)
	(Requirment of the Text by Necessity)	389	خفی کا حکم
403	دلالت اربعہ کے مراتب	390	ب۔ مشکل کی تعریف اور مثال: (Difficult)
	دلالت اربعہ میں تعارض اور ان میں ترجیح	391	ج۔ مجمل کی تعریف اور اس کی مثال:
403	کا اصول		(Unelaborated)
405	(1/5) وجوہ البیان (بیان کے طریقے)	392	مجمل کی مراد کے لئے استفسار، تلاش اور تامل
405	وجوہ البیان کی سات اقسام:	393	د۔ نقشابہ کی تعریف:
	(Mode of Elaboration)		(Unintelligible)
405	1۔ بیان تقریر:	393	نقشابہ کا حکم
	(Complementary Expression /		(1/4) الفاظ کی استدلال (حکم شرعی کے حصول)
	Elaboration)	394	کے لحاظ سے چار اقسام
406	مثالیں		1۔ عبارت النص 2۔ اشارۃ النص 3۔ دلالت النص
406	2۔ بیان تفسیر:		4۔ اقتضاء النص
	(Enabling Expression)		

- 3- بیانِ ضرورت: 407 مختلف احکام میں انسانوں کے لئے فوائد 426
- (Elabration by Necessity) 428 مقاصد شریعت اور مسلم علماء کرام کی مساعی
- 4- بیانِ حال 408 تاریخی پس منظر 430
- 5- بیانِ عطف 408 امام شاطبی اور بقیہ ائمہ کرام کے اضافے 432
- 6- بیانِ تغیر: 409 شاہ ولی اللہ کے اضافے 434
- (Elaboration by Exception) 435 احکام شریعت کا مقصد اور انسانوں کا حقیقی فائدہ
- 7- بیانِ تبدیل (نسخ): 411 مصالِح یا مقاصد کی تین اقسام 437
- (Conditional Expression) 437 ا- مقاصد ضروریہ اور اُس کی پانچ اقسام
- (2) حروفِ معانی کی بحث 413 (Basic Needs)
- حروفِ معانی کی تعریف 414 مقاصدِ خمسہ
- حرفِ عاطفہ ”و“ 414 1- حفظ دین (مذہب)
- حج کے دوران حروفِ معانی کے ذریعہ صفا اور مروہ 440 2- حفظ نفس (جان)
- میں سعی کی ترتیب 415 3- حفظ عقل (آزادی فکر اور ہوش و حواس)
- ترتیب و ضو میں حروفِ معانی 415 4- حفظ نسل (سلسلہ پیدائش و نسب)
- (3-4) تعارضِ اولیہ - ترجیح اور نسخ کی بحث 441 5- حفظ مال (دولت)
- قواعدِ ترجیح: (Preference) 418 ب- مقاصد حاجیات
- نسخ: (Abrogation) 420 (Necessaries)
- نسخ کی حکمت 421 ج- مقاصد تحسینات (Luxuries)
- نسخ کی قسمیں 421 (ب) مصالِح یا مقاصد کی مکملات
- نسخ کا وقت اور وہ احکام جس کا منسوخ ہونا 443 1- ضروریات کی مکملات
- جائز ہے 422 2- حاجیات کی مکملات
- وہ چیزیں جن سے نسخ جائز ہے 422 3- تحسینات کی مکملات
- (5) مقاصدِ شریعت (شریعت کے عمومی مقاصد) 444 اہمیت کے لحاظ سے مصالِح کے درجے
- (Objectives of Shariah) 446 حوالہ جات
- مقاصدِ شریعت کی ضرورت 425

چوتھا باب

463	مجتہدین کی اٹھ اہم شرائط		
463	1- قرآن مجید کا علم	451	اجتہاد و تقلید اور قواعد فقہیہ
464	2- سنت رسول ﷺ کا علم		فصل اول
464	3- عربی زبان کا علم		
464	4- اجماع سے واقفیت		اجتہاد و تقلید
465	5- اصول فقہ کا علم:		(Ijtihad / Independent Reasoning
465	6- فقہی احکام سے آگاہی		& Conformation)
466	1- اختلاف کو تطبیق دینے کی صلاحیت	451	1- اجتہاد
466	ب- مقاصد شریعت سے واقفیت	451	اسلامی شریعت کی جامعیت
466	ب- 1- مقاصد شریعت سے مکمل واقفیت	452	اسلامی شریعت کی خصوصیات اور اجتہاد
466	ب- 2- فقہی اصول و کلیات کا علم	453	اجتہاد کی مثال
466	ب- 3- علم الکلام کے احکام اور دلائل سے واقفیت	454	اسلام کا مقصد اور اس کی خصوصیات
466	7- عدالت	455	دین کا حقیقی فہم اور مجتہد
467	8- ذوق اجتہاد	456	اجتہاد کا عمومی مفہوم
467	مجتہدین کی اقسام	457	اسلام میں تصور اجتہاد کا آغاز
467	(1) مجتہد فی الشرع: (مجتہد مطلق)	458	اجتہاد کی لغوی تعریف
468	(2) مجتہد مطلق منسب	458	اصطلاحی تعریف
468	(3) مجتہد فی المذہب	459	اجتہاد اور اس کی شرائط
469	(4) مجتہد اصحاب الروایات یا اصحاب تخریج	460	مجتہد کی تعریف
469	(5) مجتہد تریح یا اصحاب تریح	460	اجتہاد کا طریقہ اور حجیت
469	(6) مجتہد فی العلم	460	قرآن مجید سے حجیت
469	(7) مجتہد فی المسئلہ والمسائل	461	سنت سے حجیت
470	2- تقلید	462	تعالل صحابہ سے حجیت
470	تقلید کی لغوی تعریف	463	اجماع امت سے حجیت
470	تقلید کا اصطلاحی مفہوم	463	اجتہاد کا حکم

488	قواعد فقہیہ کی لغوی و اصطلاحی تعریف	471	تقلید اور اصول فقہ
489	قواعد فقہیہ کا موضوع	472	تقلید کی شرعی حیثیت
489	قواعد فقہیہ کی حقیقت	472	1۔ قرآن اور سنت سے دلائل
490	قواعد فقہیہ کی تطبیق	474	2۔ دور صحابہ و تابعین سے دلائل
	قواعد فقہیہ کا شریعت اسلامیہ کے مصادر	477	3۔ عقلی دلائل
491	سے تعلق	478	تقلید کی اقسام
491	قواعد فقہیہ (کلیہ) کے فوائد	478	ا۔ تقلید محمود
492	قواعد فقہیہ کے مصادر و مآخذ	478	ب۔ تقلید مذموم اور اس کی تین اقسام
493	قواعد فقہیہ کی ابتداء و تاریخ	479	1۔ پہلی قسم
494	قواعد فقہیہ کی تلخیص میں فقہاء کا کردار	479	2۔ دوسری قسم
496	قواعد فقہیہ کی اہم کتب	479	3۔ تیسری قسم
498	چند مشہور قواعد	479	تقلید کی حقیقی حیثیت
498	1۔ مشقت سہولت لاتی ہے	480	مجہد اور تقلید
499	مشقت کی قسمیں	480	تقلید کا طریقہ
499	2۔ حرج اٹھایا گیا ہے	481	مختلف فقہی مذاہب کی حقیقت
500	حرج کی تحقیق	482	تقلید اور عامی کا فرض
501	3۔ نقصان دور کیا جائے	482	مقلد کے لئے اہم ہدایت
501	اس اصول پر عمل درآمد کی چند مثالیں	484	حوالہ جات
502	4۔ ضرورتیں ممنوعات کو مباح کر دیتی ہیں		فصل دوم
	5۔ ضرورت کی بنا پر اباحت (جائز ہونا) بس		
502	ضرورت ہی کی مقدار ہوگی		قواعد فقہیہ (قواعد کلیہ)
	6۔ عذر کی بنا پر جو جواز ہوگا وہ عذر کے بعد ختم ہو		(Shariah Legal Maxims)
503	جائے گا	486	قواعد فقہیہ کی تعریف
503	7۔ نقصان کو نقصان سے نہ دور کیا جائے		قواعد فقہیہ اور قواعد شرعیہ یا اصولیہ قواعد الاحکام میں
		487	فرق

- 8۔ عام نقصان کی خاطر خاص نقصان برداشت
کیا جائے 504 ہیں 511
- 9۔ بڑے نقصان کو چھوٹے نقصان کے ذریعہ دور کیا
جائے 505 17۔ یقین شک سے نہیں زائل ہوتا 511
- 10۔ جب دو خرابیوں کا ٹکراؤ ہو تو ہلکی خرابی کو قبول
کر لیا جائے 505 18۔ جو حالت پہلے تھی اس کو باقی رہنے دینا اصل 512
- 11۔ مفاسد (نقصان) دور کرنا مصالح (فوائد)
حاصل کرنے سے زیادہ مقدم ہے 506 19۔ تمام اشیاء میں اصل اباحت (اُن کا جائز ہونا) ہے 512
- 12۔ احتیاج ضرورت کے قائم مقام ہو جاتی
ہے 507 20۔ حدود شبہات سے ساقط ہو جاتے ہیں 513
- 13۔ حلال اور حرام کے جمع ہونے کی صورت میں
حرام کو غلبہ ہوگا 508 21۔ فائدہ ضمان کے بدلہ ہے 514
- 14۔ وسعت میں تنگی اور تنگی میں وسعت سے کام لیا
جائے 509 22۔ جس چیز کا لینا حرام اس کا دینا بھی 514
- 15۔ ولایت خاصہ ولایت عامہ سے زیادہ
قوی ہے 510 23۔ عادت فیصلہ کرنے والی ہے 515
- 24۔ ایک اجتہاد دوسرے اجتہاد سے نہیں ٹوٹتا 516
- 25۔ خاموش کی طرف کسی بات کی نسبت نہ
ہوگی 517
- حوالہ جات 518

حرفِ آغاز

اسلامی اصول فقہ

(پروفیسر ڈاکٹر محمد باقر خان خاکوانی)

قانون معاشرہ کی بنیادی ضرورت:

قانون ایک معاشرہ کی فطری، بنیادی، اور ابتدائی ضرورت ہے۔ کسی قوم، ملک، سلطنت، خطہ، علاقہ اور آبادی کے ایک واضح یا غیر واضح، اعلانیہ یا غیر اعلانیہ یعنی ثقافتی و روایتی قوانین کی علمداری کے بغیر زندگی گزارنا ایک محال عمل ہوتا ہے۔ اسی فطری ضرورت کو مد نظر رکھتے اور اسے پورا کرتے ہوئے اللہ تعالیٰ نے بنی نوع انسان کی دنیا میں آمد کے ساتھ ہی اسے آگاہ فرمادیا تھا:

فاما یا تینکم منی ہدی فمن تبع ہدای فلا یضل ولا یشقی (طہ: 123)

”اب اگر میری طرف سے تمہیں کوئی ہدایت (قانون، زندگی گزارنے کا طریقہ) پہنچے تو جو میری اس ہدایت کی پیروی کرے گا“ (زندگی اس قانون کے مطابق گزارے گا۔) وہ نہ بھٹکے گا نہ بدبختی میں مبتلا ہوگا۔ دور قدیم سے لے کر دور جدید تک دنیا ارضی کا کوئی علاقہ ایسا نہیں ہے جہاں کسی نہ کسی واضح، اعلانیہ یا روایتی و رواجی قانون کی علمداری نہ رہی ہو حتیٰ کہ غیر متمدن اور جاہل معاشروں اور صحرا و پہاڑوں کی اجڈ اقوام میں بھی سردار، وڈیرہ، چوہدری یا ملک کا بنایا ہوا قانون موجود ہوتا ہے جس کے مطابق وہ زندگی گزار رہے ہوتے ہیں۔ گویا کہ ابتداء انسانیت سے ہی قانون ایک انسان کی انفرادی زندگی اور اجتماعی زندگی جیسے معاشرہ کہتے ہیں کی بنیادی ضرورت رہا ہے۔ اس فطری تقاضہ کو دور قدیم سے لے کر دور حاضر تک کی متمدن اقوام نے مختلف انسانی و غیر انسانی (وحشیانہ) طریقوں سے پورا کیا ہے۔ جس کی قرآن مجید نے اس طرح عکاسی کی ہے۔

ان الملوک اذا دخلو قرية افسدوها وجعلوا اعزاة اهلها ذلّة (النمل: 34)

”بادشاہ جب کسی ملک میں گھس آتے ہیں تو (اپنے وحشیانہ وغیر انسانی قوانین پر عمل کرتے ہوئے) اُسے خراب اور اس کے عزت والوں کو ذلیل کر دیتے ہیں۔“

ظہر الفساد فی البر والبحر بما کسبت ایدی الناس (الروم: 100)

”خشکی و تری (سمندروں اور بقیہ دنیا ارضی) میں فساد برپا ہو گیا ہے۔ لوگوں کے اپنے ہاتھوں کی کمائی سے (اپنے وحشیانہ بنیادوں پر بنائے ہوئے قوانین پر عمل کرنے کی وجہ سے)“

اصول قانون، نافذ العمل قانون کی بنیادیں:

یہ ایک ابدی حقیقت ہے کہ جب بھی کسی خطہ، علاقہ، ملک وغیرہ میں قانون نافذ کیا جاتا ہے تو اس نفاذ سے قبل اس قانون کی بنیادیں طے کی جاتی ہیں ان بنیادوں کو علوم اسلامیہ کی اصطلاح میں اصول فقہ اور عمومی طور پر اصول قانون کہا جاتا ہے۔ قانون کی بنیادوں سے مراد یہ ہے کہ کیا اس ملک کا قانون، بادشاہ، وڈیرہ، جاگیردار، رئیس کے مرضی کے مطابق ہوگا، عوام کی مرضی کے مطابق ہوگا، خواص کی مرضی کے مطابق ہوگا یا جس کی لاٹھی اس کی بھینس یعنی ہر طاقت والے کی مرضی کے مطابق ہوگا۔ مزید یہ بھی کہ اس قانون کی نظر میں تمام انسان برابر ہونگے یا برہمن کا درجہ بلندتر اور شودر کا کم ترین ہوگا۔ پھر اس کی بنیاد نسلی امتیاز، وطنیت (وطن پرستی)، قومیت (اپنی ذات قبیلہ کی برتری) علاقائیت (اپنے علاقہ کی تمام انسانوں پر بالادستی مثلاً مغرب کی مشرق پر فوقیت وغیرہ) امتیاز رنگ و خون پر ہوگی یا بنی نوع سے بلا امتیاز محبت پر ہوگی۔

غرضیکہ یہ اور اس طرح کی متعدد ایسی بنیادیں ہوتی ہیں جن کو مد نظر رکھ قانون بنایا جاتا ہے اور ان کو اصول فقہ یا اصول قانون کہتے ہیں۔ یہ بھی ایک تاریخی حقیقت ہے کہ ان بنیادوں کو کبھی بیان کر دیا جاتا ہے اور اکثر بیان نہیں کی جاتیں لیکن ہر نافذ قانون میں یہ لامحالہ کار فرما ہوتی ہیں جن کا مطالعہ اُس قانون کی عملداری کے دوران بخوبی کیا جاسکتا ہے۔ اسلام کا یہ طرہ امتیاز ہے کہ اس نے بقیہ اقوام کی قانونی روایات کے برعکس ابتداء سے ہی اپنی اصول فقہ یعنی اصول قانون واضح، ٹھوس، فطری، انسان دوستی اور سادہ علمی بنیادوں پر قائم کئے جس کا مطالعہ آپ اس کتاب میں کریں گے۔

مسلمان علمی دنیا کے بانی:

تاریخی حقائق اس امر پر گواہ ہیں کہ بنی نوع انسان میں مسلمانوں نے ہی علمی دنیا کا باقاعدہ آغاز کیا مسلمانوں سے قبل یونانی دور، رومی دور، پامصر، ایران ہندو چین میں باقاعدہ علمی دنیا اور علمی ترقی کے کوئی خاص آثار نہیں ملتے۔ یونانی دور میں کچھ طبعی سائنس، جنرل سائنس اور سوشل سائنسز پر کام ہوا تھا لیکن وہ عقلی

بنیادوں پر اتنا قابل ذکر نہیں تھا کہ جس کی بنیاد پر علمی دنیا کا آغاز ہوتا۔ یہ بھی مسلمانوں کا طرہ امتیاز ہے کہ انہوں نے دنیا ارضی کی علمی دنیا میں عقلی معیار کو مد نظر رکھتے ہوئے ایک ایسا انقلاب برپا کیا جس نے پوری انسانی دنیا کو متاثر اور فیض یاب کیا۔ مسلمانوں نے سوشل سائنسز میں علم تفسیر، اصول تفسیر، علوم القرآن، علم حدیث، علوم الحدیث، علم اسماء الرجال، فقہ، اصول فقہ، قواعد فقہیہ، علم الفروق، علم الکلام، سیرۃ النبی ﷺ، تاریخ، الملل والنحل، کتاب الحیوان، فلسفہ، عمرانیات، سیاسیات، معاشیات، ادب القاضی کے علاوہ بے شمار علوم اور پھر ان علوم کی مختلف اقسام ایجاد کی ہیں۔ علوم القرآن میں ساٹھ سے زیادہ ذیلی علوم ہیں، علوم الحدیث میں ایک سو سے زیادہ علوم ہیں، تاریخ میں تیس اقسام ہیں، فقہ میں پندرہ سے زیادہ ذیلی علوم اور اس طرح بقیہ تمام علوم کی ذیلی شاخیں اور اقسام آج ایک علمی حقیقت اور مسلمانوں کی اقوام عالم پر علمی برتری اور انسانی تاریخ میں علمی دنیا کے باقاعدہ آغاز کا ایک واضح اور بین ثبوت ہیں۔ (۲)

مسلمانوں کے علمی کارنامے:

مسلمانوں نے سابقہ پیرہ میں بیان کردہ سوشل سائنسز کے علاوہ نیچرل سائنسز جنرل سائنسز لینگویج سائنسز وغیرہ میں لاتعداد نئے علوم کی بنیاد رکھ کر ایک ہزار سال تک علمی دنیا میں وہ کارہائے نمایاں سرانجام دیئے کہ جن کی بنیاد پر مغرب نے علمی دنیا کا آغاز کیا اور اسے آج تک عروج ثریا سے ہمکنار کرنے میں مصروف ہے۔

سوشل سائنسز میں مسلمانوں کے ایجاد کردہ علوم میں جو چند اوپر ذکر کئے ہیں ان میں اکثر ایسے علوم ہیں جن کا وجود نہ دور قدیم میں تھا اور نہ ہی آج تک دور جدید میں علمی دنیا کی حامل اقوام اور ممالک ان کی مثال اور ان کی نظیر پیش کر سکے ہیں۔ ان علوم میں علم تفسیر، اصول تفسیر، علوم القرآن، علم حدیث، علوم الحدیث، سیرت النبی ﷺ، فقہ اصول فقہ، تاریخ وغیرہ وہ علوم ہیں جو آج کی غیر مسلم تمام اقوام کے لیے سابقہ چودہ صدیوں سے چیلنج کی حیثیت رکھتے ہیں کہ وہ اقوام اس قسم کے علوم پیش کریں۔

اسلامی نظریہ حیات کا مختصر تعارف یہ ہے۔

اسلام پہلے انسان اور تمام انبیاء کرام کا دین ہے

اسلام کی متعدد امتیازی شانوں میں سے ایک اہم یہ بھی ہے کہ یہ دنیا ارضی پر آنے والے پہلے انسان اور نبی حضرت آدم علیہ السلام اور پھر بعد میں آنے والے تمام پیغمبروں کا دین ہے۔ اسی دین اسلام کو قبول کرنے اور اس کے مطابق زندگی گزارنے کی انہوں نے اپنی اپنی امتوں کو نصیحت کی، گو کہ شریعتیں زمان

ومکان کے مصالح اور تقاضوں کے لحاظ سے مختلف رہی ہیں لیکن اصول دین ہمیشہ سے ایک رہے ہیں۔ نبی اکرم ﷺ نے بھی ایک حدیث میں اس طرف اشارہ فرمایا ”تمام انبیاء سوتیلے بھائی ہیں یعنی سب کے باپ ایک ہیں مائیں مختلف ہیں اور ان تمام کا ایک دین ہے“ (متفق علیہ) قرآن مجید میں ارشاد ہے کہ حضرت ابراہیم اور حضرت اسماعیل نے اسی دین کی اپنی اولاد کو وصیت کی۔ (3)

دین ایک جامع اصطلاح

درحقیقت قرآن مجید میں لفظ دین ایک جامع اصطلاح کے طور پر استعمال ہوا ہے اور اس سے مراد ایک ایسا نظام زندگی ہے جس میں خالق کائنات اللہ تعالیٰ کو بنیادی اہمیت حاصل ہے۔ اس میں انسان حاکمیت اعلیٰ صرف اللہ تعالیٰ کی تسلیم کرتا ہو اسی کی اطاعت میں زندگی بسر کرتا ہو۔ وہ اس کی فرمانبرداری پر اچھے بدلے اور جنت کا امیدوار ہو، اس کی نافرمانی پر ذلت و خواری اور جہنم کا خوف اس پر طاری ہو۔ اس لحاظ سے لفظ دین پورے نظام زندگی پر حاوی ہے۔ دین اور شریعت کا فرق اور اس کی تفصیل آپ تعارفی باب میں مطالعہ کریں گے۔

لفظ دین کے مفہوم کو سمجھنے کے لیے مندرجہ ذیل آیات کریمہ پر تدریجی۔

ان الحکم الا لله امر الا تعبدوا الا اياه ذلك الدين القيم (سورة يوسف: 40)

”حکمرانی اللہ کے سوا کسی کے لیے نہیں ہے۔ اس کا فرمان ہے کہ تم اس کے سوا کسی کی بندگی نہ کرو۔ یہی صحیح اور مضبوط دین (طریقہ) ہے۔“

ام لهم شركاء شرعوا لهم من الدين ما لم ياذن به الله (سورة الشورى: 21)

”کیا انہوں نے کچھ شریک ٹھہرا رکھے ہیں جو ان کے لیے دین کی قسم کے ایسے قوانین

بناتے ہیں جن کا اللہ نے اذن نہیں دیا ہے۔“

لكم دينكم ولي دين (سورة الكافرون: 6)

”تمہارے لیے تمہارا دین اور میرے لیے میرا دین“

ان الدين عند الله الا سلام (سورة آل عمران: 19)

”بے شک دین تو اللہ کے نزدیک اسلام ہی ہے۔“

ان آیات کریمہ میں دین سے مراد قانون حیات اور طریقہ زندگی ہے جس کی پابندی کرتے ہوئے انسان زندگی بسر کرتا ہے۔

اسلام کا معنی

لفظ اسلام ”سلم“ سے مشتق ہے جو عام طور پر مندرجہ ذیل معانی میں استعمال ہوتا ہے۔ آفتوں اور مصیبتوں سے محفوظ ہونا، سلامتی پانا، صلح کرنا، امن و امان پانا، حکم بجالانا، اطاعت و فرمانبرداری کرنا، سر تسلیم خم کرنا وغیرہ۔ (4)

شریعت کی رو سے اسلام کا اطلاق اس دین کی اطاعت و فرمانبرداری پر ہوتا ہے جسے حضرت محمد ﷺ لے کر آئے۔ اسلام کی تعریف ان الفاظ میں بھی کی جاتی ہے کہ کلمہ شہادت کا زبان سے اقرار کرنے اور دل سے اس پر یقین و ایمان رکھنے کا نام اسلام ہے۔ اس کے ساتھ ساتھ نماز، روزہ، حج، زکوٰۃ کے فرائض کی ادائیگی اور جن کاموں سے اللہ اور اس کے رسول ﷺ نے روکا ہے، ان سے رکتا اور جن امور کی پابندی کا حکم دیا ہے ان پر عمل کرنا اسلام ہے۔

لفظ اسلام ہی سے لفظ ”مسلم“ اسم فاعل ہے جس کے معنی ہیں اللہ کے قانون یا حکم کی مکمل فرمانبرداری اختیار کرنے والا۔ اردو میں مروج لفظ مسلمان بھی دراصل اسی لفظ مسلم سے بنایا گیا ہے۔

اسلام کا مفہوم

لفظ دین اور اسلام کو سمجھنے کے بعد دین کا اصل مدعا خدا کی حاکمیت اعلیٰ کی بنیاد پر ایک پورا اور مکمل نظام زندگی برپا کرنا ہے جس میں انسانوں کے لیے سرسرتا سر اور سرتا پا سلامتی اور امن ہو۔ اسلام ایک طرف بنیادی عقائد کی شکل میں زندگی کی حقیقتوں سے انسان کو روشناس کراتے ہوئے کائنات اور حیات دنیوی و اخروی کے بارے میں صحیح زاویہ نظر عطا کرتا ہے۔ دوسری طرف اسلام زندگی کا مفصل قانون پیش کرتا ہے اور انسان کی انفرادی و اجتماعی زندگی کے تمام گوشوں کے بارے میں جامع اصول اور احکام بتاتا ہے جن پر عمل کرنے میں تمام نوع انسانی کے لیے دنیا و آخرت کی فلاح ہے۔

اسلامی شریعت کا مفہوم

اسلامی شریعت سے مراد اسلام کا نظام زندگی اور وہ قانون جس کو فقہ اور اس کی بنیاد کو اصول فقہ کا نام دیا گیا ہے جو ہدایت الہی کے نور سے انسانی زندگی کے تمام شعبوں کی اصلاح کرتا ہے، خواہ وہ شعبہ انسان کی انفرادی زندگی سے تعلق رکھتا ہو یا اجتماعی زندگی سے، مادی ہو یا روحانی، معاشی ہو یا معاشرتی۔ ہر گوشہ زندگی سے متعلق اپنے خاص احکام کے ذریعے انسانی زندگی کو سلامتی کا گہوارہ بنا دیتا ہے۔

اسلامی شریعت کی بنیاد اس بات پر ہے کہ اللہ کے بندوں پر اللہ کا قانون جاری و نافذ ہو اور وہ دنیا میں

امن و سلامتی کے ساتھ زندگی گزاریں اور آخرت میں سرخرو ہوں۔ یہی اصول فقہ کا موضوع ”حکم شرعی تک رسائی ہے“ (5)

اسلامی شریعت کی سات امتیازی خصوصیات

اسلامی شریعت جس کا ایک حصہ فقہ ہے اور اس کی بنیاد اصول فقہ ہے کی بہت سی امتیازی خصوصیات ہیں جن میں سے سات اہم کا یہاں ذکر کیا جاتا ہے۔

۱۔ الہامی شریعت

اسلامی شریعت کی سب سے پہلی خصوصیت یہ ہے کہ یہ ایک ایسا نظام حیات ہے جو عقل انسانی کی کوششوں کا نتیجہ نہیں بلکہ اس کی بنیاد ہدایت ربانی اور وحی الہی پر رکھی گئی ہے۔ اس نظام حیات کے احکام اس خدا کے نازل کردہ ہیں جس نے زمین و آسمان اور خود انسان کو پیدا کیا ہے اور جو ماضی و حال اور مستقبل سے بخوبی واقف ہے اور نوع انسانی کے سارے احوال و حاجات اس پر عیاں ہیں۔ اس لیے یہ نظام حیات دنیا میں مروجہ انسانوں کے بنائے ہوئے نظاموں سے ہر لحاظ سے بہتر ہے۔ یہ ایک تاریخی حقیقت ہے کہ انسانی ذہن میں اس قدر وسعت نہیں کہ وہ ہر خطہ، علاقہ اور تمام انسانوں کی فطری ضروریات اور اس کے ماضی، حال اور مستقبل کو سامنے رکھ کر ہر زمانے، ہر قوم اور ہر ملک کے لیے ان کے احوال و ظروف اور حاجات و ضروریات کے مطابق کوئی جامع نظام پیش کر سکے، اس کی وجہ یہ ہے کہ انسان کا ذہن اور اس کی سوچ محدود ہے اور وہ اپنے ماحول و معاشرے سے بلند ہو کر سوچ ہی نہیں سکتا۔ اس لیے اگر ہم مطالعہ کریں تو اس وقت تمام ممالک میں انسان کے بنائے ہوئے سارے نظام انسانی مسائل حل کرنے کے غیر فطری، جزوی اور وقتی مساعی سے زیادہ اہمیت نہیں رکھتے۔ اس کے برعکس اسلامی شریعت یا فقہ اس خالق و مالک کا عطا کردہ نظام زندگی ہے جس نے انسان کو پیدا کیا، اس کی تخلیق کی اور اس کو اپنا نائب و خلیفہ بنایا ہے۔ اس نے اس شریعت میں جہاں انسان کی مادی اور جسمانی ضروریات کی تکمیل کا سامان مہیا کیا ہے، وہیں اس کی روحانی، اخلاقی و تمدنی ضروریات کی تکمیل کا بھی پورا خیال رکھا ہے۔ اس مقصد کے لیے اللہ تعالیٰ نے بار بار بنی نوع انسان کی بلوغت سے قبل ہر ملک، ہر شہر، ہر بستی، ہر قریہ، ہر گاؤں اور ہر قوم میں لاتعداد اور بے شمار انبیاء و رسل بھیجے کہ وہ الہامی ہدایت کی روشنی میں انسانوں کو صحیح راستہ دکھائیں۔ قرآن مجید میں فرمایا ہے۔

شرع لکم من الدین ما وصی بہ نو حاً و الذی او حینا الیک و ما وصینا بہ ابرہیم

و موسیٰ و عیسیٰ ان اقموا الدین ولا تتفرقوا فیہ کبر علی المشرکین ما تدعوہم

الیہ اللہ یجتبی الیہ من یشاء ویہدی الیہ من ینیب (سورۃ شوریٰ: 13)
 ”اس نے تمہارے لیے دین کا وہی راستہ مقرر کیا جس (کے اختیار کرنے) کا نوح علیہ السلام
 کو حکم دیا گیا تھا اور جس کی ہم نے تمہاری طرف وحی بھیجی ہے اور جس کا ابراہیم علیہ السلام اور
 موسیٰ علیہ السلام اور عیسیٰ علیہ السلام کو حکم دیا تھا (وہ یہ) کی دین کو قائم رکھنا اور اس میں پھوٹ
 نہ ڈالنا۔“

قرآن مجید میں پیغمبر خدا ﷺ جو انسانوں کے لیے فطری، آسان اور الہامی شریعت لائے تھے کی بعثت
 کو اللہ تعالیٰ کا سب سے بڑا احسان قرار دیتے ہوئے فرمایا گیا۔

لقد من اللہ علی المؤمنین اذ بعث فیہم رسولا من انفسہم یتلو علیہم ایتہ
 ویزیکہم ویعلمہم الکتب والحکمة وان کانو من قبل لفی ضلل مبین۔

(سورۃ آل عمران: 164)

”تحقیق اللہ نے مومنوں پر احسان کیا جب ان میں انہی میں سے ایک رسول بھیجا جو ان پر اس
 کی (اللہ تعالیٰ کی) آیات کی تلاوت کرتا ہے اور ان کا تزکیہ کرتا ہے اور انہیں کتاب و حکمت کی
 تعلیم دیتا ہے اور اس سے پہلے وہ کھلی گمراہی میں تھے“

۲۔ مکمل اور جامع شریعت

اسلامی شریعت کی دوسری اہم امتیازی خصوصیت یہ ہے کہ وہ نوع انسانی کے لیے ایک مکمل نظام زندگی
 ہے۔ قرآن مجید میں ارشاد باری تعالیٰ ہے۔

الیوم اکملت لکم دینکم واتممت علیکم نعمتی ورضیت لکم الاسلام دینا

(سورہ المائد: 3)

آج ہم نے تمہارے لیے تمہارا دین مکمل کر دیا اور اپنی نعمت تم پر پوری کر دی اور اسلام کو تمہارے لیے
 دین کے طور پر پسند کر لیا۔

یہ آیت کریمہ 9 ذوالحجہ کو جمعۃ المبارک کے دن 10 ہجری میں حضور بنی اکرم ﷺ پر نازل ہوئی جبکہ آپ
 میدان عرفات میں حجۃ الوداع کے موقع پر تشریف فرما تھے۔ اس دن خدا نے یہ وحی بھیج کر مسلمانوں کو بتایا کہ
 بنی نوع انسان کے بالغ ہونے کی وجہ سے نزول وحی اور انبیاء کرام کی آمد کا جو سلسلہ جاری تھا وہ مکمل ہو چکا،
 چنانچہ آیت کے نازل ہونے کے بعد رسول اکرم ﷺ کل 81 روز اس دنیائے فانی میں رہ کر عالم بقا کو رخصت

ہو گئے۔ اس عرصے میں چند اور آیات نازل ہوئیں مگر کوئی نیا حکم اللہ کی طرف سے نہیں آیا۔ مطلب یہ ہے کہ اللہ نے اپنے دین کو مکمل کر دیا۔

دین کو مکمل کرنے کا مطلب کیا ہے؟ مکمل کے معنی ہیں پورا جس میں کسی قسم کی کمی نہ ہو اور دین کو مکمل کر دینے سے مراد اس کو نظام فکر و عمل اور ایک مکمل نظام تہذیب و تمدن بنا دیا ہے جس میں زندگی کے جملہ مسائل کا حل اصولاً یا تفصیلاً موجود ہو اور قیامت تک ہدایت و رہنمائی حاصل کرنے کے لیے بنی نوع انسان اور روئے زمین کے تمام انسانوں کو ہر دور میں اور کسی حال میں بھی اس سے باہر جانے کی ضرورت پیش نہ آئے اور ان کو اپنے تمام مسائل کا فطری حل اس دین کے احکامات میں مل جائے۔

بے شک اللہ اور اس کے رسول ﷺ نے قرآن و حدیث میں زندگی گزارنے کے تمام اصول بتا دیئے ہیں اور ہر معاملہ کی تفصیلات کو اس اصول کی روشنی میں حل کرنے کی تلقین کی ہے۔ اسلام کے یہ اصول ہر زمانے، ہر قوم، ہر ملک کی ضروریات کے لیے کافی ہیں، نیز حیات انسانی کے تمام گوشوں پر محیط ہیں، خواہ وہ انفرادی ہوں یا اجتماعی ہوں یا بین الاقوامی، معاشی ہوں یا سیاسی، معاشرتی ہوں یا تہذیبی قانونی ہوں یا اخلاقی، اسلام کے بہترین رہنما اصول ہر گوشہ زندگی کے بارے میں موجود ہیں اس لیے اسلام ایک مکمل ضابطہ حیات ہے۔ اور محض نماز و روزے تک محدود نہیں۔ اس بات کو اچھی طرح سے سمجھ لیجئے کہ اسلام صرف چند عبادات کے مجموعے کا نام نہیں بلکہ اسلام انسانوں کے پیدا ہونے سے موت تک اور صبح سو کر اٹھنے سے شام سونے تک انسانی زندگی کے تمام شعبوں سے متعلق بہترین اصول پیش کرتا ہے جن کی پابندی تمام انسانوں اور خصوصاً ہر مسلمان پر لازم ہے، جیسا کہ قرآن مجید میں آیا:

يَا أَيُّهَا الَّذِينَ آمَنُوا ادْخُلُوا فِي السِّلْمِ كَافَّةً وَلَا تَتَّبِعُوا خُطُوَاتِ الشَّيْطَانِ (سورة البقرہ 208)

”اے ایمان والو! اسلام میں پورے کے پورے داخل ہو جاؤ اور شیطان کے نقش قدم کی پیروی نہ کرو۔“

مطلب یہ ہے کہ بنی نوع انسان اور خصوصاً مسلمان اپنی زندگی کے سارے معاملات اور اعمال و افعال کو ہدایت الہی کے تابع کر دیں اور اس کی خلاف ورزی کو شیطان کی اتباع تصور کریں۔

۳۔ ایمان و عمل کے مجموعہ والی شریعت

اسلامی شریعت کی تیسری امتیازی خصوصیت ایمان و عمل ہے۔ ایمان کامل اعتقاد و یقین کا نام ہے، یعنی اللہ، رسول ﷺ اور آخرت پر ایمان اسلام کی بنیاد ہے اور عمل اس کی عمارت ہے۔ یہاں یہ بات یاد رہنی

چاہیے کہ ایمان میں عقیدہ و عمل دو الگ الگ چیزیں نہیں بلکہ یہ ایک دوسرے کے لیے لازم و ملزوم ہیں۔ انسان کا عمل اس کے عقیدے ہی کا مظہر ہوتا ہے، اس لئے اگر ایمان قوی ہے تو انسان اس ایمان کی تقاضوں کو بھی ادا کرنے میں پختہ و راست ہوگا۔

اس کے برعکس اگر ایمان کمزور ہے تو اس کا عکس عمل پر پڑے گا اور انسان کا عمل بھی کمزور ہوگا۔ انسان کے اچھے اور برے عمل کے اثرات براہ راست انسان کے دل پر ظاہر ہوتے ہیں۔ اعمال صالحہ سے دل روشن اور اعمال سیئہ سے دل سیاہ ہوتا ہے۔ دل کی روشنی سے مراد نور ایمانی ہے۔ ایمان قول و فعل اور اعتقاد و عمل کا نام ہے اور یہی ایمان کے لوازمات ہیں جنہیں ایک دوسرے سے جدا نہیں کیا جاسکتا۔ اس لیے اگر ہم اور آپ ایمان و اسلام کے دعوے دار ہیں لیکن قول و فعل ایمان اور ایمان کے تقاضوں کے منافی ہے تو ہم ہرگز مخلص اور سچے مسلمان کہلانے کے حق دار نہیں۔

۴۔ دین و دنیا کی تفریق سے پاک شریعت

اسلامی نظام حیات یعنی اسلامی شریعت کی یہ خصوصیت بھی ہے کہ اس میں دین و دنیا کی وہ مصنوعی تفریق نہیں ہے جو دور حاضر کے مختلف نظریات اور سابقہ الہامی و غیر الہامی مذاہب میں پائی جاتی ہے اکثر خیال کیا جاتا ہے کہ خدا کی خوشنودی حاصل کرنے کے لیے ضروری ہے کہ انسان دنیوی علاقے سے دور رہے۔ اکثر مذاہب میں ترک دینا کی تعلیم ملتی ہے لیکن اسلام میں ترک دنیا یعنی عملی زندگی کے معاملات سے علیحدہ ہو جانے کی شدت کے ساتھ مخالفت کی گئی ہے بنی کریم ﷺ کا ارشاد ہے:

لا رہبانیت فی الاسلام (6)

”اسلام میں رہبانیت کا کوئی وجود نہیں۔“

اسلام میں نہ صرف ترک دینا کی ممانعت ہے بلکہ ان اعمال کو جنہیں عام طور پر دنیاوی اور مادی سمجھا جاتا ہے مثلاً دکھی انسانیت کی خدمت، اکتساب رزق، فکر عیال و جنسی خواہشات کی جائز ذرائع سے تکمیل وغیرہ اسلام نے ان تمام دنیاوی امور کی تکمیل اور بجا آوری کو عبادت اور باعث اجر و ثواب قرار دیا ہے۔

اسلام نے جو ہمہ گیر نظام زندگی فقہ اور شریعت کی صورت میں پیش کیا ہے وہ انسان کی دنیاوی فلاح کا بھی ضامن ہے کیونکہ اگر انسان اس دنیوی زندگی کو الہامی ہدایت کے تحت گزارے تو دنیوی زندگی کا یہ سنوار خود بخود اخروی زندگی کے سنوار کار راستہ ثابت ہوگا۔ اس لیے مسلمانوں کو جو دعائیں سکھائی گئی، وہ یہ ہے۔

ربنا اتنا فی الدنیا حسنة و فی الآخرة حسنة و قنا عذاب النار (سورة البقرہ 201)

”اے اللہ تو ہمیں دنیا میں بھلائی عطا فرما اور آخرت میں بھلائی عطا فرما اور ہمیں آگ کے عذاب سے بچا۔“

۵۔ سادہ اور عقلی معیار کی حامل شریعت

اسلام کی تعلیمات اور اسلامی شریعت کے احکام واضح طور پر انسانی فطرت کے عین مطابق ہیں مزید سادہ، یعنی غیر پیچیدہ اور قابل عمل ہیں اور عقل و وجدان ان کی تائید کرتے ہیں۔ اسلام اندھی، بہری اطاعت کا مطالبہ نہیں کرتا۔ قرآن مجید میں لوگوں کو بار بار اس بات پر ابھارا گیا ہے کہ وہ تفکر و تدبر اور تعقل کی قوتوں کو استعمال کریں۔ قرآن کہتا ہے۔

افلا یتدبرون القرآن ام علی قلوب اقفالها (سورۃ محمد 24)

”بھلا یہ لوگ قرآن مجید میں غور نہیں کرتے یا ان کے دلوں پر قفل لگے ہوئے ہیں۔“

حضور ﷺ نے علم حاصل کرنے کی بڑی تاکید فرمائی ہے مثلاً فرمایا

”علم حاصل کرنا ہر مسلمان پر فرض ہے“ اور ایک حدیث میں حکم دیا کہ ”دین میں سمجھ بوجھ

حاصل کرو“ (7)

اسلام کی انہی تعلیمات کا نتیجہ تھا کہ اہل عرب جو حضور رسالت مآب ﷺ پر ایمان لانے سے قبل جاہل و امی تھے، ایمان و اسلام کی دولت پا کر علم و تہذیب کے علمبردار بن گئے اور انہوں نے بہت سے علوم و فنون ایجاد کیے ان میں سے بے شمار علوم محض کتاب اللہ کے رہیں منت ہیں۔ ان علوم میں علم اصول فقہ اور فقہ بھی ہیں۔

۶۔ ابدی و دائمی شریعت

اسلامی شریعت، فقہ یا نظام حیات کی ایک خصوصیت یہ بھی ہے کہ وہ ایسا نظام فکر و عمل پیش کرتا ہے جو دائمی اور ابدی ہے اور انسانی معاشرے کی بدلتی ہوئی ضروریات کو بھی پورا کرتا ہے۔ انسان کے لیے محض اپنی فکر اور تجربے کی بناء پر ایسے اصول پیش کرنا ممکن نہیں۔ زمان و مکان کی مجبوریاں انسان کو لاحق ہیں جن کی بناء پر وہ اس کے لئے قطعاً نااہل ہے مزید تاریخ انسانی کے مختلف نظاموں کا مطالعہ بھی اس حقیقت پر شاہد ہے۔ یہ اسلامی نظام ہی کی خصوصیت ہے کہ جہاں وہ ایک طرف زندگی کے ابدی اصول پیش کرتا ہے، وہیں انسانی معاشرے میں جو فطری تغیرات رونما ہوتے ہیں یا قیامت تک ہوتے رہیں گے ان پیش آمدہ مسائل کا حل بھی فراہم کر دیتا ہے۔ قرآن مجید میں فرمایا گیا ہے۔

لا تبدیل لکلمات اللہ (سورۃ یونس 64)

اللہ کے کلمات میں تبدیلی نہیں ہوتی۔

ولن تجد لسنة الله تبديلا (سورۃ الاحزاب 62)

تم خدا کی سنت میں تبدیلی نہ پاؤ گے۔

مطلب یہ ہے کہ اسلامی شریعت فطری وابدی صداقت کی حامل ہے، اس میں کسی تبدیلی یا کمی بیشی کی گنجائش نہیں کیونکہ یہ نظام، کائنات کے خالق و مالک کا بنایا ہوا ہے جو دل کا حال بھی جانتا ہے اور اس وسیع کائنات کے ایک ایک ذرے کی خبر بھی رکھتا ہے۔ ارشاد ربانی ہے۔

واسروا قولکم او اجہروا بہ انہ علیم بذات الصدور (سورۃ الملک 13)

”اور تم بات پوشدہ کہو یا ظاہر، وہ دل کے بھیدوں تک کو جانتا ہے۔“

دنیا میں کوئی قانون بھی زمان و مکان کی قید سے پورے طور پر آزاد نہیں لیکن دین اسلام کے ابدی و فطری قوانین ماضی کے ساتھ ساتھ نظر یہ اجتہاد کے ذریعے اپنے اندر حال و استقبال کی رہنمائی کی بھی صلاحیت رکھتے ہیں۔ اس لیے شریعت اسلامیہ اپنے اندر فطری وسعت اور دائمی صلاحیت رکھنے کی وجہ سے اپنے اندر جدت و ابدیت کی صفت رکھتی ہے محض زمانے کی تبدیلی کی وجہ سے اس میں کوئی تبدیلی نہیں ہو سکتی۔ وہ لوگ قابلِ مذمت ہیں جو

خود بدلتے نہیں، قرآن کو بدل دیتے ہیں

اس لیے نبی کریم ﷺ نے ان لوگوں کو قابلِ رد قرار دیا ہے جو دین میں کوئی نئی بدعت نکالتے ہیں۔

دین اسلام بنیادی طور پر اصولی رہنمائی کرتا ہے اور ان بنیادی اصولوں اور اقدار کو بیان کرتا ہے جن پر زمان و مکان کے تغیر کا کوئی اثر نہیں پڑتا۔ یہ اصول غیر متبدل ہیں اور ان میں تبدیلی فطرت کے قانون کے خلاف وزری ہوگی۔ ان کا مطالعہ آپ آخری باب اجتہاد و تقلید میں کریں گے۔

۷۔ انسانی فطرت سے ہم آہنگ شریعت

قرآن مجید میں ارشاد ربانی ہے:

فاقم وجهک للدين حنیفا فطرت اللہ الی فطر الناس علیہا لا تبدیل لخلق اللہ

ذلک الدین القیم ولكن اکثر الناس لا یعلمون (سورۃ الروم 30)

”پس تم یک سو ہو کر اپنا رخ دین پر قائم رکھو اور خدا کی فطرت کو جس پر اس نے لوگوں کو پیدا

کیا ہے (اختیار کئے رہو) خدا کی بنائی ہوئی فطرت میں تغیر و تبدل نہیں ہو سکتا، یہی مضبوط دین ہے مگر اکثر لوگ نہیں جانتے“

قرآن مجید میں اسلام کو اس فطرت سے تعبیر کیا گیا ہے جو انسان کو عطا ہوئی ہے اور وہی فطرت خداوندی ہے مثلاً خدا کا فرمان ہے ”پس تم یکسو ہو کر اپنا رخ دین پر قائم رکھو اور خدا کی فطرت کو جس پر اس نے لوگوں کو پیدا کیا ہے (اختیار کئے رہو) خدا کی بنائی ہوئی فطرت میں تغیر و تبدل نہیں ہو سکتا یہی مضبوط دین ہے۔ (سورۃ الروم 30)

مطلب یہ ہے کہ فطرت خداوندی ہی دین ہے اور اللہ کے ہاں سب سے پسندیدہ دین اسلام ہے۔ (سورۃ آل عمران 19) اس لیے یہی دین فطری دین ہے۔ یہ خالی دعویٰ یا بے بنیاد خیال نہیں بلکہ دلائل و شواہد سے ثابت شدہ ایک حقیقت ہے جس کی صداقت جو چاہے اور جب چاہے شریعت اسلامی کے احکام کا غیر جانبدار نہ مطالعہ کر کے معلوم کر سکتا ہے۔ شریعت میں انسان کے فطری تقاضوں اور طبعی میلانات کی خصوصی رعایت کی گئی ہے اور انسانی جذبات کا بڑا لحاظ رکھا گیا ہے۔ اس کا ہلکا سا اندازہ اس بات سے کیا جاسکتا ہے کہ اللہ نے انسان کو انفاق فی سبیل اللہ اور صدقات و خیرات کرنے کی بڑی تاکید کی ہے اور اس عمل کو بہت پسند فرمایا ہے مگر انسانی طبیعت اور اس کے نازک احساسات کا پاس کرتے ہوئے اپنے اس محبوب عمل کی بھی اس شکل کو منع کر دیا گیا جس سے جذبات کو ٹھیس پہنچے اور طبعی تقاضوں کے مجروح ہونے کا امکان تھا، چنانچہ اس سلسلہ میں قرآن مجید میں ارشاد ہے۔

”اپنا ہاتھ اتنا فراخ نہ کر لینا کہ تمام دولت لٹا بیٹھو پھر بعد میں پچھتانا پڑے“ (8)

اسی طرح رسول اللہ ﷺ کا قول ہے:-

”تمہارا اپنے رشتہ داروں کو خوش حال چھوڑ کر جانا اس سے بہتر ہے کہ انہیں نادار چھوڑ جاؤ (اپنا

تمام مال خرچ کر جاؤ) اور تمہارے پیچھے انہیں لوگوں کے سامنے دست سوال دراز کرنا

پڑے“ (9)

پیغمبر خدا کے الفاظ قابل غور ہیں۔ اس میں فطری تقاضوں کی رعایت کس حد تک ملتی ہے! اس کے علاوہ

شریعت کے جس حکم پر بھی غور کیا جائے گا، یہ حقیقت اسی طرح نمایاں ہوتی جائے گی کہ خدا کی بنائی ہوئی اس

شریعت میں نہ کہیں جھول ہے نہ تنگی، یہ انسانی فطرت پر پوری طرح موزوں اور اس سے ہر لحاظ سے مناسبت

رکھتی ہے۔

مسلمان ایک قانونی قوم:

دین اسلام کے اس مختصر مگر جامع تعارف کا مطالعہ کرنے کے بعد یہ بات واضح ہو جاتی ہے کہ دور حاضر میں دنیا کے تمام نظریات، مذاہب، ادیان یا نقطہ ہائے نظر میں اسلام ہی واحد نظریہ ہے جو قانونی نظریہ دین یا مذہب ہے اور اقوام عالم میں مسلمان وہ واحد قوم ہے کہ جو قانونی قوم کہلانے کی مستحق ہے۔ اسلام کے علاوہ کوئی اور نظریہ یا مذہب اور مسلمانوں کے علاوہ کوئی اور قوم اس اعزاز کی مستحق نہیں۔ اس کی وجہ یہ ہے کہ یہ واحد نظریہ یا دین ہے جس کا آغاز ہی علم سے ہوتا ہے یعنی اس دین کی پہلی وحی لفظ ”اقراء“ پڑھو تعلیم حاصل کرو ہے۔ پھر اس تعلیم حاصل کرنے کے آغاز کو ایک قانون کا پابند اور ایک ضابطہ سے جکڑ دیا گیا ہے کہ (اقراء باسم ربک الذی خلق) (علق 1) پڑھو اپنے رب کے نام کے ساتھ جس نے پیدا کیا۔ اب علمی اور تعلیمی دنیا کی ابتداء میں ہی پہلا ضابطہ اور پہلا قانون یہ دیا گیا کہ اس علمی دنیا کا آغاز ہی خالق کائنات و انسان اللہ تعالیٰ کے نام سے ہوگا۔ گویا کہ علمی دنیا کا آغاز اور اس کی ابتداء ایک ضابطہ، قانون اور حدود کی رہن منت ہوگی، ذہنی آزادی کی حامل مادر پدر آزاد، انسانی و اخلاقی قوانین و حدود سے ماوراء علمی دنیا کے قیام یا علمی سرگرمیوں کی قطعاً اجازت نہیں ہوگی۔ کیونکہ آزاد علمی دنیا بنی نوع انسان کے لیے سود مند اور فائدہ مند نہیں ہوگی اور ایسا تعلیمی ماحول علم غیر نافع اور علم ضار کا باعث ہو کر انسانوں کے لیے نقصان کا باعث اور دنیا ارضی کو ظلم و ستم اور بد امنی سے بھر دے گا جس طرح قرآن مجید کی سابقہ بیان کردہ آیات سے ظاہر ہوتا ہے۔

علمائے اسلام نے اسی قانونی نکتہ اور ابتدائی ضابطے کو لے کر مختلف علوم کی غرض و غایت اور مقاصد کو بڑی اہمیت دی ہے۔ اسلام کے تصور علم میں اس ابتدائی قانون اور مسلمانوں کے نظریہ تعلیم میں کسی بھی علم کے اہداف و مقاصد اور غرض و غایت پر بڑا زور دیا گیا ہے۔ اہداف و مقاصد تعمیری، مثبت اور بامعنی ہوں تو وہ علم، علم نافع ہے۔ اگر کسی علم کی غرض و غایت منفی مقاصد کا حصول ہو تو وہ علم غیر نافع اور ضرر رساں ہے۔ رسول اللہ ﷺ نے خود بھی اسی قانون کی پاس داری کرتے ہوئے ہمیشہ علم نافع کی دعا فرمائی اور علم غیر نافع سے پناہ مانگی اور امت کو بھی یہی سکھایا۔ اس نبوی تعلیم کے زیر اثر یہ بات مسلمانوں کے علمی مزاج کا حصہ بن گئی کہ وہ جب کسی علم و فن کو حاصل کرنے کا ارادہ کریں تو آغاز اس کی غرض و غایت اور اہداف و مقاصد سے کریں۔

علمی دنیا میں اسی بنیادی ضابطہ اور قانون کو لے کر مسلمانوں نے ایک ہزار سال تک تمام علمی میدان میں نفع آور علوم جن کو علم نافع کا نام دیا گیا ہے، ایجاد کئے اور ہر علمی میدان میں اپنی علمی فتوحات کے جھنڈے گاڑے ان علوم کی تفصیل کا یہ موقع نہیں لیکن اس حقیقت کا ادراک تمام علوم کی کتب کا مطالعہ کر کے حاصل کیا

جا سکتا ہے کہ تمام علوم سابقہ بیان کردہ قانونی ضابطے کے مطابق ایجاد کئے گئے اور یہ اس قوم کے قانونی ہونے کا بین ثبوت ہے۔

اسلامی علوم کے مراتب اور ان کی تفصیل:

۱۔ مسلمانوں کے تمام علوم کی ایک ہی بنیاد اور ان کا ایک ہی منبع ہے اور اسی سے ہی تمام علوم ایجاد اور مرتب کئے جاتے ہیں۔ وہ بنیاد الہامی کتاب قرآن مجید ہے۔ اس سلسلہ میں یہ ایک بنیادی، بدیہی اور فطری امر ہے کہ قرآنی الفاظ کی تشریح و توضیح کے لیے فکر و نظر سے کام لیا جائے اور عقل کو جو اللہ تعالیٰ کی ایک خاص نعمت اور بنی نوع انسان کی باقی مخلوقات پر فوقیت کی وجہ ہے کو بروئے کار لایا جائے تاکہ قرآن میں بیان کردہ علوم کی حقیقت آشکارہ ہو۔ تو یہ علم تفسیر ہے جو علوم قرآنیہ کی ایک قسم ہے۔

۲۔ اسی قرآن مجید کی تلاوت اور اسے خوش الحانی سے پڑھنے کے مختلف طریقوں اور ان میں اختلاف کا مطالعہ بہت ضروری ہے اور یہ علم قرأت ہے۔

۳۔ یہ قرآن مجید یعنی کلام اللہ جس شخصیت رسول اللہ ﷺ کے ذریعہ ہمیں ملا ہے ان کے اس کتاب کے بارے میں اقوال و آراء جو اس کتاب کی تشریح و تفسیر میں بنیادی اہمیت اور ابتدائی معلومات کی حامل ہیں کو علم حدیث یا علم السنہ کہتے ہیں۔

۴۔ علم حدیث اور علم السنہ یعنی رسول اکرم ﷺ کے ان اقوال کو نقل کرنے والے راویوں پر بحث و کلام اور ان کے حالات اور ان کے عدالت کی معرفت حاصل کرنا، علم حدیث یا علوم الحدیث کہلاتے ہیں۔

۵۔ اسی طرح قرآن مجید کی آیات اور حدیث کے حکیمانہ اور معرفت بھرے الفاظ سے مسلمانوں کے لیے زندگی گزارنے کے احکام تلاش کرنے اور ان احکام کو اپنے مآخذ سے استنباط میں کچھ قانونی اصولوں کی ضرورت ہے جن کے ذریعہ دلائل سے استنباط قوانین کا طریقہ معلوم ہو یہ اصول فقہ ہے۔

۶۔ اصول فقہ کے ان مآخذ سے زندگی کے مسائل مستنبط کر کے عوام الناس کو اللہ تعالیٰ کی مرضی کے مطابق زندگی گزارنے کا طریقہ بتانا فقہ ہے

۷۔ فقہی احکام کے مطابق زندگی گزارتے ہوئے عبادات اور زندگی کے معاملات میں ظاہر کے ساتھ باطن یعنی اعمال کے ساتھ خالص نیت اور اللہ تعالیٰ کے ساتھ قلبی تعلق اور محبت کی تعلیم علم تصوف ہے۔

۸۔ یہ بھی ایک حقیقت ہے کہ اسلام عقائد اور اعمال کا مجموعہ ہے بعض تکلیفات شرعیہ بدنی اور بعض قلبی ہیں۔ قلبی وہ ہیں جن کا تعلق ایمان سے ہے اور وہ عقائد یعنی اللہ تعالیٰ کی ذات و صفات قیامت حشر و نشر،

جنت، جہنم، ملائکہ اور تقدیر وغیرہ سے متعلق ہیں۔ یہ اور بقیہ تمام اعتقادی امور کا عقلی دلائل سے ثابت کرنا علم الکلام ہے۔

۹۔ سابقہ سطور میں تمام بیان کردہ علوم اور خصوصاً قرآن و حدیث اور فقہ و اصول فقہ میں فکر و نظر کے لئے ضروری ہے کہ علوم لسانیہ (Languages Science) سے واقفیت حاصل ہو۔ کیونکہ قرآن و حدیث عربی زبان میں ہیں اس لئے ان علوم کے افہام کے لئے عربی زبان اور اس کی متعدد شاخوں مثلاً علم لغت، علم نحو و صرف، علم البیان اور علم ادب وغیرہ سے مکمل آگہی ضروری ہے جو علم اللغۃ کہلائے گا۔

۱۰۔ مذکورہ بالا علوم کے علاوہ علم المباحثہ، مناظرہ، تاریخ اور اس کی اقسام علم اسماء الرجال، علم طبقات الرجال اور اسی طرح سیاسیات، معاشیات، عمرانیات، معاشرت، جنرل سائنسز کے متعدد علوم، قدرتی (Natural) سائنسز کے متعدد علوم، طبعی سائنسز کے متعدد علوم جو دراصل اوپر بیان کردہ علوم کی ہی شاخیں ہیں تمام علوم اسلامیہ کے زمرہ میں شامل ہیں۔

علوم اسلامیہ کی تقسیم اور علوم شرعیہ کی برتری:

علوم اسلامیہ کو پھر دو حصوں میں تقسیم کیا جاتا ہے (۱) ایک علوم شرعیہ (۲) دوسرا علوم عامہ (General Sciences) ہیں۔

پہلی قسم وہ ہے جس میں بقیہ تمام علوم کی بنیادیں اور زندگی گزارنے کے تمام احکام اور ان احکام کو حاصل کرنے کے طریقوں سے بحث ہوتی ہے۔ یہ شرعی علوم یا علوم شرعیہ کہلاتے ہیں جن میں انسانی زندگی کی بنیادی اکائیوں (Fundamental Guidance & Instructions/Basic Foundation) عقائد، ایمانیات، عبادات، معاملات وغیرہ کے بارے میں ابتدائی، اہم اور اصولی ہدایات کے ساتھ ساتھ انسانی زندگی کو مختلف زمانوں میں درپیش نئے نئے اور گونا گوں مسائل کو حل کرنے کے طریقہ بیان کئے جاتے ہیں۔ ان اصول و ضوابط کو مد نظر رکھ کر ایک طرف تو بنی نوع انسان معاشرہ میں امن، سکون اور پریم کی زندگی گزارتے ہوئے سعادت دارین حاصل کرتی ہے اور دوسری طرف علوم اسلامیہ کی دوسری قسم علوم عامہ کو بھی، ان بنیادی اصولوں کو مد نظر رکھ کر علم نافع کی حدود میں عروج ثریا سے ہمکنار کرتی ہے علامہ ابن خلدون کے نزدیک علوم شرعیہ یہ چار ہیں؛

۱۔ علوم القرآن ۲۔ علوم الحدیث ۳۔ علم فقہ و اصول فقہ ۴۔ علم العقائد (12)

یہ علوم شرعیہ باقی علوم عامہ (General Science) جن میں سوشل سائنسز، جنرل سائنسز، طبعی

سائنسز اور لسانیاتی سائنسز وغیرہ کے علوم ہیں کے لئے بمثل، جڑ، بنیاد اور اساس ہیں۔ سابقہ بیان کردہ تمام علوم عامہ، ان علوم شرعیہ کی رہنمائی (Guidance) میں اور ان سے روشنی لے کر اپنے علوم اور ان کے اقسام کو مکمل کر کے انہیں علم نافع کے سود مند، فائدہ مند، اور پرکشش حصار میں داخل کرتے ہیں۔ اگر بقیہ علوم عامہ، ان علوم شرعیہ کی بیان کردہ حدود سے تجاوز (Deviation) کریں یا ان کے قواعد کی پابندی نہ کریں تو وہ علوم اسلامیہ نہیں رہتے بلکہ علم غیر نافع اور علم ضار کی قسم بن جاتے ہیں جو بنی نوع انسان کے لیے ازل سے لے کر اب تک اور سراسر تاسر اور سرتا پانقصان، بد امنی، بے چینی اور قتل و غارت کا باعث ہوتے ہیں جن کا نظارہ ہم آج مغربی علوم کے اثرات کے ذریعہ اکیسویں صدی کی دنیا ارضی میں کر رہے ہیں۔

علوم شرعیہ میں اصول فقہ کا مقام:

ان علوم شرعیہ میں اصول فقہ اعلیٰ شان، عظمت و رفعت کا حامل، بلند مرتبہ، جلیل القدر اور امام غزالی کے نزدیک تمام علوم شرعیہ کا گل سرسبد اور اشرف العلوم ہے۔ اس کی ایک وجہ تو یہ ہے کہ یہ علم ابتداء اسلام سے لے کر آج تک ہر دور کے تمام ممکنہ انفرادی و اجتماعی انسانی مسائل کو بقیہ علوم شرعیہ کی روشنی میں اس طرح حل کرتا ہے کہ وہ حل اس دنیا میں انسانی فطرت سے عین مطابق بنی نوع انسان کو سہولتوں اور ترقیوں سے ہمکنار کرتے ہوئے اخروی دنیا میں بھی کامیابیوں کی نوید دیتا ہے۔ اس کی دوسری وجہ یہ ہے کہ اس علم کو مرتب کرنے میں دور نبوی ﷺ سے جاری روایات کو مد نظر رکھتے ہوئے عقل اور نقل دونوں سے کسب فیض کیا گیا ہے۔ اس کی بنیاد وحی یعنی شریعت الہی ہے اور اسی شرعی بنیادوں پر خالص عقلی استدلال اور منطقی ترتیب سے پورے اس علم کی عمارت استوار کی گئی ہے۔ علم اصول فقہ کے قواعد و کلیات ان کی اقسام اور اس کی ذیلی علوم مثلاً علم الفروق، علم الاشباہ والتطائر، علم المقاصد الشرعیہ وغیرہ شریعت کے بیان کردہ نقلی اصول اور عقل یعنی عقلی و نقلی دونوں معیاروں سے دور حاضر تک ہم آہنگ اور ان دونوں کے تقاضوں کو ابھی تک مکمل طور پر پورا کر رہے ہیں۔

بقیہ تین علوم شرعی یعنی علوم قرآنیہ، علوم الحدیث اور علم العقائد نقلی ہیں ان میں عقل کو زیادہ دخل نہیں کیونکہ ان میں آخری حوالہ وحی الہی ہے چاہے وہ وحی متلو ہو یا غیر متلو ہو۔ ان تینوں علوم میں عقلی بحثوں، مویشگانوں اور کاوشوں سے زیادہ قوت حافظہ اور بہترین یادداشت کی ضرورت ہوتی ہے لیکن علم اصول فقہ میں عقل اور نقل دونوں کا فطری اور حسین امتزاج ہے اس لئے یہ علوم شرعیہ میں اشرف العلوم کا درجہ رکھتا ہے (13)

اقوام عالم پر مسلمانوں کی علمی برتری کے پانچ اسباب:

امت مسلمہ اس اکیسویں صدی میں بھی دنیا کی تمام اقوام اور نظریات پر ان پانچ امور کی وجہ سے علمی برتری اور عروج کی حامل ہے کہ جن میں بقیہ اقوام، نظریات، مذاہب اور افکار وغیرہ بانجھ بلکہ اچھلے ہیں وہ پانچ امور درج ذیل ہیں؛

- ۱۔ مسلمان عقیدہ توحید کے حامل ہیں۔ دنیا کی کسی قوم کے پاس یہ عقیدہ خالص، ٹھوس اور عقلی بنیادوں پر موجود نہیں ہے۔
- ۲۔ مسلمانوں کے پاس ایک الہامی کتاب ”قرآن مجید“ ہے۔ دنیا میں کسی مذہب کے ماننے والوں کے پاس اس قسم کی مسلم تاریخی روایات سے ثابت شدہ اور اندرونی و بیرونی واضح نشانیوں کی حامل کتاب نہیں ہے۔
- ۳۔ مسلمانوں کے پاس اپنا رسول محمد ﷺ ہیں۔ دنیا کی کسی قوم کے پاس رسول نہیں ہے اگر چند اقوام کچھ رسولوں کو مانتی ہیں تو وہ برائے نام اور دکھائے کے لئے ہیں حقیقی مقام رسالت اور مطاع نبی کی شان سے وہ قومیں بالکل نابلد بلکہ کوسوں دور ہیں اور دنیا میں کسی قوم یا مذہب کے پاس مطاع نبی قطعاً نہیں ہے۔ مطاع نبی سے مراد ایسا نبی ہے جو رول ماڈل (Role Model) یا اسوہ حسنہ ہو اور زندگی کے تمام معاملات میں اُس کی اطاعت کو کامیابی اور نافرمانی کو ناکامی تصور کیا جائے۔
- ۴۔ مسلمانوں کے پاس ایسا نظام عبادت ہے جو بیک وقت دنیا و آخرت کی کامیابی کا ضامن، الہامی، عقلی، آسان، انسانی فطرت سے مکمل ہم آہنگ، مقصدیت کا حامل، نوع انسانی کے لئے حقیقی سکون کا باعث اور پرکشش ہے۔ اس نظام میں مصنوعی تخیلاتی اور جذباتی انداز کی نفی کر کے دل اور روح کی تڑپ کو اجاگر کیا جاتا ہے۔ اس قسم کا نظام عبادت دنیا کی کسی قوم، مذہب یا نظریہ کے پاس نہیں ہے۔
- ۵۔ مسلمانوں کے پاس ایسا علمی سرمایہ ہے جو دنیا کی کسی قوم کے پاس نہیں۔ سابقہ شرعی علوم اور مزید علوم اسلامیہ کا سرمایہ ابھی تک کسی قوم کے پاس نہیں۔ کیا سابقہ الہامی کتب کی حامل اقوام نے علم تفسیر، علوم قرآنیہ جیسے علوم ایجاد کئے ہیں۔ سابقہ ادوار کو اگر چھوڑ بھی دیں تو آج اکیسویں صدی میں بھی وہ علم تفسیر اور علوم قرآنیہ کی مثال اور نظیر لانے سے قاصر ہیں۔

اسی علوم قرآنیہ کی مانند علوم الحدیث، سیرت النبی ﷺ، علم العقائد، علم فقہ و اصول فقہ، علم اسماء الرجال، علم اہل بیت اور علم تاریخ کی مثال بھی کوئی قوم، خطہ، مذہب، فکر آج تک نہیں پیش کر سکا اور آج بھی ساری

دنیا کی ترقی یافتہ، ترقی پذیر یا غیر ترقی یافتہ اقوام اگر اپنے اپنے نظریات، مذاہب یا افکار کو علمی سمجھتے ہیں تو مسلمانوں جیسا علمی سرمایہ پیش کریں یا اب مرتب کر کے دکھائیں۔

اصول قانون، اصول فقہ کے میدان میں دور حاضر تک مسلمانوں کا علمی غلبہ:

مسلمانوں کے اقوام عالم پر ان تمام علمی برتری کے حامل علوم میں علم اصول فقہ ایسا علم ہے کہ جس میں مسلمانوں نے آج سے چودہ صدیاں قبل وہ کارہائے نمایاں سرانجام دیئے ہیں کہ آج تک کوئی قوم مذہب حتیٰ کہ بعض سائنسی میدانوں میں ہم سے سبقت لے جانے والی مغربی اقوام بھی دور حاضر تک اس کا مقابلہ نہیں کر سکیں۔

آج کے اس ترقی یافتہ دور میں بھی اکثر اقوام اصول فقہ یعنی اصول قانون کے میدان میں تقریباً بانجھ ہیں۔ یہ وہ علم ہے جو دور نبوی ﷺ میں 622ء سے شروع ہوا اور دور خلفاء راشدین کے اختتام 660ء تک اپنی جڑیں مضبوط کر کے اپنی شاخوں کو چار دانگ عالم پھیلا چکا تھا۔ اس کے بعد یہ علم تدوین اور مزید نکھار کے مراحل سے گزرتا ہوا گیارہویں صدی عیسوی تک عروج ثریا سے ہمکنار ہو چکا تھا اور دور حاضر تک اس کا تسلسل جاری ہے۔ اس علم کے بارے میں دور قدیم کی اقوام میں تو ہمیں کوئی مثال نہیں ملتی ان کے ہاں اس علم کا وجود ہی نظر نہیں آتا البتہ دور حاضر کی بعض یورپی اقوام نے مسلمانوں سے متاثر ہو کر اس علم اصول قانون پر کچھ کام کیا ہے لیکن وہ کام بھی ہمارے اصول فقہ کے علمی سمندر کے مقابلے میں ایک چھوٹی سی نہر، بلکہ بند نالہ کا منظر پیش کرتا ہے۔

مسلمانوں نے علم اصول فقہ میں بیک وقت یکساں دو ماخذ یا بنیادوں قرآن، سنت کو مد نظر رکھتے ہوئے متعدد اصول فقہ ترتیب دیں جن میں سے چند کی تفصیل یہ ہے:

- | | | | |
|-----------------------|----------------------|--------------------|--------------------|
| ۱۔ اصول فقہ حنفی | ۲۔ اصول فقہ مالکی | ۳۔ اصول فقہ شافعی | ۴۔ اصول فقہ حنبلی |
| ۵۔ اصول فقہ جعفری | ۶۔ اصول فقہ امامی | ۷۔ اصول فقہ زیدی | ۸۔ اصول فقہ معتزلی |
| ۹۔ اصول فقہ اباضی | ۱۰۔ اصول فقہ اوزاعی | ۱۱۔ اصول فقہ طبری | ۱۲۔ اصول فقہ ثوری |
| ۱۳۔ اصول فقہ حسن بصری | ۱۴۔ اصول فقہ ابو ثور | ۱۵۔ اصول فقہ ظاہری | |

یہ اور چند مزید غیر معروف مذاہب کی اصول فقہ جو بہت جلد دوسرے اصول فقہ میں ضم ہو گئیں کی بنیادیں یعنی ماخذ وہی دو تھے جو اوپر ذکر کئے گئے ہیں یعنی قرآن و سنت۔ اب دوسری تیسری صدی ہجری کے مسلمانوں کی عقلی ماہیت کا عروج اور علمی حیثیت کی بلندی کا اندازہ کریں کہ صرف ان دو ماخذ کی بنیاد پر کتنی

اصول فقہ مرتب کیں اور پھر ان تمام اصول فقہ کی بنیاد پر ہر فقہی مذہب میں عظیم فقہی سرمایہ مرتب کیا جو آج بھی روز روشن کی مانند اسلام کے بقیہ اقوام پر اصول قانون کے میدان میں علمی برتری کا واضح ثبوت ہے۔

ان اصول فقہ میں بعض ایسی بھی تھیں اور ہیں جن پر کوئی ایک کتاب نہیں بلکہ تیسری صدی ہجری سے دور حاضر تک متواتر کتابیں لکھی جا رہی ہیں اور اس طرح صرف علم اصول فقہ کے متعدد مذاہب کی کتب کی تعداد ہزاروں تک جا پہنچتی ہے اور ان اصول فقہ کی بنیاد پر مرتب شدہ علمی سرمایہ یعنی فقہی کتب اور فتاوی جات وغیرہ کی تعداد تو لاکھوں سے بھی تجاوز کر چکی ہے بلکہ ناقابل شمار ہے۔ اب کیا دور حاضر کی ترقی یافتہ مغربی اقوام یا کوئی اور مذہب و نظریہ اس قسم کا علمی سرمایہ پیش کر سکتا ہے؟ یہ ابتداء اسلام سے دور حاضر تک اصول قانون کی علمی دنیا میں مسلمانوں کے علمی غلبہ کی روز روشن کی مانند ٹھوس اور کوہ ہمالیہ کے بلندی کی طرح واضح دلیل ہے۔

مسلمانوں میں اصول فقہ کا آغاز

علمی دنیا کا یہ ایک مسلم اصول ہے کہ کسی علم کی تدوین یعنی اس کو کتابی شکل دینا اس علم کے وجود کی خبر دیتی ہے نہ کہ اس علم کے وجود بخشتی ہے۔ اگر امام بخاری نے تیسری صدی ہجری میں صحیح بخاری مدون کی تو اس سے مراد یہ نہیں کہ علم حدیث اور اصول حدیث کا آغاز اسی دور سے ہوا تھا بلکہ اس سے یہ واضح ہوتا ہے احادیث کا مجموعہ زبانی لوگوں کے حافظہ میں پابے ترتیب تحریری صورت میں پہلے سے ہی موجود تھا جس کو امام بخاری نے علمی اور تحقیقی انداز میں ترتیب دے کر صحیح بخاری کی صورت میں مدون کر دیا ہے۔ اسی طرح خلیل نحوی نے اگر علم عروض کی بنیاد رکھی تو کیا یہ علم پہلے موجود نہیں تھا؟ یہ علم پہلے عرب کے جاہلی شعرا میں بھی تھا لیکن اس نے اس کو علمی انداز میں مرتب اور مدون کیا یہی صورت علم اللغۃ علم تاریخ اور بقیہ تمام علوم کی ہے۔

علم اصول فقہ بھی دور نبوی ﷺ میں ہی معروض وجود میں آچکا تھا۔ رسول اکرم ﷺ خود اور ان کے متعین کردہ بقیہ تمام کافی صحابہ کرام اس علم کو مد نظر رکھ کر فتوی دیتے اور فیصلے کرتے تھے جس کا مطالعہ آپ تعارفی باب میں کریں گے۔ دور نبوی ﷺ کے یہ اصول پہلی صدی ہجری یعنی خلفاء راشدین کے دور میں ٹھوس علمی و عملی بنیادوں پر حکومت کے ذریعہ سلطنت اسلامیہ کے تمام علاقوں میں نافذ العمل ہوئے اور علمی حلقوں میں پھیل گئے۔ دوسری صدی ہجری میں ان پر تصنیفی کام کا آغاز ہوا اور امام ابوحنیفہ، امام ابو یوسف، امام محمد، امام مالک، امام اوزاعی، امام سفیان ثوری اور بقیہ آئمہ کرام نے خلفاء راشدین اور اس دور کے صحابہ کرام کے بیان کردہ اصول فقہ کی روشنی میں جزوی یا کلی طور پر اس علم سے متعلقہ تحریری سرمایہ ترتیب دینے کا آغاز کر دیا



جس کی تفصیل فہرست ابن ندیم میں مطالعہ کی جاسکتی ہے۔

اصول فقہ کا ارتقاء

دوسری صدی ہجری میں علم اصول فقہ کے ابتدائی سطح پر بنیادی اصولوں کی حامل مرتب شدہ اہم نہیں بلکہ اہم ترین معرکہ الآراء کتاب امام شافعیؒ کی ”کتاب الرسالہ“ اب تک اپنی اصلی صورت میں ہمارے پاس موجود ہے یہ کتاب دور حاضر کی فنی ترتیب کے مطابق نہیں ہے لیکن یہ وہ کتاب ہے جسے انسانی دنیا میں علم اصول قانون یا اصول فقہ کی پہلی کتاب ہونے کا شرف حاصل ہے۔ اس کتاب کی ترتیب اور مرتب کرنے میں امام صاحب نے دور حاضر کی طرح علم اصول فقہ کے فنی مباحث کی ترتیب اختیار نہیں کی کیونکہ یہ ترتیب چوتھی صدی ہجری میں متعارف ہوئی تھی، لیکن ابتدائی اور بنیادی اصول اس طرح بیان کر دیئے کہ بعد میں آنے والے علماء اصول اور اصولیین کے لیے یہ کتاب ایک روشنی کا منبع اور مشعل راہ ثابت ہوئی۔ (15)

اصول فقہ میں تیسری صدی ہجری تک کا تحریری سرمایہ اس علم کی دور حاضر کی ترتیب اور فنی اصولوں کے مطابق نہیں تھا لیکن اس میں فنی ارتقائی منازل کے آثار واضح طور پر نظر آتے ہیں۔ چوتھی صدی ہجری میں احناف میں سے قاضی ابوبکر بھصاصؒ نے ابتدائی طور پر اس علم کو ایسی علمی اور فنی ترتیب دی کہ یہ علم اسی ترتیب کے مطابق اپنی ارتقائی منازل طے کرتا ہوا ایک کامل اور اکمل علم کی حیثیت اختیار کر گیا۔ انہوں نے اس علم کے چار عنوانات ۱۔ مآخذ شرعیہ ۲۔ حکم شرعی ۳۔ استنباط احکام کے طریقے اور قاعدے ۴۔ اجتہاد و تقلید، متعین کئے لیکن ان کو باقاعدہ اپنی کتاب میں ترتیب کے ساتھ بیان نہیں کیا بعد کے حنفی اصولی، امام بزدوی، امام سرحسی وغیرہ نے ان عنوانات کو ترتیب دے کر ان پر فنی انداز میں بحث کرتے ہوئے علم اصول فقہ کو عروج ثریا سے ہمکنار کر دیا۔

علم اصول فقہ کی فنی تکمیل

علامہ بھصاصؒ کے طریقہ نے امت مسلمہ میں قبولیت عام حاصل کر لیا اور پھر بقیہ تمام مذاہب کے اصول فقہ کی کتب اسی کے مطابق مرتب ہونا شروع ہوئیں اور چوتھی صدی ہجری تا دور حاضر تک امام شافعیؒ کی کتاب الرسالۃ کے بنیادی اصولوں کو فنی طور پر تمام مذاہب کے علماء اصول نے اپنی آراء کی روشنی میں ان چار عنوانات کے مطابق اپنی کتب میں بیان کیا ہے۔ چوتھی صدی ہجری کے بعد اس علم کی فنی ترتیب اور اس کے علمی انداز میں کوئی خاص تبدیلی نہیں آئی۔ حالات کے مطابق کچھ تقدم و تاخر اور چند نئے علوم مثلاً فقہ المقاصد، قواعد کلیہ، ضوابط فقہیہ، قواعد الاحکام وغیرہ کا اضافہ ہوتا رہا ہے لیکن بنیادی ترتیب اور اصول و قواعد

میں کوئی فرق نہیں آیا۔

اصول فقہ پر مستشرقین کے اعتراضات اور ان کی حقیقت

سابقہ تمام سطور کے مطالعہ سے ایک طالب علم اور قاری پر یہ بات بھی اظہر من الشمس اور پوری طرح واضح ہو جاتی ہے کہ اصول فقہ یا اسلامی اصول قانون کے یہ تمام قواعد جن کا آپ اس کتاب میں مطالعہ کریں گے مسلمانوں کے اپنے بنائے ہوئے، اپنے مرتب کئے ہوئے اور اپنی ہی بنیادوں پر قائم و دائم ہیں مزید یہ قواعد کسی دوسری قوم، نظریہ یا مذہب وغیرہ سے نہیں لئے ہوئے۔ اس پس منظر میں مستشرقین اور بعض مغربی قانون دانوں کا یہ دعویٰ کہ اسلامی اصول فقہ کی بنیادیں یونانی قانون، رومی قانون یا عرب میں دور جاہلیت کے مروجہ رسوم رواج سے حاصل کی گئی تھیں بالکل خام اور کھوٹا نظر آتا ہے۔ ان مستشرقین کی قیادت جوزف شاخت (1902-1969) جو بنیادی طور پر جرمن یہودی ہیں کر رہے ہیں۔ ان کے خیال میں اصول فقہ کی بنیاد اور اس کا آغاز دوسری صدی ہجری میں دور بنو امیہ کے آخری عہد میں ہوا۔ شاخت نے اپنے اس موقف کو ثابت کرنے کے لئے ایک کتاب (Origin of Muhammadan Juris Prudence) لکھی ہے جس میں انہوں نے لکھا ہے کہ اسلامی قانون کا خمیر بنو امیہ کے انتظامی عمل سے اٹھایا گیا ہے اور حدیث نبوی ﷺ دوسری صدی ہجری تک موجود نہیں تھی اور جب تیسری صدی میں حدیث کو جمع کرنا شروع کیا تو وہ اپنی اصلی حالت میں موجود نہیں تھیں بلکہ اس میں دو صدیوں کے رسوم و رواج بھی شامل ہو چکے تھے۔ ان تمام کو اکٹھا کر کے ان کے ملغوبہ کو حدیث اور سنت کا نام دے دیا گیا تھا۔ بنو امیہ کے ابتدائی دور اور اس سے قبل دور خلفائے راشدین اور دور نبوی ﷺ یعنی پہلی صدی ہجری پورے ایک سو سال میں عرب کے جاہلی معاشرہ اور خلافت اسلامیہ سے ملحق ملکوں اور قوموں کے رسوم و رواج کو قانونی ماخذ کے طور پر استعمال کیا جاتا رہا تھا (16)

سابقہ اوراق اور آئندہ کتب کے مطالعہ سے یہ بات واضح ہو جائے گی کہ جوزف شاخت کا دعویٰ کس حد تک صحیح اور کس حد تک غلط ہے۔ اول تو علم اصول فقہ یا اصول قانون مسلمانوں سے پہلے کسی قوم میں باقاعدہ طور پر موجود ہی نہیں تھا تو جو چیز کسی کے پاس ہے ہی نہیں وہ اس سے کس طرح لی جاسکتی ہے۔ دوسرا یہ کہ علم اصول فقہ چوتھی صدی ہجری سے لے کر اس وقت تک مسلمانوں کے پاس جس علمی، فنی اور تحقیقی طریقہ پر موجود ہے اس کی کوئی نظیر یا مثال دور قدیم یا دور حاضر کے کسی مغربی ترقی یافتہ ملک میں دکھادی جائے تو جوزف شاخت کے دعویٰ کی حقیقت واضح ہو جائے گی۔ اب اس ایک سو بیس صدی میں بھی اس علم اسلامی اصول

فقہ کی مثال ہمیں کسی جدید یا قدیم مغربی ملک میں میسر نہیں تو کم از کم اس قسم کے دعوے کرتے ہوئے مستشرقین کو کچھ تو اخلاقی اقدار کا پاس رکھنا چاہیے۔ لیکن حقیقت میں یہ مستشرقین کا ٹولہ اخلاقیات، صداقت، تحقیق اور علمی دنیا کی تمام حدیں عبور کر کے اپنی خود ساختہ باطل، دروغ بانی، اندھیری اور منفی حقائق کی دنیا میں انسانیت کو لخت لخت کرنے والی وحشی حکومتوں کے سائے میں اس قدر مست ہے کہ اسے علم نافع کی اقدار اور انسان دوستی و انسانیت کی دھجیاں اڑاتے ہوئے ذرہ برابر شرم حیا اور عار محسوس نہیں ہوتی۔

علماء اصول کی عبقریت اور دور حاضر کا جمود

مسلم ماہرین علوم کے نزدیک یہ ایک علمی حقیقت ہے کہ تمام علوم اسلامیہ میں اصول فقہ مشکل، خشک، نکتہ رس اور باریک بینی کا حامل علم ہے۔ اس لئے اس علم کے مصنفین و مؤلفین کی تعداد اور علوم کی کتب بقیہ علوم اسلامیہ مثلاً علم تفسیر، علم حدیث، علم فقہ، سیرۃ النبی ﷺ، علم تاریخ، علم لغت وغیرہ کے مقابلہ میں بہت کم ہے۔ یہ وہ علم ہے جس میں خامہ فرسائی کے لئے اعلیٰ دماغ، جینس بلکہ اس سے بھی زیادہ ذہن کی ضرورت ہوتی ہے۔ اس لئے اس علم کا آغاز کرنے، اس کو علیحدہ شکل دینے اور اس کو فنی ترتیب سے آشنا کرنے والے عبقری اعلیٰ عقلی پیمانوں کے حامل، علمی اور تحقیقی دنیا کے موجد ہمارے ائمہ کرام وہ درنا یاب ہیں جن کی نظیر ہمیں مسلمانوں سے قبل قدیم تاریخ میں میسر ہے اور نہ ہی دور جدید میں۔

یہ بھی ایک حقیقت ہے اس علم کی چوتھی تا ساتویں صدی ہجری تک اصول فقہ کی تصنیف شدہ کتب میں اس کے چاروں عنوانات کی تفصیل اور ان موضوعات سے متعلق قرآن و حدیث کی جو مثالیں بیان کی گئی تھیں وہی مثالیں آج تک کی کتب میں لکھی جا رہی ہیں اور ان میں کوئی تبدیلی یا اضافہ نہیں کیا گیا۔ دور حاضر میں لا تعداد عربی مصنفین کی کتب اور اردو مصنفین کی معدود چند کتب میں وہی چوتھی اور پانچویں صدی کی کتب کی مثالوں کو دہرایا گیا ہے اور قرآن و سنت سے نئی مثالیں، نئے مسائل کا استخراج، نئی ضرب الامثال، نئے نتائج یا کلیات سمجھانے کا کوئی نیا طریقہ اختیار نہیں کیا گیا یہ علمی تقلید محض اس امر کی عکاس ہے کہ علم اصول فقہ میں آٹھویں صدی کے بعد جو علمی جمود کا آغاز ہوا وہ آج تک جاری ہے اور مجھے بھی یہ اعتراف ہے کہ میں بھی اسی جمود کا ایک حصہ ہوں اس کتاب کی تصنیف میں تقلید محض کے حصار سے نہیں نکل سکا۔

حدیث دل:

کتاب کے آغاز سے لے کر اختتام تک تقریباً دو سال کا عرصہ لگا ہے اس عرصہ میں بسا اوقات مجھے بہت محنت بھی کرنی پڑی لیکن اب تکمیل کے بعد میرا سر رب ذوالمنن کے حضور سجدہ زیر اور آنکھیں شکر کے

آنسوؤں سے لبریز ہیں کہ اس نے مجھ سے یہ کام لیا کہ اس اہم ترین علم کی درسی کتاب ”اسلامی اصول فقہ“ کو پایہ تکمیل تک پہنچا کر اس کو میرے لئے دنیا میں کامیابی، آخرت کی سرخروئی اور صدقہ جاریہ کا سامان بنا دیا۔ مجھے اس بات کا مکمل ادراک بلکہ اقرار ہے کہ میں نہ اس علم کا ماہر ہوں اور نہ ہی میرا ذہن بہت اعلیٰ وارفع ہے بلکہ میں تو عام اور متوسط ذہنی صلاحیتوں کا مالک ہوں لیکن یہ اللہ تعالیٰ کا خصوصی کرم ہے کہ اس نے مجھ سے یہ کام لیا۔ ان سطور میں مجھے اس بات کا بھی اقرار ہے کہ میں نے یہ درسی کتاب خود نہیں لکھی بلکہ یہ تو مختلف کتابوں کا مجموعہ ہے جس کو میں نے مدارس، یونیورسٹی اور کالج کے اساتذہ کرام، ماہر قانون و کلاء اور ہائر کلاسز کے طلباء کے لیے دور حاضر کی آسان اور عام فہم اردو میں مرتب کر دیا ہے لہذا اس میں حقیقی طور پر اصل کمال میرا نہیں بلکہ ان مصنفین حضرات کا ہے جن کی کتابوں سے میں نے یہ مواد اکٹھا کیا ہے۔ اللہ تعالیٰ ان آئمہ کرام اور علماء کرام کو قبروں میں کروٹ کروٹ سکون نصیب فرمائے اور ان کی محنتوں کو قبول فرمائے۔ ان سطور میں یہ بات بھی واضح ہو جائے کہ یہ تصنیف ایک انسانی کوشش ہے جس میں غلطیاں اور کوتاہیاں ہوتی ہے اس سلسلہ میں قارئین سے پیشگی معذرت کرتے ہوئے ملتمس ہوں کہ مجھے اس کتاب کی غلطیوں سے ضرور آگاہ کریں تاکہ میں ان کی اصلاح کرتا رہوں۔ آخر میں انٹرنیشنل اسلامی یونیورسٹی اسلام آباد کے استاد میرے مربی ڈاکٹر عبدالحی ابرو اور علامہ اقبال اوپن یونیورسٹی اسلام آباد میں میرے رفیق کار ڈاکٹر محی الدین ہاشمی صاحب کے تعاون کا شکریہ ادا کرتے ہوئے اپنے اساتذہ کرام خصوصاً ڈاکٹر احمد حسن مصنف کتاب جامع الاصول اور ڈاکٹر محمود احمد غازی صاحب مرحومین کے حق میں لا تعداد دعاؤں کے ساتھ کہ اللہ تعالیٰ ان کی قبروں کو نور سے بھر دے، حدنگاہ تک وسیع بلکہ وسیع تر کر کے ان کو جنت میں اعلیٰ ترین مقام سے نوازے اس حدیث دل کا اختتام کر رہا ہوں ربنا تقبل منا انک انت السميع العليم وتب علينا انک انت التواب الرحيم وصلى الله تعالى على خير خلقه محمد وآله واصحابه اجمعين. وماتوا في قبي الا بالله عليه توكلت واليه ائيب.

پروفیسر ڈاکٹر محمد باقر خان خاکوانی سابق ڈین
فیکلٹی و چیئر مین شعبہ افکار اسلامی، تاریخ و تمدن
علامہ اقبال اوپن یونیورسٹی، اسلام آباد

31-08-2015

حوالہ جات:

(حرف آغاز)

”اسلامی اصول فقہ“ (پروفیسر ڈاکٹر محمد باقر خان خاکوانی)

- ۱- غازی۔ ڈاکٹر محمود احمد۔ علم اصول فقہ (ایک تعارف)۔ اسلام آباد، شرعیہ اکیڈمی، اسلامی یونیورسٹی۔ 9/1,2002
- ۲- تفصیل کے لئے ملاحظہ فرمائیں متعدد علوم کی کتب۔ علوم القرآن للمناع القطان، تدریب الراوی للیسوطی، المملل والنخل للشہرستانی وغیرہ
- ۳- البقرة: 133 مزید، عطیہ صقر، دراسات اسلامیہ، کویت 43/1980
- ۴- افریقی ابن منظور۔ لسان العرب تفصیل لفظ ”سلم“
- ۵- احمد حسن ڈاکٹر، جامع الاصول، لاہور مطبع مجتہائی۔ 35/1986
- ۶- ابن کثیر عماد الدین، تفسیر ابن کثیر، تفسیر سورہ الحدید: 27
- ۷- علامہ قسطلانی۔ جواہر البخاری، مصر۔ مکتبہ التجاریہ الکبری، کتاب العلم باب العلم قبل القول والعمل
- ۸- بنی اسرائیل: 29
- ۹- محمد فواد عبدالباقی۔ اللولو والمرجان، کویت، وزارة الاوقاف، 1977، کتاب الوصیۃ۔ باب الوصیۃ بالثلث
- ۱۰- غازی ڈاکٹر محمود احمد، علم اصول فقہ 24/1
- ۱۱- راغب الطباخ، تاریخ افکار و علوم اسلامی، ترجمہ افتخار بلخی، لاہور۔ اسلامک پبلشر 22-21/2-1974
- ۱۲- ابن خلدون، مقدمہ کتاب العبر، باب علوم شرعیہ و دینیہ
- ۱۳- غازی محمود احمد، علم اصول فقہ 24,9/1
- ۱۴- بلیق عزالدین، منہاج الصالحین، بیروت، دار الفتح۔ 529/1978
- ۱۵- راغب الطباخ، تاریخ افکار و علوم اسلامی۔ 30/2
- ۱۶- رسالہ اسلام اور مستشرقین۔ مرتبہ سید صباح الدین عبدالرحمن، اعظم گڑھ انڈیا۔ دار المصنفین شبلی اکیڈمی۔ 2004. 149-138/2

تعارفی باب

اصول فقہ کا تعارف

تاریخ اور فقہی اختلاف کے اسباب

فصل اول

اصول فقہ کا تعارف

(The Literal Meaning of FIQH)

اصول فقہ دو الفاظ کا مرکب ہے 1۔ اصول 2۔ فقہ۔ ابتدائی چند صفحات میں پہلے فقہ کی تعریف اور مختصر تعارف کا مطالعہ کرنے کے بعد علم اصول فقہ کی تفصیل بیان ہوگی۔

فقہ کے لغوی معنی اور تلفظ

لغت میں فقہ کے معنی کسی چیز کو جاننے اور سمجھنے کے ہیں عربی میں اس کا تلفظ فقہ یعنی فے کی زیر اور قاف کی جزم کے ساتھ ہے۔ لیکن اردو میں عموماً غلط العام اور غلط العوام کے طور پر اسے قاف کی زبر کے ساتھ بھی پڑھتے ہیں یعنی فقہ۔

اس لفظ سے مراد عمومی طور پر جاننا یا کسی خاص چیز کو جاننا نہیں بلکہ اس سے مراد کسی چیز یا معاملہ کو باریک بینی سے سمجھنا یا اس میں گہری بصیرت رکھنا ہے۔ گویا کہ کسی بات کرنے والی کی غرض کو سمجھ لینا فقہ کہلاتا ہے اور جو اس غرض کو سمجھ لے اسے فقیہ کہتے ہیں۔

اس معنی کے لحاظ سے اگر کوئی شخص آسمان کی طرف دیکھ کر یہ سمجھ لے کہ چمکنے والی چیز سورج ہے یا برسنے والی چیز بادل ہے یا یہ آسمان ہے تو وہ فقیہ نہیں کہلائے گا بلکہ فقہ سے مراد علم کی گہرائی حاصل کرنا اور ہر چیز کی ماہیت کو سمجھنا اور اس کی حقیقت تک پہنچنا ہے:

فقہ سے مراد:

فہم غرض المتکلم من کلامہ. (1)
کسی بات کرنے والے کے حقیقی مفہوم کو سمجھنا۔

فقہ سے مراد:

الفقیہ العالم الذی ینشق الاحکام و یفتش عن حقائقہا. (2)
فقہ وہ عالم ہے جو غور کر کے احکام کی حقیقت تلاش کر لے۔

فقہ اس خصوصیت، ملکہ اور علمی و دینی بصیرت کا نام ہے جس کے ذریعہ احکام شریعت سے واقفیت ہوتی ہے اور جس شخص کے پاس یہ صلاحیتیں ہوں وہ فقہ کہلاتا ہے۔
قرآن مجید اور عربی لغات میں اس لفظ کے استعمال سے معلوم ہوتا ہے کہ اس کے معنی مطلق جاننا نہیں بلکہ اس سے مراد گہری بصیرت اور باریک بینی سے سمجھنا اور بات کرنے والے کی غرض کا جان لینا ہے۔

جس طرح حضرت شعیب علیہ السلام کی قوم نے ان کی دعوت دین کے جواب میں کہا:

﴿قَالُوا يَشْعِبُ مَا نَفَقَهُ كَثِيرًا مِّمَّا تَقُولُ﴾۔ (ہود: ۹۱)

ترجمہ: اے شعیب تو جو کچھ کہتا ہے ان میں سے اکثر باتیں ہم نہیں سمجھتے۔

حالانکہ شعیب علیہ السلام کی دعوت توحید رسالت اور بھلائی کی تھی لیکن ان کی قوم شرک کفر اور بدی میں اس قدر پھنس چکی تھی کہ اب یہ پاکیزہ دعوت انہیں سمجھ نہیں آرہی تھی۔ اس طرح ایک اور مقام پر ارشاد باری تعالیٰ ہے:

﴿فَمَا لِهَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا﴾۔ (نساء: ۷۸)

ترجمہ: آخر ان لوگوں کو کیا ہو گیا ہے کہ یہ بات ان کی سمجھ میں نہیں آرہی۔

یعنی کفار مکہ سے کہا جا رہا ہے کہ وہ رسول اکرم ﷺ کے پیغام کو کیوں نہیں سمجھ رہے انہیں

چاہئے کہ آپ کی دعوت پر غور و فکر کریں تدبر کریں۔

اسی طرح اللہ تعالیٰ اس قسم کے لوگوں کے بارے میں مزید فرماتے ہیں:

﴿لَهُمْ قُلُوبٌ لَا يَفْقَهُونَ بِهَا﴾. (الاعراف ۱۷۹)

ترجمہ: ان کے دل ہیں (سوچنے سمجھنے کی صلاحیت) لیکن وہ ان سے سوچتے نہیں۔

گویا فقہ سے مراد باریک بینی سے مطالعہ، گہری سوچ و فکر رکھنا ہے اس لئے عربی زبان کے ماہرین کی

رائے میں لفظ فقہ سے مراد ہے:

الفهم الدقيق، الفهم العميق.

”باریک بینی سے سمجھنا، گہری سمجھ بوجھ رکھنا ہے۔“

اسی لغوی معنی کو یہ حدیث واضح کرتی ہے:

من یرد اللہ بہ خیرا یفقهہ فی الدین. (3)

ترجمہ: اللہ جس کے ساتھ بھلائی کا ارادہ کرتا ہے اسے دین کی بصیرت یعنی دین کی گہری سمجھ عطا کرتا ہے۔

فقہ کے ایک اور معروف لغوی معنی ”شق“ اور ”فتح“ ہیں، جیسا کہ علامہ زمخشری نے کہا ہے۔

الفقه حقیقته الشق و الفتح. (4)

”فقہ کی حقیقت تحقیق و تفتیش کرنا اور کھولنا ہے۔“

امام غزالی نے فقہ کے معنی فہم اور تدبر اور دین میں بصیرت بیان کئے ہیں۔ نتیجہ کے لحاظ سے ان دونوں

کا مفہوم تقریباً یکساں ہے۔

اسی مفہوم کا لحاظ کر کے عام طور پر فقیہ کی تعریف محققین نے یہ بیان کی ہے۔

الفقیة العالم الذی یشق الاحکام و یفتش عن حقائقها و یفتح ما استغلق

منها. (5)

”فقیہ وہ عالم ہے جو تفکر و تدبر کر کے قوانین کے حقائق کا پتہ لگائے اور مشکل و مغلق امور کو

واضح کرے۔“

فقیہ کے اوصاف:

لغوی یا اصطلاحی طور پر فقہ کی اس گہرائی تک پہنچنے کے لئے ایک فقیہ عالم دین کو ظاہری علوم و فنون کے

ساتھ قلب و دماغ کی صفائی اور نفس و روح کی طہارت بھی درکار ہے کیونکہ اس کے بغیر فکر و نظر میں مطلوبہ

سنجیدگی پیدا ہونا نہایت دشوار ہے۔

چنانچہ امام حسن بصریؒ نے اسی حقیقت کے پیش نظر فقہ میں درج ذیل اوصاف کا پایا جانا ضروری قرار دیا ہے، وہ کہتے ہیں۔

فقہ وہ ہے:

(۱) جو دنیا سے دل نہ لگائے (دنیا مقصود بالذات نہ ہو)۔

(۲) آخرت کے کاموں سے رغبت رکھے۔

(۳) دین میں کامل بصیرت حاصل ہو۔

(۴) طاعات پر مداومت یعنی اللہ اور اُس کے رسول کی اطاعت پر پابندی کرنے والا اور پرہیزگار ہو

(۵) مسلمانوں کی بے آبروئی اور ان کی حق تلفی سے بچنے والا ہو۔

(۶) اجتماعی مفاد اس کے پیش نظر ہو (شخصی و گروہی مفاد پر قومی و جماعتی مفاد کو ترجیح دیتا ہو)۔

(۷) مال کی طمع نہ ہو۔ (6)

امام غزالیؒ نے بھی فقہ کے لئے تقریباً یہی باتیں ضروری بتائی ہیں۔ البتہ ان کے بیان میں یہ جملہ

نہایت اہم ہے۔

فقہیہا فی مصالح الخلق فی الدنيا.

”وہ دنیوی امور میں اللہ کی مخلوق کی مصلحتوں کا ماہر اور رمز شناس ہو۔“



اسی بناء پر مشہور حنفی عالم علامہ ابن عابدین نے یہ فتویٰ نقل کیا ہے:-

و من لم یکن عالماً باہل زمانہ فہو جاہل. (7)

”جو فقہ اپنے زمانے کے لوگوں کے حالات سے واقف نہ ہو وہ جاہل ہے۔“

خلاصہ:

سابقہ سطور کے مطالعہ سے یہ بات اچھی طرح واضح ہو جاتی ہے کہ فقہ کے لغوی معنی صرف سوچنا، سمجھنا نہیں بلکہ کسی معاملہ کی تہ تک پہنچنا ہے۔ اس لیے یہ لفظ عرب میں قبل از اسلام اس شخص کے لئے بولا جاتا تھا جو اونٹوں کا اس قدر ماہر ہوتا تھا کہ اونٹیوں کو صرف دیکھ کر بتا دیتا کہ ان میں سے کون سی حاملہ ہے اور کون سے نہیں۔ جس طرح فقہ فکر عمیق کا نام ہے اس طرح لغوی طور پر فقہ وہ شخص ہے جو ہر چیز پر گہری نظر رکھے اور ہر معاملہ کی تہ تک پہنچنے کی کوشش کرے چاہے اس معاملہ کا تعلق دنیا سے ہو یا دین سے۔



مثلاً آسمان سے مینہ برستا ہو ادیکھ کر وہ یہ بات سمجھ لے کہ ایک تو کوئی ایسی ہستی ہے جس نے اس طرح کا نظام بنایا ہے کہ آسمان سے اس مقدار میں پانی برس رہا ہے کہ نقصان نہیں ہو رہا اور دوسرا یہ پانی کس طرح زمین میں جذب ہو کر لوگوں کی پیاس بجھانے کا ذریعہ بن رہا ہے مزید دریاؤں اور نہروں کو بہت فائدہ ہوگا۔ اس سوچ کے حامل لوگ فقیہ کہلائیں گے۔ اور بارش کو دیکھ کر خوبصورت اور بھیکے ہوئے موسم کی تعریف کر دینے سے ہم کسی شخص کو فقیہ نہیں کہہ سکتے۔

فقہ کی اصطلاحی تعریف: (Technical Meaning fo FIQH)

فقہ کی اصطلاحی تعریف ابتداء اسلام سے مختلف ادوار میں مختلف رہی ہے لیکن عمومی طور پر علماء اس کو دو ادوار میں تقسیم کرتے ہیں۔

پہلے دور میں فقہ کی اصطلاحی تعریف:

یہ دور پہلی صدی ہجری سے تیسری صدی ہجری تک ہے اس دور میں خیر القرون یعنی صحابہ کرام، تابعین اور تبع تابعین کا دور بھی شامل ہے۔ اس دور میں لفظ فقہ اصطلاحی طور پر لفظ دین سے مماثلت رکھتا تھا اور دونوں میں کوئی فرق تصور نہیں کیا جاتا تھا۔ کیونکہ دین تو بنیادی عقائد اور علمی مسائل دونوں کا نام تھا اسی وجہ سے فقہ کو بھی لفظ دین کا مترادف سمجھا جاتا تھا۔

رسول اکرم ﷺ نے اپنے چچازاد بھائی حضرت عبداللہ بن عباسؓ جنہیں حبر الامۃ بھی کہا جاتا تھا کے علمی شوق کو دیکھ کر انہیں دعادی تھی کہ:

اللہم فقہ فی الدین. (8)

”اے اللہ ان کو دین کی سمجھ عطا فرما“

اور حضرت عبداللہ بن عباس علم قرآن، علم حدیث علم الانساب، علم تاریخ اور اس دور کے تمام علوم متبادلہ اور اسلامی زندگی کے تمام شعبوں کے عالم تھے۔ دور نبوی ﷺ سے لے کر دوسری صدی کے آخری سالوں تک فقہ اور دین دونوں ایک ہی معنی میں استعمال ہوتے تھے۔ اس لیے رسول اکرم ﷺ سے بعض قبائل نے درخواست کی کہ ہمیں دین سکھانے کے لیے کچھ معلمین بھیجے جائیں تو انہوں نے یہ لفظ استعمال کیا:

یفقہوننا فی الدین. (9)

”کہ وہ ہمیں دین سکھائیں۔“

دوسری صدی ہجری میں امام اعظم امام ابوحنیفہ نے اسلامی عقائد کو عقلی دلائل سے ثابت کرنے کے لیے

ایک کتاب لکھی اور اس کا نام الفقہ الاکبر رکھا تھا۔

دوسری صدی ہجری تک فقہ کا مفہوم نہایت وسیع اور اسلامی زندگی کے تمام شعبوں پر حاوی تھا اور اس میں جملہ دینی علوم شامل تھے۔ عمومی طور پر اس سے ایسا ملکہ استنباط اور دینی بصیرت مراد تھی جس کے ذریعہ احکام شریعت اور مسائل حکمت سے واقفیت ہوتی ہے۔ اس دور میں امام ابوحنیفہؒ نے فقہ کی تعریف اس طرح کی تھی:

معرفة النفس مالها و ما عليها. (10)

”کسی چیز کی حقیقت کو گہرائی اور گیرائی کے ساتھ اُس کے حقوق و فرائض کو مد نظر رکھ کر سمجھنا۔“

فقہ کی اس اصطلاحی تعریف کی وجہ سے ابتدائی دور میں ہر عالم کو فقیہ کہتے تھے اور اس میں یہ تخصیص نہیں ہوتی تھی کہ وہ قرآن کے عالم ہیں، حدیث کے عالم ہیں یا سیر و مغاری کے عالم ہیں بلکہ ہر علم کے ماہر کو فقیہ کہتے تھے یہ بھی ایک تاریخی حقیقت ہے کہ تیسری صدی کے آغاز تک ہر عالم تمام اسلامی علوم کا ماہر سمجھا جاتا تھا اور اسے تفسیر، حدیث فقہ، مغازی اور تاریخ جیسے تمام اسلامی علوم پر دسترس حاصل ہوتی تھی۔ مثلاً خلفاء اربعہ، صحابہ کرامؓ، تابعین میں سے حضرت زہری، عکرمہ، مجاہد، حماد، امام ابوحنیفہ وغیرہ تبع تابعین میں سے سفیان ثوری، امام مالک بن انس اور اس طرح دوسرے علماء کرام۔

تیسری صدی کے آخر میں تمام اسلامی علوم اس قدر وسیع ہونا شروع ہو گئے کہ ہر علم کے علیحدہ علماء بلکہ مختلف علوم کے ذیلی حصوں کے ماہر علماء علیحدہ ہونے لگے۔ مثلاً تفسیر اور علم تفسیر، حدیث اور اصول حدیث وغیرہ۔ اس دور میں فقہ بھی ایک علیحدہ علم کی حیثیت سے روشناس ہوئی اور اس نئی علمی کروٹ نے فقہ کو ایک ایسے علم کی حیثیت دے دی جو باقی تمام علوم سے زیادہ اہمیت حاصل کر گئی اور بقیہ تمام علوم کا مقصود بن گئی۔ مثلاً علوم قرآنی سے فقہ القرآن کا علم معرض وجود میں آیا، علم الحدیث والسنہ سے فقہ السنہ کا علم ظاہر ہوا۔ لغت سے فقہ اللغۃ، سیرت سے فقہ السیرۃ کا علم واضح ہوا۔ فقہ کی اس وسعت کی وجہ سے اس فن کے علماء نے ضرورت محسوس کی اب اس علم کی علیحدہ تعریف کر کے اس کو باقی تمام علوم سے ممتاز کرنا چاہیے۔

دوسرے دور میں فقہ کی اصطلاحی تعریف:

دوسرے دور میں فقہ کی وہ اصطلاحی تعریف مروج ہوئی جس پر آج تک اکثر علماء کا اتفاق ہے اور وہ یہ

ہے۔

العلم بالا حکام الشرعية العملية المكتسبه من ادلتها التفصيلية. (11)

”ایسا علم جس میں صرف ان شرعی احکام سے بحث کی جاتی ہے جن کا تعلق عمل سے ہو اور ان کو تفصیلی دلائل سے حاصل کیا جاتا ہو۔“

یعنی فقہ، اسلامی نظام زندگی (شریعت اسلامیہ) کے ان قوانین کا نام ہے جن کا تعلق عبادات، معاملات سے ہو اور ان کو تفصیلی دلائل (اسلامی مآخذ قانون، قرآن، سنت، اجماع، قیاس، استحسان وغیرہ) سے حاصل کیا جائے۔

گویا کہ فقہ سے مراد ”شریعت اسلامیہ کے ان عملی احکام کا علم ہے جو اسلامی مآخذ قانون کے ذریعے حاصل کیے جاتے ہیں۔“

تعریف کے اہم اصطلاحات کی تشریح:

سابقہ سطور میں فقہ کی مذکورہ تعریف میں تین اصطلاحات تفصیل طلب محسوس ہوتی ہے۔ ان کی تفصیل

یہ ہے۔

۱۔ شرعی احکام ۲۔ عمل سے تعلق ۳۔ تفصیلی دلائل

۱۔ شرعی احکام: (Shariah Rulings/Legal Rules)

اسکو عربی میں ”الاحکام الشرعیۃ“ بھی کہتے ہیں۔ اس سے مراد وہ تمام حکم ہیں جن کے ادا کرنے یا جن سے اجتناب کرنے یا پرہیز کرنے کا حکم اسلام نے دیا ہے۔ اس تعریف میں شرعی احکام کی شرط اس لیے رکھی گئی ہے تاکہ یہ بات واضح ہو کہ فقہ یا فقیہ کا تعلق صرف شریعت اسلامیہ کے بیان کردہ احکام سے ہے۔ اس کے علاوہ عقلی احکام مثلاً دنیا حادث ہے یعنی فنا ہو جائے گی۔ دوا ایک کا آدھا ہے یا حسی احکام کہ آگ جلاتی ہے، سورج حرارت کا باعث ہے یا نحوی صرفی احکام سے اس علم کا کوئی تعلق نہیں۔

۲۔ عمل سے تعلق: (Physical Acts)

اس سے مراد یہ ہے کہ شریعت اسلامی ایک وسیع اصطلاح ہے اس کے کئی شعبہ ہیں۔ ان تمام شعبوں میں سے جس کا تعلق عمل سے ہے، یہ علم صرف اس سے بحث کرتا ہے اور باقی تمام شعبوں کو چھوڑ دیتا ہے۔ مثلاً ایسے احکام جن کا تعلق عقائد سے ہے ان سے فقہ بحث نہیں کرتی کیونکہ عقائد یا ایمانیات کا تعلق انسانی دل سے یعنی باطن سے ہے۔

قلبی عقائد کی مثال یہ ہے کہ اگر ایک آدمی دل میں کلمہ پڑھ لے اور اسلام میں داخل ہونے کا ارادہ کر لے تو وہ مسلمان تصور ہوگا چاہے وہ فوری طور پر عوام کے سامنے اس کا اظہار نہ بھی کرے۔ اس طرح ایسے

احکام جن کا تعلق اخلاقیات سے ہو وہ بھی علم فقہ کے مباحث میں شامل نہیں۔ یا ایسے شریعت کے احکام جن کا تعلق علم الکلام یا علم تصوف یا طریقت اور حقیقت وغیرہ سے ہو ان سے یہ علم کوئی سروکار نہیں رکھتا۔

فقہ کا تعلق شریعت اسلامی کے ان حکموں سے ہے جن کا تعلق بندوں کے افعال سے ہو جیسے نماز، روزہ، زکوٰۃ۔ خرید و فروخت نکاح، طلاق، معاہدہ جات، جرائم، انصاف، سزا، کاروبار حکومت اور اس طرح کے باقی تمام امور۔ گویا کہ فقہ اسلامی شریعت کے دو شعبوں عبادات اور معاملات سے بحث کرتی ہے کیونکہ ان دونوں کا تعلق عمل سے ہے۔ ذہنی رجحان یا قلبی اطمینان سے نہیں۔ (12)

۳۔ تفصیلی دلائل: (Detailed Proof/Evidence)

تفصیلی دلائل سے مراد اسلامی مآخذ قانون ہیں جنہیں مآخذ شریعتہ بھی کہتے ہیں۔ عربی میں انہیں ”الادلۃ الشرعیۃ“ کہتے ہیں۔ لفظ ”الادلۃ“ دلیل کی جمع ہے۔ اگر ہم کسی کو کچھ کام کرنے یا کسی کام سے رکنے کا حکم دیتے ہیں تو ہمیں اس حکم کی شرعی دلیل پیش کرنا پڑے گی۔ یہ شرعی دلیل ہم قرآن مجید، سنت، اجماع، قیاس، استحسان، رواج، سابقہ نازل شدہ شریعتیں یا اس طرح سے مختلف اسلامی مآخذ قانون سے پیش کریں گے۔ مثلاً اگر حاکم وقت کسی کو نماز پڑھنے کا حکم دے تو وہ اس کی شرعی دلیل قرآن مجید سے ”اقیموا الصلوٰۃ“ پیش کرے گا۔ لہذا تفصیلی دلائل سے مراد اسلامی مآخذ قانون ہیں اور مآخذ جمع ہے مآخذ کی اس سے وہ ذرائع مراد ہیں جن سے قانون اخذ کیا جاتا ہے یعنی قرآن، سنت، اجماع وغیرہ۔ (13)

ایک نکتہ یہ بھی ذہن میں رہے کہ فقہ سے مراد شریعت کے وہ عملی مسائل ہیں جن کو ان شرعی مآخذ سے غور و فکر اور استدلال کے ذریعے حاصل کیا جاتا ہے اگر کوئی حکم قرآن اور حدیث میں واضح طور پر موجود ہے اور اس کے لیے کسی غور و فکر کی ضرورت نہیں تو ان مسائل کا علم فقہ کہلائے گا اور نہ ہی ان مسائل کا عالم فقیہ۔ فقیہ کے لیے ضروری ہے کہ وہ اسلامی مآخذ قانون کو سامنے رکھے مزید اسے احکام شریعت اسرار معرفت اور مسائل حکمت سے واقفیت ہو اور وہ نئے پیدا شدہ مسائل کا حل ان کی روشنی میں عوام کے سامنے رکھے تاکہ وہ اس پر عمل کر کے سعادت دارین حاصل کر سکیں۔

قرآن مجید کے واضح حکم کو بیان کرنے والا مفسر اور حدیث کے حکم کو بیان کرنے والا محدث کہلائے گا انہیں کسی صورت میں فقیہ نہیں کہا جاسکتا۔

سابقہ بحث کو مد نظر رکھ کر یہ بات واضح ہو جاتی ہے کہ ”فقہ شریعت اسلامیہ کے ان عملی احکام کا علم ہے جن کو اسلامی مآخذ قانون (الادلۃ الشرعیۃ) سے حاصل کیا جائے۔“

تفصیلی، جزئی اور اجمالی دلیل میں فرق:

دلیل یا دلائل جن کو عربی میں ”الادلۃ“ کہتے ہیں کی تعریف آپ سابقہ عنوان تفصیلی دلائل میں پڑھ چکے ہیں۔ علم اصول فقہ کے علماء جن کو علماء اصول یا اصولیین کہتے ہیں کے نزدیک دلائل دو قسم کے ہوتے ہیں۔

۱۔ اجمالی دلائل
۲۔ تفصیلی یا جزئی دلائل

اجمالی دلائل: (Specific Evidence)

اس سے مراد تمام اسلامی مآخذ قانون قرآن، سنت، اجماع، قیاس، استحسان، مصالح مرسلہ، عرف، قول صحابی، شرائع ما قبل وغیرہ مزید وہ تمام قواعد جو علماء اصول نے ان کو مد نظر رکھ کر ترتیب دیئے مثلاً ”الامر یتقضی الوجوب“ (امر کا صیغہ حکم کو واجب قرار دیتا ہے)، الضرر یزال (نقصان کو پورا کیا جائے گا) یا اس طرح کے بے شمار قواعد الادلۃ الاجمالیہ کہلاتے ہیں علماء اصول ان اجمالی دلیلوں سے بحث کرتے ہیں اور ان کے ذریعے مزید ضابطے اور قاعدے بناتے ہیں جن کو مد نظر رکھ کر فقہا شرعی حکم معلوم کرتے ہیں۔

تفصیلی و جزئی دلیل: (General & Specipic Evidence)

ان سے مراد علماء اصول کے مقرر کردہ مآخذ قانون (الادلۃ الشرعیہ) اور دوسرے قواعد کو مد نظر رکھ کر کسی ایک خاص مسئلہ کے متعلق کوئی مکمل دلیل نکالنا ہے۔ وہ دلیل تفصیلی کہلائے گی اور اگر کسی مسئلہ کے ایک جزو سے متعلق ہے تو جزئی دلیل کہلائے گی۔ مثلاً شریعت اسلامیہ میں حرام رشتہ کئی ہیں ان حرام رشتوں کے بارے میں سورہ النساء کی آیت نمبر 23 میں مکمل احکام ہیں۔ اب یہ آیت حرام رشتوں کے بارے میں تفصیلی دلیل کہلائے گی۔ لیکن اگر ہم صرف ماں کے بارے میں معلوم کرنا چاہیں تو قرآن مجید کی آیات محرمات جو حرام رشتوں کے بارے میں تفصیلی دلیل ہے، میں سے اس کے بارے میں جزئی دلیل تلاش کر کے ان کا حکم بیان کریں گے جو یہ ہے:

حُرِّمَتْ عَلَيْكُمْ اُمَّهَاتُكُمْ. (النساء: ۲۳)

”تم پر تمہاری مائیں حرام کی گئیں۔“

حرام رشتوں سے متعلق یہ ایک تفصیلی دلیل میں سے جزئی دلیل لی گئی ہے جو ایک مقرر حکم بتاتی ہے اور

وہ حکم یہ ہے کہ ماؤں کے ساتھ نکاح حرام ہے۔ (14)

علماء اصول یعنی اصول فقہ کے علماء کا کام اجمالی دلائل سے بحث کرنا ہے اور فقہ کے علماء یعنی فقیہ

حضرات کا تعلق تفصیلی اور جزئی دلیلوں کے ذریعے مسائل کا حکم اور ان کا حل پیش کرنا ہے۔

اس طرح یہ بات ذہن نشین رکھ لینی چاہیے کہ علماء اصول اور فقہ دونوں کی ذمہ داریاں مختلف نوعیت کی ہیں۔ گویا کہ علماء اصول مختلف اقسام کی اینٹیں تیار کرتے ہیں اور فقہ حضرات حسب عمارت ان اینٹوں کو جوڑ کر عمارتیں تیار کر دیتے ہیں۔

فقہ اسلامی کی جامعیت اور اہم شعبے:

انسان کی عملی زندگی اور اس کے ظاہری اقوال و افعال کو منظم و منضبط کرنے والے علم کی حیثیت سے فقہ کا دائرہ کار قریب قریب پوری انسانی زندگی کو محیط ہے۔ انسان کی پیدائش سے لے کر مرنے تک اس سے جو بھی اقوال و افعال سرزد ہوتے ہیں علم فقہ ان سے بحث کرتا ہے۔ بلکہ اگر یہ کہا جائے تو غلط نہ ہوگا کہ فقہ کے احکام کا اطلاق انسان کی ذات پر اس کی پیدائش سے پہلے سے شروع ہو جاتا ہے اور مرنے کے بعد تک جاری رہتا ہے۔ اس پوری مدت میں انسان کو کوئی قول یا فعل ایسا نہیں جس کے بارہ میں فقہ کا کوئی مثبت یا منفی موقف نہ ہو اور جس کے بارہ میں فقہ کا کوئی حکم موجود نہ ہو۔

فقہ کے آٹھ اہم شعبے: (The Important Branches of FIQH)

دوسری صدی ہجری کے آخر سے فقہی مضامین کو پیش کرنے کی جو ترتیب اختیار کی گئی تھی یعنی کتب فقہ میں جو فقہی ابواب قائم کئے گئے تھے، وہ کم و بیش آج تک چلی آرہی ہے اور بہت کم فقہی کتابیں ایسی ملیں گی جن میں اس ترتیب سے نمایاں طور پر انحراف کیا گیا ہو۔ اگر کوئی فرق کہیں نظر آتا ہے وہ عام طور پر جزوی قسم کا ہی ہے بنیادی اور جوہری قسم کا نہیں ہے۔ اس ترتیب کے لحاظ سے فقہ کی کتابوں میں فقہی امور یعنی عبادات و معاملات کے مندرجات کو درج ذیل آٹھ بڑے بڑے شعبوں یا عنوانات کے تحت بیان کیا جاسکتا ہے۔ ان میں سے ایک شعبہ عبادات اور بقیہ سات معاملات سے متعلق ہیں۔

۱۔ عبادات: (Religious Observances)

یہ فقہ اسلامی کا اولین موضوع ہے جس سے فقہ کی ہر کتاب کا آغاز ہوتا ہے۔ اس جزو میں طہارت، نماز، زکوٰۃ، روزہ اور حج وغیرہ کے احکام سے بحث ہوتی ہے۔ اس کو فقہ العبادات بھی کہتے ہیں۔

۲۔ عائلی قوانین۔ فقہ الأسرة: (Family Law)

عائکہ کنبہ، گھرانہ یا خاندان کو کہتے ہیں اس سے لفظ عائلی بنا ہے جس کی عربی اُسرہ ہے۔ اُسرہ سے مراد خاندان، کنبہ یا گھرانہ ہے۔ عائلی قوانین فقہ الأسرة سے مراد خاندانی امور سے متعلق قوانین (Family Law) ہیں ان کو فقہ المناکحات اور الأحوال الشخصیہ کا نام بھی دیا جاتا ہے۔ یہ فقہ اسلامی کا وہ حصہ ہے جو انسان کی

عائلی یعنی خاندانی اور گھریلو زندگی کو منظم و منضبط کرتا ہے۔ فقہ الاسرہ کی اہمیت کا اندازہ اس امر سے لگایا جاسکتا ہے۔ کہ قرآن پاک کی آیات احکام کا (جن کی تعداد کا اندازہ 500-550 کے درمیان ہے) کم و بیش ایک تہائی یا اس سے کچھ زائد صرف شخصی اور عائلی قوانین سے متعلق ہے۔ اس کی وجہ یہ ہے کہ دور چاہر کے یورپ کے برعکس اسلام کے نظام معاشرت و قانون میں ادارہ یعنی خاندان کو بڑی بنیادی اور مرکزی حیثیت حاصل ہے اور اسلام کے اکثر حقوق و فرائض کا منبع یہی خاندان اور گھرانہ ہے۔ اس مرکزیت کا اندازہ اس امر سے لگایا جاسکتا ہے کہ خاندان اور نسل کے تحفظ کو اسلام کے پانچ بنیادی مقاصد میں سے ایک قرار دیا گیا ہے۔ خاندانی ادارہ کی یہ اہمیت اسلئے ہے کہ اسلامی معاشرہ کی تشکیل اور امت کی تکوین میں سب سے بنیادی اکائی خاندان ہی ہے۔ اگر خاندان کی اکائی مضبوط اور اسلامی اساس پر قائم ہے تو وہاں سے جو افراد تیار ہوں گے وہ بنیادی دینی تربیت کے حامل ہوں گے اور ایسے خاندانوں سے جو معاشرہ بنے گا وہ اسلامی اساس سے قریب تر تمام انسانوں کے لئے سود مند ہوگا۔

فقہ الاسرۃ یا عائلی قوانین میں نکاح، طلاق، وراثت، وصیت، نفقہ اور حضانت (بچہ کی نگہداشت اور پرورش کا حق) وغیرہ کے ابواب سے بحث ہوتی ہے۔ یعنی ادارہ خاندان وجود میں کیسے آئے گا، افراد خاندان کے حقوق اور فرائض کیا کیا ہوں گے، اگر وجود میں آنے کے بعد خاندان میں اختلاف جنم لینے لگیں تو ان کو کیسے دور کیا جائے گا۔ مرنے والے کی جائیداد کو افراد خاندان میں کیسے اور کس تناسب سے تقسیم کیا جائے اور افراد خاندان کی ضروریات کی تکمیل اور مفادات کی نگہداشت کیسے کی جائے گی۔

۳۔ معاملات: (Transactions/Civil Law)

منطقی اور واقعاتی ترتیب کے اعتبار سے دیکھا جائے تو گھریلو زندگی کے بعد انسان کی معاشرتی زندگی آتی ہے اور جس میں اس کو لوگوں سے لین دین، خرید و فروخت اور مال و دولت سے متعلق معاملات طے کرنے پڑتے ہیں۔ یہ معاملات دو طرح کے ہوتے ہیں کچھ تو وہ ہیں جن کو نجی اور انفرادی طور پر حل کیا جاسکتا ہو اور بعض کو عدالتوں کے ذریعہ نافذ کرایا جاسکتا ہو۔ ان میں سے پہلی قسم کا اصطلاحی نام فقہ المعاملات ہے۔ فقہ المعاملات میں وہ تمام احکام بھی شامل ہیں جن کا تعلق افراد یا گروہوں کے درمیان لین دین اور تجارتی قسم کے تعلقات سے ہے۔ اقتصادی اور مالی معاملات جس کو فقہ المال بھی کہتے ہیں اس کا حصہ ہیں۔

۴۔ معاشرتی قوانین۔ فقہ التعامل الاجتماعي: (Social Law)

معاشرہ میں رہنے کے لئے جو اصول و ضوابط متعین کئے جاتے ہیں انہیں اردو میں معاشرتی قوانین اور

عربی میں التعال الاجتماعی کہتے ہیں۔ تعال سے مراد بنی نوع انسان کا ایک دوسرے کے ساتھ میل جول کے دوران مختلف رویہ اور طرز عمل اختیار کرنا ہے۔ معاشرتی سطح پر میل جول اور طرز عمل کے احکام جن کے لئے عموماً فقہ اسلامی میں ”الحظر والاباحۃ“ (حرام و حلال - جائز و ناجائز) کی اصطلاح استعمال کی جاتی ہے، یعنی عام معاشرتی سطح پر کیا چیز جائز ہے اور کیا ناجائز ہے۔ قانون کے اس شعبہ کا مقصد بنیادی طور پر اسلامی معاشرہ کے امتیازی اوصاف کا تحفظ اور اسلامی شخصیت کی بقاء ہے۔ دنیا کے ہر نظام، ہر قانون اور ہر تہذیب کی طرح اسلام بھی اپنے نظام، قانون اور تہذیب کی انفرادیت کا تحفظ کرتا ہے اور اس کے لئے مناسب اور ضروری تدابیر اختیار کرتا ہے۔

الحظر والاباحۃ، یعنی حرام و مباح کے احکام اسی ضرورت کی تکمیل کے لئے ہیں۔ اس ضابطہ میں کھانے پینے کے آداب، حلال و حرام کی تفصیلات، عام معاشرتی سطح پر افراد کا میل جول، غیر مسلموں سے روابط کے انداز، شادی بیاہ کے طریقے اور حدود، لباس اور پردہ کے احکام، رہن سہن کے اصول و قواعد، عام برتاؤ اور اس جیسے دیگر امور سے بحث کی جاتی ہے۔

۵۔ فقہ دستوری یا سیاست شرعیہ۔ الاحکام السلطانیہ

(Political & Constitutional Law)

یہ فقہ اسلامی کا پانچواں بڑا میدان ہے جو اسلام کے دستوری اور انتظامی قانون سے بحث کرتا ہے۔ مسلم مفکرین اور فقہاء کے نزدیک قانون اور نظام کی پابندی انسان کی بنیادی فطرت اور سرشت میں داخل ہے۔ وہ جدید یورپی افکار کے برعکس انسان کو محض معاشرتی حیوان نہیں مانتے بلکہ ایک ایسی صاحب علم و حکمت مخلوق قرار دیتے ہیں جو قانون اور نظم و ضبط کی شعوری پابندی کرتی ہے اور یہی خصوصیت اس کی دوسری تمام مخلوقات پر فوقیت کا سبب ہے۔ رومی قانون دانوں نے بھی (شاید مسلمانوں کے اثر سے) یہ کہا کہ جہاں معاشرہ ہوگا وہاں قانون بھی ہوگا، پھر جہاں قانون ہوگا وہاں قانون بنانے والے اور چلانے والے بھی ہوں گے، پھر وہاں قانون کو نافذ کرنے والے اور قانون کو توڑنے پر سزا دینے والے بھی ہوں گے۔ یہ فقہ اسلامی کا وہ شعبہ ہے جو بجا طور پر اسلام کا دستوری اور انتظامی قانون کہلاتا ہے۔

۶۔ اسلام کا فوجداری قانون۔ فقہ الجنایات / الجنائی

(Criminal Law & Penal Code)

فوجداری سے مراد لڑائی جھگڑے یا جرائم اور ان کے اثرات سے متعلقہ قوانین ہیں۔ ان کو عربی میں

فقہ الجنایات یا فقہ الجنائی کہتے ہیں قرآن مجید کے ساتھ ساتھ انسانی تاریخ بھی اس پر گواہ ہے کہ انسان میں خیر و شر یا اچھائی و برائی دونوں قوتیں موجود ہیں اس وجہ سے کوئی معاشرہ ایسا نہیں گزرا جس میں جرائم کا ارتکاب کرنے والے ناپید ہو گئے ہوں۔ اس کی وجہ یہ ہے کہ اللہ تعالیٰ نے انسانوں میں فسق و فجور اور صلاح و تقویٰ دونوں رجحانات رکھے ہیں اور دونوں رجحانات کی طرف کھینچنے والی قوتیں انسانوں میں ودیعت کی گئی ہیں اور انہی دونوں قوتوں میں توازن پیدا کر کے بدی کی قوتوں کو قابو کرنا اور بھلائی کو ابھارنا انسان کا فریضہ ہے۔ ایسے میں بدی کی قوت کو سرے سے مٹا دینا اللہ کی حکمت آزمائش اور دنیا کے دارالامتحان ہونے کے تصور کے خلاف معلوم ہوتا ہے۔

جرائم کے بارہ میں اسلام کا نقطہ نظریہ ہے کہ ان کو کم سے کم سطح پر لے آیا جائے، معاشرہ میں جرم کا ارتکاب انتہائی استثنائی صورت میں ہو اور عام لوگ اس سے نفرت کرتے ہوں، جرم کا ارتکاب علانیہ نہ کیا جا سکتا ہو۔ ایک بار جرم ثابت ہو جانے پر سخت، عبرت ناک اور قرار واقعی سزا دی جاتی ہو اور دوسرے ممکنہ مجرمین کے لئے اس کو عبرت بنا دیا جاتا ہو۔ جرائم کی سزائیں اور ان کا قانون وضع کرنے کے لئے ضروری ہے کہ پہلے جرم کا تعین کیا جائے کہ جرم کیا ہے اور یہ طے کیا جائے کہ کسی فعل کو کب، کن حالات میں کن شرائط کے تحت جرم قرار دیا جائے گا، وہ اسباب، بنیادیں کون اور کن اصولوں کی اساس پر متعین کرے گا جن کی روشنی میں کسی فعل کو جرم قرار دیا جائے گا، پھر جو افعال جرم قرار دیے جائیں گے ان کی سزائیں کیا ہوں گے اور ان کا تعین کون اور کن اصولوں کی بنیاد پر کرے گا، پھر سزائیں کب اور کن حالات میں دی جائیں گی اور کب اور کن حالات میں ان کو معاف یا ختم یا کم کیا جاسکے گا، ان سب تفصیلات کے مجموعہ کا نام فقہ الجنایات یا اسلام کا فوجداری قانون ہے۔

۷۔ ضابطہ ہائے دیوانی یا فوجداری۔ ادب القاضی

(Civil & Criminal Procedure Code)

فقہ اسلامی کا ساتھ بڑا میدان ادب القاضی ہے جس کو بعض جدید عرب مصنفین فقہ المرافعات کے نام سے بھی یاد کرتے ہیں۔ یہ اسلامی قانون کا وہ شعبہ ہے جس کو آج کل اصطلاح میں قانون ضابطہ یا پروسیجر لاء کہا جاسکتا ہے جیسے دیوانی یا فوجداری قانون کے ضابطے۔ ان عنوان کے تحت فقہائے اسلام حسب ذیل موضوعات سے بحث کرتے ہیں:

۱۔ نظام قضاء و عدلیہ جو اسلام کے نظام عدل و احسان کے قیام کے لئے ریڑھ کی ہڈی کی حیثیت رکھتا

- ہے۔ قضاء کے زیر عنوان منصب قضاء کی اہمیت، کار قضاء کی فضیلت، قاضی کے تقرر، قاضی کی شرائط، منصب قضاء کی طلب، قاضی کے فرائض، قاضی کے تقرر اور عزل یعنی منصب سے علیحدگی، آداب عدالت، عہدہ داران عدالت، قاضی کی تنخواہ اور مراعات جیسے اہم موضوعات کا ذکر کرتے ہیں۔
- ب۔ دعویٰ اور دعویٰ کے فریقین، وہ امور جن کا فیصلہ کرانے کے لئے عدالت میں جانا ضروری ہے اور وہ امور جن کا فیصلہ کرانے کے لئے عدالت میں جانا اور دعویٰ دائر کرنا ضروری نہیں، دعویٰ کے اسباب، ارکان اور شرائط، دعویٰ کے مندرجات اور تعارض و تناقض وغیرہ۔
- ج۔ سماعت اور فیصلہ کا طریقہ کار، دائرہ اختیار، سمن اور طلبی، آداب کمرہ عدالت، جواب دعویٰ، حوالات اور جس احتیاطی، فریق کی غیر حاضری میں فیصلہ، فیصلہ سے رجوع، فیصلہ پر نظر ثانی اور فیصلہ کے اثرات وغیرہ۔
- د۔ ثبوت اور گواہی، شہادت، اوصاف گواہاں، گواہی کی شرائط، تزکیۃ الشہود، گواہوں کا اختلاف اور تضاد بیانی، قرینہ قاطعہ، ماہرین فن کی آراء، سرکاری اور عدالتی دستاویزات بطور ثبوت، اقرار، قسم اور نکول یعنی قسم سے انکار وغیرہ۔
- ہ۔ نیم عدالتی ادارے، حسبہ اور محتسب، ولایت مظالم، ولایت جرائم، نظام افتاء، تحکیم اور ثالثی، وکالت اور قانونی مشورہ وغیرہ۔

۸۔ بین الاقوامی قانون۔ سیر یا الفقہ الدولی: (International Law)

اسلام کا بین الاقوامی قانون یا قانون بین الممالک جس کے لئے ”سیر“ سین کی زیر اور یاء کی زبر کے ساتھ کی اصطلاح دوسری صدی ہجری سے ہی رائج ہو گئی تھی اب اس کو فقہ الدولی بھی کہتے ہیں۔ یہ اسلامی قانون کا وہ شعبہ ہے جو مسلمانوں اور غیر مسلموں، اسلامی ریاست اور دوسری ریاستوں اور اسلامی حکومت اور اس کے باغیوں کے مابین تعلقات کو منظم اور منضبط کرتا ہے۔ یہ قانون کا وہ شعبہ ہے جس میں اولیت کا شرف فقہائے اسلام کو حاصل ہے۔ مغرب میں بین الاقوامی قانون کے جدا مجد ہیوگو گروٹیئیس (HUGO GROTIUS) سے تقریباً نو سو سال قبل دوسری صدی ہجری کے فقہائے اسلام نے قانون بین الاقوام پر الگ اور مستقل بالذات کتابیں لکھنا شروع کر دی تھیں جن میں سے ایک درجن کے لگ بھگ مکمل یا نامکمل شکل میں آج ہمارے پاس موجود ہیں۔ (15)

اصول فقہ کی تعریف

(Science of the Principles of law)

Islamic Juresprudence

جس طرح پہلے بیان ہو چکا ہے کہ اصول فقہ دو الفاظ 1- اصول 2- فقہ کا مجموعہ ہے یہ عربی ترکیب سے مرکب اضافی ہے۔ اس کا سادہ مفہوم تو اسے پڑھ کر ہی سمجھ آ جاتا ہے کہ ایسے ضابطہ اور قاعدہ جن کو مد نظر رکھ کر فقہ تدوین کی جائے یا جن کی روشنی میں مختلف مسائل حل کر کے مسلمانوں اور بنی نوع انسان کو سہولتیں مہیا کی جائیں۔ اس کی اصطلاحی تعریف بھی اس مفہوم سے ملتی جلتی ہے۔

مجموعۃ القواعد التي تبين للفقيه طرق استخراج الاحكام من الادلة الشرعية. (16)

اصول فقہ ان قواعد کا مجموعہ ہے جو ایک فقیہ یا قانون دان کے لئے اسلامی مآخذ قانون سے احکام اخذ کرنے یا حاصل کرنے کا طریقہ واضح کرتا ہے۔

یعنی اصول فقہ ان اصول و قواعد کا مجموعہ ہے جن کی پابندی کرتے ہوئے مسلمان قانون ساز ادارے (پارلیمنٹ، کابینہ، اسلامی نظریاتی کونسل، اعلیٰ عدالتیں وغیرہ) یا انفرادی شخصیات قانون سازی کرتے ہیں اور یہ علم وہ مناہج اور طریقے واضح کرتا ہے جو ایک فقیہ، عالم، مجتہد یا مجتہدین کو قانون سازی میں معاونت کرتے ہیں۔ اس لئے شاہ ولی اللہ نے اس علم کی تعریف یہ کی ہے:

العلم بالقواعد التي يتوصل بها الى استنباط الاحكام الشرعية الفرعية عن ادلتها التفصيلا. (17)

ایسے قواعد کا علم جن کے ذریعے شریعت اسلامی کے فروعی (عملی) احکام کا اس کے تفصیلی دلائل (مآخذ قانون) سے استنباط (استخراج یعنی مسائل اخذ کرنا، حاصل کرنا) کیا جاتا ہے۔

گویا کہ ہم یہ کہہ سکتے ہیں کہ اصول فقہ وہ علم ہے جس میں قانون سازی کے ذرائع اور مقامات سے بحث ہوتی ہے اور یہ کلیات کا علم ہے جزئیات کا نہیں، یعنی اس علم کے ذریعہ فقہ کی طرح لوگوں کے جزوی مسائل حل نہیں کئے جاتے بلکہ ایسے کلی اصول کا علم ہے جن کے ذریعہ مآخذ قانون معلوم کر کے ان سے قوانین

کے استنباط کا طریقہ معلوم ہوتا ہے اور یہ علم واضح کرتا ہے کہ مسائل کو کس طریقہ سے حل کرنا چاہیے اور کس ذریعہ سے حل کرنا چاہیے۔ اصول فقہ کے ماہر کو اصولی یا علماء اصول کہتے ہیں جب کہ فقہ کے ماہر کو فقیہ، مفتی، مجتہد وغیرہ کہتے ہیں۔

علماء اصول (Jurists) کا کام:

علماء اصول یا اصولی یعنی اصول فقہ کے ماہرین کا کام یہ ہے کہ انہوں نے مآخذ قانون اور ان سے قانون حاصل کرنے کے طریقے واضح کر دیئے کہ یہ مآخذ قرآن، سنت، اجماع، قیاس وغیرہ ہیں اور پھر ان کے درجات بھی بیان کر دیئے کہ ان مآخذ میں سے پہلا درجہ قرآن دوسرا سنت اور بقیہ کا مقام ان کے بعد ہے۔ پھر انہوں نے مختلف قواعد ان مآخذ کے مطالعہ سے ترتیب دئے مثلاً (الامر یقتضی الوجوب) یعنی قرآن و سنت اور دوسرے مآخذ کے کسی حکم میں اگر امر کا صیغہ استعمال ہو تو وہ حکم فرض و واجب شمار ہوگا۔ (النبی یقتضی التحريم) کسی حکم میں اگر نہی کا صیغہ استعمال ہو تو وہ حکم حرام شمار ہوگا۔ (الدین یسر) دین زندگی کے تمام مسائل میں آسان راستہ اختیار کرنے کا نام ہے۔ اس طریقہ سے انہوں نے مجتہدین، قانون دان اور دستور ساز اداروں کے لئے شریعت اسلامیہ سے قانون سازی اور اس کے ذریعے عوام الناس کے انفرادی مسائل حل کرنے کا طریقہ واضح کر دیا۔

اصول فقہ سے استفادہ کا طریقہ:

علماء اصول کی ہدایات اور ان کلیات کو سامنے رکھ کر ایک فقیہ حج کے بارے میں شریعت کا حکم معلوم کرنا چاہے گا تو قرآن کی یہ آیت پڑھے گا:

﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾. (آل عمران: 9۷)

ترجمہ: لوگوں پر اللہ تعالیٰ کا یہ حق ہے کہ جو اس گھر تک پہنچنے کی استطاعت رکھتا ہو وہ اس کا حج کرے۔

اب اس آیت میں حج کا حکم دیا گیا اور عربی نحو کے اعتبار سے امر کا صیغہ استعمال کیا گیا ہے۔ لہذا قواعد کی رو سے حج ان مسلمانوں پر فرض ہے جو استطاعت رکھتے ہوں۔

اس طرح نشہ کے بارے میں حکم دریافت کرنے کے لئے ایک فقیہ قرآن کی یہ آیت پڑھے گا:

﴿اِنَّمَّا الْخَمْرُ وَالْمَيْسِرُ وَالْاَنْصَابُ وَالْاَزْلَامُ رِجْسٌ مِّنْ عَمَلِ الشَّيْطٰنِ فَاجْتَنِبُوْهُ﴾

(المائدہ: ۹۰)

ترجمہ: یہ شراب اور جو اور یہ آستانے اور پانے یہ سب گندے شیطانی کام ہیں ان سے پرہیز کرو۔

اس آیت میں نشہ سے سختی سے روکا گیا ہے اور نہی کا صیغہ استعمال ہوا ہے۔ لہذا قواعد کی رو سے نشہ کرنا حرام ہے۔

عوام الناس کے تمام مسائل حل کرنے کے لئے یہی طریقہ اختیار کیا جائے گا۔

فقہ اور اصول فقہ میں فرق:

اب یہ بات تقریباً واضح ہو گئی ہے کہ اصول فقہ ان کلیات اور قواعد کا نام ہے جو ایک فقیہ، مجتہد یا قانون ساز اداروں کو مسائل حل کرنے یا قانون بنانے کی بنیادیں فراہم کرتا ہے اور فقہ ان کلیات و قواعد کو سامنے رکھ کر مسائل حل کرنے یا قانون سازی کرنے کا نام ہے۔ اس لئے اصول فقہ علیحدہ علم شمار ہوگا اور اس کے ماہر کو اصولی یا علماء اصول کہا جائے گا اور فقہ اور علم شمار ہوگا اور اس کے ماہر کو فقیہ مفتی، مجتہد وغیرہ کہا جائے گا اور دونوں میں ایسا تعلق ہے جس طرح علم اللغۃ کا نحو و صرف سے ہے۔

اس لئے بعض علماء اصولی ہوتے ہیں لیکن فقیہ نہیں ہوتے اور بعض علماء فقیہ ہوتے ہیں مگر علماء اصول میں سے نہیں ہوتے اور کچھ اصولی بھی ہوتے ہیں اور فقیہ بھی۔ یہ بات بھی محل نظر رہے کہ اصول فقہ کے ماہرین فقہی بھی ہونگے لیکن عام فقہاء کے لئے اصول فقہ کا ماہر ہونا ضروری نہیں وہ مسائل کا حل فتاویٰ جات میں سے نقل کر کے بھی دے سکتے ہیں۔ جس طرح فقہ حنفی میں فخر الاسلام بزدوی بہت بڑے اصولی تھے لیکن بڑے فقیہ نہیں تھے کیونکہ ان کی فقہ میں کوئی کتاب نہیں اور ابو بکر مرغینانی صاحب الہدایہ معروف فقیہ تھے کیونکہ ان کی اصول فقہ میں کوئی کتاب نہیں ہے لیکن شمس الائمۃ امام سرحسی اصولی بھی تھے اور فقیہ بھی تھے کیونکہ ان کی کتب اصول فقہ اور فقہ دونوں میں ہیں۔ یہ آخر الذکر علماء، ائمہ مجتہدین بھی کہلائے جاسکتے ہیں۔

اصول فقہ کا موضوع اور چار عنوانات: (Subject & Four Titels)

اصول فقہ کا موضوع ”شرعی احکام تک رسائی ہے“ یعنی زندگی گزارنے کے لئے اللہ تعالیٰ کا حکم کس طرح حاصل کیا جاسکتا ہے۔ علماء اصول اس موضوع کو چار حصوں میں تقسیم کرتے ہیں اور ہر وہ اصول فقہ کی کتاب جس میں ان چار عنوانات پر تفصیلی بحث ہو اصول فقہ کی مکمل کتاب کہلائے گی اور اگر ان میں کسی ایک یا ایک سے زیادہ حصوں کا بیان ہو تو وہ اصول فقہ کے ذیلی عنوانات کی کتاب کہلائے گی۔ وہ چار عنوانات یہ ہیں:

- 1- مآخذ قانون (الادلة الشرعية)
 - 2- حکم شرعی - الحکم الشرعی (اللہ تعالیٰ کا حکم)
 - 3- احکام حاصل کرنے کے طریقے - وجوہ دلائل (احکام استنباط کرنے کے طریقے اور قاعدے)
 - 4- اجتہاد و تقلید (اجتہاد کی ضرورت، مجتہد، شروط، اقسام اور تقلید کی ضرورت)
- ان چار عنوانات پر تفصیلی بحث آئندہ ابواب میں دی جائے گی اور یہاں ان کا مختصر سا تعارف پیش کیا جا رہا ہے تاکہ آپ کے ذہن میں یہ چار عنوانات واضح ہو جائیں۔ بعض مصنفین تیسرے عنوان (وجود دلائل) کو پہلے عنوان (اسلامی مآخذ قانون) میں پہلے مآخذ ”القرآن“ سے حکم حاصل کرنے کے طریقے اور قاعدے میں سمودیتے ہیں اور اس کو علیحدہ عنوان میں نہیں لاتے۔ مزید بعض مصنفین ان چار عنوانات کی ترتیب بھی مقدم یا موخر کر دیتے ہیں۔

1- مآخذ قانون - الادلة الشرعية: (Sources of Islamic Law)

اس میں تمام شرعی مآخذ سے بحث اور ان کی حجیت واضح کی جاتی ہے۔ مشہور شرعی مآخذ قرآن، سنت، اجماع، قیاس، استحسان، مصالح مرسلہ، عرف، استصحاب، شرائع ماقبل، تعامل صحابہ، تعامل اہل مدینہ، سد الذرائع وغیرہ ہیں۔

2- حکم شرعی - الحکم الشرعی: (Rule of Islamic Law)

اس موضوع کے تحت شارع یعنی اللہ تعالیٰ نے اپنے بندوں کی ہدایت، فلاح اور ترقی کے جتنے احکام دیئے ہیں ان کی حیثیت کا تعین کیا جاتا ہے اور عمل کرنے کے لحاظ سے ان احکام کی درجہ بندی کی جاتی ہے۔ کون سا عمل کس وقت ضروری ہوتا ہے اور اور کون سی قسم کا صیغہ اس حکم سے اجتناب کرنے کو ضروری قرار دیتا ہے۔ گویا کہ اس موضوع کے تحت حکم شرعی کو دو اقسام تکلفی اور وضعی میں تقسیم کر کے حکم تکلفی کی پانچ اقسام فرض، واجب، مکروہ، حرام اور مباح وغیرہ کی بحث کو بیان کر کے مختلف علماء کے درمیان ان میں اختلاف اور پھر ان کی اقسام کا بیان اور حکم وضعی یعنی سبب، شرط، مانع کی تفصیل بھی بیان کی جاتی ہیں۔ مزید اس میں حاکم، محکوم فیہ وغیرہ کے مباحث بھی ہیں۔

3- استنباط احکام کے طریقے اور قاعدے (وجوہ دلائل)

(Principals for Deduction of Orders)

اس میں اسلامی مآخذ قانون سے احکام مستنبط کرنے کے طریقوں کی وضاحت کی جاتی ہے۔ اُن

ضابطوں کے بارے میں بتایا جاتا ہے جن کی مدد سے ایک فقیہ یا مجتہد ان مآخذ سے احکام کا استخراج کرنے اور ان سے واقفیت کے حصول کے لئے رہنمائی حاصل کرتا ہے۔ اس موضوع میں تین عنوانات کو واضح کیا جاتا ہے۔

- 1- اصولی و لغوی قاعدے یعنی خاص، عام، مشترک مووّل، حقیقت، مجاز، دلالات وغیرہ اور چند مزید قواعد کی تفصیل بیان کی جاتی ہے۔
- 2- تشریح احکام کے مقاصد، یعنی ایسی قانون سازی ہو جس میں اسلامی مزاج کا خیال رکھتے ہوئے لوگوں کے نفع کا خیال رکھا جائے۔ ان کی ضرورتیں پوری ہوں۔ ان قواعد کا بیان ہوتا ہے۔
- 3- تعارض و ترجیح کے اصول قاعدے۔ اگر مختلف نصوص میں کچھ تعارض پایا جا رہا ہو یعنی قرآن مجید کی دو آیات کے احکام ایک دوسرے سے مختلف ہوں یا یہ کہ قرآن کے حکم سے حدیث کا حکم مطابقت نہ رکھتا ہو یا بعض احادیث دوسری حدیث کے حکم سے موافقت نہ کر رہی ہوں تو اس صورت میں ایک مجتہد، ایک اصول فقہ کا عالم یا ایک فقیہ دلائل کی بنیاد پر ایک حکم کو دوسرے پر ترجیح دے گا یا دونوں حکموں کو جمع کر دے گا یا کسی ایک کو منسوخ کر دے گا اور دوسرے کو اس کا نسخہ بنائے گا اور ان قواعد میں تعارض و ترجیح اور نسخ و منسوخ کی حقیقت سے بھی بحث کی جاتی ہے۔

نوٹ: بعض کتب میں اس عنوان کو اسلامی مآخذ قانون کے پہلے مآخذ ”قرآن مجید“ سے استنباط احکام کے قواعد میں ہی سمودیا جاتا ہے اور علیحدہ عنوان نہیں بنایا جاتا۔

4- اجتہاد و تقلید: (Interpretation of Law & Confirmation)

اس عنوان کے تحت دو موضوعات پر تفصیلی بحث کی جاتی ہے۔ پہلا موضوع اجتہاد ہے۔ اس میں اجتہاد کی لغوی و اصطلاحی تعریف اور اس کی شرائط اس طرح اجتہاد کرنے والے علماء یعنی مجتہدین کی شرائط، اقسام اور ان کے اجتہاد کا اسلامی شریعت میں مقام۔ یعنی اجتہاد کی شرعی حیثیت اور اگر ایک سے زیادہ مجتہد ایک ہی وقت اجتہاد کریں اور ان میں اختلاف ہو تو کس کی رائے مبنی برحق ہوگی اور کسی کی صحیح نہیں ہوگی۔ غرضیکہ اس قسم کے مسائل کو اس موضوع میں سمیٹا جاتا ہے۔

دوسرا موضوع تقلید ہے اس سے مراد یہ ہے کہ کسی ایک مجتہد یا چند مجتہدین کی آراء کو قبول کرنا اور عملی زندگی کے معاملات کو ان کے مطابق حل کرنا تقلید کہلاتا ہے۔ اس موضوع میں تقلید کی شرعی حیثیت اور مقلد کے مقام و رتبہ سے بحث کی جاتی ہے۔ نیز تقلید کے لغوی و اصطلاحی معنی اور مختلف علماء کے اختلاف کو اس میں

واضح کیا جاتا ہے۔ (18)

اصول فقہ کے عنوانات کی تشکیل جدید:

دور جدید کے عرب علماء نے اصول فقہ میں اس چار عنوانات والے اسلوب کو اور ترقی دی۔ انہوں نے فرانسیسی قانون اور اصول قانون کے انداز اور منہاج کو سامنے رکھ کر اصول فقہ کو نئی ترتیب اور نئے جامہ میں پیش کیا۔ اس میں اولیت کا شرف جن اہل علم کو حاصل ہوا ان میں شام کے سابق وزیر اعظم اور نامور مفکر ڈاکٹر معروف دوالیبی، شام ہی کے سابق وزیر قانون اور ممتاز فقیہ استاد مصطفیٰ احمد الزرقاء، مصر کے نامور قانون دان ڈاکٹر عبدالرزاق سنہوری اور لبنان کی اعلیٰ عدالت کے سابق سربراہ ڈاکٹر صبحی محمصانی کے نام قابل ذکر ہیں۔ ان حضرات کے فاضلانہ تحریروں نے دنیائے عرب کے قانون دانوں اور جدید تعلیم یافتہ طبقہ کی ایک بہت بڑی تعداد کے ذہنوں کو متاثر کیا اور اصول فقہ و اسلامی قانون کی معنویت اور دور جدید میں اسکی ضرورت اور اہمیت کے بارے میں بہت سے شبہات کو دور کیا۔

ان تمام کوششوں کے باوجود بھی اصول فقہ کے اس پورے علم پر ایک سرسری نظر ڈالی جائے تو پتہ چلتا ہے کہ اس کے اہم اور بڑے بڑے عنوانات کو چار حصوں میں تقسیم کیا جاسکتا ہے جن کا مطالعہ آپ کر چکے ہیں مزید تفصیل یہ ہے:

۱۔ اولہ شرعیہ یعنی اسلامی قانون کے مآخذ یہ احکام فقہ کے بنیادی اور ثانوی مصادر و مآخذ ہیں یعنی کتاب اللہ، سنت رسول اللہ صلی اللہ علیہ وسلم، اجماع، قیاس، استحسان، مصالح مرسلہ اور عرف و عادت وغیرہ۔

۲۔ ان اولہ شرعیہ سے معلوم ہونے والے حکم شرعی کے احکام یعنی حکم شرعی، اس کی اقسام، حکم شرعی کی مختلف قسموں اور حکم وضعی کے اپنے احکام اور تفصیلات۔ مزید حکم، حاکم، محکوم فیہ، محکوم علیہ اور عزیمت و رخصت کی بحثیں۔

۳۔ اولہ شرعیہ، اسلامی مآخذ قانون سے حکم شرعی معلوم کرنے کا طریقہ اور منہاج جس کے لئے بعض جدید علمائے اصول نے وجوہ دلالات کی اصطلاح استعمال کی ہے یعنی تعبیر قانون اور تفسیر نصوص کے قواعد و احکام اور استنباط احکام یعنی اسلامی مآخذ قانون سے مسائل اخذ کرنے یا حل کرنے کے طریقے اور قاعدے (Principles of Interpretation)۔ اصول قانون کا یہ شعبہ بھی جو آج Principles of Interpretation کے نام سے جانا جاتا ہے اور قانون علوم کا ایک بہت اہم اور مشکل حصہ سمجھا جاتا ہے مسلمان فقہاء ہی کی ایجاد ہے۔ فقہائے اسلام سے قبل نہ تعبیر قانون کے

طے شدہ اور منضبط اصول مدون طور پر موجود تھے اور نہ یہ کوئی الگ شعبہ قانون سمجھا جاتا تھا۔
۴۔ ادلہ شرعیہ سے حکم شرعی معلوم کرنے والے فقیہ اور ان پر عمل کرنے والے افراد یعنی مجتہد کی ضروری شرائط اور اس عمل کی تفصیلات و مدارج یعنی اجتہاد و تقلید اور مجتہد و مقلد کے احکام، اقسام اور شرائط۔

خلاصہ:

اب اصول فقہ کے بارے میں یہ بات واضح ہو گئی کہ اس علم کا موضوع ”حکم شرعی تک رسائی ہے“ یعنی زندگی کے تمام معاملات میں اللہ تعالیٰ کے حکم کو تلاش کر کے اُس پر عمل پیرا ہونا ہے۔ تاکہ بنی نوع انسان سعادت دارین حاصل کر سکے۔ سعادت دارین سے مراد دنیوی زندگی کی کامیابی اور اخروی زندگی کی کامیابی ہے۔ مزید یہ علم اسلامی شریعت کے ان قواعد کا مجموعہ ہے جن کو مد نظر رکھ کر مسلمانوں کے قانون ساز ادارے یا مختلف شخصیات جنہیں مجتہدین کہا جاتا ہے ہر دور میں نئے پیدا ہونے والے اور نئے ابھرنے والے مسائل کو حل کر کے عوام الناس کی عملی زندگی میں رہنمائی کرتے ہیں تاکہ ان پر عمل کر کے سعادت دارین حاصل کریں۔

سابقہ بیان کردہ چار عنوانات کے ذریعے قانون ساز اداروں اور شخصیات کو چند اصول و قواعد کا پابند بنا دیا جاتا ہے جس کو مد نظر کر وہ مسائل حل کرتے ہیں۔ یہ اصول فقہ ہے جس کی وجہ سے دور نبوی ﷺ سے لے کر آج تک ہمیں عالم اسلام میں مسائل کے حل میں ایک جوہری اتفاق نظر آتا ہے اور یہ اسلام کے بین الاقوامی اور آفاقی ہونے کی ایک اہم اور رسول اکرم ﷺ کے خاتم النبیین ہونے کی ایک واضح دلیل ہے۔

اصول فقہ کی بیس اہم اصطلاحات اور ان کا تعارف:

اصول فقہ کے مطالعہ کے دوران متعدد مقامات پر مختلف اصطلاحات استعمال ہوتی ہیں۔ بسا اوقات ایک استاد یا طالب علم کے لئے ان اصطلاحات کو سمجھنا قدرے مشکل ہوتا ہے۔ اس لئے ان کی رہنمائی اور اس موضوع سے متعلق درسی مواد کو آسانی سے سمجھنے کے لئے درج ذیل بیس اہم اصطلاحات کی مختصر تشریح پیش کی جا رہی ہے ان میں سے چند کی تشریح سابقہ اوراق میں بھی ہو چکی ہے۔ ان اصطلاحات کے سمجھ لینے اور ذہن نشین کر لینے سے اصول فقہ کے آئندہ بیان کردہ موضوعات کو سمجھنے میں دقت کا سامنا نہیں ہو گا وہ درج ذیل ہیں:

- | | | |
|-----------|------------|----------------|
| 1۔ دین | 2۔ شریعت | 3۔ فقہ |
| 4۔ عبادات | 5۔ معاملات | 6۔ اجمالی دلیل |

- 7- تفصیلی و جزئی دلیل
8- قانون اور فقہ
9- اصول فقہ اور علماء اصول
10- محدث
11- الأدلة، شرعی مأخذ، دلائل شرعیہ 12- استنباط (استدلال استخراج)
13- مجتہد و اجتہاد
14- مقلد، مکلف
15- مقاصد شریعت
16- قواعد فقہیہ
17- تعامل
18- حجیت
19- فقہی مذاہب
20- جمہور و مشذوز

1- دین (Religion/Faith)

دین دال کی زیر کے ساتھ کا لغوی معنی خود کو جھکا دینا یا کسی کی عبادت کرنا ہے۔ اس کا ایک معنی طریقہ بھی ہے جیسے اللہ تعالیٰ کا ارشاد ہے:

﴿إِنَّ الدِّينَ عِنْدَ اللَّهِ الْإِسْلَامُ﴾. (آل عمران: ۱۹)

ترجمہ:- بے شک اللہ تعالیٰ کے نزدیک دین صرف اسلام ہے۔

یعنی انسان کے لئے پیدائش سے موت تک زندگی گزارنے کے مختلف طریقہ دنیا میں موجود ہیں ان میں ایک طریقہ اسلام ہے۔ فقہاء کے نزدیک لفظ دین، شریعت اور فقہ مختلف معنی رکھتے ہیں اور ان اصطلاحات میں کافی فرق ہے۔

دین ان بنیادی عقائد کا نام ہے جن میں تبدیلی نہیں ہو سکتی۔ یعنی وہ بنیادی اصول جو ابتداء انسانیت میں پہلے نبی حضرت آدم علیہ السلام لائے اور بقیہ تمام انبیاء کے دور میں بھی ان میں تبدیلی نہیں ہوئی حتیٰ کہ وہی عقائد ہمارے نبی محمد ﷺ جو خاتم النبیین ہیں لائے اور قیامت تک ان میں تبدیلی ممکن نہیں۔ وہ بنیادی عقائد توحید، رسالت، آخرت، عذاب قبر، جنت، جہنم، ملائکہ اور تقدیر وغیرہ ہیں۔ گویا کہ وہ اصول جن کو ہم عقائد کا نام دیتے ہیں جو تمام انبیاء میں مشترک تھے اور جن کو کسی نے بھی تبدیل نہیں کیا دین کہلاتے ہیں۔ اس لحاظ ہم یہ کہہ سکتے ہیں کہ تمام انبیاء کا دین ایک تھا لیکن شریعتیں مختلف۔ جس طرح قرآن مجید میں ہے:

﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ﴾. (شوری: ۱۳)

ترجمہ:- اللہ تعالیٰ نے تمہارے لئے وہی دین مقرر کر دیا ہے جس کے قائم کرنے کا اس نے نوح علیہ السلام کو حکم دیا تھا اور اسی دین کی وحی آپ کی طرف کی گئی ہے۔

2- شریعت: (Shariah)

لفظ شریعت کا مادہ (ش رع) ہے اس کے لغوی معنی وہ راستہ ہے جو پانی کی طرف لے جائے۔ مثلاً



پہاڑی علاقہ میں چشمہ سے پانی حاصل کرنے کا صرف ایک ہی راستہ ہے اس راستہ کو شریعت کہتے ہیں۔ اصطلاحی طور پر شریعت سے مراد وہ اصول و ضوابط یا قوانین ہیں جو تمام انبیاء یا مرسلین اپنے دور کے لوگوں یعنی اپنی امت کے لئے اُس زمانہ کے حالات کے مطابق لاتے تھے۔ یعنی ہر نبی اپنے دور کے مخصوص حالات کے مطابق لوگوں کو زندگی گزارنے کو جو طریقہ بتاتے ہیں وہ شریعت کہلاتی ہے۔

یہ ایک تاریخی حقیقت ہے کہ بنی نوع انسان شروع دن سے آج کل کی طرح دور جدید کی سہولتوں سے آشنا نہیں تھی۔ بلکہ اسلامی نقطہ نظر سے زمین پر انسانوں کا آغاز ایک مرد اور ایک عورت سے ہوتا ہے اور پھر مختلف ادوار میں پتھر کا زمانہ، لکڑی کا زمانہ، کونکے کا زمانہ، لوہے کا زمانہ اور کتنے ہی مراحل سے گزر کر آج ہم اس ترقی یافتہ، جدید اور سہولت آشنا دور میں داخل ہو چکے ہیں۔

ماضی کے ان مختلف دشوار گزار ادوار میں زندگی گزارنے کے لئے کافی محنت اور تگ و دو کرنی پڑتی تھی اس لئے اس زمانہ میں زندگی گزارنے کا طریقہ دور جدید سے قطعاً مختلف ہوتا تھا۔ ان ادوار کے انبیاء اپنی قوم و علاقہ کے لوگوں کے لئے زندگی گزارنے کا جو طریقہ لاتے تھے وہ شریعت کہلاتی تھی۔ ہمارے نبی محمد ﷺ کے دور میں بنی نوع انسان جو حضرت آدم علیہ السلام کے دور میں بچپن میں تھی اور پھر مختلف انبیاء کے ادوار میں طفولیت، لڑکپن، نوجوانی کی عمر گزار کر جوانی اور بلوغت کی عمر میں داخل ہو چکی تھی۔ اس لئے آپ کو ایسی شریعت دی گئی جو بنی نوع انسان کی موت یعنی قیامت تک کے لئے اس کے حالات سے مطابقت رکھتی ہو۔ گویا کہ کہا جاتا ہے کہ تمام انبیاء کی شریعتیں مختلف ہوتی ہیں حتیٰ کہ ایک بنی اپنی قوم کو سابقہ بنی کی شریعت کی پیروی سے روکتا ہے لیکن تمام انبیاء کا دین ایک ہے جس طرح قرآن مجید ہے۔

﴿لِكُلِّ جَعَلْنَا مِنْكُمْ شِرْعَةً وَمِنْهَا جَا﴾. (المائدہ: ۴۸)

ترجمہ: تم میں سے ہر ایک کے لئے ہم نے ایک دستور اور راہ مقرر کر دی ہے۔

سابقہ بحث کو سامنے رکھتے ہوئے ہم یہ کہہ سکتے ہیں کہ شریعت سے مراد وہ تمام قوانین و تعلیمات ہیں جو اللہ تعالیٰ کی طرف سے ہر دور میں اس دور کے نبی کو عطاء کی گئیں اور اسلامی شریعت سے مراد وہ تعلیمات ہیں جو ہمارے رسول اکرم ﷺ کو اللہ تعالیٰ نے عطاء کیں۔ ان کا تعلق عقائد سے بھی ہو سکتا ہے، ایمانیات سے بھی، اخلاقیات سے بھی، عبادات سے بھی اور معاملات سے بھی ہو سکتا ہے۔ یعنی زندگی کے تمام معاملات سے متعلق تعلیمات شریعت کہلاتی ہیں۔ اس لحاظ سے شریعت ایک وسیع اصطلاح ہے جو انسان کی زندگی کے تمام شعبوں پر حاوی ہے لیکن فقہ اس کے ایک جزء عبادات اور معاملات کا نام ہے۔

3۔ فقہ: (Islamic Law)

فقہ کے لغوی معنی تدبر اور غور و فکر کرنا یعنی کسی بات کی تحقیق و تفتیش کرنا ہے۔ لغت میں ہی اس سے مراد کسی چیز کے بارے میں گہری سوچ رکھنا اور اس کا باریک بینی سے مطالعہ کرنا ہے۔ اس پر تفصیلی بحث سابقہ اوراق میں عنوان فقہ کے معنی میں گزر چکی ہے۔

اصطلاحی طور پر اس سے مراد شریعت کے صرف ان عملی احکام کا علم ہے جن کو اسلامی مآخذ قانون (قرآن، سنت، اجماع، قیاس وغیرہ) سے اخذ کیا جائے۔ یعنی شریعت کل ہے اور فقہ اُس کا جزو ہے کیونکہ شریعت کا تعلق عقائد، ایمانیات، اخلاقیات اور معاملات (نکاح، طلاق، لڑائی جھگڑا، قانون، اقتصادیات وغیرہ) سے ہے۔ فقہ عقائد، ایمانیات اور اخلاقیات یا اس قسم کے زندگی کے شعبہ جن کا تعلق دل سے ہو یا قلب کی پاکیزگی سے ہو تعلق نہیں رکھتی بلکہ اس کا تعلق زندگی کے عملی میدان میں لوگوں کی رہنمائی کا فریضہ سر انجام دینا ہے۔ اس کا تعلق صرف عبادات اور معاملات سے ہے، اس لئے اس کی اصطلاحی تعریف یہ کی گئی ہے۔

العلم بالاحکام الشرعية العملية المستنبطه من الأدلة التفصیلة. (19)

شریعت کے ان عملی احکام کا علم جو اسلامی مآخذ قانون سے مستنبط کئے جائیں یعنی انہیں ان مآخذ کی مدد سے حاصل کیا جائے۔

مختصراً دین ان عقائد کا مجموعہ ہے جن میں تبدیلی ناممکن ہے، شریعت ان اصول و ضوابط کا نام ہے جو ایک انسان کو اس کی پوری زندگی میں رہنمائی مہیا کرتے ہیں اور فقہ شریعت اسلامیہ کے متعدد علوم میں سے صرف اس علم کا نام ہے جو عبادات اور معاملات کے میدان میں مسلمانوں کو خصوصاً اور باقی انسانوں کو عموماً رہنمائی فراہم کرے اور فقیہ وہ شخص ہے جو اسلامی مآخذ قانون کو سامنے رکھ کر ان کے مطابق لوگوں کی ان دو امور میں رہنمائی کا فریضہ سر انجام دیتا ہے۔

بعض علماء دور حاضر میں بھی فقہ کی جگہ شریعت کا لفظ استعمال کرتے ہیں لیکن اس سے ان کی اصطلاحی مراد فقہ ہوتی ہے۔ مثلاً صحیحی محمصائی کی کتاب ”فلسفہ شریعت اسلامی“ اس سے مراد اسلامی فقہ کا فلسفہ ہے۔

4۔ عبادات: (Religious Observances)

اس لفظ کا مادہ (عبد) ہے۔ اس سے لفظ ”عبادۃ“ نکلا ہے جس کا اردو میں معنی پوجا کرنا، بندگی کرنا اور پرستش کرنا ہے۔ فقہی اصطلاح میں اس سے مراد وہ کام ہے جس میں انسان کا تعلق اللہ تعالیٰ سے

ہوتا ہے۔ انسان تین قسم کے تعلقات رکھتا ہے۔ انسان کا تعلق خالق سے، انسان کا تعلق اپنی جان سے اور انسان کا تعلق دوسری مخلوقات سے۔ پہلا تعلق عبادات اور دوسرے دو تعلقات، معاملات کہلاتے ہیں۔ اصطلاحی طور پر عبادات سے مراد وہ امور ہیں جن میں انسان اپنے خالق سے تعلقات قائم کرتا ہے۔ مثلاً نماز، روزہ، حج، زکوٰۃ، دعائیں، صدقہ، خیرات وغیرہ۔ فقہ عمومی طور پر ان بیان کردہ تینوں تعلقات سے بحث کرتی ہے اس لئے فقہ کو دو حصوں میں تقسیم کرتے ہیں۔ فقہ العبادات اور فقہ المعاملات اور یہ دونوں علم فقہ کا موضوع ہیں۔

5۔ معاملات: (Transactions)

اس لفظ کا مادہ (عمل) ہے۔ یعنی مصروف رہنا، کارروائی کرنا ہے اس سے باب مفاعلہ کے وزن پر لفظ معاملہ نکلا ہے جس سے مراد باہم لین دین کرنا باہم کوئی چیز طے کرنا، ایک دوسرے سے کوئی سلوک کرنا، مل جل کر کوئی طرز عمل اختیار کرنا ہے۔

انسان ایک معاشرتی جانور ہے یعنی وہ معاشرہ کے بغیر زندہ نہیں رہ سکتا اس کی زندگی کے لئے معاشرہ کا ہونا ضروری ہوتا ہے۔ کسی معاشرہ میں لوگوں کے ایک دوسرے کے ساتھ لین دین، میل ملاپ، آنے جانے کو معاملہ کہتے ہیں۔ زندگی کے تمام شعبوں میں مختلف انسان ایک دوسرے کے ساتھ جو سلوک روار کھتے ہیں انہیں معاملات کہتے ہیں۔ ان تمام امور کے بارے میں جنہیں ہم فقہی اصطلاح میں معاملات کہتے ہیں اسلامی شریعت نے مکمل ہدایات دی ہیں ان ہدایات کو فقہ المعاملات کا نام دیا جاتا ہے۔ گویا کہ عبادات سے متعلق احکام و ہدایات فقہ العبادات اور معاملات کے متعلق احکام و ہدایات فقہ المعاملات کہلائے جاتے ہیں۔

6۔ اجمالی دلیل: (Specific Evidence)

فقہ یا اصول فقہ میں لفظ دلیل، مآخذ کے معنی میں استعمال ہوتا ہے جس کی جمع الادلہ یعنی مآخذ ہے۔ مآخذ قانون کے موضوع پر عنوان نمبر ۱۱ میں بحث گزر چکی ہے۔ اجمالی دلیل میں دو اشیاء شامل ہیں۔

(۱) فقہ اسلامی کے اجمالی یعنی تمام مآخذ۔ اس سے مراد تمام اسلامی مآخذ قانون قرآن، سنت اجماع، قیاس، استحسان وغیرہ ہیں۔

(۲) اس سے مراد وہ مزید قواعد و کلیات جو ان مآخذ کو مد نظر رکھ کر ترتیب دیئے جاتے ہیں مثلاً الامر یقتضی الوجوب (امر کا صیغہ کسی حکم کو فرض قرار دے گا) جن کے بارے میں اوپر قواعد فقہیہ نمبر 13 میں بیان ہو چکا ہے۔

یہ تمام مآخذ و قواعد اجمالی دلیل کہلاتے ہیں۔ یہ بھی اصول فقہ کا ایک عنوان ہے اور سابقہ اوراق میں فقہ کی تعریف کے باب میں اس پر بحث گزر چکی ہے۔

7۔ تفصیلی و جزئی دلیل: (Detailed & Partial Evidence)

اس سے مراد اسلامی مآخذ قانون اور قواعد فقہیہ کو مد نظر رکھ کر کسی ایک مسئلہ کے متعلق کوئی دلیل نکالنا ہے۔ اگر وہ دلیل پورے مسئلہ کو واضح کر رہی ہوگی تو تفصیلی کہلائے گی اور اگر مسئلہ کے ایک جزو کو واضح کر رہی ہوگی تو جزئی دلیل کہلائے گی۔ مثلاً میراث کا حکم معلوم کرنے کے بارے میں قرآن مجید کی آیت میراث (یوصیکم اللہ فی اولادکم) میراث کے بارے میں تفصیل دلیل کہلائے گی لیکن اگر کسی ایک شخص کی میراث مثلاً بیوی کا حکم معلوم کرنا ہے تو آیت (ولہن ربع ماترکتکم) جزئی دلیل کہلائے گی۔ اس طرح حرام رشتوں کے بارے میں آیت محرمات (حرمت علیکم امہاتکم) ایک تفصیلی دلیل کہلائے گی اور اگر صرف پھوپھی کے بارے میں حکم معلوم کرنا ہو تو آیت (وعماتکم) ایک جزئی دلیل کہلائے گی۔ یہ عنوان بھی علم اصول فقہ سے متعلق ہے۔

8۔ قانون اور فقہ: (Law & Fiqh)

آج کل عام طور پر اسلامی قواعد و ضوابط کے لئے ایک اصطلاح اسلامی قانون استعمال ہوتی ہے جب کہ صدر اول سے آج تک ہمیں اسلامی کتب میں اس اصطلاح کے بدلے لفظ فقہ یا اسلامی فقہ یا اسلامی شریعت کے الفاظ ملتے ہیں اور آج بھی عالم عرب میں لفظ قانون عمومی طور پر غیر اسلامی قواعد و ضوابط کے لئے بولا جاتا ہے لیکن پاکستان اور برصغیر کے دوسرے ممالک میں قانون کے ساتھ اسلام کا لفظ لگا دینے سے عمومی طور پر اس سے مراد نظام شریعت یا اسلامی فقہ لیا جاتا ہے۔

لفظ قانون دراصل یونانی کلمہ ہے (Kainon) وہاں سے انگریزی میں آیا تو (Canon) ہوا۔ یہ لفظ قدیم عربی بھی مستعمل ہے اور اس سے مراد ذیلی اصول و قواعد ہیں۔ یعنی بنیادی قواعد و ضوابط کے لئے عرب فقہ اسلامی یا شریعت اسلامی کی اصطلاح استعمال کرتے تھے اور ان کے ذیلی قواعد کے لئے قانون کی اصطلاح استعمال کرتے تھے جس طرح ابن ارشد نے لکھا ہے کہ:

لتكون قانون للمجتهد. (20)

اور یہ چیزیں مجتہد کے لئے ایک قانون بن جائیں۔

المواردی لکھتے ہیں:

لانه مندوب لحفظ القوانين. (21)

اور یہ امر قوانین کی حفاظت کے لئے اچھا ہے۔

علماء عرب کے سابقہ اور موجودہ عمل کو مد نظر رکھتے ہوئے اسلامی قانون کی اصطلاح کو شریعت اسلامی یا فقہ اسلامی کے متبادل کے طور پر استعمال کرنا قرین قیاس نہیں ہے لیکن برصغیر میں اکثر علماء نے اسلامی قانون (Islamic Law) کی اصطلاح کو سابقہ معنی میں کثرت سے استعمال کیا ہے۔ لہذا ان علاقوں میں جب ہم اسلامی قانون کی اصطلاح استعمال کریں گے تو اس سے مراد اسلامی فقہ ہوگی اور جب ہم اسلامی قانون کے اصول کہیں گے تو اس سے مراد اصول فقہ ہوگی۔ اب یہ اصطلاحات اس قدر مروج ہو چکی ہیں کہ غلط العام اور غلط العوام کی منزل تک پہنچ چکی ہیں۔

وہ طالب علم جنہوں نے دین، شریعت، فقہ، اصول فقہ اور حدیث وغیرہ کے مباحث کا تفصیلی مطالعہ کر لیا ہو یعنی وہ ایم اے، ایم فل یا ڈاکٹریٹ کی سطح تک پہنچ چکے ہوں ان کے لئے مناسب یہ ہے کہ وہ اسلامی شریعت، فقہ اور اصول فقہ کی اصطلاحات استعمال کریں اور اس نئی اصطلاح سے پرہیز کریں البتہ عام آدمیوں کو ان اصطلاحات کے استعمال سے روکنا موزوں نہیں۔

9۔ اصول فقہ اور علماء اصول (اصولین) (Islamic Jurisprudance & Jurists)

جس طرح آپ مطالعہ کر چکے ہیں کہ اصول فقہ ان قواعد و ضوابط کا مجموعہ ہے جس کے مسلمان قانون ساز ادارے یا شخصیات پابند ہو کر قانون سازی کرتے ہیں۔ یہ علم وہ طریقہ واضح کرتا ہے جو ایک فقیہ، عالم، مجتہد یا مجتہدین کو قانون سازی میں معاونت کرتا ہے۔ اس کی تعریف کچھ اس طرح ہے:

مجموعة القواعد التي يتبين للفقهاء طرق استخراج الاحكام من الادلة الشرعية. (22)

اصول فقہ ان قواعد کا مجموعہ ہے جو ایک فقیہ کے لئے اسلامی مآخذ قانون (قرآن، سنت، اجماع، قیاس وغیرہ) سے احکام حاصل کرنے یا اخذ کرنے کا طریقہ واضح کرتا ہے۔ علم اصول فقہ واضح کرتا ہے کہ روزانہ پیش آنے والے مسائل کو کس طریقہ اور کس ذریعہ سے حاصل کرنا چاہیے۔ اس کی تفصیل سابقہ اوراق میں عنوان اصول فقہ کی تعریف میں گزر چکی ہے۔

اصول فقہ کے عالم یا ماہر کو علماء اصول یا اصولی جس کو جمع اصولین ہے کہا جاتا ہے۔ جس طرح فقہ کے ماہر یا عالم کو فقیہ کہتے ہیں۔ اس طرح علم اصول فقہ کے عالم کو فقیہ نہیں کہا جائے گا بلکہ وہ اصولی یا علماء اصول

کے نام سے موسوم کیا جائے گا۔

10۔ محدث: (Scholar of Traditions)

فقہ اسلامی کے دوسرے ماخذ سنت کے ثبوت کا ایک اہم ترین ذریعہ حدیث نبوی ﷺ ہے۔ محدثین کرام کی رائے کے برعکس فقہاء کے نزدیک لفظ سنت اور حدیث میں فرق ہے۔ لفظ سنت عام ہے اور حدیث خاص ہے۔ حدیث رسول اکرم ﷺ کے قول، فعل اور تقریر (سکوت) کا نام ہے۔ جس طرح فقہ کے ماہر کو فقیہ کہتے ہیں اس طرح جو عالم علم حدیث کے مباحث میں مشغول ہو جائے اسے محدث کہتے ہیں۔ حدیث سے متعلق بھی بے شمار علوم ہیں اس لئے ان علوم میں زندگی صرف کر دینے والے کو محدث کہتے ہیں۔

محدث حضرات واضح کرتے ہیں کہ بے شمار احادیث میں سے کون سے صحیح یعنی قابل اعتماد اور کون سی ناقابل اعتماد ہیں اور فقہاء ان کی اس وضاحت کے مطابق اس حدیث کو مد نظر رکھ کر مسائل کا استنباط کرتے ہیں۔

گویا کہ محدثین اینٹیں تیار کرتے ہیں، اور علماء اصول ان اینٹوں سے عمارت بنانے کا طریقہ یعنی عمارت سازی کے اصول واضح کرتے ہیں۔ فقہاء ان کو جوڑ کر عمارت کھڑی کر دیتے ہیں جس سے بنی نوع انسان فائدہ اٹھاتی ہے۔

11۔ الأدلۃ، فقہی مصادر یا شرعی مأخذ (شرعی دلائل): (Sources of Islamic Law)

مصادر، مأخذ یا دلائل سے مراد کسی چیز کے وہ منبع ہیں جہاں سے ہم اس شے کو حاصل کرتے ہیں۔ جس طرح ہم چشمہ، جھیل، دریا، نہر یا کنویں وغیرہ سے پانی حاصل کرتے ہیں تو یہ تمام اشیاء پانی کے مصادر، مأخذ یا دلائل کہلائیں گے۔

اسی طرح لوگوں کے مسائل حل کرنے کے لئے جن ذرائع کو ایک عالم دین، فقیہ مجتہد استعمال کرتا ہے وہ مصادر، مأخذ یا دلائل کہلاتے ہیں۔ مثلاً کسی انسان کا مسئلہ قرآن مجید کے ذریعہ حل کیا گیا ہو، کسی کا سنت کے ذریعہ، کسی کا اجماع کے ذریعہ، کسی کا قیاس کے ذریعہ، کسی کا استحسان کے ذریعے اور کسی کا عرف کے ذریعہ تو یہ تمام ذرائع فقہ کی اصطلاح میں فقہی مصادر، شرعی مأخذ، دلیل، الأدلۃ اور دلائل شرعیہ یا اسلامی مأخذ قانون کہلاتے ہیں۔ ان مأخذ یا مصادر کے بارے میں علم اصول فقہ کی طرف رجوع کیا جاتا ہے۔ یہ اس علم کا ایک اہم عنوان ہے۔

12۔ استنباط: (Deduction)

استنباط کا اصل مادہ (نبط ہے) جس کے معنی زمین یا چشمہ سے پانی کا ابلنا ہے یا کسی جگہ سے پانی یا تیل وغیرہ نکالنا ہے۔ اس مادہ سے باب استفعال کے وزن پر لفظ استنباط فقہ اور اصول فقہ میں مروج ہے۔ اس سے مراد شرعی مأخذ سے مسائل کا حل نکالنا ہے۔ یعنی قرآن، سنت، اجماع، قیاس وغیرہ کے ذریعے لوگوں کے مسائل حل کرنا استنباط کہلاتا ہے۔ اسے استنباط مسائل یا استخراج مسائل یا استدلال مسائل کہا جاتا ہے۔ جس طرح داڑھی کٹوانے یا منڈوانے کی عادت کا قرآن یا سنت کی روشنی میں جائزہ لے کر واضح کرنا کہ یہ عادت صحیح ہے یا غلط ہے اس مسئلہ کا قرآن و سنت سے استنباط، استخراج یا استدلال کہلائے گا۔

13۔ اجتہاد و مجتہد: (Interpretation of Law-Jurist)

اجتہاد کا لفظ جہد سے نکلا ہے جس سے لغوی طور پر مراد کوشش کرنا ہے اس سے باب ابتعال کے وزن پر اجتہاد سے مراد بہت زیادہ کوشش کرنا، اپنی پوری صلاحیتیں بروئے کار لانا ہے۔ شرعی اصطلاح میں ان سے مراد کسی مسئلہ کو مأخذ شرعیہ کی روشنی میں حل کرنے کے لئے اپنی پوری کوشش کرنا اپنی تمام توانائیاں صرف کر دینا ہے اور جو شخص یہ کام کرے گا وہ مجتہد کہلائے گا۔ جس طرح کسی کے آگے لجاجت کے ساتھ جھک جانے کو انکسار کہتے ہیں اور جو یہ کام کرے اسے منکسر کہا جاتا ہے اسی طرح وہ عالم دین یا فقیہ جو مسائل حل کرنے کے لئے تمام کوششیں صرف کرے مجتہد کہلائے گا اور اس کا یہ عمل اجتہاد کہلائے گا۔ مجتہد یا اجتہاد کی بحث بھی اصول فقہ کا اہم اور آخری عنوان ہے اس کے مطالعہ کے لئے اصول فقہ کی کتاب کا مطالعہ ضروری ہے۔

14۔ مقلد، مکلف: (Conformist/Responsible/Legal Person)

مقلد لام کی شد اور زیر کے ساتھ سے مراد تقلید کرنے والا ہے اور تقلید سے مراد کسی کے نقش قدم پر چلنا اور پیروی کرنا ہے۔ اگر کوئی شخص زندگی کے عملی میدان میں مسائل کے حل میں کسی ایک فقیہ یا مجتہد کے بیان کردہ راستہ کو دلیل طلب کئے بغیر اختیار کرتا ہے اور ان کے حل کے لئے خود قرآن و سنت یا دوسرے مأخذ شرعیہ کی طرف رجوع نہیں کرتا تو وہ شخص اس فقیہ یا مجتہد کا مقلد کہلائے گا۔ کیونکہ اس نے اس فقیہ کی پیروی کی یا اس کی ہدایات کے مطابق چلا۔ مثلاً امام ابوحنیفہ نے قرآن و سنت کی روشنی میں زندگی کے مختلف مسائل کو حل کرنے کا جو طریقہ پیش کیا بعض لوگ اسے اختیار کرتے ہیں بعض امام شافعی بعض امام مالک چند امام جعفر صادق، کچھ ابن حزم ظاہری تو اس طرح سے یہ لوگ ان اماموں کے مقلد ہو گئے اور ان کے اس عمل کو تقلید کہتے ہیں۔ یہ بھی اصول فقہ کا ایک عنوان ہے اور اس بحث کے لئے بھی اصول فقہ کی کتب کا مطالعہ کرنا ہوگا۔

لفظ مکلف لام کی شد اور زبر کے ساتھ تکلیف سے نکلا ہے اس سے مراد وہ جاندار ہے جس کو اللہ تعالیٰ نے کسی کام کرنے یا اس سے رک جانے کا حکم دیا ہے۔ یعنی چند فرائض کی بجا آوری کی یا چند کاموں سے رک جانے کی تکلیف دی ہے۔ مثلاً نماز پڑھنے، جہاد کرنے، زنا سے رکنے، شراب سے اجتناب کا حکم دیا ہے۔ جس جاندار کو ان امور کا حکم دیا جائے گا وہ مکلف لام کی فتح کے ساتھ کہلائیں گے۔ مثلاً اوپر بیان کردہ امور کے حکم سے چوپائے، پرندے اور بنی نوع انسان میں سے بچے، دیوانے مستثنیٰ ہیں اس لحاظ سے وہ مکلف نہیں ہوں گے بلکہ جو ان، عقل مند اور ہوش و حواس رکھنے والے انسان مکلف کہلائیں گے۔

15۔ مقاصد شریعت: (Objectives of Shariah)

اس اصطلاح کی مراد خود الفاظ سے ہی واضح ہے کہ اسلامی شریعت کے کیا مقاصد ہیں۔ یعنی اگر لوگ مسلمان ہو کر اسلامی شریعت پر عمل کریں یا حکومت کے ذریعہ اسے نافذ کریں تو انہیں اس سے کیا حاصل ہوگا یا اگر کوئی حکومت کسی علاقہ میں اسلامی شریعت نافذ کرتی ہے تو اسے اس علاقہ کے لوگوں کے لئے کن سہولتوں کو فوری طور پر مہیا کرنا ہوگا۔ علماء نے اس پر تفصیلی بحث کی ہے جس کی وجہ سے یہ بھی ایک مکمل علم کی شکل اختیار کر گیا ہے۔

علماء نے شریعت کے دو مقاصد بیان کئے ہیں یعنی عوام الناس کو یہ دو اشیاء مہیا کی جائیں گی:

1- جلب المنفعہ لوگوں کی نفع پہنچانا۔

2- دراء المفاسد (دراء الضرر) لوگوں کے نقصان یا ضرر کو دور کرنا۔

پھر ان دو اشیاء کے لئے تمام انسانوں کو پانچ حقوق کی حفاظت مہیا کی جائے گی:

1- حفظ دین لوگوں کے دین کی حفاظت۔

2- حفظ جان لوگوں کی جان کی حفاظت کی جائے گی۔

3- حفظ عقل لوگوں کو سوچنے سمجھنے اور رائے کی آزادی دی جائے گی۔

4- حفظ نسل (عزت) لوگوں کی عزت یعنی آبرو کی حفاظت کی جائے گی۔

5- حفظ مال لوگوں کو برسر روزگار کرنے کی ذمہ داری اور ان کے کمائے ہوئے مال کی حفاظت کی جائے گی۔

یہ علم بھی اصول فقہ کی ایک شاخ بن چکا ہے دور حاضر میں فقہ المقاصد کے نام سے اس پر بہت کام جاری ہے۔ اس عنوان کو اس کتاب کے تیسرے باب میں بھی واضح کیا گیا ہے۔

16۔ قواعد فقہیہ (Shariah Legal Maxims)

مجتہدین اور فقہاء نے قرآن و حدیث کے مطالعہ کے بعد ان سے چند اصول اخذ کئے ہیں جن میں ان دونوں مآخذ شرعیہ کی کسی مسئلہ کے بارے میں اصل روح کو سمو دیا گیا ہے۔ ان اصولوں کو فقہی اصطلاح میں قواعد فقہیہ کا نام دیا گیا ہے۔ مثلاً معاشرتی میدان میں صدیوں کے تجربہ سے یہ بات ثابت ہو چکی ہے کہ جو شخص کسی کے لئے کنواں کھودے گا یعنی کسی کو ذلیل و رسوا یا نقصان پہنچانے کی کوشش کرے گا ایک دن خود بھی ذلت یا نقصان سے دوچار ہوگا۔ اس تجربہ کو ایک معاشرتی قاعدہ واضح کرتا ہے:

جاہ را گن چاہ در پیش: کسی کے لئے کنواں کھودو گے تمہیں اپنے راستے میں کئی کنوؤں سے پالا پڑے گا۔
فقہاء کرام نے بھی قرآن و حدیث کی تعلیمات کا خلاصہ کچھ فقروں میں بند کر دیا ان فقروں کو قواعد فقہیہ کہتے ہیں۔ مثلاً لوگوں کو دین کے احکام بتانے میں سختی کا طریقہ اختیار کرنا چاہئے یا نرمی تو انہوں نے خلاصہ کے طور پر یہ قاعدہ روشناس کرایا:

- 1۔ الدین یسر دین آسانیوں کا نام ہے۔
 - 2۔ الضرر یزال نقصان کا مداوہ کیا جائے گا۔
 - 3۔ الضرورات تبيح المحظورات ضرورت حرام کو جائز قرار دے دیتی ہے۔
 - 4۔ الامور بمقاصدها کسی کے فعل کا فیصلہ اس کے ارادہ سے کیا جائے گا۔
- اس طرح بے شمار قواعد ہیں جن پر کئی کتب لکھی جا چکی ہیں اور یہ بھی علم فقہ کا ایک حصہ شمار ہوتا ہے اور اس کا ایک جزو ہے۔ اس عنوان کو اس کتاب کے چوتھے باب میں بھی واضح کیا گیا ہے۔

17۔ تعامل: (Practice)

یہ اصطلاح بھی اصول فقہ کی ہے اور اس کا مادہ بھی (عمل) ہے جس پر عنوان نمبر 5 میں بحث گزر چکی ہے۔ تعامل سے مراد بے شمار لوگوں یا کئی نسلوں کا متواتر عمل ہے۔ مثلاً صحابہ کرام کسی ایک عادت کو ساری زندگی اختیار کر لیں یا کسی ایک عادت کو اکثر صحابہ اکثر تابعین اور اکثر تبع تابعین نے ساری زندگی اختیار کئے رکھا تو اول الذکر تعامل صحابہ اور دوسرا تعامل خیر القرون کہلائے گا۔

اس کو دوسری مثال سے بھی سمجھا جاسکتا ہے کہ پاکستان میں خیبر پختون خواہ کے لوگ نسل در نسل مہمان نواز ہیں۔ بلوچستان کے لوگ کئی نسلوں سے بہادری میں مشہور ہیں تو مہمان نوازی صوبہ کے پی کے کے لوگوں کا تعامل ہے اور بہادری بلوچستان کے لوگوں کا تعامل ہے۔

اصول فقہ میں مآخذ کی بحث میں تعامل صحابہ، تعامل اہل مدینہ اور تعامل علماء وغیرہ مآخذ قانون تصور ہوتے ہیں۔

18۔ حجیت: (Legal Validity/Authority)

اس لفظ کا مادہ (ح، ج، ح) ہے لغوی طور پر اس سے مراد قصد کرنا ہے، دلیل دینا ہے۔ حجیت، حے کی پیش سے مراد کسی چیز کا دلیل بننا ہے۔ حجیت کا مترادف مشروعیت ہے یعنی کسی حکم کی شرعی حیثیت بتانا۔ مثلاً جنگی معاملات میں کسی سابقہ تجربہ کار جرنیل کی بات کو دلیل کے طور پر پیش کیا جاسکتا ہے۔ یعنی حربی امور میں اس کی بات حجیت شمار ہوگی۔ اسی طرح سے شرعی امور کو حل کرنے میں ہم جس کی عبارت یا بات کو دلیل کے طور پر پیش کریں وہ دلیل حجیت شمار ہوگی۔ کیونکہ فقہ کے بنیادی و خود مختار مآخذ دو ہیں قرآن اور سنت اس لئے ہر مسئلہ کے حل میں ان دو کی عبارت حجیت شمار ہوں گی یعنی بہترین اور آخری دلیل ہوں گی۔

حجیت سے مراد دلیل ہونا ہے۔ عمومی طور پر لفظ حجیت قرآن، حجیت سنت، حجیت اجماع، قیاس، حجیت قول صحابی وغیرہ بولے جاتے ہیں۔ ان سے مراد ان چیزوں کو مسائل کے حل میں دلیل کے طور پر قبول کرنا ہے۔ بعض لوگ حدیث کو شرعی مسئلہ کے حل کی دلیل نہیں مانتے انہیں ہم منکرین حجیت حدیث کہتے ہیں۔ فقہاء کے نزدیک متفقہ طور پر قرآن اور سنت دونوں حجیت ہیں۔ یعنی ان کی حجیت پر تمام متفق ہیں باقی مآخذ کے دلیل یعنی حجیت ہونے پر اختلاف ہے یہ موضوع بھی اصول فقہ کا ہے اور اس کے پہلے عنوان الادلۃ الشرعیۃ (مآخذ قانون) سے متعلق ہے۔ لفظ حجیت وسیع معنی رکھتا ہے لیکن مشروعیت محدود معنی کا حامل ہے۔

19۔ فقہی مذاہب: (Legal Schools of Thought)

فقہی مذاہب یا فقہی مسالک سے مراد یہ ہے کہ عملی زندگی میں درپیش مسائل کو متعدد علماء نے اسلامی شریعت کی روشنی میں مختلف طریقہ سے حل کیا ہے۔ ان کے پیش کردہ حل فقہی مذاہب اور مسالک کہلاتے ہیں۔ مثلاً یہ مسئلہ کہ نہانے کے لئے پانی کی کتنی مقدار ہو کہ شرعی طور پر غسل پورا ہو جائے؟ اس مسئلہ کے بارے میں بعض علماء ایک بالٹی، بعض علماء دو بالٹیاں، بعض آدمی بالٹی اور بعض اس سے کم شرط عائد کرتے ہیں۔ اب اس مسئلہ کے بارے میں ہر عالم کی رائے اس کا مذہب شمار ہوگی۔

اہل سنت میں حنفی مذہب، مالکی مذہب، شافعی مذہب اور حنبلی مذہب مروج ہیں ان کو مذاہب اربعہ بھی کہتے ہیں۔ جب کہ اہل تشیع میں امامیہ، زیدیہ اور جعفریہ مذہب مروج ہے۔ ان تمام فقہی مذاہب کو فقہی مسالک بھی کہا جاتا ہے۔ گویا کہ مختلف مسائل کے بارے میں ائمہ مجتہدین کی آراء کو ان کا مذہب، مسلک

فقہ کہا جائے گا۔ اہل سنت میں سابقہ بیان کردہ مذاہب اربعہ (چار مذاہب) پائے جاتے ہیں۔ ان کے علاوہ ظاہری مذہب، معتزلی مذہب اور اوزاعی مذہب بھی پائے جاتے ہیں لیکن عالم اسلام میں اکثر مسلمان حنفی مذہب کے اختیار کرنے والے ہیں۔ اس عنوان پر اسی تعارفی باب کی فصل دوم میں تفصیلی بحث موجود ہے۔

20۔ جمہور و شذوذ: (Majority & Minority)

یہ اصطلاح فقہ، اصول فقہ اور تقریباً تمام علوم اسلامیہ میں متداول ہے۔ جمہور سے مراد کثیر اور شذوذ سے مراد قلیل ہے۔ اگر کسی ایک مسئلہ پر اکثر علماء ایک رائے پر متفق ہیں یا اس رائے کے حامل ہیں تو اس رائے کو جمہور کی رائے، جماعت یا اکثر لوگوں کی رائے کہا جائے گا اور دوسری رائے کو شذوذ کی رائے۔ مثلاً روزہ کھولنے کے وقت کے بارے ماکی، شافعی، حنبلی نقطہ نظر ایک ہے لیکن امام اعظم امام ابوحنیفہ کی رائے اس سے مختلف ہے تو اول الذکر جمہور کی رائے کہلائے گی اور آخر الذکر شذوذ کی رائے۔

اسی طرح جمہور علماء، جمہور فقہاء، جمہور محدثین، جمہور مفسرین کی اصطلاح سے مراد اکثر فقہاء وغیرہ ہیں۔ امت مسلمہ کا اول یوم سے یہ رجحان رہا ہے کہ ہر مسئلہ میں جمہور علماء اور ہر دور میں جماعت یعنی کثیر لوگوں کے طریق کو اختیار کرتے ہیں اور شذوذ کو چھوڑ دیتے ہیں اس لئے ان کو اہل السنہ والجماعہ کہا جاتا ہے۔

اسلامی اصول فقہ اور غیر اسلامی اصول قانون کا تقابل:

اسلام دنیا کا واحد نظریہ ہے جس نے اپنی آمد کے ساتھ ہی اپنے تمام نظاموں کی اپنے خصوصی مزاج کے مطابق بنیاد رکھی۔ ان نظاموں میں اہم اخلاقی نظام، سیاسی نظام، معاشرتی نظام، معاشی نظام، قانونی نظام، دستوری نظام اور خانگی نظام وغیرہ ہیں۔ اسلام کے خصوصی مزاج کی بنیاد بنی نوع انسان سے محبت اور مساوات انسانی پر قائم ہے۔ قانونی نظام کسی نظریہ اور معاشرہ میں ریڑھ کی ہڈی کی حیثیت رکھتا ہے اسی وجہ سے 622ء میں رسول اکرم ﷺ نے مدنیہ طیبہ میں اسلامی حکومت کی بنیاد رکھتے ہوئے بیثاق مدنیہ کے ذریعہ اسلام کے قانونی نظام کی بنیاد رکھی اس سلسلہ میں یہ بات محل نظر رہے کہ اسلام میں قانون اور اصول قانون یعنی فقہ اور اصول فقہ دونوں کا ایک ہی وقت میں آغاز ہوا۔ یعنی جب لوگوں کے مسائل، معاملات، تنازعات اور مقدمات کا فیصلہ یا حل پیش کرنا ہوتا تو اس کے لئے اول روز سے ہی پہلا ماخذ قرآن مجید اور دوسرا ماخذ رسول اکرم ﷺ کو ذات اقدس جسے آج کل حدیث یا سنت کہتے ہیں اور تیسرا ماخذ شوری یعنی مشاورت تھی۔ دور نبوی ﷺ کے قانونی نظام کے تحت جتنے بھی فیصلہ ہوئے ہیں ان تمام کے ماخذ یہی تھے گویا کہ اصول فقہ کی بنیادیں بھی ساتھ ساتھ استوار ہو رہی تھیں۔ یہ صورت حال ہمیں دنیا کے دوسرے نظاموں کی ترویج میں نظر

نہیں آتی جس کا مطالعہ آپ آئندہ اوراق میں کریں گے۔

دور حاضر میں دنیا کے اکثر ممالک میں اصول فقہ یا اسلامی اصول قانون کے مقابلے میں مغربی اصول قانون مروج ہیں۔ اس لئے ان دونوں کا تقابلی جائزہ پیش کیا جا رہا ہے۔ اصول فقہ اور دور حاضر کے مغربی اصول قانون میں بنیادی فرق ہے جس کی تفصیل درج ہے۔

۱۔ ابتداء اور بنیادی اقدار میں فرق:

مغربی اصول قانون اور اصول فقہ میں پہلا فرق اس کی ابتداء اور بنیادی قدروں میں ہے۔ مشہور مغربی مفکر اور ماہر قانون سامن (SALMOND) نے اصول قانون کی تعریف کرتے ہوئے کہا ہے کہ اصول قانون یا جوریس پروڈنس (Juris Prudence) سے مراد عموم، مجرد اور نظری قسم کی وہ تحقیق ہے جس کا ہدف قانون اور قانونی نظام کے ضروری اور بنیادی اصول کو واضح اور ممیز کرنا ہو۔ ظاہر ہے کہ یہ تعریف اصول فقہ پر منطبق نہیں ہوتی۔ جس کا مطالعہ آپ سابقہ اوراق میں کر سکتے ہیں۔ نہ اصول فقہ کے مباحث محض نظری اور مجرد مباحث ہیں اور نہ اصول فقہ کا مقصد محض قانون کے بنیادی اصولوں کو ممیز کرنا ہے۔

مغربی مصنفین اپنے عام دستور اور خواہش کے مطابق ہر اچھی چیز کا آغاز قدیم یونان سے اور ہر بری یا کمزور بات کا آغاز کسی نہ کسی مشرقی ملک کے تذکرہ سے کرتے ہیں۔ ان کی رائے میں علم و حکمت کا ہر موتی یونان ہی کے صدف کا مرہون منت ہے۔ چنانچہ علم اصول قانون یا جوریس پروڈانس کے آغاز پر گفتگو کرتے ہوئے بھی ان کی نگاہ مکالمات افلاطون اور تصنیفات ارسطو پر ہی پڑی ہے۔ افلاطون کی ”جمہوریہ“ میں سقراط کی زبان سے قانون کی اہمیت کے اعتراف اور پابندی کے لزوم وغیرہ کے بارہ میں جو گفتگوئیں اور اشارے دیے گئے ہیں ان کا حوالہ دے کر علم اصول قانون کا آغاز یونان سے ہوتا بیان کیا جاتا ہے۔

واقعہ یہ ہے کہ اس دور کی تحریروں میں (ان کی تاریخی حیثیت سے قطع نظر) علم الاضنام، اساطیر، اخلاقی ہدایات، مظاہر فطرت پر استعجاب اور مذہبی خیالات اس طرح ملے جلے ہیں کہ ان کی بنیاد پر قانون کا کوئی واضح تصور نہ خود یونانیوں نے پیش کیا اور نہ آج ان تحریروں کی مدد سے دریافت کیا جاسکتا ہے۔ قدیم یونانیوں کی تحریروں میں عدل و انصاف کی دیویاں اور طاقت و حکومت کے دیوتا تو بولتے نظر آتے ہیں، وہاں یونانیوں کے مشرکانہ اساطیر کے قصوں میں کہیں کہیں اخلاقی ہدایات کا حوالہ تو ملتا ہے، وہاں یونانیوں کے قدیم دیوتا تو چلتے پھرتے دکھائی دیتے ہیں، لیکن ان کے مکالمات سے اصول قانون یا جوریس پروڈانس کے تصورات برآمد کرنے کا دعویٰ کرنا نہ صرف تاریخی طور پر بے بنیاد بات ہے بلکہ ایک مضحکہ خیز جسارت بھی ہے۔

اس مختصر جائزہ سے یہ بات سامنے آتی ہے کہ دیگر مغربی اور مشرقی اقوام میں یا تو سرے سے علم اصول قانون کا کوئی تصور ہی موجود نہیں ہے (جیسے ہندو قانون میں) یا اگر کہیں کوئی تصور موجود بھی ہے تو اس کا آغاز نامعلوم اور مجہول ہے۔ اس کے برعکس مسلمانوں میں ابتداء سے یہ علم دور نبوی ﷺ سے ہی اپنے موجودہ مآخذ، احکام اور بقیہ تفصیلات کے مطابق واضح طور پر موجود تھا اور انہیں بنیادوں پر آج تک قائم ہے۔ (23)

2- تعریف میں فرق:

جیسا کہ اوپر ذکر کیا گیا ہے کہ مغربی اصول قانون میں جوس پروڈنس کا ترجمہ عموماً اصول قانون کیا جاتا ہے۔ اور یوں یہ قریب قریب اصول فقہ کا مترادف قرار پا جاتا ہے۔ اسی لئے بہت سے حضرات جنہوں نے اصول فقہ انگریزی میں لکھا ہے وہ اصول فقہ کے لئے اسلامک جوس پروڈنس کی اصطلاح استعمال کرتے ہیں۔ جوس پروڈنس کو مغربی مفکر اصول قانون سامن (SALMOMD) نے قانون کا منظم و مرتب مطالعہ (SYSTEMATIZED STUDY OF LAW) قرار دیا ہے۔ لیکن یہ تعریف اصول قانون پر تبھی پوری اتر سکتی ہے جب خود قانون مرتب و منظم نہ ہو اور نہ اس کا منظم و مرتب مطالعہ کیا جاسکتا ہو۔ لہذا جوس پروڈنس کی یہ تعریف کم از کم فقہ پر پوری نہیں اتری۔ ایک تو اس لئے کہ فقہ خود قانون الہی کے عمیق، منظم اور مرتب مطالعہ کا نام ہے، پس سامن کی مذکورہ بالا تعریف کی حد تک فقہ ہی جوس پروڈنس ہے۔ بعض مفکرین نے جوس پروڈنس کو قانون کا تجزیاتی علم کہا ہے۔ اس معنی کے اعتبار سے بھی اصول فقہ کو جوس پروڈنس قرار دینا مشکل ہے۔ مزید برآں سامن اور دوسرے کئی مغربی مصنفین اصول قانون نے خود کو دیوانی قوانین کے اصولوں اور مباحث تک محدود رکھا ہے اور فوجداری قانون کے معاملات سے تقریباً صرف نظر کیا ہے۔ اس کے برعکس اصول فقہ جس کا آپ سابقہ اوراق میں مطالعہ کر چکے ہیں تمام قانونی معاملات کی بنیادیں فراہم کرتا ہے مزید اس میں زندگی کے عملی پہلو کے دو حصہ عبادات اور معاملات سے متعلق امور کو اسلامی مآخذ قانون کی روشنی میں حل کیا جاتا ہے اور یہ امور مغربی اصول قانون میں کہیں بھی نظر نہیں آتے۔ لہذا مغربی اور اسلامی تعریف میں بھی بنیادی اور جوہری فرق موجود ہے۔

3- اہداف و مقاصد میں فرق:

اصول قانون کی تعریف اور نوعیت کی طرح اصول قانون کے ہدف اور مقصد کا سمجھنا بھی اس تقابل کے لئے ضروری ہے۔ جب تک مغربی ماہرین اصول قانون کے اپنے بیان کردہ مقاصد کی روشنی میں اصول قانون کے اہداف کو نہیں سمجھا جائے گا اس وقت تک اصول فقہ سے اس کا یہ تقابل مکمل نہیں ہوگا۔ انگریزی

اصول قانون کا ایک نامور ماہر جس کو ہمارے برصغیر میں اپنے موضوع پر سب سے بڑی سند مانا جاتا ہے سامن (SALMOND) ہے، جس کی کتاب ”JURISPRUDENCE“ کم و بیش گذشتہ ستر اسی برس سے پورے جنوبی ایشیا کی قانون درسگاہوں میں پڑھائی جا رہی ہے، اور ہمارے بیشتر ماہرین قانون کا مبلغ علم بلکہ منتہائے علم سامن کی یہی کتاب ہوتی ہے۔ اس کتاب میں سامن نے اصول قانون کے درج ذیل مقاصد کتاب کے آغاز میں بیان کئے ہیں:

۱۔ اصول قانون کے مطالعہ کا کوئی علمی مقصد یا ہدف نہیں، یہ محض ایک نظری بحث ہے جس سے دلچسپی لینے یا جس کو پڑھنے پڑھانے کے کوئی عملی نتائج نہیں نکلتے۔

۲۔ علم اصول قانون سے ایک ماہر اصول قانون کی دلچسپی اسی نوعیت کی ہوتی ہے جس نوعیت کی دلچسپی ایک ماہر ریاضی کو اعداد سے ہوتی ہے۔ جس طرح ایک ماہر ریاضی کے لئے اعداد کا کھیل بڑا دل فریب ہوتا ہے اس طرح ایک ماہر اصول قانون کو قانون کے مجرد اور نظری مباحث سے ایک مسحور کن دلچسپی پیدا ہو جاتی ہے جو اس کو ان موضوعات کے مطالعہ پر آمادہ کرتی ہے۔

۳۔ فکر مجرد اور مباحث نظری کی خود ایک اپیل ہوتی ہے جس کی وجہ سے لوگ ایسے امور پر غور کرتے ہیں۔ جس طرح حقیقت نور پر غور کرنے سے لذت محسوس ہوتی ہے اسی طرح حقیقت قانون پر غور کرنے میں بھی مزا آتا ہے۔

یہ ہیں اصول قانون کا مطالعہ کرنے کے محرکات و اسباب جو سامن نے بیان کئے ہیں۔ اگر ان اسباب و محرکات کا ان مقاصد و اہداف سے موازنہ کریں جو علمائے اصول فقہ نے اصول فقہ کے ذیل میں بیان کئے ہیں تو دونوں میں زمین و آسمان کا فرق معلوم ہوتا ہے

اس کے مقابلہ میں دیکھئے علمائے اصول فقہ کیا مقاصد پیش نظر رکھتے ہیں۔ مثلاً شافعی فقیہ اور متکلم علامہ سیف الدین آمدی (م ۶۳۱ھ) لکھتے ہیں کہ علم اصول الفقہ کی غرض و غایت یہ ہے کہ شریعت کے احکام کی معرفت حاصل کی جائے جن پر دنیا اور آخرت کی تمام سعادتوں اور کامیابیوں کا دار و مدار ہے۔ ایک اور مفکر کے نزدیک اصول فقہ کا اصل مقصد فقہی احکام کے ثبوت کے لئے وحی الہی سے دلائل فراہم کرنا اور ان کی مدد سے اس بات کا عملی اطمینان اور فکری تسلی حاصل کرنا ہے کہ ہم جن احکام پر عمل کر رہے ہیں وہ فی الواقع خدائے بزرگ و برتر کے احکام ہیں۔ ایک اور مفکر کے نزدیک دین الہی کی حفاظت، اس کے دلائل کا تحفظ اور لاندہبوں اور ملحدوں کے شبہات سے اس کو پاک صاف رکھنا اصول فقہ کا اصل ہدف ہے۔

کہاں یہ اعلیٰ و ارفع ہدف اور کہاں وہ تیرنیم کش جس کا نہ ہو کوئی ہدف۔ کہاں یہ پاکیزہ مقصد اور کہاں

وہ بے مقصدی۔ کہاں یہ نتیجہ خیزی اور ثمر انگیزی اور کہاں وہ بے نتیجہ اور بے ثمری نظری بحثیں۔ یہی وجہ ہے کہ دور بنوی ﷺ سے جب سے علم اصول فقہ وجود میں آیا ہے اس وقت سے ہر دور کے فقہاء بالفعل اس کے قواعد و ضوابط کے مطابق ہی قانون سازی، قانون کی تعبیر اور قانون کی تطبیق و تشریح کرتے چلے آ رہے ہیں۔ بلکہ جوں جوں وقت گزرتا گیا اصولین کی گرفت فقہ اور فقہاء پر مضبوط ہوتی چلی گئی۔ گویا اصول فقہ ایک ایسا آہنی سانچہ ہے جس سے گزر کر فقہی احکام اپنی خاص شکل میں ڈھلتے رہے ہیں۔ اصول فقہ نے اسلامی قانون کے تسلسل اور تشخص کی حفاظت کی اور اس کونت نئے وقتی رجحانات سے متاثر ہو کر اپنا رخ تبدیل کرنے سے ہمیشہ بچایا۔ لہذا اصول فقہ وہ مضبوط بنیاد ہے جس پر فقہ اسلامی کی ساری عمارت نہ صرف مضبوطی سے کھڑی ہے بلکہ دن بدن اس میں توسیع ہی ہوتی آئی ہے۔

۴۔ عنوانات اور مندرجات میں فرق:

مغربی اصول قانون اور اصول فقہ کے اغراض و مقاصد کے بعد موازنہ اور تقابل کا اہم میدان اصول قانون کے اہم موضوعات و مندرجات ہیں۔ اصول فقہ کے موضوعات و مندرجات کا اوپر جائزہ لیا جا چکا ہے، ان کو سامنے رکھتے ہوئے مغربی قانون کے اہم موضوعات کا جائزہ لیجئے تو درج ذیل امور و مباحث سامنے آتے ہیں:

- ۱۔ قانون کیا ہے اور دنیا (یعنی مغربی دنیا) کے ممالک میں قانون کا مفہوم کیا ہے؟
- ۲۔ قانون کیسے کام کرتا ہے؟
- ۳۔ قانون کیسے وجود میں آتا ہے؟ یعنی اس کے وجود میں آنے کی صورت (FORM) کیا ہے؟
- ۴۔ قانون کی سند یعنی اتھارٹی (Autroraty) کیا ہے؟
- ۵۔ قانون کیسے نفاذ پذیر ہوتا ہے؟ اور اسے کیسے نفاذ پذیر ہونا چاہئے؟
- ۶۔ اجتماعی رائے قانون اور قانون کی تشکیل پر کیسے اثر انداز ہوتی ہے؟
- ۷۔ قانون کن اسباب و عوامل سے متاثر ہوتا ہے؟
- ۸۔ قانون کی قوت نافذہ کیا ہے؟ یعنی کون نافذ کرتا ہے اور اس کے نفاذ کے لئے کس قوت سے کام لیا جاتا ہے؟
- ۹۔ قانون کی قسمیں کون کون سی ہیں، ان قسموں میں آپس میں کیا فرق ہے؟ اور مختلف اقسام قانون کا نفاذ کیسے ہوتا ہے؟

۱۰۔ دوسرے معاشرتی اور اجتماعی علوم، مثلاً تاریخ، سیاسیات، معاشیات وغیرہ کا قانون سے کیا تعلق ہے اور ان علوم کے ساتھ علم قانون کے کون کون سے مشترک مباحث ہیں؟

ان دس نکات کو سامنے رکھ کر یہ بات واضح ہو جاتی ہے کہ ان میں چند قانونی اور دستوری نوعیت کے ہیں لیکن اکثر کا تعلق علم عمرانیات، سیاسیات، معاشرت اور اجتماعیت سے ہے۔

ان میں سے بیشتر موضوعات خالص نظری نوعیت کے ہیں جن کے پیش نظر سامن (SALMOND) نے بجا طور پر کہا تھا کہ ان کی کوئی عملی افادیت نہیں ہے۔ دوسری طرف اگرچہ علمائے اصول فقہ نے بھی بعض فکری اور کلامی بحثیں اٹھائی ہیں جو بادی النظر میں غیر ضروری یا کم اہم معلوم ہوتی ہیں لیکن ان بحثوں کا بڑا گہرا ربط اسلام کے تصور قانون (حکم خداوندی) کے فلسفیانہ اساس سے ہے اس لئے وہ بلاشبہ عملی افادیت رکھتی ہیں۔

مغربی اصول قانون کے مقابلے میں اصول فقہ کے اہم عنوانات چار ہیں جن کا تفصیلی مطالعہ آپ سابقہ سطور میں کر چکے ہیں۔ یہ چاروں خالص دستوری اور قانونی نوعیت کے ہیں ان میں کسی اور علم کا ملغوبہ شامل نہیں اور یہ چاروں عنوانات قانون سازی یا دستور سازی کے لئے بنیادی اہمیت کے حامل ہیں۔ بلکہ اگر کہا جائے تو غلط نہ ہو گا کہ یہ عناوین اصول فقہ کی دراصل جان اور بنیاد ہیں۔ تعبیر قانون کے یہ اصول پہلی بار مسلمان فقہاء نے دنیا کو دیئے۔ فقہ اسلامی سے قبل رومن لاء میں تعبیر قانون کے نہایت ابتدائی تصورات ملتے ہیں جن کو نہ کوئی مکمل اور مربوط ضابطہ قرار دیا جاسکتا ہے اور نہ ہی رومن قانون دانوں نے ان کو ترقی دے کر ایسے اصول تیار کئے جیسے علمائے اصول نے اسلام کی ابتدائی تین چار صدیوں میں کر دئے تھے۔ رومن قانون دانوں کو اس کام کا آغاز ہی کرنے میں کم و بیش بارہ سو سال کا عرصہ لگا۔ (24)

۵۔ مصادر و مآخذ میں فرق:

قانون کے مآخذ و مصادر کے باب میں بھی اصول فقہ اور اصول قانون کے تصورات و ترجیحات میں نمایاں فرق ہیں۔ مغربی اصول قانون میں قانون کے بڑے مآخذ دو ہیں: بقیہ مآخذ تقریباً اسی کے ذیل میں آجاتے ہیں

۱۔ قدیم روایات

۲۔ سرکاری قانون سازی جس کی بنیادیں مختلف زمانوں میں مختلف رہی ہیں۔

دیگر ضمنی مآخذ میں وہاں نظائر اور معاہدہ جات کا ذکر ملتا ہے۔

اسلامی قانون کی رو سے قانون سازی کی اصل اور بنیادی ماخذ دو ہیں:

۱۔ وحی الہی یعنی قرآن و سنت

۲۔ انسانی عقل و فہم پر مبنی اجتہاد

اجتہاد اگر اجتماعی ہو تو اجماع کہلاتا ہے جس کا درجہ وحی الہی یعنی کتاب و سنت کے فوراً بعد ہوگا مزید یہ کہ وہ وحی الہی کی مخالفت بھی نہیں کر رہا ہوگا۔ سرکاری یا ریاستی قانون سازی کا دائرہ فقہ اسلامی میں نسبتاً محدود ہے۔ اگر سامن (SALMOND) کی اصطلاح استعمال کی جائے تو اسلام میں اصل (یعنی پرنسپل) قانون سازی کی گنجائش نہیں ہے البتہ ذیلی اور ضمنی یا ماتحت (سبارڈی نیٹ) قانون سازی ہو سکتی ہے جو اسی صورت میں قابل قبول ہوگی جب وہ اصل قانون یعنی شریعت سے متعارض نہ ہو۔ آخر میں عرف یعنی رواج اور معاہدہ جات وغیرہ کا درجہ ہے جو پہلے ماخذ کے تابع ہیں۔

۶۔ مذہب سے بے زاری اور لگاؤ کا فرق:

اصول فقہ اور مغربی اصول قانون میں ایک فرق مذہب سے لگاؤ اور بغاوت کا ہے، مغرب میں قانون اور اصول قانون کی تعریفات، ماخذ و مصادر، مباحث و مسائل اور مقاصد و اہداف کے بارہ میں جو بنیادی اور جوہری اختلافات پائے جاتے ہیں ان کے اسباب میں سے اہم سبب مذہب اور قانون، قانون اور اخلاق اور قانون اور نظریہ یا مذہب و دین کے درمیان ربط اور تعلق کے بارہ میں اہل مغرب کا رویہ ہے اس کے اثرات جدید اصول قانون پر بھی ہیں۔

اہل مغرب کے ہاں مذہب یا دین اور قانون کے رشتہ کے بارہ میں صدیوں سے شدید قسم کا اختلاف چلا آ رہا ہے۔ وہاں مذہب کے غلط نظریات اور اہل مذہب کے استحصالی رویہ کی وجہ سے پندرہویں صدی کے اواخر ہی سے مذہب کے خلاف ایک شدید بغاوت پیدا ہو گئی تھی۔ اس وقت سے لے کر آج تک وہاں کے بیشتر اہل فکر کا دماغ صرف اس ایک نقطہ پر کام کرتا رہا کہ مذہب کو اجتماعی زندگی سے کیوں کر بے دخل کیا جائے اور اس کے لئے کیا کیا جواز فراہم کیے جائیں۔ انیسویں صدی کے آتے آتے لا مذہبیت کو ایک طے شدہ نظریہ کی حیثیت حاصل ہو گئی اور مذہب کا رشتہ تمام اجتماعی اداروں اور عمرانی علوم سے منقطع ہو گیا۔ اس طرز فکر کا نتیجہ یہ نکلا کہ قانون اور دوسرے تمام عمرانی علوم اور اجتماعی اداروں کی حقیقی فکری بنیاد کے بارہ میں شدید ترین اختلاف پیدا ہو گئے اور کسی ایک بنیاد پر اتفاق رائے کا وجود ناممکن ہو کر رہ گیا۔ یہی وجہ ہے کہ وہاں ہر قابل ذکر قانونی مفکر اپنا الگ نظریہ قانون مرتب کرنا ضروری سمجھتا ہے اور از سر نو تمام مباحث کو اٹھانا

اور ان پر اپنا منفرد نقطہ نظر پیش کرنا بھی ضروری قرار دیتا ہے۔ اس کا نتیجہ سوائے مزید اختلاف اور الجھاؤ کے اور کیا ہو سکتا ہے۔

پھر جب مذہب و اخلاق ہی کی سند مجروح ہوگئی تو قانون کی آخری بنیاد آپ سے آپ ختم ہوگئی اس لئے کہ مذہب و اخلاق ہی وہ چیزیں ہیں جو مختلف الخیال اور مختلف المزاج لوگوں کے مابین کوئی متفقہ بنیاد فراہم کر سکتے ہیں۔ مجرد انسانی عقل کی بنیاد پر کوئی متفقہ اساس تلاش کرنا ممکن نہیں ہے اس لئے کہ جتنے انسان ہوں گے اتنی ہی ان کی عقلیں ہوں گی اور جتنی عقلیں ہوں گی اتنی ہی بنیادیں تجویز کی جائیں گی۔ انسانی عقلوں کو عقل سلیم بنانے اور فطرت سلیمہ کی شاہراہ پر چلانے والے واحد چیز مذہب و اخلاق ہی ہے جس سے اہل مغرب بدکتے ہیں۔ جہاں خود زندگی کے اصل الاصول کے بارہ میں ابہام پایا جاتا ہو وہاں قانون کی اصل اساس اور آخری سند کے بارہ میں کیوں ابہام نہ پایا جائے گا۔

دوسری طرف مسلمان اپنے مذہب سے مکمل لگاؤ رکھتے ہیں اور ان کے اصول فقہ کی بنیاد ہی ان کا مذہب اسلام ہے مزید ان کے درمیان اس سلسلہ میں بھی بحران یا اختلاف نہیں ہے۔ مثلاً فقہ اسلامی کو دیکھیے کہ وہاں کبھی بھی ایسا کوئی بحران اور تعارض جنم نہیں لے سکتا۔ اس کی وجہ یہ ہے کہ اسلام ایک فطری اور آسان دین ہے اس کے تمام احکام اور ان کی بنیادیں انسانی طبیعت سے اسی طرح مطابقت رکھتی ہیں جس طرح ٹرین اپنی لائن پر چلتے ہوئے یا کار بس وغیرہ پختہ سڑک بھی چلتے ہوئے فطری مطابقت کی وجہ سے فراٹے بھرتے ہوئے جاتی ہیں۔ اسی طبعی موافقت کی وجہ سے اسلام میں نہ صرف فقہ و شریعت بلکہ ریاست و حکومت، سیاست و اجتماع، تجارت معیشت اور اخلاق و روحانیت، غرض ہر چیز کی ایک متعین اور طے شدہ اساس موجود ہے اور وہ وحی الہی ہے جو ہر چیز کے حسن و فتح کا فیصلہ کرنے میں آخری اور سب سے حتمی سند ہے۔ پھر مغربی اصول قانون میں حاکمیت اعلیٰ (Soverign Power) کے بارے میں یونانی، رومی اور دور جدید میں مختلف تصورات جنم لیتے رہے ہیں کبھی بادشاہ کبھی پوپ، کبھی مذہب اور کبھی جمہور اس کے مصداق ٹھہرتے رہیں لیکن اصول فقہ میں روز اول سے یہ مقام خالق کائنات اللہ تعالیٰ کو حاصل ہوا اور آج تک یہی فطری اصول اس کی بنیاد ہے۔ (25)

حوالہ جات:

تعارفی باب (فصل اول)

فقہ و اصول فقہ کا تعارف

”اسلامی اصول فقہ“ (پروفیسر ڈاکٹر محمد باقر خان خاکوانی)

- (1) فیروز آبادی۔ القاموس۔ بیروت۔ موسسة الرسالة۔ 1614/-1987
- (2) ابوزہرہ امام۔ اصول الفقہ۔ بیروت در الفکر العربی۔ (ت۔ن) 6/
- (3) امام مسلم۔ صحیح مسلم۔ بیروت دار احیاء التراث الاسلامی (ت۔ن) 817/6
- (4) محمد تقی امینی۔ فقہ اسلامی کا تاریخی پس منظر۔ لاہور۔ اسلامک پبلیکیشنز 31/1983
- (5) الغزالی محمد بن محمد۔ احیاء علوم الدین۔ بیروت۔ دار المعرفہ (س۔ن) 24/1
- (6) الغزالی محمد بن محمد۔ احیاء علوم الدین۔ بیروت۔ دار المعرفہ (س۔ن) 24/1
- (7) ابن عابدین محمد امین بن عمر۔ رد المختار علی الدر المختار۔ بیروت۔ دار النشر والتوزیع 1995۔ مقدمہ 5/
- (8) ابن سعد عبدالرحمن۔ طبقات ابن سعد (طبقات کبری) بیروت۔ 363/2-1957
- (9) ابن ہشام۔ سیرہ ابن ہشام۔ قاہرہ۔ مکتبہ المعارف 1329ھ۔ 32/3
- (10) بہاری۔ محبت اللہ محمد بن عبدالشکور شرح مسلم الثبوت۔ قاہرہ۔ مطبعہ کردستان علمیہ۔ 101-1326ھ
- (11) آمدی۔ سیف الدین۔ الاحکام فی اصول الاحکام۔ قاہرہ۔ مطبعہ المعارف 7/1
- (12) علی حسب اللہ۔ اصول التشریح الاسلامی۔ کراچی ادارہ القرآن والعلوم الاسلامیہ۔ 3/1987
- (13) حوالہ سابقہ
- (14) احمد حسن ڈاکٹر۔ جامع الاصول۔ لاہور۔ مطبع مجتہبائی 32/-1986
- (15) غازی محمود احمد ڈاکٹر۔ اصول فقہ (علم اصول فقہ ایک تعارف) اسلام آباد، بین الاقوامی اسلامی یونیورسٹی، 2002 ص 14-21
- (16) عبدالکریم زیدان الوجیز فی اصول الفقہ بیروت الموسسة الرسالة 11/1405ھ

- (17) مظہر الدین بقاء ڈاکٹر۔ شاہ ولی اللہ اور علم اصول الفقہ - 25/
- (18) علی حسب اللہ۔ اصول التشریح الاسلامی/8 مزید دیکھیں جامع الاصول/25، میں ڈاکٹر احمد حسن صاحب نے یہی چار باب بنائے ہیں۔
- (19) تقی امینی۔ فقہ اسلامی کا تاریخی پس منظر/48
- (20-21) محمد امین ڈاکٹر۔ عصر حاضر اور اسلام کا نظام قانون۔ لاہور۔ ادارہ ترجمان القرآن۔ 4/1989
- (22) علی حسب اللہ اصول التشریح الاسلامی/21
- (23) غازی ڈاکٹر محمود احمد۔ علم اصول الفقہ 25/2
- (24) حوالہ سابقہ/32
- (25) ایضاً/36

تعارفی باب

فصل دوم

اصول فقہ کی تاریخ خصوصاً برصغیر کے تناظر میں

علم اصول فقہ کا آغاز اور ارتقاء

یہ ایک تاریخی حقیقت ہے جس کا آپ سابقہ اوراق میں مطالعہ کر چکے ہیں کہ جس زمانہ میں علم فقہ وجود میں آیا، علم اصول فقہ کی ابتداء بھی اسی دور سے ہوئی۔ اس کا سبب یہ تھا کہ عوام الناس کے مابین اختلافات، تنازعات اور جھگڑوں کا فیصلہ کرنے کے لئے اور فقہ یعنی قانون بنانے کے لئے چند مقررہ اصول اور ضابطوں کی ضرورت ہوتی ہے، اور انہی اصول اور قاعدوں کو اصول فقہ کا نام دیا گیا۔

اگرچہ زمانہ دونوں کا ایک ہی ہے، لیکن جزوی اور بے قاعدہ طور پر فقہ کی تدوین پہلے ہوئی دوسرے الفاظ میں یوں کہہ سکتے ہیں کہ اصول فقہ کے قاعدوں کی تدوین اور اس کے علیحدہ ایک فن کی صورت میں آنے سے قبل فقہ کچھ حد تک مدون ہو چکی تھی، اس کے مسائل کافی حد تک چھانٹ کر علیحدہ لکھے جا چکے تھے، اس کے قاعدے اور ضابطے بن چکے تھے، اور ان سب کو ممتاز حیثیت بھی حاصل ہو چکی تھی۔ اس کا مطلب یہ نہیں کہ اصول فقہ کے قاعدوں کا آغاز بھی فقہ کی تدوین کے بعد ہوا، اور اس سے پہلے ان کا وجود بھی نہ تھا، اور یہ کہ اس سے قبل فقہاء دور حاضر میں موجود اصول فقہ کے مقررہ قاعدوں اور طریقوں کو استنباط احکام کے سلسلہ میں کام میں نہیں لاتے تھے۔ حقیقت یہ ہے کہ اس علم کے قواعد اور طریقے ابتداء اسلام یعنی دور بنوی ﷺ اور دور صحابہ میں موجود تھے اور ان کے مطابق قانون سازی یعنی فقہ مرتب اور مدون کی جاتی تھی۔ لیکن اصل حقیقت یہ ہے کہ یہ تمام اصول صحابہ کرامؓ اور مجتہدین کے ذہنوں میں موجود تھے، اور انہی کے روشنی میں وہ تمام فقہی مسائل حل کرتے، اگرچہ وہ اس کی تصریح نہیں کرتے تھے۔ مثلاً عبداللہ بن مسعود جو رسول اللہ صلی اللہ علیہ وسلم کے صحابی تھے، اور فقہ بھی یہ فرماتے تھے کہ جس حاملہ عورت کے شوہر کا انتقال ہو گیا ہو اس کی عدت وضع حمل یعنی بچہ کی پیدائش کے ساتھ ہی ختم ہو جائے گی۔ اور اپنے اس قول کی تائید میں قرآن مجید کی یہ آیت پیش

فرماتے تھے۔

﴿وَأُولَاتُ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ﴾. (طلاق: ۴)

ترجمہ: اور حاملہ عورتوں کی عدت یہ ہے کہ وہ اپنے پیٹ کا بچہ جن لیں۔

ان کا استدلال یہ تھا کہ سورہ طلاق جس میں یہ آیت ہے سورہ بقرہ کے بعد نازل ہوئی اور سورہ بقرہ میں

اس عورت کے عدت کے بارے میں جس کا شوہر مر جائے ایک دوسری آیت ہے:

﴿وَالَّذِينَ يَتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَ

عَشْرًا﴾. (بقرہ: ۲۳۴)

ترجمہ: جو لوگ تم میں سے وفات پا جائیں اور بیویاں چھوڑ جائیں تو وہ بیویاں اپنے آپ کو چار

ماہ اور دس دن تک روکے رکھیں یعنی دوسری شادی نہ کریں۔

اب اس مسئلہ میں انہوں نے دور حاضر میں اصول فقہ کے اصول کے مطابق قرآن مجید کو اولین ماخذ

قانون کا درجہ دیا۔ اور یہی مقام اس ماخذ کا آج تک ہے۔ (۱)

اصول فقہ دور نبوی ﷺ میں

سابقہ مثال سے یہ بات ثابت ہو گئی کہ اصول فقہ ابتدا ہی سے ہمیشہ فقہ کے ساتھ رہی، اور دونوں پہلے دور رسول اکرم ﷺ کے زمانے سے ہی لازم و ملزوم کی حیثیت سے ساتھ ساتھ چلتے رہے بلکہ فقہ کے آغاز سے پہلے بھی یہ علم موجود تھا، کیونکہ اس میں استنباط احکام کے قوانین ہوتے ہیں اور مختلف رایوں کو جانچنے کے لئے یہ میزان کا کام دیتا ہے۔

یہ بات اہل علم پر روز روشن کی مانند واضح ہے کہ انسانی مسائل حل کرنے کے لئے کچھ اخلاقی، قانونی تہذیبی یا علاقائی بنیادیں ہوتی ہیں۔ مسائل کبھی بھی بنیادوں کے بغیر حل نہیں کئے جاسکتے مسلمانوں کے مسائل حل کرنے کی بنیادیں اصول فقہ کہلاتی ہیں جو فقہ سے پہلے موجود تھا۔ تاہم تدوین کے میدان میں فقہ سے پہلے اس کی تدوین کی ضرورت محسوس نہیں کی گئی، کیونکہ رسول اللہ صلی اللہ علیہ وسلم کے زمانہ میں اس علم کے قاعدوں کے بارے میں چنداں بات کرنے کی ضرورت نہ تھی، اُس کی وجہ یہ تھی کہ عہد نبوی میں خود نبی کریم صلی اللہ علیہ وسلم کی ذات گرامی خود اصول فقہ کی بنیاد تھیں مزید بیان احکام اور فتوے کے لئے مرجع و مرکز کی حیثیت رکھتی تھی۔ اس لئے وہاں استنباط احکام کے طریقوں اور اس کے ضابطوں کی بھی ضرورت نہیں تھی۔ تاہم آنحضرت صلی اللہ علیہ وسلم نے قرآن و سنت میں کسی مسئلہ میں حکم موجود نہ ہونے کی صورت میں حکم معلوم

کرنے کے طریقوں کی طرف خود ہی رہنمائی فرمائی۔ آپ کے زمانہ میں صحابہ کے درمیان بعض مسائل میں اختلاف ہوا تو اس کا فیصلہ یا تو آپ نے خود فرمایا، یا پھر وسعت کے پیش نظر اس میں اجتہاد کی گنجائش رہنے دی۔ اور یہی چیز آپ کی وفات کے بعد خیر کا پہلو رکھتے ہوئے، فقہاء صحابہ کے درمیان اختلاف کا سبب بنی۔ (2)

اصول فقہ دور صحابہ و تابعین میں

نبی کریم صلی اللہ علیہ وسلم کے بعد نئے نئے واقعات پیش آئے۔ اس لئے کتاب سنت سے ان کے لئے احکام دریافت کرنا ضروری تھا۔ تاہم فقہاء صحابہ نے اجتہاد کے اصولوں اور استدلال کے طریقوں پر گفتگو کرنے کی ضرورت نہ سمجھی، کیونکہ عربی ان کی مادری زبان تھی، وہ اس کے اسلوب اور ضابطے خوب سمجھتے تھے، وہ یہ جانتے تھے کہ عربی کے الفاظ اور عبارتیں اپنے معانی پر کس طرح دلالت کرتے ہیں، نیز ایک طویل عرصہ تک رسول اکرم صلی اللہ علیہ وسلم کی صحبت و مصاحبت میں رہنے کی وجہ سے وہ شریعت کے اسرار، اس کی حکمت، مختلف آیات کے اسباب نزول، اور احادیث کے موقع و محل سے خوب واقف تھے۔

استنباط احکام میں ان کا طریقہ یہ تھا کہ جب کوئی واقعہ حکم دریافت کرنے کے لئے ان کے سامنے پیش کیا جاتا تو پہلے وہ اس کا حکم قرآن مجید میں تلاش کرتے، اگر اس میں نہ ملتا تو سنت کی طرف رجوع کرتے، اگر سنت میں بھی نہ ملتا تو پھر وہ شریعت کے ان مقاصد کی روشنی میں اجتہاد کرتے جو انہیں پہلے سے معلوم تھے، یا نصوص سے جن کی طرف کوئی اشارہ نکلتا تھا۔ اجتہاد کرنے میں انہیں کوئی دقت پیش نہ آتی تھی، اس لئے انہیں اصول فقہ اور اس کے قواعد مدون کرنے کی ضرورت محسوس نہ ہوئی۔ علاوہ ازیں مدت دراز تک آنحضرت صلی اللہ علیہ وسلم کی صحبت میں رہنے کے سبب ان میں ایک فقہی ذوق اور ملکہ پیدا ہو گیا تھا، نیز ذہن کی تیزی، نفس کی پاکیزگی اور فہم کی رسائی میں وہ دوسروں سے ممتاز تھے۔

صحابہ کرام کا دور بھی اسی طرح گزر گیا اور اس دور میں بھی اس علم کے قواعد و ضوابط کے مطابق اجتماعی و انفرادی مسائل حل ہوتے رہے لیکن مدون نہیں ہوئے۔ اور تابعین بھی انہی کے نقش قدم پر چلے۔ انہی کے طریقوں کے مطابق وہ بھی احکام مستنبط کرتے تھے۔ تابعین کا زمانہ بھی عہد نبوی سے قریب تھا، انہیں بھی صحابہ کی صحبت ملی تھی، اور ان سے استنباط احکام کا علم اخذ کیا تھا، اس لئے استنباط احکام کے اصول مدون کرنے کی ضرورت انہیں بھی پیش نہ آئی۔ (3)

اصول فقہ کا دور تدوین

لیکن تابعین کا زمانہ ختم ہونے کے بعد اسلامی سلطنت وسیع تر ہوتی گئی، اور بے شمار نئے نئے واقعات پیش آنے لگے۔ عربوں کا غیر عربوں کے ساتھ اس طرح اختلاط ہوا کہ اس کے سبب سے عربی زبان ان نو مسلم اقوام میں اپنی اصلیت کے ساتھ باقی نہ رہ سکی۔ اسلامی سلطنت کے وسیع ہونے کی وجہ سے تمام نئے علاقوں کے عدالتی نظام کو اسلامی قانون کے مطابق ترتیب دینے اور سلطنت اسلامیہ میں اس بارے میں یک رنگی اور جوہری اتفاق پیدا کرنے کے لئے شدت سے ضرورت محسوس ہوئی کہ دور نبوی اور دور صحابہ کے اصولوں کو آسان پیرایہ میں ترتیب دے کر مدون شکل دے دی جائے تاکہ مشرق و مغرب کی تمام نو مسلم اقوام ان اصولوں کو مد نظر رکھ کر اپنے فیصلے کریں اور اپنے انفرادی و اجتماعی مسائل حل کریں۔ اس وجہ سے اجتہاد اور مجتہدین کا دور دورہ ہوا۔ استنباط احکام کے متعدد طریقے وضع کئے گئے، بحث و مباحثہ میں وسعت پیدا ہوئی، ان تمام اسباب کی بنا پر فقہاء نے اس بات کی ضرورت محسوس کی کہ اجتہاد کے قاعدے اصول اور ضابطے وضع کئے جائیں تاکہ اختلاف کی صورت میں مجتہدین ان کی طرف رجوع کر سکیں، اور وہ صحیح اور درست رائے کے لئے میزان بن سکیں۔

عربی زبان، اس کے اصول و مبادی، شریعت کے معروف مقاصد و اسرار، شریعت میں مصالح کی رعایت، اور صحابہ کے طرز استدلال سے ان قواعد و ضوابط کے بنانے میں مدد ملی گئی۔ انہی قواعد اور مباحث کے مجموعہ کا نام اصول فقہ ہے۔ (4)

یہ علم اپنی مدون شکل میں فقہاء کے کلام اور احکام کے سلسلہ میں ان کی توضیحات کے درمیان مختلف جگہوں پر بکھرے ہوئے قواعد کی صورت میں نمودار ہوا۔ ایک فقیہ نے کسی حکم کا ذکر کیا، اس کی دلیل بیان کی اور وجہ استدلال پر گفتگو کی۔ اسی طرح فقہاء کے درمیان اختلاف کو اصول فقہ کے ضابطوں سے تقویت پہنچی، جن پر ہر فقیہ اپنے نقطہ نظر کی تائید، اپنے مسلک کو استحکام بخشنے اور اجتہاد میں اپنا مآخذ بیان کرنے کے لئے اعتماد کرتا تھا۔ تمام اختلافات میں ان مجتہدین کرام کے مآخذ قرآن و سنت ہی ہوتے تھے اور وہ اپنے استدلال کو دور صحابہ و تابعین کے واقعات سے مدلل کرتے تھے۔ (5)

دور نبوی ﷺ کے اہم مآخذ قانون

رسول اللہ صلی اللہ علیہ وسلم کے دنیا سے تشریف لے جانے کے بعد جب صحابہ کرامؓ کو بالعموم اور خلفائے راشدینؓ کو بالخصوص نئے نئے مسائل اور گونا گوں مشکلات سے واسطہ پڑا تو انہوں نے ان کے جواب

اور حل کے لئے قرآن مجید اور سنت رسول اللہ صلی اللہ علیہ وسلم سے اس طرح رہنمائی حاصل کی جیسے وہ رسول صلی اللہ علیہ وسلم کی حیات مبارکہ کے دوران آپ سے حاصل کیا کرتے تھے۔ رسول اللہ صلی اللہ علیہ وسلم نے ابتدائی دو ماخذ قرآن اور سنت کے علاوہ اجتہاد اور قیاس کی صحابہ کرامؓ کو اپنی ذاتی نگرانی میں خود تربیت دی تھی جس کی مثالیں سنت کے ذخیرہ میں موجود ہیں۔ حضرت معاذ بن جبلؓ نے جب بطور گورنر یمن روانگی کے وقت حضور علیہ السلام کے اس سوال کے جواب میں کہ اگر کسی معاملہ میں حل قرآن و سنت میں نہ ملا تو کیا کرو گے، یہ جواب دیا تھا کہ اپنی رائے اور فہم کے مطابق اجتہاد کروں گا تو رسول اللہ صلی اللہ علیہ وسلم نے نہ صرف اس کی تصویب فرمائی تھی بلکہ اس پر خوشی اور مسرت کا اظہار بھی فرمایا تھا۔ گویا اجتہاد کا اصول عہد نبوی میں نہ صرف عملاً رو بہ عمل آنا شروع ہو گیا تھا بلکہ اس کو ایک طے شدہ ماخذ قانون کی حیثیت حاصل ہو چکی تھی۔ (6)

دور صحابہؓ میں اصول فقہ کا ارتقاء

عہد نبوی میں صحابہ کرامؓ کے قیاس کے ذریعہ حکم شرعی معلوم کرنے کے واقعات اتنی کثرت سے ہیں کہ علامہ ابن عقیلؒ جنبلی (م ۵۳۱ھ) نے ان واقعات کو متواتر قرار دیا ہے جن سے علم قطعی حاصل ہو جاتا ہے۔ قیاس کی طرح کتب حدیث میں صحابہ کرامؓ کی طرف سے استدلال، استحسان اور استصحاب کے اصولوں پر عمل کرنے کی مثالیں بھی ملتی ہیں۔ صحابہ کرامؓ کے عہد مبارک میں اسی تربیت نبوی سے کام لیتے ہوئے اجتہاد و قیاس اور استدلال و استحسان کے اصولوں پر عمل کیا گیا اور اصول فقہ کے ایسے اصول و کلیات طے پا گئے جن پر اس پورے علم کا دار و مدار ہے۔

یہاں ہم چند ایسے اہم اصولی احکام و کلیات کا ذکر کرتے ہیں جو عہد صحابہؓ میں طے کئے اور جن کی بنیاد پر اصول فقہ کے بہت سے اصول و احکام مرتب کئے گئے۔ اوپر اجتہاد و قیاس کے ضمن میں ذکر کیا گیا ہے کہ رسول اللہ صلی اللہ علیہ وسلم کے دور میں ان دونوں اصولوں پر عمل درآمد شروع ہو گیا تھا۔ صحابہ کرامؓ جب بھی اجتہاد سے کام لیتے یا قیاس کی بنیاد پر کوئی حکم دریافت کرتے تو اس کو فوراً رسول اللہ صلی اللہ علیہ وسلم کی خدمت میں پیش کرتے، اگر وہ اجتہاد درست ہوتا تو رسول اللہ صلی اللہ علیہ وسلم اس کی توثیق فرما دیتے ورنہ اس میں مناسب اصلاح فرما دیتے تھے۔ اور غلطی کی نشان دہی کر دیتے تھے۔ عہد نبوی میں اجماع کا کوئی سوال نہیں پیدا ہو سکتا تھا۔ اس لئے کہ اجماع کی تعریف ہی یہ ہے کہ کسی ایسے معاملہ میں جہاں کتاب و سنت کی براہ راست راہنمائی دستیاب نہ ہو امت مسلمہ کے تمام مجتہدین مل کر کسی ایک اجتہاد پر اتفاق کر لیں ظاہر ہے کہ حضور علیہ السلام کی حیات طیبہ میں اس کی ضرورت ہی پیش نہیں آ سکتی تھی۔ (7)

مخصص قرار دیا جائے گا۔ یعنی پہلا حکم یا تو منسوخ قرار دیا جائے گا یا اس کے انطباق کو دوسرے حکم کی روشنی میں محدود یا مخصوص کر دیا جائے گا۔ محدثین نے روایت کیا ہے اور اس کا ذکر پچھلے صفحات میں بھی ہے کہ صحابی جلیل حضرت عبداللہ بن مسعود رضی اللہ تعالیٰ عنہ سے سوال کیا گیا کہ اگر کوئی بیوہ خاتون امید سے ہو تو اس کی عدت کیا ہے؟ اس سوال کی ضرورت اس لئے پیش آئی تھی کہ سورۃ البقرہ کی آیت ۲۳۴ میں بیوہ کی عدت چار مہینہ دس دن بیان ہوئی ہے، اور سورۃ الطلاق کی آیت ۵ میں حاملہ کی عدت وضع حمل بیان کی گئی ہے۔ اب اگر کوئی خاتون بیوہ بھی ہو اور حاملہ بھی تو اس کی عدت کیا ہو گی۔ اس پر صحابہ کرامؓ کے مابین اختلاف رائے ہوا۔ حضرت عبداللہ بن مسعود رضی اللہ تعالیٰ عنہ نے اس سوال کے جواب میں فرمایا: میں گواہی دیتا ہوں کہ چھوٹی سورت النساء (یعنی سورۃ الطلاق) بڑی سورۃ النساء (یعنی سورۃ البقرہ) کے بعد نازل ہوئی تھی (۶)۔ گویا حضرت عبداللہ بن مسعودؓ یہ اصول بیان فرما رہے تھے کہ بعد والا حکم پہلے والے حکم کا مخصص، مقید یا ناسخ ہوتا ہے۔ (10)

۲۔ کسی معاملہ کا فیصلہ کرتے وقت یہ دیکھنا چاہئے کہ اس فیصلہ سے بالآخر کیا نتائج برآمد ہوں گے۔ اسی طرح کسی چیز کے جائز یا ناجائز ہونے کا فیصلہ کرتے ہوئے یہ پیش نظر رکھنا چاہئے کہ اس کے نتائج کیا نکلتے ہیں۔ اگر کسی چیز کے نتائج غلط نکل رہے ہوں تو اس کو ناجائز قرار دیا جانا چاہئے۔ اس اصول کی بنیاد پر خود قرآن پاک میں کئی احکام دیے گئے ہیں۔ احادیث میں بہت سے معاملات میں یہ اصول کار فرما نظر آتا ہے۔ صحابہ کرامؓ نے بھی اس اصول کی بنیاد پر بہت سے معاملات کا فیصلہ کیا۔ چنانچہ جب حضرت عمر فاروق رضی اللہ عنہ کے دور میں شراب خوری کی سزا کے تعین کی بابت مشورہ ہوا تو حضرت علی رضی اللہ تعالیٰ عنہ نے اس کے لئے اسی کوڑوں کی سزا تجویز کی اور فرمایا کہ جو شراب پیتا ہے وہ نشہ میں آکر ہڈیاں بکتا ہے، اور جو شخص ہڈیاں بکتا ہے وہ بہتان طرازی بھی کر گزرتا ہے جس کی سزا اسی کوڑے ہے۔ لہذا شراب نوشی کی سزا بھی اسی کوڑے ہی ہونی چاہئے۔ قانون سازی کا یہ اصول اصطلاح میں حکم بالمآل کہلاتا ہے۔ یعنی کسی چیز کی بابت فیصلہ کرنے میں اس کے انجام اور نتائج کو پیش نظر رکھنا۔

۳۔ سیدنا عمر فاروقؓ کے زمانہ میں یمن میں ایک عورت نے اپنے آشنا اور اس کے ایک ملازم سے مل کر اپنے سوتیلے بیٹے کو قتل کر ڈالا۔ یمن کے گورنر حضرت یعلیٰ نے امیر المؤمنین کورینفرنس بھیجا اور پوچھا کہ اس صورت حال میں کیا حکم ہے۔ حضرت عمر فاروقؓ نے جواب میں لکھا کہ ان سب لوگوں کو قتل کر دیا جائے۔ اور فرمایا کہ اگر صنعاء (یمن کے دارالحکومت) کے تمام باشندے اس بچے کے قتل میں شریک

ہوتے تو میں ان سب کو اس بچہ کے قصاص میں قتل کر دیتا۔ یہاں واضح طور پر آنجناب نے سد ذریعہ کے اصول کو مد نظر رکھتے ہوئے تملو کا قاعدہ وضع کیا۔

۴۔ سیدنا عمر فاروقؓ نے کسی مستغیث کی شکایت پر ایک خاتون کو طلب فرمایا۔ آنجناب کی طلبی کا حکم آنے سے وہ ایسے خوف و دہشت کا شکار ہوئی کہ اس کا اسقاط حمل ہو گیا۔ حضرت عمر فاروقؓ نے صحابہ کرامؓ سے مشورہ کیا۔ حضرت علیؓ نے مشورہ دیا کہ اس بچہ کی دیت آپ پر واجب ہے۔ حضرت عمرؓ نے یہ رائے قبول کی اور اپنی عائکہ کے ذریعہ مرنے والے بچہ کی دیت ادا کرائی۔ اس رائے کے قائم کرنے میں ان دونوں اکابر صحابہؓ نے قیاس سے کام لیا۔

اس قسم کی بے شمار مثالیں اور واقعات کتب حدیث، مغازی فقہ اور تاریخ اسلام کی کتب میں موجود ہیں یہاں پر چند واقعات کا ذکر کر کے یہ بات واضح طور پر ثابت کرنے کی کوشش کی گئی ہے کہ ایک تو اصول فقہ کے قواعد ابتداء میں ترتیب پا چکے تھے اور دوسرا یہ کہ ان قواعد کو ہم نے کسی یونانی رومی، مصری یا ایرانی قوانین سے اخذ نہیں کیا بلکہ یہ تمام اسلام کے اپنے ہیں اور مسلم فقہاء کرام نے ہی انہیں مرتب کیا ہے۔ (11)

اصول فقہ کی تصنیفات کا آغاز

اصول فقہ کے تصنیفات دور کے سلسلہ میں یہ بات ذہن نشین کر لیں کہ اس کا آغاز احناف نے کیا اور انہوں نے اس علم کو جڑیں، تنا، شاخیں اور ٹہنیاں عطا کر کے ایک زندہ و جاوید علم کی حیثیت دی۔ احناف کے اس احسان کا امت مسلمہ قیامت تک بدلہ نہیں اتار سکتی۔ احناف کے بعد اس علم کی آبیاری اور اسے عروج سے ہمکنار کرنے میں شوافع نے بڑا کام کیا اور ان کے بڑے بڑے ائمہ کرام امام جوینی، امام غزالی، امام رازی، امام بیضاوی وغیرہم نے اس علم پر بہت وقیع اور اعلیٰ درجہ کا اضافہ کیا احناف اور شوافع کے کارہائے نمایاں میں صرف اتنا فرق ہے کہ احناف نے اصول فقہ کے تمام مباحث کو نقلی اور شرعی اعتبار سے ترتیب دینے پر زور دیا اور اگر کہیں عقلی مباحث کی ضرورت محسوس ہوئی تو اس کو بقدر ضرورت استعمال کیا۔

فقہاء احناف کو فقہی باریکیوں پر دسترس اور مسائل فقہیہ (جو قرآن و سنت کو مد نظر رکھ کر اخذ کئے گئے) سے اصول فقہ کے قواعد و قوانین اخذ کرنے میں ید طولیٰ حاصل تھا۔ وہ اصول فقہ کے قواعد ترتیب دینے میں نقلی مواد کو زیادہ اہمیت دیتے تھے اس لئے حنفی اصول فقہ میں عقلی اور فلسفیانہ بحثیں بہت کم ملتی ہیں اور وہ اس سلسلے میں نقلی مواد یعنی قرآن، سنت، خلفاء راشدینؓ کا طریقہ، فقہاء صحابہؓ کی آراء اور مزید علماء کرام کی آراء کو بنیاد بنا

کر اصول فقہ مرتب کرتے ہیں۔

فقہاء شافعیہ نے احناف کے برعکس اپنی ترتیب میں عقل اور فلسفہ کو بہت زور شور اور بنیادی اہمیت کا حامل قرار دیتے ہوئے اپنی اصول فقہ کے مباحث میں سمویا۔ اس کی وجہ یہ تھی کہ اکثر شافعی علماء اصول فلسفہ کے بڑے ماہرین میں سے تھے مثلاً امام غزالی، امام رازی تو فلاسفہ کے امام تھے، مالکیہ اصول فقہ کے میدان میں شافعی مسلک کی ابتدائی کتب کے اصولوں کو مد نظر رکھ کر ان کو اپنے اصولوں کے مطابق ڈھال کر پیش کر دیتے ہیں۔

حنابلہ نے بھی شافعی اصولوں کو مد نظر رکھا لیکن اس میں انہوں نے فلسفہ اور عقلی رجحان سے کنارہ کشی کی دور حاضر میں سعودی عرب کی حکومت کے زیر اثر حنبلی اصول فقہ پر بہت زور و شور سے وقیح علمی کام ہو رہا ہے۔ (12)

قبل ازیں اصول فقہ کی ابتدائی تاریخ کے ضمن میں بتایا جا چکا ہے کہ اصولی مباحث پر دوسری ہجری کے اوائل ہی سے تالیفات اور تحریری کاوشوں کا سلسلہ شروع ہو چکا تھا۔ چنانچہ امام ابوحنیفہؒ (150) اور ان کے تلامذہ نے رائے، استنباط، اجتہاد اور استحسان جیسے اہم اصولی مسائل و مباحث پر تحریریں مرتب کیں۔ امام ابوحنیفہؒ کے بارہ میں روایت ہے کہ انہوں نے ”کتاب الرائے“ کے نام سے ایک کتاب تصنیف فرمائی تھی جس کو بعض مورخین نے اصول فقہ کی پہلی باقاعدہ کتاب قرار دیا ہے۔ اسی طرح امام صاحب کے شاگرد امام محمد ابن الحسن الشیبانیؒ نے کتاب اجتہاد الرای، کتاب الاستحسان اور کتاب اصول الفقہ کے نام سے تین کتابیں مرتب کیں۔ امام مالکؒ نے قیاس اور خبر واحد، اجماع و عمل اہل مدینہ اور اختلاف فقہاء جیسے خالص اصولی مسائل پر، امام لیث بن سعدؒ نے انہی مسائل پر امام مالکؒ کے جواب میں اور شیعہ مورخین کے بقول امام باقرؒ اور امام جعفر صادقؒ نے ہی ابتداء طور پر بعض اہم اصولی مسائل پر تحریری کاوشیں چھوڑیں۔ ان تحریری کاوشوں میں سے آج صرف امام مالکؒ اور امام لیث بن سعدؒ کی تحریریں موجود ہیں۔ بقیہ تمام تحریریں آج ناپید ہیں لیکن یہ کتب اور اس قسم کی مزید لاتعداد کتب کا ذکر تاریخ کتب کی کتاب فہرست ابن ندیم میں موجود ہے جس کا مطالعہ کیا جا سکتا ہے۔ بعد میں دوسری صدی ہجری کے اواخر میں امام شافعیؒ نے اپنا وہ شہرہ آفاق رسالہ لکھا جس کو اللہ تعالیٰ نے بقائے دوام کی دولت اور شہرت عام کی عزت سے نوازا۔ جیسا کہ پہلے تفصیل سے بیان کیا گیا، یہی وہ کتاب تھی جس نے امام شافعیؒ کو بلاشبہ علم اصول قانون کے مدون اولین کے طور پر دنیائے قانون کی تاریخ میں سب سے نمایاں مقام عطا کیا۔ آج اس کتاب کی وجہ سے مغربی اہل علم پر ہماری علمی بالادستی قائم ہے۔ (13)

اسلامی اصول فقہ کی تاریخی فوقیت

جس طرح آپ مطالعہ کر چکے ہیں کہ اصول فقہ کا آغاز و ارتقاء اور خود فقہ کا آغاز و ارتقاء قریب قریب ایک ساتھ ہی شروع ہوئے۔ دوسری صدی ہجری کے اوائل میں جہاں فقہی مسائل پر تحریریں مرتب ہو رہی تھیں وہیں اصول فقہ کے موضوعات پر بھی غور و خوض ہو رہا تھا۔ تیسری صدی ہجری کے ختم ہوتے ہوتے جہاں علم فقہ (یعنی قانون) ایک مرتب و منضبط علم بن چکا تھا وہیں علم اصول فقہ (یعنی اصول قانون) ایک مرتب و منضبط علم کے طور پر سامنے آچکا تھا۔

اس کے مقابلہ میں دوسری اقوام میں اصول قانون مرتب ہونے میں ہزار ہا سال لگے۔ ہندو شاہی حکمرانوں نے ہندو قانون کو مرتب کیا اور ہندو آج تک اپنا کوئی منفرد اور مستقل بالذات علم اصول قانون مرتب نہیں کر سکے۔ یہودی قانون کئی ہزار سال سے موجود ہے۔ لیکن کیا یہودی آج بھی اپنا کوئی ایسا مرتب و منضبط اصول قانون دکھا سکتے ہیں جو اصول فقہ کے مقابلہ میں پیش کیا جاسکے۔ خود مغربی اقوام میں قانون کی تاریخ کا مطالعہ یہ بتاتا ہے کہ اصول قانون کا آغاز قانون کی انتہائی ترقی، عروج اور پختگی و کمال کے مرحلہ میں ہوتا ہے۔ جب تک خود قانون میں مکمل پختگی نہ آجائے اور اپنی ترقی اور تصورات و نظریات کی پختگی کے آخر مرحلہ تک نہ پہنچ جائے اصول قانون کی تدوین ممکن نہیں ہوتی۔ مغرب میں دیکھئے کہ قانون کی تاریخ کی ابتداء اگر اہل یونان کے ابتدائی تصورات سے کی جائے تو ہم کہہ سکتے ہیں کہ وہاں قانون کے ارتقاء کو کم و بیش ڈھائی ہزار سال ہو چکے ہیں لیکن اصول قانون کی تاریخ چند سو سال سے زیادہ نہیں۔ ان چند سو سالوں پر بھی اسپین اور جنوبی اٹلی کے ذریعہ آنے والے مسلمانوں کے اثرات کو نظر انداز نہیں کیا جاسکتا۔

اس کے صاف معنی یہ ہیں اسلامی قانون قوانین عالم کی تاریخ میں وہ واحد قانون ہے جس میں روز آغاز ہی سے نظریات و تصورات کی پختگی اور اندرونی نظام کا کمال اس درجہ کا موجود تھا کہ جون جوں قانون میں وسعت آتی گئی اصول قانون بھی آپ سے آپ مرتب ہوتا چلا گیا اور دیکھتے ہی دیکھتے دنیا کا واحد اور پہلا علم اصول قانون کہلانے کا مستحق قرار پایا۔ ہم بلا خوف تردید یہ بات کہہ سکتے ہیں کہ تیسری صدی ہجری کے اواخر سے آئندہ آٹھ سو سال کا طویل عرصہ وہ ہے جب اصول قانون کے نام سے دنیائے علم و فکر میں ایک سکہ کی حکمرانی تھی اور قلمروئے عقل و دانش اور مملکت عدل و انصاف میں ایک ہی فن کی فرمانروائی تھی اور وہ علم اصول فقہ تھا۔ اس زمانہ میں روئے زمین پر کسی اور قوم یا تمدن کے پاس سرے سے اصول قانون نام کا کوئی مستقل بالذات اور ترقی یافتہ فن موجود نہیں تھا۔

اصول فقہ کے تین تدوینی اسلوب

اصول فقہ کی ان تمام تحریری کاوشوں میں نسبتاً زیادہ دیر پا اثرات امام ابوحنیفہؒ اور امام شافعیؒ کی تحریروں کے ہوئے جن کے تلامذہ اور تبعین نے ان کے اسلوب کو آگے بڑھایا اور یوں جلد ہی دو نمایاں اور منفرد اسلوب سامنے آگئے۔ ایک اسلوب احناف کا اسلوب (طریقہ احناف) ہے جس کو طریقہ فقہاء بھی کہا جاتا ہے۔ یہ اسلوب استقرائی انداز کا ہے، اس میں فقہی جزئیات یعنی مختلف مسائل کے متعدد حل جو فقہی کتب اور فتاویٰ میں موجود ہیں کا مطالعہ کر کے ان کی پشت پر کارفرما کلیات دریافت کئے جاتے ہیں۔ دوسرا اسلوب امام شافعیؒ اور ان کے تبعین کا ہے جس کو طریقہ شافعیہ یا طریقہ متکلمین یا فلاسفہ کا طریقہ بھی کہا جاتا ہے۔ یہ اسلوب کتاب الرسالہ اور امام شافعیؒ کی دوسری تحریروں سے متاثر ہے۔ ان کا انداز عموماً استخراجی نوعیت کا ہے، یعنی اس میں پہلے اصول وضع کئے جاتے ہیں اور بعد میں ان اصولوں کی روشنی میں جزئیات کا جائزہ لیا جاتا ہے۔ گویا پہلا اسلوب عملی انداز کا اور دوسرا اسلوب نظری انداز کا ہے۔

اصول فقہ میں حنفی طریق کار جسے فقہاء کا اسلوب کہتے ہیں فقہ سے زیادہ ربط اور استنباط فروع کے ساتھ زیادہ مناسبت رکھتا ہے کیونکہ ان کی کتب میں فروعی مسائل کی مثالیں اور ان کے شواہد کی کثرت کے ساتھ ساتھ فقہی نکتوں پر مسائل کی بنیادیں استوار ہیں۔ متکلمین کے طریقہ میں فقہی مسائل سے صرف نظر کرتے ہوئے عقلی میلان کی طرف رجحان زیادہ ہے۔ احناف کے علاوہ شافعیہ اور اکثر حنبلیہ اور مالکیہ نے شافعی طریقے کے مطابق اُس دور کے یونانی فلسفہ کے عقلی رجحان کے غلبہ کی روشنی میں اصول فقہ ترتیب دیئے اس لئے ان میں عقلی دلائل کو غلبہ حاصل ہے۔

چھٹی صدی ہجری کے وسط سے یہ دونوں اسلوب ایک دوسرے کے قریب آنا شروع ہوئے اور یوں ایک تیسرے اسلوب نے جنم لینا شروع کیا جو ان دونوں کا مجموعہ بلکہ امتزاج تھا۔ اس تیسرے اسلوب کا مقصد پہلے دونوں اسلوبوں کی خوبیوں کو ایک جگہ سمونا اور پچھلے تمام اصولیوں کی فکری کاوشوں کو یکجا کر کے ان میں ایک امتزاج پیدا کرنا تھا۔ (14)

ذیل میں ان تینوں اسالیب کا قدرے مفصل تعارف اور ان کے نمائندہ مصنفین کا مختصر تذکرہ پیش کیا

جاتا ہے:

1- اسلوب فقہاء

پہلا اسلوب جو طریقہ فقہاء یا طریقہ احناف کہلاتا ہے تاریخی طور پر پہلے سامنے آیا۔ اس کی بنیاد امام

اسلامی اصول فقہ کی تاریخی فوقیت

جس طرح آپ مطالعہ کر چکے ہیں کہ اصول فقہ کا آغاز و ارتقاء اور خود فقہ کا آغاز و ارتقاء قریب قریب ایک ساتھ ہی شروع ہوئے۔ دوسری صدی ہجری کے اوائل میں جہاں فقہی مسائل پر تحریریں مرتب ہو رہی تھیں وہیں اصول فقہ کے موضوعات پر بھی غور و خوض ہو رہا تھا۔ تیسری صدی ہجری کے ختم ہوتے ہوتے جہاں علم فقہ (یعنی قانون) ایک مرتب و منضبط علم بن چکا تھا وہیں علم اصول فقہ (یعنی اصول قانون) ایک مرتب و منضبط علم کے طور پر سامنے آچکا تھا۔

اس کے مقابلہ میں دوسری اقوام میں اصول قانون مرتب ہونے میں ہزار ہا سال لگے۔ ہندو شاستر کم و بیش تین ہزار سال سے رائج ہے۔ لیکن ہندو آج تک اپنا کوئی منفرد اور مستقل بالذات علم اصول قانون مرتب نہیں کر سکے۔ یہودی قانون کئی ہزار سال سے موجود ہے۔ لیکن کیا یہودی آج بھی اپنا کوئی ایسا مرتب و منضبط اصول قانون دکھا سکتے ہیں جو اصول فقہ کے مقابلہ میں پیش کیا جاسکے۔ خود مغربی اقوام میں قانون کی تاریخ کا مطالعہ یہ بتاتا ہے کہ اصول قانون کا آغاز قانون کی انتہائی ترقی، عروج اور پختگی و کمال کے مرحلہ میں ہوتا ہے۔ جب تک خود قانون میں مکمل پختگی نہ آجائے اور اپنی ترقی اور تصورات و نظریات کی پختگی کے آخر مرحلہ تک نہ پہنچ جائے اصول قانون کی تدوین ممکن نہیں ہوتی۔ مغرب میں دیکھئے کہ قانون کی تاریخ کی ابتداء اگر اہل یونان کے ابتدائی تصورات سے کی جائے تو ہم کہہ سکتے ہیں کہ وہاں قانون کے ارتقاء کو کم و بیش ڈھائی ہزار سال ہو چکے ہیں لیکن اصول قانون کی تاریخ چند سو سال سے زیادہ نہیں۔ ان چند سو سالوں پر بھی اسپین اور جنوبی اٹلی کے ذریعہ آنے والے مسلمانوں کے اثرات کو نظر انداز نہیں کیا جاسکتا۔

اس کے صاف معنی یہ ہیں اسلامی قانون قوانین عالم کی تاریخ میں وہ واحد قانون ہے جس میں رو آغاز ہی سے نظریات و تصورات کی پختگی اور اندرونی نظام کا کمال اس درجہ کا موجود تھا کہ جون جوں قانونوں میں وسعت آتی گئی اصول قانون بھی آپ سے آپ مرتب ہوتا چلا گیا اور دیکھتے ہی دیکھتے دنیا کا واحد اور پہلا علم اصول قانون کہلانے کا مستحق قرار پایا۔ ہم بلا خوف تردید یہ بات کہہ سکتے ہیں کہ تیسری صدی ہجری کے اخیر سے آئندہ آٹھ سو سال کا طویل عرصہ وہ ہے جب اصول قانون کے نام سے دنیائے علم و فکر میں ایک سکھ کی حکمرانی تھی اور قلمروئے عقل و دانش اور مملکت عدل و انصاف میں ایک ہی فن کی فرمانروائی تھی اور وہ اصول فقہ تھا۔ اس زمانہ میں روئے زمین پر کسی اور قوم یا تمدن کے پاس سرے سے اصول قانون نام کا کوئی مستقل بالذات اور ترقی یافتہ فن موجود نہیں تھا۔

اصول فقہ کے تین تدوینی اسلوب

اصول فقہ کی ان تمام تحریری کاوشوں میں نسبتاً زیادہ دیر پا اثرات امام ابوحنیفہؒ اور امام شافعیؒ کی تحریروں کے ہوئے جن کے تلامذہ اور تبعین نے ان کے اسلوب کو آگے بڑھایا اور یوں جلد ہی دو نمایاں اور منفرد اسلوب سامنے آگئے۔ ایک اسلوب احناف کا اسلوب (طریقہ احناف) ہے جس کو طریقہ فقہاء بھی کہا جاتا ہے۔ یہ اسلوب استقرائی انداز کا ہے، اس میں فقہی جزئیات یعنی مختلف مسائل کے متعدد حل جو فقہی کتب اور فتاویٰ میں موجود ہیں کا مطالعہ کر کے ان کی پشت پر کارفرما کلیات دریافت کئے جاتے ہیں۔ دوسرا اسلوب امام شافعیؒ اور ان کے تبعین کا ہے جس کو طریقہ شافعیہ یا طریقہ متکلمین یا فلاسفہ کا طریقہ بھی کہا جاتا ہے۔ یہ اسلوب کتاب الرسائلہ اور امام شافعیؒ کی دوسری تحریروں سے متاثر ہے۔ ان کا انداز عموماً استخراجی نوعیت کا ہے، یعنی اس میں پہلے اصول وضع کئے جاتے ہیں اور بعد میں ان اصولوں کی روشنی میں جزئیات کا جائزہ لیا جاتا ہے۔ گویا پہلا اسلوب عملی انداز کا اور دوسرا اسلوب نظری انداز کا ہے۔

اصول فقہ میں حنفی طریق کار جسے فقہاء کا اسلوب کہتے ہیں فقہ سے زیادہ ربط اور استنباط فروع کے ساتھ زیادہ مناسبت رکھتا ہے کیونکہ ان کی کتب میں فروعی مسائل کی مثالیں اور ان کے شواہد کی کثرت کے ساتھ ساتھ فقہی نکتوں پر مسائل کی بنیادیں استوار ہیں۔ متکلمین کے طریقہ میں فقہی مسائل سے صرف نظر کرتے ہوئے عقلی میلان کی طرف رجحان زیادہ ہے۔ احناف کے علاوہ شافعیہ اور اکثر حنبلیہ اور مالکیہ نے شافعی طریقے کے مطابق اُس دور کے یونانی فلسفہ کے عقلی رجحان کے غلبہ کی روشنی میں اصول فقہ ترتیب دیئے اس لئے ان میں عقلی دلائل کو غلبہ حاصل ہے۔

چھٹی صدی ہجری کے وسط سے یہ دونوں اسلوب ایک دوسرے کے قریب آنا شروع ہوئے اور یوں ایک تیسرے اسلوب نے جنم لینا شروع کیا جو ان دونوں کا مجموعہ بلکہ امتزاج تھا۔ اس تیسرے اسلوب کا مقصد پہلے دونوں اسلوبوں کی خوبیوں کو ایک جگہ سمونا اور پچھلے تمام اصولیین کی فکری کاوشوں کو یکجا کر کے ان میں ایک امتزاج پیدا کرنا تھا۔ (14)

ذیل میں ان تینوں اسالیب کا قدرے مفصل تعارف اور ان کے نمائندہ مصنفین کا مختصر تذکرہ پیش کیا جاتا ہے:

1- اسلوب فقہاء

پہلا اسلوب جو طریقہ فقہاء یا طریقہ احناف کہلاتا ہے تاریخی طور پر پہلے سامنے آیا۔ اس کی بنیاد امام

ابوحنیفہؒ کے اقوال و اجتہادات اور امام محمد بن حسن الشیبانیؒ کی تاریخ ساز تصانیف تھی۔ جن میں چھ کتب ظاہر الروایۃ اور بقیہ نادر الروایۃ کے نام سے مشہور ہیں امام ابوحنیفہؒ اور ان کے تلامذہ نے اپنے اجتہاد سے جو فقہی احکام مرتب کئے تھے وہ اکثر و بیشتر امام محمد بن حسن شیبانیؒ جو دور حاضر میں مغربی قانون دانوں میں شیبانی اعظم کے نام سے موسوم ہیں، کی کتابوں میں مدون ہیں۔ ان اجتہادات کی تعداد ہزاروں اور بعض مورخین کے بقول لاکھوں میں ہے۔ قدیم حنفی مورخین فقہ کی روایت کے بموجب امام ابوحنیفہؒ نے تراسی ہزار مسائل میں اجتہاد کیا اور کم و بیش پانچ لاکھ فروعی احکام مرتب کرائے۔

بعد میں آنے والے حنفی فقہاء نے ان مسائل اور فروعی احکام پر غور کر کے یہ پتا چلایا کہ ان کے ائمہ نے کن اصولوں اور قواعد کو سامنے رکھ کر یہ احکام مرتب کئے تھے۔ جوں جوں ان کا فروعی مسائل پر غور و خوض ہوتا گیا ان کی پشت پر کار فرما اصول و قواعد بھی واضح ہوتے چلے گئے، اور یوں علم اصول فقہ کا وہ اسلوب واضح ہوتا گیا جو طریقہ احناف کہلاتا ہے۔ اس پورے اسلوب میں توجہ کا مرکز ائمہ احناف کے اجتہاد رہے جن پر جوں جوں غور و فکر ہوتا گیا اس کے ذریعہ اصول فقہ کا فن مرتب ہوتا گیا۔

احناف کے اسلوب پر لکھی جانے والی مفصل اور باقاعدہ تصانیف میں سب سے اولین کتاب امام ابو بکر بھاصؒ (م ۳۷۰ھ) کی کتاب ”اصول الجصاص“ ہے۔ امام بھاصؒ کی یہ کتاب جس کا اصل نام کتاب ”الفصول فی الاصول“ ہے نہ صرف طریقہ احناف پر لکھی جانے والی اصول فقہ کی پہلی مبسوط کتاب ہے بلکہ تاریخ قانون میں اصول فقہ کے موضوع پر سب سے پہلے مفصل اور جامع کتاب ہے۔ اصول فقہ پر اس سے قبل کی تحریروں میں کوئی تحریر اتنی مبسوط، مفصل اور جامع نہیں ہے۔ اس کتاب نے نہ صرف طریقہ احناف یا طریقہ فقہاء کو باقاعدہ طور پر مدون کر کے پیش کیا بلکہ بعد میں آنے والوں کے لئے راستہ اور اسلوب بھی متعین کر دیا۔ یوں یہ کتاب اصول فقہ کی ابتدائی تاریخ میں ایک رجحان ساز (TREND SETTER) کتاب کی حیثیت رکھتی ہے۔ امام بھاصؒ نے اس کتاب میں حنفی اسلوب کے مطابق اصول فقہ کی جو بنیادیں مقرر کیں اور جو اصول مرتب کئے ان کی بعد میں سینکڑوں سال تک پیروی کی گئی۔

اصول الجصاص کے بعد احناف کی جس کتاب نے اصول فقہ کے ارتقاء پر گہرا اثر ڈالا وہ فخر الاسلام بزدویؒ (م ۱۸۸۲ھ) کی ”کنز الوصول“ ہے۔ فخر الاسلام بزدویؒ کی کتاب ”کنز الوصول الی معرفۃ الاصول“ جو عام طور پر ”اصول البزدوی“ کے نام سے معروف ہے طریقہ احناف کی مقبول ترین کتابوں میں سے ایک ہے۔ مقبولیت کے اعتبار سے اس کا درجہ ”اصول الجصاص“ سے بلند ہے۔ کتاب کے مصنف علامہ بزدویؒ اپنے زمانہ کے نامور ترین حنفی فقہاء میں سے تھے اور فقہ اور اصول کے موضوعات پر ان کی بلند پایہ کتابیں ان

کے اپنے زمانہ ہی سے مقبول و معروف تھیں۔ اصول فقہ پر ان کی یہ بلند پایہ کتاب اپنے روز تالیف ہی سے اپنے موضوع پر ایک بنیادی اور اہم کتاب قرار دی گئی۔ درس و تدریس، تحقیق و افتاء اور تصنیف و تالیف کے حلقوں میں اس کتاب کی بنیاد پر بہت سا علمی کام کیا گیا ہے۔ اس کی شرحیں اور حواشی لکھے گئے، اس کی تلخیصیں تیار ہوئیں اور اس میں بیان کردہ احادیث کی تخریج کی گئی۔ اس کتاب پر لکھی جانے والی کتابوں اور اس کی شرحوں میں غالباً سب سے زیادہ مشہور علامہ عبدالعزیزی بخاری (م ۷۰۴ھ) کی کتاب ”کشف الاسرار“ ہے جو بارہا دنیائے عرب اور برصغیر وغیرہ میں چھپی ہے اور اصول فقہ کی اعلیٰ درسی کتابوں میں شمار ہوتی ہے۔ مزید امام سرخسی کی کتاب اصول سرخسی بھی فقہ حنفی کی بنیادی اور معرکہ الاراء کتابوں میں سے ایک ہے۔ (15)

2- اسلوب متکلمین

متکلمین کے اسلوب کے مطابق لکھی جانے والی اکثر کتابیں شافعی، ظاہری اور معتزلی فقہاء کے قلم سے ہیں۔ اگرچہ اس میدان میں مالکی علمائے اصول کی تحریری بھی ملتی ہیں لیکن ان کا حصہ اس باب میں نسبتاً کم معلوم ہوتا ہے۔ اس کی وجہ شاید یہ ہے کہ مالکی فقہ کار حجان ابتداء میں روایات اور نقل کی طرف زیادہ تھا۔ ان کے اسلوب میں روایات اور استدلال کا درجہ ثانوی تھا۔ اس لئے ابتدائی صدیوں کے مالکی فقہاء کی دلچسپیاں اس میدان میں کم نظر آتی ہیں۔ بہر حال امام شافعی کی کتاب ”الرسالہ“ کے بعد کی تین صدیوں میں اسلوب متکلمین کے مطابق جو کتابیں سامنے آئیں ان میں قابل ذکر کتابیں تین ہیں:

- ۱- علامہ ابوالحسین بصری المعتزلی (م ۴۳۶ھ) کی کتاب المعتمد
- ۲- امام غزالی کے استاد امام الحرمین الجویئی (م ۴۷۸ھ) کی کتاب ”البرہان فی اصول الفقہ“
- ۳- امام غزالی کی تین کتابوں میں سے ان کی مشہور اور مایہ ناز کتاب ”المستصفیٰ من علم الاصول“ جس کو طریقہ متکلمین کی بہترین نمائندہ کتاب قرار دیا جاسکتا ہے۔

ان کتابوں کو اصول فقہ کی تاریخ میں بڑی نمایاں حیثیت حاصل ہے۔ جن دنوں دنیائے اسلام میں یہ کتابیں لکھی جا رہی تھیں ان دنوں روئے زمین پر دنیا کے کسی گوشہ میں بھی اصول قانون کے مباحث پر اس انداز سے گفتگو نہیں ہو رہی تھی جس انداز کی گفتگوؤں کے نمونے ان کتابوں میں ملتے ہیں۔ بعد کی صدیوں میں کم از کم آئندہ چار پانچ سو سال تک طریقہ متکلمین پر لکھی جانے والی کوئی کتاب ان تین بنیادی کتابوں سے مستغنی نہیں ہو سکتی۔ بعد کی کتابیں اکثر و بیشتر انہی تین کتابوں کی شرحوں، تلخیصوں اور ترتیبات نو سے عبارت ہیں چنانچہ امام فخر الدین رازی (م ۶۰۶ھ) کی مشہور کتاب ”المحصل“ اور علامہ سیف الدین الآمدی

(م ۶۳۱ھ) کی مایہ ناز تالیف ”الاحکام فی اصول الاحکام“ بنیادی طور پر انہیں تینوں کتابوں سے ماخوذ ہیں۔ (16)

3- تیسرا مشترکہ اسلوب

جیسا کہ عرض کیا گیا پہلے دونوں اسالیب کو ملا کر ایک تیسرا مخلوط یا مشترک اسلوب بھی جلد ہی وجود میں آ گیا اور تیزی سے مقبول ہوتا چلا گیا۔ چنانچہ ساتویں ہجری کے اوائل سے جو کتابیں لکھی گئیں وہ اکثر و بیشتر اسی جامع اسلوب کے مطابق تھیں۔ اس اسلوب اور اس کے مطابق لکھی جانے والی کتابوں کو کافی مقبولیت حاصل ہوئی کہ چند علاقوں میں انہوں نے پہلے دونوں اسلوب کی کتابوں کو (چند کے استثناء کے ساتھ) پیچھے چھوڑ دیا۔ درسی حلقوں کے چند مخصوص علاقوں میں اکثر و بیشتر اب انہی نئی کتابوں کو درسی کتابوں کے طور پر اختیار کر لیا گیا، تصنیف و تالیف کے میدان میں یہی کتابیں معیار قرار پائیں اور محققین و مفکرین اصول نے انہی کتابوں اور اسی اسلوب کو اپنی علمی فکری اور تحقیقی کاوشوں کا مرکز بنایا۔ ذیل میں اس نئے اور جامع اسلوب کے آئناز اور ابتدائی سرگرمیوں کا سرسری تذکرہ کیا جاتا ہے۔

علمائے احناف کی جس کتاب نے اس اسلوب کو پروان چڑھانے اور مقبول بنانے میں سب سے زیادہ حصہ لیا وہ صدر الشریعہ علامہ عبید اللہ بن مسعود (م ۴۷۴ھ) کی ”التلخیص“ تھی۔ یہ کتاب اس دور کے عام رجحان کے زیر اثر نہایت مختصر لکھی گئی۔ کتاب کو عام فہم کے بنانے کے لئے خود مصنف ہی نے اس کی ایک شرح ”التوضیح“ کے نام سے لکھی۔ جلد ہی یہ دونوں کتابیں درسی حلقوں میں مقبول ہو گئیں۔ ”التوضیح“ کی ایک شرح ”التلخیص“ کے نام سے علامہ سعد الدین تفتازانی (م ۷۹۲ھ) نے تیار کی جو آج بھی بعض قدیم درسگاہوں میں اصول فقہ کی اعلیٰ تعلیم میں درسی کتاب کے طور پر استعمال ہوتی ہے۔ اس کے علاوہ حنفی امام احمد بن علی المعروف ابن الساعاتی (694ھ) نے اصول البز دوی اور الاحکام للامدی کو جمع کر کے بہترین ترتیب و تہذیب کے ساتھ البدائع کے نام سے ایک کتاب تالیف کی یہ کتاب اپنی تحقیق اور اسلوب بیان میں ندرت اور جدت کی حامل ہے۔ (17)

اصول فقہ میں جدید رجحان

دور جدید میں جہاں دوسرے اسلامی علوم میں سابقہ بنیادوں اور قدیم روایات کی اساس پر نئے نئے رجحانات پیدا ہوئے ہیں اور تحقیق و تدبر کے نئے نئے میدان سامنے آئے ہیں وہاں اصول فقہ میں بھی سابقہ علمی سرمائے کی بنیاد پر نئے نئے رجحانات پیدا ہوئے ہیں اور تحقیق اور غور و فکر کے لئے بہت سے نئے

موضوعات سامنے آئے ہیں۔ ایسا معلوم ہوتا ہے کہ آئندہ پچاس سال اصول فقہ کے لئے ایک دور جدید کے منار ثابت ہوں گے اور جو رجحانات گزشتہ پچاس ساٹھ سال میں ابھر کر سامنے آئے ہیں وہ پایہ تکمیل تک پہنچیں گے اور ان کے حتمی نتائج و ثمرات سامنے آجائیں گے۔

اس سے قبل یہ اشارہ کیا جا چکا ہے کہ جدید مغربی اصول قانون کے اثر سے بہت سے معاصر اہل علم نے اصول فقہ کے مضامین کو نئے انداز سے مرتب کرنا شروع کیا ہے۔ اس ترتیب نو کے دو بڑے بڑے رجحانات پائے جاتے ہیں۔ ایک رجحان جو دنیائے عرب میں پایا جاتا ہے وہ اصول فقہ کے موضوعات کو اپنی سابقہ بنیادوں اور اصولوں کے مطابق فرانسیسی اصول قانون کی ترتیب سے مرتب کرنے کا ہے۔ اس رجحان کے ابتدائی اور پیشرو نمائندوں میں معروف دو ایسی، مصطفیٰ زرقاء، صحیحی محمصانی اور سلام مدکور وغیرہ کے نام نمایاں ہیں۔ ان حضرات میں بیشتر کی اصل اور بنیادی تعلیم اسلامی علوم اور بالخصوص فقہ اسلامی کی تھی جس کو انہوں نے اسلام کے بنیادی ماخذ و مصادر اور فقہ اسلامی کے جید اساتذہ سے پڑھا اور سمجھا تھا، بعد میں ان حضرات نے فرانس کی درسگاہوں میں فرانسیسی زبان اور قانون کی اعلیٰ تعلیم حاصل کی اور اسلامی قانون کے مختلف پہلوؤں اور تصورات پر وہاں کے جامعات میں مقالات لکھے اور یوں فقہ اسلامی کے موضوعات کو فرانسیسی اسلوب میں پیش کرنا سیکھا۔

دور جدید میں اصول فقہ کے رجحان

اس سلسلہ کا آغاز تو بیسویں صدی کے اوائل ہی میں ہو گیا تھا لیکن اصل پیش رفت بیسویں کے صدی کے وسط میں ہوئی۔ یہ وہ دور تھا جب شام، مصر اور الجزائر و مراکش سے بڑی تعداد میں طلبہ فرانس گئے اور وہاں کی یونیورسٹیوں میں قانون کی اعلیٰ ڈگریاں حاصل کیں۔ اس انداز سے اصول فقہ پر جو کتابیں لکھی گئیں ان میں استاد مصطفیٰ احمد زرقاء کی ”الفقہ الاسلامی فی ثوبہ الجدید“ ایک ممتاز مقام رکھی ہے۔ استاذ مصطفیٰ احمد الزرقاء نے اس کتاب میں اصول فقہ کے چند اہم مباحث کے ساتھ ساتھ فقہ اسلامی سے بہت سا ایسا مواد اخذ کر کے مرتب کیا ہے جو روایتی طور پر اصول فقہ کے مباحث میں شامل نہیں سمجھا جاتا تھا۔ یہ بلاشبہ ایک بڑا تاریخ ساز اور اجتہادی نوعیت کا کام تھا جو استاد مصطفیٰ زرقاء اور ان کے معاصر اہل علم نے بڑی کامیابی اور عرق ریزی سے انجام دیا۔

ان حضرات نے فقہ کی بنیادی کتابوں کے عمیق اور تنقیدی مطالعہ سے ایسے اصول اور تصورات دریافت کئے جن کی ضرورت متقدمین نے محسوس نہ کی تھی اور وہ ان اصولوں اور تصورات کی اس نئے انداز کے بجائے

اپنے قدیم روایتی انداز سے جزئیات اور فروعی مسائل کے سیاق و سباق میں پیش کرتے تھے۔ استاد مصطفیٰ الزرقاء، شیخ علی الخفیف اور استاد ابو زہرہ جیسے علمائے اصول نے ملکیت، مالک، قبضہ، حق اور ایسے بہت سے فقہی اصولوں اور تصورات کو نئے انداز سے مرتب کر کے اصول فقہ کی کتابوں میں شامل کیا اور یوں بہت سے فقہی مباحث کو نئی ترتیب دے کر اصول فقہ کے دائرہ میں شامل کر لیا۔ (18)

اس سلسلہ میں دوسرا بڑا رجحان ہمارے برصغیر میں سامنے آیا جہاں برطانیہ کی حکمرانی کی وجہ سے انگریزی قانون کی فرمانروائی اور انگریزی اسلوب کی حکمرانی تھی۔ یہاں کے مسلمان اہل علم نے اصول فقہ کے مباحث کو انگریزی اصول قانون کے انداز میں مرتب کرنے کی طرح ڈالی۔ اس رجحان کے اولین نمائندہ جیسا کہ پہلے ذکر کیا گیا جسٹس سر عبدالرحیم تھے۔ ان کی کتاب ”PRINCIPLES OF MUHAMMAD JURISPRUDENCE“ اس اعتبار سے اپنی نوعیت کی پہلی کتاب تھی کہ اس میں اصول فقہ کے مباحث کو انگریزی اصول قانون کے اسلوب میں بیان کیا گیا تھا۔ اس کتاب نے انگریزی تعلیم یافتہ اور قانون دان طبقہ میں اصول فقہ کے مباحث کو متعارف کرایا۔ (19)

دور جدید میں اصول فقہ کی خصوصیات

آج اصول فقہ پر کیمی (QUANTITY) اور کیفی (QUALITY) دونوں اعتبار سے جتنا کام عرب دنیا میں ہوا ہے وہ ابتدائی چند صدیوں کے بعد ہونے والے مجموعی کام سے (چند اہم مستثنیات کو نکال کر) زیادہ نہیں تو اس کے برابر ضروری ہے۔ چودھویں اور پندرھویں صدی ہجری کو ہم بلا تامل اصول فقہ کے عہد تجدید اور احیائے نو سے تعبیر کر سکتے ہیں۔ گزشتہ ہجری صدی کے اوائل سے عرب دنیا میں جو کام ہونا شروع ہوا ہے اس میں دو بنیادی خصوصیات نمایاں طور پر محسوس ہوتی ہیں۔

(1) پہلی بات تو یہ ہے کہ دور جدید کی اصول فقہ کی کتابوں میں کسی متعین اور پہلے سے طے شدہ فقہی یا اصولی مسلک کی پابندی کم کی گئی ہے۔ بہت کم کتابیں ایسی ہیں جن میں کسی خاص فقہی مسلک کی پابندی کو پیش نظر رکھا گیا ہو۔ ورنہ اکثر تحریروں کا رجحان یہی ہے کہ فقہ اور اصول فقہ کے پورے سرمایہ کو مسلمانوں کا مشترکہ ورثہ قرار دے کر بحیثیت مجموعی علمائے اصول کے خیالات کو پیش کیا جائے اور فقہی مسالک اور اصولی نقطہ ہائے نظر کے مابین ایک مثبت اور صحت مندانہ تقابلی مطالعہ کے رواج کو فروغ دیا جائے۔ استاد مصطفیٰ زرقاء، استاد محمد ابو زہرہ، محمد سلام مدکور اور ڈاکٹر عبدالرزاق سنہوری کی تحریروں میں یہ بات واضح طور پر محسوس کی جاسکتی ہے۔

(2) دوسری قابل ذکر بات جس کے بارہ میں پہلے بھی ذکر کیا جا چکا ہے یہ ہے کہ دور جدید کے بہت سے عرب مصنفین نے مختلف مغربی تصورات کا بھی تنقیدی مطالعہ کرنے کی کوشش کی ہے اور اصول فقہ کے نظریات و تصورات کا تقابل مغربی قانون کے اصولوں سے کیا ہے۔ اس تقابل سے بہت سی ایسی غلط فہمیاں دور ہو گئی ہیں جو بعض مغربی مصنفین کی تحریروں سے پیدا ہوئی تھیں۔ مثال کے طور پر بعض مغربی مصنفین نے کہنا شروع کر دیا تھا کہ فقہ بالعموم اور اصول فقہ کے بعض نظریات بالخصوص رومن قانون سے ماخوذ ہیں۔ اور چند جزوی مشابہتوں کو ادھر ادھر سے جمع کر کے بعض مغربی مصنفین یہ لکھنے لگے تھے کہ یہ چیزیں رومن لاء کے زیر اثر اسلامی قانون میں داخل ہوئیں۔ تقابلی مطالعہ بات سے یہ غلط فہمی دور ہونے لگی اور اسلامی قانون کے اصل ماخذ اور اصولوں کے ارتقائی مطالعہ نے اس تاثر کو ہمیشہ کے لئے ختم کر ڈالا۔

دور حاضر کی عرب دنیا میں اب نیا رجحان یہ بھی ہے کہ وہاں سینکڑوں مصنفین نے اصول فقہ کی درسی کتب تصنیف کی ہیں اور ان تمام کا طریق کار ایک ہے ان کتب میں اختصار اور مذاہب اربعہ کی آراء کے خلاصہ کو اس طریقہ سے ترتیب دیا گیا ہے کہ یہ علم طلباء کے لئے آسان ہو گیا ہے۔ اس طریقہ میں بنیادی کتب میں موجود طویل اور اختلافی مسائل سے صرف نظر کر کے صرف اصول فقہ کے چار عنوانات کو مختصر اور ایک یا دو مثالوں کے ذریعہ عام فہم انداز میں پیش کیا گیا ہے۔ یہ طریقہ عالم عرب میں بہت زیادہ مقبولیت حاصل کر چکا ہے۔

لہذا برصغیر میں بھی اس امر کی اشد ضرورت ہے کہ دور حاضر کے تقاضوں کو مد نظر کر آسان زبان میں اس علم پر متعدد کتب تصنیف کی جائیں تاکہ وہاں پر برطانوی اور غیر اسلامی قانون کی اجارہ داری ختم ہو اور فطری اصول و قانون کو بالادستی حاصل ہو۔ (20)

برصغیر پاک و ہند میں اصول فقہ

برصغیر میں اسلام کا آغاز:

یہ ایک تاریخی حقیقت ہے کہ برصغیر جسے عربی میں شہہ القارة اور انگریزی میں "Sub Contenant" کا نام دیا جاتا ہے میں اسلام دو طرف سے آیا تھا ایک بحری راستہ سے اور دوسرا خشکی کے راستہ سے۔ بحری راستہ سے عرب کے فاتحین نے اس دین کو اس علاقہ کے لوگوں سے روشناس کرایا اور خشکی کے راستے سے ترکوں نے اس علاقہ میں متعدد اسلامی حکومتیں قائم کیں۔۔ عرب تلوار اور قلم دونوں کے دھنی یعنی

ماہر تھے جبکہ ترک صرف تلوار کے دھنی تے لیکن قلم یعنی علمی طور پر وہ کافی حد تک کمزور واقع ہوئے تھے۔
92ھ یعنی 714ء میں محمد بن قاسم بحری راستہ سے دیبل کی بندرگاہ کے ذریعہ وارد ہوا تھا اور اُس نے موجودہ سندھ (پاکستان و ہندوستان دونوں طرف) اور پنجاب میں ملتان تک اور بلوچستان کے کچھ حصوں پر اسلامی حکومت قائم کی جس کی تفصیل قاضی اطہر مبارک پوری کی کتاب ”ہندوستان میں عربوں کی حکومتیں“ میں دیکھی جاسکتی ہے۔ (21)

اس دور میں علوم اسلامیہ کی کافی ترویج ہوئی جس کی تفصیل برصغیر کی سیاحت کرنے والے عربی مورخین اور جغرافیہ دان کی کتب تواریخ مثلاً فتوح البلدان، احسن التقاسیم، مروج الذهب، المسالک والممالک وغیرہ میں ملتی ہے لیکن اُس دور کا علمی سرمایہ کتب یا مزید محفوظ صورت میں ہمیں نہیں ملتا۔
یہ دور تقریباً چار صدیوں پر محیط ہے لیکن اس دور کی کتب تفاسیر، کتب حدیث فقہی فتاویٰ اور مزید کتب تاریخ کے اوراق میں تو موجود ہیں لیکن ٹھوس کتابی صورت میں آج ہمارے پاس اُس کا کوئی حصہ نہیں پایا جاتا۔

دسویں صدی عیسوی سے ترک محمود غزنوی کی صورت میں برصغیر میں وارد ہوئے اور اُس کے بعد اس علاقہ میں اسلامی حکومت اور مسلمانوں کے عہد کا آغاز ہوا جو آج تک جاری ہے مسلمان اس دور میں ایک ہزار عیسوی سے انیسویں صدی عیسوی یعنی (1000ء - 1800ء) تک اس علاقہ میں اقلیت ہوتے ہوئے بھی حکمران اور فاتح رہے اور اس دوران متعدد خاندانوں نے سارے برصغیر پر حکومتیں کیں اور اسلام کو اس علاقہ میں پھیلانے میں اپنی حد تک کردار ادا کیا۔

انیسویں صدی کے اوائل سے بیسویں صدی کے نصف (1800 تا 1947) تک برصغیر پر یورپ کے ملک برطانیہ کا قبضہ رہا اور یہاں کے باشندوں نے یہ مدت غلامی میں بسر کی۔ 1947 میں آزادی ہند کے بعد دو بڑی سلطنتیں پاکستان اور ہندوستان معرض وجود میں آئیں اور اب اکیسویں صدی میں برصغیر میں سات چھوٹے و بڑے ممالک ہیں جن کے نام یہ ہیں:

- | | | | |
|------------|-------------|--------------|----------|
| ۱۔ پاکستان | ۲۔ ہندوستان | ۳۔ بنگلہ دیش | ۴۔ نیپال |
| ۵۔ بھوٹان | ۶۔ مالدیپ | ۷۔ سری لنکا | |

ان تمام میں پاکستان، بنگلہ دیش اور مالدیپ مسلم اکثریتی ممالک ہیں اور اس وقت برصغیر میں تقریباً ستر کروڑ مسلمان ہیں۔

برصغیر میں علوم اسلامیہ کی ترویج

برصغیر میں علوم اسلامیہ کا آغاز محمود غزنوی (1030-997) کے دور سے ہو گیا تھا لیکن کیونکہ اس خطہ میں حکومت اسلامیہ کا اصل بانی شہاب الدین غوری (1206-1175) تھا۔ اس لئے برصغیر میں علوم اسلامیہ کی ترویج کا باقاعدہ آغاز اُس کے دور سے ہوا اور پھر اُس کے جانشین قطب الدین ایبک (1215-1206) اور بعد میں شمس الدین التتمش (1236-1215) اور اُس کی اولاد، غیاث الدین بلبن، خلجی خاندان، تغلق خاندان، لودھی دور مغلیہ دور سے ہوتا ہوا دور حاضر تک جاری و ساری ہے۔

مغلیہ دور میں اور اُس سے قبل فقہ کے میدان میں کئی فقہی فتاوی جات مدون کئے گئے جن میں فتاوی غیاثیہ، غیاث الدین بلبن کے دور میں، فتاوی قراخانی و فتاوی تاتار خانہ فیروز شاہ تغلق کے دور میں، فتاوی حمادیہ، فتاوی بابر یہ از شیخ فرید الدین برہان پوری، ظہیر الدین بابر کے دور میں، فتاوی عالمگیری جسے عرب دنیا میں فتاوی ہندیہ بھی کہتے ہیں اورنگ زیب عالمگیر کے دور میں بہت اہم ہیں۔ فقہی میدان میں اس کے علاوہ بھی کام ہوا لیکن اصول فقہ کے میدان میں کوئی خاطر خواہ کام اس خطہ میں نہیں ہوا۔

برصغیر میں علم اصول فقہ اور اُس کا ارتقاء

یہ تاریخی حقیقت پہلے بیان جا چکی ہے کہ برصغیر میں علوم اسلامیہ کی باقاعدہ ترویج کا آغاز ترکوں کی حکومتوں سے ہوا۔ ترک تلوار کے تو دھنی تھے لیکن قلم کے دھنی نہیں تھے یہ بھی ایک حقیقت ہے کہ محمود غزنوی اور اُس کے بعد جن لوگوں کی حکومتیں آئیں اُن میں اکثر ترکی النسل اور روسی ترکستان سمرقند بخارا، تاشقند وغیرہ کے علاقوں سے تعلق رکھتے تھے۔ اس لئے برصغیر کی اکثر علمی ترقی کی اساس ان، علاقوں کے علماء کرام ہیں اور کیونکہ اُن کی زبان فارسی تھی اس لئے مغلیہ دور تک برصغیر میں علوم اسلامیہ کی ترویج زیادہ تر فارسی زبان اور کچھ حد تک عربی زبان میں ہوئی ہے۔

اصول فقہ میں بھی ابتدائی طور پر ان ہی علاقوں میں مروج حنفی اصول فقہ کی کتب برصغیر میں معروف ہوئیں اور پھر اُن کی شروح بھی لکھی گئیں لیکن باقاعدہ اس علاقہ میں اس علم پر تصنیف بہت ہی کم ہوئی۔ برصغیر میں سب سے پہلی کتاب بہار کے علامہ ملا محبت اللہ محمد بن عبدالشکور بہاری 1119ء نے مسلم الثبوت کے نام

سے عربی زبان میں تالیف کی۔

اس سے قبل روسی ترکستان کے جن اہم علماء اور اُن کی کتب برصغیر میں مروج ہوئیں وہ یہ ہیں:

۱۔ اصول الشاشی: اسحاق بن ابرہیم خراسانی شاشی۔ 325ھ

۲۔ اصول البرز دوی: علی بن محمد البرز دوی۔ 482ھ

۳۔ منتخب الحسامی: حسام الدین اُحسِکشی۔ 644ھ

۴۔ المنار۔ کشف الاسرار شرح المنار ابو البرکات عبداللہ بن احمد النسفی۔ 710ھ

۵۔ التلوخ صدر الشریعہ عبید اللہ بن مسعود۔ 747ھ

یہ تمام کتب مختلف اوقات میں متعارف ہوئیں اور بعد میں جب یہ قبولیت عامہ حاصل کر گئیں تو اُن کے متعدد حواشی لکھے گئے۔ ان کے علاوہ بھی چند کتب متعارف ہوئیں اُن کی کچھ شروح بھی لکھی گئیں لیکن وہ قبولیت عامہ حاصل نہیں کر سکیں۔

سابقہ بیرونی مصنفین کے کتب کی اہم شروح:

(1) اصول الشاشی کی کافی شروح لکھی گئیں لیکن اُن میں عمدۃ الحواشی حاشیہ مولانا فیض الحسن گنگوہی زیادہ مشہور ہے اصول الشاشی کی اردو شرح حکیم نجم الغنی راپوری نے مزمل الغواشی کے نام سے کی ہے جو بہت معقول اور مقبول ہے۔ علاوہ ازین حاشیہ مولانا برکت اللہ، مولانا محمد حسن سنبھلی اور مولانا عبدالرشید لکھنوی بھی موجود ہیں۔ اس کا ایک نامکمل اردو ترجمہ آج کل پاکستان کی اکثر جامعات میں مروج ہے۔

(2) اصول البرز دوی کی سب سے مشہور شرح کشف الاسرار ہے جو عبدالعزیز بخاری نے لکھی ہے ان کا تعلق برصغیر سے نہیں تھا۔ برصغیر میں اس کی مختلف شروح علامہ شہاب الدین دولت آبادی 849ھ، شیخ اللہ داد جو پوری 923ھ سعد الدین خیر آباد 882ھ اور شیخ وجیہ الدین گجراتی۔ 998ھ نے لکھیں لیکن ان میں کوئی بھی اُس طرح قبولیت عامہ حاصل نہ کر سکی جس طرح عبدالعزیز بخاری کی شرح نے حاصل کی بخاری صاحب کی شرح عربی میں ہے۔

(3) حسامی کی بھی متعدد شروح لکھی گئیں لیکن اُن میں مولانا عبدالحق حقانی کی شرح ”النامی“ نے کافی مقبولیت حاصل کی بقیہ شروح شیخ معین الدین عمران دہلوی، سعد الدین خیر آبادی، یعقوب بن یوسف ملتانی لاہوری، مولانا فیض الحسن گنگوہی اور مفتی نظام الدین کیرانوی کی کتاب نظامی شرح حسامی تحریر


کردہ ہیں۔

(4) النفسی کی المنار کی ایک شرح تو خود انہوں نے کشف الاسرار کے نام سے لکھی تھی جو کافی مقبول ہوئی۔ کشف الاسرار نامی کتابیں دو ہیں: ایک کشف الاسرار اصول الہز دوی کی شرح اور دوسری یہ ہے۔ اس کی برصغیر میں شرح اورنگ زیب عالمگیر کے استاد ملا جیون 1130ھ نے نور الانوار کے نام سے عربی میں لکھی جو سارے برصغیر میں مقبول ہو گئی۔ اس کے علاوہ عبدالعلی بحر العلوم 225ھ نے بھی اس کی ایک شرح فارسی زبان میں تنویر المنار کے نام سے تحریر کی تھی۔ مولانا عبدالحکیم لکھنوی نے اس کی شرح قمر الاقمار حاشیہ نور الانوار تحریر کی جو بعض علاقوں میں کافی مقبول ہے۔ اس کے علاوہ مولانا سعد الدین محمود دہلوی سید یوسف بن جمال ملتانی، نظام الدین محمد سہالوی نے؛ بھی المنار کی شرح لکھیں۔

(5) علامہ صدر الشریعہ نے اپنی کتاب تنقیح الاصول لکھی پھر اس کی شرح التوضیح کے نام سے خود لکھی پھر اس کتاب کا نام التوضیح مشہور ہوا تو التوضیح کی شرح علامہ سعد الدین تفتازانی 792ھ نے التلویح کے نام سے لکھی جو قبولیت عامہ کا درجہ حاصل کر گئی لیکن ان کا تعلق برصغیر سے نہیں تھا۔ اس علاقہ میں اس کی بیسیویں شرح، حواشی اور خلاصہ لکھے گئے جن میں مشہور شرح عبدالحکیم سیالکوٹی کی ہے بقیہ حواشی احمد بن سلیمان گجراتی، شیخ امان اللہ بناری، مولانا قطب الدین سہالوی، مولوی ایوب علی گڑھی وغیرہ کی ہیں۔

برصغیر میں اصول فقہ کے قدیم و جدید رجحان

دنیا کے اسلام کے دیگر علاقوں کے ساتھ ساتھ برصغیر جنوبی ایشیا بالخصوص پاکستان میں بھی اصول فقہ پر تحقیق و تصنیف کی ایک نئی رو گزشتہ سو سال کے دوران سامنے آئی ہے۔ برصغیر میں اصول فقہ کی تاریخ دوسرے علوم کی تاریخ سے مختلف نہیں رہی۔ یہاں کے اہل علم کی متعدد فقہی اور اصولی تالیفات نے دنیا کے اسلام کے علمی اور تعلیمی حلقوں کو متوجہ کیا۔ عہد مغلیہ کے مشہور و معروف فقیہ، اصولی اور فلسفی قاضی محبت اللہ بہاری (م 1119ھ) کی مشہور و معروف کتاب ”مسلم الثبوت“ اصول فقہ کی ایک انتہائی مقبول اعلیٰ درسی کتاب کے طور پر دنیا کے اسلام کے مختلف حصوں میں متداول رہی ہے۔ برصغیر کے علاوہ ترکی، مصر، شام اور افغانستان کے اعلیٰ تعلیمی اداروں میں ایک طویل عرصہ تک ”مسلم الثبوت“ اصول فقہ کے نصاب کی ایک اعلیٰ کتاب کے طور پر پڑھی اور پڑھائی گئی۔ برصغیر میں اصول فقہ پر لکھی جانے والی کسی اور کتاب کو اتنی مقبولیت حاصل نہیں ہوئی جتنی ”مسلم الثبوت“ کو اللہ تعالیٰ نے عطا فرمائی۔ ”مسلم الثبوت“ کے علاوہ بھی برصغیر پاک و ہند کے مختلف



حصوں میں بالعموم اور پاکستان کے مختلف علاقوں میں بالخصوص اصول فقہ کے موضوع پر متعدد قابل ذکر کتابیں لکھی گئیں۔ یہاں ان سب کا تذکرہ تو دشوار ہے البتہ ایک معروف درسی کتاب ”نور الانوار“ کا ذکر ضروری ہے۔ یہ کتاب جو برصغیر میں گزشتہ تین سو سال سے ایک متداول کتاب چلی آرہی ہے، عہد شاہ جہانی اور عہد عالمگیری کے مشہور استاد اور فقیہ ملا احمد جیون ایٹھوی (م ۱۱۳۰ھ) کی تصنیف ہے۔ ملا جیون مغل اورنگ زیب عالمگیر کے استاد اور کئی کتابوں کے مصنف تھے۔ ”نور الانوار“ ایک اور قدیم تر اصولی کتاب ”المنار“ کی شرح ہے۔

دنیا کے نامور مفکر اور برصغیر پاک و ہند میں تجدید و اصلاح کے رجحان ساز قائد شاہ ولی اللہ محدث دہلوی (م ۱۱۷۶ھ) کی کتابوں نے بھی اصول فقہ کی درس و تدریس پر گہرا اثر ڈالا۔ شاہ صاحب نے براہ راست اصول فقہ پر کوئی کتاب تو نہیں لکھی لیکن انہوں نے متعدد اہم اصولی مسائل کو اپنی تحقیقات کا موضوع بنایا۔ ان کی کتابوں ”حجۃ اللہ البالغۃ“، ”الانصاف“ اور ”عقد الجید“ میں اجتہاد، اجماع اور تفسیر و تعبیر سنت جیسے اہم مسائل پر گفتگو کی گئی ہے۔ شاہ صاحب کے افکار نے بعد میں آنے والے تقریباً تمام اہل علم، فقہاء اور علمائے اصول کو متاثر کیا۔ ان کے خیالات میں جو جامعیت اور اعتدال پایا جاتا ہے۔ اس نے بعد میں آنے والوں کے ذہنوں پر گہرا اثر ڈالا اور یوں برصغیر میں ایک نیا اسلوب سامنے آیا۔

اوپر سر عبدالرحیم کی کتاب ”PRINCIPLES OF MUHAMMADIAN JURISPRUDENCE“

کا تذکرہ کیا جا چکا ہے، اس کا اردو ترجمہ مولوی مسعود علی نے ”اسلامی فقہ کے اصول“ کے نام سے کیا تھا اور اسے جامع عثمانیہ حیدر آباد دکن نے پہلی مرتبہ شائع کرایا تھا اور اب اس کا نام اصول فقہ اسلام ہے جو بیسویں صدی کے آغاز میں سامنے آنے والی ایک منفرد انداز کی کتاب تھی۔ اس کتاب نے پہلی بار مغربی تعلیم یافتہ قانون دانوں کے حلقے کو اصول فقہ کے مباحث سے متعارف کرایا۔ اگرچہ سر عبدالرحیم کی کتاب عربی میں لکھی جانے والی بعض درسی کتابوں کے اردو تراجم کی انگریزی تلخیص ہے، تاہم اس کی ترتیب میں ایک جدت پیدا کی گئی تھی اور اسلوب بھی نئے انداز کا تھا۔ اس نئی ترتیب اور اسلوب نے اصول فقہ کو مغربی اصول قانون کی ترتیب اور اسلوب میں پیش کرنے کی طرح ڈالی۔ ضرورت اس امر کی تھی کہ سر عبدالرحیم کی ڈالی ہوئی نیو بعد میں مزید تعمیر کی جاتی اور اس اسلوب پر کام کو آگے بڑھایا جاتا لیکن افسوس کہ ایسا نہ ہو سکا اور مغربی تعلیم یافتہ حضرات میں سے کسی اور قانون دان نے اس کام کو آگے بڑھانے میں دلچسپی نہ لی۔ (22)

پاکستان اور ہندوستان میں اصول فقہ پر تدوینی کام:

یہ ایک تاریخی حقیقت ہے کہ برصغیر میں اصول فقہ کے موضوع پر کوئی قابل ذکر کام محمود غزنوی کے دور سے لے کر سلطنت مغلیہ کے آخر تک نہیں ہو سکا۔ البتہ چند فقہی فتاویٰ مدون ہوئے ہیں جن کا ذکر سابقہ اوراق میں عنوان ”برصغیر میں علوم اسلامیہ کی ترویج“ میں گزر چکا ہے۔ شاہد اُس کی وجہ یہ ہو کہ اس دور کے حکمرانوں کا تعلق روسی ترکستان سے تھا اور وہ اصول فقہ کے میدان میں اُن علاقوں کے علماء کی کتب سے استفادہ کرتے رہتے ہوں گے اور پھر اُس دور میں اُن علاقوں سے علماء کرام متواتر برصغیر آ رہے تھے۔ ان علماء کی آمد جب مغلیہ دور میں کم ہو گئی تو پھر ضرورت محسوس ہوئی کہ اس علاقہ میں بھی تدوین کا آغاز ہو۔

1- برصغیر کے علماء کرام کے اصول فقہ پر باقاعدہ تدوینی کام کا آغاز اٹھائیسویں صدی عیسوی میں مغلیہ سلطنت کے دور زوال کے دوران ملا محبت اللہ بہاری کی تالیف ”مسلم الثبوت“ سے ہوتا ہے اس کا تعارف سابقہ اوراق میں بھی آچکا ہے۔ اس کے بعد اس علم پر اس پایہ کا عالمانہ، فاضلانہ اور وسیع کام ابھی تک سامنے نہیں آیا۔ لیکن مختلف علماء کرام نے اپنی حد تک اس علم میں متعدد کتب تصنیف کی ہیں جن میں مولانا امان اللہ بنارس کی کتاب ”المفسر جس کی شرح بھی انہوں نے خود لکھی تھی، مخدوم جہانیاں جہاں گشت کی کتاب الفصول ہے۔

2- ہندوستان کے مشہور امام الجاہدین شاہ اسماعیل شہید کی کتاب ”مختصر الاصول“ بھی اس علم پر ایک مختصر کتاب ہے جس کی شرح مولانا عبدالکریم صاحب ٹونکی نے لکھی ہے۔ شاہ ولی اللہ کی عقد الجید صرف اجتہاد اور تقلید کے موضوع پر ہے۔

14 اگست 1947ء کو برصغیر کی تقسیم کے بعد دو بڑی سلطنتیں پاکستان اور ہندوستان معرض وجود میں آئیں۔

1- ان دونوں ممالک میں درسی طور پر اصول الشاشی (مصنفہ نظام الدین شاشی الحنفی 375) اور نور الانوار کے اردو ترجمہ کافی عرصہ سے متداول ہیں لیکن عام فہم اور دور حاضر کی اردو زبان سے مطابقت نہ رکھنے کی وجہ سے ان سے فائدہ نہیں اٹھایا جاسکتا ہے۔

2- ایک اور کتاب اصول فقہ اور شاہ ولی اللہ ڈاکٹر مظہر بقا میرے دادا استاد کی ہے لیکن وہ بھی صرف شاہ ولی اللہ کے اصولی افکار سے بحث کرتی ہے اس لئے مقبول نہیں ہو سکتی۔

3- مولانا محمد تقی امینی کی کتاب فقہ اسلام کا تاریخی پس منظر بہت اچھی اور اہم کتاب ہے لیکن اصول فقہ

کے تمام موضوعات کا احاطہ نہیں کرتی مگر اصول فقہ کے بعض مباحث کے لئے بہت ہی مفید کتاب ہے۔

- 4- صحیحی مخصانی کی کتاب فلسفہ تشریح اسلامی کا اردو ترجمہ بہت اچھا ہے لیکن وہ بھی اصول فقہ کی فنی اور درسی کتاب کا درجہ حاصل نہیں کر سکی کیونکہ اُس میں اصول فقہ کے چاروں عنوانات کو بیان نہیں کیا گیا۔
- 5- استاد محترم ڈاکٹر احمد حسن مرحوم 1997ء جو پاکستان میں اصول فقہ کے بہت بڑے عالم تھے انہوں نے انگریزی میں اصول فقہ کے ارتقاء، اجماع اور اس علم کے بنیادی تعارف پر چند کتب لکھی جو بہت پائے کی ہیں لیکن اردو میں نہ ہونے کی وجہ سے مقبول نہیں ہو سکیں مزید انہوں نے ایک مصری مصنف عبدالکریم زید ان کی اصول فقہ کی تصنیف ”الوجیز فی اصول الفقہ کا اردو ترجمہ مع اضافہ ”جامع الاصول“ کے نام سے 1986ء میں کیا تھا جو آج کل پاکستان میں مروج ہے لیکن درسی کتب کے لحاظ سے وہ ایک طویل اور مشکل کتاب ہے۔

اسی کتاب کا ایک اور ترجمہ بھی مروج ہے جو ہیئۃ العلماء نے کرایا ہے اور لاہور مکتبہ رحمانیہ نے چھاپا ہے لیکن ترجمہ بہت ہی مشکل ہے۔

- 6- انٹرنیشنل اسلامی یونیورسٹی میں شریعت اکیڈمی کے ڈی جی اور میرے استاد محترم ڈاکٹر محمود احمد غازی 2010ء کے دور میں اصول فقہ کے تعارف اور بقیہ عنوانات پر مختلف لوگوں سے تقریباً 20 کے قریب پونٹ لکھوائے اور انہیں 2002ء میں شائع بھی کر دیا بعد میں ان تمام یونٹوں کو برادر عزیز ڈاکٹر عرفان خالد ڈھلوں پروفیسر انجیرنگ یونیورسٹی لاہور نے دو جلدوں میں شائع بھی کر دیا۔ اب یہ دونوں جلدیں مارکیٹ میں دستیاب ہیں اور اصول فقہ کے بارے میں تفصیلی معلومات کی حامل ہیں لیکن تفصیل کی وجہ سے درسی کتب کا مقام حاصل نہیں کر سکیں۔

- 7- ایک اور کتاب مولانا معین الدین خٹک صاحب کے دروس پر مبنی ہے جس کو اُن کے شاگرد مولانا نورورجان نے دو جلدوں میں اصول فقہ کے نام سے شائع کرائی ہے اس میں تفصیل بہت زیادہ ہے اور انداز بھی قدیم ہے لیکن اصول فقہ کے تمام عنوانات کا بہت عالمانہ اور فاضلانہ انداز میں احاطہ کرتی ہے۔

- 8- پاکستان میں اصول فقہ کے موضوع پر جامعہ حقانیہ اکھوڑہ خٹک کی طرف سے التوضیح والتلویح کا اردو ترجمہ مزید اصول الشاشی اور نور الانوار کے کئی غیر معروف لوگوں کے اردو تراجم مروج ہیں جو متعدد مدارس و جامعات میں پڑھائے جاتے ہیں لیکن ان تمام تراجم کی اردو بہت قدیم، ثقیل اور سابقہ ادوار

کی حامل ہے۔

- 9- پاکستان کے معروف عالم اور سیاستدان ڈاکٹر محمد طاہر القادری صاحب نے الحکم الشرعی کے عنوان سے کتاب لکھی ہے اس میں مکمل اصول فقہ سے بحث نہیں کی گئی۔
- 10- ایک اور کتاب ”آسان اصول فقہ“ مفتی محمد خان قادری جامعہ اسلامیہ ٹھوکر نیاں بیگ لاہور کی ہے یہ ایک مختصر رسالہ ہے مکمل کتاب نہیں ہے۔
- 11- کراچی کے مشہور مدرسہ جامعہ بنوری ٹاؤن کے استاد محمد اسحاق سندیلوی مولانا نے بھی ایک کتاب اسلامی قانون کا تعارف لکھی ہے اس میں بھی اصول فقہ کے تمام عناوین کو نہیں سمیٹا گیا۔
- 12- جماعت اسلامی پاکستان کے رہنما اور مولانا مودودی کے دست راست عاصم الحداد مولانا نے بھی ایک مختصر رسالہ اصول فقہ ایک نظر میں لکھی ہے لیکن اس میں انہوں نے تنقیدی طریقہ تحقیق استعمال کیا ہے اور یہ اس علم پر تنقید کی کتاب تو ہے لیکن علم اصول فقہ کی کتاب نہیں ہے۔
- 13- پاکستان میں انٹرنیشنل اسلامی یونیورسٹی کی شریعت فیکلٹی کے استاد عمران خان نیازی نے بھی انگریزی میں اصول فقہ کا تعارف (Islamic Jurisprudence) اور اس موضوع پر کافی کام کیا ہے۔ جو انگریزی زبان میں اس علم کی ابتدائی اور بنیادی معلومات حاصل کرنے کے لئے نہایت مفید ہے۔ مزید ان کی کتاب (Theories of Islamic Law) بھی بہت معروف ہے۔
- 14- اس یونیورسٹی کے شریعت اکیڈمی کے سابق ڈی جی ڈاکٹر یوسف فاروقی صاحب بھی انگریزی زبان میں اس علم کے ابتدائی معلومات پر کچھ کام ”اصول فقہ کا ارتقاء“ اور ”اجتہاد مناہج و اسالیب“ ”فقہ اسلامی میں تشریح و تعبیر کے اصول“ کے نام سے کیا ہے مزید کام بھی کر رہے ہیں وہ بھی عنقریب سامنے آجائے گا۔
- 15- اسی اکیڈمی کے سابقہ ڈائریکٹر ڈاکٹر طاہر منصور نے بھی اجتماعی اجتہاد اور اس کی عملی صورتوں، پر کتاب مرتب کی ہے جو بہت معلومات افزا ہے۔
- 16- شاہ ولی اللہ کی معروف کتاب ”عقد الجید“ کا اردو ترجمہ معروف سکالر ڈاکٹر محمد میاں صدیقی نے کیا ہے جو بہت بلند پایہ ترجمہ اور اصول فقہ کے ایک عنوان کی جامع کتاب ہے۔
- 17- انٹرنیشنل اسلامی یونیورسٹی کے فاضل استاد ڈاکٹر حافظ حبیب الرحمن نے ایک کتاب ”قواعد اصولیہ فقہاء کا اختلاف اور فقہی مسائل پر اس کا اثر“ تصنیف کی ہے اس میں بھی اصول فقہ کے فنی مباحث کو کافی حد تک سمیٹا گیا ہے۔

18- ہندوستان کے معروف سکالر اور ماہر معاشیات ڈاکٹر نجات اللہ صدیقی نے بھی اصول فقہ کے ایک ذیلی عنوان مقاصد شریعت پر ایک کتاب تحریر کی ہے۔

19- ہندوستان کے مصنف عبید اللہ سعدی جو جامعہ عربیہ ہتھورا یوپی کے استاد ہیں کی کتاب اصول فقہ بہت جامع، مختصر اور درسی نوعیت کی ہے میں نے اُسے عمدہ کتاب پایا ہے اصول فقہ کے تمام موضوعات کا احاطہ کرتی ہے بعض مقامات پر اردو قدیم ہے لیکن یہ بہت اچھی اس علم کی کتاب ہے۔

اصول فقہ پر مزید تصانیف کی ضرورت

اصول فقہ کے چاروں عنوانات میں بعض عناوین پر علیحدہ علیحدہ تحریر شدہ کتب کافی دستیاب ہیں۔ مثلاً استحسان بحیثیت ماخذ قانون، عرف تعامل صحابہ اور اجتہاد و تقلید وغیرہ پر برصغیر اور خصوصاً پاکستان میں بیسیوں کتب لکھی جا چکی ہیں لیکن ایسی کتاب جو تمام عنوانوں کا احاطہ کرے اور درسی نوعیت کی بھی ہو یعنی یونیورسٹی، کالج، مدارس کے اساتذہ کرام اور طلباء کے علاوہ ججز، وکلاء اور ماہرین قانون اُس سے آسانی سے استفادہ کر سکیں مزید انہیں اسلامی اصول قانون سمجھنے اور سمجھانے میں دشواری نہ ہو ابھی تک برصغیر میں نہیں لکھی گئی۔

عالم عرب میں شام، عراق، سعودی عرب، مصر، تیونس اور مراکش وغیرہ میں درسی نوعیت کی لاتعداد کتب تحریر کی جا چکی ہیں اور ابھی تک یہ سلسلہ جاری ہے۔ جس کی وجہ سے وہاں اسلامی اصول قانون کے سلسلہ میں نہ ابہام پایا جاتا ہے اور نہ ہی وہاں مغربی قانون کو پاکستان، ہندوستان اور بنگلہ دیش کی طرح برتری حاصل ہے۔

حنفی اصول فقہ کی اہم کتب

- ۱- اصول الکرخی ابو الحسن عبید اللہ الکرخی۔ 340ھ
- ۲- اصول الشاشی اسحاق بن ابراہیم الشاشی الخراسانی۔ 325ھ
- ۳- اصول الجصاص (الفصول فی الاصول) امام ابو بکر احمد الجصاص الرازی۔ 370ھ
- ۴- اصول البز دوی (کنز الوصول الی معرفۃ الاصول) فخر الاسلام علی بن محمد البز دوی۔ 482ھ
- ۵- اصول السرخسی شمس الائمۃ محمد بن احمد ابو بکر السرخسی۔ 490ھ
- ۶- میزان الاصول فی نتائج المعقول علماء الدین ابی بکر محمد بن احمد سمرقندی۔ 539ھ
- ۷- التوضیح والتلویح صدر الشریعہ عبید اللہ بن مسعود۔ 747ھ
- ۸- کتاب التحریر کمال الدین محمد بن واحد ابن الہمام۔ 861ھ
- ۹- تیسیر التحریر شرح کتاب التحریر امیر بادشاہ محمد امین الحسنی خراسانی۔ 978ھ
- ۱۰- منتخب الحسامی حسام الدین انیسکیشی۔ 644ھ
- ۱۱- المنار۔ کشف الاسرار (شرح) ابوالبرکات عبداللہ احمد النسعی۔ 710ھ
- ۱۲- مسلم الثبوت ملا محبت اللہ محمد بن عبدالشکور بہاری۔ 1119ھ
- ۱۳- کشف الاسرار شرح اصول البز دوی عبدالعزیز بخاری۔ 730ھ
- ۱۴- نور الانوار شرح المنار ملا جیون احمد بن ابی سعید۔ 1130ھ
- ۱۵- النامی شرح الحسامی عبدالحق حقانی۔ 1335ھ
- ۱۶- فواتح الرحموت شرح مسلم الثبوت عبدالعلی بحر العلوم محمد بن نظام الدین۔ 1235ھ
- ۱۷- مزیل الغواشی شرح اردو اصول الشاشی نجم الغنی رام پوری۔ 1932ھ
- ۱۸- مجلہ الاحکام العدلیہ (فقہ) خلافت عثمانیہ ترکی کی کمیٹی نے 1860 کے قریب مرتب کیا تھا

شافعی اصول فقہ کی اہم کتب

- | | |
|--------------------------------------|--|
| ۱۔ کتاب الرسالۃ | امام محمد بن ادريس لمطلسی الشافعی۔ 204ھ |
| ۲۔ کتاب اللمع | ابو اسحاق ابراهيم شیرازی۔ 476ھ |
| ۳۔ البرهان فی اصول الفقہ | امام الحرمین عبدالملک بن عبداللہ الجوینی۔ 478ھ |
| الورقات فی الاصول | ایضاً |
| ۴۔ المستصفی من علم الاصول | حجۃ الاسلام ابی حامد محمد بن محمد الغزالی امام۔ 505ھ |
| ۵۔ المختول فی تعلیقات الاصول | ایضاً |
| ۶۔ المحصول فی علم الاصول | فخر الدین محمد بن عمر الرازی الامام۔ 606ھ |
| ۷۔ منہاج الوصول فی علم الاصول | عبداللہ بن عمر البیہادی امام۔ 691ھ |
| ۸۔ الاحکام فی اصول الاحکام | آمدی سیف الدین ابوالحسن علی بن محمد۔ 631ھ |
| ۹۔ التحصیل من المحصول (محصول کی شرح) | ارموی سراج الدین محمد بن ابی بکر۔ 681ھ |
| ۱۰۔ نہایۃ السؤل شرح منہاج الوصول | محمد بن الحسن بدخشی |
| ۱۱۔ الایہاج فی منہاج الوصول | سبکی علی بن عبدالکافی شیخ الاسلام۔ 756ھ |
| ۱۲۔ ادب القاضی | المماوردی قاضی ابی الحسین۔ 450ھ |
| ۱۳۔ البحر المحیط فی اصول الفقہ | امام زرکشی۔ 794ھ |
| ۱۴۔ تخریج الفروع علی الاصول | ابی المناقب الزنجانی۔ 665ھ |

مالکی اصول فقہ کی اہم کتب

- ۱- الاشارة في اصول الفقه باجی۔ امام ابوالولید سلیمان بن خلف الباجی
- ۲- احکام الفصول في احکام الاصول باجی۔ امام ابوالولید سلیمان بن خلف الباجی
- ۳- الموافقات في اصول الفقه شاطبی۔ ابواسحاق ابراہیم 790ھ
- ۴- مفتاح الوصول في علم الاصول تلمسانی شریف ابی عبداللہ محمد بن احمد 771ھ
- ۵- شرح مختصر المنتہی لابن حاجب ابی عضد الدین۔
- ۶- شرح تنقیح الفصول قرانی شہاب الدین احمد بن ادیس۔ 683ھ
- ۷- الفروق قرانی شہاب الدین احمد بن ادیس۔ 683ھ
- ۸- تنقیح الفصول في علم الاصول قرانی شہاب الدین احمد بن ادیس۔ 683ھ

حنبلی اصول الفقہ کی اہم کتب

- ۱- روضة الناظر و حنة المناظر ابن قدامہ موفق الدین 620ء
- ۲- المختصر في اصول الفقه ابن الحام علی بن محمد 620ھ
- ۳- شرح الكوكب المنير ابن نجار فتوحی محمد بن احمد 972ھ
- ۴- مذکرہ في اصول الفقه شنقیطی محمد امین 1392ھ
- ۵- المدخل الى مذهب امام احمد بن حنبل عبد القادر بن بدران الدمشقی
- ۶- قواعد الاصول صفی الدین حنبلی
- ۷- القواعد في الفقه الاسلامی (قواعد ابن رجب) ابو الفرح ابن رجب عبدالرحمن بن احمد 795ھ
- ۸- الواضح في اصول الفقه ابن عقیل حنبلی
- ۹- المغنی في اصول الفقه امام خبازی حنبلی
- ۱۰- شرح مختصر الروضة نجم الدین الطوفی 716ھ
- ۱۱- تقریر القواعد و تحریر الفوائد ابن رجب الحنبلی
- ۱۲- اصول مذهب الامام احمد عبد اللہ بن عبد الحسین ترکی
- ۱۳- الواضح في اصول الفقه ابن عقیل 513ھ
- ۱۴- قواعد الأدلة في اصول الفقه امام سمعانی 891ھ

جعفریہ اصول فقہ (شیعی) کی اہم کتب

- | | |
|--------------------------|------------------------------------|
| آیت اللہ العظمیٰ الجوروی | ۱۔ منتہی الاصول |
| ڈاکٹر باقر الصدر | ۲۔ دروس فی علم الاصول |
| آیت اللہ فیروز آبادی | ۳۔ غایۃ الاصول فی شرح کفایۃ الاصول |
| شیخ محمد رضا المظفر | ۴۔ اصول الفقہ |
| آیت اللہ آملی | ۵۔ ولایت فقیہ |
| آیت اللہ شیرازی مکارم | ۶۔ انوار الاصول |

مزید مذاہب کی اصول الفقہ پر اہم کتب

- | | | |
|-----------------------------------|--------------|--------------------------------------|
| ابن حزم ابو محمد علی بن حزم 456ھ | (فقہ ظاہریہ) | ۱۔ الاحکام فی اصول الاحکام |
| ابو داؤد امام 270ھ | (فقہ ظاہریہ) | ۲۔ کتاب الاجماع |
| بصری۔ ابی الحسن محمد بن علی۔ 436ھ | (فقہ معتزلی) | ۳۔ المعتمد فی اصول الفقہ |
| شوکانی محمد بن علی بن محمد 1255ھ | (تمام مذاہب) | ۴۔ ارشاد النحول إلی تحقیق علم الاصول |
| الراوندی قطب الدین | | ۵۔ احکام الأحکام |

دور جدید میں اصول فقہ کی اہم کتب

- ۱- علم اصول الفقہ عبد الوہاب خلاف (عربی)
- ۲- الوجیز فی اصول الفقہ عبد الکریم زیدان (عربی)
- ۳- جامع الاصول اردو ترجمہ الوجیز ڈاکٹر احمد حسن (اردو)
- ۴- الوجیز فی اصول الفقہ حسین علی الاعظمی (عربی)
- ۵- (۱) اصول الفقہ خضری بک محمد (عربی) ایضاً
- ۶- اصول الفقہ الاسلامی زکریا بری (عربی)
- ۷- اصول الفقہ الاسلامی زکی الدین شعبان (عربی)
- ۸- اصول التشریح الاسلامی علی حسب اللہ (عربی)
- ۹- نظریۃ العامۃ فی تاریخ الفقہ الاسلامی علی حسن عبدالقادر (عربی)
- ۱۰- فقہ اسلامی کا تاریخی پس منظر مولانا تقی امینی (اردو)
- ۱۱- المدخل الی علم اصول الفقہ معروف دو الیسی (عربی)
- ۱۲- اصول الفقہ الاسلامی وصبہ الرجیلی (عربی)
- ۱۳- اصول الفقہ محمد ابو زہرہ (عربی)
- ۱۴- اصول الفقہ الاسلامی شاکر حسینی (عربی)
- ۱۵- مصادر الحق فی الفقہ الاسلامی ڈاکٹر عبدالرزاق سنہوری (عربی)
- ۱۶- فلسفہ التشریح فی الاسلام صحیحی محصانی (عربی)
- ۱۷- اصول الفقہ حسین احمد حسان (عربی)
- ۱۸- اصول الفقہ حبیب الرحمن صدیقی کاندھلوی (اردو)
- ۱۹- اسلامی فقہ کے اصول و مبادی ساجد الرحمن صدیقی (اردو)
- ۲۰- اصول فقہ اور شاہ ولی اللہ ڈاکٹر محمد مظہر بقا (اردو)
- ۲۱- علم اصول الفقہ فی ثوبہ الجدید جواد منقہ (عربی)
- ۲۲- مزیل الغواشی شرح اردو اصول الناشی نجم الغنی رام پوری 1932
- ۲۳- اصول الفقہ (جعفری) محمد رضا المنظر (عربی)
- ۲۴- اصول الفقہ الاسلامی (عربی) بدران ابوالعین بدران

حوالہ جات:

تعارفی باب (فصل دوم)

اصول فقہ کی تاریخ خصوصاً برصغیر کے تناظر میں

”اسلامی اصول فقہ“ (پروفیسر ڈاکٹر محمد باقر خان خاکوانی)

- (1) احمد حسن ڈاکٹر۔ جامع الاصول 371
- (2) حوالہ سابقہ
- (3) حوالہ سابقہ 381
- (4) حوالہ سابقہ 391
- (5) حوالہ سابقہ 391
- (6) غازی محمود احمد ڈاکٹر۔ علم اصول فقہ (ایک تعارف) 271
- (7) حوالہ سابقہ
- (8) حوالہ سابقہ 281
- (9) شاہ ولی اللہ۔ الانصاف 371
- (10) امام بخاری۔ صحیح بخاری۔ کتاب التفسیر باب قول۔ والذین یتوفون منکم
- (11) امام مالک۔ موطا امام مالک۔ کتاب الاثریہ۔ باب ماجاء فی حد النحر
- (12) خاکوانی ڈاکٹر محمد باقر خان۔ فقہاء کے اصول حدیث۔ لاہور۔ مکتبہ سلیمانی 102/2012
- (13) ابن ندیم محمد بن اسحاق۔ فہرست ابن ندیم۔ مصر۔ مطبعہ رحمانیہ (س۔ن) 286/
- (14) علی حسب اللہ۔ اصول التشریح الاسلامی۔ 71
- (15) حوالہ سابقہ 61
- (16) غازی محمود احمد ڈاکٹر۔ علم اصول فقہ۔ 531
- (17) حوالہ سابقہ 621

- (18) حوالہ سابقہ علم اصول فقہ۔ (ایک تعارف II) /44
- (19) حوالہ سابقہ /45
- (20) حوالہ سابقہ /45
- (21) قاضی اطہر مبارک پوری ہندوستان میں عربوں کی حکومتیں بمبئی مطبعہ حجازیہ 1958۔
- (22) غازی محمود احمد ڈاکٹر۔ حوالہ سابقہ /47

تعارفی باب

فصل سوم

فقہی اختلاف کے اسباب

(Reasons for Difference of Opinions of Muslim Jurists/
Schools of Thought)

اختلاف کا مادہ ”خلف“ ہے یہ باب افتعال کا مصدر ہے اس سے مراد کسی فقہی مسئلہ کے بارے میں موجودہ حل سے اختلاف کرتے ہوئے دوسرا حل پیش کرنا ہے۔ اسے اختلاف اور مخالفت کہتے ہیں۔ فقہی مسائل میں ایک حد تک تو اختلاف رحمت ہے اور اگر یہ اختلاف تنازعہ مجادلہ اور جھگڑے کی صورت اختیار کر لے تو پھر باعث زحمت و تکلیف بن جاتا ہے۔ (1)

کسی فقہی مسئلہ کے بارے میں متعدد فقہاء کرام کی طرف سے مختلف فقہی حل میں کسی ایک فقیہ کی رائے پر اس قدر سختی سے عمل کرنا کہ اُس رائے پر عمل نہ کرنے والوں سے جھگڑا، مجادلہ اور شقاق (جدائی) کی نوبت آجائے، غیر اخلاقی اور غیر شرعی اختلاف ہے۔ اس کو جدال اور شقاق کا نام دیا جاتا ہے۔ اور اگر تمام فقہاء کرام کی آراء کو صحیح سمجھتے ہوئے کسی ایک کی رائے پر عمل کرنا اور اُس رائے سے اختلاف کرنے والوں کو بھی حق پر سمجھنا ”مراعاة الخلاف“ یعنی فقہی اختلاف کی رعایت کرنا کہلاتا ہے۔

فقہی اختلاف کی حقیقت اور نظریہ مراعاة الخلاف:

فقہی اختلاف میں نظریہ مراعاة الخلاف یہ ہے کہ اگر ایک مسئلہ میں مختلف فقہاء کرام (حنفی، مالکی، شافعی، حنبلی، جعفری، ظاہری) کی رائے کے مطابق متعدد حل ہیں اور کوئی شخص اپنے حالات کے مطابق کسی ایک حل پر عمل کرتا ہے اور دوسرا کسی اور حل پر عمل پیرا ہے تو تمام ایک دوسرے کو صحیح اور برحق تسلیم کریں اور کسی کی مخالفت یا کسی کو برا بھلا نہ کہیں۔ نظریہ مراعاة الخلاف کے بانی مالکیہ ہیں انہوں نے اس نظریہ میں چند مزید شرائط کا اضافہ بھی کیا ہے لیکن ان تمام کا خلاصہ سابقہ سطور میں ہے۔ یہ نظریہ آج کل تمام

فقہاء میں متداول ہے۔

یہاں یہ بات بھی واضح ہو جائے کہ تمام فقہاء کرام اپنے اپنے فقہی مذاہب میں ”مُخَصَّر فی الحق“ یعنی حق کے صرف اپنے مذہب تک محدود ہونے کے قائل نہیں۔ بلکہ ہر عالم اور فقیہ یہ سمجھتا ہے کہ کسی مسئلہ کا جو حل اُس نے پیش کیا ہے وہ حق کے زیادہ قریب ہے (اقرب الی الحق) جبکہ باقی تمام فقہاء کے پیش کردہ حل بھی بالکل حق اور قرآن و سنت سے ماخوذ ہیں اس لئے اپنے امام کی تقلید کرتے ہوئے باقی تمام ائمہ کے مقلدین کو بھی حق پر سمجھنا اور ان کے طریق کار کی نفی یا تذلیل نہ کرنا شرعی اختلاف کہلاتا ہے۔ اس کی مثال یہ ہے کہ نماز میں رفع یدین کرنے اور آمین بالجہر کہنے والے نمازی خود کو اقرب الی الحق سمجھتے ہوئے اس عمل کو نہ کرنے والے نمازیوں کو بھی حق پر سمجھیں اور یہ خیال نہ کریں کہ اُن کی نماز ان دو اعمال کے بغیر نہیں ہوتی۔ بلکہ وہ یہ سمجھیں کہ ہمارا موقف حق کے زیادہ قریب ہے اور دوسروں کی رائے بھی صحیح ہے۔ اسی طرح باقی تمام فقہی اختلافات میں پاکستان کے معروضی حالات کو سامنے رکھتے ہوئے بریلوی، دیوبندی اور اہلحدیث حضرات کا یہ موقف اختیار کرنا نظریہ مراعات الخلاف کہلاتا ہے۔

یہ حقیقت اس مثال سے سمجھی جاسکتی ہے کہ اسلام آباد (پاکستان کا دارالخلافہ) سے کچھ لوگ لاہور (صوبہ پنجاب کا دارالخلافہ) جانا چاہتے ہیں۔ اُن سے کچھ موٹروے کے ذریعے جا رہے ہیں چند لوگ جی ٹی روڈ سے جا رہے ہیں، بعض لوگ ٹرین کے ذریعے رواں دواں ہیں اور ایک محدود تعداد ہوائی جہاز سے جا رہی ہے۔ اب یہ تمام لوگ صحیح راستہ پر جا رہے ہیں ہر شخص اپنے مالی اور معروضی حالات کے مطابق اپنا راستہ اختیار کر کے لاہور پہنچ رہا ہے۔ اب موٹروے کے ذریعے جانے والے جی ٹی روڈ سے جانے والوں کو برا بھلا کہیں تو اُن کی یہ بات عقل سلیم کے منافی ہے۔ اسی طرح مختلف ائمہ کی تقلید کرنے والوں کی مثال ہے کہ تمام کی منزل اللہ اور اُس رسول کی اطاعت ہے لیکن راستے مختلف ہیں۔

فقہی مذاہب کی حقیقت:

فقہی اختلافات کے اسباب کا مطالعہ کرنے سے قبل یہ بنیادی حقیقت ہمارے ذہن میں رہے کہ اسلام میں فقہی مسالک، مذاہب و حقیقت فقہی مکاتب فکر ہیں، جن کا مقصد شریعت کی نصوص کی تفسیر اور شرعی احکام کا استنباط ہے۔ یعنی مختلف لوگوں کے لاتعداد مسائل اُن کے ذاتی حالات اور زمانہ کے احوال کو سامنے رکھ کر قرآن و سنت کی روشنی میں حل کرنا ہے، احکام کے استنباط اور ان سے واقفیت حاصل کرنے کے لئے مختلف فقہاء کرام کے ذریعے جو طریقے اختیار کئے گئے ہیں وہ کوئی نئی شریعت نہیں ہیں، اور نہ ہی اسلام کے علاوہ کوئی

دوسری چیز ہیں۔

اسلامی شریعت جس کے بنیادی ماخذ قرآن و سنت ہیں اور جو صرف قرآن و سنت کی نصوص کا نام ہے ہر فقہی مکتب کی بنیاد ہیں، اور کوئی بھی مکتب یا فقہی مذہب قرآن و سنت کی حدود سے باہر یا اس سے بڑا اور اس سے زیادہ وسیع نہیں ہے۔

اسلامی شریعت ہر فقہی مکتب پر حجت ہے، اور کوئی فقہی مسلک بھی اسلامی شریعت پر حجت نہیں ہے۔ ان فقہی مکاتب کی حقیقت یہ ہے کہ ان مکاتب کے اماموں اور مجتہدین نے اسلامی ماخذ قانون سے اپنے اپنے گمان کے مطابق شریعت کے احکام سے اپنے مقلدین کو روشناس کرایا۔ مثلاً امام ابوحنیفہ، امام مالک، امام شافعی، امام احمد بن حنبل، امام جعفر صادق، ابن حزم الظاہری وغیرہ نے اپنے دور میں نئے پیدا شدہ مسائل کا حل قرآن و سنت سے اپنی رائے کے مطابق اجتہاد کر کے عوام کے سامنے پیش کیا۔ (2)

یعنی قرآن یا سنت میں خدا کا جو حکم وارد ہوا ہے ان مذاہب نے مختلف علاقہ کے لوگوں کو سہولتیں مہیا کرنے کے لئے ان کے مسائل ان احکام کی حدود میں رہتے ہوئے حل کرنے کی کوششیں کی ہیں۔ اور اپنے ظن و گمان کے مطابق ہمیں اس سے واقف کرایا ہے۔ فقہی مسائل میں اس اصول اور جذبہ کے تحت اختلافات کا آغاز دور صحابہؓ سے ہی شروع ہو گیا تھا۔

صحابہ کے درمیان فقہی اختلاف:

ابتداء اسلام سے اس کو حقیقت کے طور پر قبول کیا گیا کہ اختلاف رائے امت کے لیے زحمت نہیں رحمت ہے۔ امت کے ایک بڑے فقہیہ علامہ ابن قدامہ حنبلیؒ نے لکھا ہے کہ اس امت کا اتفاق حجت قاطعہ ہے اور اس کا اختلاف رحمت واسعہ ہے۔ (مقدمہ المغنی)۔ یہ بات مختلف علما نے لکھی ہے، جن میں شیخ اسلام علامہ ابن تیمیہؒ بھی شامل ہیں۔ اسی لیے ہم دیکھتے ہیں کہ رسول ﷺ کے سامنے صحابہ کے درمیان بعض مسائل میں اختلاف پیدا ہوا یا اس کی تشریح و توضیح مختلف حضرات نے الگ الگ طور پر کی، آپ ﷺ نے اس کا برا نہیں مانا، مثلاً غزوہ خندق کے بعد آپ نے اعلان فرمایا کہ تمام لوگ بنو قریظہ کی طرف کوچ کریں اور وہیں عصر کی نماز پڑھیں۔ اب بعض حضرات نے اس کا مطلب سمجھا کہ اس کا مقصد یہ ہے کہ بلا تاخیر بنو قریظہ کی طرف نکل جائیں، یہ مقصد نہیں ہے کہ لازماً بنو قریظہ ہی میں نماز عصر ادا کی جائے، اس لیے وہ مدینہ سے فوراً روانہ ہو گئے لیکن راستے میں نماز پڑھتے ہوئے بنو قریظہ تشریف لائے۔ بعض نے تعمیل حکم نبویؐ کے لیے یہ طریقہ اختیار کیا کہ نماز کا وقت ختم ہو گیا لیکن انہوں نے بنو قریظہ پہنچ کر ہی نماز عصر ادا کی اور ان میں سے کسی گروہ پر بھی

آپ کی طرف سے نکیر نہیں کی گئی۔ اسی طرح آیت تیمم نازل ہونے کے بعد ایک سفر میں حضرت عمرؓ اور حضرت عمار بن یاسر دونوں کو غسل کی ضرورت پیش آئی اور پانی میسر نہیں تھا۔ اب حضرت عمرؓ نے اجتہاد کیا۔ ان کو خیال ہوا کہ تیمم صرف وضو کی جگہ پر کفایت کرتا ہے۔ اگر غسل واجب ہو جائے تو یہ کافی نہیں، اور حضرت عمار بن یاسرؓ اس نتیجے پر پہنچے کہ جب وضو کا تیمم، چہرہ اور ہاتھ کا مسح ہے تو غسل کا تیمم پورے بدن کا مسح ہے، اس لیے وہ ریت میں لوٹ گئے، تاکہ پورے بدن کا تیمم ہو جائے۔ پھر جب رسول ﷺ کے سامنے یہ واقعہ پیش کیا گیا تو آپ نے کسی کی مذمت نہیں فرمائی، بلکہ فرمادیا کہ تیمم غسل کا بھی قائم مقام ہے اور ہر صورت میں تیمم کا ایک ہی طریقہ ہے۔ اگر اجتہاد کی بنا پر پیدا ہونے والا اختلاف مذموم و ناپسندیدہ ہوتا تو رسول ﷺ نے اس پر ناپسندیدگی کا اظہار فرمایا ہوتا۔ (3)

صحابہ کرامؓ میں اعتقادی امور میں اختلاف:

یوں تو رسول ﷺ پوری امت بلکہ پوری انسانیت کے معلم و مربی تھے، لیکن جس مقدس گروہ کے لیے اللہ نے رسول ﷺ سے براہ راست استفادے کی سعادت مقرر فرمائی تھی، وہ یہ صحابہ کرامؓ ہیں۔ صحابہ کے درمیان جس طرح آپ مطالعہ کر چکے ہیں کہ سینکڑوں مسائل میں اختلاف رائے پایا جاتا تھا، مگر نہ وہ اسے برا سمجھتے تھے اور نہ یہ ان کے درمیان باہمی محبت، تعلق، ایک دوسرے کی اقتدا اور ایک دوسرے کی خوبیوں کے اعتراف میں رکاوٹ بنتا تھا۔ عملی احکام سے زیادہ اہمیت اعتقادی احکام کی ہوتی ہے لیکن ان میں بھی بعض امور میں صحابہ کے درمیان اختلاف رائے پایا جاتا تھا۔ حضرت عبداللہ بن عباسؓ کی رائے تھی کہ معراج میں رسول ﷺ کو اللہ تعالیٰ کا دیدار ہوا اور ام المومنین حضرت عائشہؓ کو اس سے انکار تھا۔ ان کی رائے ہے کہ معراج کے موقع پر حضور ﷺ نے حضرت جبریلؑ کو اپنی اصل شکل میں دیکھا تھا، حالاں کہ یہ دونوں صحابہ حضور ﷺ کے قریب ترین اہل تعلق ہیں۔ حضرت عبداللہ بن عباسؓ چچا زاد بھائی ہیں اور کم عمر ہونے کی وجہ سے شب و روز حضور ﷺ کے ساتھ رہا کرتے تھے، اور حضرت عائشہؓ نہ صرف ازواج مطہرت میں ہیں، بلکہ انھیں ازواج میں بھی خصوصی مقام حاصل تھا۔ اسی طرح بعض صحابہ کا خیال تھا کہ میت کے اہل خانہ کے میت پر رونے اور آہ و بکا کرنے کی وجہ سے میت پر عذاب ہوتا ہے، لیکن حضرت عائشہؓ اس کی قائل نہیں تھیں۔ اس طرح بعض صحابہؓ کی رائے تھی کہ مردے سنتے ہیں اور دوسرا نقطہ نظر تھا کہ مردے نہیں سنتے۔ غرض کہ وہ عقائد جن پر اہل سنت و الجماعت متفق نہیں ہیں، ان میں صحابہ کے دور میں بھی اختلاف رہا ہے۔ لیکن ان تمام اختلافات کے باوجود ان کی آپس میں محبت، تکریم، عزت اور رواداری اب تک قابل مثال ہے اور اللہ تعالیٰ



نے اُن کی تعریف قرآن مجید میں (رحماء بینہم) آپس میں ایک دوسرے پر رحم کرنے والے، کہہ کر کی ہے۔ (4)

صحابہ کرام میں فقہی اختلاف اور اُس کی حقیقت:

یہ فقہی اختلاف دور نبوی صلی اللہ علیہ وسلم کے بعد دور صحابہ میں بھی تھے۔ جن کے اسباب یہ ہیں۔

1- کوئی ایسا مسئلہ درپیش ہوا جو دور نبوی صلی اللہ علیہ وسلم میں نہیں تھا تو اُس مسئلہ کو حل کرتے ہوئے ایک صحابی نے اجتہاد سے کوئی حکم صادر فرمایا لیکن دوسرے صحابی کے پاس صحیح حدیث موجود تھی اور اُس حدیث میں مسئلہ کا حل صحابی کے پیش کردہ حل سے مختلف تھا تو پہلے صحابی نے حدیث پر عمل کرتے ہوئے اپنے سابق حکم سے رجوع فرمایا لیکن اُن کا اجتہادی حل عوام میں رواج پا چکا تھا۔ اس طرح ایک ہی مسئلہ کے بارے میں دو آراء سامنے آئیں۔

2- کسی صحابی کے اجتہادی حکم کے خلاف ایسی حدیث نہ دریافت ہوئی کہ جس سے قلب کو اطمینان حاصل ہوتا ہو تو اُس صحابی نے اپنے اجتہادی حکم ہی کو باقی رکھا اور حدیث پر عمل نہ کیا دوسرے صحابی نے حدیث پر عمل کیا۔ اس طرح دو آراء مروج ہو گئیں۔

حدیث کے موجود ہوتے ہوئے بھی بعض اصحاب تک وہ نہ پہنچ سکی اور اس کے خلاف لاعلمی کی حالت میں اپنے اجتہاد سے حکم صادر فرمایا اور اسی پر وہ قائم رہے۔ اس طرح صحابہ کرام کی آراء میں اختلاف نظر آیا۔

3- موقع و محل کی مناسبت سے بعض اصحاب نے رسول اللہ صلی اللہ علیہ وسلم کے ریاست اور حکومت سے متعلقہ فعل کو قانونی حیثیت دی اور بعض نے اختیاری حیثیت میں رکھا۔ بعض نے فعل کو بہر حال ثابت برقرار رکھا اور بعض نے حالات و تقاضا پر محمول کر کے اس کی مدت متعین کی۔ یہ فرق بھی آگے چل کر بعض مسائل میں اختلاف کا سبب بنا۔

4- رسول اللہ صلی اللہ علیہ وسلم کے فعل کو دیکھ بعض صحابہ نے اس کو فرض اور واجب سمجھا، بعض نے اُسے مستحب اور نفل شمار کیا اور حقیقت میں وہ فعل دونوں کا احتمال رکھتا تھا مثلاً حج کے افعال دیکھ کر کسی نے سمجھا کہ رسول صلی اللہ علیہ وسلم قارن (حج اور عمرہ دونوں کی ایک ساتھ نیت کرنے والے) تھے اور کسی نے متمتع (پہلے عمرہ اور پھر حج کرنے والے) سمجھا اور کسی نے مفرد جانا۔ اب ہر صحابہ کی رائے سامنے آنے کے بعد اختلاف کا آغاز ہو گیا۔

5- صحابہ کرام کے پاس حدیث موجود تھی لیکن اس کے پس منظر سے آگاہی یعنی اصل موقع و محل تک

رسائی نہ ہو سکتی تھی جس کی بنا پر احکام کی توجیہ میں اختلاف ہوا۔

6- حکم کی علت میں اختلاف ہوا۔ کسی نے اس کی کوئی علت نکالی اور کسی نے کوئی علت قرار دی اور پھر بعد میں اس سے استنباط کی وجہ سے اختلاف رونما ہوا۔

7- دو مختلف حدیثوں کے موقع و محل کی تعیین میں اختلاف ہوا۔ کسی نے ضرورت یعنی حدیث کا حکم ایک خاص شخص یا علاقہ پر محمول کیا اور کسی نے عمومی حکم ثابت کیا جس سے بعض مسائل میں اختلاف کی شکل پیدا ہوئی۔ (5)

تابعین عظام میں فقہی اختلاف کی حقیقت:

صحابہؓ کے بعد تابعین کا زمانہ آیا اور انہوں نے قرآنی احکام اور رسول اللہ صلی اللہ علیہ وسلم کی سنت کے ساتھ ساتھ صحابہ کے مختلف اقوال اور مختلف توجیہات و تعبیرات کو محفوظ کیا اور نئے نئے حالات و مسائل کے استنباط میں رسول اللہ صلی اللہ علیہ وسلم اور صحابہ دونوں کو اپنا رہبر بنایا اور دونوں کی عطا کی ہوئی روشنی سے استفادہ کیا۔

ظاہر ہے کہ اختلاف صحابہ کرام میں موجود تھا۔ صحابہ کرام کے مختلف علاقوں میں پھیل جانے اور ذرائع و مسائل میں کمی کی وجہ سے ہر تابعی کو یہ سہولت نہ حاصل تھی کہ تمام صحابہ کے مختلف اقوال جمع کر کے ان میں باہمی تطبیق و ترجیح کی صورت نکالتا۔ پھر بھی ان حضرات نے جہاں تک ان کے بس میں تھا مختلف اقوال جمع کیے اور ان میں سے بعض کو بعض پر قوی دلیل کی بنا پر ترجیح دی۔ جو اقوال کمزور نظر آئے انہیں چھوڑ دینے کی ترغیب کی اگرچہ ان میں بعض ایسے بھی تھے جو کسی جلیل القدر صحابہ سے مروی تھے۔ علم و تحقیق کی دنیا جذبات کی دنیا سے بالکل دوسری ہے۔ ان بزرگوں نے علم و تحقیق کے معیار پر ماسبق کو جانچا اور پرکھا۔ اطاعت و محبت کے جذبہ سے سرشار ہونے کے باوجود رد اور قبول کے معاملہ میں کسی قسم کی رورعایت نہ کی۔

صحابہؓ کے بعد یہی تابعین کرام حضرات ایسے تھے جو مختلف مقامات پر لوگوں کی توجیہات کا مرکز بن سکتے تھے۔ چنانچہ جہاں جہاں یہ لوگ موجود تھے تو اُس علاقہ کے لوگوں کے مرکز قرار پائے۔ کسی کی زیادہ شہرت ہوئی تو دور دراز سے سفر کر کے ان سے استفادہ کے لئے لوگ آتے رہے۔ ان کے پاس رسول اللہ صلی اللہ علیہ وسلم کی احادیث تھیں، صحابہؓ کے اقوال اور ان کی زندگی تھی۔ ان کے اقوال، فتاویٰ، فیصلے اور ترجیح کی صورتیں وغیرہ سب تھیں۔ ان کے علاوہ کچھ نئے حالات و مسائل بھی تھے جن میں ان حضرات نے مختلف علاقوں کے حالت کو مد نظر رکھتے ہوئے متعدد آراء دیے۔ ان میں بعض سہولت دینے کے قائل تھے بعض راہ

عزیمت کے قائل تھے۔ اس طرح صحابہ کرام کے زمانہ کے اختلاف اور سلطنت اسلامیہ کے چار دانگ عالم پھیلنے کی وجہ سے نئے مسائل کو حالات و زمانہ کی رعایت کرتے ہوئے حل کرنے کی وجہ سے فقہی مسائل میں اختلافات شروع ہو گئے یہ اختلاف خیر کا پہلو رکھتے ہوئے ایک واضح اور ٹھوس حقیقت بن کر سامنے آگئے۔ (6)

ائمہ فقہاء کے درمیان فقہی اختلاف کی حقیقت:-

صحابہ اور تابعین کے بعد تبع تابعین کا دور آیا۔ اس دور میں فقہ اور اصول فقہ اور کتب احادیث کی تدوین کا بے قاعدہ آغاز شروع ہو گیا تھا۔ وہی آغاز بعد میں ان علوم کو باقاعدہ مدون کرنے کا باعث بنا۔ ان ائمہ فقہاء میں سے امام ابوحنیفہؒ صغار تابعین میں سے اور امام مالکؒ تبع تابعی تھے بقیہ ائمہ کرام ان کے بعد تشریف لائے تھے۔

ان تمام ائمہ کرام جن میں امام اوزاعی، امام ابوحنیفہ، امام جعفر صادق، امام مالک، امام شافعی، امام احمد بن حنبل، امام ابن حزم ظاہری اور ابو الحسنین معتزلی بہت زیادہ مشہور ہیں نے اپنی فقہ کو مدون کرنے یا لوگوں کے سامنے عام کرنے سے قبل اس کے اصول یعنی اپنے لئے علیحدہ اصول فقہ ترتیب دیئے۔ اس سے مراد یہ ہے کہ پہلی صدی ہجری میں سلطنت اسلامیہ کے مدینہ طیبہ سے نکل کر تین براعظموں ایشیا، افریقہ اور یورپ میں پھیلنے کی وجہ سے ہر علاقہ کے حالات اور نئے واقعات کی وجہ سے جو جدید مسائل جنم لے رہے تھے ان کو حل کرنے کے لئے تمام اماموں نے قرآن و حدیث اور صحابہ کرامؓ کی آراء کو مد نظر رکھ کر اپنے اپنے طور پر متعدد اصول و ضوابط تشکیل دیئے۔ یہ ضابطے بعد میں اصول فقہ کے نام سے موسوم ہوئے۔

تمام ائمہ کرام نے اپنی اصول فقہ کے مطابق مختلف علاقوں کے متعدد مسائل کا حل اس دور کی حکومت اور عوام الناس دونوں کے سامنے پیش کیا۔ ان ضابطوں یا اصول فقہ میں اختلاف کی وجہ سے مختلف ائمہ نے ایک ہی مسئلہ کے متعدد حل پیش کر دیئے۔ اور جس علاقہ میں جو امام مقیم تھے یا صاحب اثر تھے ان کی آراء وہاں پر مقبول ہو گئیں اور اس طرح عالم اسلام میں باقاعدہ فقہی اختلاف کا آغاز ہوا اور دوسری اور تیسری صدی ہجری میں متعدد ایسے فقہی مذاہب معرض وجود میں آگئے جو آج تک سارے عالم اسلام میں موجود ہیں۔ (7)

فقہی اختلافات میں صحابہ کرامؓ کا طریق کار:

رسول ﷺ کے اپنے اصحاب کو اجتہاد کی اجازت دینے اور اجتہادی غلطی کو قابل معافی قرار دینے میں یہ بات شامل ہے کہ شریعت کے بہت سے احکام وہ ہیں جن میں ایک سے زیادہ رائے کی گنجائش ہے اور ان

میں فقہائے امت کے درمیان اختلاف ہو سکتا ہے، نیز یہ کوئی مذموم اور ناپسندیدہ بات نہیں۔ اگر اللہ تعالیٰ کو یہ بات منظور ہوتی کہ احکام شریعت میں کوئی اختلاف نہ ہو تو جیسے قرآن میں ایمانیات کو واضح کر دیا گیا ہے، اسی طرح تمام عقائد اور اعمال صالحہ کو ایسی وضاحت سے بیان کر دیا گیا ہوتا کہ صحابہ اور بعد کے دور میں فقہاء کے درمیان کوئی اختلاف پیدا نہ ہوتا۔

صحابہ کرام کے بعد اختلاف رائے میں امت کا طرز عمل:

ابتداء ہی سے امت میں مثبت جذبوں کے ساتھ عملی مسائل میں تو اختلاف کی کثرت رہی ہے لیکن اس اختلاف کی وجہ سے کبھی امت میں کوئی جھگڑا، جدال پیدا نہیں ہوا اور اس نے ان کے دلوں کو نہیں توڑا، بلکہ بعد کے فقہانے اس اختلاف رائے کو تحسین کی نظر سے دیکھا، چنانچہ خلیفہ راشد حضرت عمر بن عبدالعزیز علیہ الرحمہ سے منقول ہے۔ ”مجھے یہ بات پسند نہیں ہے کہ رسول ﷺ کے صحابہ میں کوئی اختلاف نہ ہوتا، اس لیے کہ اگر ہر مسئلے میں صحابہ کرام کی ایک ہی رائے ہوتی، تو لوگ تنگی میں پڑ جاتے، کیوں کہ صحابہ امت کے مقتدیٰ ہیں۔ صحابہ کے اختلاف نے سہولت پیدا کر دی کہ امت کے افراد اگر ان میں سے کسی رائے کو قبول کر لیں تو ان کے لیے اس کی گنجائش ہے۔ (8)

حضرت عمر بن عبدالعزیز ہی کے ہم عصر عون بن عبداللہ ہیں۔ یہ حضرت عبداللہ بن مسعود کے پڑپوتے ہیں اور تابعین کے ممتاز علما میں ہیں۔ الفاظ میں کسی قدر فرق کے ساتھ یہی بات ان سے بھی منقول ہے، وہ فرماتے ہیں۔ مجھے صحابہ کا اختلاف محبوب ہے، کیوں کہ اگر وہ کسی بات پر متفق ہوں اور اسے چھوڑ دیا جائے، تو اس کا مطلب یہ ہوگا کہ سنت ہی کو چھوڑ دیا گیا ہے اور ان کے اختلاف کا فائدہ یہ ہے کہ اگر صحابہ رسول میں سے کسی کی رائے پر عمل بھی کیا جائے تو اس سے حضور ﷺ کی ایک سنت پر عمل ہو جاتا ہے۔

الفاظ کے معمولی فرق کے ساتھ اسی طرح کی بات امام قاسم بن محمد سے بھی منقول ہے جو حضرت ابو بکر صدیق کے پڑپوتے ہیں اور تابعین کے عہد کے اکابر فقہاء میں ان کا شمار ہے۔ (9)

فقہی اختلافی مسائل میں فراخی، برداشت، باہمی احترام، کارویہ اختیار کرنے اور اختلافات کو اہمیت نہ دینے کا رویہ ہمیشہ سے علما کا طریقہ رہا ہے۔ مشہور محدث یحییٰ بن سعید انصاری کا قول ہے کہ اہل علم کے درمیان حلال و حرام کا بعض مسائل میں بھی اختلاف ہوتا رہا ہے، لیکن ایسا نہیں ہوا کہ جس نے کسی چیز کے حرام ہونے کا فتویٰ دیا، اس نے اپنے مخالف فتویٰ دینے والے کو یہ سمجھا ہو کہ اس نے اپنے لیے ہلاکت کا راستہ اختیار کیا، اور نہ ایسے امور کو حلال ہونے کا فتویٰ دینے والے نے دوسرے فریق کو گمراہ اور ہلاکت کا

راستہ اختیار کرنے والا قرار دیا ہو۔ نہ یہ ان پر کوئی عیب لگاتا اور نہ وہ ان پر کوئی عیب لگاتا۔ اختلاف کے لفظ سے چوں کہ بظاہر ایک دوسرے سے دُور ہونے کی بو آتی ہے، اس لیے بعض علما تو اختلاف کی تعبیر کو بھی پسند نہیں کرتے تھے۔ علامہ ابن تیمیہ نے امام احمد کے بارے میں نقل کیا ہے کہ ایک شخص نے فقہاء کے اختلاف پر ایک کتاب مرتب کی اور اس کا نام کتاب الاختلاف رکھا۔ امام احمد نے فرمایا کہ اسے کتاب الاختلاف نہ کہو بلکہ یہ ”کتاب السعۃ“ ہے۔ (مجموع الفتاویٰ، ۷۹/۳۰)، یعنی فقہاء کا اختلاف اُمت کے سہولت اور گنجائش کا نام ہے۔

اختلاف کے معاملے میں وسعت اور گنجائش کی بہترین مثال امام دارالرحمہ حضرت امام مالکؒ کی ہے، جن کی کتاب موطا امام مالک حدیث کی دستیاب کتابوں میں پہلی کتاب ہے۔ ان سے عہد عباسی کے کم سے کم دو خلفاء نے یہ خواہش کی کہ جیسے حضرت عثمان غنیؓ نے قرآن کو جمع فرمایا اور تمام مسلمانوں پر اس نسخے کو لازم قرار دیا، اسی طرح ہم آپ کی کتاب کو پوری اُمت پر لازم قرار دینا چاہتے ہیں۔ اگر کوئی بندہ نفس ہوتا تو اس کے لیے یہ لوگوں پر اپنی بات کو مسلط کرنے کا سنہرا موقع ہوتا، لیکن امام مالک نے اس رائے کو پسند نہیں فرمایا۔ آپ نے فرمایا:

علما کا اختلاف رائے اس اُمت کے حق میں اللہ کی طرف سے رحمت ہے۔ جس کے نزدیک جو نقطہ نظر زیادہ درست ہے، وہ اس کی پیروی کرتا ہے۔ اس لیے یہ سب کے سب ہدایت پر ہیں اور ہر ایک کا مقصد اللہ تعالیٰ کی رضا حاصل کرتا ہے۔

کل ہدی و کل یرید اللہ (کشف الکفاۃ ۵۲)

امام مالک کا یہ قول جہاں ان کے اخلاص و للہیت کی دلیل ہے، وہیں اس سے یہ بھی اندازہ ہوتا ہے کہ فقہاء اور محدثین اجتہادی مسائل میں اختلاف رائے کو اچھی اور احسن نظر سے دیکھتے تھے۔ (10)

فقہی اختلافات میں ائمہ مجتہدین کا طریق کار:

جس طرح آپ مطالعہ کر چکے ہیں کہ ائمہ کرام کے فقہی اختلاف کی ایک وجہ عوام الناس کو سہولت مہیا کرنا بھی ہے مزید یہ کہ ان اختلافات کے باوجود ان کا ماخذ قرآن مجید اور سنت ہی تھے۔ تو اس سلسلے میں وہ اپنی مجتہدانہ رائے رکھنے کے باوجود متعدد مقامات پر دوسرے امام کی رائے پر عمل کرتے تھے اور اس سلسلہ میں کسی تعصب، ضد اور ہٹ دھرمی کے قائل نہیں تھے۔

امام ابوحنیفہ موزوں پر مسح کے قائل تھے لیکن جرابوں پر مسح جائز نہیں سمجھتے تھے لیکن ان کے شاگرد امام

ابو یوسف مسح علی الجورین کے قائل تھے۔ ایک مرتبہ امام صاحب نے سردیوں کے موسم میں جرابوں پر مسح کرنا چاہا تو اُن کے شاگرد نے اُن کی توجہ مبذول کرائی کہ آپ کے نزدیک تو جرابوں پر مسح جائز نہیں انہوں نے فرمایا کہ بلاشبہ میں اس کا قائل نہیں لیکن اب میں اپنے شاگرد ابو یوسف کی رائے پر عمل کر کے مسح کر رہا ہوں۔ (10-A)

قلب و نظر کی اسی وسعت کا نتیجہ تھا کہ وہ ایک دوسرے کی اقتداء میں نماز ادا کرتے تھے۔ صحابہ، تابعین اور ائمہ مجتہدین کے دور میں کبھی بھی یہ سوال پیدا نہیں ہوا کہ ہم مخالف نقطہ نظر کے حامل شخص کے پیچھے نماز ادا کر سکتے ہیں یا نہیں؟ امام احمد کے یہاں خون نکلنے سے وضو ٹوٹ جاتا ہے اور امام مالک کے نزدیک وضو نہیں ٹوٹتا۔ امام احمد سے مسئلہ دریافت کیا گیا کہ اگر کسی شخص نے وضو کی حالت میں پچھنا لگوا یا ہو، یعنی جسم کا فاسد خون نکلوا یا ہو پھر اسی سابقہ وضو کے ساتھ اگر وہ نماز کی جماعت کر رہا ہو تو کیا اس کے پیچھے نماز پڑھی جاسکتی ہے؟ امام احمد نے فرمایا: سبحان اللہ! کیا میں امام مالک اور سعید بن مسیب جیسے بزرگوں کے پیچھے نماز نہیں پڑھوں گا۔ (11)

خون کے نکلنے سے وضو کے ٹوٹ جانے کا جو نقطہ نظر امام احمد کا ہے، یہی امام ابو حنیفہ اور ان کے اصحاب کا بھی ہے، جن میں امام ابو یوسف شامل ہیں۔ امام ابو یوسف نے خلیفہ ہارون الرشید کے پیچھے نماز ادا کی، حالاں کہ خلیفہ نے خون نکلوا یا تھا اور امام مالک کے فتویٰ کے مطابق وضو نہیں کیا تھا۔ جب ان سے اس بارے میں دریافت کیا گیا تو انہوں نے حیرت کا اظہار کرتے ہوئے فرمایا: ”کیا میں امیر المؤمنین کے پیچھے نماز نہ پڑھوں؟ پھر ایک اصولی بات فرمائی کہ ایسے اختلافات کی وجہ سے ائمہ کے پیچھے نماز نہ پڑھنا اہل بدعت کا طریقہ ہے۔“

امام ابو یوسف کا ایک واقعہ مشہور ہے کہ انہوں نے غسل کیا اور جمعہ کی نماز پڑھائی۔ بعد میں انہیں بتایا گیا کہ کنویں میں مردہ چوہا پایا گیا ہے۔ امام ابو یوسف کی اصل رائے کے مطابق وضو درست نہیں ہوا اور ظاہر ہے کہ جب وضو ہی درست نہیں ہوا، تو اصولی طور پر نماز لوٹانی چاہیے۔ لیکن اس جمعہ کی نماز کو دوبارہ لوٹانا بھی ایک دشواری تھی، اس لیے امام ابو یوسف نے نماز نہیں لوٹائی اور فرمایا: آج ہم علمائے مدینہ کی رائے پر عمل کرتے ہیں، جن کے نزدیک دو منٹے سے زیادہ پانی ہو تو جب تک نجاست کے گرنے سے تبدیلی نہ پیدا ہو، پانی ناپاک نہیں ہوتا۔

فقہائے شوافع کے نزدیک پرندوں کی بیٹ بھی ناپاک ہوتی ہے اور اگر کپڑوں پر لگی ہوئی ہو تو وہ ناپاک شمار ہوتے ہیں اور اُن سے نماز نہیں ہو سکتی، لیکن امام احمد اس کے قائل نہیں تھے۔ قاضی ابوالطیب بڑے شافعی

عالم تھے۔ ایک دن جمعہ کی نماز پڑھانے لگے تو جو نہی نماز شروع ہوئی اور انہوں نے تکبیر کہنے کا ارادہ کیا تو ایک پرندے نے ان کے کپڑوں پر بیٹ کر دی۔ انہوں نے نیت باندھ لی اور کہا کہ آج میرا عمل امام احمد کی رائے پر ہے۔ (12)

عصر حاضر کے علماء کرام کا فقہی اختلافات میں طریقہ کار:

ظاہر ہے کہ یہ ائمہ اور علماء کے واقعات اس پس منظر میں ہیں کہ ان علماء کی شرعی دلائل پر نظر تھی، البتہ اس سلسلہ میں عوام کو کھلی چھوٹ نہیں دی جاسکتی کہ وہ جس قول پر چاہیں عمل کر لیں، کیونکہ اس سے خواہشاتِ نفس کی اتباع کا راستہ کھل جائے گا۔ لیکن اہل علم کو اس سلسلے میں وسیع النظر ہونا چاہیے اور فقہاء کے اس اختلاف کو اس نظر سے نہیں دیکھنا چاہیے کہ یہ حق و باطل کا اختلاف ہے، کیوں کہ سلف اس بات پر متفق ہیں کہ ایسے مسائل میں مختلف نقطہ نظر کے حاملین حق پر ہیں اور ان سب کا بنیادی مقصد اللہ تعالیٰ کی اطاعت اور رسول ﷺ کی پیروی ہے۔ ایسی وسیع القلمی کی مثالیں بعد کے ادوار میں بھی کثرت سے ملتی ہیں۔ دور حاضر میں یعنی اکیسویں صدی عیسوی میں حرمین شریفین میں نماز اور خصوصاً نماز وتر کا جو طریقہ اختیار کیا جاتا ہے وہ حنبلی فقہ کے مطابق ہے، فقہائے احناف کے یہاں وہ درست نہیں لیکن امام ابو بکر بھٹو، علامہ کمال ابن ہمام ان کے استاذ شیخ سراج الدین، اور ماضی قریب کے علما میں مولانا عبدالحی فرنگی محلی وغیرہ جو اپنے اپنے عہد کے فقہائے احناف کے سرخیل رہے ہیں اور دور حاضر کے اکثر علماء کا نقطہ نظریہ ہے کہ ایسے امام کی اقتدا میں کوئی حرج نہیں ہے۔ دور حاضر میں بھی اکیسویں صدی کے تمام حنفی، شافعی اور مالکی علماء کرام خانہ کعبہ اور مسجد نبوی ﷺ میں حنبلی اماموں کی اقتداء میں نمازیں ادا کرتے ہیں اور کبھی ان کے طریقہ کی مخالفت نہیں کرتے۔ اس لیے ضروری ہے کہ ہم اس طرح کے فقہی مسائل میں اختلاف رائے کو نہ برا سمجھیں اور نہ ہی اس کو مناظرہ، شقاق اور مجادلہ کا موضوع بنائیں اور نہ ان آرا کی وجہ سے ایک دوسرے کے ساتھ اختلاف کی حدود سے بڑھ کر جدال، شقاق اور بے عزتی کا رویہ اختیار کریں۔ اس سلسلہ میں ہمیں مالکیہ کے ”نظریہ مراعاة الخلاف“ کو اپنا رہنما بنانا چاہیے۔ (13)

اصول فقہ میں اختلافات کے تین اہم اسباب

ائمہ فقہاء میں اصول فقہ میں اختلافات کی وجہ یہ نہیں تھی کہ تمام کے ماخذ قانون مختلف تھے بلکہ یہ ایک تاریخی حقیقت ہے کہ بنیادی ماخذ قرآن و سنت پر تمام ائمہ متفق تھے۔ آج بھی اگر ان کی اصول فقہ کا مطالعہ کیا جائے تو وہ اپنے اساسی ماخذ یہی دو قرار دیتے ہیں مزید اگر ان ائمہ کرام کے دور حاضر میں بھی فقہی مجموعوں یعنی فتاویٰ وغیرہ کا مطالعہ کیا جائے تو یہ بات اظہر من الشمس ہو جاتی ہے کہ ان کے بنیادی اور اساسی ماخذ قرآن اور سنت ہی ہیں۔ مزید تمام فقہاء نے متعدد مسائل کا حل انہیں دو مصادر کو سامنے رکھ کر پیش کیا ہے۔ ان ائمہ کرام میں اختلافات کی تین اہم وجوہات تھیں۔ ان وجوہات کا مطالعہ آپ تیسرے باب استنباط احکام کے طریقوں میں بھی متعدد مقامات پر کریں گے۔

1- قرآن کی تشریح یا اس سے احکام استنباط یا اخذ کرنے میں اختلاف۔

2- سنت کی مختلف اقسام کو قبول کرنے اور اس کی تشریح میں اختلاف۔

3- مختلف ملکی حالات و واقعات کے مطابق مسائل کا حل پیش کرنے میں اختلاف۔

1- قرآن مجید کی تفسیر (قطعی الثبوت و قطعی الدلالة - ظنی الثبوت و ظنی الدلالة) میں

اختلاف:

اسلامی قانون، اصول فقہ، فقہ اسلامی یا اسلامی شریعت کا پہلا اور اساسی ماخذ قرآن مجید ہے جس کی تعریف آپ دوسرے باب اسلامی ماخذ قانون میں پڑھیں گے۔ قرآن مجید قطعی الثبوت ہے قطعی الدلالة نہیں ہے۔ اول الذکر سے مراد یہ ہے کہ قرآن مجید کی ہر آیت اور ہر لفظ کا حق ہونا اور اللہ تعالیٰ کا وہی کلام ہونا جو اس نے اپنے رسول اور بندے محمد صلی اللہ علیہ وسلم پر اتارا تھا مکمل اور واضح ثبوت کے ساتھ موجود ہے اور ان کی آیات قرآنی یا کلام اللہ ہونے پر ذرہ برابر شک بھی نہیں کیا جاسکتا یعنی قرآن مجید کی تمام آیات قطعی الثبوت ہیں ظنی الثبوت نہیں ہیں۔ قطعی الثبوت کے مقابلہ میں ظنی الثبوت کی اصطلاح استعمال کی جاتی ہے۔

ثانی الذکر یعنی قطعی الدلالة نہ ہونے سے مراد یہ ہے کہ قرآن مجید میں وہ آیات جن کا تعلق اسلامی عقائد سے ہے اور ان سے فقہ کا تعلق نہیں ہے کو چھوڑ کر معاملات کی ہر آیت سے صرف ایک ہی مخصوص واضح

معنی یا صرف ایک ہی قطعی حکم مراد نہیں لیا جائیگا۔ بلکہ ایک آیت سے متعدد معنی اور مفہوم اور بیک وقت کئی احکام استنباط کئے جاسکتے ہیں۔ اس وجہ سے یہ کہنا کہ قرآن مجید کی فلاں آیت احکام کا صرف اور صرف یہی ایک معنی ہے اسلامی ماہرین قانون یعنی فقہاء یا علماء اصول کے نزدیک قرین قیاس نہیں ہے یعنی وہ آیات ظنی الدلالة ہیں قطعی الدلالة نہیں ہیں۔

اختلاف فقہاء کا پہلا سبب قرآن مجید کی آیات، تراکیب اور الفاظ کے معانی میں مختلف ائمہ کا متعدد طریقوں کو اختیار کرنا ہے جس کی تفصیل درج ذیل ہے:

- 1- سورۃ بقرہ آیت ۲۲۸ میں طلاق یافتہ عورتوں کی عدت کے بارے میں لفظ ”قروء“ استعمال ہوا۔ جس سے مراد امام ابوحنیفہ نے ڈیڑھ ماہ اور امام شافعی نے تین ماہ کا عرصہ لیا۔
- 2- وضو کی آیات سورہ المائدہ 6 میں لفظ ”واؤ“ سے امام ابوحنیفہ نے مراد جمع لیا اور وضو کے چار فرائض بتائے لیکن امام شافعی نے اس سے مراد ترتیب لیا اور پانچ فرائض ثابت کئے۔
- 3- قرآن مجید کے کسی حکم کی حدیث سے نسخ کے بارے میں اختلاف ہے بعض فقہاء کے نزدیک حدیث قرآن مجید کی ناسخ ہو سکتی ہے اور بعض کے نزدیک صحیح حدیث قرآن حکیم کے حکم کی ناسخ نہیں ہو سکتی۔

4- قرآن مجید کے واضح حکم کی صورت میں اس میں حدیث کے ذریعہ اضافہ کیا جاسکتا ہے یا قرآن مجید کی تشریح حدیث سے ہو بھی سکتی ہے یا نہیں۔ اس وجہ سے اختلاف کا رونما ہونا۔ مثلاً تعدد زواج میں سورہ نساء کی آیت 3 سے اکثر فقہاء نے چار عورتوں سے شادی کا حکم واضح کیا ہے لیکن ابن حزم ظاہری کے نزدیک اس سے بیک وقت اٹھارہ عورتوں سے شادی جائز ہے جس کی تفصیل یہ ہے:

مثنیٰ: دو+دو=چار۔ ثلاثہ: تین+تین=چھ۔ رباع: چار+چار=آٹھ: چار+چھ+آٹھ=اٹھارہ۔

اس طرح قرآن مجید کی اکثر آیات کے قطعی الدلالة نہ ہونے کی وجہ سے مختلف ائمہ کرام نے ان سے استنباط احکام کرنے میں جو ضوابط تشکیل دیئے ان کی وجہ سے متعدد اصول فقہ معرض وجود میں آگئیں۔ جن کے ذریعہ فقہی اختلاف ایک زمینی حقیقت کی طرح سامنے آئے اور عوام الناس کو سہولتیں میسر ہوئیں۔ (15)

2- سنت کی اقسام کے قبول و تشریح میں اختلاف:

رسول اکرم صلی اللہ علیہ وسلم کے قول فعل و تقریر اور صحابہ کرام کے قول فعل جس کو علماء اصول، سنت کے نام سے موسوم کرتے ہیں قطعی الثبوت تو نہیں ہیں لیکن ان میں اکثر قطعی الدلالة اور بعض ظنی الدلالة ہیں۔ یعنی

سنت کا تمام ذخیرہ جو کتابوں کی صورت میں آج ہمارے پاس موجود ہے بالکل صحیح اور ان کے رسول اکرم صلی اللہ علیہ وسلم یا صحابہ کرام سے منقول ہونے میں ذرا برابر شک نہ کرنا قرین قیاس نہیں ہے۔ بلکہ ان پر شک کیا گیا ہے اور پھر کچھ عقلی و اخلاقی پیمانوں پر ان کئی ذخیروں کو جانچ کر قبول بھی کیا گیا ہے اور بعض کو رد بھی کیا گیا ہے گویا کہ سنت قرآن مجید کی طرح قطعی الثبوت نہیں ہے۔

البتہ یہ ایک حقیقت ہے کہ سنت کے اس ذخیرہ میں اکثر ایسی احادیث ہیں جن کے معنی و مفہوم متعین ہیں اور اس میں تبدیلی ممکن نہیں وہ قطعی الدلالتہ ہیں اور جن احادیث کے معنی و مفہوم میں علماء اصول و فقہاء متعدد معنی لے سکتے ہیں وہ ظنی الدلالتہ ہیں۔ ان متعدد معانی کے احتمال کی وجہ سے بعض فقہاء نے ایک مفہوم سے استدلال کیا اور چند نے دوسرے مفہوم سے استنباط کیا اور اس طرح فقہی آراء میں اختلاف رونما ہوا جو بعد میں فقہی مذاہب کی صورت اختیار کر گیا۔

حدیث سے استنباط کرتے ہوئے فقہاء کے اختلاف کے اسباب:

اسلامی اصول قانون کے دوسرے ماخذ ”السنة“ کے قبول میں چار قسم کے اختلاف ہیں۔

ا۔ حدیث کے قبول کرنے کی شرائط میں اختلاف۔

ب۔ اقسام حدیث کے قبول کرنے میں اختلاف۔

ج۔ تشریح حدیث میں اختلاف۔

د۔ متعدد ادوار کے مختلف احادیث و سنن۔ (16)

الف۔ قبول حدیث کی شرائط میں اختلاف:

یہ ایک تاریخی حقیقت ہے کہ دور صحابہ کے بعد کے مسلمانوں نے رسول اکرم صلی اللہ علیہ وسلم کے اقوال ان سے خود نہیں سنے بلکہ کچھ لوگوں کے ذریعہ سے سنے ہیں۔ ان لوگوں کو راوی جس کی جمع رواۃ ہے اور ان کے سلسلہ کو سلسلۃ الرواۃ کہتے ہیں جس کو علم اصول حدیث کی اصطلاح میں سند کہتے ہیں۔ اس طرح دور صحابہ کے بعد سے آج تک ہم جو حدیث سنتے ہیں وہ دو اشیاء: سند اور متن کا مجموعہ ہوتی ہے۔ متن سے مراد رسول اکرم صلی اللہ علیہ وسلم کا قول، فعل اور تقریر ہے۔

ان احادیث کو راویوں سے قبول کرنے کے لئے مختلف ائمہ فقہاء نے اپنی اپنی سطح پر متعدد شرائط عائد کی ہیں۔ بعض فقہاء کی شرائط نرم تھی بعض کی سخت۔ چند ائمہ کی شرائط میں عقلی رجحان زیادہ تھا کچھ نے اس عقلی رجحان میں نرمی کا مظاہر کیا۔ گویا کہ ان شرائط کی وجہ سے ایک حدیث چند ائمہ فقہاء کے نزدیک قبول ہوئی اور

وہ اس کو سامنے رکھ کر لوگوں کے مسائل حل کر دیتے تھے لیکن بقیہ ائمہ فقہاء اس حدیث کو رد کر دیتے اور اس سے استنباط نہیں کرتے تھے مثلاً

1- احناف ہر اس حدیث کو جس پر صحابی نے عمل نہ کیا ہو، یا صحابہ نے اس کے خلاف فتویٰ دیا ہو یا صحابہ نے اس کے کسی حصہ پر عمل کرنا چھوڑ دیا ہو قابل عمل نہیں سمجھتے۔ جمہور ائمہ اسے قابل عمل اور مقبول سمجھتے ہیں۔

2- احناف حدیث قبول کرنے اور حدیث سے احکام اخذ کرنے میں صحابی کی تعریف میں جمہور ائمہ کرام سے اختلاف کرتے ہیں۔ ان کی رائے میں اس سلسلہ میں اُس صحابی کی حدیث سے استدلال کیا جائے گا۔ جو کچھ مدت تک رسول اکرم صلی اللہ علیہ وسلم کی صحبت میں رہا آپ ﷺ اور اسلام کے عمومی مزاج کو سمجھا اور پھر حدیث بیان کی یا روایت کی تو وہ حدیث قبول کی جائے گی۔ لیکن جمہور کے نزدیک اگر کسی شخص نے رسول اکرم کو ایمان کی حالت میں دیکھا اور ان سے کوئی بات سنی اور پھر روایت کی تو وہ حدیث قبول کی جائے گی چاہے وہ آپ کے ساتھ کافی مدت تک رہا ہو یا نہ رہا ہو۔

3- احناف صحابہ کرام کو فقہی طور پر یعنی کسی معاملہ کی حقیقت و ماہیت کو سمجھنے یا رسول اکرم صلی اللہ علیہ وسلم کے قول کی حکمت اور اصلیت کو سمجھنے کے اعتبار سے دو اقسام: فقہی و غیر فقہی صحابی میں تقسیم کرتے ہیں۔ فقیہ صحابی کی حدیث کو اگر خلاف قیاس بھی ہو، یعنی اگر اس کے حکم کو عقل تسلیم نہ بھی کرے تو پھر بھی قبول کرتے ہیں لیکن غیر فقیہ صحابی مثلاً حضرت ابو ہریرہ، حضرت بلال حبشی، حضرت انس بن مالک وغیرہم کی روایات کو اگر خلاف قیاس ہوں یعنی ان کو عقل کسی سطح پر بھی قبول کرنے پر تیار نہ ہو تو قطعاً قبول نہیں کرتے۔ لیکن بقیہ ائمہ اس تقسیم کے مخالف ہیں اور تمام صحابہ کرام کی احادیث کو مقبول سمجھ کر ان سے مسائل استنباط کرتے ہیں۔

4- امام مالک اہل مدینہ کے متواتر عمل جس کو تعامل کہتے ہیں کو معیار مانتے ہیں اور اگر کوئی حدیث اس عمل کے خلاف ہو تو اس کو قبول نہیں کرتے تھے۔ باقی ائمہ اس معیار کو قبول نہیں کرتے تھے۔ ان تمام امور کی تفصیل کے لئے میری کتاب ”فقہاء کے اصول حدیث“ کا مطالعہ کریں یہاں پر صرف مختصر انداز میں اشارہ ان کا ذکر کیا گیا ہے۔ (17)

ب۔ اقسام حدیث کے قبول میں اختلاف

یہ ایک تاریخی حقیقت ہے کہ صحابہ کرام اور تابعین عظام کے دور میں موجودہ دور کی طرح احادیث کی

متعدد اقسام مروج نہیں تھیں۔ تبع تابعین کے دور میں ائمہ فقہاء نے اس کی مختلف اقسام کو رواج دیا جن میں مرسل اس کی اقسام، مسند، منقطع اور مطعون بہت مشہور تھیں۔ ان اقسام کو تیسری صدی ہجری میں، جب محدثین نے علم حدیث کو ایک علیحدہ علم کی حیثیت سے روشناس کرایا تو بے شمار اور لا تعداد اقسام میں تقسیم کیا جس کی تفصیل اصول حدیث میں موجود ہے۔ فقہاء کی ان اقسام میں بعض کو کچھ فقہاء قبول کرتے اور کچھ ان کو مردود سمجھ کر رد کر دیتے اور ان سے استنباط نہیں کرتے تھے۔ تفصیل کے لئے میری کتاب ”علوم الحدیث“ کا مطالعہ کریں۔

احناف حدیث مرسل کو قبول کرتے تھے شافعیہ قطعاً نہیں کرتے تھے۔ حنابلہ ضعیف یعنی منقطع و مطعون حدیث کو بھی اجتہاد پر ترجیح دیتے اور ان سے مسائل استنباط کرتے تھے لیکن مالکیہ و حنفیہ ضعیف و منقطع حدیث سے مسائل اخذ کرنے کو قطعاً تیار نہیں تھے اور اس حدیث کے مقابلہ میں قیاس و اجتہاد سے مسائل حل کرتے تھے۔ اس طرح ان حدیث کی اقسام کو قبول کرنے اور نہ کرنے کی وجہ سے فقہی میدان میں اختلاف کا آغاز ہوا۔

ج۔ تشریح حدیث میں اختلاف:

سنت جو دراصل رسول اکرم صلی اللہ علیہ وسلم کے قول، فعل و تقریر اور صحابہ کرم کے قول و فعل کا نام ہے ایک صدی کی تاریخی مدت پر محیط ہے۔ ایک صدی یعنی 609ء سے 710ء میں سے تیس سالہ مدت کو دور نبوی صلی اللہ علیہ وسلم اور بقیہ کو دور صحابہ کہا جاتا ہے۔ اس دور میں ”ثبات اک تغیر کو ہے زمانہ میں“ کے مصداق متعدد مراحل اور دور آئے۔ اور ہر دور میں اس دور کی تبدیلی، معروضی حالات اور علاقہ کے حالات کو مد نظر رکھ کر متعدد احکام جاری کئے گئے جن میں کچھ احکام تو ایسے بھی دیئے گئے جو ایک ہی مقام پر مختلف لوگوں کے لئے بالکل مختلف یعنی ایک دوسرے کے برعکس ہوتے تھے۔ مثلاً رسول اکرم صلی اللہ علیہ وسلم کے پاس ایک ادھیڑ عمر صحابی آئے اور پوچھا کہ کیا میں روزہ کی حالت میں بیوی کے ساتھ سو سکتا ہوں یعنی صرف لیٹ سکتا ہوں اور صرف بوس و کنار کی حد تک جا سکتا ہوں تو آپ نے اجازت مرحمت فرمادی۔ دوسری مرتبہ ایک نوجوان صحابی آئے اور یہی سوال کیا آپ نے ان کو سختی سے اس عمل سے روک دیا۔ اب یہ ایک ہی مسئلہ کے بارے میں دو مختلف خصوصیات کی حامل شخصیات کے لئے بالکل متضاد احکام ہیں۔ (18)

اسی طرح دور فاروقی کی ابتداء میں مال غنیمت میں مقبوضہ اراضی لشکریوں میں تقسیم کر دی جاتی تھی لیکن آخری دور میں فتح عراق کے بعد آپ نے مال غنیمت میں سے اراضی اپنے پاس یعنی حکومت کے قبضہ میں

رکھنے کے بعد بقیہ اموال لشکریوں میں تقسیم فرما دیا۔ یہ ایک ہی مسئلہ کے بارے میں دو مختلف احکام اور مزید یہ کہ قرآن مجید کی سورہ انفال آیت نمبر 41 پر اضافہ بھی تھا۔ (19)

اب اس قسم کی احادیث و سنن جن کو سنن متعارضہ یعنی ایک دوسرے سے مخالف سنتیں یا احادیث جب ائمہ فقہاء تک پہنچے تو بعض نے ان کے پس منظر کو سامنے رکھ کر ان سے مسائل کو حل کیا اور بعض نے ان سے عمومی معنی و حکم اخذ کر کے مسائل کا استنباط کیا۔ اس طرح سے ائمہ فقہاء اور بعد کے فقہاء میں اختلاف کی ابتداء ہوئی۔ یہ اختلاف دراصل بنیادی اختلاف نہیں تھا بلکہ جزئی اور فرعی اختلاف تھا۔

در متعدد ادوار کی مختلف احادیث و سنن:

اس کے علاوہ رسول اکرم صلی اللہ علیہ وسلم کے اعمال و احکام کو زمانی اعتبار سے تین حصوں میں تقسیم کیا گیا ہے۔ ابتدائی دور، درمیانہ دور اور آخری دور کا عمل۔ مثلاً شراب کے بارے میں پہلا حکم اس سے نفرت تھا جس کا ذکر سورہ البقرہ 219 میں ہے دوسرا حکم نشے کی حالت میں نماز نہ پڑھنے کا تھا جس کا حکم سورہ النساء 143 میں ہے اور آخری حکم میں اس کی حرمت کا المائدہ 90 میں وارد ہوا۔ اسی طرح رسول اکرم صلی اللہ علیہ وسلم کی ہجرت مدینہ کے بعد ابتدائی زمانہ میں نماز میں اشارہ وغیرہ کرنے کی اجازت تھی جو فوراً بعد ہی ختم ہو گئی۔ اسی طرح متعدد احکام کی آپ نے ابتدائی ایام میں اجازت مرحمت فرمائی یا ان سے روکا اور آخری ایام میں ان سے روک دیا یا اجازت مرحمت فرمائی۔ جس طرح آپ نے اپنے اقوال کو ابتدائی دور میں لکھنے سے سختی سے ممانعت فرمائی اور آخری دور میں آپ نے خود بھی اپنے اقوال لکھائے اور بعض صحابہ کو لکھنے کا حکم اور بعض کو لکھنے کی اجازت مرحمت فرمائی۔ (20)

دور تبع تابعین یعنی ائمہ فقہاء کے دور اور ان سے ما قبل دور میں احادیث و سنن کے تمام مجموعہ جات دور حاضر کی صحاح ستہ، معاجم، سنن، مستدرک اور بقیہ کتب حدیث کی مانند میسر نہیں تھے۔ اس لئے جس امام کے پاس جس دور کی حدیث پہنچتی تو اس نے اس کے مطابق مسئلہ کا حکم عوام کے سامنے پیش کر دیا۔ اسی طرح ایک ہی مسئلہ کے بارے میں متعدد آراء سامنے آ گئیں اور فقہی اختلاف رونما ہونا شروع ہو گیا۔ (21)

3۔ مختلف ملکی حالات و واقعات کی رعایت کی وجہ سے اختلاف:

اسلام دین فطرت ہے اس وجہ سے اس کے احکام مختلف لوگوں کی طبعی صلاحیتوں اور مختلف علاقوں و ممالک کے معروضی حالات کی وجہ سے بدلتے رہتے ہیں جن کا مطالعہ سابقہ عنوان نمبر 2 تشریح حدیث میں اختلاف میں بھی کر آئے ہیں۔ اسلام کے احکام سردی گرمی، پہاڑی میدانی، صحرائی بارانی، امیری فقیری،

طقویت بلوغت، آزادی غلامی، خوشی غمی، سہولت مجبوری اور جوانی بڑھاپے کی حالت میں ہر مقام پر مختلف ہوتے ہیں۔ اور یہ اس کے ایک فطری نظام ہونے کی دلیل ہے۔ یعنی بنی نوع انسان کے لئے ہر علاقہ، ہر حالت ہر کیفیت میں یہ نظام ان کو ان کے حالات اور کیفیات کے مطابق سہولت اور کامیابی کی راہ فراہم کرتا ہے۔

مثلاً اگر آپ صحراء میں ہیں اور پانی کی قلت ہے تو آپ ایک چائے کے کپ جتنے پانی سے بھی وضوء اور ایک گلاس جتنے پانی سے غسل کر سکتے ہیں لیکن بارانی علاقہ جہاں پانی وافر ہو وہاں اس کی اجازت نہیں دی جائے گی۔ اسی طرح برف پوش پہاڑوں میں انسانوں کو مختصر سے پانی سے غسل جنابت کی اجازت دی جاسکتی ہے لیکن گرم علاقوں میں یہ اجازت نہیں دی جاسکتی۔

فقہاء نے مختلف علاقہ کے لوگوں کو ان کے معروضی علاقائی حالات کی وجہ سے قرآن و سنت کی تعلیمات کے مطابق جو احکام دیئے اور بعد میں ان کو جب کتابی شکل دی گئی یعنی وہ تمام مسائل فقہی فتاویٰ یا فقہی کتب کی صورت میں شائع ہوئیں تو ان مسائل کا حل بھی فقہی اختلاف کا باعث بنا۔ یہ بھی کوئی بنیادی اختلاف نہیں ہے بلکہ حالات و زمانہ کی رعایت رکھتے ہوئے مسائل کو حل کرنے اور عوام الناس کو سہولتیں مہیا کرنے کی وجہ سے فروعی اور جزوی اختلاف تھے۔ امام شافعیؒ پہلے دمشق میں رہتے تھے آخر عمر میں آپ مصر کے شہر قاہرہ چلے گئے اور وہیں فوت ہوئے آپ کے دمشق کے فتوے قدیم اور مصر کے فتوے فقہ جدید کہلاتے ہیں بعض معاملات میں آپ نے ایک ہی مسئلہ پر دونوں مقامات پر متضاد آراء دیے اور ان کی وجہ حالات و زمانہ کی تبدیلی تھی۔

فقہی اختلافات کے بارے میں دو اہم نکات:

اس تمام بحث کو سمیٹے ہوئے ہم پہلی یہ بات اچھی طرح ذہن نشین کر لیں کہ یہ تمام اختلاف بنیادی نہیں بلکہ فروعی ہیں۔ جس طرح آم کے ایک درخت کا بیج اور تنا تو ایک ہی ہوتا ہے لیکن شاخیں مختلف ہوتی ہیں اور مزید یہ کہ ان تمام کا رخ ایک طرف نہیں ہوتا بلکہ چاروں طرف پھیلی ہوئی ہوتی ہیں تاکہ لوگوں کو بھر پور انداز میں اپنی چھاؤں سے مستفید کر سکیں۔ اس کے علاوہ یہ بھی حقیقت ہے کہ ایک درخت کے تمام پھل ایک ہی سائز یا ایک ہی وزن کے نہیں ہوتے بلکہ تمام پھلوں کی ماہیت، شکل اور وزن بھی مختلف ہوتا ہے۔ مگر پھلوں اور شاخوں کا مصدر و منبع اور بیج ایک ہی ہوتا ہے۔ اسی طرح فقہاء کے مابین مسائل کے حل میں اختلافات ہونے کے باوجود ان کا بنیادی مصدر اور ماخذ قرآن و سنت اور مقصد عوام کو سہولت

پہنچانا ہی ہے۔

دوسری بات یہ کہ یہ اختلافات شریعت اسلامی کے اصول ”لوگوں کو سہولتیں فراہم کرو ان کی مشکلات میں اضافہ نہ کرو“ کے مطابق مختلف ممالک علاقہ، خطہ اور قوموں کے مسائل کو فقہاء کرام کے اپنے ظن و گمان کے مطابق حل پیش کرنے کی وجہ سے ہیں۔ ائمہ کرام اور بعد کے فقہاء نے اس اصول و کلیہ کو مد نظر رکھتے ہوئے اپنے ظن و گمان کے مطابق بنی نوع انسان کو سہولت مہیا کرنے کے لئے ایک ہی مسئلہ کے کئی حل پیش کئے۔ جس کی وجہ سے مختلف آراء سامنے آئیں حالانکہ ان تمام افراد کا مآخذ اور مقصد ایک ہی تھا۔

اور یہ دونوں ہی فقہاء کے اختلافات کی حقیقت کو پوری طرح واضح کر دینے کے لئے کافی ہیں۔

فقہی اختلافات میں ہماری ذمہ داری

ان فقہی مکاتب کے درمیان اختلاف سے ہمیں کبھی تنگ اور بددل نہیں ہونا چاہئے، کیونکہ احکام کی فہم و استنباط میں اختلاف ایک فطری اور بدیہی امر ہے، اس لئے کہ یہ انسانی عقل کے لوازم میں سے ہے۔ مختلف انسانوں کی عقلیں، ان کے احساسات اور ان کی فہم کے درجے قطعی طور پر مختلف ہوتے ہیں، اس لئے استنباط و فہم احکام میں اختلاف ہونا بھی ناگزیر ہے۔ بلکہ ہم اس علمی و فقہی اختلاف پر فخر کرتے ہیں، جس نے ہمارے لئے ایک عظیم الشان فقہی سرمایہ چھوڑا ہے۔ یہ فقہی سرمایہ مختلف فتاویٰ، فقہی کتب اور فقہی علوم کی صورت میں صرف مسلمانوں کے ہی پاس ہے اور دنیا کی کسی اور قوم یہودی، عیسائی، ہندومت، بدھ مت، مجوسیت وغیرہ کے پاس قطعاً نہیں ہیں۔ اور ہم یہ سمجھتے ہیں کہ یہ اختلاف فقہ کے بڑھنے اور اس کی زندگی کی دلیل ہے، اور ان عظیم المرتبت فقہاء کی وسعت نظر کو بتلاتا ہے، اور اس درختاں اسلامی شریعت کی خدمت انجام دے کر انہوں نے جو اپنا فرض ادا کیا ہے اس پر یہ برہان قاطع ہے۔ انہوں نے لوگوں کے لئے سہولت کے دروازہ کھولے ہیں جن پر آج تک ہمیں فخر ہے۔ یہ فقہی سرمایہ دور حاضر میں تمام غیر مسلم قوموں اور خصوصاً اہل یورپ پر مسلمانوں کی علمی فوقیت اور برتری کی ایک واضح دلیل ہے۔ (23)

آخر میں ہمیں یہ بات ذہن نشین کر لینی چاہئے کہ ان مختلف فقہی مکاتب کے مجتہدین کی قدر و منزلت پہنچانا ہمارا فرض ہے۔ ہمیں ان کی انتہائی عزت کرنی چاہئے، ان کے ساتھ نہایت ادب و احترام کا سلوک کرنا چاہئے، ان کے لئے دعا کرنی چاہئے۔

اور ہمیں اعتقاد رکھنا چاہئے کہ اپنے اپنے اجتہادات میں وہ صحیح نتیجے پر پہنچے ہیں اور اللہ تعالیٰ کے یہاں

ان کو اس کا اجر ضرور ملے گا۔ ہم ان کے حق میں وہی بات کہیں جس کی اللہ تعالیٰ نے ہمیں تعلیم دی ہے:-

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ﴾

(حشر- ۱۰)

ترجمہ: اور وہ لوگ جو ان کے بعد آئے یوں دعا کرتے ہیں: اے ہمارے پروردگار ہم کو اور ہمارے ان بھائیوں کو بخش دے جو ایمان لانے میں ہم سے سبقت کر چکے ہیں۔ اور جو لوگ ایمان لا چکے ہیں ان کی طرف سے ہمارے دلوں میں بغض و عناد کو جگہ نہ دے۔ اے ہمارے پروردگار بیشک تو بڑی شفقت کرنے والا نہایت مہربان ہے۔

فقہی اختلافات میں تقلید کرنے والوں کے لئے مناسب طریقہ

اسلامی اصولوں کے مطابق ہمیں ان ائمہ کرام اور فقہاء سے آج بھی مسائل میں اختلاف کرنے کا حق ہے اور بعض لوگ دلائل کے ساتھ اختلاف بھی کرتے ہیں لیکن ان کو برا بھلا کہنا یا یہ موقف رکھنا کہ ہمیں قرآن و سنت کافی ہے فقہ کی ضرورت نہیں بالکل جاہلانہ رویہ ہے۔ یہ تمام فقہی مکاتب اپنے ائمہ مجتہدین جن کے سرخیل امام ابوحنیفہؒ ہیں قرآن و سنت کی روشنی میں ان کے اپنے بنائے ہوئے اصولوں پر مبنی ہیں، اور ایک خاص نظام اور ضابطے کے ساتھ منسلک ہیں۔ ہر مذہب میں اجتہادی احکام کے اپنے دلائل ہیں، اور یہ دلائل اس مکتب کے اصول فقہ کے مطابق متعین کئے گئے ہیں۔ اس لئے کسی فقہی مکتب سے اپنے مفید مطلب کی باتیں اخذ کر لینا اور باقی کو چھوڑ دینا جائز نہیں ہے، اسے فقہ کی فنی زبان میں تلفیق کہتے ہیں۔

تمام فقہی مذاہب نے مسائل کے حل کے لئے مختلف معاملات میں راہ عزیمت اور راہ رخصت دونوں کو سامنے رکھ کر مسائل حل کئے ہیں۔ اس لئے عام مسلمان کے لیے ضروری ہے کہ وہ کسی ایک مخصوص فقہی مکتب کی تقلید کر لے اگر کوئی تمام مذاہب میں راہ رخصت کے ذریعہ حل کردہ مسائل کو اکٹھا کر کے اس پر عمل شروع کر دے تو یہ تقلید قطعاً ناجائز ہے۔ اگر کوئی عام آدمی یا مقلد اپنے اس مسلک سے مطمئن نہیں ہے جس کی وہ پیروی کر رہا ہے تو اس کو یہ حق حاصل ہے کہ وہ اپنے اس مسلک کو مکمل طور پر چھوڑ دے، اور دوسرے مسلک کی پیروی اختیار کرے ماضی میں ہمیں ایسی متعدد مثالیں ملتی ہیں۔ (25)

لیکن اس کی ہرگز اجازت نہیں دی جاسکتی کہ ہر عام یا عامی شخص اپنی خواہش کے مطابق کسی مسلک میں کچھ احکام چن لے، اور مختلف فقہی مکتب میں سے اپنے طور پر اخذ کردہ احکام کے مجموعہ پر عمل کرے، اور

باقی کو کچھ چھوڑ دے۔ اس سے اصولی طور پر بہت سی پیچیدگیاں پیدا ہوں گی، اصولوں میں تصادم ہوگا، اور خلاف اصول بعض حرام چیزیں حلال ہو جائیں گی، اور بعض حلال حرام۔ ان اصول و قواعد کی باریکیوں اور نزاکتوں کو مجتہدین، فقہاء اور علماء اصول کے علاوہ عامی اور ہر شخص نہیں سمجھ سکتا۔ تنگی و ضرورت کے وقت دوسرے مسلک کے مطابق فتوے دینے کی اجازت دی گئی ہے، لیکن یہ اجازت مفتیوں اور مجتہدین کو ہے، نہ کہ مقلدین کو جو شرعی احکام کے دلائل نہیں سمجھتے۔ (26)

حوالہ جات:

تعارفی باب (فصل سوم)

اختلاف فقہاء کے اسباب

”اسلامی اصول فقہ“ (پروفیسر ڈاکٹر محمد باقر خان خاکوانی)

- (1) طہ جابر فیاض العلوانی۔ ادب الاختلاف فی الاسلام۔ اردو ترجمہ۔ ایم اختر لاہور۔ مکتبہ تعمیر انسانیت
23-22/-1987
- (1-A) مودودی سید ابوالاعلیٰ۔ رسائل و مسائل۔ لاہور۔ اسلامک پبلیکیشنز 347/3-1991
- (2) احمد حسن ڈاکٹر جامع الاصول/666
- (3) شاہ ولی اللہ۔ الانصاف/9 مزید دیکھیں امام بخاری۔ صحیح بخاری۔ کتاب المغازی باب صلاة الخوف
- (4) شاہ ولی اللہ الانصاف/1-13 مزید دیکھیں العلوانی۔ ادب الاختلاف/108
- (5) تقی امینی۔ فقہ اسلامی کا تاریخی پس منظر/384
- (6) شاہ ولی اللہ الانصاف فی بیان سبب الاختلاف۔ اردو ترجمہ مولانا محمد عبید اللہ۔ لاہور علماء اکیڈمی محکمہ
اوقاف 16-15/-1981
- (7) احمد حسن ڈاکٹر۔ جامع الاصول/665
- (8) رسالہ ترجمان القرآن۔ جنوری 2011۔ مضمون۔ مولانا خالد سیف اللہ رحمانی/68
- (9) ایضاً
- (10) شاہ ولی اللہ۔ الانصاف/22
- (10-A) وہبہ الزحیلی ڈاکٹر۔ الفقہ الاسلامی وادلتہ۔ کتاب الوضوء۔ باب مسح علی الجوربین
- (11) العلوانی۔ ادب الاختلاف/148
- (12) شاہ ولی اللہ۔ الانصاف/91/92 مزید۔ امین احسن اصلاحی۔ فقہی اختلافات کا حل/85
- (13) العلوانی۔ ادب الاختلاف/151
- (14) امین احسن اصلاحی مولانا۔ اسلامی ریاست میں فقہی اختلافات کا حل لاہور۔ چار ان فاؤنڈیشن

39-38/1982

(15) محمد علی سائس۔ تفسیر آیات الاحکام۔ تفسیر النساء۔ 4 مزید دیکھیں الصابونی محمد علی۔ تفسیر آیات الاحکام۔
تفسیر النساء: 4

(16) شاہ ولی اللہ۔ الانصاف۔ 36,50-49/

(17) حوالہ سابقہ 21/ مزید دیکھیں سرخی شمس الأئمة امام۔ اصول اسرخسی۔ قاہرہ مطبع دارالکتاب۔

342/1-1984 مزید دیکھیں۔ محمد عوامہ شیخ۔ اثر الحدیث الشریف فی اختلاف الائمة الفقہاء۔

اردو ترجمہ۔ مفتی انعام اللہ (اختلاف فقہاء میں حدیث کا کردار) لاہور۔ مکتبہ الحرمین۔

1432ھ/36-39

(18) امام مالک۔ موطا۔ کتاب الصیام۔ باب ماجاء فی التشدید فی القبلة الصائم

(19) امام ابو یوسف۔ کتاب الخراج۔ بیروت دارالمعرفة۔ 35/1979

(20) امام مالک موطا۔ کتاب الضحایا۔ باب اذخار لحوم الضحایا۔ مزید دیکھیں کتاب الصلاة۔ باب العمل فی

جامع الصلاة۔ امام طحاوی۔ شرح معانی الآثار۔ بیروت۔ دارالکتب العلمیہ 454/1

(21) محمد عوامہ شیخ۔ اثر الحدیث 163/

(22) فقہ شافعی کی کتب میں اس امر کی تصریح کی گئی ہے کہ فقہ قدیم اور فقہ جدید۔ ملاحظہ فرمائیں۔ کتاب
الام للشافعی۔

(23) احمد حسن ڈاکٹر۔ جامع الاصول 668/

(24) ابن بدران عبدالقادر بن احمد الحسنبلی۔ المدخل إلى مذهب امام احمد۔ بیروت۔ موسسة الرسالة۔

1401ھ/1951 مزید دیکھیں۔ ابن فرحون المالکی۔ فتاویٰ الشیخ علیش۔ مکتبہ کلیات الازہریہ

60-58/1-1986

(25) وھبہ الزحیلی ڈاکٹر۔ الفقہ الاسلامی وأدلته۔ دمشق۔ دارالفکر (س۔ن) 25/1

(26) شاطبی۔ ابراہیم بن موسی الامام۔ الموافقات فی اصول الفقہ۔ بیروت دارالمعرفة (س۔ن) 102/5

مزید دیکھیں۔ شاہ ولی اللہ۔ الانصاف 72/

حکم

(Shariah Ruling-Order/Rule of Law)

احکام کی بحث

آپ نے سابقہ باب میں علم اصول فقہ کی تعریف، تاریخ اور مزید تعارفی مباحث کا مطالعہ کیا ہے۔ یہ علم ایسے قواعد و ضوابط کا مجموعہ ہے جن کو مد نظر رکھ کر مسلم قانون دان، انفرادی یا اجتماعی سطح پر قانون سازی کرتے ہیں۔ اس علم کے ماہرین کو اصولی یا علماء اصول کہتے ہیں۔ اس علم کا بنیادی موضوع تو ”شرعی احکام تک رسائی ہے“ یعنی زندگی کے تمام معاملات کو خالق کائنات کی ہدایات کے مطابق حل کرنے کے طریقے تلاش کرنا۔ اس لئے اس موضوع کی تشریح کے لئے جس طرح آپ مطالعہ کر چکے ہیں کہ اصول فقہ کی مکمل کتب میں عمومی طور پر چار عنوانات پر بحث ہوتی ہے۔

- 1- حکم، اس کے اقسام اور مزید متعلقہ مباحث
 - 2- ماخذ شرعی
 - 3- وجوہ دلالات (استنباط احکام کے طریقے اور قاعدے)
 - 4- اجتہاد و تقلید
- اس باب میں آپ پہلے عنوان حکم کے بارے میں مطالعہ کریں گے۔ حکم کی بحث کو بعض اصولی ”احکام کی بحث“ اور بعض حکم شرعی کی بحث کا نام بھی دیتے ہیں۔ اس عنوان میں درج ذیل امور کی تفصیل ہوتی ہے
- 1- حکم کی تعریف اس کی اقسام
 - 2- حاکم
 - 3- محکوم فیہ یا محکوم بہ
 - 4- محکوم علیہ

حکم شرعی: (Rule of Islamic Law/Legal Rules)

یہ ترکیب دو لفظ حکم و شرعی کا مجموعہ ہے۔ یہ ترکیب عربی میں ”الحکم الشرعی“ ہے اس لئے یہ مرکب تو صنفی ہے اور اس کا لغوی معنی شرعی حکم ہے۔ اس سے مراد شریعت اسلامی کے احکام ہیں۔ یعنی زندگی کے تمام مراحل اللہ تعالیٰ کے احکام کے مطابق گزارنے کے طریقوں کو قرآن و سنت و بقیہ ماخذ سے تلاش کرنا ہے۔ اس کی دو قسمیں ہیں۔

۲- حکم وضعی

۱- حکم تکلفی

(1) حکم کی تعریف اور اُس کی اقسام

حکم کی تعریف (Shariah Ruling-Order/Rule of Law)

علم اصول فقہ اور فقہ کی غرض و غایت اور موضوع ”حکم شرعی کا جاننا“ ہے یعنی زندگی کے تمام مراحل کو اللہ تعالیٰ کے احکام کے مطابق گزارنے کے طریقہ کو قرآن و سنت و بقیہ ماخذ سے تلاش کرنا ہے۔ کیونکہ اسلامی نقطہ نظر سے ایک انسان زندگی کے ہر معاملہ میں اللہ تعالیٰ کے فرمودات کے مطابق زندگی گزارنے کا پابند ہے اور اللہ تعالیٰ کے یہی فرمودات حکم کہلاتے ہیں۔ یہی وجہ ہے فقہ اور اصول فقہ کی غرض و غایت ہی یہ بیان کی گئی کہ وہ زندگی گزارنے کے لئے اللہ تعالیٰ کے حکم کو تلاش کرے اور پھر بندوں کو ان سے آگاہ کرے تاکہ وہ دونوں جہانوں کی سعادت حاصل کر سکیں۔ حکم اور حکم شرعی دونوں مترادف الفاظ ہیں اور ان کی مراد ایک ہی ہے۔

علماء اصول نے حکم کی تعریف یہ کی ہے۔

الحکم هو خطاب الله تعالى المتعلق بافعال المكلفين بالاقضاء او التخيير او الوضع. (1)

”حکم سے مراد اللہ کا وہ خطاب ہے جو مکلف بندوں کے افعال سے متعلق ہو اس میں خواہ (کسی عمل کو کرنے یا چھوڑنے کا) مطالبہ پایا جائے یا (اس عمل کے بارے میں) اختیار دیا جائے یا وضع یعنی سبب، شرط، مانع بیان کئے گئے ہوں“

تعریف کے چند اصطلاحات کی تشریح:

اس تعریف میں ابتدائی طور پر درج ذیل الفاظ قابل تشریح ہیں۔

- | | | |
|----------|-----------|-----------|
| 1- خطاب | 2- مکلفین | 3- اقتضاء |
| 4- تخيير | 5- وضع | |

خطاب: (Address)

خطاب سے مراد اللہ تعالیٰ کا بلا واسطہ کلام قرآن مجید اور بالواسطہ کلام یعنی سنت، اجماع، قیاس اور تمام اسلامی ماخذ قانون ہیں کیونکہ یہ تمام کتاب و سنت کے دلائل سے ثابت ہیں اس لئے یہ بھی کلام الہی سے تعلق رکھتے ہیں لیکن بلا واسطہ کلام نہیں بلکہ بالواسطہ ہیں۔

مُکلفین: (Responsibles)

یہ لفظ مکلف میم کی پیش اور لام کی زیر کے ساتھ ہے کی جمع ہے اس سے مراد وہ ذات ہے جس پر تکلیف ڈالی جائے یعنی جس کو اللہ تعالیٰ اپنے خطاب میں مخاطب کرتے ہیں اور وہ ذات یا ہستی انسان ہے۔ علماء اصول یہ سمجھتے ہیں کہ اللہ تعالیٰ کے احکام اس کے بندوں کے لئے مشقت و تکلیف کا باعث ہیں اور جس کو یہ تکلیف دی جاتی ہے وہ مکلف کہلاتا ہے۔ یہ الگ بات ہے کہ اس تکلیف میں بندوں کے لئے سراسر، سرتاسر اور سرتاپا آسانی راحت اور رحمت ہے۔

اقتضاء: (Demand)

اقتضاء سے مراد تقاضہ ہے یعنی ایسا خطاب یا حکم جس میں کسی کام کو کرنے یا چھوڑنے کا تقاضہ یا مطالب پایا جائے یعنی جس میں کسی کام کو سرانجام دینے یا اس سے اجتناب کرنے کا حکم ہو۔

تخییر: (Option)

اس سے مراد اختیار ہے یعنی ایسا خطاب یا حکم جس میں کسی کام کے کرنے یا چھوڑنے کے بارے میں انسان کو اختیار دے دیا گیا ہو کہ اگر وہ چاہے تو اس کام کو کرے اور نہ چاہے تو نہ کرے۔

وضع: (Declaration)

وضع سے مراد کسی چیز کو مقرر کرنا یا علامت کے طور پر رکھنا ہے۔ اگر ایک نشانی یا علامت کو کسی حکم کے ادا کرنے کے وقت کے طور پر بیان کیا جائے یا کسی عمل کو کسی حکم کی بجا آواری یا اس پر عمل کرنے کے لئے شرط یا مانع مقرر کیا جائے تو یہ وضع کہلائے گا۔ مثلاً غروب آفتاب سے مغرب کی نماز کی فرضیت ثابت ہوتی ہے تو یہ غروب سبب ہے۔ گویا کہ غروب آفتاب کی علامت فرضیت نماز کا سبب ہے۔ اسی طرح اللہ تعالیٰ نے متعدد علامات کو مختلف احکام کی فرضیت کا سبب بتایا ہے۔ مالدار ہونے کو زکاۃ کی ادائیگی کا سبب بنایا ہے، مالی استطاعت کو حج کی فرضیت کا سبب بنایا ہے۔ اسی طرح وضو کو نماز کے لئے شرط کے طور پر مقرر کیا ہے۔ مزید مرض کو روزہ کی فرضیت کے لئے مانع بنایا ہے۔ حکم وضعی میں سبب، شرط اور مانع کا ذکر ہوتا ہے۔ (2)

حکم کے بقیہ مباحث

قرآن، وسنت کا وہ خطاب جن کا تعلق مکلفین کے افعال سے نہیں مثلاً اللہ تعالیٰ کا اپنی ذات و صفات کا بیان، اجرام فلکی کا بیان اور مختلف قصہ وغیرہ حکم شرعی نہیں کہلاتے۔ اس لئے حکم شرعی کے لئے ضروری ہے

کہ وہ ایسا حکم ہو جس میں بندوں پر کسی کام کا بوجھ یعنی تکلیف ڈالی جائے چاہے وہ کام کرنے کا حکم ہو یا کام سے رکنے کا یا پھر اسے اختیار دیا جائے۔

حکم شرعی کے ارکان کے سلسلہ میں حکم تکلفی اور وضعی، محکوم فیہ اور محکوم علیہ پر آئندہ صفحات میں تفصیلی بحث آئے گی۔ بقیہ ارکان میں سے حاکم سے مراد اللہ تعالیٰ ہے یعنی جس کا حکم چلے گا اللہ تعالیٰ نے قرآن مجید میں فرمایا:

﴿إِنَّ الْحُكْمَ إِلَّا لِلَّهِ﴾. (الانعام: ۵)


”فیصلہ کا سارا اختیار اللہ تعالیٰ کو ہے۔“

ان آیات کی رو سے اسلامی شریعت یا فقہ اسلامی میں حاکم صرف اور صرف اللہ تعالیٰ کی ذات ہے اور اسی کو ہی اقتدار اعلیٰ حاصل ہو گا اور وہی مقتدر اعلیٰ ہستی تصور ہو گی۔ محکوم فیہ سے مراد مکلفین کے وہ اعمال و افعال ہیں جن کے سرانجام دینے یا ان سے رک جانے کے بارے میں اللہ تعالیٰ نے بالواسطہ یا بلاواسطہ احکام صادر فرمائے ہوں۔ مثلاً نماز پڑھنے کا حکم سونہ لینے کا حکم، والدین کی اطاعت وغیرہ یہ تمام احکام محکوم فیہ کہلاتے ہیں۔ محکوم علیہ سے مراد انسان ہے۔

حکم شرعی اور اس کی دو اقسام: (Legal Rule)

حکم شرعی کے ارکان اور اس باب سے متعلق موضوعات کا نقشہ۔

حکم شرعی



سابقہ نقشہ میں آپ مطالعہ کر چکے ہیں کہ حکم شرعی کی دو قسمیں ہیں۔

1- حکم تکلفی 2- حکم وضعی (Declaratory Rule)

حکم تکلفی: (Responsibility Creating Rule)

تکلفی کا لفظ تکلیف سے لیا گیا ہے جس سے مراد انسانوں (مکلفین) پر کچھ مشقت ڈالنا ہے یعنی کسی شخص کو کام کرنے یا نہ کرنے کے بارے میں ذمہ دار قرار دینا ہے۔ اس میں انسانوں کو کچھ کام کرنے کا حکم اور کچھ امور سے رک جانے کا حکم دیا جاتا ہے۔

1- اس قسم کو حکم تکلفی اسے لئے کہا جاتا ہے کہ اس میں انسان کو کسی کام کے کرنے یا چھوڑنے کی تکلیف دی گئی ہے اور جن چیزوں میں اسے اختیار دیا گیا ہے وہ بھی اس اصطلاح میں شامل ہیں، کیونکہ اصطلاحات اکثر معنی کے لحاظ سے بنائی جاتی ہیں۔

2- حکم وضعی۔ جس میں ایک چیز کو کسی حکم پر عمل کرنے کے لئے سبب، شرط یا مانع بنا دیا گیا ہو۔ اس قسم کو حکم وضعی اس لئے کہا جاتا ہے کہ شارع نے اپنے احکام پر عمل کرنے کے لئے کچھ علامات اور نشانیاں مقرر کی ہیں۔ جب وہ علامات ظاہر ہوں گی یا وہ نشانیاں نظر آئیں گی تو اس حکم پر عمل ہوگا ورنہ نہیں ہوگا۔ مثلاً غروب آفتاب کو نماز مغرب کی نشانی اور رمضان کے چاند نظر آنے کو روزہ رکھنے کی نشانی قرار دیا تو یہ علامات اور نشانیاں سبب کہلاتی ہیں۔ اگر کسی حکم کی بجا آوری کے لئے سبب کے علاوہ مزید قیود بھی ہوں تو وہ شرط کہلائیں گی جیسے زکاۃ کے لئے نصاب کی شرط وغیرہ۔ حکم وضعی میں اگر کسی چیز کو سبب، شرط یا مانع بنایا گیا ہو تو یہ اپنی اس حیثیت سے دو چیزوں کے درمیان رابطہ پیدا کرتی ہیں۔ دوسرے الفاظ میں یوں کہہ سکتے ہیں کہ شارع نے فلاں چیز کو فلاں چیز کا سبب، شرط یا مانع مقرر کیا ہے۔ جس طرح صبح صادق کے رونما ہونے پر صبح کی نماز فرض ہو جاتی ہے تو صبح صادق فرضیت کا سبب ہے اسی طرح وضو نماز کی شرط وغیرہ۔

حکم تکلفی اور حکم وضعی کے درمیان فرق

1- حکم تکلفی میں مکلف لوگوں سے کسی کام کرنے یا چھوڑنے کا مطالبہ ہوتا ہے یا کسی کام کے کرنے یا نہ کرنے کا اختیار دیا جاتا ہے لیکن حکم وضعی میں اس قسم کا کوئی مطالبہ یا اختیار نہیں ہوتا، بلکہ اس کا مقصد صرف یہ بات بیان کرنا ہوتا ہے کہ کسی حکم کو کس وقت سرانجام دینا ہے اور اس کی شرائط و لوازمات کیا ہیں۔ گویا کہ شارع نے فلاں چیز کے وجود کے لئے فلاں چیز کو سبب، شرط یا مانع بتایا ہے تاکہ اس شخص کو یہ معلوم ہو جائے کہ حکم شرعی کب ثابت ہوتا ہے اور کب نہیں اور اس کے لئے اس کے پاس کوئی

ثبوت موجود ہو۔

2- حکم تکلفی میں ایسی چیز کا حکم دیا جاتا ہے جس کے کرنے یا چھوڑنے کی انسان میں طاقت ہو، اور وہ اس کی قدرت و استطاعت میں داخل ہو۔ اس لئے کہ ایک شخص کو جو حکم دیا جا رہا ہے اس سے مقصود اس کی تعمیل ہے اگر وہ حکم شرعی اس کی طاقت سے باہر ہو تو اس کا حکم دینا بیکار ہے اور شارع یعنی اللہ تعالیٰ کا ہر حکم حکمت کے ساتھ ہوتا ہے۔ اس لئے شارع ایسا حکم کبھی نہیں دے سکتا جو انسان کی طاقت سے باہر ہو۔ شریعت میں یہ قاعدہ مقرر ہے۔ ”لا تکلیف الا بمقدور“ یعنی انسان کو صرف اسی چیز کا مکلف بنایا گیا ہے جس کی اس میں طاقت ہے۔ (3)

حکم وضعی کا یہ موضوع نہیں ہے کہ وہ مکلف کی قدرت میں ہو۔ کیونکہ اس کا مقصد تو صرف دو چیزوں کے درمیان رابطہ بتلانا ہے۔ یعنی احکام کے لازم ہونے کی علامت یعنی سبب، حکم پر عمل کرنے کی شرائط یا سبب اور شرط موجود ہونے کے باوجود حکم پر عمل کرنے سے روک دینا یعنی مانع بیان کرنا ہے۔

حکم تکلفی کی دو تقسیمات:

حکم تکلفی کی تقسیم دو طرح سے کی گئی ہے

1- اللہ تعالیٰ کے خطاب (حکم) کی حیثیت، مقام و مرتبہ کے لحاظ سے۔

اس طرح جمہور کے نزدیک اس کی پانچ اور احناف کے نزدیک آٹھ اقسام ہیں۔

2- انسانوں کے حالات کے مطابق اس حکم کی ادائیگی کے لحاظ سے اس کی دو اقسام عزیمت اور رخصت ہیں۔

1- حکم تکلفی کی پہلی تقسیم:

آپ نے سابقہ نقشہ میں حکم تکلفی کی اقسام کا مطالعہ کیا ہے۔ اب آپ ان کی تفصیل ملاحظہ فرمائیں۔ مختصراً یہ بات ذہن میں رکھ لیں کہ اس کی پہلی تقسیم میں اللہ تعالیٰ نے اپنے خطاب یا حکم میں تین طریقہ اپنائے ہیں۔

1- کسی عمل یا فعل کو کرنے کا حکم دیا ہے۔

الف۔ اگر یہ کرنے کا حکم لازمی اور حتمی طور پر ہوگا، تو اس حکم کو جمہور کے نزدیک واجب اور احناف کے نزدیک فرض کا نام دیا جائے گا۔

ب۔ اگر یہ حکم لازمی نہیں ہوگا، یعنی اس کے کرنے میں انسانوں کو اختیار دیا جائے گا کہ چاہیں تو کر لیں اور

اگر نہ چاہیں تو نہ کریں تو حکم سنت، مستحب، مندوب وغیرہ کہلائے گا۔

2- کسی عمل سے رک جانے یا اسے ترک کر دینے کا حکم دیا ہے۔

الف۔ اگر یہ ترک عمل کا حکم لازمی ہوگا، تو اس کو حرام کا نام دیا جائے گا۔

ب۔ یہ حکم لازمی نہیں ہوگا، تو وہ مکروہ کہلائے گا۔

3- کسی عمل کے بارے میں انسان کو کسی حکم کا بھی پابند نہیں کیا ہوگا، تو وہ، مباح تصور ہوگا۔

ان تینوں طریقوں کے ذہن میں رکھ کر حکم تکلفی کی اقسام واضح ہو جاتی ہیں۔ اگر عمل کرنے کا حکم لازمی ہے تو فرض یا واجب کہلائے گا اگر وہ لازم نہیں تو پھر سنت، مندوب، نفل، مستحسن وغیرہ کہلائے گا۔ اگر ترک عمل کا حکم لازمی ہے تو وہ حرام کہلائے گا اور اگر لازمی نہیں تو وہ مکروہ ہوگا چاہے تو وہ مکروہ تحریمی شمار ہو یا مکروہ تنزیہی اور تیسرے طریقہ سے حکم مباح کہلائے گا۔

حکم تکلفی کی اقسام میں جمہور فقہاء اور احناف کے درمیان اختلاف ہے، جمہور اس کو پانچ اقسام جو آپ اوپر پڑھ چکے ہیں میں تقسیم کرتے ہیں احناف اس کی آٹھ اقسام کرتے ہیں، ان کی تفصیل درج ذیل ہیں:

1۔ جمہور علماء اصول کے نزدیک حکم تکلفی کی پانچ اقسام:

جمہور علماء مالکی، شافعی، حنبلی وغیرہ کے نزدیک حکم تکلفی کی پانچ اقسام ہیں۔ یہ اقسام اور ان کی تعریف

درج ذیل ہے:

- | | |
|---------|----------------------------|
| 1- واجب | 2- مندوب (سنت، نفل، مستحب) |
| 3- حرام | 4- مکروہ |
| | 5- مباح |

1۔ واجب: (Obligatory act / Essential)

لغوی طور پر واجب کا مادہ اور حرف اصل یہ (و۔ج۔ب) ہیں اس کے معنی ساقط ہو جانا، دیوار کا گر جانا اور ثبوت اور استقرار ہے۔ جیسا کہ ہم پڑھ چکے ہیں کہ شریعت میں واجب کی تعریف یہ ہے کہ ”شارع مکلف سے کسی فعل کے کرنے کا اس طرح مطالبہ کرے کہ وہ اس کے لئے لازم اور حتمی ہو۔“ اس کے چھوڑنے والے کی مذمت کرے اور اسے سزا کا مستحق قرار دے مزید اس فعل کے کرنے والے کی تعریف کرے اور اسے اجر و ثواب کا مستحق قرار دے۔

اس کی عربی میں یہ تعریف ہے:

1- ما طلب الشارع فعله طلباً لازماً.

2- او ما يثاب فاعله و يعاقب على تركه. (4)

جس کام کو لازمی طور پر یعنی ضرور کرنے کا شارع (یعنی اللہ تعالیٰ) نے مطالبہ کیا ہو یا ایسا فعل جس کے کرنے پر اجر ملے اور اس کو نہ کرنے یعنی چھوڑ دینے پر سزا یا عذاب ہو۔

اس فعل کا لازمی ہونا صیغہ طلب یعنی امر مجرد سے نکالا گیا ہے اور امر وجوب کا حکم دیتا ہے یا اس فعل کے چھوڑنے پر سزا کو بتلاتا ہے۔ چنانچہ نماز پڑھنا، والدین کے ساتھ حسن سلوک کرنا، معاہدوں کو پورا کرنا وغیرہ ایسے افعال ہیں جو واجب ہیں اور شارع نے ان کے کرنے کو لازمی بتلایا اور ان کے چھوڑنے پر سزا کا مستحق قرار دیا ہے۔ جمہور فقہاء کے نزدیک واجب اور فرض دونوں مترادف الفاظ ہیں اور ان میں کوئی فرق نہیں صرف احناف ان سے اختلاف کرتے ہیں۔

اللہ تعالیٰ کا حکم ہے کہ:

وَآتُوا الزَّكَاةَ. (البقرہ: ۱) ”اور زکوٰۃ ادا کرو۔“

یہ ایک واجب حکم ہے جو مکلف کے فعل سے متعلق ہے۔ یعنی زکوٰۃ کو ادا کرنا اور یہ اسی آیت سے مستفاد ہے۔ اس لئے اس کو واجب کر دیا۔ واجب کو قرآنی احکام کی روشنی میں متعدد اقسام میں تقسیم کیا گیا ہے جن کی تفصیل درج ذیل ہے۔

واجب کی قسمیں: (Classification of Obligatory Act)

واجب کی تقسیم مختلف حیثیتوں سے کی جاسکتی ہے۔ ایک تقسیم وقت ادا کی حیثیت سے ہے۔ دوسری تعین مقدار کے لحاظ سے ہے، تیسری خود تعین واجب کے اعتبار سے ہے اور چوتھی تقسیم ان لوگوں کے لحاظ سے ہے جن سے اس کے ادا کرنے کا مطالبہ کیا جا رہا ہے۔ ذیل میں ہم ان میں ہر تقسیم پر علیحدہ علیحدہ گفتگو کریں گے۔ (5)

- 1- (۱) واجب مطلق (Absolute) (ب) واجب مقید (Confined)
- 2- (۱) واجب محدود (Determined/Limited) (ب) غیر محدود (Unlimited)
- 3- (۱) واجب معین (Fixed) (ب) غیر معین (Indefinite)
- 4- (۱) واجب کفائی (Communal) (ب) غیر کفائی یعنی (Universal)

۱۔ واجب بلحاظ وقت ادا:

اس لحاظ سے اس کی دو قسمیں ہیں:

۱۔ واجب مطلق ۲۔ واجب مقید

1۔ واجب مطلق سے مراد یہ ہے کہ شارع کوئی وقت متعین کئے بغیر کسی کام کے کرنے کا مطالبہ کرے۔ اس صورت میں مکلف یعنی بندے کو اختیار ہوگا کہ وہ جس وقت چاہے اس کو کرے اور جب بھی وہ اس کو کر لے گا اس کی ذمہ داری ختم ہو جائے گی۔ تاخیر میں اس پر کوئی گناہ نہ ہوگا تاہم اس کے لئے یہ مناسب ہے کہ اس کام کے کرنے میں وہ جلدی کرے، کیونکہ عمر کا کسی کو علم نہیں ہے۔ کوئی شخص نہیں جانتا کہ کس وقت اس کی موت واقع ہوگی۔ اس کی چند مثالیں یہ ہیں

(الف) اگر کسی شخص نے رمضان کے روزے کسی مجبوری کی وجہ سے نہ رکھے ہوں تو وہ جب چاہے ان کی قضاء کر سکتا ہے۔ اس کے لئے کسی سال کی قید نہیں ہے۔ احناف کا یہی مسلک ہے۔ لیکن دوسرے فقہاء کا اس میں اختلاف ہے۔

(ب) اگر کوئی شخص اپنی قسم پوری نہ کرے تو اس کا کفارہ جب چاہے ادا کر سکتا ہے۔

(ج) اسی طرح جس شخص پر حج فرض ہو وہ عمر میں جب چاہے حج کر سکتا ہے۔ فوراً حج کرنا اس کے لئے ضروری نہیں ہے۔

2۔ واجب مقید سے مراد یہ ہے کہ شارع کسی کام کے کرنے کا مطالبہ کرے اور اس کے ادا کرنے کے لئے کوئی خاص وقت مقرر کر دے، جیسے ہر روز پانچ نمازیں، رمضان کے روزے، جن چیزوں کی ادائیگی کا وقت مقرر ہے ان کو مقرر وقت سے پہلے ادا کرنا جائز نہیں ہے اس کو تعجیل کہتے ہیں۔ شرعی عذر کے ساتھ وقت کے بعد بھی ان کو ادا کیا جاسکتا ہے۔ اس کو بھی قضاء کہتے ہیں۔ واجب مقید میں ادائیگی فعل اور وقت معین دونوں لازم ہیں۔ لیکن واجب مطلق میں صرف ادائیگی فعل مطلوب ہے اگر مکلف کسی فعل کو اپنے وقت کے اندر صحیح و کامل طریقے سے ادا کرے تو اس کو ادا کہتے ہیں۔ اگر وقت معین میں ناقص طریقے پر اس کو ادا کیا اور بعد میں اس کو کامل طریقے سے اسی وقت میں لوٹایا یا دوہرایا تو اس کو اعادہ کہتے ہیں۔ اگر وقت گزرنے کے بعد اس کو ادا کیا تو اس کو قضاء کہتے ہیں۔

ب۔ مقدار کے اعتبار سے واجب کی قسمیں:

مقدار کے اعتبار سے واجب کی دو قسمیں ہیں:

1- واجب محدد (محدود) 2- واجب غیر محدد (غیر محدود)

1- واجب محدود سے مراد یہ ہے کہ شارع اس واجب کے لئے کوئی مقدار مقرر کر دے، جیسے نماز کی رکعت زکوٰۃ کا نصاب یا خرید و فروخت میں بعض اشیاء کی قیمت، یا دیت یعنی خون بہا کی مقدار وغیرہ۔ اس واجب میں اسی مقدار کی ادائیگی ہے۔ یہ فقہاء کی رضامندی میں موقوف نہیں ہے۔ مکلف اس کی ذمہ داری سے اس وقت سبکدوش ہوگا جب وہ اس کو اتنی مقدار میں ادا کرے جتنی اور جس طرح شارع نے اس کو مقرر کیا ہے اور وہ مقدار اس کے ذمہ لازم ہے۔

2- واجب غیر محدود وہ ہے جس کے لئے شارع نے کوئی حد یا مقدار مقرر نہ کی ہو۔ جیسے زکوٰۃ کے علاوہ انفاق فی سبیل اللہ۔ اس میں شارع نے کوئی مقدار مقرر نہیں کی یہ ضرورت مند کی احتیاج اور صدقہ دینے والے کی استطاعت پر منحصر ہیں۔ کسی شخص پر اگر کسی فقیر و محتاج پر انفاق لازم ہے تو اس کو اس پر اتنا خرچ کرنا چاہئے جس سے اس کی حاجت پوری ہو جائے اسی طرح فلاح و بہبود کے کاموں میں تعاون ہے۔ یہ بھی واجب غیر محدود ہے۔ فلاحی کام کی نوعیت اس بات کا تعین کرے گی کہ مکلف کو کس حد تک تعاون کرنا چاہئے اور یہ خود مکلف کی استطاعت پر بھی منحصر ہوگا۔

ج۔ مطلوب کی تعین کے اعتبار سے واجب کی قسمیں:

اس اعتبار سے واجب کی دو قسمیں ہیں:

1- واجب معین (غیر مختیر) 2- واجب غیر معین (مختیر)

1- واجب معین سے مراد یہ ہے کہ شارع بعینہ ایک ہی چیز مطالبہ کرے اور اس میں بندہ کو کوئی اختیار نہ دے یعنی مکلف کو مختلف امور کے درمیان کوئی اختیار نہ ہو۔ جیسے نمازوں کو وقت پر ادا کرنا، روزوں کو رمضان میں رکھنا، غصب شدہ مال اگر موجود ہے تو بعینہ اسی کی واپسی وغیرہ۔ اس واجب کا حکم یہ ہے کہ یہ اس وقت ادا ہوگا یا مکلف اس سے اس وقت سبکدوش ہوگا جب اس کو بعینہ ادا کرے۔

2- واجب غیر معین وہ ہے کہ شارع بعینہ ایک ہی چیز کا مطالبہ نہ کرے۔ لیکن اس کو ان چند چیزوں کے درمیان اختیار ہو، جن کو خود شارع نے مقرر کیا ہے۔ مکلف اس واجب کی ادائیگی کے لئے ان میں سے ایک چیز کو اختیار کر سکتا ہے۔ جیسے جنگی قیدیوں کا سلسلہ میں قرآن مجید کی یہ آیت ہے:

﴿حَتَّىٰ إِذَا أَنْخَنْتُمُوهُمْ فَشُدُّوا الْوَتَاقَ فِيمَا مَنَامٌ بَعْدُ وَأَمَّا فِدَاءٌ حَتَّىٰ تَضَعَ الْحَرْبُ

أَوْزَارَهَا﴾. (محمد: 4)

”یہاں تک کہ جب تم ان کو خوب قتل کر چکو تو پھر ان کو قید کرو اور مضبوط بندش باندھو، پھر اس قید و بند کے بعد یا تو احسان رکھ کر چھوڑ دینا ہے، یا فدیہ لے کر رہا کر دینا ہے جب تک کہ لڑائی اپنا ہتھیار نہ رکھ دے۔“

اس آیت میں حاکم کو اختیار دیا گیا ہے کہ وہ جنگی قیدیوں پر احسان کر کے انہیں چھوڑ دے یا فدیہ لے کر یعنی تبادلہ میں ان کو واپس کر دے۔ واجب معین میں کبھی تین چیزوں میں سے ایک کو اختیار کرنا ہوتا ہے۔ جیسے قسم کا کفارہ ہے کہ قسم توڑنے کی صورت میں قسم توڑنے والے پر تین چیزوں میں سے ایک کو ادا کرنا ہوگا۔ دس مسکینوں کا کھانا کھلانا، یا ان کو کپڑا پہنانا، یا غلام آزاد کرنا۔ ان میں سے ہر ایک انسان کی طاقت و حیثیت پر منحصر ہے۔ اگر ان میں سے ایک کی بھی طاقت نہ ہو تو پھر واجب معین کا اطلاق ہوگا۔ یعنی اس کو مسلسل تین روزے رکھنے ہوں گے بعض علماء نے اس واجب کو واجب مخیر کہا ہے کیونکہ اس میں مکلف کو متعدد چیزوں میں سے ایک چیز کا اختیار دیا گیا ہے۔

د۔ مکلف کے اعتبار سے واجب کی قسمیں:

اس اعتبار سے واجب کی دو قسمیں ہیں:

(1) واجب عینی وغیر کفائی فرض عین (2) واجب علی الکفایہ یا فرض کفایہ

1- واجب عینی سے مراد یہ ہے کہ فعل مطلوب کا مطالبہ ہر فرد اور ہر مکلف سے کیا جائے۔ یعنی شارع ہر مکلف سے اس فعل کے کرنے کا مطالبہ کرے۔ اس لئے چند آدمیوں کے اس واجب کے ادا کرنے سے یہ واجب ادا نہ ہوگا، بلکہ ہر مکلف کو ادا کرنا ہوگا۔ کیونکہ شارع کا مقصود اس وقت تک پورا نہیں ہو گا جب تک ہر مکلف اس کو ادا نہ کرے۔ اس لئے جو اس کو ادا نہ کرے گا وہ گنہگار ہوگا، اس کو سزا دی جائے گی اور دوسرے کے ادا کرنے سے وہ فعل اس کی طرف سے ادا نہ ہوگا۔ اس کی مثالیں نماز، روزہ، معاہدہ پورا کرنا، والدین کی خدمت کرنا اور حقدار کو اس کا حق دینا ہیں۔ یہ تمام امور ہر شخص اگر خود ذاتی طور پر ادا کرے گا تو اس کا چھٹکارہ ہوگا۔

2- واجب علی الکفایہ یا واجب کفائی سے مراد یہ ہے کہ شارع کسی فعل کا مطالبہ مکلفین کی پوری جماعت سے کرے نہ کہ ہر فرد سے کیونکہ اس سے شارع کا مقصد یہ ہے کہ یہ فعل پوری جماعت میں موجود ہو، یعنی اس فعل کو وجود میں لانا ہے، نہ کہ ہر فرد اور ہر ایک مکلف کو اس میں مبتلا کرنا ہے۔ اگر چند آدمی اس کام کو کر لیں تو باقی لوگوں کے ذمہ سے وہ فعل ساقط ہو جائے گا۔ کیونکہ اس صورت میں چند

آدمیوں کا یہ فعل باقی لوگوں کے فعل کے قائم مقام بن جائے گا۔ اس اعتبار سے جس شخص نے اس فعل کو چھوڑ دیا اس کو بھی کرنے والا ہی سمجھا جائے گا۔ اگر پوری جماعت میں کوئی شخص بھی اسی فعل کو ادا نہ کرے، تو سب کے سب گنہگار ہوں گے۔ واجب کی اس قسم میں مقصود اس فعل کو وجود میں لانا ہے۔ لیکن فاعل معین نہیں ہے۔ اس کے برعکس واجب عینی میں فعل کا مقصود ہے لیکن ہر مکلف سے۔ واجب کفائی کی مثالیں جہاد، افتاء، اداء شہادت، امر بالمعروف، نہی عن المنکر، تفقہ فی الدین (دین میں بصیرت حاصل کرنا) ہیں۔

صنعت و حرفت کے پیشے اور علوم و فنون ایجاد کرنا جس کی امت کی ضرورت ہے، ان کے ذریعہ امت کو تقویت پہنچانا۔ اسی طرح کے دیگر امور جو مفاد عامہ سے تعلق رکھتے ہیں ان کے لئے کوششیں کرنا بھی فرض کفایہ یا واجب کفائی کے زمرہ میں آتا ہے۔ کیونکہ فرض کفایہ کا تعلق امت کی عام مصالح سے ہوتا ہے۔ واجب کفائی ادا نہ کرنے کی صورت میں سب گنہگار ہوتے ہیں، کیونکہ شارع امت سے مجموعی طور پر اس کا مطالبہ کرتا ہے۔ اس لئے جو لوگ اس کام کو کرنے کی قدرت رکھتے ہوں، انہیں اس کو انجام دینا چاہئے اور جو قدرت نہیں رکھتے، ان کو ان لوگوں کو ترغیب دینا چاہئے جو اس کے اہل ہیں۔ اگر یہ واجب کسی کی طرف سے بھی ادا نہ ہو گا تو یہ سب کا قصور سمجھا جائے گا۔ اس پر قدرت رکھنے والے کا اس لئے کہ اس نے اس کام کو نہیں کیا۔ عاجز کا اس لئے کہ اس نے قدرت رکھنے والے کو اس کام کے کرنے کی ترغیب نہیں دی۔ اس عبارت سے یہ بات واضح ہو جاتی ہے کہ واجب کفائی یا جسے آج کل پاکستان میں فرض کفایہ کہتے ہیں اس کا ادا کرنا تمام لوگوں پر فرض ہے لیکن اگر کچھ لوگ اس کو ادا کر دیتے ہیں تو دوسرے لوگوں کی طرف سے بھی وہ اداء سمجھا جائے گا لیکن اگر تمام لوگ یہ سمجھیں کہ یہ فرض فلاں فلاں لوگ ادا کر دیں گے اور کوئی بھی ادا نہ کرے تو پھر سب لوگ قصور وار ہوں گے۔

واجب کفائی کے اس تصور کے پیش نظر قوم کا یہ فرض ہے کہ وہ حکومت کے کاموں کی نگرانی کرے، اور ایسے فرائض ادا کرنے پر اس کو آمادہ کرے جن کا تعلق پوری قوم سے ہو اور جن اسباب کی ضرورت ہو ان کو مہیا کرنے میں حکومت سے تعاون کرے۔ کیونکہ حکومت مفاد عامہ سے متعلق امور کو بروئے کار لانے میں قوم کی نائب اور نمائندہ ہوتی ہے اور وہ ان کاموں کے کرنے پر قادر ہوتی ہے جن کا تعلق فرض کفایہ سے ہوتا ہے۔ اگر حکومت اس میں کوتاہی کرے گی تو پوری قوم گنہگار ہوگی۔ کیونکہ حکومت میں انتظامی عہدوں پر ایسے ذمہ دار حکام موجود ہوتے ہیں جو حکومت کو ان فرائض کی ادائیگی کی طرف توجہ دلا سکتے ہیں اور قوم میں بھی ایسے بااثر لوگ ہوتے ہیں جو حکومت کو اس طرف متوجہ کر سکتے ہیں۔ قدرت ہوتے ہوئے کوتاہی کرنے کی بناء پر

حکومت خود بھی گنہگار ہوگی۔

فرض کفایہ یا واجب کفائی کبھی فرض عین یا واجب عین بھی بن جاتا ہے۔ جیسے اگر چند آدمیوں کے جہاد کرنے سے جہاد کا مقصد حاصل نہ ہو تو وہ ہر ایسے مکلف پر فرض ہو جاتا ہے جو دشمن سے لڑنے کی طاقت رکھتا ہو۔ یہ لڑائی خواہ کسی نوعیت کی ہو۔ اسی طرح اگر کوئی شخص خلاف شرع کام دیکھے تو اپنی طاقت کے بقدر اس کو روکنا اس پر فرض ہے۔ اسی طرح ایک بستی میں کوئی طبیب ہو اور اس کے سوا دوسرا نہ ہو، تو مریضوں کو طبی امداد دینا اس طبیب کا فرض ہے۔ (6)

2- مندوب: (Recommended)

حکم تکلفی کی دوسری قسم مندوب ہے۔ لغت میں ندب کسی اہم کام کی طرف بلانے کو کہتے ہیں۔ جس کام کی طرف بلایا جائے اس کو مندوب کہتے ہیں۔

لا یسالون اخاہم حین یند بہم.....للنائبات علی مال برہانا

”جب ان کا بھائی مصیبت کے وقت ان کو بلاتا ہے تو وہ جو کچھ کہتا ہے اس پر اس سے کوئی دلیل نہیں مانگتے۔“

شرعی طور پر اس کی تعریف یہ ہے:

ما طلب الشارع فعله طلباً غیر لازم..... او ما یثاب فاعله ولا یعاقب تارکہ (7)

”جس کام کو لازمی طور پر کرنے کا شارع نے مطالبہ نہ کیا ہو یا اس فعل کے کرنے پر تو اجر ملے لیکن نہ کرنے پر کوئی سزا یا گناہ نہ ہو۔“

یعنی جس فعل کو کرنے کا مطالبہ لازمی، ضروری اور حتمی نہ ہو۔

مندوب کی مزید تشریح:

اصطلاح میں مندوب ایسے فعل کو کہتے ہیں جس کو کرنے کا شارع مطالبہ تو کرے لیکن اس کو واجب کی طرح لازمی قرار نہ دے۔ بلکہ اس کے کرنے والے کی تعریف کرے اور اس پر اجر و ثواب بتلائے مزید اس کے چھوڑنے والے کی مذمت نہ کرے اور نہ کرنے پر سزا کی دھمکی نہ دے۔ مندوب افعال کی بعض قسمیں چھوڑنے پر بعض اوقات ملامت کی جاتی ہے۔

کسی فعل کے مندوب ہونے کا علم ان الفاظ سے ہوتا ہے جو اسلامی مآخذ قانون قرآن و حدیث وغیرہ میں اس فعل کے کرنے کے مطالبہ کے لئے استعمال کئے جاتے ہیں، اگر ان الفاظ میں مندوب ہونے کا اشارہ

یا قرینہ موجود ہو اور کسی لفظ سے بھی یہ بات نہ معلوم ہو کہ وہ فعل لازمی ہے، یعنی فرض یا واجب نہیں ہے تو اس کو مندوب سمجھا جائے گا۔ یہ قرینہ صریح بھی ہوتا ہے اور اشارتا بھی۔ اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ آجَلٍ مَّسْمُومٍ فَاكْتُبُوهُ﴾ (بقرہ: ۲۸۲)

”اے ایمان والو! جب تم آپس میں ایک مقرر مدت کے لئے قرض کا معاملہ کرنے لگو تو اس کو لکھ لیا کرو۔“

اس آیت کا سیاق و سباق صاف بتلا رہا ہے کہ قرض کے سلسلہ میں تحریری معاہدہ کا حکم لازمی نہیں ہے۔ اس کا قرینہ آیت دوسرا حصہ ہے۔

﴿فَإِنْ آمَنَ بَعْضُكُم بِبَعْضٍ فَلَْيُؤَدِّ الِّدَىٰ أَوْ تَمِينًا مِّنْهُ﴾ (بقرہ: ۲۸۳)

”اور اگر ایسے موقع پر تم میں سے ایک دوسرے کا اعتبار کرے تو جس شخص کا اعتبار کیا گیا ہے یعنی مدیون کا اس کو چاہئے کہ اعتبار کرنے والے کا حق پورا پورا ادا کرے۔“

اس نص سے صاف معلوم ہوتا ہے کہ قرض کے معاملہ کے لکھنے کا حکم محض استحباب و سفارش کے طور پر ہے، نہ کہ حتمی و لازمی ہے۔ یہ بندوں کو ایک طرح کی نصیحت ہے تاکہ وہ اپنے حقوق کو ضائع ہونے سے بچا سکیں۔ اگر وہ اس نصیحت و خیر خواہی کو نہیں مانیں گے تو اس کا خمیازہ خود بھگتا ہوگا لیکن اللہ تعالیٰ (شارع) کی طرف سے ان پر کوئی عذاب، عتاب یا پکڑ نہیں ہوگی۔

اللہ تعالیٰ کا ارشاد ہے:

﴿فَكَاتَبُوهُمْ إِنْ عَلِمْتُمْ فِيهِمْ خَيْرًا﴾ (نور: ۳۳)

”اور غلاموں میں سے جو مکاتب (قیمت دے کر آزاد) ہونے کی خواہش کریں تو ان کو مکاتب بناؤ بشرطیکہ ان میں بہتری پاؤ۔“

مکاتب سے مراد وہ غلام ہے جو اپنے آقا کو کچھ مال دینے کا معاہدہ کر کے آزادی حاصل کرے۔ اس آیت سے بھی یہ معلوم ہوتا ہے کہ مالک کو اپنے غلام کے ساتھ مکاتب کا معاہدہ کرنا لازمی نہیں ہے بلکہ مندوب ہے، کیونکہ یہ عام شرعی قاعدہ ہے کہ مالک کو اپنی ملکیت میں تصرف کی پوری آزادی حاصل ہے۔

رسول اللہ صلی اللہ علیہ وسلم کا فرمان ہے:

يا معشر الشباب من استطاع منكم الباء فليتزوج. (8)

”اے نوجوانوں کی جماعت، تم میں سے جو نکاح اور اسکی ذمہ داریوں سے عہدہ برآ ہونے کی طاقت رکھتا ہو اس کو چاہئے کہ وہ شادی کرے۔“

اس حدیث سے بھی ہر مکلف پر نکاح کا وجوب معلوم نہیں ہوتا، اس کا قرینہ یہ ہے کہ نبی کریم ﷺ سے تو اتر کے ساتھ یہ بات معلوم ہے کہ آپ نے کسی مکلف پر نکاح لازمی قرار نہیں دیا ہے چاہے وہ اس کی طاقت بھی رکھتا ہو۔

مندوب کے بھی کئی نام ہیں: سنت، نفل، مستحب، تطوع، احسان، فضیلت ان سب الفاظ کا قریباً ایک ہی مفہوم ہے۔

3- حرام: (Prohibited/forbidden)

حکم تکلفی کی تیسری قسم حرام اور ممنوع افعال پر مشتمل ہے۔ اس قسم کو فقہاء کرام نے حرام، ممنوع اور محظور کے نام دیئے ہیں۔

حرام کے لغوی معنی حرمت، روکنے اور منع کرنے کے ہیں۔

”شریعت کی اصطلاح میں حرام سے مراد ایسا فعل ہے جس سے شارع یقینی اور حتمی طور پر روکنے کا حکم دے اور جس کے کرنے پر سزا مقرر ہو“

گویا کہ یہ واجب یا فرض کے برعکس ہے اس میں کسی کام کا حکم دیا جاتا ہے اور اس میں کسی کام سے روکا جاتا ہے۔

جیسے چوری کرنا، زنا کرنا، دوسرے کا مال کھانا وغیرہ ان افعال کے کرنے والے کے لئے دنیا و آخرت دونوں جگہ سزا ہے اس کی تعریف یہ ہے۔

ما طلب الشارع الکف عنه طلباً لازماً. (9)

جس کام کے کرنے سے شارع نے حتمی طور پر منع کر دیا ہے اور اسے قطعی طور پر ترک کرنے کا مطالبہ کیا ہو۔

جمہور کے نزدیک حرام کا ثبوت خواہ دلیل قطعی یعنی قرآن مجید، حدیث متواتر یا حدیث مشہور سے ہو یا دلیل ظنی حدیث اُحاد سے، دونوں میں کوئی فرق نہیں ہے۔ مگر احناف کے نزدیک حرمت کے ثبوت کے لئے دلیل قطعی ہونا ضروری ہے اور اگر وہ خبر واحد سے ثابت ہو تو اس کو کراہت تحریمی کے ساتھ مکروہ تحریمی کہا جائے گا۔ امام ابو حنیفہ، امام ابو یوسف اور امام محمدؒ اسے مکروہ قرار دیتے ہیں۔ یہ بحث آئندہ صفحات میں آئے گی۔ اللہ تعالیٰ کا ارشاد ہے:

ولا تقربوا الزنی۔ (اسراء: ۳۲) ”اور زنا کے قریب بھی مت جاؤ۔“

زنا کی حرمت اس حکم سے مستفاد ہے اور یہ حکم مکلف کے فعل سے تعلق رکھتا ہے اور وہ زنا ہے اس لئے اس کو حرام قرار دیا۔

حرام امور میں مردار، شراب، زنا اور جوئے وغیرہ کی حرمت کا ذکر کیا جاسکتا ہے جس کی حرمت دلیل قطعی سے ثابت شدہ ہے۔

حرام کی اقسام:

حرام یعنی ممنوع اشیاء کی دو قسمیں ہیں:

- 1- حرام لذاتہ
- 2- حرام لغيرہ

1- حرام لذاتہ (Prohibited for itself)

حرام کی پہلی قسم حرام لذاتہ ہے جس سے مراد ایسی اشیاء ہیں جنہیں شریعت طیبہ نے ان میں موجود کسی مضر یا نقصان دہ عنصر کے باعث ممنوع ٹھہرایا ہے۔

اس کا مصداق ایسی اشیاء ہیں جو ضروریات خمسہ یعنی جان، نسل، مال، عقل اور دین کو نقصان پہنچاتے ہیں۔ جیسا مردار، زنا، چوری، شراب اور شرک و کفر وغیرہ کی مثالوں سے ظاہر ہوتا ہے۔ جو تمام انسانوں کے معاشی، معاشرتی، اجتماعی اور نجی سطح پر نقصان کا باعث ہیں۔ اس لئے حرام لذاتہ ہیں۔

یہ امر قابل ذکر ہے کہ شریعت طیبہ کی نمایاں خصوصیات میں سے ایک یہ ہے کہ اس میں صرف ان اشیاء کو کھانے پینے کی اور ان کاموں کے کرنے کی اجازت دی گئی ہے جو بنی نوع انسان کے لئے سراسر فائدہ کا باعث ہیں اور اُس میں اُن کے لئے کوئی نقصان نہیں مزید جس سے ”ضروریات خمسہ“ محفوظ ہوتی ہیں اور ان کی نشوونما ہوتی ہے۔ قرآن مجید میں ارشاد باری ہے:

﴿يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ﴾. (بقرہ: ۱۷۲)

”اے ایمان والو! جو پاکیزہ چیزیں ہم نے تم کو عطا فرمائیں ہیں، ان کو کھاؤ اور اگر تم خدا کے ہی بندے ہو تو اس کی نعمتوں کا شکر ادا کرو۔“

دوسری جگہ ارشاد فرمایا:

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ

درات اور ان میں لکھا ہوا پانے ہیں، وہ انہیں نیک کام کا حکم دیتے ہیں
کتے ہیں اور ناپاک چیزوں کو ان کے لئے حرام ٹھہراتے ہیں۔“

رمایا:

رَجُلٌ لَهُمْ قُلٌّ أَحِلَّ لَكُمْ الطَّيِّبَاتُ ﴿٣﴾. (المائدہ: ۴)

آپ سے پوچھتے ہیں کہ ان کے لئے کیا حلال ہے، آپ کہہ دیجئے کہ
ک چیزیں حلال ہیں۔

(Prohibited for an External Facto

ہے جس سے مراد ایسے افعال و اعمال ہے جو بجائے خود تو حرام نہیں ہیں لیکن وہ
ہیں اس لئے شریعت نے ان تمام امور کو بھی حرام قرار دیا ہے۔

دیکھنا بذات خود تو حرام نہیں ہے لیکن یہ دیکھنا شہوت کے ساتھ ہو تو یہ زنا تک
تا ہے اور زنا شریعت میں قطعی طور پر حرام ہے، اس لئے اجنبی عورت کی طرف
بھی (خرید و فروخت) جائز اور مباح ہے لیکن ربوی اموال کی خرید و فروخت
جو حرام اور ناجائز ہے، لہذا شریعت نے ربوی صورتوں پر مشتمل اشیاء کی خرید و
فروخت کو حرام قرار دیا ہے۔ ارشاد باری تعالیٰ ہے:

رَبْوِيٍّ مَّا يَكْتَسِبُ مِنَ الْاَمْوَالِ ﴿٢٣﴾. (النساء: ۲۳)

میں نے اسے حرام قرار دیا ہے۔

م ہے) کہ تم دونوں، بہنوں کو نکاح میں جمع کرو۔

حرام لذاتہ نہیں بلکہ حرام لغیرہ ہے۔

بعض اوقات ”حرام لغیرہ“ کا اطلاق ان ممنوع صورتوں پر کر دیا جاتا ہے جن میں حرمت کسی عارضی سبب کی بنا پر پیدا ہوئی ہو، جیسے غصب کردہ اراضی میں نماز ادا کرنا اور اذان جمعہ کے وقت خرید و فروخت کی ممانعت۔ یہ دونوں صورتیں حرام اشیاء سے متصل ہونے کے باعث ممنوع ہیں۔ نماز میں ذاتی طور پر ممانعت اور حرمت کی کوئی وجہ نہیں، چونکہ یہ نماز حرام شے یعنی غصب کردہ اراضی سے متصل ہے اس لئے اس کی ممانعت ہے۔ اسی طرح خرید و فروخت بذات خود جائز اور مباح فعل ہے لیکن یہاں یہ فعل نماز جمعہ کے وقت سے متصل واقع ہو رہا ہے اس لئے اس کی ممانعت کی گئی ہے۔

(4) مکروہ: (Disapproved)

حکم شرعی تکلفی کی چوتھی قسم مکروہ افعال کے بارے میں ہے۔ لفظ مکروہ ”ک۔ر۔ہ“ سے مشتق ہے۔ جس کے لغوی معنی کسی شے کو ناپسند اور قابل کراہت سمجھنے کے ہیں۔ یہ لفظ ”حُب“ (پسند، محبت) کی ضد ہے۔ قرآن حکیم میں یہ لفظ اپنے اس لغوی مفہوم میں کثرت سے استعمال ہوا ہے۔ ارشاد باری تعالیٰ ہے:

﴿كُتِبَ عَلَيْكُمُ الْقِتَالُ وَهُوَ كُرْهُ لَكُمْ ج وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ﴾. (البقرہ: ۲۱۶)

ترجمہ: تم پر لڑنا فرض کر دیا گیا ہے حالانکہ وہ تمہیں ناپسند ہے اور عجب نہیں کہ ایک چیز تم کو بری لگے مگر وہ انجام کے اعتبار سے تمہارے حق میں بہتر ہو۔

شریعت کی اصطلاح میں مکروہ کی تعریف یوں کی گئی ہے:

ایسا فعل ہے جس سے شارع نے غیر حتمی طور پر روکا اور منع کیا ہو۔ اور جس کا نہ کرنا کرنے سے بہتر ہو لیکن کرنیوالے کے لئے بھی کوئی سزا نہ ہو۔ گویا کہ یہ مندوب کے برعکس ہے۔

جن امور کو چھوڑنا ان کے کرنے کی نسبت زیادہ راجح ہو وہ امور مکروہ کہلاتے ہیں۔ اس کی عربی میں

تعریف یہ ہے:

ماطلب الشارع الكف عنه طلباً غير لازماً..... او ان ترکه خیر من فعله.

جس کام کے کرنے سے شارع نے حتمی طور پر منع نہ کیا ہو یا اس کا نہ کرنا کرنے سے بہتر ہو۔

اللہ تعالیٰ کا ارشاد ہے: مثلاً

﴿وَلَا تَيَمَّمُوا الْخَبِيثَ مِنْهُ تُنْفِقُونَ﴾. (بقرہ: ۲۶۷)

کوئی مکلف یا انسان وہ کام کر رہا اور دوسرا نہیں کر رہا تو دونوں برابر ہیں، اور ان میں کوئی فرق نہیں، مثلاً ایک شخص نے سبز رنگ کے کپڑے پہنے ہوئے ہیں، دوسرے نے نیلے، پیلے، خاکی تو یہ تمام برابر ہیں لہذا جس کا کرنا اور نہ کرنا برابر ہو وہ مباح ہے مزید، جیسے کھانے پینے اور کھیل کود وغیرہ۔ علامہ شوکانی نے مباح کی تعریف میں لکھا ہے کہ مباح ایسا فعل ہے جسکے کرنے پر کوئی شخص تعریف کا مستحق ہو اور نہ ہی اسکے ترک پر مذمت و عتاب کا۔ مطلب یہ ہے شریعت نے اس کے فاعل کو یہ بتلا دیا ہے کہ اسکے چھوڑنے اور کرنے دونوں صورتوں میں اس کا کوئی نقصان نہیں ہے۔

اللہ تعالیٰ کا ارشاد ہے:

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ﴾ (جمعہ ۱۰)

ترجمہ: اور جب نماز پوری ہو چکے تو اختیار ہے کہ تم زمین میں چلو پھرو۔

یہ اباحت اس حکم سے متعلق ہے جو مکلف کے فعل سے تعلق رکھتا ہے، وہ زمین میں پھیل جانا ہے، اس لئے شریعت نے اس کو مباح قرار دیا۔

ب۔ حنفی علماء اصول کے نزدیک حکم تکلفی کی آٹھ اقسام:

- | | | |
|--------------------------|---------|----------------------|
| 1- فرض | 2- واجب | 3- مندوب / سنت موکدہ |
| 4- مندوب / سنت غیر موکدہ | 5- حرام | 6- مکروہ تحریمی |
| 7- مکروہ تنزیہی | 8- مباح | |

احناف حرام اور مباح کی تعریفوں میں جمہور کی رائے سے متفق ہیں لیکن بقیہ اقسام کی تعریف میں انہوں نے جمہور علماء سے اختلاف کر کے عوام الناس کو سہولت پہنچانے کے لئے اس دائرہ کو وسیع کیا ہے جس کی تفصیل درج ذیل ہے۔

احناف اور جمہور کے اختلاف کی وجہ:

جمہور فقہاء کے نزدیک فرض اور واجب دونوں ایک ہی چیز ہیں۔ ان کے درمیان کوئی فرق نہیں ہے لیکن احناف ان دونوں کے درمیان اس دلیل یعنی جس قرآن کی آیت یا حدیث سے وہ حکم ثابت ہوتا ہے کے لحاظ سے فرق کرتے ہیں گویا کہ جس دلیل سے اس فعل کا لازمی ہونا ثابت ہوتا ہے۔ احناف وہ دلیل جس سے حکم واضح ہوتا ہے کو دو اقسام ۱۔ قطعی ۲۔ ظنی میں تقسیم کرتے ہیں۔

اگر دلیل ظنی ہے یعنی اس میں کوئی شبہ ہے جیسے خبر واحد جس سے عید الاضحیٰ کے موقعہ پر قربانی کا وجوب

ثابت ہو تو ایسے فعل کو وہ واجب کہتے ہیں اور اگر دلیل قطعی ہے، یعنی اس میں کوئی شبہ نہیں ہے، جیسے خبر متواتر یا قرآن مجید کی وہ نصوص جو قطعی الدلالة ہیں یعنی واضح معنی والی آیات جس طرح نماز کے بارے میں قرآنی آیات قطعی الدلالة ہیں اور جو نماز کو مکلف کے لئے لازمی بتلاتی ہیں تو اس قسم کا حکم ان کے نزدیک فرض ہے۔ احناف اس فعل کے لازمی ہونے کی دلیل کو دیکھتے ہیں اور پھر یہ فیصلہ کرتے ہیں کہ یہ فعل فرض ہے یا واجب۔ لیکن جمہور صرف فعل کو دیکھتے ہیں کہ وہ مکلف پر لازم اور قطعی ہے۔ قطع نظر اس کے کہ اسکے لازمی ہونے کی دلیل قطعی، قرآن مجید یا خبر متواتر ہے یا ظنی، خبر واحد ہے۔ اس لئے انہوں نے فرض اور واجب کے درمیان کوئی فرق نہیں کیا اور ان کے نزدیک ایک ہی چیز کے دو نام ہیں۔ (14)

احناف کے نزدیک اس فرق کا اثر یہ ہے کہ واجب کی صورت میں اس فعل کا لازمی، حتمی اور ضروری ہونا فرض کے مقابلہ میں کم ہوتا ہے۔ اس لئے واجب کے چھوڑنے کی سزا فرض کے چھوڑنے کی سزا سے کم ہوتی ہے۔ اسی طرح فرض کا منکر کافر ہو جاتا ہے لیکن واجب کا منکر کافر نہیں ہوتا۔

1,2- فرض اور واجب کی تعریف: (Obligatory)

احناف کے نزدیک فرض اور واجب دونوں کی تعریف وہی ہے جو ہم سابقہ اوراق میں جمہور کے نزدیک واجب کی پڑھ آئے ہیں کہ ”شارع جس فعل کا اس طرح مطالبہ کرے کہ وہ اس کے لئے لازمی اور حتمی ہو“ لیکن اگر کوئی حکم یا یہ فعل قرآن کی قطعی الدلالة یعنی واضح آیات یا حدیث متواتر سے ثابت ہے تو فرض ہے۔ اور اگر قرآن کی ظنی الدلالة آیات سے ثابت ہے اور قرآنی آیت سے واضح طور پر ثابت نہیں یا پھر صرف خبر واحد سے ثابت ہے تو یہ حکم واجب شمار ہوگا۔

فرض: گویا کہ اگر کسی فعل کے کرنے کا لازمی مطالبہ دلیل قطعی سے ثابت ہے تو وہ فرض ہے۔
واجب: اگر کسی فعل کے کرنے کا لازمی مطالبہ دلیل ظنی، جس میں شبہ ہو سے ثابت ہے تو وہ واجب ہے۔

سنت کی اقسام:

احناف نے سنت، مندوب وغیرہ کو بھی دو اقسام میں تقسیم کیا ہے جو یہ ہیں:

1- سنت مؤکدہ 2- سنت غیر مؤکدہ

3- سنت مؤکدہ: (Emphatic Recommended)

سنن مؤکدہ سے مراد ایسے اعمال و افعال ہیں جن کی ادائیگی کو نبی اکرم صلی اللہ علیہ وسلم نے لازمی قرار دیا ہے اور ان کے فرض ہونے کی نفی فرمائی ہے۔

یہ لفظ تاکید سے نکلا ہے جیسے نماز فجر سے قبل کی دو، نماز ظہر سے قبل کی چار اور اس کے بعد کی دو رکعات، نماز مغرب اور نماز عشاء کے بعد کی دو دو رکعات وغیرہ۔ بعض علماء فرماتے ہیں کہ سنت مؤکدہ کے ترک کرنے پر اس کے تارک کو ملامت کی جانی چاہئے مگر سزا نہیں ملنی چاہئے۔ کیونکہ ان کی رائے میں اس فعل کو ترک کرنا یعنی باقاعدگی سے ادا نہ کرنا جس پر نبی اکرم صلی اللہ علیہ وسلم نے مداومت فرمائی اور دوسروں کو اس کی تاکید اور وصیت کی، ایک نامناسب فعل ہے۔ جس طرح نکاح پر قدرت رکھنے والے شخص کے لئے نکاح کرنا سنت مؤکدہ ہے بشرطیکہ اس کی حالت معتدل ہو۔ اگر اس پر شہوت کا غلبہ ہو تو اس صورت میں نکاح کرنا واجب ہے۔ (15)

4- سنت غیر مؤکدہ: (Non Emphatic Recommended)

مندوب کی دوسری قسم ”سنت یا سنن غیر مؤکدہ“ ہے جس سے مراد ایسا فعل ہے جس پر آنحضرت صلی اللہ علیہ وسلم نے، مداومت نہ فرمائی ہو (یعنی اسے باقاعدگی سے ادا نہ کیا ہو) بلکہ کبھی تو آپ نے ان پر عمل کیا ہو اور کبھی نہ کیا ہو۔

جیسے نماز عصر اور نماز عشاء سے پہلے کی چار چار سنتیں اور صدقہ کرنے پر قدرت رکھنے والے کے لئے راہ خدا میں صدقہ کرنا۔ رسول اللہ صلی اللہ علیہ وسلم نے جس عمل کو کرنے کی تاکید نہ فرمائی ہو وہ سنت غیر مؤکدہ ہے۔ امام شافعی اور امام احمد بن حنبل کے ہاں ان دونوں اقسام کو علی الترتیب سنت راتبہ اور سنت غیر راتبہ کہا جاتا ہے۔ انہیں نفل مؤکدہ اور نفل غیر مؤکدہ کا نام بھی دیا جاتا ہے۔ لیکن وہ ان تمام کو مندوب اور سنت میں شمار کرتے ہیں۔

5- حرام و مکروہ:

حرام کی تعریف میں احناف کی رائے یہ ہے کہ جس کام یا فعل کے نہ کرنے کا مطالبہ دلیل قطعی سے ثابت ہو (16)

اگر دلیل ظنی سے ثابت ہو تو وہ مکروہ ہے پھر احناف مکروہ کو مزید دو اقسام میں تقسیم کرتے ہیں:

نمبر 1- مکروہ تحریمی نمبر 2- مکروہ تنزیہی

مکروہ کی سابقہ اوراق میں تعریف جمہور فقہاء کے مطابق تھی۔ احناف نے حرام اور مکروہ میں فرق کیا ہے۔ ان کے نزدیک جس فعل کی حرمت قطعی دلیل سے ثابت ہو وہ فعل حرام ہے اور جس شے کی حرمت دلیل ظنی سے ثابت ہو وہ مکروہ تحریمی ہے۔ دلیل قطعی و ظنی کا مطالعہ آپ سابقہ صفحہ میں فرض و واجب کے مابین فرق کے دوران کر چکے ہیں۔

6- مکروہ تحریمی: (Forbidden for Intrinsic Reasons)

یعنی کوئی ایسا فعل جس کی حرمت کسی ایسی دلیل سے ثابت ہو جس میں کچھ شبہ ہو یعنی دلیل ظنی سے۔ جس طرح حدیث میں مردوں کے لئے ریشم سونا اور چاندی پہننے کو مکروہ تحریمی اور اس انسان کے لئے جس کا گمان غالب یہ ہو کہ وہ اپنی بیویوں سے عدل نہیں کر سکے گا، دوسرے نکاح کو مکروہ تحریمی قرار دیا ہے۔ (17)

7- مکروہ تنزیہی: (Forbidden for Extrinsic Reasons)

احناف نے مکروہ تنزیہی سے وہ افعال مراد لئے ہیں جن کی ممانعت غیر حتمی طور پر ثابت ہو۔ جیسے جمہور فقہاء نے مکروہ کی تعریف کی ہے۔ ایسا فعل جس کا ترک کرنا اُس کے کرنے سے بہتر ہو لیکن کرنے والا بھی قابل ملامت نہ ہو۔ احناف اس تعریف کو مکروہ تنزیہی کی تعریف شمار کرتے ہیں۔ گویا کہ اس سے مراد ہے کہ شارع مکلف سے کسی فعل کے چھوڑنے کا مطالبہ کرے، لیکن وہ مطالبہ لازمی و حتمی نہ ہو۔ جیسے جنگ میں ضرورت کے وقت گھوڑے کا گوشت کھانا، گوشت خور پرندہ جن کے پنجے ہوتے ہیں ان کے جوٹھے پانی سے وضو کرنا، مکروہ کی اس قسم کا حکم یہ ہے کہ اس کا فاعل نہ ملامت کا مستحق ہوتا ہے اور نہ نزا کا۔ اگرچہ اس کا یہ فعل خلاف اولیٰ اور خلاف افضلیت ہے۔

8- مباح: (Permissible/Optional)

مباح کی تعریف میں بھی احناف جمہور کی بیان کردہ تعریف سے اتفاق کرتے ہیں۔ یعنی جس میں کسی کام کے کرنے یا نہ کرنے کو برابر تصور کیا گیا ہو یا دونوں کا اختیار دیا گیا ہو۔

احناف کے اختلاف کی وجہ:

احناف اور جمہور کے درمیان یہ اختلاف بھی فرض اور واجب کے درمیان اختلاف کی طرح ہے۔ احناف اس دلیل کا اعتبار کرتے ہیں جس میں اس فعل کی ممانعت میں آئی ہے، اگر وہ دلیل قطعی ہے تو فعل حرام ہے۔ اگر ظنی ہے تو مکروہ تحریمی ہے۔ اگر اس فعل سے رک جانے کا مطالبہ لازمی و حتمی نہیں ہے تو مکروہ تنزیہی ہے۔ لیکن جمہور اس دلیل کی قطعیت یا ظنیت کی طرف نہیں دیکھتے وہ صرف اس فعل کے چھوڑ دینے کے مطالبہ کی طرف دیکھتے ہیں۔ اگر وہ مطالبہ لازمی و حتمی ہے تو ان کے نزدیک وہ فعل حرام ہے، قطع نظر اس کے کہ اسکی دلیل قطعی ہے یا ظنی۔ اگر اس فعل کو چھوڑنے کا مطالبہ لازمی و حتمی نہ ہو تو وہ فعل ان کے نزدیک مکروہ ہے۔ یہ مکروہ احناف کے نزدیک مکروہ تنزیہی کے مقابلہ میں ہے۔

2- حکم تکلفی کی دوسری تقسیم:

عزیمت و رخصت: (Initial Rules and Exemptions)

حکم تکلفی کی حیثیت اور مقام و مرتبہ کے لحاظ سے اس کی اقسام کا مطالعہ کرنے کے بعد اب انسانی حالات کے مطابق اس کی ادائیگی کے لحاظ سے عزیمت و رخصت حکم تکلفی کی دو قسمیں ہیں۔ انسان عام طور پر دو قسم کے حالات سے دوچار ہوتا ہے۔

۱- عام حالات جن سے سب کا روزمرہ کی زندگی میں سابقہ رہتا ہے۔

۲- کسی بیماری، تکلیف یا آفات وغیرہ کی وجہ سے مخصوص حالات۔

کیونکہ عزیمت سے مراد یہ ہے کہ شارع ایک فعل کو پورے لوازمات کے ساتھ اور کامل طریقہ سے کرنے کا مطالبہ کرے، یا عمومی طور پر اس کی اجازت دے اور رخصت سے مراد یہ ہے کہ ضرورت کے وقت مکلفین کی تخفیف و آسانی کے لئے اور ان سے تنگی دور کرنے کے لئے شارع ایک فعل میں کچھ حد تک کمی کر لینے کی اجازت دے۔ کسی فعل کرنے کا مطالبہ کرنا اور اس کی اجازت دینا حکم تکلفی کی قسمیں ہیں۔ گویا کسی حکم کو شارع یعنی اللہ تعالیٰ کے بیان کردہ مکمل طریقہ سے اس طرح سرانجام دینا کہ اس میں کوئی کمی نہ رہ جائے عزیمت کہلائے گا لیکن کسی مجبوری کی وجہ سے اس پر عمل ہی نہ کرنا یا مکمل طریقہ سے عمل نہ کرنا بلکہ جزوی طور پر سرانجام دینا رخصت کہلاتا ہے، مثلاً پوری طرح وضو کر کے نماز پڑھنا عزیمت ہے لیکن سردی کی وجہ سے جرابوں پر مسح کر کے فرض ادا کرنا رخصت ہے نماز کی تمام رکعت وقت کی پابندی کے ساتھ ادا کرنا عزیمت ہے لیکن سفر کی وجہ سے دو نمازیں اکٹھی پڑھنا (جمع بین الصلواتین) اور ان کے رکعت کی تعداد کم کر لینا رخصت ہے۔ اسی طرح روزہ اور زکوٰۃ وغیرہ میں ہے۔

عزیمت: (Initial Rules)

عزیمت کے لغوی معنی پختہ ارادہ کرنے کے ہیں۔ اللہ تعالیٰ کا ارشاد ہے:

﴿فَنَسِیَ وَلَمْ نَجِدْ لَهُ عَزْمًا﴾. (طہ ۱۱۵)

ترجمہ: مگر وہ بھول گیا اور ہم نے اس میں استقلال نہ پایا۔

یعنی حضرت آدم علیہ السلام نے اپنے پروردگار کے حکم کی نافرمانی کا پختہ ارادہ نہیں کیا تھا۔ بھول اور غلطی سے ایسا ہو گیا۔ اس کے اصطلاحی معنی ہم اوپر بتا چکے ہیں۔ بعض علماء نے اس کی تعریف یہ کی ہے۔

هو اصل من الاحکام غیر متعلق بالعوارض. (18)

ترجمہ: وہ حکم جو احکام میں اصلی اور مستقل ہو اور عارضی احکام سے اس کا تعلق نہ ہو اس کو عزیمت کہتے ہیں۔

وہ احکام جو مکلف کے لئے عام حالات کے اعتبار سے ہوں۔

اس کا مطلب یہ ہے کہ عزیمت کا اطلاق ان شرعی احکام پر ہوتا ہے جو مکلفین کے لئے عمومی طور پر دیئے گئے ہیں، اور وہ مستقل اور اصلی احکام ہیں۔ عارضی حالات اور مجبوری کا اس میں اعتبار نہیں ہوتا۔ یہ احکام اس لئے دیئے گئے ہیں کہ تمام مکلفین کے لئے عام حالات میں ان کو قانونی حیثیت حاصل ہو۔ ان میں ضرورت اور عذر کا لحاظ نہیں رکھا گیا۔ جیسے نماز اور دوسری عبادات۔ حکم تکلفی کی اقسام کے اعتبار سے ان کی بھی قسمیں ہیں، یعنی واجب، مندوب، حرام، مکروہ اور مباح۔ یہ شریعت اسلامیہ کے اصلی اور حقیقی احکام ہیں۔ محققین کے نزدیک عزیمت کے اطلاق اسی وقت کیا جاتا ہے جب اس کے مقابلہ میں رخصت کا لفظ استعمال کیا جائے۔

رخصت: (Exemptions)

رخصت لغت میں سہولت اور آسانی کو کہتے ہیں۔ اصطلاحاً وہ احکام جو مخصوص احوال اور عذر کی بناء پر مخصوص افراد سے متعلق ہوں۔ بعض علماء نے اس کی تعریف مندرجہ ذیل الفاظ میں کی ہے۔

ھی ماو سع للمکلف فی فعله بعد روعجز عنه مع قیام السبب المحرم. (19)

یعنی رخصت وہ حکم ہے جس میں مکلف کو کسی عذر و مجبوری کے سبب وسعت دی گئی ہو اور حرمت کا سبب باقی رہتے ہوئے مکلف اس کام کے کرنے سے عاجز ہو۔

رخصت وہ فعل ہے جس کی شرعاً کسی عذر و مجبوری کی بنا پر اجازت دی گئی ہو، حالانکہ وہ فعل حرام ہو، اگر وہ عذر نہ ہوتا تو اس کی حرمت ثابت ہو جاتی۔ ان سبب باتوں کا خلاصہ یہ ہے کہ رخصت وہ احکام ہیں جو شارع نے مکلفین کی مجبوری کی بنا پر دیئے ہیں۔ اگر یہ مجبوریاں نہ ہوتیں تو یہ اصلی حکم اپنی جگہ باقی رہتا۔ جیسے رمضان میں مریض اور مسافر وغیرہ کے لئے روزہ نہ رکھنے کی اجازت حالانکہ رمضان میں روزہ نہ رکھنا حرام ہے۔ اسی طرح نماز میں قیام فرض ہے لیکن مرض یا بڑھاپے کی وجہ سے بیٹھ کر پڑھنے کی اجازت سے اس فرض کی ادائیگی نہیں ہوتی لیکن رخصت کی وجہ سے اس کی اجازت ہے۔ شارع کی طرف سے بنی نوع انسان کو مجبوری، عذر یا کسی اور نامساعد حالات کی وجہ سے اصلی حکم میں تخفیف یا اس حکم کے وقتی طور پر معدوم کر دینے کی سہولت دینا رخصت کہلائے گا۔

حکم وضعی

(Declaratory Rule)

حکم شرعی کی دوسری قسم حکم وضعی ہے اُس کی تعریف یہ ہے:

هو ربط الشارع بين امرين يجعل احدهما سبباً شرطاً او مانعاً (20)

شارع کا ایسا خطاب جس کو دو چیزوں کے درمیان رابطہ بنا دیا گیا ہے اور اس میں سے کسی ایک کو سبب، شرط یا مانع بنایا ہو۔

اللہ تعالیٰ نے اپنے خطاب میں جب انسانوں کو کوئی حکم دیا تو اس حکم کو پورا کرنے کے لئے کوئی علامت یا نشانی بھی مقرر کر دی تاکہ انہیں اس حکم کے ادا کرنے میں سہولت ہو۔ مزید اس حکم کو پورا کرنے کے لئے کچھ لوازمات بھی مقرر کر دیئے تاکہ اگر اس علامت کے ظاہر ہونے پر حکم کا ادا کرنا فرض ہو جائے تو اس حکم کو ادا کرنے کے لوازمات پورے کرنے پڑیں۔ اس علامت یا نشانی کو سبب اور ان لوازمات کو شرط کہتے ہیں۔ بسا اوقات حکم کو ادا کرنے کی علامت بھی موجود ہوتی اور شرائط بھی پوری ہو رہی ہوتی ہے لیکن پھر بھی کچھ شرعی مجبوریاں اس حکم پر عمل درآمد سے روک رہی ہوتی ہیں ان مجبوریوں کو مانع کہا جاتا ہے اس طرح حکم وضعی کی پہلی تقسیم میں تین اقسام ہیں۔

1- سبب 2- شرط 3- مانع

دوسری تقسیم میں اس کی دو اقسام ہیں۔

1- صحیح 2- باطل

اللہ تعالیٰ نے ماہ رمضان کے روزہ رکھنے کا حکم دیا اور اس کے لئے چاند کے نظر آنے کو سبب بنا دیا اور عید الفطر کے لئے شوال کے چاند کی علامت کو سبب بنا دیا۔ اسی طرح صبح کی نماز کے لئے صبح صادق کی علامت کو سبب اور نماز کے لئے وضو شرط قرار دیا۔ لہذا صبح کی نماز کے لئے صبح صادق کا وقت سبب اور وضو شرط ہے۔ سبب اور شرط میں فرق یہ ہے کہ سبب کی موجودگی میں حکم فرض ہو جاتا ہے لیکن شرط کی موجودگی میں حکم کا فرض ہونا ضروری نہیں ہے۔

مثلاً صبح صادق کا وقت یا سورج کے زوال کے وقت نماز فجر و ظہر فرض ہو جائیں گی کیونکہ سبب ظاہر ہو گیا لیکن اگر کوئی انسان صبح صادق سے قبل با وضو ہے تو اس پر کوئی نماز فرض نہیں ہوگی کیونکہ شرائط کی موجودگی سے حکم فرض نہیں ہوتا بلکہ سبب کے ظاہر ہونے سے حکم فرض ہوتا ہے۔ البتہ شرط کی تکمیل کے بغیر حکم پر عمل نہیں

ہو سکتا۔ یہ بھی ممکن ہے کہ ایک آدمی کو شیشہ کے کمرے میں قید کر دیا گیا ہو۔ اب صبح صادق کے وقت اس کے پاس پانی نہیں ہے اور تیمم کے لیے شیشہ کے کمرہ کی وجہ سے مٹی نہیں۔ اب وہ نہ وضو کر سکتا ہے نہ تیمم تو اب یہ قید اس کے لئے مانع ہوگئی اور وہ اس مانع کی وجہ سے نماز صبح کے فرض کی ادائیگی سے قاصر ہے۔ تو یہ ابتدائی تین اقسام سبب، شرط اور مانع ہوئیں۔

مزید تفصیل درج ذیل ہے۔

۱۔ حکم وضعی کی پہلی تقسیم

سبب۔ شرط۔ مانع

1- سبب: (Cause)

سبب سے مراد ایک ایسی علامت ہے جو واضح ہو اور شارع نے اُسے کسی حکم کی بجا آوری کے لئے مقرر کیا ہو۔

سبب کے لغوی معنی اس ذریعہ کے ہیں جس سے کسی مقصود تک پہنچا جائے۔ اصطلاح میں سبب اس چیز کو کہتے ہیں جس کو شریعت نے کسی شرعی حکم کی ادائیگی کے لئے علامت یا پہچان کا ذریعہ بنایا ہو، اس طرح اس چیز کے وجود کے ساتھ وہ حکم موجود ہو، اور اس کے معدوم ہونے کے ساتھ وہ حکم بھی معدوم ہو جائے۔ اس اعتبار سے سبب کی اصطلاحی تعریف یہ ہوئی۔

كل امر جعل الشارع وجوده علامة على وجود الحكم ، وعدمه علامة على عدمه، كالزنا لو جوب الحد. (21)

یعنی ہر وہ چیز یا نشانی جس کے وجود کو شارع نے حکم کے وجود یا اُس کو ادا کرنے کی علامت مقرر کیا ہو اور اس کے عدم یعنی علامت کے نہ ہونے کو حکم کے عدم کا ذریعہ مقرر کیا ہو، جس طرح جرم زنا کے ارتکاب کو حد زنا کی سزا جاری کرنے کا سبب بنایا ہے۔ گویا کہ فعل زنا کے سرزد ہونے کو حد کے واجب ہونے کی علامت یعنی سبب قرار دیا گیا ہے اور اگر یہ فعل نہ ہوا ہو تو حد کا وجوب خود بخود کا عدم ہو جائے گا۔

2- شرط: (Condition)

الذی يتوقف عليه وجود الحكم و يلزم من عدمه عدم الحكم ولا يلزم من وجوده وجود الحكم. (22)

ایسا فعل جس کی موجودگی پر کسی حکم کی ادائیگی کا دارمدار ہو یعنی اُس کے ہوتے ہوئے کسی حکم پر عمل کیا جاسکتا ہو اور اس کے نہ ہوتے ہوئے اس حکم پر عمل نہ ہو سکتا ہو لیکن اس کی موجودگی میں اس حکم پر عمل لازم نہ ہو۔

لغت میں شرط ایسی علامت کو کہتے ہیں جو کبھی اس چیز سے علیحدہ نہ ہو جس کے لئے اس کو علامت مقرر کیا گیا ہے۔ یعنی اس کے لئے لازمی ہو۔ اصطلاح میں ایسی چیز کو شرط کہتے ہیں جس کے وجود پر دوسری چیز کا وجود موقوف ہو لیکن وہ اس چیز کی حقیقت سے خارج ہو۔ تاہم اس کے وجود سے اس چیز کا وجود لازم نہیں آتا، لیکن اس کے عدم سے اس چیز کا عدم لازم آتا ہے۔

کسی چیز کے وجود سے مراد یہاں شرعی وجود ہے، جس پر شرعی نتائج مرتب ہو سکیں۔ جیسے نماز کے لئے وضو شرط ہے، عقد نکاح کے لئے، گواہوں کا حاضر ہونا شرط ہے۔ اسی طرح حج پر جانے کے لئے مالی استطاعت شرط ہے، طلاق کے لئے میاں بیوی کے درمیان نکاح کا ہونا شرط ہے۔

یہاں یہ بات سمجھنے کی ضرورت ہے کہ سبب ظاہر ہونے سے حکم فرض ہو جاتا ہے اور اُس کی ادائیگی ضروری ہو جاتی ہے۔ شرط کے بغیر حکم پر عمل نہیں کیا جاسکتا لیکن شرط کے ہوتے ہوئے کوئی حکم فرض یا واجب نہیں ہو جاتا۔ مثلاً نماز کے لئے وضو شرط ہے، وضو کے بغیر نماز نہیں ہو سکتی لیکن اگر کوئی شخص صبح دس بجے با وضو ہے تو اُس پر ظہر کی نماز فرض نہیں ہو جائے گی بلکہ نماز جب زوال ہوگا جو ظہر کے نماز کی فرضیت کا سبب ہے تو اُس وقت فرض ہوگی۔ اگر ایک شخص کے پاس مالی استطاعت ہے تو اُس پر حج اُس وقت فرض ہوگا جب دس ذی الحج آئے گا پہلے نہیں ہوگا۔ لہذا شرط کے ہونے سے حکم واجب نہیں ہوتا بلکہ حکم سبب کی وجہ سے واجب ہوتا ہے لیکن شرط کے بغیر وہ حکم ادا نہیں کیا جاسکتا۔

3- مانع: (Obstacle)

هو ما يلزم من وجوده عدم الحكم و بطلان السبب. (23)

ایسا کام یا فعل جس کی موجودگی کی وجہ سے شارع کا حکم ختم ہو جائے اور حکم لاگو ہونے کا سبب باطل ہو جائے۔

مانع سے مراد یہ ہے کہ شارع نے ایک چیز کے وجود کو اپنے حکم کا عدم وجوب یا عدم سبب قرار دیا ہو، یعنی اس چیز کے وجود سے حکم یا اس کا سبب باطل سمجھا جائے گا۔ مثلاً باپ کی موت اولاد کو میراث کو مالک بنانے کا سبب ہے لیکن اگر اولاد میں سے کوئی باپ کا قاتل ہے تو یہ قتل اس کو میراث کا مالک بنانے میں مانع

ہے گویا کہ میراث کے مالک بننے کے شرعی حکم کے لئے اس قتل کو عدم وجوب اور عدم سبب قرار دے دیا گیا اور یہ مانع ہے۔ کیونکہ حدیث میں ہے۔

لیس للقاتل میراث. (24)

قاتل کے لئے میراث نہیں ہے۔

اس طرح چاند کا نظر آنا رمضان کے روزہ کی فرضیت کا سبب ہے لیکن اگر کوئی انسان مریض یا مسافر ہے تو یہ دونوں اس پر فرضیت صوم کے مانع ہیں۔

ب۔ حکم وضعی کی دوسری تقسیم

1,2- صحیح و باطل: (Validity & Nullity)

حکم وضعی کی دوسری تقسیم میں اس کی دو اقسام صحیح اور باطل ہیں۔

صحیح اور باطل ہونے کا مطلب۔

مکلفین کے افعال جب اپنے پورے ارکان و شرائط کے ساتھ واقع ہوتے ہیں تو شارع ان کے صحیح ہونے کا حکم لگا دیتا ہے۔ اگر وہ اس طریقہ سے واقع نہیں ہوتے تو شارع ان کی عدم صحت یعنی باطل ہونے کا حکم لگاتا ہے۔

افعال کی صحت یعنی صحیح ہونے کا مطلب یہ ہے کہ ان پر شرعی نتائج مرتب ہوں۔ اگر اس فعل کا تعلق عبادت سے ہو تو مکلف کو اس کی ادائیگی کے بعد بری الذمہ سمجھا جائے گا۔ جیسے اگر نماز کو اس کے ارکان و شرائط کے ساتھ ادا کیا جائے تو اس کو صحیح کہا جائے گا۔ اگر مکلف کے افعال کا تعلق عادات یعنی معاملات سے ہو اور وہ صحیح ہوں جیسے بیع و شراء، اجارہ، نکاح وغیرہ تو ان میں سے ہر عقد کے بعد شرعاً جو نتائج مرتب ہوتے ہیں وہ مرتب ہوں گے۔

افعال کے بطلان یعنی باطل ہونے کا مطلب یہ ہے کہ ان کی ادائیگی کے بعد شرعی نتائج مرتب نہ ہوں۔ کیونکہ شرعی نتائج اسی وقت مرتب ہوتے ہیں جب وہ سب ارکان پورے ہو جائیں جو شارع کی طرف سے مطلوب ہیں۔ اگر ان افعال کا تعلق عبادت سے ہو تو مکلف ان سے بری الذمہ نہیں ہوتا۔ اگر ان کا تعلق معاہدوں اور لین دین سے ہو تو ان پر بھی شرعی نتائج صحیح مرتب نہیں ہوتے۔

مثلاً اگر آپ نے چار رکعت والی نماز میں تین رکعت پڑھ کر سلام پھیر دیا تو یہ نماز باطل ہوگی اور اگر پوری طرح مکمل کی تو یہ صحیح ہے۔ اسی طرح اگر نکاح میں دو گواہ نہیں ہے یا رضا کے بغیر زبردستی کی گئی تو یہ اور

اس قسم کے معاہدہ جات باطل ہوں گے۔ باطل یا فاسد (Vitiation) دونوں ہم معنی ہیں۔ اسی طرح اگر رمضان میں افطار کے وقت سے ایک گھنٹہ قبل روزہ افطار کر دیا تو روزہ باطل ہو گیا اسی طرح باقی تمام عبادات اور معاہدات میں صبح اور باطل کا تعین ہوگا۔

اس باب کے ابتداء میں آپ مطالعہ کر چکے ہیں کہ حکم شرعی کے مباحث میں حکم کے اقسام، حاکم، محکوم فیہ اور محکوم علیہ کے عنوان ہوں گے۔ سابقہ اوراق میں آپ نے حکم کی اقسام کا مطالعہ کیا ہے۔ اب آپ حاکم کی بحث کے بارے میں پڑھیں گے۔

(2) حاکم (Ruler/Lawgiver)

حاکم کی تعریف

حاکم جس کو اصول فقہ کی اصطلاح میں شارع بھی کہتے ہیں سے مراد وہ مقتدر ذات ہے یا وہ صاحب اقتدار ہستی ہے جس سے حکم کا صدور ہوتا ہے۔ یعنی وہ انسانوں کو کسی کام کے کرنے یا کسی کام کو نہ کرنے کا حکم دے۔ دوسرے لفظوں میں حاکم کو مقنن بھی کہا جاسکتا ہے۔

امام غزالی اور دوسرے ائمہ نے حاکم کی تعریف ”خطاب کرنے والے“ سے کی ہے ”یعنی حکم دینے والا“ اور اس کی تشریح کرتے ہوئے لکھا ہے کہ شریعت اسلامیہ میں ”حاکم“ صرف اور صرف اللہ تعالیٰ کی ذات اقدس ہے۔ اللہ تعالیٰ کے سوا کوئی اور شخص نہ تو ”حاکم“ (مقنن شارع) ہے اور نہ اس وصف پر پورا اترتا ہے (۱۰)۔ قرآن مجید میں بار بار اس کی تاکید و صراحت فرمائی گئی ہے۔ ایک جگہ فرمایا:

﴿إِلَّا لَهُ الْخَلْقُ وَالْأَمْرُ﴾. (الاعراف: ۵۳)

دیکھو سب مخلوق بھی اس کی ہے اور حکم بھی اسی کا ہے۔

دوسری جگہ فرمایا:

﴿إِنَّ الْحُكْمَ إِلَّا لِلَّهِ﴾. (یوسف: ۴۰)

نہیں ہے حکم مگر اللہ کے لئے۔

اسی طرح ارشاد فرمایا:

﴿وَمَنْ لَّمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ﴾. (المائدة: ۵۴)

اور جو شخص اللہ تعالیٰ کے نازل کردہ احکام کے مطابق فیصلہ نہ کرے تو ایسے لوگ ہی کافر ہیں۔

رسول اکرم ﷺ بحیثیت شارع: (Lawgiver)

جہاں تک آنحضور صلی اللہ علیہ وسلم بحیثیت حاکم، شارع یا مقنن وغیرہ ہونے کا تعلق ہے، تو ائمہ کرام کی صراحت کے مطابق ان کا حکم بھی واجب تعمیل ہے اور ان کو بھی شارع کہا جاتا ہے کیونکہ اللہ تعالیٰ نے ان کے حکم کی پابندی اور تعمیل کا حکم دیا ہے۔ لہذا ان کے حکم کی پابندی لازم ہے۔ مزید یہ کہ رسول اکرم ﷺ اللہ تعالیٰ کی مرضی کے بغیر کوئی حکم نہیں دے سکتے اس لئے آپ کا حکم اللہ تعالیٰ کا حکم شمار ہوگا۔ لہذا آپ کو بھی اس حیثیت سے شارع یا مقنن کہا جاسکتا ہے کہ آپ اللہ تعالیٰ کے حکم کو پہنچا رہے ہیں لیکن حاکم نہیں کہا جاسکتا وہ صرف اللہ تعالیٰ کی ذات اقدس ہے۔ (25)

حاکم کے حکم کی پہچان کا طریقہ (اشیاء کا حسن و قبح): (Good & Bad or Evil)

اس تمام سطور کے مطالعہ سے یہ بات واضح ہوتی ہے کہ حاکم صرف اور صرف اللہ تعالیٰ کی ذات اقدس ہے اور انبیاء کرام کا فرض منصبی اللہ تعالیٰ کے احکام کو اس کے بندوں تک پہنچانا ہے۔ فقہاء اور مجتہدین کا کام ان احکام کو پہنچانا اور علم اصول فقہ میں جو قاعدے اور ضابطے مقرر ہیں ان کے ذریعہ ان احکام کو کھول کھول کر اور واضح کر کے حالات و زمانہ کی مناسبت۔ کے لحاظ سے لوگوں کے سامنے بیان کرنا ہے۔

مسلمانوں کا اللہ تعالیٰ کے حکم ہونے پر مکمل اجماع ہے لیکن اس مسئلہ پر اختلاف ہے کہ کیا انبیاء کرام کے واسطے کے بغیر انسانوں کو اللہ تعالیٰ کے احکام کا علم ہو سکتا ہے۔ اس سلسلہ میں دو امور وضاحت طلب ہیں۔

1- کیا انبیاء کرام کے واسطے کے بغیر بنی نوع انسان اپنی عقل کے ذریعہ سے اللہ تعالیٰ کے احکام کا علم حاصل کر سکتی ہے یا اللہ تعالیٰ کے احکام اور اس کی رضا کا علم انبیاء کے بغیر حاصل نہیں ہو سکتا؟۔

2- اگر عقل اللہ تعالیٰ کے احکام اور اس کی رضا کا علم حاصل کر سکتی ہے تو کیا اس عقل سے حاصل شدہ احکام (Natural Law) پر عمل کرنا انسان کے لئے اس طرح ضروری ہوگا جس طرح انبیاء کی اطاعت کا

اللہ تعالیٰ نے حکم دیا ہے۔

مزید انسانوں کو یہ ذریعہ علم یعنی عقل اور اس کے ذریعہ اخذ کردہ احکام انسانوں کو مکلف بنانے کی بنیاد بن سکتے ہیں اور اس عقل سے حاصل شدہ احکام پر عمل کرنے کی بنیاد پر آخرت میں عذاب و ثواب ملے گا یا نہیں اور دنیا میں ان اعمال کی تعریف و مذمت کی جاسکتی ہے یا نہیں۔

اس مسئلہ کی اصول فقہ کے مباحث میں لفظ ”حسن و قبح“ کے ذریعہ تشریح کی جاتی ہے۔

اس سے مراد یہ ہے کہ دنیاوی امور میں حسن و قبح یعنی اچھے اور برے، خوبصورت اور قبیح کام کون کون

سے ہیں۔ کیا تمام اشیاء یا افعال کے اندر اچھائی اور برائی فی نفسہ یعنی ذاتی طور پر موجود ہے یا جس فعل کو اللہ تعالیٰ اچھا کہیں وہ اچھا ہوگا اور جس کو اللہ تعالیٰ برا کہیں وہ برا ہوگا۔

اس بحث کا ایک پہلو یہ بھی ہے اگر بعض علاقوں یا لوگوں تک انبیاء کرام نہیں پہنچتے یا ان کی دعوت نہیں پہنچی تو کیا ان پر لازم ہے کہ وہ اللہ تعالیٰ کے احکام کو عقل کے ذریعہ پہچانیں اور اس پر عمل کریں اور یہ بھی کہ اگر وہ ان عقلی احکام پر عمل نہیں کریں گے تو کیا دنیا میں ناکام اور آخرت میں عذاب کی مستحق ہوں گے یا ان کے لئے دنیاوی زندگی گزارنے کے لئے کوئی اور صورت ہوگی۔

اس مسئلہ حسن و قبح پر اصول فقہ کی تمام کتب میں تین آراء پائی جاتی ہیں۔

1- معتزلہ کی رائے 2- اشاعرہ کی رائے 3- ماتریدہ کی رائے۔ (26)

پہلا نظریہ معتزلہ کی رائے

یہ نظریہ معتزلہ اور شیعہ علماء کے ایک فریق کا ہے: اس کا خلاصہ یہ ہے کہ افعال ذاتی طور پر اچھے اور برے ہوتے ہیں۔ اور انسانی عقل اکثر افعال کا حسن و قبح اس فعل کی صفات کو دیکھ کر معلوم کر سکتی ہے، اور ان کے نفع و نقصان ان کی مصلحت و مضرت کا براہ راست پتہ لگا سکتی ہے۔ انسانی عقل اشیاء کے حسن و قبح کے پہچان میں انبیاء کرام کے ہدایات اور تعلیم کی محتاج نہیں۔ مزید اس کا یہ علم انبیاء کی وساطت اور ان کی تبلیغ پر موقوف نہیں ہوتا۔ اس لئے کسی فعل کا اچھا یا برا ہونا عقلی بات ہے، نہ کی شرعی۔ یعنی اس کا ادراک شریعت پر موقوف نہیں ہے۔ اور ہماری عقلوں کو ہمارے افعال کی اچھائی یا برائی کا جو بھی علم ہوتا ہے، اس کے مطابق اللہ تعالیٰ کا حکم ہوتا ہے۔ اس لئے عقل جس فعل کو اچھا سمجھتی ہے وہ اللہ تعالیٰ کے نزدیک بھی اچھا ہے، اور انسان سے اسی فعل کے کرنے کا مطالبہ کیا جاتا ہے۔ اور اسی کے مطابق اس فعل کی تعریف کی جاتی ہے اور اس پر ثواب مرتب ہوتا ہے، اور اس کی مخالفت پر اس کی مذمت کی جاتی ہے اور اس پر عذاب مرتب ہوتا ہے۔ اس نظریہ کی بنیاد اس خیال پر ہے کہ انسان انبیاء کی بعثت یا دعوت پہنچنے سے قبل ہی احکام الہی کا مکلف ہے۔ کیونکہ اس کے لئے ضروری ہے کہ عقل جس کو اچھا بتلائے وہ اس پر عمل کرے۔ اور یہی اللہ کا حکم سمجھا جائے گا۔ اور اسی کا وہ مکلف ہے، اس کے مطابق اس سے روز قیامت حساب ہوگا، اور اسی کے مطابق اس کو ثواب و عذاب دیا جائے گا۔ اس نظریہ کے مطابق انسانی عقل ہی خیر و شر، اچھائی و برائی اور نیکی و بدی کے تعین کرنے کا معیار ہے۔ اور اللہ تعالیٰ کے تمام احکام انسانی عقلی معیار کے مطابق ہوتے ہیں۔

دوسرا نظریہ اشاعرہ؛ (جمہور) کی رائے

یہ نظریہ ابو الحسن علی بن اسماعیل اشعری اور ان کے تابعین فقہاء اور جمہور علماء اصول کا ہے۔ اس کا خلاصہ یہ ہے کہ عقل اپنے طور بلا واسطہ، اللہ کے حاکم ہونے کا ادراک نہیں کر سکتی، بلکہ اس کے لئے رسول کے واسطہ اور تبلیغ کی ضرورت ہے۔ افعال کی اچھائی ذاتی نہیں ہے، اس لئے کسی فعل کی اچھائی یہ ہے کہ شارع اس فعل کے کرنے کا حکم دے۔ اور برائی یہ ہے۔ کہ شارع فعل کے چھوڑنے کا مطالبہ کرے۔ شارع کے حکم دینے اور منع کرنے سے پہلے کسی فعل میں نہ اچھائی ہوتی ہے نہ برائی۔ کوئی فعل اس لئے اچھا کہلاتا ہے کہ شارع نے اس کے کرنے کا حکم دیا ہے، نہ کہ فی نفسہ کوئی فعل اچھا ہوتا ہے۔ اور برا اس لئے کہا جاتا ہے کہ شارع نے اس کو چھوڑنے کا حکم دیا ہے، نہ کہ اپنی ذات سے۔ اس لحاظ سے افعال اپنی ذات میں اچھے ہیں نہ برے جس فعل کو اللہ تعالیٰ اچھا کہیں گے وہ خیر شمار ہوگا اور جس کو برا کہیں گے وہ قبیح شمار ہوگا۔ اللہ تعالیٰ اس حسن و قبح کی اطلاع انبیاء کے ذریعہ سے دیں گے عقل اس سلسلہ میں کوئی معیار نہیں ہے۔ اور اسی پر اس نظریہ کی بنیاد ہے کہ انبیاء کی بعثت سے پہلے بندوں کے افعال کے سلسلہ میں اللہ کا کوئی حکم نہیں ہوتا۔ جب تک پیغمبر نہ آئے اور اللہ کے احکام کی بندوں کو تبلیغ نہ کرے اس وقت تک ان کے افعال کے لئے کوئی حکم ثابت نہیں ہوتا۔ اس لئے اس سے قبل ان پر کوئی چیز واجب ہوتی اور نہ کوئی فعل حرام۔ اور جہاں حکم نہیں ہوتا۔ وہاں تکلیف یعنی احکام پر عمل کرنے کی ذمہ داری بھی نہیں ہوتی، اور جہاں تکلیف و ذمہ داری نہ ہو وہاں نہ حساب ہے، نہ تعریف نہ ثواب، نہ مذمت اور نہ سزا۔ اس وجہ سے جن لوگوں تک انبیاء کی دعوت نہیں پہنچی ان سے دوسرے لوگوں کی طرح حساب کتاب نہیں ہوگا۔

تیسرا نظریہ: ماتریدیہ کی رائے

یہ نظریہ ابو منصور محمد بن محمد ماتریدی کا ہے۔ اور یہی قول محققین احناف اور بعض علماء اصول کا ہے۔ شیعوں میں ایک گروہ بھی اسی نظریہ کا قائل ہے۔

اس نظریہ کا خلاصہ یہ ہے کہ افعال کا حسن و قبح ذاتی ہے یعنی ہر فعل کا اچھا یا برا ہونا واضح ہے۔ عقل ان کو اکثر افعال میں کسی فعل کی صفات اور مصالح و مفاسد کی بنا پر پہچان سکتی ہے۔ لیکن کسی افعال کے اچھا ہونے اور عقل کے جاننے کے سبب یہ لازم نہیں آتا کہ شریعت بھی اس کا ضروری ہی حکم دے۔ اور کسی فعل کے برا ہونے سے بھی یہ لازم نہیں آتا کہ شریعت ضرور اس سے روکے۔ عقلیں چاہے کتنی ہی پختہ ہوں وہ کوتاہ ہیں، اور کتنی ہی وسیع ہوں وہ ناقص ہیں۔ اس بنا پر زیادہ سے زیادہ یہ کہا جاسکتا ہے کہ کسی فعل میں جو اچھائی ہے

اور عقل اس کو سمجھتی ہے یہ اس فعل کو اس قابل بناتی ہے کہ شریعت اس کے کرنے کا حکم دے۔ اسی طرح اگر فعل میں برائی ہے اور عقل بھی اس کو سمجھتی ہے تو یہ بات اس فعل کو اسی لائق بناتی ہے کہ شریعت اس سے منع کرے۔ لیکن یہ نہیں کہا جاسکتا کہ افعال کی اچھائی یا برائی اللہ کے حکم کو واجب کرتی ہے، یعنی یہ ضروری ہے کہ ان کی اچھائی و برائی کے سبب اللہ تعالیٰ لازماً ان کے کرنے کا حکم دے۔ اسی پر ان کے اس نظریہ کی بنیاد ہے۔ کہ اللہ کا حکم پیغمبر کی وساطت اور اس کی تبلیغ کے بغیر معلوم نہیں ہو سکتا۔ اس وجہ سے ان کا یہ عقیدہ ہے۔ کہ انبیاء کی بعثت سے پہلے یا دعوت پہنچنے سے قبل بندوں کے افعال کے لئے کوئی حکم نہیں ہے۔ اور جہاں حکم نہ ہو تو آدمی مکلف بھی نہیں ہوتا۔ اور جہاں آدمی مکلف نہ ہو تو وہاں نہ ثواب ہوتا نہ عذاب۔

اس سے یہ بات معلوم ہوتی ہے کہ افعال میں اچھائی یا برائی ذاتی ہے۔ عقل بعض افعال کی اچھائی کو اور بعض افعال کی برائی ضرور معلوم کر لیتی ہے۔ جیسے عدل و صداقت کی اچھائی، اور ظلم و جھوٹ کی برائی۔ لیکن خدا کا حکم پیغمبر کے بتلانے کے بغیر معلوم نہیں ہو سکتا۔ جب تک کوئی پیغمبر نہیں آتا اور لوگوں کو خدا کے حکم کی تبلیغ نہیں کرتا اس وقت تک ان کے افعال میں کسی چیز کے واجب یا حرام کرنے کا حکم ثابت نہیں ہو سکتا۔ اس کی دلیل میں قرآن مجید میں یہ آیت پیش کی جاسکتی ہے:

﴿وَمَا كُنَّا مَعَدِّينَ حَتَّىٰ نَبْعَثَ رَسُولًا﴾. (اسراء: ۱۸)

ترجمہ: اور ہم اس وقت تک عذاب نہیں دیا کرتے جب تک کسی رسول کو اتمام حجت کے لئے نہ بھیج دیں۔

انبیاء کی بعثت یا دعوت کے پہنچنے سے پہلے کوئی عذاب نہیں ہوگا۔ جہاں عذاب نہیں وہاں کوئی شخص مکلف بھی نہیں ہو سکتا۔ (27)

(3) محکوم فیہ یا محکوم بہ: (The Act)

محکوم فیہ کی تعریف

محکوم فیہ یا محکوم بہ کا مطلب ”موضوع حکم“ ہے یعنی بندے کا وہ عمل یا فعل ہے جس کے کرنے یا اس سے روکنے کا حکم دیا گیا ہو۔ محکوم فیہ سے مراد وہ نفس فعل ہے جو کسی کام کے مطالبے یا اس سے رکنے یا اس کے مباح ہونے کا حکم ہے جس طرح نماز، روزہ، زکوٰۃ، جہاد، قتل انسانی کی حرمت وغیرہ۔ یعنی نماز ادا کرو، برائی سے بچو، بڑوں کی عزت کرو، شرک نہ کرو وغیرہ۔ ان تمام میں نماز، جہاد، روزہ، زکوٰۃ وغیرہ محکوم بہ ہیں۔ گویا کہ وہ کام جس کا شارع حکم دے محکوم بہ یا محکوم فیہ کہلائے گا۔

اوپر یہ بیان ہو چکا ہے کہ حکم شرعی دو اقسام پر مشتمل ہے: حکم وضعی اور حکم تکلفی۔ یہ بھی اوپر بیان ہوا کہ حکم وضعی (جہاں ایک فعل کو دوسرے کے ساتھ بطور سبب یا شرط کے جوڑ دیا گیا ہے) کی دو صورتیں ہیں ان میں سے ایک شرط کا تعلق انسانی کسب و فعل سے ہے (جیسے نماز کے لئے وضوء)۔ دوسری صورت سبب انسانی کسب و فعل سے بالاتر ہے جیسے سورج کا طلوع یا غروب ہونا وغیرہ۔

محکوم فیہ کی پانچ شرائط:

(The Conditions for the Creation of Obligation)

اصول فقہ میں یہ بھی ایک عقلی اور فلسفیانہ بحث ہے کہ محکوم فیہ یعنی جس کام یا عمل و فعل کا حکم دیا گیا ہے وہ کس طرح کا ہونا چاہیے۔ اس سلسلے میں حاکم یا شارع ایسا حکم دے جس کو ادا کرنے کی انسان میں طاقت ہو یعنی وہ ”تکلیف مالا یطاق“ نہ ہو۔ وہ ایسی تکلیف یا حکم جس کو سرانجام دینے کی انسان میں طاقت نہ ہو۔ یعنی وہ فعل یا کسی کام کرنے یا اسے چھوڑنے کا حکم انسانی قدرت و اختیار کے دائرے میں ہونا چاہئے۔ ”محکوم فیہ“ کے لئے بنیادی شرط اس فعل یا عمل کا انسانی قدرت و اختیار میں ہونا ہے۔ فقہاء نے ”محکوم فیہ“ کے لئے حسب ذیل شرائط بیان کیں ہیں۔ (28)

۱۔ صحتِ حدوث: (Bearable Trouble)

یعنی اس حکم پر عمل کا ممکن ہونا، اس لئے کہ کسی امر محال کے ساتھ حکم کا متعلق ہونا ناممکن ہے۔ اسلام ایک عقلی مذہب ہے اور عقل کا تقاضہ ہے کہ اللہ تعالیٰ کی طرف سے بندے کا کسی ایسے فعل پر مواخذہ ہونا ناممکن ہے جو اس کے احاطہ قدرت سے باہر ہو، کیونکہ اگر وہ اس فعل کے کرنے سے عاجز ہو تو اس کو سرانجام دینا اس کے حد امکان سے باہر ہے۔ لہذا بندے کا کسی ایسے فعل پر مواخذہ درست نہیں ہے جو عقلی طور پر ناممکن ہو، جس طرح آسمان سے ستاروں کو توڑ لانے کا حکم یا پورا سال بھوکا رہ کر روزہ رکھنے کا حکم وغیرہ۔

اس حکم کی بنیاد قرآن مجید کی حسب ذیل آیت مبارکہ پر ہے:

﴿لَا تُكَلِّفُ نَفْسًا إِلَّا وُسْعَهَا﴾. (البقرة ۲۸۶)

اللہ تعالیٰ کسی جان کو اس کی طاقت سے زیادہ تکلیف نہیں دیتا۔

۲۔ بندے کے ذاتی فعل سے اس کا حصول

یعنی اس فعل کو بندہ اپنے اختیار کے ساتھ حاصل کر لے۔ لہذا ایک شخص کا مواخذہ اس کے کسی اپنے فعل پر ہونا ممکن ہے، کسی دوسرے شخص کے کسی فعل پر نہیں۔ ایک شخص کا دوسرے شخص کے کسی فعل پر مواخذہ

جائز نہیں (۲۵)۔

اللہ تعالیٰ کا ارشاد فرمایا ہے:

﴿لَهَا مَا كَسَبَتْ وَ عَلَيْهَا مَا اكْتَسَبَتْ﴾. (البقرة ۲۸۶)

اس کے لئے وہی ہے جو اس نے کمایا اور اس پر (نقصان اسی) کا ہے جو اس نے کمایا۔

۳۔ بندے کو اچھی طرح معلوم ہونا

بندے کو اس فعل یا عمل کے متعلق اس درجے کا علم ہو جو اسے دوسرے سے میٹز کر دے تاکہ اس پر عمل کر سکے۔

۴۔ اللہ تعالیٰ (شارع) کی جانب سے اس حکم کا ہونا

علم ہی کے نقطہ نظر سے یہ بھی ضروری ہے کہ بندے کو اس بات کا بھی علم ہو کہ اسے حاکم یعنی اللہ تعالیٰ کی طرف سے اس کا حکم دیا گیا ہے تاکہ اس کی جانب سے اتباع و اطاعت پائی جاسکے۔ یہ بات صرف ان افعال و اعمال تک محدود ہے جن میں اطاعت اور قرب الہی کا تصور کیا جاسکتا ہے۔

۵۔ اس پر عمل کرنا اطاعت خداوندی کا موجب ہو

یہ بھی ضروری ہے کہ وہ فعل ایسا ہو کہ جس پر عمل کرنا اطاعت و اتباع حکم الہی کا مظہر ہو۔

ان پانچوں شرائط کا حاصل تین نکات ہیں:

۱۔ علم کا ہونا: یعنی بندے کو اس بات کا مکمل علم ہو کہ یہ حکم اللہ تعالیٰ کی طرف سے ہے یعنی شرعی حکم ہے۔

۲۔ قدرت کا ہونا: یعنی بندہ اس فعل کو سرانجام دینے پر پوری قدرت رکھتا ہو۔

۳۔ عدم مشقت یا عدم حرج کا ہونا:

یعنی بندے کو اس فعل کے کرنے میں کوئی ناروا اور غیر انسانی مشقت و تنگی نہ ہو۔

محکوم فیہ کی چار اقسام

(Classification of Act on the Basic of Rights)

نسبت کی بنا پر احکام شریعت درج ذیل چار اقسام میں تقسیم کئے گئے ہیں:

۱۔ حق اللہ: (Right of Allah)

قسم اول ایسے احکام و مسائل پر مشتمل ہے جن کا تعلق مکمل طور پر اللہ تعالیٰ کے حقوق کے ساتھ ہے۔ ان

کا وجوب و قیام محض اللہ تعالیٰ کے حکم کی ادائیگی کے طور پر لازم قرار پاتا ہے۔ اس قسم میں تمام عبادات اور ایسے اجتماعی امور و مسائل کا وجوب شامل ہیں جن میں کسی فرد واحد پر زیادتی نہیں پائی جاتی، البتہ ان کے ذریعے مسلمانوں کے معاشرے پر ظلم و زیادتی کا انسداد مقصود ہوتا ہے جیسے جہاد فی سبیل اللہ، حد زنا اور شراب نوشی۔

اسی طرح زکوٰۃ کے متعلق تمام فقہاء کا اس بات پر اتفاق و اجماع ہے۔ کہ یہ عبادت بھی خالص ”حقوق اللہ“ سے متعلق ہے۔

۲۔ حقوق العباد: (Rights of Individual)

خالص حقوق العباد سے متعلقہ احکام یہ ہیں: جیسے قرض، ملکیت اور حق وراثت وغیرہ، یہ تمام معاملات انسانوں کے باہمی حقوق و فرائض کے ضمن میں آتے ہیں۔

احکام و مسائل کی اس نوع میں تصرف کرنا یعنی کسی کا حق چھیننا یا دبا کرنا ظلم ہے۔ اس کے متعلق شریعت اسلامیہ کا دو ٹوک موقف یہ ہے کہ اللہ تعالیٰ بندے کو اپنے حقوق تو معاف کر دیں گے مگر بندوں کے حقوق اس وقت تک معاف نہ ہوں گے جب تک متعلقہ شخص اپنے حق کو معاف نہ کر دے گا۔

حقوق کی یہ نوع درحقیقت ان مسائل و معاملات پر مشتمل ہے جن میں اسلامی معاشرے اور افراد معاشرہ کے مصالح کا تحفظ پایا جاتا ہے۔ حقوق کی یہ قسم بعض صورتوں میں معاف یا ساقط ہونے اور تبادلے کا امکان بھی رکھتی ہے۔ دیت حق مہر اور حق نفقہ میں یہی حکم ہے کہ اگر متعلقہ شخص اس حق کو معاف کر دے تو یہ حق معاف ہو جاتا ہے اور وہ چاہے تو کسی اور حق سے اس کا تبادلہ کر لے۔ (29)

۳۔ حق اللہ اور حق العبد مگر حق اللہ کا غلبہ:

(Mixed Right of Allah & the Individual Right of Allah Predominant)

تیسری قسم ان احکام و مسائل پر مشتمل ہے جن پر اللہ تعالیٰ اور بندوں کے حقوق ایک ساتھ جمع ہیں البتہ ان میں اللہ تعالیٰ کا حق غالب ہوتا ہے جیسے حد قذف، مشہور حنفی فقیہ علامہ کاسانی اپنی معروف کتاب بدائع الصنائع میں حد قذف کی بحث میں لکھتے ہیں کہ امام شافعیؒ کے اصول پر حد قذف خالص اللہ تعالیٰ کا حق ہے لہذا دوسرے حقوق العباد کی طرح اس میں بھی دعویٰ شرط ہے تمام حقوق العباد میں یہی حکم ہے۔ مگر ہمارے نزدیک اس میں غالب حق اللہ تعالیٰ کا ہی ہے مگر اس میں بندے کا بھی حق موجود ہے اس لئے کہ اس کا تعلق بندے کی عزت و حرمت کو بچانے سے ہے۔ لہذا دعویٰ شرط ہے اور یہ دعویٰ اور عدالتی چارہ جوئی، اس میں حق العباد کو

بھی شامل کر دیتے ہیں مگر اس میں حق اللہ کا غلبہ ہے اسی طرح بقیہ حدود۔

۴۔ حق اللہ اور حق العبد مگر حقوق العباد کا غلبہ:

(Right of Individual Predominant)

ایسے مسائل و معاملات جن میں اللہ تعالیٰ اور بندے دونوں کے حقوق باہم جمع ہیں مگر ان میں بندے کے حق کا پلہ بھاری ہے۔ جیسے قصاص اور خون کی سزائیں ہیں خواہ وہ قصاص ہو یا دیت، کیونکہ ان احکام و مسائل میں اللہ تعالیٰ کا حق بھی ہوتا ہے اور بندے کا حق بھی، مگر یہاں بندے کا حق غالب و فائق ہوتا ہے شریعت اسلامیہ نے اسے جہاں دعوے کا حق دیا ہے وہاں اسے اس سزا کی معافی کا اختیار اور حق بھی بخشا ہے۔ قاتل کو قصاص کی سزا دینا اللہ تعالیٰ کا حق ہے اور اس کو معاف کر دینا ورثاء کا یعنی حق العبد ہے، اس میں بندے کا حق کا غلبہ ہے کہ چاہے تو سزا کو برقرار رہے اور چاہے تو معاف کر دے۔ (30)

ارشاد باری تعالیٰ ہے:

﴿فَمَنْ عَفِيَ لَهُ مِنْ أَخِيهِ شَيْءٌ فَاتَّبِعْهُ بِالْمَعْرُوفِ وَأَدِّءِ إِلَيْهِ بِإِحْسَانٍ﴾

(البقرة ۱۷۸:۲)

اور اگر قاتل کو اس کے (مقتول) بھائی (کے قصاص میں) سے کچھ معاف کر دیا جائے تو (وارث مقتول کو) پسندیدہ طریق سے (قرارداد کی) پیروی (یعنی مطالبہ خون بہا) کرنا، اور (قاتل کو) خوش خوئی کے ساتھ ادا کرنا چاہئے۔

اس حق کی صراحت اللہ تعالیٰ نے دوسری جگہ صراحت کی ہے، ارشاد فرمایا:

﴿وَمَنْ قُتِلَ مَظْلُومًا فَقَدْ جَعَلْنَا لَوْلِيِّهِ سُلْطٰنًا فَلَا يُسْرِفُ فِي الْقَتْلِ﴾

(الاسراء ۳۳:۱۷)

اور جو شخص مظلومی کی حالت میں مارا جائے۔ تو ہم نے اس کے وارث کو یہ حق دیا ہے (کہ وہ بدلہ لے) لہذا اس کے قتل میں حد سے نہ بڑھے۔

(4) محکوم علیہ (The Subject)

”محکوم علیہ“ سے مراد وہ انسان ہے جس کو شارع نے اپنے احکام پر عمل کرنے کا حکم دیا ہو۔ اسلامی معاشرے کے تمام مسلمان افراد مکلفین یعنی شارع کے احکام پر عمل کرنے کے ذمہ دار ہیں اور محکوم علیہ ہیں۔ اصطلاحی طور پر فقہاء نے اس کی یہ تعریف کی ہے: محکوم علیہ سے مراد ”مکلف“ (Subject) ہے، اس

لئے کہ شریعت اسلامیہ کی طرف سے اسی کے افعال کو قبول کئے جانے یا رد کئے جانے کا حکم لگایا جاتا ہے۔ اسلام اگرچہ ایک آفاقی اور عالمگیر شان رکھنے والا مذہب ہے لیکن اس مذہب کے احکام و مسائل پر عمل پیرا ہونے کے لئے بنیادی شرط اسلام کا ہونا ہے۔ لہذا جس شخص میں یہ شرط پائی جاتی ہے اس پر باقی احکام و مسائل پر عمل درآمد کی ذمہ داری عائد ہوگی ورنہ نہیں۔ اس طرح بحیثیت مسلمان وہ محکوم علیہ ہے۔

محکوم علیہ کی شرائط: (Requirments of Subject)

ائمہ اصول فقہ نے محکوم علیہ (مکلف احکام) کے لئے یہ ضروری قرار دیا ہے کہ وہ صاحب عقل و فہم ہو۔ مشہور شافعی، اصولی علامہ آمدیؒ لکھتے ہیں کہ تمام فقہاء کا اس بات پر اجماع ہے کہ مکلف محکوم علیہ کے لئے شرط یہ ہے کہ وہ تکلیف و ذمہ داری کو سمجھنے اور جاننے والا ہو۔ اس لئے کہ تکلیف (احکام کا ذمہ دار ٹھہرانا) خطاب (الہی) ہے اور ایسے شخص کو جس میں عقل ہو اور نہ سمجھ بوجھ (اللہ تعالیٰ کی طرف سے مخاطب) کیا جانا محال ہے، جس طرح جمادات اور چوپائے کو مخاطب کیا جانا محال ہے۔

اس مقصد کے لئے احکام و مسائل کی تفصیل جاننا اور ان کی گہرائی اور گیرائی سمجھنا ضروری نہیں بلکہ محض اصل خطاب الہی کا فہم کافی ہے۔ اللہ تعالیٰ کی طرف سے اوامر و نواہی کیا ہیں، ان پر عمل کرنے سے وہ ثواب کا اور عمل نہ کرنے سے سزا کا مستوجب ہوگا، اسے اس بات کا بھی شعور و ادراک ہو کہ احکام اسلامی کا آمر یعنی شارع (حکم دینے والا) اللہ تعالیٰ ہے جس کا ہر حکم واجب الاطاعت ہے۔ (31)

بے شعور انسان کی حیثیت:

محکوم علیہ میں شعور اور اس شرط کا مقصد یہ ہے کہ چھوٹے بچے اور دیوانے قسم کے لوگوں کو جو خطاب الہی کے سمجھنے کی اہلیت نہیں رکھتے، تکلیف و ذمہ داری کے مسئلے میں جمادات اور حیوانات کی طرح خارج تصور کیا جائے۔ ان لوگوں کو احکام شریعت کا ذمہ دار ٹھہرانا ناممکن ہے۔ بچہ جو قدرے سمجھ دار ہو اور اشیاء میں فرق و تمیز کر سکتا ہو، اگر عاقل بالغ لوگوں کی طرح وہ احکام شریعت کے فہم و ادراک سے آگاہ ہو، تو وہ عبادت الہی اور رسول اللہ صلی اللہ علیہ وسلم کی رسالت نبوت کے ماننے کا مکلف ہے۔ اس میں اور بے سمجھ بچے اور دیوانے میں وہی فرق ہے جو بے سمجھ بچے یا دیوانے اور جمادات و حیوانات میں ہے۔ وہ عقل و فہم اور احکام شریعت کی تعمیل و تکمیل میں پہلے درجہ کے لوگ سے برتر اور افضل ہے۔

بچوں اور دیوانوں کو احکام اسلامی کے لئے غیر ذمہ دار ہونا قرآن مجید میں اس آیت سے ثابت ہوتا

ہے:

﴿لَا تُكَلِّفُ نَفْسًا وِزْرًا وَلَا وِزْرًا نَفْسًا﴾ (البقرہ: ۲۸۶)

ترجمہ: اللہ تعالیٰ کسی شخص کو اس کی طاقت سے زیادہ تکلیف نہیں دیتا۔

حسب ذیل حدیث نبوی سے بھی یہی ثابت ہے:

رفع القلم عن ثلاثة، عن الصبي حتى يبلغ، وعن النائم حتى يستيقظ وعن

المجنون حتى يفيق. (32)

تین لوگوں سے قلم (ذمہ داری) اٹھالیا گیا ہے، بچے سے تا آنکہ بالغ ہو جائے اور سونے والے سے تا آنکہ وہ جاگ جائے اور دیوانے سے جب تک کہ اسے دیوانگی سے آفاقہ نہ ہو جائے۔

انسان میں موجود عقل و فہم کی پیمائش کا ہمارے پاس کوئی ذریعہ اور آلہ موجود نہیں ہے جب کہ انسانی عقل عمر کے ساتھ بڑھتی اور نشوونما پاتی رہتی ہے۔ لہذا شریعت اسلامیہ نے بلوغ کو حد مقرر کر دیا ہے جیسے ہی بچہ بالغ ہو جائے، عقل و فہم کے لحاظ سے شریعت اسلامیہ میں مکلف کے لئے مخصوص عقل و فہم کی حد تک پہنچنے والا تصور کیا جاتا ہے جس پر پہنچتے ہی وہ تمام احکام شریعت کا مکلف ٹھہرا دیا جاتا ہے۔ اور اس پر اسلامی شریعت کے تمام احکام پر عمل کرنا واجب ہو جاتا ہے۔

اہلیت شرعی: اقسام، مراحل اور اس کے عوارض:

(Legal Capacity in Shariah and Cause of Its Deficiency in Shariah)

اہلیت کی تعریف: (Legal Capacity)

اہلیت لفظ اہل سے نکلا ہے، اس سے مراد کسی انسان میں کوئی ذمہ داری پوری کرنے کے لئے ضروری اوصاف کا ہونا ہے، مثلاً منصب صدارت کی اہلیت کا ہونا یا فوجی بننے کا اہل ہونا وغیرہ۔

لغت میں اہلیت کے معنی صلاحیت کے ہیں۔ کہا جاتا ہے کہ فلاں شخص فلاں کام کا اہل ہے۔ جب اس میں اس کام کے کرنے کی صلاحیت ہوتی ہے۔ علماء اصول کی اصطلاح میں اہلیت کی دو قسمیں ہیں:

1- اہلیت وجوب 2- اہلیت ادا

اہلیت وجوب: (Capacity for Acquisition)

اہلیت وجوب، اہلیت ذمہ یا اہلیت شرعی سے مراد انسان کی وہ صلاحیت ہے جس سے شرعی طور پر اس کے حقوق اور اس پر ذمہ داریاں واجب ہوتی ہیں۔ یعنی اس کے حقوق دوسروں پر اور خود اس پر دوسروں کی ذمہ داریاں ثابت ہونے کی صلاحیت۔ ذمہ داری کے سبب ہی یہ اہلیت انسان میں ثابت ہوتی ہے۔ عربی

زبان میں ذمہ (Covenant/Trust) کے معنی عہد کے ہیں۔ قرآن میں اللہ کا ارشاد ہے:

﴿لَا يَرْقُبُونَ فِي مُؤْمِنٍ إِلَّا وِلَا ذِمَّةً﴾. (توبہ: ۱۰)

ترجمہ: وہ مسلمان کے بارے میں نہ تو قرابت داری کا پاس کرتے ہیں اور نہ عہد و پیمان کا۔ دارالاسلام میں جو غیر مسلم دائمی طور پر رہتے ہیں ان کو اہل الذمہ اس لئے کہا جاتا ہے کہ ان کے اور ہمارے درمیان معاہدہ ہوتا ہے۔ اہل ذمہ سے مراد اہل عہد ہیں۔

اصطلاح میں اہلیت ذمہ ایک ایسا شرعی وصف ہے جس سے انسان کے اپنے حقوق دوسروں پر ثابت ہوتے ہیں اور دوسروں کے حقوق ذمہ داریاں اس پر۔ انہی اصطلاحی معنی میں یہ اہلیت ہر انسان میں ثابت ہے۔ کیونکہ جو بچہ بھی دنیا میں پیدا ہوتا ہے اس کے لئے ذمہ ثابت ہوتا ہے اس کے نتیجہ میں وہ حقوق ذمہ داریوں کا اہل قرار پاتا ہے۔ اس بنا پر یہ کہا جاسکتا ہے کہ اہلیت وجوب کی اساس انسان میں زندگی ہے۔ کیونکہ زندگی سے ہی انسان میں ذمہ داری ثابت ہوتی ہے اور اس پر ہی اہلیت وجوب کی بنیاد ہے۔ اس لئے یہ اہلیت اس بچہ کے لئے بھی ثابت ہے جو ماں کے پیٹ میں ہوتا ہے۔ اگرچہ وہ ناقص ہی ہو۔ کیونکہ اس میں زندگی پائی جاتی ہے۔ جب ثبوت اہلیت وجوب کی اساس زندگی ہے تو انسان کی اہلیت ساری زندگی باقی رہتی ہے اور موت تک یہ اس سے جدا نہیں ہوتی۔

اہلیت وجوب کو علماء اصول اصطلاح میں جن معنی میں استعمال کرتے ہیں وہ جدید قانون اور اصطلاح میں قانونی شخصیت کہلاتی ہے اور ان کے نزدیک یہ ہر انسان کے لئے ثابت ہے اور اس کی تعریف وہ اس طرح کرتے ہیں: انسان کی یہ وہ صلاحیت ہے جس کے ذریعہ اس کے حقوق و واجبات ثابت ہوتے ہیں۔ ان کی یہ تعریف علماء اصول کی اہلیت وجوب کی تعریف سے ملتی جلتی ہے۔ (33)

اہلیت ادا:

(Capacity for Execution or Performance of Duties)

اس سے عمومی طور پر مراد کسی انسان میں فرض یا واجبات وغیرہ کو ادا کرنے کی طاقت و صلاحیت ہے گویا کہ یہ انسان کی وہ صلاحیت ہے کہ جس کی وجہ سے اس سے کسی فریضہ کی ادائیگی کا مطالبہ کیا جاتا ہے اور اس کے قول کا اعتبار ہوتا ہے اور شرعی نتائج ان پر مرتب ہوتے ہیں۔ معاملات میں اس کے تصرف کو شرعی سمجھا جاتا ہے۔ اگر وہ عبادت سمجھ کر کسی فریضہ کو ادا کرتا ہے تو وہ ادائیگی معتبر ہوتی ہے اور وہ فریضہ اس کے ذمہ سے ساقط ہو جاتا ہے۔ اگر کسی کے خلاف وہ جرم کا ارتکاب کرتا ہے تو اس کے جرم پر پورا پورا مواخذہ کیا جاتا ہے اور اس

پر اس کو بدنی اور مالی سزا دی جاتی ہے۔ اس اہلیت کی اساس رشد و تمیز (سمجھ و بوجھ) ہے نہ کہ زندگی۔ (اہلیت و جوب چونکہ ہر انسان کے لئے ثابت ہے، اس لئے نماز ہر شخص پر واجب ہے لیکن اس کی ادائیگی کا مطالبہ سن تمیز یعنی اہلیت ادا کی موجودگی کے بعد اس سے کیا جاتا ہے۔ یہی حال دوسرے فرائض کا ہے۔)

کامل و ناقص اہلیت: (Complete & Deficient Capacity)

اہلیت و جوب اور اہلیت ادا دونوں کا آپ نے تفصیلی مطالعہ کیا ہے، ان دونوں کا تعلق انسانوں سے ہے، تمام انسانوں میں یہ اہلیت برابر درجہ کی نہیں ہوتی بلکہ یہ دونوں اہلیتیں کبھی کامل ہوتی ہیں کبھی ناقص۔ یہ اختلاف ان ادوار کے پیش نظر ہوتا ہے جن سے انسان ابتداء وجود یعنی زندگی کے آغاز سے عقل کے کامل ہونے تک گزرتا ہے۔ یہ ادوار چار ہیں۔

- 1- جب بچہ ماں کے پیٹ میں ہوتا ہے۔ (دور جنین) (Unborn Child)
- 2- پیدائش کے بعد تمیز یعنی بچپن اور لڑکپن کا دور۔ (Minor)
- 3- سن تمیز سے بلوغ تک کا دور یعنی نو جوانی اور جوانی کا دور۔ (Age of Early Puberty)
- 4- جوانی یعنی پختہ عقل ہونے کے بعد موت تک کا دور۔ (Age of actual Physical Puberty)

عقل و شعور کے چار ادوار:

(Four Periods of Intellect and Discretion)

اس بحث سے یہ بات واضح کرنا مقصود ہے کہ اسلام کے تمام احکام و مسائل کی اساس عقل و شعور پر ہے اور انسانی عقل و شعور میں ترقی کا عمل جاری و ساری رہتا ہے اس لئے انسانی زندگی میں شریعت طیبہ کے احکام و مسائل کی ذمہ داری کی سطح میں تبدیلی ہوتی رہتی ہے۔ علمائے اصول نے انسانی عقل و شعور کے اعتبار سے انسانی زندگی کو حسب ذیل چار ادوار میں تقسیم کیا ہے:

(1) حالت جنین:

اس حالت میں دو کیفیات ہیں پہلی حالت میں بچے کا اپنا الگ سے کوئی وجود نہیں ہوتا۔ وہ اپنی خوراک اور اپنی ذات میں اپنی والدہ کے جسم ہی کا ایک حصہ ہوتا ہے۔ وہ اپنی ماں کے بیٹھنے سے بیٹھتا ہے اور اس کی حرکت سے حرکت کرتا ہے تو اس سے ہر قسم کی اخلاقی قانونی اور شرعی ذمہ داریوں کی نفی ہوتی ہے۔ اس پر کوئی

شے واجب ہے اور نہ اس کے لئے کوئی شے واجب ہے۔ دوسری حالت میں بچہ ماں کے پیٹ میں ہوتے ہوئے ایک مستقل وجود بھی رکھتا ہے اس لئے اس کی والدہ اور دیگر لوگوں پر اسکے بعض حقوق و واجبات عائد کئے گئے ہیں مثلاً:

والدہ بذات خود یا اس کا خاوند یا کوئی دوسرا فرد اس کے اتلاف و اسقاطِ حمل کا حق نہیں رکھتا۔ اگر کسی نے اس بچے کو تلف کرنے کی کوشش کی تو وہ عند اللہ مجرم ہوگا۔ قرآن مجید میں ارشاد باری ہے:

﴿وَلَا تَقْتُلُوا أَوْلَادَكُمْ خَشْيَةَ إِمْلَاقٍ﴾. (اسرائیل: ۳۱)

ترجمہ: اور تم اپنی اولاد کو مفلسی کے اندیشے سے ہلاک نہ کرو۔

جنین کی حالت یہ ایک متفقہ اصول ہے کہ جب تک بچہ زندہ حالت میں شکمِ مادر سے باہر نہیں آتا اس وقت تک اس شخصیت کا الگ وجود (Individuality) واضح نہیں ہوتا۔

(2) پیدائش سے لے کر سن تمیز تک:

اس حالت میں وہ بعض مالی ذمہ داریوں کے تحمل کا اہل ہو جاتا ہے۔ مثلاً وہ کسی کا وارث ہو سکتا ہے اور اس کی وفات کی صورت میں اس کی وارثت آگے منتقل ہو سکتی ہے۔ اس کے پاس شرعی نصاب کی مقدار میں مال موجود ہو تو اس کے مال پر زکوٰۃ اور اس کی زمین کی پیداوار پر عشر واجب الادا قرار پاتا ہے۔ سرپرست (ولی) کی وساطت سے وہ بعض ادائیگیوں اور وصولیوں کا مستحق ہے۔ (تفصیل کتب فقہ میں دیکھی جاسکتی ہے) عقل و شعور کی کمی کے باعث اس پر عبادات اور بعض عقوبات (سزاؤں) کی کوئی ذمہ داری عائد نہیں ہوتی۔ لیکن شریعت اسلامیہ نے اس دور میں بچے کے والدین کو اس بات کا ذمہ دار ٹھہرایا ہے کہ وہ اپنے بچے کی تعلیم و تربیت کا سلسلہ جاری رکھیں اور ہلکی پھلکی سرزنش (تا دیب) کے ذریعے اسے راہِ راست پر لانے کی کوشش کریں۔

(3) سن شعور سے سن بلوغ تک:

اس عمر میں جب بچہ اپنے آس پاس کی دنیا کو کچھ سمجھنے اور اشیاء میں فرق کرنے کے اہل ہو جاتا ہے تو شریعت اسلامیہ نے اس پر ذمہ داریوں کا سلسلہ قدرے مزید بڑھا دیا ہے۔ مگر ابھی تک اس کا احساس و شعور مکمل پختہ نہیں ہوا اس لئے ذمہ داریوں کا بوجھ بھی اس پر ناقص اور نامکمل ڈالا گیا ہے۔ اس عمر میں احساس و شعور کی بنا پر ذمہ داری کا علم حسب ذیل آیت سے ہوتا ہے۔ ارشاد مبارک ہے:

﴿وَابْتَلُوا الْيَتَامَىٰ حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ رُشْدًا فَادْفَعُوا إِلَيْهِمْ

أَمْوَالَهُمْ﴾. (النساء ۶)

اور یتیموں کو بالغ ہونے تک کام کاج میں آزما تے رہو (پھر) اگر تم ان میں عقل کی پختگی دیکھو تو انہیں ان کا مال سونپ دو۔

اسی طرح ارشاد نبوی ہے:

سات سال کی عمر میں بچے کو نماز پڑھنے کا حکم دو، دس سال کی عمر میں اگر وہ نماز نہ پڑھے تو اس کی سرزنش کرو اور اسی عمر کے لڑکوں کو لڑکیوں سے الگ الگ سلاؤ۔

(4) بلوغ اور اس کے بعد کا زمانہ:

چوتھا دور بچے کے بالغ ہونے سے شروع ہوتا ہے۔ وہ وفات تک اپنے پورے عرصہ حیات میں تمام مالی، شرعی اور دیگر قوانین کا مخاطب تصور ہوتا ہے۔ عمر کے اس حصے میں بندہ ماسوائے حسب ذیل دو صورتوں کے مرنے تک احکام شرعیہ کا مکلف اور ذمہ دار ہوتا ہے۔

1- عوارض سماویہ کی وجہ سے یا (Natural Causes)

2- عوارض مکتسبہ کے باعث (Acquired Causes)

عوارض سماویہ:

اس سے مراد بندے کا دیوانگی، عقل میں فتور، نسیان، سونے اور بے ہوشی وغیرہ کی حالت سے دو چار ہونا ہے جن کی بنا پر ذمہ داری اٹھ جاتی ہے اور بندہ غیر مکلف تصور ہوتا ہے۔

عوارض مکتسبہ:

اس سے مراد بندے کا نشے میں دھت ہونا، ہزل (بکواس کرنا)، سفر، بھول چوک اور اکراہ وغیرہ کی صورتیں ہیں۔ جن کے احکام کتب فقہ میں دیکھے جاتے ہیں۔ یہاں یہ امر قابل ذکر ہے کہ فقہاء نے بچے کا بلوغ حسب ذیل تین صورتوں میں کسی ایک کے پیش آنے پر تسلیم کیا ہے:

1- لڑکے کو احتلام اور لڑکی کو ایام حیض شروع ہو جائیں۔

2- زیر ناف بال اگ آئیں۔

3- ان دونوں صورتوں کی عدم موجودگی میں بچے یا بچی کی عمر پندرہ برس ہو جائے۔

پہلا باب

حکم

(Shariah Ruling-Order/Rule of Law)

”اسلامی اصول فقہ“ (پروفیسر ڈاکٹر محمد باقر خان خاکوانی)

حکم (Rule of Law/Order)

- (1) شوکانی محمد علی امام۔ ارشاد الفحول إلى تحقیق الحق فی علم الاصول۔ مصر اداره الطباعة المنیریہ۔ 5/1348ھ
- (2) علی حسب اللہ اصول التشریح الاسلامی/327
- (3) احمد حسن ڈاکٹر۔ جامع الاصول/49
- (4) زیدان عبدالکریم۔ الوجیز فی اصول الفقہ/49
- (5) احمد حسن ڈاکٹر۔ جامع الاصول/53
- (6) ابو زہرہ امام۔ اصول الفقہ/29
- (7) علی حسب اللہ۔ اصول التشریح/339
- (8) قسطلانی علامہ۔ جواهر البخاری۔ مصر۔ مکتبہ تجاریہ الکبریٰ۔ (س۔ن) کتاب الصوم۔ باب الصوم لمن خاف العزوبۃ
- (9) ابو زہرہ۔ اصول الفقہ/340
- (10) امام مالک۔ موطا امام مالک۔ کتاب النکاح۔ باب ما لا یتجمع بینہ من النساء۔
- (11) ابو زہرہ۔ اصول الفقہ/341
- (12) قسطلانی علامہ۔ جواهر البخاری۔ کتاب الاستقراض۔ باب ما ینہی عن اضعاف المال

- (13) ابوزھرہ۔ اصول الفقہ 341/1
- (14) غزالی امام محمد بن محمد۔ المستصفیٰ۔ 66/1
- (15) عبدالعلی بحر العلوم۔ فواتح الرحموت شرح مسلم الثبوت قم منشورات الرضی۔ (س۔ن) 58/1
- (16) حوالہ سابقہ 55/1
- (17) حوالہ سابقہ 55/1
- (18) حوالہ سابقہ 116/1
- (19) حوالہ سابقہ
- (20) ابوزھرہ۔ اصول الفقہ 69/1
- (21) آمدی۔ سیف الدین۔ الاحکام فی اصول الاحکام۔ 181/1
- (22) عبدالعلی بحر العلوم۔ فواتح الرحموت۔ 304/2
- (23) آمدی۔ الاحکام۔ 185/1
- (24) احمد حسن ڈاکٹر۔ جامع الاصول 82/1۔ مزید دیکھیں مسند احمد بن حنبل۔ 149/1
- (25) امام غزالی۔ المستصفیٰ۔ 83/1
- (26) ابوزھرہ۔ اصول الفقہ 70/1
- (27) حوالہ سابقہ 73/1
- (28) امام غزالی۔ المستصفیٰ۔ 83/1
- (29) امیر بادشاہ محمد امین۔ تیسیر التحریر شرح کتاب التحریر۔ مصر مطبفہ مصطعی البابی الحلبي 1351ھ۔ 316/2
- (30) ابن فرحون ابراہیم بن علی المالکی۔ تبصرة الاحکام مصر مکتبہ کلیات الازھرہ۔ 259/2, 1986
- (31) آمدی۔ الاحکام۔ 216/1
- (32) امام بخاری صحیح بخاری۔ کتاب المحاربین۔ باب بن لایرم الجحون والجحونہ
- (33) بزدوی علی بن محمد فخر الاسلام۔ کنز الوصول إلى معرفة علم الاصول (اصول البردوی) کراچی۔ نور محمد کتب خانہ۔ (س۔ن) 135/4
- (34) عبدالوہاب خلاف۔ علم اصول الفقہ و خلاصتہ۔ مصر۔ مطبفہ النصر 1405ھ 150/1

مآخذ شرعیہ

(اسلامی مآخذ قانون)

(Sources of Islamic Law)

لفظ مآخذ کی لغوی تحقیق

لفظ مآخذ خاء کی زیر کے ساتھ جمع ہے اور اس کی واحد مآخذ خاء کی زیر کے ساتھ ہے جس کا مادہ اخذ اور حروف اصلیہ (أ-خ-ذ) ہیں، اس کا معنی کسی چیز کو لینا یا پکڑنا یعنی کسی چیز کو مادی یا حسی طور پر پکڑ لینا یا حاصل کر لینا ہے، اس سے اردو میں لفظ مواخذہ بھی مستعمل ہے جس سے مراد کسی کے اعمال پر اس کی پکڑ کرنا ہے۔

اسی باب سے یہ لفظ مصدر کا صیغہ مفعول کے وزن پر ہے۔ (1) علم اصول فقہ میں مآخذ سے مراد وہ علمی بنیادیں ہیں جن سے ہم کسی مسئلہ کو حل کرنے کے لئے مدد لیتے ہیں۔ یہ ایک تاریخی حقیقت ہے کہ جب بھی کسی ملک، قوم خطہ یا علاقے کے لئے کوئی قانون بنایا جاتا ہے تو اس قانون بنانے سے پہلے اس کی بنیادیں تشکیل دی جاتی ہیں کہ اس ملک کے قانون کی بنیاد انسان دوستی پر ہو یا انسان دشمنی پر ہو یا علاقائی تعصب پر ہو، لسانی تعصب پر ہو، مزید یہ قانون کسی خاص نسل کی برتری کے لئے بنایا جائے یا تمام بنی نوع انسان کو اس قانون کی نظر میں برابر تسلیم کیا جائے، یہ اور اس طرح کے بے شمار اصول ہیں جو کسی قانون کے بنانے سے پہلے اس کی علمی بنیادوں کے ذریعے طے کئے جاتے ہیں، ان بنیادوں کی مآخذ قانون کہتے ہیں جس طرح کا قانون بنانا ہو اسی طرح کے مآخذ بنائے جاتے ہیں۔

اسلامی مآخذ قانون کی حقیقت

اسلام جس کا قانون قیامت تک ہر زمانہ اور حالات میں بنی نوع انسان کے لئے سراسر، سرتا سرتا اور سرتاپا مناسب اور فائدہ مند ہے مزید بنی نوع انسان کی فطرت سے مکمل آہنگ ہے، نے بھی اپنے قانون بنانے کے لئے کچھ بنیادیں مقرر کی ہیں اور ہر زمانے کے فقہاء اور مجتہدین ان بنیادوں کو مد نظر رکھ کر ان کے

ذریعہ لوگوں کے مسائل حل کر کے انہیں سہولتیں مہیا کرتے رہے ہیں اور کرتے رہیں گے۔ یہ بنیادیں مآخذ کہلاتی ہیں، جس کی واحد مآخذ ہے۔ ان کو اردو میں فقہ اسلامی کے مآخذ، احکام کے مآخذ، اسلامی یا شرعی مآخذ قانون، شرعی یا فقہی دلائل کہا جاتا ہے اور عربی میں انہیں دلائل، الأ دلتہ الشریعہ، المصادر الشریعہ، مصادر الشریعہ الاسلامی، المآخذ الفقہیہ وغیرہ کہا جاتا ہے یہ تمام تراکیب الفاظ میں مختلف مگر معانی میں متفق ہیں۔

یہاں پر یہ حقیقت بھی واضح ہو جائے کہ آئندہ صفحات میں آپ جن مآخذ کا مطالعہ کریں گے یہ وہ مآخذ ہیں جن کا آغاز دور نبوی ﷺ میں ہو گیا تھا اور پھر دور صحابہ میں یہ پروان چڑھے اور دور تابعین و تبع تابعین میں ان تمام مآخذ کی علیحدہ علیحدہ باب بندی کر کے سابقہ ادوار کے مطابق باقاعدہ قانون سازی کی گئی اور ان کو تدوین کے مراحل سے بھی آشنا کر دیا گیا اور یہ آخری دور وہ تھا جس میں فقہ اور اصول فقہ دونوں نے علیحدہ علم کی حیثیت اختیار کر لی۔

مآخذ قانون کو آپ اس مثال سے سمجھ سکتے ہیں کہ آپ نے ایک چور پکڑا ہے اب اسے کیا سزا دینی چاہئے؟ یا سزا دینی بھی چاہئے یا اسے چھوڑ دینا چاہئے؟ اس لئے اب آپ قرآن مجید کا مطالعہ کر کے چوری کی اقسام اور سزا معلوم کریں گے اور پھر حدیث نبوی ﷺ کی مدد سے اسکی تفصیل معلوم کر کے چور سے ان ہدایات کے مطابق سلوک کریں گے۔ اسی طرح اگر آپ نے دو آدمیوں یا روٹھے ہوئے میاں بیوی کے درمیان صلح کرانی ہے تو کس طریقہ سے کرائیں گے اس کے لئے آپ قرآن اور حدیث کی ان معاملات سے متعلق ہدایات کا مطالعہ کریں گے اور ان کی روشنی میں ان کے درمیان صلح کرا دیں گے تو ان معاملات میں قرآن و حدیث مآخذ بن گئے انہیں مآخذ کی مزید تفصیل آئندہ ابواب میں ملاحظہ کریں گے۔

مآخذ کا اصطلاحی مفہوم

دور صحابہ کرامؓ میں علم فقہ اور علم اصول فقہ کو ایک ہی علم تصور کیا جاتا تھا لیکن وقت کے ساتھ ساتھ علم فقہ کی تدوین ہوئی اور اجتہاد کے اصول مرتب ہوئے تو علم فقہ اور علم اصول فقہ نے دو الگ الگ علوم کی صورت اختیار کر لی جو احکام اخذ کئے گئے تو ان کو ”فقہ“ کا نام دیا گیا اور جن اصولوں کے تحت احکام استنباط (اخذ) ہوئے۔ ان کو علم ”اصول فقہ“ کا نام دیا گیا۔ لہذا مصادر یا مآخذ سے مراد اصول فقہ میں:

”وہ ذرائع ہیں جن سے شریعت کے احکام اخذ کئے جاتے ہیں اور یہ مآخذ شارع (قانون دینے والے) یعنی اللہ تعالیٰ نے دیئے ہوں تاکہ وہ ذرائع احکام کے مکلف لوگوں کو احکام کی طرف راہنمائی کریں۔“

ان مآخذ کو اصول احکام، مصادر تشریح الاحکام، اور اولیٰ الاحکام کہتے ہیں۔ یہ سارے مترادف نام ہیں۔ اور ان کا ایک ہی مطلب ہے یعنی احکام کے دلائل۔ لفظ دلائل کی جمع ہے اور لغت میں دلیل اس کو کہتے ہیں جو کسی چیز یا کام کی طرف رہنمائی کرے۔ یا بتلائے۔ علماء اصول کی اصطلاح میں دلیل اس کو کہتے ہیں جو کسی چیز یا کام کی طرف رہنمائی کرے یا اس کے بارے میں بتلائے۔ علماء اصول کی اصطلاح میں دلیل کی تعریف یہ ہے کہ

”ما یمنکن التوصل بصحیح النظر فیہ الی مطلوب خبری“ (2)

دلیل وہ ہے جس کے ذریعے صحیح غور و فکر کے بعد حکم شرعی تک پہنچنا ممکن ہو۔

تعریف میں لفظ مطلوب خبری سے مراد حکم شرعی ہے۔

مآخذ احکام کی تقسیم اور ان کی ضرورت و اہمیت:

مصادر اور مآخذ کو اتفاق و اختلاف کے اعتبار سے اور عقل و رائے کے اعتبار سے تقسیم کیا گیا ہے۔ پہلی تقسیم وہ مآخذ ہیں جن میں تمام مسلمان آئمہ و مجتہدین متفق ہیں اور وہ قرآن و سنت ہیں۔ دوسری قسم ان مآخذ کی ہے جن پر جمہور آئمہ متفق ہیں اور یہ اجماع اور قیاس ہیں۔ تیسری قسم ان مآخذ کی ہے جن میں علماء کا اختلاف ہے اس ضمن میں جمہور علماء جو قیاس کے حق میں ہیں وہ بھی اس میں اختلاف رکھتے ہیں، بعض علماء نے عرف، استحباب، مصالح مرسلہ، شرائع ماقبل اسلام اور مذاہب صحابہ کو تشریح احکام کے مستقل مآخذ قرار دیا ہے اور بعض نے نہیں قرار دیا۔

عقل و رائے کی طرف رجوع کے اعتبار سے مآخذ کو نقلی اور عقلی دو اقسام میں منقسم کیا جا سکتا ہے، نقلی مآخذ قرآن و سنت ہیں ان کے ساتھ اجماع، مذہب صحابی اور شرائع قبل اسلام کو بھی شامل کیا جا سکتا ہے۔ عقلی مآخذ وہ ہیں جن کا مرجع عقل و فکر اور رائے ہے، ان میں بنیادی مآخذ قیاس ہے جس کے ساتھ استحسان، مصالح مرسلہ اور صحابہ کو بھی شامل کیا جا سکتا ہے۔

شریعت اسلامی کے مآخذ، مصادر کتاب اور سنت ہی پر منحصر ہیں، لہذا وہ مآخذ جن پر اعتماد اور اعتبار کیا جا سکے وہ عقل سے ثابت نہیں ہو سکتے بلکہ وہ قرآن و سنت سے ثابت ہوتے ہیں اس بناء پر قرآن و سنت احکام کا مرجع اور سند ہیں، یہ دونوں مآخذ جزئی اور فرعی (اجمالی اور تفصیلی) احکام مثلاً زکوٰۃ خرید و فروخت اور تعزیرات وغیرہ کے متعلق احکام بتاتے ہیں اور بنیادی اصول قواعد اور اصول بھی بتاتے ہیں جو تفصیلی اور اجمالی احکام کے لئے سند کا مقام رکھتے ہیں، مثال کے طور پر قرآن و سنت سے ہمیں یہ معلوم ہوتا ہے کہ اجماع حجت ہے

اور استنباط احکام کے لئے ایک ماخذ کیا حیثیت رکھتا ہے، اسی طرح قیاس اور شراہ قبل اسلام وغیرہ۔

فقہ اسلامی کے بنیادی ماخذ اور ان کی ترتیب

اصول فقہ کا اول، خود مختار اور اساسی ماخذ و مصدر قرآن مجید ہے یہ اللہ تعالیٰ کا کلام ہے، قرآن مجید ہی سارے ماخذ کا مرجع اور سب کی اصل ہے۔ اس لئے یہ بدیہی ہے کہ جب ہم کسی شرعی حکم کو معلوم کرنے یا کسی مسئلہ کو حل کرنے کا ارادہ کریں گے تو قرآن مجید کی طرف ہی سب سے پہلے رجوع کرنا ہوگا۔ اگر اس میں کوئی حکم نہ ملے تو پھر سنت کی طرف رجوع کرنا ہوگا، کیونکہ سنت کی تین حیثیتیں ہیں:

اول: سنت خود بھی ایک اساسی، خود مختار اور بنیادی ماخذ و مصدر ہے۔

دوم: سنت قرآن مجید کے احکام کے وضاحت بھی کرتی ہے، اس کے مطالب کی تشریح کرتی ہے۔

سوم: سنت قرآنی ہدایات کی روشنی میں نئے احکام بھی دیتی ہے۔

اس لئے یہ بات بھی ظاہر ہے کہ قرآن مجید میں کسی مسئلہ کے بارے میں حکم نہ ملنے کی صورت میں ہمیں سنت کی طرف رجوع کرنا چاہئے۔ اگر سنت میں بھی حکم نہ ملے تو اجماع کی طرف رجوع کرنا چاہئے، کیونکہ اجماع کی سند قرآن مجید یا سنت کی کوئی نص ہوتی ہے۔ اگر مسئلہ اجماع میں بھی موجود نہ ہو، تو قیاس کی طرف رجوع کرنا ضروری ہوگا۔ بقیہ تمام ماخذ ان کے ہی تقریباً ذیلی ماخذ ہیں اور ان کی طرف ان کے بعد رجوع کرنا ہوگا۔ اس طرح قرآن و سنت اولین اور بنیادی ماخذ ہیں اور بقیہ ثانوی اور ذیلی ماخذ ہیں۔ (3)

ان ماخذ کی طرف رجوع کرنے، اور ان سے احکام کا استخراج کرنے کے لحاظ سے ان میں اسی کے مطابق ترتیب ہوگی: اول قرآن مجید، اس کے بعد سنت، اس کے بعد اجماع، اور سب سے آخر میں قیاس۔ جو فقہاء اجماع و قیاس کی حجیت کے قائل ہیں اور ان کو قرآن و سنت کے علاوہ تشریح احکام کا ماخذ سمجھتے ہیں، ان سب کا اس ترتیب پر اتفاق ہے۔ جمہور فقہاء نے جس ترتیب کو اختیار کیا ہے اس کی تائید بہت سے آثار سے ہوتی ہے:

ترتیب ماخذ کے دلائل:

(1) رسول ﷺ نے حضرت معاذ کو یمن کا قاضی بنا کر روانہ کرتے وقت فرمایا: اگر تمہارے پاس فیصلہ کے لئے کوئی مسئلہ پیش ہوگا تو اس کا کسی طرح فیصلہ کرو گے؟ انہوں نے جواب دیا۔ میں اللہ کی کتاب سے اس کا فیصلہ کروں گا۔ آپ نے فرمایا: اگر تمہیں اس میں حکم نہیں ملا تو کیا کرو گے۔ انہوں نے جواب دیا کہ میں رسول ﷺ کی سنت سے فیصلہ کروں گا۔ پھر آپ نے دریافت کیا: اگر تمہیں رسول ﷺ کی

سنت سے بھی حکم نہ ملا تو کیا کرو گے۔ انہوں نے جواب دیا کہ میں اپنی رائے سے اجتہاد کروں گا۔ اور اس میں کوئی کوتاہی نہیں کروں گا۔ نبی کریم ﷺ نے ان کے سینہ پر ہاتھ مارا اور فرمایا: تمام تعریفیں اس اللہ کے لئے جس نے اللہ کے رسول کے قاصد کو اس بات کی توفیق دی جس سے اللہ کا رسول راضی ہے۔

اس حدیث سے اس طرح استدلال کیا جاسکتا ہے کہ نبی کریم ﷺ نے حضرت معاذ کو قرآن و سنت میں حکم نہ ملنے کی صورت میں اپنی رائے سے اجتہاد کرنے کی تائید فرمائی۔ اور قیاس رائے سے اجتہاد ہی کی ایک قسم ہے۔ کیونکہ بعض علماء اصول انفرادی اجتہاد کو قیاس اور اجتماعی اجتہاد کو اجماع کہتے ہیں۔

(2) میمون بن مہران روایت کرتے ہیں کہ حضرت ابو بکر صدیقؓ کے سامنے جب کسی مقدمہ کے سلسلہ میں فریقین پیش ہوتے تو اس کے فیصلہ کے لئے پہلے وہ قرآن مجید اور سنت رسول اللہ ﷺ میں حکم دیکھتے۔ اگر قرآن مجید اور سنت میں انہیں ایسا کوئی حکم مل جاتا جس سے وہ فیصلہ کر سکتے تو اس سے فیصلہ دیتے۔ اگر اس سے بھی وہ عاجز رہتے تو ممتاز لوگوں کو جمع کرتے، اور ان سے مشورہ کرتے۔ اگر رائے مشورہ کے بعد وہ کسی چیز پر متفق ہو جاتے تو اس کے مطابق فیصلہ دیتے۔ حضرت عمر بن الخطاب بھی ایسا ہی کرتے۔

(3) حضرت عمر بن الخطاب نے کوفہ کے قاضی شریح سے فرمایا: پہلے اللہ کی کتاب سے فیصلہ کرو۔ اگر اس میں تمہیں حکم نہ ملے تو اس فیصلہ کی بنیاد پر فیصلہ دو جو رسول اللہ ﷺ نے دیا ہو۔ یعنی آپ کی سنت کی روشنی میں۔ اگر تمہیں وہاں بھی حکم نہ ملے تو اس فتوے کے مطابق فیصلہ کرو جو تمہیں ہدایت یافتہ ائمہ کی طرف سے حاصل ہو۔ اگر تمہیں ان سے بھی نہ ملے تو اپنی رائے سے اجتہاد کرو۔ اور علماء و نیک لوگوں سے مشورہ کرو اور عبداللہ بن مسعودؓ بھی ایسا ہی کہا کرتے تھے۔ (4)

فقہ اسلامی، اسلامی شریعت یا اسلامی قانون کے متعدد ماخذ ہیں جن میں سے تیرہ اہم ماخذ درج ذیل ہیں۔

- ۱۔ قرآن مجید (کتاب اللہ) ۲۔ سنت ۳۔ اجماع
- ۴۔ قیاس ۵۔ استحسان ۶۔ مصالح مرسلہ (استصلاح)
- ۷۔ شرائع سابقہ (شرع من قبلنا) ۸۔ عرف ۹۔ سد الذرائع
- ۱۰۔ استصحاب ۱۱۔ تعامل ۱۲۔ مسلمہ شخصیتوں کی آراء
- ۱۳۔ ملکی قانون

ان تمام اہم ماخذ کی علیحدہ علیحدہ مختصر تشریح اور تفصیل آئندہ صفحات میں ہے۔

1- پہلا ماخذ: قرآن مجید

(Holy Quran/The Book)

قرآن مجید کی تعریف:

فقہ اسلامی یعنی اسلامی قانون کا اصل الاصول اہم ترین اور بنیادی و خود مختار پہلا ماخذ قرآن مجید ہے۔ یہ اللہ تعالیٰ کا کلام ہے اور اس کے بندہ اور رسول محمد صلی اللہ علیہ وسلم پر ساتویں صدی 610ء کے ابتداء سے تیس سال کے عرصہ میں نازل ہوا تھا۔ دور حاضر میں اللہ تعالیٰ کا یہ کلام کتابی صورت میں بھی میسر ہے۔ اس کتاب میں اللہ تعالیٰ نے بنی نوع انسان کو اس دنیا میں بہترین زندگی گزارنے کے لئے بہت عمدہ ہدایات و احکام دیئے ہیں۔ اور یہ بات واضح کی ہے کہ اس دنیا کی کامیابی آنے والی زندگی یعنی اخروی زندگی کی کامیابی کا باعث ہے۔

قرآن کے لغوی معنی جمع کرنا ایک دوسرے سے جوڑنا ہے۔ اس کو قرآن بھی اس لئے کہتے ہیں کہ اس میں آیات اور سورتوں کو جمع کر دیا گیا ہے۔

اس کی اصطلاحی تعریف مختلف فقہاء نے متعدد طریقہ سے کی ہے لیکن درج ذیل تعریف زیادہ موزوں

ہے:

كلام الله تعالى المنزل على عبده ورسوله محمد صلى الله عليه وسلم بلسان
عبری مبين المنقول بالتواتر المتعبد بلاوته. (5)

اللہ تعالیٰ کا وہ کلام جو اس نے اپنے بندے اور رسول محمد صلی اللہ علیہ وسلم پر واضح عربی زبان میں نازل کیا اور وہ ہم تک تواتر کے ساتھ نقل درنقل ہو کر پہنچا ہے مزید اس کی تلاوت یا اس کا پڑھنا عبادت شمار ہوتا ہے۔

قرآن مجید وہ کتاب ہے جو اللہ تعالیٰ کی طرف سے اللہ کے رسول حضرت محمد صلی اللہ علیہ وسلم پر نازل ہوئی، جو مصحفوں یعنی کتابوں میں لکھی ہوئی ہے۔ اور جو ہم تک بغیر کسی شک و شبہ کے تواتر کے ساتھ نقل درنقل ہو کر پہنچی ہے۔

مسلمانوں کے درمیان اس امر میں کسی شخص کا اختلاف نہیں ہے کہ قرآن مجید تمام لوگوں کے لئے حجت ہے، اور یہ کہ قانون سازی کا یہ سب سے پہلا ماخذ ہے، بلکہ یہ تمام انسانوں کے لئے حجت ہے۔ اس کے

حجت ہونے کی دلیل یہ ہے کہ یہ اللہ تعالیٰ کی طرف سے ہے۔ اور اللہ تعالیٰ کی طرف سے ہونے کی دلیل اس کا اعجاز ہے۔ قرآن مجید کے معجزہ ہونے کے سبب جب یہ ثابت ہو گیا کہ یہ اللہ تعالیٰ کی طرف سے ہے، اور اس کا کلام ہے، تو سب پر اس کی پیروی واجب ہوگی۔

قرآن کریم کے پانچ اہم خواص:

قرآن کریم کے بے شمار خواص ہیں جن میں سے پانچ اہم درج ذیل ہیں۔

اول: محمد ﷺ پر نازل شدہ

یہ کہ قرآن اللہ کا کلام ہے جو اس کے آخری رسول حضرت محمد ﷺ پر نازل ہوا ہے۔ اس خصوصیت کے باعث دوسری آسمانی کتابیں جیسے توراہ، انجیل وغیرہ، قرآن میں شامل نہیں سمجھی جائیں گی، کیونکہ وہ حضرت محمد ﷺ پر نازل نہیں ہوئیں۔

دوم: الفاظ و معانی کا مجموعہ

قرآن لفظ و معنی دونوں کے مجموعہ کا نام ہے۔ صرف الفاظ کا نام قرآن مجید نہیں ہے بلکہ الفاظ اور ان کے وہ معانی جو رسول اکرم ﷺ نے متعین کر دئے ہیں دونوں کے مجموعہ کا نام قرآن مجید ہے ان الفاظ کے معنی کونہ تو کوئی تبدیل کر سکتا ہے اور نہ ہی ان الفاظ کے نئے معنی متعین کر سکتا ہے۔ مزید اس کے الفاظ عربی زبان میں اترے ہیں۔ اللہ تعالیٰ کا ارشاد ہے:

﴿إِنَّا جَعَلْنَاهُ قُرْءَانًا عَرَبِيًّا﴾. (الزخرف: ۳)

ترجمہ: ہم نے اس کو عربی زبان کا قرآن بنایا ہے۔

اس خصوصیت کی وجہ سے احادیث نبوی ﷺ قرآن میں شامل نہیں ہیں۔ کیونکہ ان کے الفاظ اللہ تعالیٰ کی طرف سے نہیں ہیں بلکہ وہ رسول اکرم ﷺ کے الفاظ مبارک ہیں۔ اگرچہ ان کے مضامین و مطالب اللہ تعالیٰ کی طرف سے بذریعہ وحی خفی آپ پر نازل ہوئے ہیں۔ اسی طرح قرآن مجید کی تفسیر بھی قرآن میں داخل نہیں اگرچہ عربی زبان میں ہو۔ اسی طرح عربی سے دوسری زبانوں میں قرآن مجید کا ترجمہ قرآن نہیں سمجھا جائے گا، اور نہ یہ ترجمہ قرآن میں شامل ہے۔

سوم: تواتر کے ساتھ منقول

یہ تواتر کے ساتھ نقل در نقل ہو کر ہم تک پہنچا ہے۔ تواتر کا مطلب یہ ہے کہ جن لوگوں نے اس کو ہم تک پہنچایا ہے وہ اتنے کثیر تعداد میں تھے کہ ان کے بارے میں یہ وہم بھی نہیں ہو سکتا وہ جھوٹ پر اکتھے اور متفق

ہوں گے پھر یہ کثیر تعداد دور نبوی صلی اللہ علیہ وسلم سے لے کر آج تک قائم ہے۔ یعنی جس طرح رسول اکرم صلی اللہ علیہ وسلم پر اترا تھا آج تک ویسے ہی موجود ہے نہ اس میں کوئی تحریف ہوئی ہے نہ کمی و بیشی مزید اس کا پڑھنا اور تلاوت کرنا عبادت شمار ہوتا ہے جب کہ حدیث نبوی صلی اللہ علیہ وسلم پڑھنا عبادت نہیں ہے اس طرح بقیہ عربی عبارتیں پڑھنا بھی عبادت شمار نہیں ہوگا۔

چہارم: محفوظ کتاب

قرآن مجید کسی بھی زیادتی و کمی سے محفوظ ہے۔ کیونکہ قرآن مجید میں اللہ تعالیٰ نے فرمایا ہے۔

﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾. (الحجر ۹)

ترجمہ: بلاشبہ ہم نے قرآن کو نازل کیا ہے اور یقیناً ہم ہی اس کے محافظ ہیں۔

پنجم: معجزانہ کتاب

قرآن مجید معجزہ ہے۔ اس کا مطلب یہ ہے کہ دنیا کے سارے انسان قرآن جیسا کلام پیش کرنے سے عاجز ہیں۔ قرآن مجید نے اپنے مخالف عربوں کو اس جیسا کلام پیش کرنے کے لئے چیلنج کیا تھا لیکن وہ اس سے عاجز ہیں یہ قرآن کے اعجاز کا ثبوت ہے۔ اس کے بعد صرف دس سورتیں پیش کرنے کے لئے چیلنج کیا۔ اس سے بھی وہ عاجز رہے۔ آخر صرف ایک سورت بنانے کے لئے دعوت دی۔ اس سے بھی وہ عاجز رہے۔ اللہ تعالیٰ کا ارشاد ہے۔

﴿قُلْ لِّئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ

وَلَوْ كَانُوا بِعُضْوِهِمْ لَبَعُضٍ ظَهِيرًا﴾. (بنی اسرائیل: 87)

ترجمہ: آپ فرمادیجئے کہ اگر تم انسان اور جنات سب اس کے لئے جمع ہو جائیں کہ اس جیسا قرآن بنا لائیں تو بھی اس جیسا قرآن نہ لائیں گے، خواہ وہ آپس میں ایک دوسرے کے مددگار کیوں نہ ہوں۔

قرآن مجید کا یہ چیلنج آج بھی قائم ہے۔ دور حاضر میں بھی مصر، بیروت، عراق و شام اور بقیہ عالم عرب میں لا تعداد غیر مسلم عیسائی عربی زبان و ادب کے بڑے ادیب موجود ہیں لیکن وہ بھی اس قسم کا کلام لانے سے عاجز ہیں۔ اور نزول قرآن سے آج تک بے شمار لوگوں نے قرآن مجید کی طرح کتاب لانے کی کوشش کی لیکن وہ قطعاً ناکام رہے۔ یہ قرآن مجید کے حجت اور بنیادی مآخذ قانون ہونے کا واضح ثبوت ہے۔ (6)

قرآن مجید کی حجیت:

قرآن مجید کے قطعی الثبوت یعنی حجیت اور قرآن مجید کے کلام اللہ اور اللہ تعالیٰ کی کتاب و ماخذ قانون ہونے میں قطعاً کسی قسم کا شک نہ ہونے کے لئے اتنا کافی ہے کہ یہ ہمارے پاس اس صورت میں موجود ہے جس میں نبی کریم ﷺ کے زمانے میں تھا، یہ نہ صرف سینہ با سینہ محفوظ رہا بلکہ تحریری طور پر بھی اس طرح محفوظ رہا جس طرح وحی کے ابتدائی زمانہ میں تھا اور انشاء اللہ اسی طرح محفوظ رہے گا اور پھر دعوت و مقابلہ پر باوجود لسانی و علمی ملکہ رکھنے کے فصیح و بلیغ حکیم و دانا تجربہ کار ماہر لوگ قرآن مجید کی مثل ایک آیت بھی نہ لاسکے اور نہ دور حاضر سے لے کر قیامت تک کوئی لاسکتا ہے جو اسکے قطعی الثبوت ہونے کی دلیل ہے۔ اور اس سے قرآن مجید کی حجیت ثابت ہوئی ہے۔

بندوں کو حکم دینے میں قرآن حکیم کے اصول:

قرآن مجید مسلمانوں کے لئے دستوری کتاب بھی ہے اور اس میں قانونی ہدایات بھی میسر ہیں مزید اس کے تمام احکام انسانی فطرت کے مطابق اور انسانوں کے لئے خیر کا باعث ہیں۔ ان تمام احکام میں انسانی طبیعت و مزاج کے پیش نظر ذیل کے اصولوں کی رعایت لازمی قرار دی ہے۔

- | | | | |
|-------|---------|------|-----------|
| (i) | عدم حرج | (ii) | قلت تکلیف |
| (iii) | تدریج | (iv) | نسخ |

(i) عدم حرج:

حرج کے معنی "تنگی" ہیں۔ حضرت ابن عباسؓ اور حضرت عائشہؓ سے حرج کی تفسیر ضیق کے ساتھ مروی ہیں۔ (7)

مطلب یہ ہے کہ قوانین ایسے ہوں جن میں آسانی اور سہولت ملحوظ رکھی گئی ہو نہ کہ تنگی اور ایسی دشواری کہ انسان کی برداشت سے باہر اور اس کا مناسب حل نہ موجود ہو۔ اس اصول کی تائید درج ذیل آیات و روایات سے ہوتی ہے۔

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾. (البقرہ: 185)

”اللہ آسانی چاہتا ہے، دشواری اور تنگی نہیں چاہتا ہے۔“

﴿مَا جَعَلَ عَلَيْكُمْ فِي الدِّينِ مِنْ حَرَجٍ﴾. (الحج: 78)

”اللہ نے دین کے معاملہ میں تمہارے لئے کوئی تنگی نہیں رکھی ہے۔“

﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ﴾. (المائدة: 6)
 ”اللہ یہ نہیں چاہتا کہ تمہیں کسی دشواری میں مبتلا کرے، بلکہ اس کا اصلی مقصد تمہیں پاک و صاف کرنا ہے۔“

رسول اللہ ﷺ نے حضرت ابو موسیٰ اشعری اور معاذ بن جبل رضی اللہ عنہما کو دینی معاملات کا انتظام سپرد کرتے وقت فرمایا:

(يسرا ولا تعسرا و بشرا و لا تنفرو و تطادعا و لا تختلفا). (8)
 ”لوگوں کے لئے آسانی پیدا کرنا، انہیں مشکل میں نہ ڈالنا، رغبت دلانا، نفرت نہ دلانا، موافقت کے جذبہ کو فروغ دینا، اختلاف نہ ڈالنا۔“

ایک اور موقع پر ارشاد فرمایا:

(بعثت بالحنفية السمحة). (9)

”میں آسان اور فطری دین دے کر بھیجا گیا ہوں۔“

دوسری حدیث کے الفاظ یہ ہیں:

(احب الدين الى الله الحنفية السمحة). (10)

اللہ تعالیٰ کے نزدیک اچھا دین وہ ہے جو انسانی فطرت کے مطابق اور آسان ہو۔ ان تشریحات کا یہ مطلب نہیں ہے کہ احکام کی بجا آوری میں معمولی تکلیف بھی نہیں اٹھانی پڑتی ہے۔ یا کسی دشواری اور تنگی پیش آنے کی صورت میں بالکل آزاد دی دے دی جاتی ہے۔ اگر ایسا سمجھا گیا تو انسان کے مکلف ہونے کے معنی ہی بے کار ہو جائیں گے اور احکام شرعیہ کا سارا وزن ختم ہو کر رہ جائے گا۔ اس سے مراد یہ ہے کہ ”تکلیف مالا یطاق“ نہ ہو یعنی ایسی تکلیف نہ ہو جس کی انسانوں میں طاقت ہی نہ ہو۔

II) قلت تکلیف:

یہ عدم حرج کا لازمی نتیجہ ہے، کیونکہ قوانین میں جس قدر تنگیاں اور دشواریاں ہوں گی اس قدر تکلیف میں زیادتی ہوگی۔

درج ذیل آیات میں اس اصول کی طرف اشارہ ہے۔

﴿لَا تَكْلِفُ نَفْسٌ إِلَّا وُسْعَهَا﴾. (البقرة: 233)

”اللہ کسی پر اس کی طاقت سے زیادہ بار نہیں ڈالتا۔“

مفسرین نے آیت کا یہ مطلب بیان کیا ہے۔

”اللہ انسان کو اتنی ہی تکلیف دیتا ہے جتنی کہ اس کی طاقت کے موافق ہوتی ہے اور وہ آسانی کے ساتھ برداشت کر لیتا ہے۔ ایسا نہیں ہے کہ انتہائی طاقت اور پورا زور لگانا پڑے۔“ (11)

دوسری آیت یہ ہے:

﴿يُرِيدُ اللَّهُ أَنْ يُخَفِّفَ عَنْكُمْ جِ وَخُلِقَ الْإِنْسَانُ ضَعِيفًا﴾. (النساء: 28)

”اللہ چاہتا ہے کہ تمہارے بوجھ کو ہلکا کرے اور (واقعہ یہ ہے کہ) انسان (طبیعت) کا کمزور پیدا کیا گیا ہے۔“

رسول اللہ ﷺ کی بعثت کا یہ مقصد بیان کیا گیا ہے:

﴿وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ﴾. (الاعراف: 157)

”اللہ کا رسول اس بوجھ سے نجات دلاتا ہے جس کے نیچے وہ دبے ہوئے ہیں۔“

(III) تدریج:

قرآنی احکام ۲۳ سال کی مدت میں حالات و تقاضا کے لحاظ سے نازل ہوئے ہیں۔ ابتداء میں مجمل احکام عقائد و عبادات سے متعلق تھے اور بعد میں مفصل احکام معاشرتی و تمدنی معاملات وغیرہ سے متعلق تھے۔ قومی اور جماعتی زندگی کی جیسی تربیت ہوتی گئی اور اس میں تحمل کی جتنی صلاحیت بڑھتی گئی، اس مناسبت سے غذا اور دوا کی تجویز ہوتی رہی۔ مجموعی حیثیت سے اوامر و نواہی میں بتدریج ترقی کے مدارج طے کرائے گئے، حتیٰ کہ نماز روزہ وغیرہ اوامر اور شراب، جوئے وغیرہ نواہی میں جو انداز اختیار کیا گیا ہے اور قوت ہضم کے عملی معائنہ کے بعد مختلف مراحل سے گزارا گیا ہے، عہد نبوت کی تاریخ کا طالب علم ان سے بخوبی واقف ہے۔

مذکورہ طریقہ کار اور تدریج قانون کی دنیا میں یہ ذہنیت پیدا کرانا چاہتا ہے کہ دنیا کا کوئی قانون اور کوئی نظام اوپر سے نہیں مسلط کیا جاسکتا، بلکہ اندر سے ابھرتا ہے اور وہی قانون کامیاب ہوتا ہے جو انسان کی فطرت اور تربیت یافتہ رجحانات سے موافقت کرتا ہے۔

اس طریق سے یہ اصول مستنبط ہوتا ہے کہ قانون کے اجراء میں تدریجی طریقہ کار اختیار کرنا چاہئے اور زیادہ زور تعلیم و تربیت (ذہنی فضا ہموار کرنے) پر دینا چاہئے، نیز ابتدائی مرحلہ میں قوانین کم ہونے چاہئیں کہ آسانی کے ساتھ ان کا علم حاصل کیا جاسکے اور عمل میں زیادہ دشواری نہ ہو، پھر جیسی جیسی فضا ہموار ہوتی

جائے، زندگی کے مختلف گوشوں میں شرعی قوانین کا نفاذ ہوتا رہے۔ (12)

(IV) نسخ:

نسخ کے دو مطلب ہیں:

- ۱۔ ایک تو یہ کہ پہلا حکم بالکل ختم کر دیا جائے۔
 - ۲۔ دوسرے یہ کہ حالات و تقاضا کے لحاظ سے پہلے حکم میں کسی قسم کی ترمیم کر دی جائے۔
- یعنی اگر وہ عام ہے تو اسے خاص بنا دیا جائے، مطلق ہے تو مقید کر دیا جائے۔ غرض قاعدہ کے مطابق اس کا استعمال محدود بنا دیا جائے۔ پہلے کا تعلق ما قبل کی شریعت سے ہے، جیسا کہ درج ذیل آیت میں اس کی طرف اشارہ ہے:

﴿مَا نُنسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا﴾. (البقرة: 106)

” (ہمارا مقرر قانون ہے) کہ ہم اپنے احکام میں سے جو کچھ منسوخ کر دیتے ہیں یا فراموش ہو جانے دیتے تو اس کی جگہ اس سے بہتر یا اس جیسا حکم نازل کرتے ہیں۔“

2- دوسرا ماخذ: سنت

(The Patern of Holy Prophet "PBUH"/Sunnah)

سنت، قرآن مجید کے بعد فقہ اسلامی کا دوسرا بنیادی بڑا اور خود مختار ماخذ ہے، سنت کے بغیر قرآنی احکام کو نہ پورے طور پر سمجھنا ممکن ہے اور نہ ہی ان پر عمل کرنا ممکن ہے، نیز بہت سے احکام ایسے ہیں جن کے متعلق قرآن خاموش ہے اور وہ احکام رسول ﷺ کی سنت کے ذریعے معلوم ہوتے ہیں۔ مزید آپ اس باب کی ابتداء میں فقہی ماخذ کی ترتیب میں سنت کی تین حیثیتوں کا مطالعہ چکے ہیں۔ سنت کی اہمیت کے بارے میں مشہور تابعی ابن سیرینؒ اور امام اوزاعی فرماتے ہیں کہ قرآن مجید اپنی تشریح و تفسیر میں جتنا سنت کا محتاج ہے اتنی سنت اپنی تشریح میں قرآن مجید کی محتاج نہیں۔ (13)

سنت کی لغوی تعریف:

لغت میں سنت کا معنی ”طریقہ اور عادت“ ہے۔ یعنی ایسا طریقہ جس پر لوگ چلنے کے عادی ہوں اور مداومت اور پابندی کے ساتھ اس پر چلتے ہوں۔ ذیل کی آیت میں لفظ سنت اسی معنی میں استعمال ہوا ہے۔ اللہ تعالیٰ کا ارشاد ہے:

﴿سُنَّةَ اللَّهِ فِي الَّذِينَ خَلَوْا مِنْ قَبْلُ جَ وَكُنْ تَجِدَ لِسُنَّةِ اللَّهِ تَبْدِيلًا﴾. (احزاب ۶۳)

اللہ تعالیٰ کے دین کا یہی دستور ان لوگوں میں جاری رہا ہے جو ان سے پہلے ہو گزرے ہیں اور آپ خدا کے دستور میں کسی قسم کا رد و بدل نہ پائیں گے۔

جیسا کہ اوپر بیان کیا گیا ہے کہ سنت لغت میں طریقہ اور عادت کو کہتے ہیں، یہ طریقہ اور عادت اچھا بھی ہو سکتا ہے اور برا بھی جیسے حدیث میں ہے:

من سن سنة حسنة فله اجرها و اجر من عمل بها الی یوم القيامة ، و من سن سنة سيئة فعليه وزرها و وزر من عمل بها الی یوم القيامة. (14)

ترجمہ: جس شخص نے کوئی اچھا اور بھلا طریقہ اختیار کر لیا تو اس کا ثواب اس کے لئے ہے اور قیامت تک اس شخص کا ثواب بھی اس کے لئے ہے اور جو اس طریقہ پر عمل کرے گا اور جو شخص

براطریقہ اختیار کرتا ہے تو اس کا گناہ اس کے لئے اور اس شخص کا گناہ بھی قیامت تک اس کے لئے ہے جو اس طریقہ پر عمل کرتا رہے گا۔

جب لفظ سنت کی نسبت کسی انسان کی طرف جاتی ہے تو اس سے مراد وہ طریقہ ہوتا ہے جس کو وہ تمام افعال میں جو اس سے صادر ہوتے ہیں لازم سمجھتا ہے اور ان پر مداومت کرتا ہو، اس کا تعلق خواہ اس کاموں سے ہو جن کے سبب اس کی تعریف کی جاتی ہو یا ان سے ہو جن کے سبب اس کا مذمت کی جاتی ہو۔

ہمارے رسول اور نبی آخر الزماں حضرت محمد ﷺ کی سنت بھی قرآن مجید کی طرح دین کے اولین مآخذ و مصادر میں شمار ہوتی ہے، یہی وجہ ہے کہ فقہاء اصولیین، محدثین اور سیرت نگاروں نے سنت پر مختلف انداز سے بحث کی ہے اور اس کے مفہوم و معانی بیان کئے ہیں، اس پر تمام طبقات امت متفق ہیں کہ سنت بھی قرآن مجید کی طرح اساسی اور بنیادی مآخذ میں سے ہے۔ اس مآخذ میں لفظ سنت سے مراد رسول اکرم ﷺ کا طریقہ اور اُس کے ساتھ خلفاء راشدین اور صحابہ کرام کا طریقہ ہے۔ بعض علماء نے خیر القرون یعنی صحابہ کرام، تابعین اور تبع تابعین کے طریقوں کو بھی اس میں شامل کیا ہے (ملاجیون۔ نور الانوار باب السنۃ)۔

یہ لفظ سنت جہاں اسلامی شریعت کے دوسرے مآخذ قانون کے لئے استعمال ہوتا ہے وہیں اس کو کچھ اور علوم کے ماہرین متعدد مزید معنوں میں بھی استعمال کرتے ہیں۔ مثلاً چند فقہاء کی اصطلاح میں سنت سے مراد، وہ نقلی عبادات ہیں جو نبی کریم صلی اللہ علیہ وسلم سے منقول ہوں یعنی وہ عبادات جو فرض نہ ہوں۔ مزید فقہاء کی نزدیک سنت کا اطلاق ان عبادات کے علاوہ ایسی دوسری چیزوں پر ہوتا ہے جو مندوب ہیں یعنی فرض نہیں ہیں بلکہ ان کا کرنا ثواب ہے۔ بعض فقہاء کے کلام میں لفظ سنت، بدعت کے مقابلہ میں بھی استعمال کیا گیا ہے۔ مثلاً کہا جاتا ہے کہ فلاں شخص سنت پر ہے یعنی اس کا عمل نبی کریم صلی اللہ علیہ وسلم کے عمل کے مطابق ہے یا یہ کہا جاتا ہے کہ فلاں شخص بدعت پر ہے یعنی اس کا عمل آپ کے خلاف ہے۔ (15)

اصولیین کے نزدیک سنت کی تعریف:

کل ما صدر عن رسول اللہ ﷺ من قول او فعل او تقریر. (16)

ترجمہ: سنت سے مراد (قرآن مجید کے علاوہ) وہ قول و فعل یا سکوت ہے جو نبی کریم صلی اللہ علیہ وسلم سے صادر ہو،

سکوت یا تقریر کا مطلب یہ ہے کہ آپ کے سامنے کوئی کام کیا جائے یا آپ کو اس کی اطلاع دی جائے اور آپ اُس پر سکوت اختیار فرمائیں۔ اس اعتبار سے سنت مآخذ احکام میں سے ایک

ماخذ ہے اور تشریح احکام کے سرچشموں میں سے ایک سرچشمہ ہے۔

سنت کے ساتھ حدیث، اثر اور خبر کے لفظ بھی استعمال ہوتے ہیں، محدثین کے نزدیک تو ان تینوں میں کوئی فرق نہیں، فقہاء کے نزدیک ان تینوں میں فرق ہے، سنت عام ہے۔ اور حدیث رسول اللہ ﷺ کے صرف قول کو کہتے ہیں۔ یہ بات واضح ہو جائے کہ دوسرا ماخذ سنت ہے حدیث نہیں ہے۔ علماء اصول کے نزدیک حدیث سنت کے ثبوت کا اہم ذریعہ ہے۔ مزید تفصیل کے لئے مطالعہ فرمائیں مصنف کی کتاب ”فقہاء کے اصول حدیث“۔ (17)

تشریحی احکام میں سنت کی حیثیت بطور ماخذ:

سنت ماخذ احکام میں سے ایک بنیادی ماخذ ہے اور شرعی احکام اس سے مستنبط کئے جاتے ہیں اس کا ثبوت ہمیں قرآن مجید، صحابہ کرام کے عمل اور اجماع سے ملتا ہے۔

قرآن مجید سے ثبوت:

قرآن مجید نے ہم کو یہ بات بتائی ہے کہ نبی کریم صلی اللہ علیہ وسلم تشریحی حیثیت سے جو کچھ فرماتے ہیں اس کی بنیاد وحی ہوتی ہے، یعنی اس کا ماخذ اللہ تعالیٰ کی طرف سے وحی ہے۔ قرآن پاک رسول ﷺ کے ذریعے لوگوں تک ۲۳ سال کے عرصے میں پہنچا، اس طویل مدت میں ایک مختصر و جامع کتاب نازل کرنے کے مقاصد یہ ہیں کہ اس کا جتنا بھی حصہ نازل ہو اس کی روشنی میں رسول اللہ ﷺ لوگوں کو تعلیم دیں اور اس کے مطابق زندگی گزارنے کا طریقہ بھی بتائیں، ساتھ ہی ساتھ ان آیات کی تفسیر اپنے عملی نمونے کی صورت میں دیں، اس عملی نمونے کو اللہ تعالیٰ نے ”اسوہ حسنہ“ قرار دیا ہے جس کی پیروی ہر مسلمان پر فرض ہے، اللہ تعالیٰ کا ارشاد ہے۔

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾. (الاحزاب: 21)

ترجمہ: تمہارے لئے اللہ کے رسول ایک بہت اچھا نمونہ تقلید ہے۔

اللہ تعالیٰ کا ارشاد ہے:

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾. (النجم: 3-4)

اور نہ اپنی نفسانی خواہش سے کوئی بات بنا کر کہتے ہیں ان کا فرمان تو صرف وحی ہے جو ان کی طرف بھیجی جاتی ہے۔

رسول اللہ صلی اللہ علیہ وسلم کے ارشادات بھی اس حیثیت سے قرآن مجید کی طرح ہیں کہ دونوں کا ماخذ

وحی الہی ہے، فرق یہ ہے کہ سنت کے صرف مضمون و معنی وحی کے ذریعہ آپ کو بتلائے جاتے ہیں اور الفاظ آپ کے اپنے ہوتے ہیں اور قرآن مجید کے لفظ اور معنی دونوں کو وحی کے ذریعہ آپ پر نازل کیا جاتا ہے۔ قرآن مجید چونکہ لفظاً اللہ تعالیٰ کی طرف سے نازل ہوا ہے اس لئے اس کی اتباع فرض ہے۔ اسی طرح رسول اللہ صلی اللہ علیہ وسلم کے ارشادات کی اتباع بھی فرض ہے، کیونکہ ان کا مضمون جو کلام میں مقصود ہوتا ہے۔ اللہ تعالیٰ کی طرف سے ہے اور الفاظ رسول اکرم ﷺ کے ہوتے ہیں۔

اللہ تعالیٰ نے اپنے نبی کریم صلی اللہ علیہ وسلم کے ذمہ یہ فرض عائد کیا کہ آپ قرآن مجید کے معانی و مضامین وضاحت سے بیان فرمائیں اور اس کے مجمل احکام کی تشریح کریں۔ اللہ تعالیٰ نے فرمایا ہے:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ﴾. (النحل: 44)

ترجمہ: اور آپ پر ہم نے یہ قرآن نازل کیا ہے تاکہ جو احکام لوگوں کے لئے نازل کئے گئے ہیں وہ احکام آپ ان کے روبرو خوب کھول کر بیان کر دیں۔

اس لئے آپ کا بیان قرآن مجید کے حکم سے استفادہ اور معانی و مضامین کی توضیح و تشریح کے اعتبار سے اس کا تکملہ ہے اور شریعت کے حکم سے استفادہ اور قرآن کا مقصد سمجھنے کے لئے یہ ضروری ہے۔ اس حیثیت سے سنت ماخذ احکام میں سے ایک ماخذ ہے۔

درج ذیل آیت میں اللہ تعالیٰ نے رسول اللہ ﷺ کو اپنا مبلغ بنایا ہے۔

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ﴾. (المائدہ: ۶۷)

اے رسول ﷺ جو کچھ آپ ﷺ پر آپ ﷺ کے رب کی طرف سے نازل کیا گیا ہے آپ ﷺ اس کی تبلیغ کیجئے۔

شرح و تبلیغ اور فیصلہ کی صورت یہی تھی کہ رسول اللہ ﷺ اپنے قول سے یا فعل سے یا دونوں سے یا مروجہ طریقوں پر سکوت فرما کر انہیں قائم و برقرار رکھنے سے قرآن حکیم کے مطالب و مقاصد کی وضاحت فرماتے ہیں، اس بناء پر سنت کے فرمودات میں کوئی شے ایسی نہیں ہوتی جس کی بنیاد واضحاً یا اشارۃً قرآن مجید میں نہ ہو جیسا کہ علامہ شاطبی فرماتے ہیں:

ليس في السنة الا واصله في القرآن. (18)

ترجمہ: سنت میں کوئی بیان ایسا نہیں ہے کہ جس کی اصل قرآن میں نہ ہو۔

حجیت سنت کے قرآنی نصوص میں سے چند یہ ہیں:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ فَإِنْ تَنَازَعْتُمْ

فِي شَيْءٍ فَرَدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ
الْآخِرِ ﴿النساء: 59﴾

ترجمہ اے ایمان والو تم اللہ کی اطاعت کرو اور رسول کی اطاعت کرو اور ان کی بھی جو تم میں سے
صاحب حکم ہوں پھر اگر تم کسی بات میں باہمی جھگڑنے لگو تو اس بات کو اللہ اور اس کے رسول کی
طرف لوٹاؤ اگر تم اللہ اور آخرت کے دن پر ایمان رکھتے ہو۔

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾. (الشہ: 7)

ترجمہ:- جس نے رسول کی اطاعت کی تو بلاشبہ اس نے اللہ کی اطاعت کی۔

﴿وَمَا آتَاكُمُ الرَّسُولُ فَخُذُوهُ. وَمَا نَهَاكُمْ عَنْهُ فَانْتَهُوا﴾. (۲۲)

ترجمہ:- اور رسول تم کو جو کچھ دیں اسے لے لو اور جس چیز سے تم کو منع کریں اس سے رک
جاؤ۔

اسی طرح ایک آیت کا ترجمہ یہ ہے: سو قسم ہے آپ کے رب کی وہ اس وقت تک مومن نہیں ہوں گے
جب تک وہ اپنے تمام باہمی جھگڑوں میں آپ ہی کو منصف نہ بنائیں پھر جو فیصلہ آپ کر دیں اس پر
دلوں میں کوئی گرائی نہ محسوس کریں اور پوری طرح آپ کے فیصلے کو تسلیم کریں۔

﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ
أَمْرِهِمْ﴾. (الاحزاب: 36)

ترجمہ: اور کسی مومن مرد اور کسی ایمان والی عورت کو یہ لائق نہیں کہ جب اللہ اور اس کا رسول کسی
کام کا حکم دیں تو پھر ان مومن مردوں اور عورتوں کو اپنے کام کا کوئی اختیار باقی رہے۔

سنت رسول ﷺ سے ثبوت

رسول کریم ﷺ کی حیات مبارکہ دراصل قرآن مجید کی عملی شکل، اس کے احکام کی عملی تصویر اور اس کے
علوم کا عملی پیکر ہے۔ نبی کریم ﷺ کی زندگی امت کے لئے ایک عملی نمونہ ہے، اللہ تعالیٰ پر ایمان کا معیار ہو یا
اس کی اطاعت کا یا اس کا تقویٰ مقصود ہو، ہر مرحلہ پر نبی کریم ﷺ کے معمولات اور طریق زندگی ہی معیار
وحید قرار پاتا ہے حتیٰ کہ عبادات کی مقدار بھی وہی معتبر ہے جو نبی کریم ﷺ کی حیات مبارکہ سے ملتی ہو اس پر
اضافہ و کمی کی اجازت نہیں۔

حضرت انسؓ سے روایت ہے کہ تین جماعتیں امہات المومنین کے پاس آئیں اور ان سے نبی کریم

ﷺ کے معمولات و عبادات کے متعلق دریافت کیا، جب آپ ﷺ کے معمولات انہیں بتادیئے گئے تو ان کو انہوں نے اپنے لئے ناکامی خیال کیا اور کہا کہ یہ تو آپ ﷺ کے معمولات ہیں ہماری، اور آپ ﷺ کی کیا نسبت، آپ ﷺ کو تو معصوم قرار دیا جاچکا اور مغفرت کی جا چکی ہے ان میں سے ایک شخص کہنے لگا کہ میں ہمیشہ عورتوں سے بچوں گا اور کبھی شادی نہ کروں گا۔ دوسرے نے کہا کہ میں ہمیشہ روزہ رکھوں گا۔ تیسرے نے کہا میں ساری رات عبادت کروں گا۔

نبی کریم ﷺ تشریف لائے تو ان کو ان اصحاب کے ارادوں سے آگاہ کیا گیا تو آپ نے فرمایا:

انتم الذين قلتم كذا وكذا اما والله اني لا خشاكم الله و اتقاكم له لكنى اصوم و

افطر و اصلى و ارقد و اتزوج النساء فمن رغب عن سنتى فليس منى. (19)

ترجمہ: تم لوگوں نے اس طرح کہا تھا سنو! میں تم سب سے زیادہ اللہ کی خشیت اور اس کا تقویٰ

رکھنے والا ہوں لیکن میں روزہ بھی رکھتا ہوں، افطار بھی کرتا ہوں، عبادت بھی کرتا ہوں اور سوتا

بھی ہوں اور عورتوں سے نکاح بھی کرتا ہوں، پس جو میری سنت سے احتراز یا روگردانی کرے

گایا زندگی گزارنے کے لئے میرے طریقہ کو چھوڑ کر کسی اور کا طریقہ اختیار کرے گا وہ میری

جماعت سے نہیں۔ یعنی وہ مسلمانوں میں سے نہیں ہے۔

رسول کریم ﷺ نے ارشاد فرمایا:

من احب سنتى فقد احبنى ومن احبنى كان معى فى الجنة. (20)

جس نے میری سنت سے محبت کی اُس نے مجھ سے محبت کی، وہ جنت میں میرے ساتھ ہوگا۔

جو شخص جنت چاہتا ہے اور وہاں رسول اکرم ﷺ کی محبت چاہتا ہے تو وہ نبی کریم ﷺ سے محبت کرے،

آپ ﷺ سے محبت کا مفہوم یہ ہے کہ آپ ﷺ کی سنت کی اتباع کرے اور ساری زندگی آپ کے طریقہ کے

مطابق گزارے۔

حجیت سنت کا ثبوت صحابہ کے عمل سے:

رسول اللہ ﷺ کے بعد صحابہ سنت پر اسی حیثیت سے عمل کر رہے تھے چنانچہ حضرت ابو بکر صدیق کا

طرز عمل سنت کے حوالے سے اس طرح نقل ہوا ہے کہ

وعن ميمون بن مهران قال اكان ابو بكر اذ اورد عليه خصم نظر فى كتاب الله

تعالى فان وجد فيه ما يقضى بينهم لضى به و ان لم يكن فى كتاب و علم من

رسول ﷺ فی ذلك الامر سنته قضی بها ، فان اعياء خرج ، فسال المسلمین وقال : اتانی کذا کذا ، فهل علمتم ان رسول الله قضی فی ذلك بقضاء؟ فر بما اجتمع الیه نفر کلهم یدکر من رسول الله ﷺ فیہ قضاء فیقول ابو بکر الحمد الله الذی جعل فینا من یحفظ علم نبینا ، فان اعیاء ان یجد فیہ سنته من رسول الله ﷺ جمع ورتووس الناس و خیارهم فاستشارهم ، فاذا اجتمع رائهم علی امر قضی به. (21)

ترجمہ: حضرت ابو بکر صدیقؓ کے سامنے جب کوئی جھگڑا آتا تو پہلے وہ قرآن کریم میں اس کا حل تلاش کرتے اگر وہاں نہ ملتا تو سنت کی طرف رجوع کرتے ، اگر سنت میں بھی نہ ملتا تو لوگوں سے دریافت کرتے کہ اس معاملہ میں رسول اللہ ﷺ کے فیصلے کا کسی کو علم ہے؟ بسا اوقات صحابہؓ میں سے کچھ لوگ بتا دیتے کہ رسول اکرم ﷺ نے اس معاملہ پر یہ فیصلہ فرمایا ہے۔ حضرت ابو بکرؓ یہ فرماتے کہ ساری ثناء اللہ کے لئے ہے کہ جس نے بعض کو ہم میں سے اس قابل بنایا کہ نبی کی سنت کی حفاظت کریں اور اگر کوئی سنت نہ ملتی تو لوگوں میں سے بہتر اور بڑوں کو جمع کرتے ، ان سے مشورہ کرتے اور جب کسی حکم پر ان کی رائے ایک ہو جاتی اسکے مطابق فیصلہ کرتے۔

امام احمد بن حنبلؒ نے حضرت عبداللہ بن عمر کا ایک معمول اپنی مسند میں نقل کیا ہے کہ حضرت عبداللہ بن عمر جب حج و عمرہ کے لئے مدینہ طیبہ سے روانہ ہوتے تو جہاں رسول اکرم ﷺ نے پڑاؤ کیا تھا وہاں پڑاؤ کرتے ، جس درخت کے سایہ میں حضور ﷺ نے آرام فرمایا وہاں آرام کرتے اور جس مقام پر حضور ﷺ نے نماز ادا کی وہاں نماز ادا کرتے۔ (22)

علامہ ابن کثیر نے ایک روایت نقل کی ہے کہ نبی کریم ﷺ کی خدمت میں دو آدمیوں نے اپنا تنازعہ پیش کیا ، آپ ﷺ نے اس کے حق میں فیصلہ کر دیا جو حق پر تھا ، دوسرا شخص اس پر راضی نہ ہوا ، دونوں حضرت ابو بکر صدیقؓ کے پاس آئے ، حضرت ابو بکر صدیقؓ نے اس فیصلے کو بدلنے سے انکار کیا۔ یہ دونوں حضرت عمرؓ کے پاس آئے اور ان کے سامنے قضیہ رکھا اور نبی کریم ﷺ کے فیصلے سے مطلع کیا ، آپؓ نے دوسرے فریق سے نبی کریم ﷺ کے فیصلے کی تصدیق کی اور کہا ٹھہرو میں ابھی آتا ہوں یہ کہہ کر گھر میں گئے اور تلوار لا کر نہ ماننے والے کا سر قلم کر دیا اور فرمایا جو نبی کریم ﷺ کے فیصلے پر راضی نہ ہو اس کا فیصلہ عمرؓ کی تلوار کرتی ہے۔ (23)

حضرت معاذ بن جبل کو یمن کا گورنر بنا کر بھیجا جا رہا تھا تو نبی کریم ﷺ نے حضرت معاذ سے دریافت کیا، تم کس چیز سے فیصلہ کرو گے؟ عرض کیا قرآن سے پوچھا اگر قرآن میں نہ ہو؟ عرض کیا سنت رسول ﷺ سے دریافت کیا اگر سنت میں بھی نہ پاؤ تو؟ عرض کیا پھر اجتہاد کروں گے، نبی کریم ﷺ نے خوش ہو کر حضرت معاذ کے سینہ پر ہاتھ مارا اور فرمایا:

الحمد لله الذي وفق رسول الله بما يرضى به رسول الله. (24)

ترجمہ: اللہ کا شکر ہے کہ اس نے اپنے رسول کے قاصد کے اسی بات کی توفیق دی جس سے اللہ کا رسول راضی ہوا۔

حضرت عمر فاروقؓ اتباع سنت کے ایک واقعہ کو نقل کرتے ہیں۔

اتخذ النبي ﷺ خاتما من ذهب فاتخذ الناس خواتيم من ذهب فقال النبي ﷺ انى اتخذت خاتما من ذهب فنبذ وقال ان لن البسه ابداً فنبذنا الناس خواتيم. (25)

ترجمہ: نبی کریم ﷺ نے ایک مرتبہ سونے کی انگوٹھی پہنی تو لوگوں نے بھی سونے کی انگوٹھیاں پہن لیں، پس نبی کریم ﷺ نے فرمایا کہ میں نے سونے کی انگوٹھی لی ہے اور پھر اسے اتار دیا اور فرمایا کہ آئندہ میں اسے ہرگز نہ پہنوں گا تو تمام لوگوں نے اپنی انگوٹھیاں اتار دیں۔

تمام صحابہ کرام جو ہمارے لئے رسول اکرم ﷺ کے طریقہ پر عمل کرنے میں مثال ہیں بے نزدیک نبی کریم ﷺ کی اتباع اور پیروی دل و جان سے زیادہ عزیز تھی، وہ نبی کریم ﷺ کی اطاعت کرتے تھے، یہ وجہ تھی کہ مدینہ منورہ کی گلیوں میں شراب کا بہنا اور ایک ہی نماز نصف بیت المقدس کی طرف منہ کر کے پڑھنا اور نصف کعبہ اللہ کی طرف کر کے پڑھنا اسی اطاعت رسول ﷺ کی ہیں اور واضح روز روشن کی مانند مثالیں ہیں اور تمام صحابہ کرام قرآن کے بعد سنت ہی کو سب سے بڑا ماخذ سمجھتے تھے۔

سنت کی متعدد تقسیمات ہیں (تفصیل کے لئے مطالعہ فرمائیں مصنف کی کتاب ”علوم الحدیث“) ان میں دو بہت اہم ہیں جو یہ ہیں۔

1- ماہیت کے اعتبار سے سنت کی تین اقسام:

1- سنت قولیہ (قولی سنت)

2- سنت فعلیہ (فعلی سنت)

3- اور سنت تقریریہ (سکوتی سنت)

سنت قولیہ (قولی سنت)

وہ فرمودات اور ارشادات جو نبی کریم ﷺ نے فرمائے ہوں اور اس سے مقصد احکام دینا اور احکام کا بیان کرنا ہو اسے قولی سنت کہتے ہیں جیسے کہ نبی کریم ﷺ کا قول ہے۔

انما الاعمال بالنیات. (26)

اعمال کا دار مدار نیتوں پر ہے۔

اور حدیث میں ہے۔

من رائی منکم منکراً فلیغیرہ بیدہ فان لم یستطع فبلسانہ فان لم یستطع فبقلبہ و

ذلک اضعف الایمان. (27)

تم میں سے جو شخص کسی کو برائی کرتے دیکھے اس کو چاہیے کہ اس کو ہاتھ (طاقت) سے بدل دے اگر اس کی طاقت نہ ہو تو زبان سے بدل دے اگر اس کی بھی طاقت نہ رکھتا ہو تو دل سے برا جانے یہ ایمان کا سب سے کمزور درجہ ہے اس طرح حدیث میں ہے کہ:

لا ضرر ولا ضرار.

خود نقصان اٹھاؤ نہ دوسرے کو نقصان پہنچاؤ۔ (28)

سنت فعلیہ (فعلی سنت)

یہ وہ افعال و اعمال ہیں جو نبی کریم صلی اللہ علیہ وسلم نے کئے ہو یا ان کے ذریعے قرآن مجید کے کسی حکم کی عملی تصویر یا اس کی تفصیل و تشریح بیان کی ہو۔ جیسے نماز، روزہ اور حج کو اپنی اہمیت اور ارکان کے ساتھ ادا کرنا، حدیث میں ہے!

صلوا کیا رائتمونی اصلی. (29)

اسی طرح نماز پڑھو جس طرح تم مجھے نماز پڑھتے ہوئے دیکھتے ہو۔

آپ نے بعض مقدمات میں ایک گواہ اور مدعی سے قسم لے کر فیصلہ کیا۔ اس طرح اور بہت سے افعال ہیں۔ آپ کے وہ افعال تشریحی حکم میں داخل نہیں ہیں جو آپ کے ساتھ مخصوص تھے اور ان میں امت آپ کے ساتھ شریک نہیں ہے مثلاً آپ مسلسل بغیر افطار کئے ہوئے روزہ رکھتے تھے۔ چار سے زیادہ عورتوں سے نکاح کرنا آپ کے لئے جائز تھا۔ اور ایسے ہی بہت سے امور آپ کے ساتھ مخصوص تھے۔ ان امور میں عام

مسلمانوں کی نبی کریم ﷺ کی اتباع کرنا درست نہیں ہے۔ نکاح کے معاملہ میں عام مسلمانوں کے لئے یہ حکم موجود ہے کہ وہ چار سے زیادہ بیویاں بیک وقت نہیں رکھ سکتے اور بغیر افطار کئے مسلسل روزہ رکھنے کی ممانعت خود احادیث میں موجود ہے۔ اور قرآن مجید نے مسلمانوں پر جو روزے فرض کئے ہیں ان میں غروب آفتاب کے بعد افطار کا حکم ہے۔

سنت تقریر یہ (سکوتی سنت):

اس سے مراد ایسا قول یا کام ہے جو نبی کریم ﷺ کے سامنے بولا گیا ہو یا کیا گیا ہو، اور اس پر آپ ﷺ نے خاموشی اختیار کی ہو یا آپ ﷺ کی عدم موجودگی میں ہوا ہو اور اس کام کا ذکر آپ ﷺ کے سامنے ہوا ہو اور آپ ﷺ نے اس پر خاموشی فرمائی ہو۔ آپ کی خاموشی اس فعل کے جواز و اباحت کو بتلاتی ہے، کیونکہ نبی کریم ﷺ کسی باطل یا منکر فعل پر سکوت نہیں فرماتے تھے۔ ہمیں احادیث میں سکوتی سنت کی متعدد مثالیں ملتی ہیں۔ مثلاً عید کے دن مسجد نبوی کے سامنے حبشیوں کا ہتھیاروں سے کھیلنا۔ اس کھیل کو آپ نے خود دیکھا، اور خاموشی اختیار فرمائی۔ اس طرح عید کے روز بچیاں جو شیلے اشعار پڑھ کر گانا گا رہی تھیں۔ اس پر بھی آپ نے سکوت اختیار فرمایا۔ (30)

نبی کریم ﷺ اگر کسی فعل پر خاموش رہتے ہوئے خوشی کا اظہار فرمائیں۔ یا سکوتاً صرف رضا مندی ظاہر کریں، یا اس کو اچھا سمجھیں، یہ تمام صورتیں آپ کی سکوتی سنت میں داخل ہیں۔ اور اس فعل کے جائز ہونے کو بتلاتی ہیں۔ بلکہ اس قسم کی رضا مندی اور استحسان اس فعل کے جواز پر دوسرے قرآن کے مقابلہ میں زیادہ واضح اور ظاہر دلیل ہے۔

یہاں یہ بات قابل لحاظ ہے کہ نبی کریم ﷺ کے سکوت سے جس فعل کی اجازت نکلتی ہو اس کا ہرگز یہ مطلب نہیں کہ وہ سب صرف جائز ہے، بلکہ کسی دوسرے دلیل سے وہ فعل فرض یا واجب بھی ہو سکتا ہے۔ اس بنا پر آپ کا تنہا سکوت اس فعل کے مباح ہونے سے زیادہ کسی دوسری بات کو نہیں بتلاتا بلکہ اس فعل کا واجب یا مندوب ہونا کسی دوسری دلیل سے معلوم ہوتا ہے۔ سنت کی مزید اقسام اور اس بحث کی تفصیل کے لئے مطالعہ کے لئے مصنف کی کتاب ”علوم الحدیث“ کا مطالعہ کریں۔

2- تعداد راوی کے اعتبار سے سنت کی تین اقسام:

رسول اکرم ﷺ کی سنتیں جنہیں محدثین حدیث یا خبر کا نام بھی دیتے ہیں ہم تک کچھ لوگوں کے ذریعہ جنہیں راوی کہا جاتا ہے پہنچی ہیں۔ راویوں کی تعداد کے لحاظ سے حدیث کی تین قسمیں ہیں۔ مزید تفصیل کے

لئے میری کتاب علوم الحدیث کا مطالعہ فرمائیں۔

- 1- حدیث متواتر (جس کے راوی لا تعداد ہوں)
- 2- حدیث مشہور (جس کے راوی متواتر سے کم ہوں)
- 3- حدیث واحد (جس کا راوی ہر دور یا کسی دور میں ایک ہو)

حدیث متواتر کی تعریف:

متواتر وہ ہے جس کو لوگوں کی ایک لا تعداد یا کثیر جماعت نے نقل کیا ہو۔ افراد کی کثرت کی وجہ سے جس حدیث میں راویوں کے جھوٹ پر متفق ہونے کو ناممکن سمجھا جاتا ہو، جب حدیث لا تعداد راویوں کے ذریعہ ہم تک پہنچے تو اُس کو حدیث متواتر کہتے ہیں، جیسے کہ نبی کریم ﷺ کی حدیث:

انما الاعمال بالنیات وانما لكل امری مانوی. (31)
اور نماز کی رکعتوں کی تعداد، زکوٰۃ کی مقادیر کا نقل ہونا۔

حدیث متواتر ہونے کے لئے دو شرطیں ہیں ایک اتنی بڑی تعداد نے اس کو نقل کیا ہو جن کا جھوٹ پر متفق ہونا محال ہو بعض حضرات نے پانچ کے عدد کو بعض نے بارہ کے عدد کو بعض نے بیس کے عدد کو بعض نے تیس کے عدد کو بعض نے چالیس اور بعض نے ستر کے عدد کو شرط قرار دیا ہے لیکن جمہور کے نزدیک جماعت کے افراد کے لئے کوئی عدد معین شرط نہیں، نقل کر نیوالوں کی حالت اور زمانے کے اعتبار سے یہ تعداد مختلف ہو سکتی ہے اگر نقل کر نیوالے نیک صالح اور متقی لوگ ہیں تو قلیل تعداد میں بھی ان کے توافق علی الکذب (جھوٹ پر اتفاق) کا محال ہونا ثابت ہو جائے گا۔ (32)

دوسری شرط یہ ہے کہ افراد کی اتنی بڑی تعداد ہر زمانے اور ہر دور میں رہی ہو اگر کسی دور میں یہ تعداد کم ہو تو اس کو متواتر نہیں کہا جائے گا۔ مزید مطالعہ کے لئے مصنف کی کتاب ”فقہاء کے اصول حدیث“ کا مطالعہ کریں۔

متواتر کا حکم

خبر متواتر علم قطعی اور یقینی کو واجب کرتی ہے جس طرح آنکھوں سے دیکھی ہوئی کسی چیز سے انسان کو علم یقینی اور علم قطعی حاصل ہوتا ہے اسی طرح حدیث متواتر سے حاصل ہونے والا علم قطعی اور یقینی ہوتا ہے اس لئے خبر متواتر کو ماننا اور اس سے ثابت ہونے والے حکم پر عقیدہ رکھنا فرض ہوتا ہے اور اس کو رد کرنا اور اس کا انکار کرنا کفر ہوتا ہے۔

حدیث مشہور کی تعریف

علماء اصول کے نزدیک نزدیک حدیث مشہور وہ ہے جو دور اول یعنی دور صحابہؓ میں خبر واحد کی طرح ہو یعنی اس کا راوی کوئی ایک ہو پھر اس کے بعد دور ثانی دور تابعین اور دور ثالث یعنی دور تبع تابعین میں وہ اتنی مشہور ہو گئی ہو کہ امت نے اسے قبول کر لیا ہو اور دور ثالث اور ثانی میں وہ خبر متواتر کی طرح ہو گئی ہو۔ مثال کے طور پر زانی کی سنگسار کرنے کی حدیث ہے کہ جیسے:

لا یحل دم امرء مسلم الا باحدی ثلاث کفر بعد اسلام، زنی بعد احسان و قتل نفس بغير حق. (33)

ترجمہ: کسی مسلمان کا خون تین چیزوں میں سے کسی ایک کے ساتھ حلال ہو جاتا ہے، اسلام لانے کے بعد کفر کو اختیار کرنا، شادی شدہ ہونے کے بعد زنا کرنا اور ناحق کسی جان کو قتل کرنا۔

اس حدیث کے راوی دور اول میں کم تھے پھر دور ثانی اور دور ثالث کے بعد اتنے زیادہ ہو گئے کہ متواتر کے مقام پر پہنچ گئے اور ان سب کا جھوٹ پر جمع ہونا محال ہو گیا۔ پس ایسی خبر جو دور صحابہؓ میں خبر واحد اور پھر بقیہ خیر القرون میں خبر متواتر بن جائے خبر مشہور کہلائے گی۔

حدیث مشہور کا حکم:

حدیث مشہور علم طمانینت کو ثابت کرتا ہے، علم طمانینت کا درجہ یقین کے قریب ہوتا ہے اور ظن غالب سے اوپر ہوتا ہے اس کو ماننا اور اس کا عقیدہ رکھنا ضروری ہے لیکن اس کا انکار کرنا کفر تو نہیں البتہ بدعت ہے۔ اس حدیث کا درجہ خبر متواتر کے بعد ہے۔ (34)

خبر واحد کی تعریف:

خبر واحد وہ حدیث ہے جس کو ایک راوی نے جماعت سے یا ایک جماعت نے ایک راوی سے نقل کیا ہو بشرطیکہ اس جماعت کی تعداد وحد شہرت تک نہ پہنچی ہو یعنی روز اول سے یا کسی نہ کسی دور میں جس حدیث کا راوی ایک ہو وہ خبر واحد ہے۔

اگر ایک راوی نے جماعت سے روایت نقل کی ہو اور اس جماعت کی تعداد متواتر یا مشہور کی تعداد تک نہیں پہنچی مزید اس تعداد کے راویوں کو عقل جھوٹ پر متفق ہونے کو جائز سمجھتی ہو تو وہ حدیث خبر واحد ہی کہلائے گی لیکن اگر جماعت کی تعداد مشہور کی حد تک پہنچ جاتی ہے تو پھر وہ خبر مشہور بن جائے گی اور خبر مشہور کے راویوں کی تعداد اتنی ہوتی ہے کہ عقل ان کے جھوٹ پر متفق ہونے کو محال سمجھتی ہے۔ (35)

3- تیسرا ماخذ: اجماع

(Consensus)

قرآن اور سنت کے بعد فقہ اسلامی کا تیسرا ماخذ اجماع ہے۔ اور یہ پہلا ذیلی ماخذ ہے۔

اجماع کی لغوی تعریف:

لفظ اجماع کا مادہ جمع (ج-م-ع) ہے۔ اس سے مراد اشیاء کو اکٹھا کرنا اور باہم ملانا ہے۔ لغت میں اجماع عزم کرنا اور کسی چیز کے بارے میں پختہ ارادہ کرنے کو بھی کہتے ہیں۔

مزید اجماع کے معنی کسی بات پر متفق ہونے کے بھی آتے ہیں۔ اللہ تعالیٰ کا ارشاد ہے۔

﴿فَأَجْمِعُوا أَمْرَكُمْ وَشُرَكَاءَكُمْ﴾ (یونس: 71)

ترجمہ: سو تم اپنی کوئی تدبیر اپنے شرکاء سے مل کر پختہ طور پر طے کر لو۔

رسول اللہ صلی اللہ علیہ وسلم کی ایک حدیث میں اسی معنی میں یہ لفظ استعمال ہوا ہے۔

لا صیام لمن لم یجمع الصیام من اللیل. (36)

اس شخص کا روزہ نہیں ہوگا جو رات سے روزہ رکھنے کا پختہ ارادہ نہ کرے۔

عربی میں کہا جاتا ہے ”اجمع القوم علی کذا“ یعنی لوگ فلاں بات پر عزم صحیح کے ساتھ متفق ہو گئے ہیں، اس مفہوم میں اس کے صدور کا تصور ایک سے زیادہ آدمیوں کے بغیر نہیں ہو سکتا۔ بخلاف پہلے مفہوم کے اس میں اجماع کا صدور ایک شخص سے بھی ہو سکتا ہے۔

اجماع کا مفہوم اتفاق بھی ہے، اتفاق کو بھی اجماع کہتے ہیں اور اجماع ایک عزم مصمم اور قطعی ارادہ کو

بھی کہتے ہیں۔ کہا جاتا ہے کہ

”اجمع فلان علی کذا“

یعنی فلاں شخص نے فلاں چیز کا تہیہ کر لیا یا اس کا قطعی ارادہ کر لیا اپنی پوری قوتوں اور صلاحیتوں کو اس نے جمع کر دیا کہ میں یہ کام کر کے رہوں گے۔

اجماع کی حقیقت:

شریعت کی اصطلاح میں اجماع ”امت مسلمہ کے اہل علم اور اہل اجتہاد کا کسی دینی مسئلہ پر رسول اکرم ﷺ کی وفات کے بعد اتفاق ہے“

اس میں یہ ضروری ہے کہ ایسے لوگوں کا اتفاق ہو جو صاحب علم ہوں اور صاحب اجتہاد ہوں اور جو کسی حکم اور کسی چیز کے متعلق فیصلہ کر سکتے ہوں، یہ اجماع شرعی ہے۔ عام لوگوں کے اجماع کا کوئی اعتبار نہیں ہے۔ اس کی وجہ یہ ہے کہ جس طرح سائنس انجینئرنگ اور طب وغیرہ مختلف قسم کے علم و فنون ہیں اور ان علوم و فنون میں اگر اتفاق معتبر ہے تو ان لوگوں کا ہے جو لوگ اس علم اور فن سے کچھ واقفیت رکھتے ہوں۔ یہ کبھی نہیں ہو سکتا کہ آپ کوئی آفاقی سائنسی مسئلہ بس ڈرائیور سے پوچھ رہے ہوں یا اپنی بیماری کا علاج کرانے کے لئے ڈاکٹر یا طبیب کی دوکان کے بجائے پولیس سٹیشن پہنچ جائیں اسی طرح اسلامی قانون میں بھی ان لوگوں کا اتفاق شرعی اجماع کی حیثیت رکھتا ہے جو دین کے مزاج سے واقف ہیں اور دین کو جانتے ہیں یعنی علماء، فقہاء اور مجتہدین وغیرہ۔ لیکن وہ لوگ جو دین کو نہ سمجھتے ہوں اور نہ ہی دین کو جانتے ہوں ان کا کام یہ ہے کہ وہ اہل علم سے پوچھیں اور اہل علم کا اتباع کریں۔

اللہ تعالیٰ کے منشاء کے مطابق یہ بالکل ضروری ہے کہ عالم اسلام کے مسلمانوں کی ہر قوم میں اور ہر آبادی میں کچھ لوگ ایسے ہونے چاہئیں جن کو دین میں گہری بصیرت حاصل ہو، جو دین کے مزاج سے واقف ہوں، دین کے اصولوں کو جانتے ہوں اور دین کے احکام کو جانتے ہوں۔ اور وہ لوگ جو دین کے احکام سے ناواقف ہوں ان کا فرض یہ ہے کہ وہ ان (عالمان دین) کی تقریروں کو سنیں اور ان سے استفادہ کریں۔ اور ان عالموں کا فرض یہ ہے کہ ان کو سمجھائیں۔ (37)

اللہ تعالیٰ کا یہ ارشاد ہے کہ:

﴿فَسَلُّوا أَهْلَ الدِّكْرِ إِنْ كُنْتُمْ لَا تَعْلَمُونَ﴾. (النحل. ۴۳)

اگر تم نہیں جانتے تو اہل علم سے پوچھو۔

نبی اکرم ﷺ کی یہ حدیث بھی موجود ہے کہ

”ان الله لا يقبض هذا العلم بان ينتزعه انتزاعاً“ (38)

کہ اللہ تعالیٰ علم دین کو اس طریقہ سے نہیں اٹھائے گا کہ علماء کے سینوں سے اللہ تعالیٰ اس علم کو اچک لے اور چھین لے اور صبح جب وہ اٹھیں تو ان کے سینے خالی ہوں۔

”بل يقبض العلم بقبض العلماء“

بلکہ اللہ تعالیٰ علم کو واپس لے لیتا ہے علماء کو واپس لینے کے ذریعہ سے۔

یعنی وہ لوگ جو دین کے حاملین ہوتے ہیں یعنی دین کے بڑے بڑے مجتہد عالم ہوتے ہیں وہ فوت ہو جاتے ہیں ان کے بعد (یہ لوگ) کیا کرتے ہیں۔

”اتخذ الناس رثوسا جهالا“

تو لوگ ایسے لوگوں کو اپنا لیڈر اور دینی رہنما اور پیشوا تصور کرتے ہیں جو بالکل جاہل ہوتے ہیں اور دین سے بالکل بے خبر ہوتے ہیں۔

”فاستفتوہم“

پھر یہ لوگ ان سے مسائل پوچھتے ہیں، دین کے بارے میں یعنی ان سے حقیقت حال معلوم کرتے ہیں۔

”فافتوہم بغير علم“

اور وہ بغیر کسی علم کے بغیر کسی واقفیت کے ان کو فتوے دیتے رہتے ہیں۔

”ضلوا واضلوا“

خود بھی گمراہ ہوتے ہیں اور لوگوں کو بھی گمراہ کیا کرتے ہیں۔

اس تفصیل سے یہ معلوم ہوتا ہے کہ اہل علم یعنی علوم اسلامیہ کے ماہرین فقہاء و مجتہدین کا ہی اجماع معتبر ہے۔ عوام کے اتفاق اور عوام کے اجماع کی کوئی اہمیت نہیں ہے۔ ان کا کوئی اعتبار نہیں ہے۔ اور پھر یہ بھی ضروری ہے کہ یہ اجماع اور اتفاق ایسے اہل علم کا ہونا چاہئے جو تقویٰ، خدا ترسی اور دیانت کے لحاظ سے معروف ہوں یعنی متقی پرہیزگار ہوں دنیا دار نہ ہوں۔ ایسے لوگ جو اہل ہوئی ہوں، جو خواہشات کے پیچھے چلنے والے ہوں، جو حکومت وقت کی ہر جائز و ناجائز امور میں حمایت اور اس سے ہمہ قسم کے مفادات حاصل کرتے رہتے ہوں، چاہے وہ علماء ہی کیوں نہ ہوں، ان کے اتفاق اور ان کے اجماع کی کوئی قانونی حیثیت نہیں ہے۔

لہذا اہل علم اور متقی فقہاء اور مجتہد لوگوں کا اجماع حجت ہے اور معتبر ہے۔

اجماع کی اصطلاحی تعریف:

علماء اصول کی اصطلاح میں اجماع کی تعریف یہ ہے۔

”اتفاق المجتہدین من الامة الاسلامية في عصر من العصور على حكم شرعي“

بعد وفاة النبي صلى الله عليه وسلم“ (39)

اجماع سے مراد نبی کریم صلی اللہ علیہ وسلم کی وفات سے بعد کسی خاص دور میں امت اسلامیہ کے تمام مجتہدین کا کسی شرعی حکم پر متفق ہو جانا ہے۔

اجماع کی اصطلاحی تعریف کا تجزیہ:

۱۔ مجتہدین کے اتفاق کی شرط سے ان لوگوں کا اتفاق معتبر نہیں ہوگا جو مجتہد نہیں ہیں۔ مجتہد وہ شخص کہلاتا ہے جس کو تفصیلی دلائل سے شرعی احکام مستنبط کرنے کا ملکہ حاصل ہو۔ کبھی اس کو فقیہ بھی کہہ دیتے ہیں۔ اسی طرح مجتہد کو اہل الحل والعقد، اہل الرائے والا جہاد اور علماء امت بھی کہتے ہیں۔

۲۔ مجتہدین کے لئے یہ شرط ہے کہ وہ مسلمان ہوں کیونکہ حجیت اجماع کے دلائل سے یہ بات معلوم ہوتی ہے کہ مجتہدین کا امت اسلامیہ سے ہونا ضروری ہے۔

۳۔ اجماع کی صحت کے لئے یہ ضروری ہے کہ مجتہدین کا اتفاق کسی شرعی حکم پر ہو، یعنی اس کا تعلق فرض، حرام، مندوب وغیرہ سے ہو عقائد سے نہ ہو۔ رہے ایسے اجماعات جو غیر شرعی مسائل ہوں مثلاً ایسے مسائل جن کا تعلق ریاضی سے ہو یا طب سے ہو، یا لغت سے ہو تو ان مسائل پر اتفاق کو اجماع نہیں کہا جائے گا۔

اجماع کی حجیت:

جب اجماع اپنے شرائط کے ساتھ منعقد ہو جائے یہ اجماع قطعی حجیت ہے اور مسلمانوں پر اس کی پیروی لازم ہے۔ اس کی مخالفت یا اس کا توڑنا جائز نہیں ہے۔ مسلمانوں کی بڑی اکثریت حجیت اجماع کی قائل ہے اور انہوں نے اس کی حجیت کے اثبات میں بے شمار دلائل دیئے ہیں۔ ہم ان میں سے بعض کے ذکر پر اکتفاء کریں گے۔ ان دلائل میں سے چند یہ ہیں۔

الف۔ اللہ تعالیٰ کا فرمان ہے:

﴿وَمَنْ يُشَاقِقِ الرَّسُولَ مِنْ مَّ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ﴾. (النساء: 115)

ترجمہ: اور جو شخص بعد اس کے کہ اُس پر امر حق واضح ہو چکا ہو پھر پیغمبر کی مخالفت کرے گا اور مسلمانوں کو راہ چھوڑ کر دوسری راہ اختیار کرے گا تو ہم اس کو اس کی اختیار کردہ راہ کے سپرد کر دیں گے اور اس کو جہنم میں داخل کریں گے۔

اس آیت سے اجماع پر اس طرح استدلال کیا گیا ہے کہ اللہ تعالیٰ نے مسلمانوں کے متفقہ راستہ یا طریقہ کی مخالفت کرنے پر عذاب کی دھمکی دی ہے اس لئے ان کا راستہ یا طریقہ ہی درست و سچا ہے اور اس کی

اتباع ضروری ہے اور اس راستہ یا طریقہ کے علاوہ دوسرا طریقہ باطل ہے اور اس کا چھوڑنا ضروری ہے۔ جس چیز پر امت مسلمہ کے تمام علماء اور مسلمان متفق ہو جائیں وہی ان کا راستہ یا طریقہ سمجھا جائے گا اور اجماع کا یہی مطلب ہے اور اس سے یہی مقصود ہے۔

اللہ تبارک و تعالیٰ کا ارشاد ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ (النساء: 59)

ترجمہ: اے ایمان والو! اللہ کی اطاعت کرو اللہ کے رسول کی اطاعت کرو اور ان لوگوں کی اطاعت کرو جو صاحب امر ہیں۔

یہ اور ان کے علاوہ بھی ایسی آیتیں ہیں جن سے فقہاء نے اجماع اور اس کی اہمیت ثابت کی ہے۔ سنت سے ثبوت میں زیادہ تر وہی روایتیں پیش کی گئیں جو جماعت پر دلالت کرتی ہیں۔

رسول اللہ صلی اللہ علیہ وسلم کی کثرت سے ایسی احادیث ملتی ہیں جو یہ بتلاتی ہیں کہ امت اسلامیہ اگر کسی بات پر متفق ہو جائے تو ان کا یہ اتفاق خطا سے پاک ہوگا۔ ان میں سے ایک حدیث یہ ہے۔ لا تجتمع امتی علی خطاء۔ یعنی میری امت غلطی پر متفق نہیں ہوگی۔

اسی حدیث کی دوسری روایت ہے۔ لا تجتمع امتی علی ضلالة۔ یعنی میری امت گمراہی پر متفق نہیں ہوگی۔ اگرچہ احادیث آحاد ہیں لیکن اپنے معنی اور مطلب کے اعتبار سے متواتر ہیں۔ اس لئے ان سے قطعی طور پر یہ بات معلوم ہوتی ہے کہ امت محمدیہ جس چیز پر متفق ہو جائے۔ وہی حق اور درست ہے اور اجماع مجتہدین امت میں نمایاں ہوتا ہے۔ اس لئے کہ وہی اہل رائے اور اہل علم ہیں اور دوسرے لوگ ان کے تابع ہیں۔ اس لئے ان کا اجماع ہی حق اور درست ہوگا اور جو چیز حق ہو اس کی اتباع کرنا اور مخالفت نہ کرنا واجب ہے اور حجیت اجماع کا یہی مطلب ہے۔ (40)

بعض علماء اصول کی رائے میں اجماع کے بارے میں سب سے زیادہ اہم اور مستند ثبوت اسلام کی شورائی تنظیم ہے جو ہر شعبہ کو حاوی ہے۔ اجماع اس شعبہ کی شورائی تنظیم اور اس کے فیصلہ ہی کا دوسرا نام ہے، اس بناء پر قرآن و سنت کی وہ تمام تصریحات اس کے ثبوت میں ہیں جو اس شورائی تنظیم پر دلالت کرتی ہیں۔ قرآن حکیم میں صحابہؓ اور دیگر اہل ایمان کی زندگی کا شیوہ بیان کیا گیا ہے۔

﴿وَأْمُرْهُمْ شُورَىٰ بَيْنَهُمْ﴾ (الشوری: 38)

ترجمہ: ایمان والوں کے معاملات باہمی مشورے سے ہوتے ہیں۔

قانونی معاملہ ہو یا غیر قانونی معاملہ، مشورے کی ضرورت اکثر مقامات پر درپیش ہوگی اور اسی مشورہ اور

باہمی مشاورت کے نتیجے میں اتفاق رائے کو اجماع کا نام دیا جائے گا۔ (41)

اجماع کی دو قسمیں:

اجماع صریح (عزیمت):

اس کا مطلب یہ ہے کہ مجتہدین کسی مسئلہ پر اپنی رائے کا صراحت سے یعنی واضح طور پر اعلانیہ اظہار کریں۔ پھر کسی ایک رائے پر متفق ہو جائیں۔ عمومی طور پر اس کی چار صورتیں ممکن ہیں۔

1- مجتہدین کے سامنے کوئی مسئلہ پیش ہو اور وہ اس مسئلہ کو حل کرنے کے لئے ایک جگہ پر اکٹھے ہوں اور ان میں سے ہر شخص اپنی رائے کا اظہار کرے۔ آخر میں وہ کسی ایک رائے پر متفق ہو جائیں۔

2- دوسری صورت یہ ہے کہ مسئلہ ان میں سے تمام مجتہدین کے سامنے علیحدہ علیحدہ پیش کیا جائے۔ اور تمام ایک ہی رائے دیں اور ان کی رائے میں کوئی اختلاف نہ ہو۔

3- تیسری صورت یہ ہے کہ مجتہدین میں سے کسی ایک مجتہد کا کسی مسئلہ کے بارے میں فتویٰ اُس علاقہ کے دوسرے تمام مجتہدین تک پہنچ جائے۔ اس فتویٰ کے علم میں آنے کے بعد وہ اس فتویٰ سے متفق ہونے کے بارے میں قوی طور پر صراحت سے اپنی رائے کا اظہار کریں۔

4- چوتھی صورت یہ ہے کہ کوئی مجتہد کسی مسئلہ میں کسی خاص حکم کی بنیاد پر فیصلہ کرے اور یہ حکم دوسرے مجتہدین تک بھی پہنچ جائے اور وہ اس فیصلہ پر اپنی رضا مندی کا صراحت سے اظہار کریں۔ خواہ وہ قول سے ہو افتاء یعنی فتویٰ کے ذریعہ یا قضاء کے ذریعہ۔

اجماع کی یہ قسم اپنی اجماع صریح اور چاروں صورتوں کے ساتھ قطعی حجت ہے، اس کی مخالفت یا اس کی خلاف ورزی ناجائز ہے۔ اجماع کی اس قسم کی اجماع عزیمت بھی کہتے ہیں۔

اجماع سکوتی (رخصت):

اس کا مطلب یہ ہے کہ کسی مسئلہ میں کوئی مجتہد اپنی رائے کا اظہار کرے اور اس رائے کا سب کو علم ہو جائے اور یہ رائے مشہور ہو جائے اور دوسرے تمام مجتہدین تک پہنچ جائے۔ وہ سب اس پر سکوت اختیار کریں، صراحت سے نہ اس کا انکار کریں اور صراحت سے نہ اس کی تائید کریں۔

لیکن اس میں شرط یہ ہے کہ اظہار رائے میں ان کے راستہ میں کوئی رکاوٹ نہ ہو مثلاً یہ کہ اس مسئلہ میں غور و فکر کے لئے کافی مدت گزر جائے اور اس مدت میں ایسی بات پیش نہ آئے جو کسی مجتہد کو خاموشی اختیار کرنے پر مجبور کرے۔ یہ بات کسی کا خوف ہو یا اس کی ہیبت ہو یا ایسی ہی کوئی اور رکاوٹیں ہو۔ اس قسم کی رکاوٹیں اکثر اہل اقتدار کی طرف سے ہوتی ہیں جس کی تفصیل کا یہ موقعہ نہیں ہے۔ (42)

4- چوتھا ماخذ: قیاس

(Analogy)

فقہ اسلامی کا دوسرا ذیلی ماخذ قیاس ہے۔ مزید یہ ابتدائی چار بنیادی ماخذ قانون میں سے آخری ماخذ ہے۔ مزید آئندہ ابواب میں آنے والے تمام ماخذ کے استعمال میں یہ ماخذ کارفرما ہے۔

قیاس اور اس کے چار ارکان کی تشریح اور مثال:

قیاس ان ذیلی اسلامی ماخذ قانون میں سے دوسرا ہے جن کے ذریعے غیر منصوص مسائل (جن کا واضح یا صریح حل قرآن و سنت میں موجود نہیں) کا حل منصوص مسئلہ کو سامنے رکھ کر نکالا جاتا ہے۔ منصوص مسئلہ اُسے کہتے ہیں جس کے بارے میں قرآن مجید کی آیات یا نص قرآنی میں حکم موجود ہو۔

اس کی تفصیل یہ ہے کہ شارع جب کوئی حکم جاری کرتا ہے تو اس حکم کی تہہ میں کوئی مقصد اور نشا ہوتا ہے جو اس حکم کی بنیاد بنتا ہے۔ حکم کی بنیاد بننے والے مدار یا مقصد کو ”علت“ کہا جاتا ہے جس طرح اسلام میں شراب حرام ہے۔ اس کی وجہ یہ ہے کہ شراب میں نشہ ہے جو انسانی عقل کی ماؤف کر دیتا ہے۔ اب شراب کے حرام ہونے کی بنیاد یا وجہ عقل کا ماؤف ہونا ہے اور اسی کو علت کہتے ہیں۔ گویا کہ اس حرمت کا مقصد انسان کی عقل کو برقرار رکھنا ہے۔ چونکہ حکم کا اصل مدار یہ ”علت“ ہے اس لئے یہی علت نشہ آور ہونا جب کسی اور چیز میں بھی موجود ہوتی ہے تو سننے والے کو غالب گمان ہو جاتا ہے کہ اس علت کی بنا پر جو حکم پہلی چیز کا ہے وہی اس دوسری چیز کا بھی ہے گویا کہ شراب کے علاوہ جس غیر منصوص چیز میں بھی نشہ ہوگا یعنی حشیم، بھنگ، چرس، ہیروئن وغیرہ وہ بھی حرام ہوگی کیونکہ ان تمام اشیاء اور شراب کی علت ایک ہے اور وہ نشہ آور ہونا ہے۔

یہاں غور کیا جائے تو چار چیزیں سامنے آتی ہیں۔ یہ قیاس کے ارکان ہیں۔

۱- اصل: وہ چیز جس کا حکم قرآن یا سنت میں بیان کیا گیا ہے۔ اس کو ”اصل“ کہتے ہیں۔ اسے مقیاس علیہ، معمول علیہ اور مشبہ بہ بھی کہتے ہیں اس مثال میں اصل شراب ہے۔

۲- حکم اصل: وہ حکم جو اس چیز کے لئے بیان کیا گیا ہے۔ اس کو ”حکم اصلی“ یا ”حکم مخصوص“ کہتے ہیں جو یہاں حرمت یعنی حرام ہونا ہے۔

۳- علت: وہ چیز جو اس حکم کا بنیاد مقصد یعنی مدار بن رہی ہے۔ اس کو ”علت“ کہتے ہیں جو یہاں نشہ آور

ہونا ہے۔

۴۔ فرع: وہ چیز جس کا حکم بیان نہیں کیا گیا ہے۔ اس کو ”فرع“ کہتے ہیں اسے مقیس، محمول اور مشبہ بھی کہتے ہیں وہ اس مثال میں بھنگ، ہیروئن وغیرہ ہیں۔

قیاس کے ارکان کی دوسری عام مثال:

اس کی مزید سادہ مثال یہ ہے کہ ایک گھر میں دو کاریں کھڑی ہیں۔

(۱) ایک دائیں طرف (۲) ایک بائیں طرف

مالک نے اپنے ملازم کو کہا کہ دائیں کار پر پردہ ڈال دو۔ ملازم نے غور کیا تو معلوم ہوا کہ دائیں کار پر پردہ ڈالنے کا منشاء یہ ہے کہ اس پر دھوپ آرہی ہے۔ اب اگر وہ دیکھتا ہے تو تھوڑی دیر کے بعد بائیں کار پر بھی دھوپ آنے لگی ہے تو وہ یہ سمجھنے پر مجبور ہوگا کہ اس کار کے بارے میں مالک کا حکم بھی یہی ہوگا کہ اس پر پردہ ڈال دیا جائے۔ اس مثال میں مندرجہ بالا چار چیزوں کا وجود اس طرح ہے۔

۱۔ اصل: (جس کا حکم بیان کیا گیا ہو): دائیں کار۔

۲۔ حکم اصل: پردہ ڈالنا۔

۳۔ علت: دھوپ آنا۔

۴۔ فرع: (جس کا حکم بیان نہیں کیا گیا) بائیں کار۔

اس مثال میں اگرچہ بائیں کار کے بارے میں ہدایت کا ذکر نہیں کیا گیا، لیکن اس کا حکم اس طریقے سے معلوم کر لیا گیا ہے کہ اصل (دائیں کار) کا حکم (جو کہ پردہ ڈالنا ہے) فرع (بائیں کار) میں جاری کر دیا گیا ہے۔ اس بناء پر کہ دائیں کار پر پردہ ڈالنے کی جو علت دھوپ کا آنا ہے وہ بائیں کار میں بھی موجود ہے گویا کہ ملازم نے بائیں کار کو دائیں کار پر قیاس کیا۔ ایک ہی علت کا دونوں چیزوں میں پایا جانا ”اشتراک علت“ کہلاتا ہے۔ (43)

قیاس کی عمومی تشریح اور قیاس واجتہاد میں فرق:

تشریح: قیاس کی حقیقت یہ ہے کہ دور نبوی ﷺ میں کوئی مسئلہ پیدا ہو یا کوئی واقعہ رونما ہوا اور اس کا حل قرآن مجید میں بیان کر دیا گیا یا رسول ﷺ نے اس کا حل پیش کر دیا۔ اب رسول اکرم ﷺ کے بعد ایک ایسا مسئلہ پیدا ہوا یا واقعہ پیش آیا جو دور نبوی ﷺ میں رونما نہیں ہوا تھا اور نہ ہی اس کا حل قرآن و سنت میں دستیاب ہے تو اب دور نبوی ﷺ میں اس واقعہ سے ملتا جلتا واقعہ، مسئلہ یا حکم تلاش کرنے کی کوشش کی جائے گی۔ تاکہ یہ نیا مسئلہ اس کی روشنی میں حل کیا جائے۔

مزید اس سلسلہ میں دور نبوی ﷺ کے مسئلہ یا واقعے کے حل کی بنیاد اور حکمت بھی تلاش کی جائے گی، اگر وہ بنیاد اور حکمت جس کو اصول فقہ کی اصطلاح میں علت کہتے ہیں۔ اس نئے مسئلہ یا واقعہ میں موجود ہے تو اسی سابقہ حکم کا اس نئے حکم پر اطلاق ہوگا اور وہی حل اس مسئلہ پر لاگو ہو جائے گا۔

گویا کہ نئے مسئلہ پر سابقہ مسئلہ کے بیان کردہ حل یا حکم کو اصل وجہ اور بنیاد میں (علت) برابری اور شریک ہونے کی وجہ سے منطبق کرنا یا لاگو کرنا قیاس کہلاتا ہے۔

مثلاً دور نبوی ﷺ میں ذرائع مواصلات دور حاضر کی طرح جہاز، بس، گاڑی، موٹر سائیکل وغیرہ نہیں تھے بلکہ گھوڑا، گدھا، اونٹ خچر وغیرہ تھے اور آپ ان پر بیٹھ کر سفر کا ارادہ کرتے تو سفر کی دعا پڑھ لیتے تھے۔ اب سنت یہ ہے کہ گھوڑے اونٹ وغیرہ پر بیٹھو تو دعا پڑھ لو لیکن دور حاضر میں جدید ذرائع وسائل پر بھی بیٹھ کر سفر کا آغاز کرتے ہوئے وہ دعائیں پڑھی جائیں گئیں کیونکہ سابقہ ذرائع اور جدید ذرائع کی بنیاد اور حکمت (علت) مشترک ہے اور وہ سفر ہے۔

قیاس بھی اجتہاد کی ایک قسم ہے اگر اجتہاد انفرادی ہو تو وہ قیاس اور اجتماعی ہو تو اجماع کہلاتا ہے۔ مزید عمومی اجتہاد اور قیاس میں فرق یہ ہے کہ اگر کسی سابقہ مسئلہ کے حکم سے اشتراک کی وجہ سے جدید مسئلہ حل کیا جائے گا تو یہ قیاس ہے اور اگر کوئی سابقہ مثال موجود نہیں اور اسلام کی مجموعی تعلیمات کو مد نظر رکھ کر نئے مسائل حل کئے گئے ہیں تو یہ عام اجتہاد ہے۔

قیاس کے لغوی و اصطلاحی معنی اور ارکان:

قیاس لغت میں ایک چیز کو دوسری چیز سے سے ناپنے، یا مقدار معلوم کرنے کو کہتے ہیں۔ عربی میں کہا جاتا ہے۔ قست الارض بالمتر یعنی میں نے میٹر سے زمین کی پیمائش کی۔ نیز ایک چیز کا دوسری چیز سے مقابلہ کرنے کے لئے بھی قیاس کا لفظ استعمال کرتے ہیں تاکہ ہم ان میں سے ہر ایک کی مقدار دوسری چیز کی نسبت سے جان سکیں۔ چنانچہ عربی میں کہا جاتا ہے۔ قایست بین ہاتین الورقتین یعنی میں نے ایک ورق کا دوسرے سے مقابلہ کیا کہ ان میں سے ہر ایک کی مقدار دوسرے کی نسبت سے معلوم ہو جائے۔ قیاس کا لفظ عام طور پر دو چیزوں کے برابر کرنے کے لئے بولتے ہیں۔ یہ برابری خواہ حسی ہو یا معنوی۔ حسی کی مثال یہ ہے: قست هذا الورقة بهذا الورقة یعنی میں نے اس ورق کو دوسرے کے ساتھ برابر کیا معنوی کی مثال یہ ہے: علم فلان لا یقاس بعلم فلان یعنی فلان کا علم فلاں شخص کے برابر نہیں ہے۔ دوسرے لفظوں میں اسکا مطلب یہ ہے کہ ایک کا علم دوسرے کے علم کے برابر نہیں کیا جاسکتا۔

علماء اصول کی اصطلاح میں قیاس کی تعریف یہ ہے:

جس مسئلہ کے بارے میں قرآن یا سنت میں کوئی واضح حکم موجود نہ ہو اس کو کسی دوسرے حکم کے ساتھ جو قرآن یا سنت میں موجود ہو علت میں مشترک ہونے کے سبب ملانے کو قیاس کہتے ہیں۔

اس کی عربی میں تعریف یہ ہے:

(اطلاق حکم الاصل علی الفرع لا اشتراك العلة بينهما)

اصل کے حکم کو فرع پر علت کے مشترک ہونے کی وجہ سے لاگو کرنا۔

یا دوسری تعریف یہ ہے: ایسے واقعہ کو جس کے بارے میں قرآن یا سنت (نص) میں حکم موجود ہو۔

ایسے نئے واقعہ سے جس کے بارے میں حکم موجود نہ ہو، حکم کی علت یکساں ہونے کے سبب ملانے کو قیاس کہتے ہیں۔ (44)

اب یہ بات واضح ہو گئی کہ ایک واقعہ کو دوسرے کے ساتھ ملانے یا الحاق کو قیاس کہتے ہیں۔ علماء اصول اس الحاق کو مختلف الفاظ میں بیان کرتے ہیں، مثلاً دو واقعوں کو حکم میں برابر کرنا۔ یعنی حکم کو ایک واقعہ سے دوسرے واقعہ تک لے جانا۔ یہ سب الفاظ یعنی الحاق تسویہ، تعدیہ ایک ہی مفہوم کو بتلاتے ہیں۔ یعنی کسی واقعہ یا مسئلہ کے بارے میں کوئی حکم منصوص یعنی جو قرآن یا سنت میں موجود ہو، اس کو متعدی کر کے ایسے واقعات پر اس کا اطلاق کرنا جو علت میں اس واقعہ کے مساوی ہو۔ اسی کو قیاس کہتے ہیں۔

یہ بات اچھی طرح ذہن نشین ہو جانی چاہیے کہ قیاس کسی حکم کو ابتداء سے ثابت نہیں کرتا، مختصر یہ کہ مقیاس یعنی نئے واقعہ کے بارے میں حکم کا ظہور اس وقت تک کے لئے موخر رہتا ہے جب تک مجتہد علت حکم کے وجود کو ظاہر نہ کرے۔ اس بنا پر قیاس حکم کو ظاہر کرتا ہے ثابت نہیں کرتا۔ اور مجتہد کا کام یہ ہے کہ وہ حکم کی علت کو پہنچانے، اور اس بات کی وضاحت کرے کہ مقیاس اور مقیاس علیہ دونوں علت میں مشترک ہیں پھر یہ ظاہر کرے کہ دونوں کے بارے میں حکم ایک ہی ہے۔ اسی تعریف کا مطالعہ آپ قیاس کی تعریف کے ابتدائی پیرہ میں کر چکے ہیں۔

قیاس کی اصطلاحی تعریف سے یہ بات ظاہر ہوتی ہے کہ اس کے چار رکن ہیں۔ اور وہ یہ ہیں۔

قیاس کے چار ارکان:

اول: اصل: اس کو مقیاس علیہ بھی کہتے ہیں۔ کسی مسئلہ کے بارے میں کوئی حکم جس نص سے ثابت ہو اس نص کو اصل کہتے ہیں۔ یعنی دور نبوی ﷺ میں کسی مسئلہ یا واقعہ کے بارے میں قرآن کی آیت یا حدیث

کے الفاظ۔

دوم: حکم اصل: یہ شرعی حکم ہے جو قیاس کے رکن اصل میں نص سے ثابت ہوتا ہے۔ اور اس کو فرع یعنی نئے واقعہ کی طرف متعدی کیا جاتا ہے۔ یعنی قرآن یا حدیث سے حاصل شدہ حکم کہ وہ کام کرنا فرض ہے مستحب ہے یا حرام ہے وغیرہ اس طرح فرضیت، وجوب، حرمت، کراہت، یا استحباب حکم اصل کہلائے گا۔

سوم: فرع: اس کو مقیس بھی کہتے ہیں۔ یہ وہ مسئلہ یا واقعہ ہے جس کے بارے میں نص سے کوئی حکم ثابت نہیں ہے۔ قیاس کے طریقہ کار پر عمل کر کے اصل میں جو حکم موجود ہو اس کا اطلاق اس پر کیا جاتا ہے۔ یعنی وہ نیا مسئلہ یا واقعہ جس کا حل تلاش کرنا ہے اس مسئلہ کو فرع کہا جائے گا۔

چہارم: علت: یہ وہ وصف ہے جو اصل میں موجود ہو۔ اور یہ وہ مقصد وصف بنیاد، حکمت اور غرض ہے جس کو مد نظر رکھ کے حکم دیا گیا ہو۔ اگر یہی وصف اور یہی غرض یا اسی جیسا وصف اور اس کے مشابہ غرض فرع یعنی نئے واقعہ میں موجود ہو، تو اس کو اصل کے مساوی یعنی علت میں مشترک سمجھا جائے گا، اس لئے اس پر بھی اسی حکم کا اطلاق ہوگا، جو اصل میں موجود ہے۔ علماء اصول کے نزدیک علت اور حکمت کے درمیان فرق ہے جس کا ذکر آئندہ اوراق میں ہے۔ (45)

قیاس کی قرآن و حدیث سے مثالیں:

قیاس کی چند مثالیں درج ذیل ہیں:

قرآن مجید میں ہے:

1- ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ﴾ (جمعه: 9)

اے ایمان والو! جب نماز کے لئے جمعہ کے دن اذان ہو جائے تو اللہ کی یاد یعنی نماز کے لئے جلدی کرو۔ اور خرید و فروخت ترک کر دو اگر سمجھ لو یہ تمہارے حق میں بہتر ہے۔

مندرجہ بالا آیت کی رو سے اذان جمعہ کے بعد ہر قسم کی خرید و فروخت منع ہے۔ اس ممانعت کی علت یہ ہے کہ جمعہ کی اذان کے بعد خرید و فروخت کے معاملات میں مشغولیت سے یہ اندیشہ ہے کہ انسان نماز سے غافل ہو جائے اور جمعہ کی نماز رہ جائے۔

لہذا یہ علت اذان جمعہ کے بعد جس کام میں بھی پائی گئی اس پر یہی حکم لاگو ہوگا۔ مثلاً کلاسوں کو جاری

رکھنا پارلیمنٹ کا اجلاس جاری رہنا، عدالتوں میں مقدمات کی سماعت ہونا، کسی سے اجرت پر کام لینا یا رہن کا معاملہ کرنا۔ یہ سب اور اس طرح کے مزید امور بھی اس قرآنی آیت کی رو سے اذان جمعہ کے بعد قیاساً منع ہیں حالانکہ آیت میں بیع کا ذکر ہے قانون سازی، قضا، اجارہ یا رہن کے بارے میں بیان نہیں دیا گیا۔ لہذا اصل (یعنی بیع) کا حکم (یعنی ممانعت) علت میں اشترک (یعنی نماز جمعہ سے غفلت) کی وجہ سے فرع (یعنی متقنہ اور عدلیہ کی کارروائی، اجارہ اور رہن وغیرہ) پر لگا دیا جائے گا۔ گویا کہ اس آیت سے قیاس کرتے ہوئے جمعہ کی اذان کے بعد ہر قسم کی مشغولیات میں مصروف ہونا ممنوع ہوگا اور خرید و فروخت اصلاً ممنوع ہوگا اور بقیہ امور قیاساً ممنوع ہونگے۔

2- قرآن مجید میں ہے:

﴿يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾. (المائدة: 90)

اے ایمان والو! شراب اور جوا اور بت اور پانسے (یہ سب) ناپاک کام اعمال شیطان ہے۔ پس ان سے بچتے رہنا تاکہ نجات پاؤ۔

اس آیت کی رو سے شراب حرام ہے۔ اس کی حرمت کی علت نشہ پیدا کرنا ہے۔ لہذا یہ علت جس چیز میں بھی پائی جائے گی اس پر شراب کا حکم نافذ ہوگا اور وہ حرام ہے۔

3- حدیث شریف میں ہے

”من ابتاع طعاماً فلا يبعه حتى يستوفيه“ (46)

”جو شخص طعام خریدے وہ اس کو اس وقت تک نہ بیچے، جب تک کہ وصول نہ کر لے یعنی وہ

اُس کے قبضہ میں نہ آجائے۔“

اس حدیث سے معلوم ہوا کہ غلہ خرید کر قبضہ سے پہلے اس کا آگے بیچنا جائز نہیں۔ اس کی علت یہ ہے کہ خرید ہوا غلہ ابھی قبضے کے ذریعے خریدار کے قبضہ اور تصرف میں نہیں آیا۔ اگر غلہ کے علاوہ کوئی اور چیز خریدی گئی ہو اور اس پر خریدار کا قبضہ نہ ہوا ہو تو چاہئے کہ خریدنے کے بعد جب تک ان کو وصول نہ کیا جائے آگے بیچنا جائز نہیں۔

غلہ کے علاوہ دیگر اشیاء کا یہ حکم حدیث میں مذکورہ طعام کے حکم پر قیاس کر کے ثابت کیا گیا ہے۔ یہی وجہ ہے کہ حضرت ابن عباس رضی اللہ عنہ سے اس حدیث کے روایت فرمانے کے بعد یہ جملہ ارشاد فرمایا کرتے

تھے۔

”وا حسب کل شئی مثلہ“.

”میری رائے میں ہر چیز کا حکم طعام کی طرح ہے“

وضاحت کے لئے خاکہ ملاحظہ ہو:

اصل:	طعام
حکم اصل:	خرید کر قبضہ سے پہلے بیچنا جائز نہیں۔
علت:	خریدار کے قبضہ میں نہ ہونا۔
فرع:	طعام کے علاوہ دیگر اشیاء۔

قیاس کی صورت: قبضہ میں نہ ہونے کی علت مشترک ہونے کی بناء پر طعام کی طرح دیگر اشیاء بھی قبضہ سے پہلے بیچنا جائز نہیں

4- نبی اکرم ﷺ کی حدیث ہے

لا یرث القاتل. (47)

قاتل کو مقتول کی وراثت نہیں ملے گی۔

یعنی اگر کسی نے ایسے شخص کو جس کی وراثت میں وہ حصہ دار ہے، جلد وراثت حاصل کرنے کے ارادے سے قتل کر دیا تو قاتل کو مقتول کی جائیداد میں سے حصہ نہیں ملے گا۔ قاتل وارث کو مقتول مورث کے ترکہ سے محروم کرنے کے حکم میں علت ”استیجال قبل الوقت“ یعنی وقت سے قبل ہی حق حاصل کرنے کی خواہش ہے۔ لہذا یہ علت استیجال جس حق میں بھی پائی جائے گی صاحب حق کو اس کے حق سے محروم کر دیا جائے گا۔

مثلاً ’الف‘ نے وصیت کی کہ اس کے مرنے کے بعد اس کا مکان ’ب‘ کو دے دیا جائے۔ ’ب‘ نے اس مکان پر جلد قبضہ کرنے کے لئے ’الف‘ کو قتل کر دیا۔ اس مثال میں بھی منصوص حکم والی علت استیجال یعنی قبل از وقت اپنا حق حاصل کرنے کی خواہش پائی جاتی ہے لہذا علت میں اشترک کے سبب قاتل وارث کا حکم ہی قاتل موصی لہ (جس کے لئے وصیت کی گئی تھی) کے لئے بھی ہوگا اور اسے وصیت سے محروم کر دیا جائے گا۔ (48)

حجیت قیاس کے دلائل قرآن و حدیث سے

قیاس حجت شرعی ہے یعنی اس کے ذریعہ سے احکام ثابت کئے جاسکتے ہیں۔ جس طریقہ سے کتاب اللہ، سنت رسول ﷺ اور اجماع کے ذریعہ سے مسائل حل کئے جاسکتے ہیں۔ دلائل مندرجہ ذیل ہیں۔

1- ایک دلیل یہ ہے کہ نبی اکرم ﷺ نے جب حضرت معاذؓ کو یمن کی طرف گورنر بنا کر بھیجنے کو ارادہ کیا تو آپ ﷺ نے معاذ بن جبلؓ سے پوچھا کہ: ”بما تقضى يا معاذ؟“ کہ اے معاذ! تم بتاؤ تم کس چیز کے ذریعہ فیصلہ کروں گے؟ یعنی جب تمہارے سامنے مختلف مسائل آئیں گے اور تمہارے سامنے مختلف معاملات و مقدمات آئیں گے تو ان مسائل و معاملات و مقدمات میں تم کس چیز کے ذریعہ فیصلہ کرو گے؟

”قال بكتاب الله تعالى“ تو انہوں نے جواب دیا کہ میں اللہ تعالیٰ کی کتاب کے ذریعہ فیصلہ کروں گا۔

”قال فان لم تجد“ نبی اکرم ﷺ نے فرمایا کہ اگر اللہ تعالیٰ کی عطا کی ہوئی کتاب میں تمہیں اس مسئلہ کا حکم معلوم نہ ہوا؟

”قال بسنة رسول الله ﷺ“ تو حضرت معاذؓ نے عرض کیا کہ پھر میں رسول ﷺ یعنی آپ کی سنت کے ذریعہ سے فیصلہ کروں گا۔

”قال فان لم تجد؟“ نبی اکرم ﷺ نے فرمایا کہ اگر سنت میں بھی تمہیں کوئی حکم معلوم نہیں ہوا؟

”قال اجتهد برائی“ پھر میں اپنی رائے سے اجتہاد کروں گا۔

نبی اکرم ﷺ نے فرمایا کہ

”الحمد لله الذى وفق رسول رسول به ما يرضى به رسوله“ (49)

ساری تعریفیں اس ذات پاک کے لئے ہیں جس نے اپنے رسول ﷺ کے نمائندہ کو اس بات کی توفیق دی جس بات پر اس کا رسول ﷺ راضی ہے۔

اس سے معلوم ہوتا ہے کہ معاذؓ کے جواب سے اور رسول اکرم ﷺ کی تائید و تصدیق سے کہ کتاب اللہ اور سنت رسول اللہ ﷺ کے بعد اجتہاد معرفت احکام شرعیہ کا ذریعہ ہے اور اس سے کام لیا جاسکتا ہے۔

اس موقعہ پر اجماع کا تذکرہ اس بنا پر نہیں ہوا کہ نبی اکرم ﷺ جب تک بقید حیات تھے اس وقت تک اجماع کی کوئی ضرورت نہیں تھی۔

2- قرآن مجید میں اللہ تعالیٰ کا ارشاد ہے کہ

﴿ فَاعْتَبِرُوا يَا أُولِيَ الْأَبْصَارِ ﴾ (الحشر: ۲)

اس واقعہ سے اے عقل والوں سبق حاصل کرو۔

ان الفاظ کا اگر عام فہم معنی لیا جائے تو اس کا مفہوم یہ ہے کہ تم اپنے حالات کو دیگر لوگوں کے حالات پر قیاس کرو۔ یا تم ایک چیز کو دوسری چیز پر قیاس کرو۔ تم ایک چیز کا حکم دوسری چیز کے حکم سے معلوم کرو۔ گویا کہ تم

اپنے حالات کو گزشتہ قوموں کے حالات پر قیاس کرتے ہو، تم کسی ایک حکم شرعی کو کسی دوسرے حکم شرعی پر قیاس کرتے ہو، ایک جزئیہ کو دوسرے جزئیہ پر قیاس کرتے ہو۔

اگر عموم کے مفہوم میں ہم ﴿فَاعْتَبِرُوا يَا أُولِيَ الْأَبْصَارِ﴾ کو لے لیں تو یہ گویا قرآن مجید کی ایک دلیل ہو جائے گی اس بات پر کہ تم قیاس و اجتہاد سے کام لیتے رہو۔

لیکن اگر ہم ﴿فَاعْتَبِرُوا يَا أُولِيَ الْأَبْصَارِ﴾ کو اس سیاق میں دیکھیں جس سیاق و سباق میں یہ جملہ آیا ہے تو یہاں جو استدلال ہے وہ ایک عقلی استدلال بن جائے گا۔ مثلاً..... قرآن مجید میں اللہ تعالیٰ ارشاد ہے کہ

﴿هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ مَا ظَنَنْتُمْ أَنْ يَخْرُجُوا وَظَنُّوا أَنَّهُمْ مَا نَعْتَهُمْ حُصُونَهُمْ مِنَ اللَّهِ.....﴾ (الحشر: ۲)

اللہ تعالیٰ وہ ذات ہے ﴿أَخْرَجَ الَّذِينَ كَفَرُوا لِأَوَّلِ الْحَشْرِ﴾ کہ جس نے جنگی کارروائی کے نتیجے میں اہل کتاب کے کفار کو اپنے گھروں سے نکال دیا۔ اور تمہارا یہ خیال نہیں تھا کہ یہ لوگ اپنے قلعوں سے نکلیں گے۔ اور ان کا یہ خیال تھا ﴿أَنَّهُمْ مَا نَعْتَهُمْ حُصُونَهُمْ﴾ کہ یہ قلعے ان کو اللہ تعالیٰ کے عذاب سے بچائیں گے۔ لیکن اللہ تعالیٰ نے ان کو ان قلعوں سے نکال دیا اور اس کے بعد آخر میں آتا ہے کہ ﴿فَاعْتَبِرُوا يَا أُولِيَ الْأَبْصَارِ﴾ اس کا مطلب یہ ہے کہ جس طرح یہود بنی نضیر کو جنگ کئے بغیر صرف محاصرہ کر کے اپنے قلعوں سے نکال دیا گیا، اپنے ملک کو انہیں چھوڑنا پڑا اور ان پر اللہ تعالیٰ کی طرف سے ملک بدر ہونے کا عذاب نازل ہوا، اسی طرح تمہیں بھی چاہئے کہ تم بھی اپنے حالات پر غور کرو تا کہ تم بھی اس حشر سے دوچار نہ ہو جاؤ۔

یہاں بنی نضیر کے اخراج کے لئے اور ان کی سزا کے لئے جو علت تھی وہ رسول اللہ ﷺ کی عداوت اور اسلام کی مخالفت تھی۔ اس کا مطلب یہ ہے کہ اے مخالفین رسول اکرم ﷺ اگر اسی طرح تم عداوت سے کام لیتے رہو گے اور رسول ﷺ کی مخالفت کرتے رہو گے تو تمہیں بھی اس قسم کے حالات سے دوچار ہونا پڑے گا۔ یہ تو آیت کا صریح مفہوم ہے۔

اس سے یہ نتیجہ نکلتا ہے کہ جس طرح اللہ تعالیٰ نے یہ فرمایا کہ اے مدینہ طیبہ میں رہنے والے مخالفین رسول ﷺ تم اپنے حالات کو یہودی قبیلہ بنو نضیر کے حالات سے اس بنا پر قیاس کرو کہ تمہارے دونوں کے درمیان علت ایک ہے جو کفر اور رسول اکرم ﷺ سے عداوت ہے۔

تو اسی طریقہ سے قیاس میں بھی یہی ہوتا ہے کہ ہم ایک جزئیہ کو دوسرے جزئیہ پر قیاس کرتے ہیں اس بناء پر کہ ان کے درمیان جو علت ہوتی ہے وہ ایک ہوتی ہے۔

3- نبی اکرم ﷺ نے بذات خود کبھی کبھی قیاس و اجتہاد سے بھی کام لیا ہے۔

مثال کے طور پر ایک عورت حجۃ الوداع میں آپ ﷺ کے پاس حاضر ہوئی اور عرض کیا کہ یا رسول ﷺ!

”ان ابی ادركه الحج و هو شيخ كبير لا يستطيع على الرحلة“

اب جب حج تمام امت مسلمہ پر فرض ہو چکا ہے تو میرے والد صاحب بہت بوڑھے ہیں اور وہ کسی سواری یا کسی اونٹ پر بالکل ٹھہر ہی نہیں سکتے۔ کیا میرے لئے اس بات کی اجازت ہے کہ میں ان کی طرف سے حج کر لوں یا ان کی طرف سے کسی کو حاجی مقرر کر لوں۔ تو کیا یہ بات جائز ہوگی؟

نبی اکرم ﷺ نے فرمایا کہ:

”ارایت لو كان على ابك دين! ففضيته اما كان يؤدى عنه“

تم یہ بتاؤ کہ اگر تمہارے باپ پر کسی کا قرض ہوتا اور تم اس قرض کو ادا کرتیں تو اسکی طرف سے یہ قرض ادا ہوتا یا نہ ہوتا؟

اس عورت نے کہا ہاں یا رسول اللہ ﷺ وہ تو ادا ہوتا۔

نبی اکرم ﷺ نے فرمایا

”فدين الله احق بالقبول و القضاء“ (50)

اللہ تعالیٰ کا قرضہ ادائیگی کا زیادہ مستحق ہے اور وہ تو بطریق اولیٰ ادا ہوتا جب کہ وہ اللہ تعالیٰ کا قرضہ ہے۔ نبی اکرم ﷺ نے یہاں حج کو بندوں کے حقوق پر قیاس کر لیا اور قیاس کے ذریعہ سے اسے جواب دے دیا۔ اس سے معلوم ہوتا ہے کہ قیاس حجت ہے اور اس کے ذریعہ سے احکام شرعیہ کی معرفت حاصل کی جا سکتی ہے۔

صحت قیاس کی شرائط:

قیاس کا عمل اس وقت تک درست نہیں ہو سکتا جب تک اس کی خاص شرطیں پوری نہ ہوں۔ ان میں بعض شرطیں اصل کے ساتھ مخصوص ہیں اور بعض بقیہ ارکان قیاس کے ساتھ اس لئے اس میں کچھ تفصیل کی ضرورت ہے۔ خصوصیت سے علت کے شرائط کے بارے میں۔

اصل کے متعلق دو شرطیں

۱۔ یہ اصل یعنی وہ مسئلہ جس کا حل واضح طور پر قرآن و سنت میں موجود ہے دوسرے اصل کی فرع نہ ہو۔ یعنی اس کا حکم نص یعنی قرآن سنت یا اجماع سے ثابت ہو۔ وہ حکم قیاس سے ثابت شدہ نہ ہو۔ جو حکم خود قیاس سے ثابت ہو اس سے مزید قیاس نہیں ہو سکتا ہے۔ لہذا اصل قرآن و سنت یا اجماع سے

ثابت ہو۔

۲۔ اصل کے حکم کی دلیل میں فرع کا حکم شامل نہ ہو۔ ورنہ حکم دلیل سے ثابت ہوگا۔ قیاس سے نہیں۔
تشریح: اصل کبھی نص یعنی کتاب و سنت سے معلوم ہوتی ہے اور کبھی اجماع سے۔ جو نص سے معلوم ہوتی ہے اس کی دو قسمیں ہیں۔ ایک قسم وہ ہے جس کا مقصد اور علت سمجھ میں آسکیں، دوسری قسم وہ ہے جس کا مقصد اور علت انسانی سمجھ سے بالاتر ہو مثلاً نماز اور روزہ کی تعداد اور ایسی دوسری عبادات جن میں بعض معین مقداریں ہیں۔ اس پر قیاس جائز نہیں ہے۔ کیونکہ قیاس اس وقت تک جائز نہیں ہوتا جب تک اس کی علت معلوم نہ ہو۔ جب علت ہی سمجھ میں نہ آئے تو قیاس درست نہیں ہو سکتا۔ گویا کہ اصل ایسی ہو جس کی علت قابل فہم ہو اس کو معقول المعنی کہتے ہیں۔ اس کی تفصیل اگلے پیرہ میں بھی ہے۔ اس وجہ سے علماء اصول نے تمام احکام کو اس لحاظ سے دو اقسام

- 1- احکام معقول المعنی (غیر تعبدیہ) 2- احکام غیر معقول المعنی (تعبدیہ) میں تقسیم کیا ہے، اور اس میں موخر الذکر سے قیاس نہیں کیا جاسکتا۔

اصل کے حکم کے متعلق پانچ شرطیں:

- 1۔ اس حکم کے لئے ضروری ہے کہ یہ شرعی اور عملی ہو۔ مزید کتاب یا سنت کے کسی نص سے ثابت ہو۔
- 2۔ یہ کہ معقول المعنی ہو، یعنی حکم ایسی علت پر مبنی ہو کہ عقل اس کا ادراک کر سکے، کیونکہ قیاس کی بنیاد حکم کی علت کے جاننے پر ہے، اور اس بات کے جاننے پر ہے کہ یہ علت فرع میں بھی موجود ہے، تاکہ اس سے اصل کے حکم کو فرع تک دونوں کے علت میں مشترک ہونے کے سبب قیاس کر سکیں۔ اگر عقل کے لئے اس کا ادراک ناممکن ہو تو قیاس بھی ناممکن ہوگا۔ اس وجہ سے علماء نے کہا ہے کہ تعبدی احکام میں قیاس نہیں ہو سکتا۔ تعبدی احکام وہ ہیں کہ جن علتوں پر وہ مبنی ہیں ان کا علم صرف خدا کو ہے، اور اس نے کسی کو ان علتوں کے ادراک کا راستہ نہیں بتایا۔ جیسے نماز میں رکعتوں کی تعداد، زانی اور زانیہ کو حد میں سو کوڑے مارنا، حد قذف میں اسی کوڑے مارنا، حج میں کعبہ کے ارد گرد خاص تعداد چکر لگانا، اسی طرح صفا و مروہ میں معین تعداد میں سعی کرنا وغیرہ۔

علماء اصول نے تمام احکام کو دو قسموں میں تقسیم کیا ہے۔

- 1۔ احکام معقول المعنی (احکام غیر تعبدیہ)

- 2۔ احکام غیر معقول المعنی (احکام تعبدیہ)

اول الذکر وہ احکام ہیں جن کی عقلی توجیح کی جاسکتی ہو مثلاً نماز کی فرضیت زکاۃ کی ادائیگی، بنی نوع انسان سے محبت، مساوات اور وحدت انسانی وغیرہ۔ ثانی الذکر وہ احکام ہے جن کی عقلی تشریح نہیں کی جاسکتی مثلاً طواف وسعی کے چکروں کی تعداد نماز کے رکعت کی تعداد وغیرہ۔

اگر اصل کا حکم معقول المعنی ہو یعنی ایسی علت پر مبنی ہو جس کا ادراک کرنا عقل کے لئے ممکن ہو تو اس حالت میں قیاس صحیح ہوگا۔

۳۔ حکم کی علت ایسی ہو کہ وہ فرع میں بھی موجود ہو۔ اگر علت صرف اصل میں ہی منحصر ہو یا اصل تک ہی محدود ہو، اور کسی دوسرے چیز میں اس کا وجود ممکن نہ ہو تو اس پر قیاس کرنا منع ہے، کیونکہ قیاس کے لئے یہ ضروری ہے کہ حکم کی علت میں فرع اور اصل دونوں شریک ہوں۔ جیسے سفر میں قصر نماز پڑھنا، یا سفر میں روزہ نہ رکھنے کی اجازت ہونا۔ ان دونوں مثالوں میں حکم کی علت سفر ہے۔ اور اس رخصت کا مقصد مشقت کا دفعیہ ہے۔ لیکن یہ علت کسی ایسے شخص میں نہیں پائی جاتی جو مسافر نہ ہو۔ اس لئے مسافر پر ان لوگوں کو قیاس نہیں کیا جاسکتا۔ جو اپنے گھر رہتے ہوئے سخت محنت والے کام کرتے ہیں، یا جن کا پیشہ ہی ایسا ہے جس سے انسان تھک جاتا ہے اور جسم لاغر ہو جاتا ہے۔ لہذا ان لوگوں کو قصر یا روزہ نہ رکھنے کی اجازت نہیں دی جاسکتی۔

۴۔ یہ کہ اصل کا حکم صرف کسی ایک ہستی یا خاص شخص کے ساتھ مخصوص نہ ہو۔ کیونکہ اگر حکم اسکے ساتھ مخصوص ہوگا تو وہ فرع تک متعدی نہیں ہو سکتا، اور اگر اسکا متعدی ہونا جائز نہیں ہے تو قیاس قطعاً ناممکن ہوگا۔ اس کا سبب یہ ہے کہ اس حالت میں قیاس اس دلیل کے مخالف ہے جو اس بات کو بتلاتی ہے کہ اصل ایک خاص حکم کے ساتھ مخصوص ہے، اور جو قیاس اس دلیل کے مخالف ہو وہ باطل ہے۔ اس کی مثال یہ ہے کہ رسول اللہ صلی اللہ علیہ وسلم کو اللہ تعالیٰ کی طرف سے خصوصی طور پر چار سے زیادہ شادیوں کی اجازت دی گئی تھی، اور آپ کی وفات کے بعد آپ کی ازواج مطہرات سے نکاح کرنا حرام قرار دیا گیا، تو چار سے زیادہ بیک وقت شادیوں کی اجازت، اور ازواج مطہرات سے نکاح کی حرمت پر دوسرے شخص کو قیاس نہیں کیا جاسکتا۔ اس کی دوسری مثال حضرت خزیمہ بن ثابت کی گواہی ہے، جو دو شخصوں کے برابر تسلیم کی گئی تھی۔ یہ گواہی حضرت خزیمہ کے ساتھ مخصوص تھی، کیونکہ نبی کریم صلی اللہ علیہ وسلم نے فرمایا کہ جس کے لئے خزیمہ نے شہادت دی بس وہ کافی ہے۔ یعنی دوسرے شخص کی شہادت کی ضرورت نہیں۔ اس لئے امت میں کسی شخص کو خواہ فضیلت اور تقویٰ میں اس کا درجہ کچھ بھی ہو، حضرت خزیمہ پر قیاس نہیں کیا جاسکتا۔

۵۔ حکم منسوخ نہ ہو۔ کسی موقع و محل کی مناسبت سے ایک حکم دیا گیا، جب وہ مناسبت ختم ہوگئی تو دوسرا حکم آگیا، تو اب غیر موقع و محل میں سابق حکم پر قیاس کرنا صحیح نہ ہوگا۔

فرع سے متعلق تین شرطیں:

۱۔ فرع یعنی نئے مسئلے کے درست ہونے کے لئے یہ ضروری ہے کہ اس کا حکم کسی نص یعنی قرآن سنت یا اجماع سے ثابت نہ ہو کیونکہ قیاس کی طرف اس وقت رجوع کیا جاتا ہے جب کسی مسئلہ میں نص موجود نہ ہو۔ اور علماء اصول کے نزدیک یہ اصول طے شدہ ہے کہ نص کے ہوتے ہوئے اجتہاد نہیں ہو سکتا۔ جب نص موجود ہو تو پھر قیاس کے کوئی معنی نہیں۔

۲۔ علت کی اصل فرع میں موجود ہونا ضروری ہے، کیونکہ حکم کو متعدی کرنا علت کو متعدی کرنے کی فرع ہے۔ یعنی فرع میں بھی وہی علت موجود ہونا چاہئے جو اصل میں موجود ہو اور جس پر حکم مبنی ہو۔ اگر فرع علت میں اصل کے مساوی نہیں ہوگی تو حکم میں بھی مساوی نہیں ہوگی اصل سے فرع کی طرف حکم کا متعدی ہونا علت میں دونوں کے درمیان مماثلت پر مبنی ہے۔ اگر دونوں کے درمیان یہ مماثلت موجود نہیں ہے تو حکم میں مساوی کرنا بھی ممکن نہیں ہوگا۔

جس قیاس پر یہ شرط نہیں پائی جاتی اس کو قیاس مع الفارق کہتے ہیں۔

۳۔ فرع کا حکم اصل کے حکم پر مقدم نہ ہو۔ یعنی نزول حکم کے لحاظ سے فرع کا حکم پہلے نازل ہوا ہو اور اصل کا حکم اس کے بعد نازل ہوا ہو۔ جیسے نیت کے وجوب میں وضو کو تیمم پر قیاس کرنا۔ حالانکہ وضو کا حکم ہجرت سے پہلے نازل ہوا ہے اور تیمم کا حکم ہجرت کے بعد نازل ہوا ہے۔ (51)

علت سے متعلق پانچ شرطیں:

علت کی تعریف:

العلۃ ہی و صف ظاہر منضبط الذی بُنی علیہ الحکم و ربط بہ وجوداً و عدماً
 علت (کسی شرعی حکم کی) ایسی ظاہری، متعین اور باقاعدہ صفت ہے جس پر کسی حکم کی بنیاد ہوتی ہے۔ اس صفت کے موجود ہونے سے وہ حکم نافذ ہوتا ہے اور اس صفت کے موجود نہ ہونے سے وہ حکم معدوم ہو جاتا ہے۔

۱۔ علت ایک ظاہر و صف واضح نشانی کا حامل ہونا چاہیے یعنی واضح ہو ہر انسان اسے دیکھ کر سمجھ سکے۔ جس طرح شراب کی علت نشہ آور ہونا ہے۔

2- علت ایک منضبط (متعین) اور غیر متبدل وصف ہونا چاہئے۔ اس سے مراد یہ ہے کہ ہمیں میں تبدیلی نہ ہو سکے جس طرح نماز جمعہ کے وقت خرید و فروخت چھوڑ دینے کی علت ”مشغولیت کی وجہ سے نماز کا چھوٹ جانا ہے“ اب اس وصف میں تبدیلی نہیں ہو سکتی۔

3- علت کا وصف حکم کے مناسب ہونا چاہئے یعنی قیاس کے لئے ایسی علت قائم نہ کی جائے جو شریعت اسلامیہ کے مطابق نہ ہو۔

4- علت ایک متعدی وصف (یعنی جو فرع میں پایا جاسکے) ہونا چاہئے۔

5- علت ایسا وصف ہو جس کو شارع نے غیر معتبر قرار نہ دیا ہو۔

علت اور حکمت میں فرق:

علماء اصول علت اور حکمت میں فرق کرتے ہیں۔

علت ایک واضح اور متعین وصف ہوتا ہے لیکن حکمت متعین وصف نہیں ہوتا۔ مثلاً نماز میں سفر کی وجہ سے قصر کرنا یا رمضان میں سفر کی وجہ سے روزہ چھوڑ دینا، اس کی حکمت مشقت ہے لیکن اس کی علت سفر ہے۔ اب اگر سفر میں مشقت نہ بھی ہو تو اُس میں نماز کی قصر، جمع بین الصلاتین، روزہ کی قضاء وغیرہ کا حکم جاری ہو گا۔ اگر کوئی آدمی گھریا اپنے شہر وغیرہ میں بہت ہی مشقت کا کام کر رہا ہو تو اُس کو یہ سہولتیں نہیں مل سکتی کیونکہ ان سہولتوں کی علت سفر ہے نہ کہ مشقت اور وہ شخص حضر میں ہے سفر میں نہیں ہے۔

اس طرح شفعہ کی علت ہمسائیگی یا شرکت وغیرہ ہے۔ لیکن حکمت ایک آدمی کا کسی دوسرے کو جان نداد فروخت کرنے کی وجہ سے ہمسائے یا شریک کو نقصان یا تکلیف ہونا ہے۔ اب اگر ہمسائے کو تکلیف یا نقصان نہ ہو رہا ہو تو یہ حق ساقط نہیں ہو سکتا اُس کا حکم علت کی وجہ سے قائم رہے گا۔

لہذا احکام کی موجودگی علت کی وجہ سے ہوتی ہے۔ اور علت نہ ہونے کی وجہ سے احکام معدوم یا ختم ہو جاتے ہیں۔ مصلحت ایک اہم اضافی صفت ہوتی ہے۔ لیکن اُس کی بنیاد پر احکام لاگو نہیں ہوتے۔ کسی چیز کی حکمت علت نہیں بن سکتی مثلاً سفر ایک آدمی کے لئے نماز میں قصر یا روزہ نہ رکھنے کی علت ہے حکمت نہیں ہے۔ اگر کوئی شخص کہے کہ سفر میں قصر کی وجہ شدت تکلیف ہے تو یہ صحیح نہیں ہوگا۔ سفر قصر کی علت ہے چاہے تکلیف ہو یا نہ ہو۔ (52)

قیاس کے بارے میں علماء اصول نے بہت تفصیلی اور دقیق بحثیں کی ہیں اُن کے مطالعہ کے لئے اصول فقہ کی بنیادی کتب کی طرف رجوع کریں۔ درسی کتاب کے لئے یہ مواد کافی ہے۔

5- پانچواں ماخذ: استحسان

(Juristic Preference/Lenient Interpretation)

استحسان کی تشریح:

استحسان فقہ اسلامی کا پانچواں ماخذ اور ایسا ذیلی ماخذ ہے جس میں فقہاء کرام کے مابین اختلاف ہے۔ حتیٰ کہ امام شافعیؒ بانی مذہب شافعیہ فرماتے ہیں کہ جو استحسان کے ذریعہ مسائل حل کرے گا اُس نے نئی شریعت ایجاد کی۔ یعنی اسلامی شریعت کو چھوڑ کر اپنی شریعت بنائی۔

استحسان کی تعریف قدرے مشکل ہے جس کا مطالعہ آپ آئندہ سطور میں کریں گے لیکن آسان پیرایہ میں یہ سمجھا جا سکتا ہے کہ ہر وقت اور عمومی کلیہ کے طور پر نہیں بلکہ بعض اوقات چند مخصوص حالات کی وجہ سے مجتہد کسی مسئلہ کو قرآن یا سنت کے ذریعے حل کرتے ہوئے یہ محسوس کرتا ہے کہ اس پر عمل کرنے سے لوگوں کو مشکلات کا سامنا کرنا پڑے گا تو وہ عوام الناس کو سہولت، آسانی اور فراخی مہیا کرنے کے لئے قرآن، سنت یا اجماع کے واضح حکم یا واضح آیات کے مخالف حکم دیتا ہے تاکہ اسلام کی مجموعی تعلیمات کے مطابق لوگوں کو سہولتیں مہیا کی جائیں۔ حکم استحسان کے ذریعہ سے ہوتا ہے۔

یہ ایک حقیقت ہے کہ قرآن و سنت کے احکام کا مقصد اور شریعت کے عمومی مقاصد لوگوں کو سہولت دینا ہیں ان کے لئے مشکلات پیدا کرنا نہیں ہیں۔ اس لئے اگر قرآن یا سنت کے کسی خاص حکم کے ذریعہ اُس وقت کے مخصوص حالات یا کسی خاص علاقہ کے لوگوں کو مشکلات اور تنگی کا سامنا ہو رہا ہو تو مجتہد ایک محدود وقت اور خاص علاقہ کے لئے اُس حکم کو ختم کر کے لوگوں کو سہولت میسر کرنے کے لئے کوئی اور آسان حکم دے سکتا ہے۔

مثلاً حضرت عمرؓ کے دور میں حجاز میں قحط رونما ہو گیا اور لوگوں کو کھانے کے لئے گندم بھی میسر نہیں ہوتی تھی۔ اس صورت حال میں آپ نے غلہ کے چور کے لئے صرف حجاز کے علاقہ میں ایک محدود مدت یعنی قحط کے دوران ہاتھ کاٹنے کی سزا موقوف کر دی کیونکہ اب جو غلہ چوری کرے گا مجبوری اور بھوک کی وجہ سے کرے گا شوق یا عادت کی وجہ سے نہیں کرے گا۔ اب اس مثال میں چوری کی سزا ہاتھ کاٹنا قرآن مجید سے ثابت ہے اس کو قیاس جلی کہیں گے اور لوگوں کو سہولت اور آسانی پہنچانے کے لئے محدود علاقہ اور متعین مدت

کے لئے ناسازگار حالت کی وجہ سے سزا کو موقوف کر دینا قیاس خفی کہلائے گا۔ گویا کہ کسی خاص مسئلہ میں مخصوص حالات کی وجہ سے ایک متعین مدت کے لئے شریعت کے واضح حکم (قیاس جلی) کو چھوڑ کر شریعت کے عمومی مقاصد (قیاس خفی) پر عمل کرتے ہوئے مسائل کا حل پیش کرنا استحسان ہے۔

استحسان کی لغوی و اصطلاحی تعریف:

لغت میں استحسان کسی چیز کو اچھا سمجھنے کو کہتے ہیں۔ اور اس چیز پر بھی اس کا اطلاق ہوتا ہے۔ جس کو انسان چاہتا ہو، اور اسکی طرف مائل ہو، چاہے دوسرا شخص اس کو برا سمجھتا ہو۔
استحسان کے معنی کسی شے کو اچھا اور مستحسن سمجھنا ہیں۔

عدالثنی حسنا. (56)

اصطلاح میں اسکی بہت سی تعریفیں کی گئی ہیں۔ ان میں سے ایک تعریف یہ ہے جو فخر الاسلام امام بزوی نے کی ہے۔

(1) الا ستحسان هو العدول عن موجب قیاس اقوی منہ، او تخصیص قیاس

بدلیل اقوی منہ. (53)

یعنی قیاس جس چیز کا تقاضا کرتا ہو اس کو چھوڑ کر اس سے قوی تر قیاس پر عمل کرنے کا نام استحسان ہے۔ یا اس کی دوسری تعریف یہ ہے: کسی قوی تر دلیل کی بنا پر کسی قیاس کو خاص کرنا استحسان کہلاتا ہے۔

(2) امام ابوالحسن کرخی حنفی نے استحسان کی تعریف یہ کی ہے:

کسی مسئلہ میں عالم دین، فقیہ، مجتہد یا مفتی کوئی ایسا فیصلہ کرے جو ان فیصلوں کے خلاف ہو جو اس جیسے مسئلوں میں اس سے پہلے کئے جا چکے ہیں۔ اور اس مخالفت کا کوئی ایسا شرعی سبب بھی موجود ہو جو سابق فیصلوں سے مخالفت کا باعث ہو۔ (54)

(3) بعض حنبلی فقہاء نے اس کی تعریف یہ کی ہے:

العدول بحکم المسألة عن لظاہرہا لدلیل شرعی خاص. (55)

یعنی کسی مسئلہ میں کسی خاص شرعی دلیل کی بنا پر ایک حکم کا اطلاق کرنا، اور اسی جیسے دوسرے مسائل میں اس حکم کو چھوڑ دینا استحسان کہلاتا ہے۔

(4) ان تمام تعریفوں سے یہ بات واضح ہوتی ہے کہ استحسان سے مقصود لوگوں کے مسائل حل کرنے کے

لئے قیاس جلی یعنی قرآن و سنت کے واضح حکم کو چھوڑ کر قیاس خفی یعنی قر یعنی سنت میں بندوں کے لئے عمومی ہدایات اور شریعت کے عمومی فلسفہ کو اختیار کرنا ہے۔

(5) جب مجتہد کو کوئی ایسا مسئلہ درپیش ہو جس میں دو قیاس کا باہمی ٹکراؤ ہوتا ہو ایک قیاس جلی، یعنی واضح قیاس کا حکم ہو جو اس حکم کا تقاضا کرتا ہو جو اس مسئلہ کے بارے میں مقرر ہے یعنی عمومی حکم۔

دوسرا قیاس خفی۔ جو دوسرے حکم کا متقاضی ہو۔ اس وقت مجتہد کے ذہن میں ایسی دلیل موجود ہوتی ہے جو دوسرے قیاس کو پہلے پر ترجیح کا تقاضا کرتی ہے۔ یا قیاس جلی جس حکم کا تقاضا کرتا ہے۔ قیاس خفی اس کو چھوڑنے کا تقاضا کرتا ہے۔ یہ عدول (گریز) یا ترجیح استحسان کہلاتا ہے۔ اور جو دلیل اس مخالفت کا تقاضا کرتی ہے اس کو وجہ استحسان کہتے ہیں۔

(6) اور فقہاء کی اصطلاح میں مسئلہ کے دو پہلوؤں میں ایک کو کسی معقول دلیل کی بنا پر ترجیح دینے کا نام استحسان ہے، ذیل میں افادہ کے لحاظ سے مزید چند تعریضیں نقل کی گئی ہیں۔

(7) قطع المسئلة عن نظائرہا بما هو اقوی.

کسی مسئلہ کے حکم کو قوی دلائل وجہ کی بناء پر اس کے نظائر سے الگ کر لینا۔

(8) العدول عن قیاس الی قیاس اقوی، العدول فی مسئلة عن مثل ما حکم بہ فی نظائرہا الی خلافہ بوجہ هو اقوی.

”ایک قیاس چھوڑ کر اس سے زیادہ قوی قیاس اختیار کرنا، یعنی مسئلہ کے نظائر میں جو حکم موجود ہے اور جس بنیاد، آیت قرآنی یا حدیث کی وجہ سے ایک مسئلہ کا مروجہ حل بتایا جاتا ہے کسی قوی وجہ یعنی لوگوں کو سہولت میسر کرنے کی بناء پر اس کو چھوڑ کر اس کے خلاف حکم لگانا۔“

(9) الاستحسان ترك القیاس والاخذ بما هو اوفق للناس. (57)

”استحسان، ظاہری قیاس، واضح حکم چھوڑ کر اس چیز کو اختیار کرنے کا نام ہے جو لوگوں کی ضرورتوں سے زیادہ موافق ہو۔“

یعنی شریعت کا واضح حکم جس کی طرف ذہن جلدی متوجہ ہو ظاہری قیاس یا قیاس جلی ہے۔ اگر اس حکم کو نافذ کرنے میں لوگوں کی مشکلات بڑھ رہی ہوں تو شریعت کی عمومی تعلیمات جس کی طرف ذہن جلدی متوجہ نہ ہو بلکہ غور و فکر سے معلوم ہو کہ وہ لوگوں کو مشکلات میں مبتلا نہ کرو ہے۔ اس پر عمل کرنا قیاس خفی کہلاتا ہے اس پر عمل کرتے ہوئے کوئی ایسا حکم دینا جو ظاہری حکم کے خلاف ہو لیکن عوام کو اس سے سہولت حاصل ہو جائے استحسان کہلاتا ہے۔ یعنی قیاس جلی کی مخالفت کر کے قیاس جلی پر عمل کرنا۔ اس حکم ذریعہ لوگوں کے لئے سہولت

تلاش کی گئی ہے۔ کیونکہ دین کا اصل مقصد لوگوں کو سہولت دینا ہے اُن کے لئے مشکلات پیدا کرنا نہیں۔ یہی مصلحت قیاس خفی، یا قیاس جلی سے عدول وغیرہ کہلاتی ہے۔ (58)

(9) الاستحسان طلب السهولة في الاحكام فيما يتبلى فيه الخاص و العام.

”استحسان اُن صورتوں میں سہولت طلب کرنا ہے جن میں خاص و عام سب مبتلا ہوتے ہیں۔“

(10) الاخذ بالاسما و ابتغاء ما فيه الراحة. (59)

”استحسان مشکل مسائل میں عوام کے لئے آسانیاں تلاش کرنے، فراخی پر عمل کرنے اور اس

میں راحت کی صورت تلاش کرنے کا نام ہے۔“

(11) الاخذ بالوسع و ابتغاء الراحة. (60)

”استحسان وسعت کو اختیار کرنے اور فراخی کو تلاش کرنے کا نام ہے۔“

استحسان کی جُحیت:

ان سب کا حاصل مشکل کو چھوڑ کر آسان صورت اختیار کرنا ہے، ترک العسر للیسر یعنی مشکل کو آسانی

میں بدلنا کیونکہ حکمت الہی یہی ہے، جس طرح وارد ہے۔

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾. (البقرة: 185)

”اللہ تمہارے لئے آسانی اور سہولت چاہتا ہے تم کو دشواری اور مشکل میں ڈالنا نہیں چاہتا۔“

رسول اللہ ﷺ کا ارشاد ہے:

(ان هذا الدين يسرا). (61)

”بے شک یہ دین آسان ہے۔“

حضرت علیؓ اور معاذؓ کو یمن بھیجتے وقت ارشاد فرمایا:

(يسروا ولا تعسروا بشروا لا تنفروا). (62)

”لوگوں کے لئے آسانی پیدا کرنا مشکل میں نہ ڈالنا ان کو قریب لانا متفر نہ کرنا۔“

قرآن حکیم میں لفظ استحسان کے مفہوم کی طرف اشارہ:

علماء حصول کے نزدیک قرآن حکیم میں ”استحسان“ کی بنیاد حسب ذیل آیتیں بیان کی جاتی ہیں۔

﴿فَبَشِّرْ عِبَادِ. الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ﴾ (الزمر: 18)

”میرے ان بندوں کو خوشخبری دے دیجئے کہ وہ جو بات سنتے ہیں ان میں ”احسن“ کی اتباع

کرتے ہیں۔

﴿وَأْمُرْ قَوْمَكَ يَا أُخْدُودُ بِأَحْسَنِهَا﴾ (الاعراف: 148)

”اپنی قوم کو حکم دے دیجیے کہ وہ احسن احکام کو اختیار کریں۔

استحسان کی ضرورت کے بارے میں یہ آیتیں خاص اہمیت رکھتی ہیں۔

﴿مَا جَعَلَ عَلَيْكُمْ فِي الدِّينِ مِنْ حَرَجٍ﴾ (الحج: 78)

”اللہ نے دین میں تمہارے اوپر کوئی تنگی نہیں کی ہے۔“

﴿يُرِيدُ اللَّهُ بِكُمْ الْيُسْرَ وَلَا يُرِيدُ بِكُمْ الْعُسْرَ﴾ (البقرة: 185)

اللہ تمہارے ساتھ آسانی چاہتا ہے مشکل میں ڈالنا نہیں چاہتا۔“

﴿لَا تَكْلِفُ نَفْسٌ إِلَّا وُسْعَهَا﴾ (البقرة: 233)

”اللہ تعالیٰ کسی کو اس کی وسعت سے برداشت سے زیادہ تکلیف نہیں دیتا۔“

سنت میں استحسان کے استعمال کی طرف اشارہ:

احادیث میں یہ حدیث پیش کی جاتی ہے

(ما راہ المسلمون حسنا فهو عند الله حسن). (63)

”جس کو مسلمان اچھا سمجھیں وہ اللہ کے نزدیک بھی اچھا ہے۔“

مگر صحیح یہ ہے کہ حضرت عبداللہ بن مسعود کا قول ہے جو موقوف ہے۔

(خیر دینکم اليسر) (64)

”تمہارا اچھا دین یسر (آسانی) ہے۔“

یسر کے بارے میں حضرت علیؓ اور معاذؓ کو رسول اللہ ﷺ کی دی ہوئی ہدایت اور گزر چکی ہے۔ اس

طرح یسر اور آسانی سے متعلق رسول اللہ ﷺ کے جتنے ارشادات ہیں وہ سب اس کے ثبوت میں پیش کئے جا

سکتے ہیں۔

صحابہؓ کے طرز عمل سے استحسان کا ثبوت:

صحابہؓ کے طرز عمل سے استحسان کا ثبوت میراث کا مسئلہ ہے۔ اس کا واقعہ یہ ہے کہ ایک عورت کا انتقال

ہوتا ہے۔ اس کے ورثا میں شوہر، والدہ، دو سگے بھائی اور دو ماں شریک بھائی ہیں۔ علم میراث کے قاعدے

کے مطابق سگے بھائی عصبات میں شمار ہوتے ہیں اور ماں شریک بھائی اصحاب فروض میں شامل ہیں۔

اصحاب فروض وہ ہیں جن کے حصے وحی الہی نے مقرر کر دیئے ہیں اور عصبیات وہ ہیں جن کے حصے متعین نہیں ہیں۔ بلکہ اصحاب فروض سے جو بچتا ہے وہ اسکے مستحق قرار پاتے ہیں۔

مذکورہ صورت میں شوہر کو نصف، والدہ کو چھٹا حصہ اور ماں شریک بھائیوں کو تہائی حصہ ملے گا۔ قیاسی قاعدہ کے مطابق اس تقسیم کے بعد کچھ نہیں بچتا ہے کہ سگے بھائیوں کو دیا جائے۔ اس بنا پر وہ محروم ہو جائیں گے اور ماں شریک بھائی اپنا حصہ لے لیں گے اور یہ قیاس جلی ہے یعنی قرآن کی آیت میراث سے ثابت ہے۔ ظاہر ہے کہ اس تقسیم میں سگے بھائیوں کا نقصان ہے۔ جب کہ میت سے ان کا دہرا رشتہ (ماں اور باپ دونوں جانب سے) قائم ہے۔ حضرت عمرؓ کے سامنے جب یہ واقعہ پیش آیا تو انہوں نے قیاس خفی یعنی حق دار کو حق سے محروم نہ کرے پر عمل کرتے ہوئے سگے بھائیوں کے دفعیہ کی غرض سے قیاسی قاعدہ یعنی قرآن مجید کا واضح حکم چھوڑ دیا اور ان کو ماں شریک بھائیوں میں شامل کر کے تہائی میں سب کو حق دار بنایا۔

اسی طرح میراث میں پوتے کا مسئلہ ہے۔ جب دادا کی حیات میں باپ کا انتقال ہو جائے اور باپ کے پاس کوئی مال نہ ہو تو ایسی صورت میں پوتے کو میراث نہ ملے گی یہ قیاس جلی ہے جو قرآن اور حدیث میں موجود ہے۔ کیونکہ دوسرے بیٹوں کی موجودگی میں پوتا محروم ہو جاتا ہے۔ یہ مسئلہ بھی استحسان یعنی قیاس خفی کے ذریعہ حل کرنے کے قابل ہے۔ (65)

استحسان کی چار اقسام

1- استحسان بالنص

اس سے مراد یہ ہے کہ قرآن یا حدیث میں لوگوں کے مفادات یا ان کو سہولت دینے کے لئے کسی عمومی حکم کو ترک کر کے استثنائی حکم دیا گیا ہو۔

قرآن مجید سے مثال

مثلاً قرآن مجید کا یہ اصولی فیصلہ ہے کہ مرنے کے بعد انسان کا رابطہ اس دینا سے ختم ہو جاتا ہے۔ لیکن مرنے والے شخص کی نیکیاں بڑھانے کے لئے اُسے سورہ البقرہ آیت: 180 میں وصیت کرنے کا حکم دیا گیا ہے حالانکہ مرنے کے بعد اُس کا اپنے مال میں نہ حق رہتا ہے نہ اختیار۔ لیکن قرآن مجید استحساناً اس کو وصیت کا اختیار دے رہا ہے۔

حدیث سے مثال

یہ ایک مسلمہ اصول ہے اور قیاس کا تقاضا بھی یہ ہے کہ ہر وہ چیز جو انسان کے پاس موجود نہیں،

سردست معدوم ہے تو ایک معدوم اور غیر موجود چیز کو نہیں بیچا جاسکتا نہ ہی اس کا سودا کیا جاسکتا۔ یہ قیاس جلی کا تقاضا ہے۔ اسی لئے بہت سی چیزیں ایسی ہیں جو معدوم ہیں اور ان کی فروخت کو شرعاً ناجائز قرار دیا گیا ہے اور اس پر بالکل اتفاق ہے۔

مثال کے طور پر ایک شخص مزامین اور ملائح کی بیع نہیں کر سکتا۔ کیونکہ رسول اللہ ﷺ نے اس سے منع کیا ہے۔

”نہی النبی صلی اللہ علیہ وسلم عن بیع المضامین و الملائح“۔ (مصنف عبدالرزاق)
ملائح کا مطلب یہ ہے کہ ایک اونٹ کی پشت میں جو منی ہے جس سے اونٹنی کا بچہ بنے گا اس کو ابھی سے فروخت کر دینا۔ اور مضامین کا مطلب یہ ہے کہ اونٹنی کے پیٹ میں جو حمل ہے اسے بیچ دینا، اس کی ممانعت کی گئی ہے۔ اس لئے کہ بالفعل یہاں اونٹنی کا کوئی بچہ موجود نہیں ہے۔ تو اونٹنی کے بچہ کی پیدائش سے پہلے اسے بیچ دینا ناجائز ہے، اس لئے کہ وہ معدوم ہے۔ اس طرح ایک شخص اس پرندہ کو نہیں بیچ سکتا جو ہوا میں اڑا جا رہا ہو۔ اس لئے کہ ابھی تک وہ پرندہ اس کے قبضہ میں نہیں آیا اور یہ شخص پرندہ کو سپرد کر دینے پر قادر نہیں ہے اس قسم کے تمام احکام کو قیاس جلی کہتے ہیں۔

بیع سلم اور استحسان:

ان نظائر پر قیاس کرتے ہوئے قیاس کا تقاضا یہ ہے کہ بیع سلم جس میں معدوم چیز کو نقد روپے لے کر بیچا جانا ہے بھی ناجائز ہے۔ بیع سلم دو آدمیوں کے درمیان اس معاہدہ کو کہتے ہیں جس میں ایک کسان یا زمیندار اپنے باغ یا کھیت کی ایسی فصل یا پھل کو جو ابھی موجود ہی نہیں ایک سال کے بعد مہیا کرنے کے وعدہ پر فروخت کر کے رقم نقد حاصل کر لیتا ہے۔

مثلاً پاکستان میں گندم کی بجائی عمومی طور پر اکتوبر نومبر میں ہوتی ہے اور اپریل مئی میں اُس کی کٹائی ہوتی ہے اب کوئی کسان جون کے ماہ میں کسی شخص کو ایسی گندم فروخت کر رہا ہے جو موجود نہیں اور ابھی اُس نے اُس کی بجائی بھی نہیں کی اور اُس کی رقم نقد اس وعدہ پر لے لیتا ہے کہ جب اگلے سال وہ اپریل مئی میں گندم کاٹے گا تو وہ گندم اُسے دے گا۔ یہ معاہدہ خرید و فروخت ”بیع سلم“ کہلاتا ہے۔ اس کو فقہی اصطلاح میں ”بیع الغائب بالحاظر“ کہتے ہیں۔ یعنی غیر موجود چیز کا سودا حاضر مال سے کرنا۔ کسی ایسی چیز کی رقم یا نقدی فوراً وصول کر لینا جو ابھی معدوم ہے یا موجود ہی نہیں ہے بیع سلم ہے۔ تو قیاس جلی کا تقاضا یہ ہے کہ جس طرح ان تمام نظائر میں معدوم اشیاء کی بیع ناجائز ہے اس طرح بیع سلم بھی ناجائز ہو اس لئے کہ یہ معدوم ہے۔

اس سلسلہ میں حنفیہ یہ کہتے ہیں کہ ہم نے اس قیاس جلی سے ہٹ کر یہ رائے قائم کی ہے کہ بیع سلم جائز ہے۔ اس لئے کہ نبی اکرم ﷺ کی حدیث ہمارے پاس موجود ہے جس میں آپ ﷺ نے لوگوں کو سہولت اور آسانی دینے کے لئے فرمایا ہے:

”من اسلم منکم فلیسلم فی کیل معلوم و وزن معلوم الی اجل معلوم“.

وہ شخص جو تم میں سے بیع سلم کرتا ہے پس چاہئے وہ سلم کرے کیل معلوم اور وزن معلوم میں یعنی ایک متعین اور معلوم چیز کو جو کیل اور پیمانہ کے ذریعے پیمائی جاتی ہو یا وزن کے ذریعے پیمائی جاتی ہو اس کے کیل اور وزن کو معلوم ہونا چاہئے۔

”الی اجل معلوم“ (66)

اور سلم کرے ایک خاص مقرر مدت تک

اس مدت کا تعین ہونا چاہئے کہ درمیان میں مدت کتنی ہے۔

اس سے معلوم ہوتا ہے کہ بیع سلم جائز ہے۔ اس کے ساتھ ساتھ یہ اصول کی ایسی چیز جو انسان کے پاس بالفعل موجود نہیں ہے اس کے بیع کی ممانعت کی گئی ہے جیسے ملاح اور مضامین کے بارے آپ اوپر مطالعہ کر آئے ہیں۔ اس اصول کی روایت خود نبی اکرم ﷺ سے بھی کی گئی ہے۔ لیکن اس کے ساتھ ساتھ لوگوں کی سہولت کے لئے بیع سلم کا استثناء بھی ہے۔ چنانچہ حدیث میں آیا ہے کہ

”نہی النبی ﷺ عن بیع مالیس عند الانسان و رخص فی السلم“

نبی اکرم ﷺ نے ممانعت کی ہے اس چیز کو بیچنے کی جو انسان کے پاس نہیں ہے۔ اور آپ ﷺ نے بیع سلم کے سلسلہ میں رخصت دی ہے کہ بیع سلم کر سکتے ہو۔

اسے استحسان بالنص استحسان سنت بھی کہتے ہیں۔ ظاہر بات ہے کہ اس قسم کا استحسان سنت اور حدیث سے باہر نہیں ہے بلکہ حنفیہ کا استدلال اس قسم کے مقامات میں سنت پر ہی ہے۔

۲۔ استحسان بالاجماع:

مثلاً ایک شخص کسی موچی کے پاس جاتا ہے اور اپنے پیروں کا ناپ دیتا ہے کہ اس ناپ کے مطابق اس قسم کی چپلیاں بناؤ اور اس کو کچھ رقم ایڈوانس یا مکمل قیمت بھی ادا کر دیتا ہے۔ وہ اس کے لئے چپلیاں بنا دیتا ہے۔

قیاس کا تقاضا تو یہ ہے کہ اس قسم کا سودا جائز نہ ہو اس لئے کہ وہ چپلیں ابھی تک معدوم اور

غیر موجود یعنی تیار نہیں ہیں، وہ تو بعد میں بنیں گی۔ تو ایک ایسی چیز جو سرے سے موچی کے پاس موجود نہیں اور اُس جوتی کا نقشہ صرف ذہن میں ہے، اس کا سودا کیسے کرتا ہے۔ لیکن نبی اکرم ﷺ کے زمانہ سے لے کر آج تک تمام مسلمانوں کا اسی پر عمل رہا ہے اور نبی ﷺ اور آپ ﷺ کے صحابہؓ نے اس پر نکیر نہیں کی ہے۔

اس کا مطلب یہ ہے کہ اس عام کلیہ یعنی قیاس جلی سے کہ معدوم کی بیع نہیں ہو سکتی، تعادل و قیاس خفی کی بنا پر اور خود نبی اکرم ﷺ کی خاموشی کی بنا پر، اس کی حیثیت ایک استثناء کی ہے اور یہ عام اصول کہ معدوم چیز جس کا ابھی وجود بھی نہیں سچی نہیں جاسکتی سے مستثنیٰ ہے۔ اس استحسان کا نام استحسان اجماع ہے۔

۳۔ استحسان ضرورت:

اسی طرح کبھی کبھی یہ بھی ہوتا ہے کہ استحسان، ضرورت کی بنا پر ہوتا ہے۔

مثال کے طور پر قیاس کا تقاضا تو یہ ہے کہ ایک برتن جب ایک بار ناپاکی ہو جائے تو وہ بالکل پاک نہ ہو سکے اور خاص طور پر مٹی کے برتن دوبارہ پاک نہیں ہو سکتے۔ اس لئے کہ جب ایک بار ناپاکی پہنچ جائے تو مٹی کا برتن ناپاکی کے بعض اجزاء کو جذب کر لیتا ہے۔ اس کے بعد اگر آپ اسے دھوتے ہیں تو دھوتے رہیں لیکن جو اجزاء جذب کئے گئے ہیں وہ تو جذب کئے گئے ہیں۔ اب ہمارے پاس اس کا کیا ذریعہ ہے کہ وہ اجزاء بھی باہر نکل جائیں۔ اگر ہم یہ کہیں کہ ایک برتن جب ایک دفعہ ناپاکی ہو جائے تو اسے ختم کر دو، توڑ دو اور نئے سرے سے نیا برتن ہونا چاہئے تو اس صورت میں لوگوں کے لئے بہت زیادہ حرج ہے۔

قرآن مجید میں اللہ تعالیٰ کا ارشاد ہے کہ

﴿وَمَا جَعَلْ عَلَيْكُمْ فِي الدِّينِ مِنْ حَرَجٍ﴾. (الحج، ۷۸)

قرآن مجید کے ان ارشاد کا تقاضا یہ ہے کہ اس قیاس جلی کو ہم چھوڑ دیں اور قیاس خفی کے مطابق ہم کہیں کہ اس قسم کا برتن پاک ہو سکتا ہے اگر اسے تین مرتبہ دھولیا جائے۔

تو اس قسم کا استحسان ضرورت ہے۔ اور یہ حقیقت میں قرآن مجید کے بعض ارشادات کی بنا پر ہے۔ جن کا آپ مطالعہ کر چکے ہیں۔

۴۔ استحسان قیاس (خفی)

کبھی کبھی استحسان قیاس خفی کی بنا پر ہوتا ہے۔

اس کی مثال ہیں سباع الطیور یعنی وہ پرندے جو شکاری پرندے ہیں اُن کا جھوٹا ہے۔

سوال یہ ہے کہ شکاری پرندے اگر کسی برتن میں پانی پی لیں تو ان کا جھوٹا پاک ہے یا ناپاک

قیاس جلی کا تقاضا یہ ہے کہ شکاری پرندوں کو جھوٹا ناپاک ہو۔ اس لئے کہ شکاری پرندوں کے جھوٹے کا قیاس ان کے گوشت پر کیا جاسکتا ہے۔ جس طرح وہ حیوانات جو درندے ہیں جیسے شیر چیتا وغیرہ ان کے جھوٹے ناپاک ہیں اس لئے کہ ان کا گوشت ناپاک ہے۔ تو اسی طرح قیاس کا تقاضا یہ ہے کہ شکاری پرندوں کے جھوٹے کو بھی ان کے گوشت پر قیاس کر لیا جائے جس طرح ان کا گوشت ناپاک کی بنا پر حرام ہے، اسی طرح ان کے جھوٹے کو بھی ناپاک ہونا چاہیے۔

لیکن قیاس خفی کا تقاضا یہ ہے کہ شکاری پرندوں کا جھوٹا ناپاک ہے اور اس کی وجہ یہ ہے کہ ہم البھائم السبعۃ کا معاملہ ان کے ساتھ نہیں کر سکتے۔ اس لئے کہ سباع البھائم یعنی وہ حیوان جو درندہ ہے، وہ پانی پیتے ہیں اپنے زبان کے ذریعہ سے اور ان کی زبان کے ساتھ لعاب کا اختلاط ہوتا ہے۔ وہ لعاب گوشت سے پیدا ہوتا ہے اور ان کا گوشت ناپاک ہے۔ اس وجہ سے ان کا پس خوردہ جھوٹا بھی ناپاک ہے۔ لیکن یہ شکاری پرندے پانی پیتے ہیں اپنے چونچ کے ذریعہ اور چونچ تو صرف ایک خشک سی ہڈی ہے اور اس کے ساتھ کسی بہت بڑے پیمانہ پر لعاب کا اختلاط نہیں ہے۔

اس بنا پر شکاری پرندوں کو ہم قیاس کرتے ہیں ان پرندوں پر جن کا گوشت کھایا جاتا ہے۔ جس طرح وہ چونچ سے پانی پیتے ہیں اسی طرح یہ بھی چونچ سے پانی پیتے ہیں اور چونچ کی ہڈی بذات خود ایک خشک ہڈی ہے اس میں نجاست کا کوئی سوال پیدا نہیں ہوتا۔ لہذا ان کے جھوٹے کو ہم ناپاک نہیں قرار دے سکتے۔ جس طرح وہ پرندے جن کا گوشت کھایا جاتا ہے ان کے جھوٹے کو ناپاک نہیں قرار دیا جاسکتا۔ (67)

استحسان و مصالح مرسلہ میں فرق:

استحسان اور مصالح مرسلہ میں فرق یہ ہے کہ استحسان میں قرآن و سنت کے کسی واضح حکم کی کلی طور پر نہیں بلکہ جزئی طور پر محدود وقت، محدود علاقہ اور محدود اشیاء میں مخالفت کرتے ہوئے دوسرا حکم دیا جاتا ہے لیکن مصالح مرسلہ میں کسی شرعی حکم کی مخالفت نہیں ہوتی بلکہ جس نئے مسئلہ میں شریعت کا کوئی حکم موجود نہ ہو اس میں مجموعی اسلامی تعلیمات کو مد نظر رکھ نیا حکم دیا جاتا ہے جس میں کسی شرعی حکم کی مخالفت نہیں ہوتی۔ جس طرح ٹریفک کے سڑکوں پر چلنے کے اصول بنانا یا دفتری اوقات کا تعین کرنا وغیرہ ہیں۔

6- چھٹا ماخذ: استصلاح یا مصالح مرسلہ

(Unrestricted Public Interest)

فقہ اسلامی کا چھٹا ماخذ اور چوتھا ذیلی ماخذ استصلاح یا مصالح مرسلہ ہے۔

لغوی تعریف:

لفظ استصلاح یا مصالح کے حروف اصلی تین ہیں (ص۔ل۔ح) اس کا مادہ بھی ”صلح“ ہے، اس سے مراد کسی چیز کے اندر اچھائی، خیر، خوبی وغیرہ پیدا کرنا ہے، اس کے برعکس لفظ فساد ہے جس سے عمومی طور پر برائی یا بگاڑ مراد لیا جاتا ہے، لفظ استصلاح اسی مادہ سے باب استفعال کے وزن پر ہے جس سے مراد اچھائی یا خیر چاہنا ہے اور لفظ مصالح اسی مادہ سے مفعول کے وزن پر اسم ظرف ہے جس کی واحد مصلحہ اور یہ لفظ اس کی جمع ہے، اس سے مراد بھی اصلاح ہے، یعنی ہر معاملہ میں اچھائی اور خیر کے پہلو کو واضح کرنا اور بھلائی کے طریقے اختیار کرنا اور مرسلہ سے مراد درمیان میں رہنے والی چیز ہے۔ اس طرح استصلاح سے مراد کسی شرعی حکم میں اچھائی یا خیر چاہنا ہے اور مصالح مرسلہ سے مراد کسی شرعی حکم میں خیر کے حصول کے لئے درمیان میں پوشیدہ بھلائی یا خیر کو واضح کرنا ہے۔

استصلاح کی تعریف:

استصلاح کا لغوی معنی مصلحت چاہنا ہے۔ علمائے اصول نے مصلحت کی مندرجہ ذیل تعریف کی ہے ”کسی منفعت کا حصول یا کسی نقصان کو دور کرنا مصلحت کہلاتا ہے“ فقہاء کی اصلاح میں صرف ضرورت اور مصلحت کو بنیاد بنا کر مسائل استنباط کرنے کا نام استصلاح یا مصالح مرسلہ ہے، اس کی تعریف یہ ہے:

الاستصلاح و المصالح المرسلۃ وہی التي لم يشهد لها اصل شرعی من نص

او اجماع لا بالا اعتبار ولا بالا لغاء. (68)

”استصلاح یا مصالح مرسلہ وہ ہیں جن کی شرعی کوئی اصل (نص اور اجماع) شہادت نہ دے اور

نہ لغو قرار دے اور نہ اعتبار کرے۔

اسلامی شریعت کا مقصد:

فقہاء نے شریعت یعنی اسلامی قانون کا مقصد لوگوں کو نفع پہنچانا اور ان سے نقصان کو دور کرنا قرار دیا ہے، اس لئے شریعت میں جس عمل کا حکم دیا جاتا ہے اس میں دنیا و آخرت دونوں کا فائدہ ہوتا ہے یا پھر ایک کا فائدہ ہوتا ہے۔ جس چیز سے روکا جاتا ہے، اس میں بھی یا تو دین و دنیا دونوں کا نقصان ہو یا صرف ایک کسی ایک کا نقصان ہوتا ہے۔ شریعت کے تمام احکام کے پس منظر میں یہی فلسفہ پوشیدہ ہوتا ہے وہ یا تو بنی نوع انسان کو فائدہ دے رہے ہوں گے یا اس سے نقصان دور کر رہے ہوں گے۔

اللہ تعالیٰ کے ناموں میں ایک نام حکیم ہے اور یہ نام تقریباً قرآن مجید میں ۹۰ مرتبہ استعمال ہوا ہے اور یہ نام اس بات کا تقاضا کرتا ہے کہ اللہ تعالیٰ کسی فضول اور بے ہودہ چیز کو قانونی شکل نہیں دیتا۔ اگر ہم غور کریں تو تمام عبادات کے بھی شرعی مقاصد اور ان کے پس منظر میں کچھ مصلحتوں کو حصول ہے، صرف عبادت برائے عبادت کو کوئی تصور نہیں مثلاً نماز کو دیکھیں یہ بے حیائی اور منکر سے روکتی ہے اور یہ دو چیزیں فساد فی الارض کا باعث ہیں جس کی وجہ سے بنی نوع انسان کا امن و سکون غارت ہو جاتا ہے، اسی طرح زکوٰۃ، روزہ اور حج وغیرہ جیسی عبادات میں بھی ایسی مصلحت پوشیدہ ہوگی جس سے انسان کو یا فائدہ ہو رہا ہوگا یا ان سے نقصان دور ہو رہا ہوگا۔ (69)

مصالح مرسلہ کی تشریح:

دین کے صحیح فہم کے سلسلہ میں اہم بات جو فقہاء اور علماء اصول کی بنیادی خصوصیت ہے، یہ ہے کہ ہم شریعت کے احکام کا مقصود یعنی ان کی مصلحت سے آگاہی حاصل کریں تاکہ اس مصلحت کو مد نظر رکھ کر ہم دور حاضر کے ایسے نئے مسائل کو جن کا وجود دور قدیم میں نہیں تھا، اسلامی مآخذ قانون کی شرعی مصلحت یا مقاصد شریعت کی روشنی میں حل کر کے عوام کے سامنے پیش کریں تاکہ وہ ان کے مطابق اپنی زندگی گزار کر سعادت دارین حاصل کریں، اس میں شرعی مصلحت یعنی اسلامی شریعت کا مقصد جس کا آپ مطالعہ کر چکے ہیں کو مد نظر رکھ کر مسائل حل کرنا استصلاح یا مصالح مرسلہ کہلاتا ہے۔ یعنی ہر علاقہ اور ہر زمانہ کے نئے مسائل اور ان کی مشکلات اور ضرورت، جن کا سابقہ ادوار میں وجود نہیں تھا اور نہ ان کا کوئی مکمل یا جامع حل کتب سابقہ میں موجود نہیں ہے، کا اسلامی شریعت کی روشنی میں حل پیش کرنا مصالح مرسلہ کہلاتا ہے۔

مصالح مرسلہ کی شرطیں:

علماء اصول اور فقہاء نے مصالح مرسلہ سے کام لینے کی درج ذیل شرطیں مقرر کی ہیں۔

- 1- یہ مصالِح ان مصالِح کے مشابہ ہوں جن کا شارع نے اعتبار کیا ہے یعنی کلیات خمسہ حفظ دین، جان، مال، نسل اور عقل کی ضروریات میں سے کسی کی ضرورت سے ان کی مشابہت ہو۔
- 2- قطعاً ہوں کہ ان مصالِح کے حصول کا تعین ہو۔
- 3- کلیہ ہوں یعنی ملک و ملت کے عمومی فائدہ اور مصلحت سے ان کا تعلق ہو کسی خاص فرد یا گروہ کے لئے نہ ہوں۔ (70)

ایک مثال کے ذریعہ وضاحت:

مذکورہ ”مصالِح“ کو درج ذیل مثال سے سمجھا جاسکتا ہے، مثلاً مسلمانوں اور کافروں کے درمیان جنگ میں دشمن نے مسلم قیدیوں کو سامنے کر دیا اور یہ بات واضح ہو گئی کہ اگر ان مسلمانوں پر حملہ نہ کیا گیا تو دشمن کی پسپائی ناممکن ہوگی اور وہ غالب آجائیں گے ایسی حالت میں باوجود اس کے کہ مسلم کا ناحق قتل حرام ہے پھر بھی ان مسلمانوں کو تہ تیغ کر کے دشمن پر غلبہ حاصل کرنا ضروری ہے اس صورت کا تعلق چونکہ عمومی مصلحت اور دین و ملت کی حفاظت و بقاء سے ہے اس لئے اس صورت میں غلبہ حق کی خاطر مصالِح مرسلہ کے ماخذ کے تحت قتل مسلم کو جائز قرار دیا گیا ہے، بعض فقہاء نے قرآن کریم کی جمع و تدوین علوم شرعیہ کی تدوین اور دفاتر کی ترتیب وغیرہ کو اسی کے تحت بیان کیا ہے۔

غرض مصالِح مرسلہ سے ہر دور اور ہر علاقہ کے نئے مسائل حل کرنے میں بڑی سہولت ہوتی ہے۔ اس سلسلہ میں ضروری ہے کہ فقہاء اور مجتہدین مصالِح کی اقسام کو مد نظر رکھ کر قانون سازی کریں۔

مصالِح کی تین اقسام:

شریعت اسلامیہ میں تمام احکام کی مصلحتوں کا مطالعہ کرنے سے یہ واضح ہوتا ہے کہ شریعت اسلامیہ میں مصالِح کی تین اقسام ہیں:

- 1- مصالِح معتبرہ (جن کا شریعت نے اعتبار کیا ہے۔)
- 2- مصالِح ملغاہ (جن کا شریعت نے اعتبار نہیں کیا۔)
- 3- مصالِح مرسلہ (جن کے بارے میں کوئی ہدایات نہ ہوں)

1- مصالِح معتبرہ: (جن کا اعتبار کیا جائے)

یہ وہ مصالِح ہیں جن کا شارع نے اعتبار کیا ہے اور جن کے حصول کے لئے اس نے احکام وضع کئے ہیں ایسے مصالِح حجت ہیں اور دور حاضر میں نئے مسائل کو حل کرنے کے لئے قانون سازی میں بطور دلیل

تسلیم کئے جائیں گے، مثلاً دین کی حفاظت کے لئے تبلیغ اور جہاد فرض کئے گئے۔ جان کی حفاظت کے لئے قتل انسانی حرام قرار دے دیا گیا، جان بچانے کے لئے جائز حصول رزق کے دروازے کھلے رکھے گئے اور اس طرح تمام احکام کے پس منظر میں مخفی مصلحتیں۔ (7)

2۔ مصالِحِ مِلْعَاةٍ: (جن کو لغو قرار دیا جائے)

ملغاه کا لفظ لغو سے نکلا ہے جس سے مراد ایسی مصلحت ہے جس کی شریعت اجازت نہیں دیتی، ملغاة یعنی باطل مصالح وہ ہیں جن کا شریعت نے اعتبار نہیں کیا اور انہیں لغو قرار دیا ہے، قرآن یا سنت کی کوئی نص انہیں باطل قرار دیتی ہے، ان مصالح پر بالا اتفاق قانون سازی کی بنیاد نہیں رکھی جاسکتی۔

مثلاً خودکشی کے فعل میں شفا یابی سے مایوس اور طویل مرض سے تنگ مریض کے لئے یہ مصلحت ہے کہ اسے مرض اور درد سے نجات مل جائے گی لیکن شریعت اسلامیہ نے ایسی مصلحت کا اعتبار نہیں کیا اور اسے باطل قرار دیا ہے۔ شریعت اسلامیہ میں خودکشی حرام ہے۔

حضرت ابو ہریرہؓ روایت کرتے ہیں کہ نبی کریم ﷺ نے فرمایا:

من قتل نفسه بحدیدته فی یدہ یتوجابہا فی بطنہ نار جہنم خالدًا مخلدًا فیہا ابدًا
و من شرب سما فقتل فہو یتحساہ فی نار جہنم مخلدًا فیہا ابدًا و من تردی
من جبل فقتل نفسه فہو یتردی فی نار جہنم خالدًا مخلدًا فیہ ابدًا. (72)

ترجمہ: جو شخص کسی ہتھیار سے خودکشی کرے تو جہنم میں وہ ہتھیار اس شخص کے ہاتھ میں ہوگا اور اس ہتھیار سے جہنم میں وہ شخص خود کو ہمیشہ گھائل کرتا رہے گا اور جو شخص زہر سے خودکشی کرے گا وہ جہنم میں ہمیشہ زہر کھاتا رہے گا اور جو شخص پہاڑ سے گر کر خودکشی کرے گا وہ جہنم میں کی آگ میں ہمیشہ گرتا رہے گا۔

دو کے ذریعہ مال میں اضافہ کرنا بظاہر صاحب مال کی مصلحت ہے لیکن یہ مصلحت باطل ہے کیونکہ یہ

نص قرآن کیخلاف ہے۔

﴿وَاحِلَّ اللَّهُ الْبَيْعَ وَحَرَّمَ الرِّبَا﴾. (البقرہ: ۲۷۵)

اور اللہ نے تجارت کو حلال کیا ہے اور سود کو حرام۔

اگر کوئی یہ کہے گا کہ عورت کی اس میں مصلحت ہے کہ اسے وراثت میں مرد کے برابر حصہ ملے تو یہ

باطل مصلحت ہے قرآن کے قانون میراث کے مطابق مرد کو عورت سے دو گنا حصہ ملے گا۔

3۔ مصالح مرسلہ: (جن کے بارے میں کوئی ہدایت نہ ہو)

مصالح کی تیسری قسم وہ ہے جن کے معتبر یا باطل ہونے یعنی ان کو قبول کرنے یا رد کرنے کے بارے میں قرآن یا سنت میں کوئی دلیل نہ ہو، یعنی شارع نے نہ تو اس مصالح کا اعتبار کرنے کا حکم دیا ہو اور نہ ہی ان کو باطل قرار دیا ہو بلکہ سکوت اختیار کیا ہو، البتہ ان مصالح میں کوئی ایسا وصف پایا جاتا ہے جس کی بناء پر ایسے حکم کا استنباط ہو جائے جو حصول منفعت اور دفع مضرت کا باعث بنے اور عقل ان مصالح کو قبول کرتی ہو، مصالح کی اس تیسری قسم کو مصالح مرسلہ کہا جاتا ہے۔

ان مصالح کو مرسلہ اس لئے کہا جاتا ہے کہ یہ کسی خاص نص سے مقید نہیں ہوتے بلکہ مطلق ہوتے ہیں اور ان کا اعتبار کرنے یا انہیں باطل قرار دینے کے لئے شریعت سے کوئی قطعی حکم نہیں ملتا بلکہ شریعت کے عام اصول اور قواعد کلیہ کی روشنی میں ان کے اعتبار کا فیصلہ کیا جاتا ہے مثلاً جب مصلحت عامہ سے تعلق رکھنے والے کسی مسئلہ کو حل کرنے کے لئے کوئی نص یعنی قرآن و حدیث کا واضح حکم موجود نہ ہو تو اسی مصلحت عامہ کو ہی دلیل قرار دیتے ہوئے ایسا حکم نافذ کیا جاتا ہے جو مصلحت عامہ کے ساتھ منشاء شریعت کے بھی موافق ہو، اور مسئلہ کے اس حل میں مقاصد شریعت یا اس کے عمومی مزاج کہ بنی نوع انسان کو فائدہ پہنچانا اور ان سے نقصان کو دور کرنا کو مد نظر رکھا جاتا ہے۔ مزید جس مصلحت کو حکم کی دلیل بنایا جاتا ہے اس کے اعتبار کے لئے اگر شریعت میں کوئی نص نہیں ہوتی تو شریعت کا کوئی منصوص حکم اس مصلحت کو باطل بھی قرار نہ دے رہا ہو۔ اس مصلحت کو شریعت کے مجموعی مزاج اور فلاح عامہ کے قریب تر لا کر حکم لگایا جاتا ہے۔

مصالح مرسلہ کی حجیت کے دلائل:

ائمہ اربعہ میں سے امام مالک بن انس نے مصالح مرسلہ کو ایک مستقل شرعی دلیل کے طور پر تسلیم کیا ہے اور مالکیہ کے نزدیک نئے پیدا ہونے والے مسائل کو حل کرنے کے لئے اس کے استعمال میں کثرت سے کام لیا جاتا ہے، یہی وجہ ہے کہ مصالح مرسلہ کا اصول امام مالک سے منسوب ہے، مصالح مرسلہ کو شرعی حجت قرار دینے والوں کے چند اہم دلائل مندرجہ ذیل ہیں: (73)

قرآن:

قرآن مجید نے دین کے عمومی مزاج اور نئے مسائل کو حل کرنے میں مصلحتیں اختیار کرنے میں درج ذیل اصول دیئے ہیں۔

1. ﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾. (البقرة: ۱۸۵)

اللہ تمہارے ساتھ نرمی کرنا چاہتا ہے، سختی کرنا نہیں چاہتا۔

شارع کا یہ منشاء نہیں ہے کہ لوگوں کی زندگیاں مشقت اور تنگی سے دور چار ہوں، فرمان الہی ہے:

2. ﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ﴾ (المائدة ۶)

اللہ تم پر زندگی کو تنگ کرنا نہیں چاہتا۔

تعال صحابہؓ:

نبی اکرم ﷺ کے وصال کے بعد صحابہ کرامؓ نے بہت سے نئے مسائل میں مصالح کا اعتبار کرتے ہوئے احکام کا استنباط کیا جن میں سے چند ایک بطور مثال درج ذیل ہیں۔

1- عہد ابو بکرؓ میں قرآن مجید کو ایک مصحف میں جمع کیا گیا، حالانکہ نبی اکرم ﷺ نے یہ کام نہیں کیا تھا اور نہ ہی ایسا کرنے کی نصیحت فرمائی تھی، لیکن امت کی مصلحت کی خاطر قرآن مجید کو ایک مصحف یعنی کتابی صورت میں جمع کیا گیا، کیونکہ اس میں لوگوں کے لئے فائدہ تھا حالانکہ اس سے قبل قرآن مجید مختلف ٹکڑوں کی شکل میں موجود تھا۔

2- حضرت ابو بکر صدیقؓ نے مانعین زکوٰۃ سے جنگ کی، حالانکہ وہ کلمہ گو تھے۔ لیکن عدم ادائیگی زکوٰۃ غریب اور نادار لوگوں کے لئے نقصان کا باعث تھی اور ان کو نقصان پہنچانا دینی مزاج کی خلاف ہے۔

3- حضرت عمرؓ کے دور حکومت میں قحط کے زمانہ میں ایک علاقہ کی ذکاۃ دوسرے علاقہ کے لوگوں کو دی گئی۔

4- حضرت عمرؓ کے عہد میں مسجد نبوی کی توسیع کی خاطر ملحقہ عمارتوں کو منہدم کر دیا گیا۔ اس میں چند اشخاص کی مصلحت کو عام مصلحت کی خاطر نظر انداز کیا گیا۔

5- حضرت عثمانؓ نے خاوند کی طرف سے مرض الموت (وہ بیماری جس میں آدمی کا انتقال ہو جائے) میں اپنی بیوی کو وراثت سے محروم کرنے کی خاطر طلاق دینے پر بیوی کو وراثت میں حصہ دینے کا حکم دیا۔

6- کاریگر کے پاس اگر لوگوں کی چیزیں ضائع ہو جائیں تو ان سے چیزوں کے معاوضہ کی ادائیگی لوگوں کو دلوانے پر صحابہ کرامؓ کا اتفاق ہے، حضرت علیؓ کا قول ہے کہ لوگوں کے لئے یہی مناسب ہے، حالانکہ کاریگروں کے پاس یہ چیزیں لوگوں کی امانت کے طور پر ہوتی ہیں اور امانت کے ضائع ہونے پر معاوضہ ادا کرنا ضروری نہیں ہوتا لیکن مصلحت عامہ کی خاطر یہ لازم قرار دیا گیا۔

عقلی دلائل

یہ بات شریعت اسلامیہ کی خوبیوں میں سے ہے کہ اس نے تمام مصالح کے اعتبار یا عدم اعتبار کو صراحت کے ساتھ بیان نہیں کیا بلکہ بعض مصالح کے بارے میں سکوت اختیار کیا ہے، زمان و مکان کے تغیر

سے مصالِح کی جزئیات بھی تبدیل ہوتی رہتی ہیں، شریعت نے تمام مصالِح کی جزئیات کے لئے الگ احکام نہیں دیئے، اس لئے جب کبھی کوئی ایسی مصلحت سامنے آئے جس کے حکم کے بارے میں قرآن و سنت نے سکوت اختیار کیا ہو اور وہ مصلحت شریعت کے مجموعی مزاج اور بنیادی مصالِح کی رعایت کے موافق ہو تو اس مصلحت کو اختیار کرنا جائز ہے۔

مصالِح مرسلہ پر عمل کی مزید شرائط

- 1- مصلحت مرسلہ کی حجیت کے قائلین نے اس پر عمل کرنے کے لئے مندرجہ ذیل شرائط عائد کی ہیں؛
 - 1- زیر غور مصلحت مرسلہ اور شریعت کے مقصد و مزاج کے درمیان ایسی ملائمت و مناسبت ہو کہ اس مصلحت کو اختیار کرنے سے شریعت کے کسی قطعی اصول کی نفی نہ ہو بلکہ وہ مصلحت ان مصالِح سے متفق ہو جن کا حصول و قیام شریعت کے مقاصد میں شامل ہے، زیر غور مصلحت شریعت سے نانا نوس اور بہت دور نہ ہو۔
 - 2- مصلحت اپنی ذات میں معقول اور قابل فہم ہو، اگر اہل عقل کے سامنے اس کو پیش کیا جائے تو وہ اسے قبول کر لیں۔
 - 3- اس مصلحت پر عمل کرنا ضروری ہو، اس کو اختیار کرنے سے نقصان اور حرج دور ہوتے ہوں، اگر اس مصلحت کو اختیار نہ کیا جائے تو لوگ مشقت اور تنگی میں مبتلا ہوتے ہوں۔
 - 4- مصلحت مرسلہ میں عام انسانوں کا فائدہ ہوتا ہے خاص طبقہ اور گروہ کے فائدہ کی خاطر مصلحت کا اعتبار نہیں کیا جائے گا، عام مصلحت کو خاص مصلحت پر مقدم کیا جائے گا۔
 - 5- مصلحت مرسلہ پر عمل کرنے سے دو نقصانات میں سے سب سے بڑا نقصان دور ہونا لازم آتا ہے۔

مصالِح مرسلہ سے کام لینے کے محل یعنی مقام

مصالِح مرسلہ سے کام لینے کی زیادہ ضرورت اس شعبہ میں ہوتی ہے جس کا تعلق عمومی حیثیت سے معاشرہ کی فلاح و بہبود سے ہے مثلاً جدید تقاضا کے مطابق قوانین بنانا جس طرح ٹریفک کے قوانین، عدالتوں میں مقدمات کی سماعت کا طریق کار، دفتروں کے کھلنے اور بند کرنے کے اوقات کار کا مسئلہ، مختلف بازاروں کے لئے متعدد ضابطے تشکیل دینا اور پھر موقع محل کے لحاظ سے ان کے نفاذ کے لئے مختلف تدبیریں اختیار کرنا اور سزائیں مقرر کرنا وغیرہ کبھی مصالِح مرسلہ کے پیش نظر ایسا حکم دینے کی بھی گنجائش ہوتی ہے جو کتاب و سنت کے عام حکم کے خلاف ہو، مثلاً مذکورہ مثال کفر و اسلام کی جنگ میں ملت کی حفاظت و بقاء کی خاطر خون مسلم ارزاں بنا دیا گیا تھا کہ اس کے بغیر دشمن کی پسپائی اور اس پر غلبہ پانا ناممکن تھا۔ (74)

7- ساتواں ماخذ: شرع من قبلنا

(شراعی سابقہ۔ اسلام سے پہلے کی شریعتیں)

(Eerlier Scriptures / Previous Devine Law)

فقہ اسلامی کا ساتواں ماخذ اور پانچواں ذیلی ماخذ ما قبل کی شریعت ہے اس سے مراد اللہ تعالیٰ کی طرف سے مسلمانوں سے پہلی امتوں پر اترنے والی کتابیں، مختلف ہدایات اور وہ راستے اور طریقے ہیں جو دوسری امتوں کے پاس موجود محفوظ تھے ان کو شریعت کہا جاتا ہے۔ شریعت اور دین کے فرق کا آپ تعارفی باب میں مطالعہ کر چکے ہیں۔ تمام انبیاء کا دین ایک ہے اور شراعی مختلف ہیں۔ شریعت وہ قانون، ضابطہ اور اصول ہیں جو ہر نبی اپنے اس دور کے تقاضوں کے مطابق اپنی امت کو زندگی گزارنے کے لئے دیتے تھے۔ اسلام کوئی نیا دین نہیں بلکہ ابتداء انسانیت سے سلسلہ انبیاء اور ادیان سابقہ کا آخری کامل ایڈیشن ہے اس نے اپنے ماخذ قانون میں سابقہ انبیاء کی شراعی کے وہ پہلو جن پر آج بھی عمل ممکن ہے شامل کئے ہیں۔ یہ ماخذ اسلامی شریعت کے سابقہ ادیان سے تسلسل اور رسول اکرم ﷺ کے خاتم النبیین ہونے کی ایک واضح اور سورج کی مانند روشن دلیل ہے۔

اصطلاحی تعریف

ما شرع اللہ لمن قبلنا من الیہود و النصارى و لا مم الاخرى. (زیدان . الوجیز . باب عاشر)
اللہ تعالیٰ نے امت مسلمہ سے قبل یہودی عیسائی یا دوسری امتوں پر جو شریعتیں نازل کی ہیں۔

تمام سابقہ انبیاء کی شریعتیں یا یہ تمام طریقے اس وقت ماخذ قانون بن سکتے ہیں جب رسول اللہ ﷺ نے اس پر عمل فرمایا ہو یا وہ اسلامی شریعت سے متضاد نہ ہوں۔ دراصل تمام انبیاء کا دین ایک ہے لیکن شراعی مختلف، ہر نبی اپنے زمانے کے حالات کے مطابق جو قوانین ہدایت الہی کی صورت میں لاتے تھے وہ ان کی شریعت کہلاتی تھی پھر دوسرے نبی حالات اور ماحول کی تبدیلی کے مطابق جو نئے قوانین لاتے وہ ان کی شریعت کہلاتی تھی، مثلاً شریعت ابراہیمی، شریعت موسوی، شریعت محمدی ﷺ وغیرہ۔

قرآن حکیم سے استدلال

انبیاء اور ان کی شریعتوں کے تذکرے کے بعد رسول اللہ ﷺ کو حکم دیا گیا ہے۔

﴿أُولَئِكَ الَّذِينَ هَدَى اللَّهُ فَبِهِدَاهُمْ أَقْتَدِهِ﴾. (الانعام: ۹۰)

یہ ہی وہ لوگ ہیں جنہیں اللہ نے ہدایت دی ہے ان کے ہدیٰ کی آپ اتباع کیجئے۔

ہدیٰ کی تشریح فقہاء نے یہ کی ہے۔

والهدا اسم الايمان و الشرائع جميعا لان الا هتداء يقع بالكل فيجب عليه اتباع

شرعهم

ہدیٰ ایمان (بنیادی اصول) اور شرائع (راستہ اور طریقہ) سب کو شامل ہے کیونکہ ہدایت پانے

کا تعلق سب سے ہے اس لئے ان (انبیاء) کی شریعت کا اتباع واجب ہے۔

دوسری آیت میں ہے

﴿شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا إِلَيْكَ وَمَا وَصَّيْنَا بِهِ إِبْرَاهِيمَ

وَمُوسَى وَعِيسَى أَنْ أَقِيمُوا الدِّينَ وَلَا تَتَفَرَّقُوا فِيهِ﴾ (الشوری: 13)

اللہ نے تمہارے لئے وہی (الدین) مقرر کیا ہے جس کی وصیت حضرت نوح کو کی گئی تھی

اور جس پر چلنے کا حکم حضرت ابراہیم، موسیٰ اور عیسیٰ کو دیا تھا ان سب کو تعلیم یہی تھی کہ ”الدین“

کو قائم رکھو اور اس میں الگ الگ نہ ہو۔

ملت ابراہیمی کو اتباع کا حکم اس آیت میں ہے۔

﴿ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا﴾. (النحل: ۱۲۳)

ہم نے آپ کو وحی بھیجی کہ آپ ملت ابراہیمی کی اتباع اور پیروی کیجئے۔

اسی طرح قصاص حدود وغیرہ سے متعلق ما قبل کی شریعتوں کے بہت سے جزوی احکام قرآن حکیم میں

موجود ہیں۔

سنت رسول اللہ ﷺ سے ثبوت

رسول اللہ ﷺ کے طرز عمل سے بھی اس کا ثبوت ملتا ہے، مثلاً ایک روایت میں ہے کہ

”اگر کسی بات کے متعلق براہ راست وحی نہ آتی تو آپ اہل کتاب (یہودی و نصاریٰ) کے طور

طریقوں پر عمل کرنا پسند فرماتے تھے۔

مسند امام احمد بن حنبلؒ میں ایک اور روایت ہے جس میں اہل کتاب ہی کی خصوصیت نہیں بلکہ زمانہ جاہلیت کی ہر اچھی باتوں پر عمل کا ثبوت ملتا ہے۔

يعمل في الاسلام بفضائل الجاهلية

”اسلام میں زمانہ جاہلیت کی اچھی باتوں پر عمل کیا جاتا تھا“۔

اسی بنا پر محدثین نے فرمایا ہے:

وان شرع من قبلنا يلزمنا ما لم ينقض الله بالانكار.

انہیں شریعتوں پر عمل کرنا ضروری ہے جب تک وحی الہی یعنی قرآن مجید ان شریعتوں کی مخالفت نہ کر

رہا ہو۔

حضرت ابو ہریرہ سے مروی ہے کہ نبی کریم ﷺ نے فرمایا:

والانبياء اخوة لعالات امهاتهم شتى ودينهم واحد. (75)

”تمام انبیاء آپس میں بھائی ہیں کہ ان کی مائیں مختلف اور دین (جو مثل والد کے ہے) ایک

ہے۔“

تمام شرائع کا مقصد

تمام شرائع سماویہ کا بنیادی عقیدہ ایک ہی رہا ہے اور وہ حالات و زمانہ کے مطابق لوگوں کو سہولتیں فراہم کرنا ہے۔ اس لئے ایک نبی کے زمانہ کے حالات کے مطابق ایک حکم حلال یا حرام ہوتا تھا اور دوسرے نبی کے زمانہ میں حالات کی تبدیلی کی وجہ سے وہ حکم بدل جاتا ہے۔

اسی طرح مختلف شریعتوں میں احکام معاملات بھی مختلف رہے ایک چیز کسی امت کی شریعت میں حرام تھی مگر وہی چیز کسی اور شریعت میں دوسری امت کے لئے حلال کر دی گئی، مثلاً ماضی کی امتوں کے لئے مال غنیمت (دشمن کا وہ مال جو قتال کے ذریعے قبضے میں لے لیا گیا ہو) حرام تھا مگر امت محمدیہ کے لئے اسے حلال کر دیا گیا۔

بعض اوقات کوئی چیز سابقہ امت پر حلال تھی مگر بعد میں آنے والی امت پر حرام کر دی گئی، مثلاً ناخن والے تمام جانور، گائے اور بکری کی چربی یہود سے پہلے شریعت میں حلال تھی اور یہود پر حرام کر دی تھی۔

﴿وَعَلَى الَّذِينَ هَادُوا حَرَّمْنَا كُلَّ ذِي ظُفْرٍ وَمِنَ الْبَقَرِ وَالْغَنَمِ حَرَّمْنَا عَلَيْهِمْ

شُحُومَهُمَا إِلَّا مَا حَمَلَتْ ظُهُورُهُمَا أَوِ الْحَوَايَا أَوْ مَا اخْتَلَطَ بِعَظْمٍ﴾. (الانعام: ۱۴۶)

اور جن لوگوں نے یہودیت اختیار کی ان پر ہم نے ناخن والے جانور حرام کر دیئے تھے اور گائے اور بکری کی چربی بھی، بجز اس کے جو ان کی پیٹھ یا آنتوں میں لگی ہوئی یا ہڈی سے لگی رہ جائے۔

بعض چیزیں ایسی ہیں جو تمام شریعتوں میں حرام ہیں جیسے شرک، جھوٹ، بدکرداری اور نجاست وغیرہ۔

سابقہ شریعتوں کے احکام اور ان کا حکم

فقہائے کرام نے طویل بحث کے بعد شرائع سابقہ کے احکام کو مندرجہ ذیل پانچ اقسام میں تقسیم کیا

ہے۔

پہلی قسم

وہ احکام جو عقائد سے متعلق ہیں ان کو دین کا نام دیا گیا ہے اور یہ تمام شریعتوں میں یکساں رہے ہیں یہ کسی ایک رسول کی شریعت کے ساتھ مخصوص نہ تھے۔ مثلاً اللہ پر ایمان اور آخرت پر ایمان وغیرہ۔ عقائد دین کے اصول میں سے ہیں، سابقہ شریعتوں میں پائے جانے والے ان اصول دین کو شریعت اسلامی منسوخ نہیں کرتی، شرائع سابقہ کے عقائد شرعی طور پر حجت ہیں، اب ان کی حجیت کی دلیل شریعت اسلامی ہے شرائع سابقہ نہیں۔

دوسری قسم

وہ احکام جو شریعت اسلامی میں مذکور نہیں ہیں یعنی قرآن مجید اور سنت رسول ﷺ نے انہیں بیان نہیں کیا، ایسے احکام کے بارے میں علمائے اصول کا اتفاق ہے کہ وہ ہمارے لئے حجت نہیں ہے۔ مثلاً عیسائیوں کا نظریہ تثلیث اور یہودیوں کا نظریہ نجات یا ان کی زندگی گزارنے کے وہ طریقہ جو اسلامی شریعت سے متصادم ہیں وغیرہ۔

تیسری قسم

وہ احکام جنہیں شریعت اسلامی نے بیان کیا ہے اور قرآن مجید یا سنت رسول ﷺ میں اس بات کی دلیل موجود ہے کہ وہ احکام ہم پر بھی اسی طرح فرض ہیں جس طرح سابقہ امتوں پر فرض تھے، احکام کی یہ قسم بلا نزاع شرعی حجت ہے، ان کی حجیت کی دلیل شریعت اسلامی ہے، ان کا ماخذ بھی شرائع سابقہ نہیں بلکہ شریعت اسلامی ہے۔ (76)

مثلاً روزہ سابقہ امتوں پر بھی فرض ہے، قرآن مجید میں سابقہ امتوں پر روزہ کی فرضیت کا ذکر کرنے

کے ساتھ ہی امت مسلمہ پر بھی اس کے فرض ہونے کا حکم دیا گیا ہے۔

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ (البقرہ: ۱۸۳)

”اے لوگو جو ایمان لائے ہو تم پر روزے فرض کر دیئے گئے ہیں جس طرح تم سے پہلے لوگوں پر فرض کئے گئے تھے تاکہ تم تقویٰ کی صفت پیدا ہو۔“

اسی طرح قربانی شریعت ابراہیمی کی نشانی ہے جسے شریعت اسلامی میں بھی برقرار رکھا گیا ہے، حضرت زید بن ارقم سے مروی ہے کہ صحابہ کرام نے رسول ﷺ سے پوچھا، یا رسول ﷺ یہ قربانی کیا ہے؟ آپ نے ارشاد فرمایا:

سنتہ ابراہیم (77)

”یہ تمہارے باپ ابراہیم کی سنت ہے۔“

چوتھی قسم

وہ احکام جن کا ذکر قرآن مجید یا سنت نبوی ﷺ میں کیا گیا ہے لیکن ان کا منسوخ ہونا قرآن یا سنت کی کسی نص سے ثابت ہے ایسے احکام ہمارے حق میں منسوخ ہیں، شریعت اسلامی شرائع سابقہ کے جن احکام کی ناسخ ہے وہ بالا اتفاق ہمارے لئے شرعی حجت نہیں ہیں، یہ احکام سابقہ امتوں کے لئے ہی خاص تھے اور انہیں پر فرض تھے، امت مسلمہ پر یہ فرض نہیں ہیں۔ جس طرح بنی اسرائیل پر گناہوں کی توبہ قبول ہونے کے لئے ضروری تھا کہ وہ اپنے میں سے گناہ گاروں کو قتل کریں۔ جس طرح وارد ہے:

﴿فَتُوبُوا إِلَىٰ بَارِئِكُمْ فَاقْتُلُوا أَنفُسَكُمْ ذَلِكُمْ خَيْرٌ لَّكُمْ عِنْدَ بَارِئِكُمْ﴾ (البقرہ: ۵۴)

لہذا تم اپنے خالق کے حضور توبہ کرو اور اپنی جانوں کو ہلاک کرو اسی میں تمہارے خالق کے نزدیک تمہاری بہتری ہے۔

لیکن اللہ تعالیٰ نے امت مسلمہ پر احسان فرمایا ہے کہ وہ توبہ کی غرض سے صدق دل کے ساتھ اپنے رب سے گناہوں کی معافی مانگ لیں۔

﴿يَا أَيُّهَا الَّذِينَ آمَنُوا تُوبُوا إِلَى اللَّهِ تَوْبَةً نَّصُوحًا﴾ (التحریم: ۸)

”اے لوگو جو ایمان لائے ہو، اللہ سے توبہ کرو خالص توبہ“

سابقہ امتوں پر مالِ غنیمت حرام تھا، وہ لوگ اسے اپنے تصرف میں نہیں لاسکتے تھے، سابقہ امتیں اپنے

اموال غنائم کو ایک جگہ پر جمع کر کے رکھ دیتیں اور آسمان سے آگ آ کر انہیں بھسم کر دیتی تھیں، امت مسلمہ کے لئے مال غنیمت کو حلال اور اس کے استعمال کو جائز قرار دے دیا گیا، شریعت اسلامی نے مال غنیمت کی حرمت کے حکم کو منسوخ کر دیا۔

حضرت جابر بن عبد اللہ روایت کرتے ہیں کہ نبی اکرم ﷺ نے فرمایا:

واحتلت لی المغانم ولم تحل لاحد من قبلی. (78)

اور میرے لئے غنیمت کے اموال حلال کر دیئے گئے جو مجھ سے پہلے کسی نبی کے لئے حلال نہ کئے گئے تھے۔

پانچویں قسم

شرائع سابقہ کے وہ احکام جن کا ذکر قرآن مجید میں ہے یا وہ سنت میں بیان ہوئے ہیں لیکن قرآن و سنت دونوں نے ان کا نہ تو اقرار کیا ہے اور نہ ہی انکار یعنی شریعت اسلامی میں ان احکام کی فرضیت یا منسوخی کے بارے میں کوئی نص وارد نہیں ہوئی بلکہ قرآن و سنت دونوں خاموش ہیں، مثلاً پانی کی تقسیم کا جو حکم قوم صالح کو دیا گیا وہ یہ تھا:

﴿وَلَبِئْسَ مَا كَانُوا يَفْعَلُونَ﴾ (القمر: ۲۸)

اور ان کو جتا دے کہ پانی ان کے اور اونٹنی کے درمیان تقسیم ہوگا اور ہر ایک اپنی باری کے دن پانی پر آئے گا۔

ایک اور مثال تورات کے اس حکم کی ہے جو اللہ تعالیٰ نے قرآن مجید میں بیان فرمایا ہے۔

﴿وَكُتِبَ عَلَيْهِمْ فِيهَا أَنْ النَّفْسَ بِالنَّفْسِ وَالْعَيْنَ بِالْعَيْنِ وَالْأَنْفَ بِالْأَنْفِ وَالْأُذُنَ بِالْأُذُنِ وَالسِّنَّ بِالسِّنِّ وَالْجُرُوحَ قِصَاصًا فَمَنْ تَصَدَّقَ بِهِ فَهُوَ كَفَّارَةٌ لَّهُ﴾ (المائدہ: ۴۵)

”تورات میں ہم نے یہودیوں پر یہ حکم لکھ دیا تھا کہ جان کے بدلے جان، آنکھ کے بدلے آنکھ، ناک کے بدلے ناک، کان کے بدلے کان، دانت کے بدلے دانت اور تمام رنموں کے لئے برابر کا بدلہ، پھر جو قصاص کا صدقہ کرے تو وہ اس کے لئے کفارہ ہے۔“

احکام شرائع سابقہ کی اس قسم کی شرعی حجت ہونے یا نہ ہونے کے مسئلہ پر علمائے اصول کے دو گروہ

ہیں۔

- 1- قائلین: ان حضرات کے نزدیک یہ احکام حجت تسلیم کئے جائیں گے۔
2- منکرین: ان لوگوں کے ہاں ایسے احکام، شریعت اسلامی کا حصہ نہیں لہذا یہ حجت بھی نہیں ہیں۔

قائلین کے دلائل

علمائے اصول کا ایک گروہ احکام شرائع سابقہ شرعی دلیل کو حجت تسلیم کرتا ہے، ان علماء کے نزدیک سابقہ شریعتوں کے جو احکام ہماری شریعت میں بیان کئے گئے ہیں اور وہ شریعت اسلامی کی کسی نص سے منسوخ نہیں ہوئے وہ احکام ہمارے نبی ﷺ کی شریعت ہیں۔ اب وہ سابقہ شریعتوں کے احکام نہیں رہے لہذا وہ ہمارے لئے حجت ہیں۔ البتہ سابقہ شریعتوں کی کتب کی طرح رجوع کرنا جائز نہیں ہے، شرائع سابقہ کے احکام معلوم کرنے کے لئے یہودی و نصاریٰ کی روایات پر اعتبار نہیں کیا جاسکتا۔ اس لئے کہ انہوں نے اپنے کتاب میں تحریفات کر دی ہیں، اور ان کی روایت میں تواتر بھی مفقود ہے، لہذا شرائع سابقہ کے بارے میں وہی کچھ معتبر اور قابل اعتماد ہے جو وحی متلو (قرآن مجید) یا وحی غیر متلو (سنت) کے ذریعے ہم تک پہنچا ہے۔ ان کے دلائل اسی عنوان کے ابتداء میں گزر چکے ہیں۔

شرائع سابقہ کو ماخذ قانون تسلیم کرنے والوں میں جمہور اصحاب حنیفہ امام مالک، بعض اصحاب شافعیہ اور جمہور حنابلہ شامل ہیں۔ امام احمد بن حنبل سے بھی ایک روایت ہے کہ شرائع سابقہ کے جن احکام کا نسخ ثابت نہیں ہے ان کا اعتبار کیا جائے گا۔

منکرین کے دلائل

احکام شرائع سابقہ کی حجت یعنی ان کو ماخذ قانون تصور کرنے کے منکرین اپنے موقف کے حق میں جن دلائل کو بنیاد بناتے ہیں ان میں سے چند اہم دلائل مندرجہ ذیل ہیں:

قرآن مجید سے دلائل

اللہ تعالیٰ نے فرمایا:

﴿لِكُلِّ جَعَلْنَا مِنْكُمْ شِرْعَةً وَمِنْهَا جَا﴾. (المائدہ ۴۸)

ہم نے تم (انسانوں) میں سے ہر ایک کے لئے شریعت اور ایک راہ عمل مقرر کی۔

یہ آیت واضح کرتی ہے کہ ہر امت کے لئے الگ شریعت ہے، لہذا ایک امت دوسری امت کی شریعت کی مکلف نہیں ہے۔

اللہ تعالیٰ نے مختلف زمانوں میں مختلف امتیں پیدا کی ہیں جو اپنی اپنی شریعتوں پر عمل کرنے کی مکلف تھیں۔

﴿وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لِيَبْلُوَكُمْ فِي مَا آتَاكُمْ﴾ (المائدة: 48)
 اگر اللہ چاہتا تو تم سب کو ایک امت بھی بنا سکتا تھا لیکن اس نے یہ اس لئے نہیں کیا کہ جو کچھ
 اس نے تم کو دیا ہے اس میں تمہاری آزمائش کرے۔

سنت سے دلائل

حضرت معاذ بن جبل کی روایت ہے کہ رسول اللہ ﷺ نے جب انہیں گورنر بنا کر یمن بھیجنے کا ارادہ کیا
 تو آپ نے فرمایا:

كيف تقضى اذا عرض لك قضاء.

”جب تمہارے پاس مقدمہ آئے گا تو فیصلہ کس طرح کروں گے؟“

حضرت معاذ نے عرض کیا! اللہ تعالیٰ کی کتاب کے موافق فیصلہ کریں گا، آپ نے فرمایا: اگر کتاب اللہ
 میں نہ پاؤ تو؟ حضرت معاذ نے عرض کیا: رسول اللہ ﷺ کی سنت کے موافق فیصلہ کروں گا، پھر آپ نے فرمایا:
 اگر تم سنت رسول اللہ ﷺ میں بھی نہ پاؤ اور کتاب اللہ میں بھی نہ پاؤ؟ حضرت معاذ نے عرض کیا پھر میں اپنی
 عقل، غور و فکر اور دریافت سے فیصلہ کروں گا اور کوئی کوتاہی نہ کروں گا۔ اس پر نبی کریم ﷺ نے حضرت معاذ
 بن جبل کا سینہ تھپکایا اور فرمایا

الحمد لله الذي وفق رسول الله يرضى رسول الله

”ہر طرح کی تعریف اللہ کے لئے ہے جس نے رسول اللہ (ﷺ) کے قاصد کو اس چیز کی
 توفیق بخشی جس سے اللہ کا رسول راضی ہے۔“

اگر شرائع سابقہ کے احکام حجت اور واجب العمل ہوتے تو حضرت معاذ ان کا ذکر ضرور کرتے۔ اگر اس
 کا ذکر کرنے سے بھول گئے تھے تو رسول اللہ ﷺ نے انہیں ضرور یاد کروادیتے، لیکن نبی اکرم ﷺ نے حضرت
 معاذ بن جبل کا بیان قبول فرمایا:

نبی اکرم ﷺ نے ایک دفعہ حضرت عمرؓ کے ہاتھ میں تورات کا کچھ حصہ دیکھ کر ناراضگی کا اظہار فرمایا تھا،
 اس موقع پر آپ نے ارشاد فرمایا:

لو كان موسى حيا بين اظهر كم ما حل له الا ان يتبعني. (79)

اگر موسیٰ علیہ السلام بھی آج تمہارے درمیان میں زندہ ہوتے تو ان کے لئے میری اتباع
 کرنے کے سوا کوئی چارہ نہ ہوتا۔

صحابہ کرام کے عمل سے استدلال

اگر شرائع سابقہ حجت ہوتیں تو مجتہد صحابہ کرامؓ ان سے ضرور استفادہ کرتے، کسی مسئلہ کا حکم قرآن و سنت سے نہ ملنے پر شرائع سابقہ کی طرف رجوع کرنا صحابہ کرام سے ثابت ہوتا، مثلاً دادی کی میراث اور شراب نوشی کی حد وغیرہ۔ لیکن تعامل صحابہ سے ایسی کوئی مثالیں نہیں ملتی کہ انہوں نے قرآن سنت سے کسی مسئلہ کا حکم نہ ملنے کی صورت میں کسی سابقہ شریعت کی اتباع کر کے اس مسئلہ کا حکم دریافت کیا ہو، حالانکہ ان کے درمیان کعب الاحبار اور عبداللہ بن سلام جیسے شرائع سابقہ کے ثقہ عالم موجود تھے۔

اجماع سے استدلال

مسلمانوں کا اس بات پر اجماع ہے کہ شریعت اسلامی تمام سابقہ شریعتوں کی ناسخ ہے۔ ان تمام آراء کے مطالعہ کے بعد یہ بات واضح ہوتی ہے، شرائع سابقہ کو ماخذ قانون ماننے والوں کے دلائل زیادہ قوی ہیں اور ان کی بیان کردہ شرائط کے مطابق یہ اسلامی قانون سازی میں ماخذ قانون شمار ہو گا۔ ان تمام دلائل کے باوجود اول یوم سے آج تک تمام فقہاء اور علماء اصول اس کو ماخذ قانون تصور کرتے ہیں۔

8- آٹھواں ماخذ: عرف (رواج)

Custom

یہ اسلامی شریعت کا آٹھواں ماخذ اور چھٹا ذیلی ماخذ ہے۔ عرف عربی زبان کا لفظ ہے لیکن اردو میں بھی مروج ہے لغوی طور پر اس سے مراد کسی براعظم، ملک علاقہ قوم، قبیلہ یا خطہ کے لوگوں کی وہ تہذیب، رسوم اور اطوار ہیں جو ایک مدت ہائے دراز سے ان کے اندر پائی جاتی ہیں اور تقریباً اکثر لوگوں میں مقبول ہیں۔ مزید وہ لوگ اپنے معاملات زندگی انہیں رسوم و رواج کے مطابق انجام دیتے ہیں۔ مثلاً دستوری معاملات، قانونی معاملات، معاشرتی و اقتصادی معاملات وغیرہ۔

عرف و رواج کی تعریف و اقسام

فقہاء نے عرف و رواج کی یہ تعریف کی ہے۔

عادة جمہور قوم فی قول او عمل (80)

قول یا عمل میں کسی قوم کے اکثر لوگوں کی اقوال اور افعال (معاملات) میں عمومی عادت کا نام عرف

ہے۔

عرف عادت سے ملتا جلتا ایک لفظ ”استعمال“ بھی ہے جس میں لفظ اصلی معنی سے نقل ہو کر شرعاً مجازی معنی میں مستعمل ہونے لگتا ہے اور اسی استعمال کو غلبہ حاصل ہو جاتا ہے۔ فقہاء کی درج ذیل عبارت میں اسی کی طرف اشارہ ہے

”استعمال الناس حجة يجب العمل بها“

لوگوں کا استعمال حجت ہے اس پر عمل کرنا واجب ہے۔

معاشرہ اسی طرح جس چیز سے مانوس ہو، جس چیز کا عادی ہو، اور اپنی زندگی میں جس قول یا فعل پر چل رہا ہو، اصطلاح میں اس کو بھی عرف کہتے ہیں۔

فقہاء کے نزدیک عرف و عادت دونوں کے ایک ہی معنی ہیں۔ چنانچہ جب وہ یہ کہتے ہیں کہ یہ بات

عرف و عادت سے ثابت ہے تو اس کا مطلب یہ نہیں ہوتا کہ عادت عرف کے علاوہ کوئی دوسری چیز ہے۔ عادت عرف ہی ہے۔ عرف کے ساتھ عادت کے لفظ کو تاکید کے لئے استعمال کیا جاتا ہے، نہ کہ کسی نئے معنی کے لئے۔

عرف، جیسا کہ تعریف سے واضح ہے، کبھی قولی ہوتا ہے اور کبھی عملی۔ کبھی عام ہوتا ہے۔ اور کبھی خاص۔ اور اپنی تمام قسموں میں یا صحیح ہوتا ہے یا فاسد۔

عرف عملی:

عرف عملی سے مراد وہ کام (اعمال) ہیں جن کے لوگ عادی ہوں، جیسے تحریری معاہدہ اور ایجاب قبول کے بغیر خرید و فروخت کرنا، جس کو اصطلاح میں بیع تعاطی کہتے ہیں یعنی بیچنے والا خریدنے والے کو اس کے مانگنے پر ایک چیز دیتا ہے، اور وہ اس کی قیمت ادا کر دیتا ہے دونوں کے درمیان کوئی باہمی عقد نہیں ہوتا۔

اسی طرح حق مہر کو دونوں طریقوں میں سے کسی ایک طریقہ سے ادا کرنا، یا ایک حصہ ایک طریقہ سے دوسرا دوسرے طریقہ سے ادا کرنا۔ یہ تقسیم مہر معجل (فوری ادائیگی) اور مہر مؤجل (تاخیر سے یا بعد میں ادائیگی) کہلاتی ہے۔ عام لوگوں کے استعمال کے لئے جو جام بنائے جاتے ہیں۔ ان میں داخل ہو کر نہانا اور داخل ہونے سے پہلے وہاں ٹھہرنے کی مدت اور غسل میں استعمال کے لئے پانی کی مقدار طے نہ کرنا، گھر کے برتن اور جوتے کسی گارگریا کارخانہ سے بنوانا، مہمان کے سامنے کھانا رکھ دینا، اور اس سے مہمان کا اجازت حاصل کئے بغیر یہ سمجھنا کہ اس میں سے اس کو کھانے کی اجازت ہے۔ یہ اور اسی قسم کے دوسرے رسم و رواج عرف عملی کہلاتے ہیں۔

عرف قولی:

عرف قولی سے مراد بعض وہ الفاظ ہیں جو لوگوں کے درمیان معروف ہوتے ہیں، یعنی جب وہ الفاظ بولے جاتے ہیں۔ تو ان کا ایک خاص مفہوم ہوتا ہے، جو اس مفہوم سے مختلف ہوتا ہے جس کے لئے وہ لفظ لغت میں وضع کئے گئے ہیں۔ جیسے لفظ بچہ کا اطلاق لڑکے پر ہوتا ہے لڑکی پر نہیں، لفظ لحم (گوشت) کا اطلاق مختلف جانوروں کے گوشت پر ہوتا ہے، لیکن مچھلی کے گوشت پر نہیں ہوتا ہے، لفظ جانور کا اطلاق صرف چوپایوں پر ہوتا ہے حالانکہ اس کے لغوی معنی ہر وہ چیز ہے جو زمین پر حرکت کرتی ہو۔

عرف و رواج کا اسلامی فقہ کی نشوونما میں کردار:

یہ نہایت قدیم ماخذ ہے اور تقریباً اسلام سے قبل ہر دور میں پایا جاتا رہا ہے، فقہ اسلامی کی نشوونما میں

اس کا بڑا دخل ہے، عرب اور غیر عرب کے بہت سے عرف و رواج جو الہی حکمت، اسلامی شریعت کے بنیادی فلسفہ یعنی لوگوں کے درمیان مساوات اور ان کو ہر مسئلہ میں سہولت فراہم کرنے کے خلاف نہ تھے اور قرآن و سنت کی تعلیمات بھی ان کے بارے میں خاموش تھیں، ان کو دور نبوی ﷺ میں بھی برقرار رکھا گیا مزید صحابہ و تابعین نے اور ان کے بعد فقہاء نے باقی رہنے دیا اور ہر علاقہ میں وہ اسلامی قانون یعنی فقہ اسلامی کا جزو بن گئیں اور اس طرح عرف ایک اسلامی مآخذ قانون کی حیثیت سے متعارف ہوا۔

اسلام سے پہلے کی جتنی چیزیں زمانہ اسلام میں باقی رہیں ان کے بارے میں یہ کہنا کہ وہ سب پہلے کی شریعتوں بالخصوص شریعت ابراہیمی سے ماخوذ اور مستنبط تھیں، نہایت مشکل ہے یہ کیسے ہو سکتا ہے کہ عرب اور غیر عرب میں کسی اور طریقہ سے رائج معقول رواج کا وجود ہی نہ ہو مثلاً دیت (خون کا معاوضہ) سوانٹ رائج تھی، جس کو عبدالمطلب (رسول اکرم ﷺ کے دادا) نے ایک کاہنہ عورت کی تجویز پر قبول کیا تھا، وہ صحابہ و تابعین کے زمانہ میں بدستور رائج رہی اور فقہ میں اس باب کے پورے مسائل اسی پر مبنی ہیں۔

رسول اکرم ﷺ ایک موقع پر فرمایا ہے۔

ونہی عن الرسوم الفاسدة و امر بالصالحة. (81)

”رسول اللہ ﷺ نے فاسد رسوم سے منع کیا اور اچھی رسموں کے قبول کرنے کا حکم دیا“

اصل یہ ہے کہ وہ تمام عرف و رواج جو الہی حکمت (منافع کا حصول اور نقصان دور کرنا) کے موافق تھے وہ سب قبول کئے گئے، خواہ وہ عرب میں رائج رہے ہوں یا غیر عرب میں ان کا تعلق ماقبل کی شریعتوں سے تھا یا نہ تھا۔

قرآن سے عرف کی حجیت

قرآن حکیم میں اسکی بنیاد درج ذیل آیت بن سکتی ہے۔

﴿ خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ﴾. (الاعراف: ۱۹۹)

عفو درگزر سے کام لیجئے عرف کا حکم دیجیے اور جاہلوں سے نہ الجھئے۔

عرف میں مفسرین کے نزدیک تمام عقلی و رواجی اچھی باتیں داخل ہیں جیسا کہ گزر چکا ہے اس لئے اس عموم میں مذکور اصطلاحی عرف بھی داخل سمجھا جائے گا چنانچہ ذیل کی احادیث سے ایک حد تک اس کی تائید ہوتی ہے۔ رسول اللہ ﷺ نے فرمایا:

انتم اعلم بما موردنیا کم. (82)

تم لوگ اپنی دنیوی امور سے زیادہ واقف ہو۔

ایک موقع پر حضرت عبداللہ بن مسعود نے فرمایا:

مارآہ المسلمون حسنا فهو عند الله حسن ومار آہ المسلمون فيحاحا فهو عند الله قبيح. (83)

جس کو مسلمان اچھا سمجھیں وہ اللہ کے نزدیک بھی اچھا ہے اور جس کو وہ برا سمجھیں وہ اللہ کے نزدیک بھی برا ہے۔

مگر ظاہر ہے کہ یہ عام اصول انہیں باتوں میں نافذ ہوگا جو اسلام کے بنیادی اصولوں کے خلاف نہ ہوں اور جو اس کے خلاف ہوں گی ان میں اس کو نہ مانا جائے گا۔

فقہاء کے نزدیک عرف کی اہمیت

علماء اصول نے عرف و رواج کو بہت اہمیت دی ہے مثلاً مختلف فقہی قواعد میں وہ کہتے ہیں العادة محكمة..... عادت فیصلہ کن چیز ہے۔

الثابت بالعرف كالثابت بالنص

جو چیز عرف سے ثابت ہے وہ نص یعنی قرآن اور حدیث سے ثابت کے مثل ہے۔

الثابت بالعرف كالثابت بدليل شرعي

جو عرف سے ثابت ہے وہ شریعت میں دلیل شرعی سے سمجھا جائے گا۔

فقہاء نے بہت سے مسائل میں مختلف علاقوں کے عرف و رواج ہی کو مدار بنا کر حکم جاری کیا

ہے۔ (84)

عرف کو ماخذ قانون بنانے کی چار شرائط

- 1- عرف قرآن و سنت کے حکم کے بالکل خلاف نہ ہو۔
- 2- عرف قرآن و سنت کے عام حکم کے خلاف بھی نہ ہو، اگر حکم کے کسی خاص جزء میں مخالفت ہوتی ہو تو ایسی صورت میں عام حکم سے اس خاص کو عرف کی بناء پر مستثنیٰ قرار دیں گے، مثلاً رسول اللہ ﷺ نے ہر اس چیز کی خرید و فروخت کو ناجائز قرار دیا ہے جو بیچنے والے کے پاس موجود نہ ہو، لیکن موچی سے جو معاہدہ جوتا تیار کرنے کا کیا جاتا ہے اس میں جوتا موچی کے پاس موجود نہیں ہوتا ہے بلکہ وہ تیار کر کے دیتا ہے، فقہاء نے عرف کی بناء پر اس صورت کو جائز قرار دیا ہے۔
- 3- عرف اگر ایک ایسے حکم کے خلاف ہو جو قرآن و حدیث سے حاصل نہ کیا گیا ہو بلکہ قیاس کے ذریعہ

حاصل ہوا ہو تو قیاس کو چھوڑ کر عرف پر عمل کیا جائے گا۔

4- جو احکام محض عرف پر مبنی ہوں وہ عرف کے بدلنے سے بدل جائیں گے کیونکہ ان کی مدت عرف کی بقا تک ہی تھی۔

عرف کے ماخذ ہونے کی عقلی دلیل

عرف و عادت کی حجیت کے معنی یہ ہیں کہ کسی معاشرہ میں یہ قاعدے یوں ہی رائج نہیں ہو جاتے بلکہ ان کے پیچھے سینکڑوں سالوں کی تاریخ اور عدل و انصاف ہمدردی اور آسانی کے اصول کار فرما ہوتے ہیں۔ یہی وجہ ہے کہ اسلام نے ان کو تسلیم کیا ہے اگر کوئی شخص کسی کا دروازہ کھٹکھٹاتا ہے تو اسکے لئے پیشگی اجازت کی ضرورت نہیں۔ اگر کسی کے ہاں آگ لگ جائے تو اس کا دروازہ توڑ کر اندر گھس جانے اور سامان بچالینے کے لئے کسی تائید یا منظوری کی ضرورت نہیں، مہمان کی میزبان کے ہاں رہتے ہوئے اس کے گھر کی ایسی چیزیں استعمال کرنے میں کوئی مضائقہ نہیں، جنہیں عرف عام میں مہمان استعمال کرتا ہے۔ معاملات میں خصوصیت سے عرف و عادت کا لحاظ رکھنا بہت ضروری ہے کیونکہ اگر تصرف یعنی استعمال کے لئے اجازت و شرائط کا طے کرنا لازمی قرار دیا جائے تو روزانہ کے معمولات متاثر ہوتے اور جینا دشوار ہو جاتا ہے۔

عرف کی مزید دو اقسام

عرف کی دو اقسام قولی و فعلی کا آپ مطالعہ کر چکے ہیں۔ اُس کی مزید دو اقسام درج ذیل ہیں:

1- عرف فاسد

وہ عرف جو قرآن و سنت کی واضح نص کے خلاف ہو یا کسی حلال کو حرام اور حرام کو حلال کر دیتا ہو۔ اسے عرف فاسد کہتے ہیں، ایسا عرف قبول نہیں کیا جائے گا جیسے پیدائش اور موت کے موقع پر منکرات شرعی پر مبنی رسوم و رواج، سود خوری اور جوئے پر مبنی معاہدے وغیرہ۔

2- عرف صحیح

عرف صحیح یہ ہے جو قرآن، سنت یا اجماع سے ثابت شدہ حکم کا مخالف نہ ہو، کسی حرام کو حلال یا حلال کو حرام نہ کرنا ہو اور کسی دلیل شرعی کے خلاف نہ ہو۔ ایسا عرف قبول کیا جائے گا، اس سے مسائل کا اخذ معتبر ہوگا اور اسے ایک شرعی اصول سمجھا جائے گا۔ عرف صحیح کو درج ذیل مثالوں سے سمجھا جاسکتا ہے۔

1- منگنی کے وقت لڑکی کو جو کپڑے یا دوسرا سامان دیا جاتا ہے وہ تحفہ ہوتا ہے اور وہ سامان میں داخل

نہیں ہوتا۔

- 2- عقد نکاح کے وقت لوگوں کو مدعو کیا جاتا ہے اور ان میں شیرینی تقسیم کی جاتی ہے۔
- 3- ہوٹلوں کے مالک اپنے ملازمین کو دوپہر اور رات کو کھانا اپنے پاس سے کھلاتے ہیں۔
- 4- طلاق یا موت کے نتیجہ میں میاں بیوی میں تفریق کے بعد مہر موجد کا استحقاق ہوتا ہے یا اس کا مطالبہ کیا جاسکتا ہے۔

اس تمام بحث سے یہ بات واضح ہوتی ہے کہ عرف صحیح ماخذ قانون ہوگا اور اس کو مد نظر رکھ کر قانون سازی کی جائے گی لیکن عرف فاسد کسی صورت میں بھی ماخذ نہیں بن سکتا۔ (85)

9- نواں ماخذ: سد ذرائع (سد الذرائع)

(Prohibition of what may Lead to Committing Sins)

لغوی اور اصطلاحی معنی:

یہ شریعت اسلامیہ کا نواں ماخذ اور ساتواں ذیلی ماخذ ہے۔ یہ دو الفاظ سد اور ذرائع کا مرکب ہے، یہ دونوں عربی زبان کے لفظ ہیں لیکن اردو میں بھی مروج ہیں ”سد“ عربی زبان کا لفظ ہے جس سے مراد دیوار ہے، یہ لفظ رکاوٹ، آڑ اور بند کرنے کا مفہوم بھی دیتا ہے، قرآن مجید میں یہ لفظ انہیں معنوں میں استعمال ہوا ہے، مثلاً قرآن مجید کی ایک آیت ہے:

﴿ قَالُوا يَا قَوْمِ انَّا نَجْعَلُ لَكُمْ خُرُوجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا ﴾. (الكهف ۱۹۱۸)

ان لوگوں نے کہا کہ ذوالقرنین! یا جوج اور ماجوج زمین میں فساد کرتے رہے ہیں، کیا ہم آپ کے لئے خرچ کا انتظام کر دیں تاکہ آپ ہمارے اور ان کے درمیان ایک دیوار کھینچ دیں۔ لفظ ذرائع جمع ہے اس کی واحد ذریعہ ہے یہ لفظ عربی اور اردو دونوں زبانوں میں مستعمل ہے۔ لغت میں ذریعہ کے معنی ہیں وسیلہ یا واسطہ ہے جس سے کسی چیز تک پہنچا جاسکے۔ اس کی جمع ذرائع ہے، وسیلہ کی جمع وسائل اور واسطہ کی جمع وسائل یا واسطے ہے۔

سد الذرائع کی اصطلاحی تعریف

منع الوسائل والافعال المودیه الی المفاسد (زیدان. الوجیز/245)

ایسے امور اور وسائل کے استعمال سے روک دینا جو خرابی کا باعث بنتے ہوں۔

اللہ تعالیٰ نے دنیا میں جو چیزیں بھی پیدا کی ہیں ان میں نفع و نقصان دونوں ہوتے ہیں لیکن بنی نوع انسان کے لئے وہ چیز فائدہ مند ہے جس میں نقصان کم اور فائدہ زیادہ ہو، اس لحاظ سے تمام اشیاء اور چیزوں کو فائدہ دینے کے لحاظ سے دو اقسام میں تقسیم کیا جاسکتا ہے۔

— SULEMANI.COM.PK —

تمام اشیاء کی دو قسمیں ہیں۔

- 1- مفسدہ (وہ چیزیں جو خرابی کا باعث ہیں)۔
- 2- مصلحہ (وہ چیزیں جو فائدے کا باعث ہیں)۔

ذرائع کی بھی دو قسمیں ہیں: 1- قوی 2- فعلی

فقہ کی اصطلاح میں لفظ ”ذرائع“ کا اطلاق ان وسائل اور طریقوں پر ہوتا ہے جو مقاصد تک پہنچاتے ہوں، جب یہ کہا جاتا ہے کہ فلاں چیز ”سد ذرائع“ میں سے ہے تو اس کا مطلب یہ ہوتا ہے کہ اس چیز کا تعلق ان وسائل و اسباب کو روکنے سے ہے جو مفسد تک پہنچاتے ہیں۔

سد ذرائع سے مراد ہے ان تمام راستوں کا بند کرنا اور ان راہوں کو مسدود کر دینا ہے جس کے ذریعے اسلامی شریعت کے مطابق فساد یا گناہ و معصیت پھیلنے کا خطرہ ہو حالانکہ بظاہر وہ عمل فساد کا ذریعہ شمار نہ ہوتے ہوں۔ مزید جن کا استعمال بنی نوع انسان کے لئے نقصان دہ ہو اور بالآخر وہ شریعت کے ممنوعات کے ارتکاب کا پیش خیمہ بن جاتے ہوں اگرچہ کسی ممنوع امر کا ارتکاب بلا ارادہ ہی سرزد ہو رہا ہو۔ مثلاً پنیر یا انگور کی کاشت بظاہر کوئی فاسد عمل نہیں لیکن اگر پنیر سے، ہیروئن اور انگور سے شراب بنانے کا خطرہ ہو تو یہ کاشت بنی نوع انسان میں نشہ کو عام کرے گی، جو فساد کا باعث ہے۔

”ایسے ذرائع، وسائل اور اسباب کا انسداد یا ان کو روک دینا جو مفسد یا معصیت کا ذریعہ بنتے ہوں سد الذرائع ہے۔“

مزید ذرائع کے معنی وسائل کے ہیں۔ ذریعہ کسی چیز کے لئے وسیلہ یا راستہ کو کہتے ہیں۔ خواہ یہ چیز خرابی کا باعث ہو (مفسدہ) یا فائدہ کا (مصلحہ)۔ اور یہ قول ہو یا فعل لیکن موجود سیاق و سباق میں لفظ ذرائع کا اطلاق ان وسائل پر ہوتا ہے جو مفسد تک پہنچاتے ہوں۔ چنانچہ جب یہ کہا جائے کہ فلاں چیز سد الذرائع کی قبیل سے ہے، تو اس کا مطلب یہ ہوگا کہ اس کا تعلق ان وسائل و اسباب کو روکنے سے ہے۔ جو مفسد تک پہنچاتے ہوں۔ یعنی جو بنی نوع انسان کے لئے نقصان اور خرابی کا باعث ہوتے ہیں۔

ایسے افعال جو مفسد تک پہنچاتے ہیں۔ اپنی ذات میں فاسد و حرام بھی ہو سکتے ہیں، اور مباح و جائز بھی۔ پہلی قسم تک ذرائع اپنی ذات، طبیعت و مزاج سے ہی شر و نقصان اور فساد کی طرف لے جاتے ہیں اور حرام ہیں اور سد الذرائع میں نہیں آتے۔ جیسے نشہ آور چیزوں کا استعمال جو انسان کے ہوش و حواس کو ذائل کر دیتا ہے، کسی پر دنیا کی تہمت لگانا جو دوسرے کی عزت و ناموس کو برباد کر دیتا ہے۔ اور زنا جس سے نسب میں گڑبڑ اور اختلاط پیدا ہوتا ہے۔ ان افعال کی گئی اقسام ہیں۔

ان افعال کی ممانعت کے بارے میں علماء کے درمیان کوئی اختلاف نہیں ہے، اور درحقیقت یہ سد الذرائع کے دائرہ میں داخل ہی نہیں ہیں، سد الذرائع کے ماخذ قانون میں ایسے امور اور ایسے افعال آتے ہیں جو اسلامی شریعت میں قطعاً حرام نہیں ہوتے بلکہ اپنی ذات سے مباح اور جائز ہیں لیکن مفسد کا سبب بنتے ہیں، ان کی تین قسمیں ہیں۔ (85)

سد الذرائع کے حوالہ سے انسانی افعال کی پہلی قسم

ایسے افعال جو شاذ و نادر ہی فساد و خرابی کا ذریعہ بنتے ہیں۔ اس میں مصلحت یعنی نفع و فائدہ کا امکان زیادہ ہوتا ہے، اور مفسدہ یعنی خرابی و نقصان کا امکان کم ہوتا ہے۔ جیسے اس عورت کو دیکھنا یا اس پر نگاہ ڈالنا جس کے ساتھ منگنی ہوگی، یا ہونے والی ہو، یا اس کے بارے میں گواہی دینا ہو۔ انگور کی کاشت کرنا۔ ان افعال کو صرف اس امکان یا احتمال کی بنا پر ممنوع نہیں قرار دیا جاسکتا کہ ان کے ذریعہ فساد، برائی یا گناہ کے پھیلنے یا وقوع پذیر ہونے کا خطرہ بہت کم ہوتا ہے اس کی مزید مثالیں یہ ہیں۔ شارع نے عدت کے ختم ہونے یا نہ ہونے کے بارے میں عورت کے قول کو تسلیم کیا ہے، حالانکہ اس پر جھوٹ کا بھی احتمال ہے۔ قاضی کو شہادت کی بنیاد پر فیصلہ کرنے کا حکم دیا ہے، حالانکہ اس میں گواہوں کے جھوٹ بولنے کا بھی احتمال ہے۔ ایک اکیلے دیانتدار شخص کی روایت کو قبول کیا جاتا ہے، حالانکہ اس میں یہ احتمال ہے کہ اس کو بات صحیح یاد نہ رہی ہو۔ چونکہ یہ اندیشہ اور احتمالات موہوم اور مرجوح ہیں، اس لئے شارع نے ان کی طرف کوئی توجہ نہیں دی، اور ان کو اعتبار کے قابل ہی نہیں سمجھا اس قسم میں سد الذرائع کا اصول استعمال نہیں ہوگا۔

دوسری قسم

ایسے افعال جو مفسدہ یعنی خرابی یا نقصان کا کثرت سے ذریعہ بنتے ہوں تو ان کا مفسدہ یعنی نقصان مصلحت یعنی فائدہ سے زیادہ رائج ہے۔ جیسے شورش و فتنہ کے زمانہ میں ہتھیار فروخت کرنا۔ زمین کو ایسے کاموں میں استعمال کے لئے کرایہ پر دینا جو حرام ہوں، جیسے کوئی شخص اس جگہ کو جوئے کا اڈا بنالے۔ مشرکین کے باطل معبودوں کو ان لوگوں کے سامنے گالی دینا یا برا بھلا کہنا جن کے بارے میں یہ معلوم ہو کہ وہ بھی اس گالی کو سن کر اللہ تعالیٰ کو گالی دیں گے۔ ایسے شخص کے ہاتھ انگور و فروخت کرنا جس کے بارے میں یہ معلوم ہو کہ وہ انگور کے رس سے شراب بناتا ہے، اور یہ اس کا پیشہ ہے۔ اس قسم میں سد الذرائع کے ماخذ کو استعمال کر کے ان کو سختی کر کے ان امور سے روک دیا جائیگا کیونکہ یہ لساد کا ذریعہ بنتے ہیں گے۔

تیسری قسم

اس قسم میں جو ذرائع وسائل شامل ہیں اگر مکلف ان کو ان مقاصد کے خلاف استعمال کرے جن کے لئے ان کو بنایا گیا تھا۔ تو وہ خرابی کی طرف لے جائیں، جیسے ایک شخص اپنی بیوی کو تین طلاق دیدے پھر اس سے شادی کرنے کے لئے اس کا نکاح کسی دوسرے مرد سے کرائے۔ یہ نکاح کا غلط استعمال ہے۔ ایسے ہی اگر کوئی شخص بیع کو ربا (سود) کے حصول کا ذریعہ بنائے۔ جیسے کوئی شخص اس شرط پر کوئی کپڑا فروخت کرے کہ اگر ادھار دے گا تو اس کی قیمت ایک ہزار ہے، اور نقد دے گا تو اس کی قیمت نو سو روپے ہے۔ یہاں مفسدہ (خرابی) کو ہی ترجیح دی جائے گی۔

تیسری قسم میں شامل افعال کے بارے میں اختلاف ہے، کہ مفسدہ (خرابی) کا سبب بننے کی وجہ سے ان کی ممانعت ہے یا نہیں۔

سد الذرائع اصول فقہ میں ایک تسلیم شدہ اصول ہے۔ اور ماخذ احکام میں سے یہ بھی ایک ماخذ (دلیل) ہے کیونکہ یہ ایک ایسی اصل ہے جس کتاب و سنت نے بھی معتبر سمجھا ہے۔

سد الذرائع کی جحیت کے قرآنی دلائل

اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا وَاسْمَعُوا﴾ (البقرة: 104)

”اے ایمان والوں تم نبی کو اپنی طرف مخاطب کرنے کی غرض سے راعنا نہ کہا کرو، اور انظرنا کہا کرو، اور پوری توجہ سے سنا کرو۔“

ہجرت کے بعد مدینہ میں مسلمان رسول اکرم صلی اللہ علیہ وسلم کی محفل میں کسی بات کو ان سے دوبارہ سمجھنے کے لئے لفظ ”راعنا“ یعنی ہماری رعایت کریں کہتے تھے۔ لیکن منافقین اور یہودی یہ لفظ اس طرح اداء کرتے تھے کہ اس کا معنی بنتا تھا ”ہمارا چرواھا“ یہ لفظ شان نبوت میں گستاخی کا باعث تھا اس لئے اللہ تعالیٰ نے سد الذرائع کے اصول کے تحت مسلمانوں کو لفظ راعنا کہنے سے منع کیا ہے، حالانکہ ان کی نیت اچھی تھی۔ یہ ممانعت یہودیوں کے ساتھ مشابہت کی بنا پر کی، جن کا مقصد اس لفظ سے نبی کریم ﷺ کو برا بھلا کہنا تھا۔

حدیث سے دلائل:

1- حدیث میں واضح طور پر شراب کے ایک قطرہ کے استعمال کو بھی حرام کیا گیا ہے، تاکہ یہ گھونٹ پینے کا ذریعہ نہ بن جائے۔ اور گھونٹ گھونٹ پی کر کے پینا اس مقدار میں شراب پینے کا ذریعہ نہ بنے جو نشہ

لاتی ہے۔ اس طرح وہ گھونٹ گھونٹ بچا کر ایک حرام فعل میں مبتلا ہو جائے گا۔ اس لئے حدیث میں آتا ہے، جس چیز کی زیادہ مقدار نشہ لاتی ہو اس کی تھوڑی مقدار بھی حرام ہے اس کی علت یہی ہے جو ہم اوپر بیان کر چکے ہیں۔

2- حدیث میں وارد ہے کسی اجنبی عورت کے ساتھ تنہائی میں ملنا حرام ہے تاکہ خلوت میں یہ ملاقات کسی حرام فعل کے ارتکاب کی محرک نہ بنے۔

3- عدت کی حالت میں نکاح کرنا، چاہئے بعد میں جنسی تعلقات قائم کرے، حرام ہے، اس کی علت یہ ہے کہ عدت ختم ہونے سے پہلے ایسے فعل کی ممانعت ہے جو صحبت کو ذریعہ بنے۔ نکاح صحبت کا ذریعہ ہے۔

4- نبی کریم ﷺ نے بیع و قرض کو اکٹھا کرنے سے منع فرمایا تاکہ ان کا آپس میں ملنا ربا کا ذریعہ بن جائے۔

5- رسول اکرم ﷺ نے حاکم یا قاضی کو ہدیہ قبول کرنے سے منع کیا ہے، یہ اس شخص کے لئے ہے جو اس عہدہ پر مقرر ہونے سے پہلے ہدیہ نہ دیتا ہو۔ اس کی علت یہ ہے کہ یہ ہدیہ ناجائز تحفوں اور نذرانوں کا ذریعہ بن جائے گا۔

6- نبی کریم ﷺ نے حکم دیا کہ جس شخص کو راستہ میں کوئی گری پڑی چیز ملے وہ اس پر کسی کو گواہ بنا لے، حالانکہ وہ اس کا امین تھا۔ آپ نے یہ حکم اس مصلحت کی بنا پر دیا تھا کہ اس کو لالچ نہ آجائے، اور اس چیز کو اپنے پاس چھپا کر نہ رکھ لے۔

مزید دلائل:

1- جو شخص اپنی بیوی کو اپنی میراث سے محروم کرنے کے لئے طلاق دے اس کو میراث میں سے حصہ دیا جائے گا تاکہ یہ طلاق اس کی میراث سے محرومی کا ذریعہ نہ بنے۔ جمہور فقہاء کی یہی رائے ہے۔ اور اس کی بنیاد اس فتویٰ پر ہے جو بعض صحابہ کرام نے اس کے بارے میں دیا تھا۔ ان کا یہ دعویٰ بھی سدذرائع کے اصول پر مبنی تھا جس کے صحت کی تائید قرآن و سنت کی نصوص سے ہوتی ہے۔

2- پرفتن دور میں سدذرائع کے طور پر اسلحہ کی خرید و فروخت پر پابندی لگائی جاسکتی ہے، سماج دشمن افراد سے اسلحہ چھینا جاسکتا ہے، رسول اکرم ﷺ نے فتنہ کے زمانہ میں اسلحہ کی خرید و فروخت سے منع فرمایا۔ اس طرح ایک حدیث یہ ہے کہ رسول اکرم ﷺ نے فرمایا، جب تم میں سے کوئی ہماری مسجد یا

بازار سے گزرے اور اس کے پس تیر ہو یعنی دور حاضر کے تناظر میں بندوق، پستول، کلاشنکوف وغیرہ تو اس کے پیکان کو تھام لے اور اُس کی نالی کو نیچے کر کے رکھے تاکہ کسی مسلمان کو خراش نہ آئے۔ اس حدیث کی رو سے عام حالات میں اسلحہ کی نمائش پر سد ذرائع کے طور پر پابندی کا جواز ملتا ہے۔

3- جس شخص کے بارے میں یقین ہو کہ وہ انگور سے شراب بنائے گا اس کے ہاتھ انگور فروخت کرنا بھی ناجائز ہے کیونکہ یہ ارتکاب گناہ میں تعاون ہے جو قرآن مجید کی اس آیت کے مطابق ناجائز ہے۔

﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ﴾ (المائدہ ۲:۵)

نیکی اور پرہیزگاری کے کاموں میں ایک دوسرے کی مدد کیا کرو اور گناہ اور ظلم کے کاموں میں ایک دوسرے سے تعاون نہ کرو۔

علماء اصول کا سد ذرائع کے بارے میں موقف

مالکیہ سد ذرائع کا اصول ماننے میں تہاء نہیں ہیں بلکہ ان کا دوسرے فقہاء سے زیادہ اس پر عمل ہے۔ اس سلسلہ میں مالکی فقیہ علامہ قرانی کہتے ہیں کہ علماء کا اس بات پر اتفاق ہے کہ سد ذرائع تین قسم کے ہوتے ہیں۔

1- پہلے قسم کے معتبر ہونے پر سب کا اتفاق ہے، مثلاً مسلمانوں کے راستوں میں کنویں یا گڑھے کھودنا، ان کے کھانے کی چیزوں میں زہر ملانا اور جن لوگوں کے بارے میں یہ معلوم ہو کہ اگر ان کے بتوں کو برا بھلا کہا جائے تو وہ بھی اللہ تعالیٰ کو برا بھلا کہیں گے تو ان کے بتوں کو برا بھلا کہنا حرام ہے۔

﴿وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ﴾ (الانعام ۱۰۸۶)

اور جن کی وہ اللہ کے علاوہ عبادت کرتے ہیں تم ان کو گالیاں مت دو (کہ ایسا کرنے سے وہ جواب میں) اللہ تعالیٰ کو لاعلمی کی وجہ سے گالیاں دیں گے۔

2- دوسری قسم کے لغویاً باطل ہونے پر سب کا اتفاق ہے جیسے انگور کاشت اس لئے نہ کرنا کہ لوگ اس کو شراب بنانے کے لئے استعمال کریں۔ یہ ذریعہ شراب کو نہیں روک سکتا۔

3- تیسری قسم میں اختلاف ہے جیسے ایک مدت مقرر کر کے خرید و فروخت کرنا اس مسئلہ میں ہم ذریعہ کا اعتبار کرتے ہیں، دوسرے فقہاء کی رائے اور عمل اس میں ہم سے مختلف ہے، اس مسئلہ کا حاصل یہ ہے کہ دوسرے فقہاء کے مقابلے میں ہم سد ذرائع کی زیادہ رعایت کرتے ہیں۔ (86)

10- دسواں ماخذ: استصحاب

Preemption of Continuity

استصحاب کی تعریف

لغوی تعریف

یہ اسلامی شریعت کا دسواں ماخذ اور آٹھواں ذیلی ماخذ ہے۔ لفظ استصحاب کا مادہ (ص۔ح۔ب) صحبت ہے، یہ لفظ اس مادہ سے باب استفعال کے وزن پر ہے، اس سے مراد کسی چیز کے ساتھ چمٹ جانا اور کسی چیز کا ساتھی بننا ہے، جیسا کہا جاتا ہے کتاب اس کا ساتھی ہے یا قرآن مجید اس کا بہترین ساتھی ہے وغیرہ۔ استصحاب لغت میں مصاحبت اور مصاحبت کے جاری رہنے کو کہتے ہیں۔ مصاحبت کے معنی ساتھ رہنا ہے۔ یعنی دو شخصوں یا دو چیزوں کا ساتھ ہونا۔

اصطلاحی تعریف

اصطلاح میں استصحاب کی تعریف یہ ہے۔

استدامة اثبات ما كان ثابتا او نفی ما كان منفيا. (87)

یعنی جو چیز پہلے سے ثابت و موجود چلی آرہی ہو اس کو اسی طرح ثابت سمجھنا یا جو چیز پہلے موجود نہ ہو اس کو اب بھی موجود نہ سمجھنا۔

یعنی جو چیز یا انسان جس حالت میں پہلے تھا اس کو اس وقت تک اس طرح اپنی حالت میں باقی سمجھنا جب تک کوئی ایسا سبب موجود نہ ہو جو اس کو تبدیل کر دے۔

اس اصول کی بنیاد پر ہم یہ کہتے ہیں کہ جس شخص کے بارے میں یہ معلوم ہو کہ کسی خاص وقت یا زمانہ میں وہ زندہ تھا تو ہم یہ کہیں گے کہ وہ اب بھی زندہ ہے، جب تک کہ اس کی وفات کے بارے میں کوئی ثبوت موجود نہ ہو اور اس بنیاد پر اس کا نکاح قائم رہے گا اور بیوی کو دوسری شادی کی اجازت نہیں دی جائے گی، مزید اس کی جائیداد وغیرہ بھی تقسیم نہیں ہوں گی۔

اس مثال سے واضح ہوتا ہے استصحاب سے مراد یہ ہے کہ پہلے کی حالت اس وقت تک قائم سمجھی جائے گی جب تک اس کے خلاف کوئی ثبوت نہ مل جائے (حال پر محض اس لئے حکم دیا جائے کہ ماضی میں یہی حکم موجود تھا)۔ اور اس کے خلاف ثابت نہیں ہے فقہاء کی اصطلاح میں استصحاب حال اسی کا نام ہے تعریف یہ ہے۔

ما ثبت فی الزمن الماضي فالاصل بقائه فی المستقبل.
”گزشتہ جو بات ثابت ہو آئندہ اسی کو باقی سمجھ کر وہی حکم دینا“۔

دوسری تعریف یہ ہے:

حکم بقاء امر محقق لم یظن عدمه.

”ایسے امر قطعی کے بقاء کا حکم کہ جس کے عدم کا گمان نہ ہو“۔

مثلاً امام شافعیؒ کہتے ہیں جو شے غیر سبیلین (انسان کے آگے اور پیچھے کی شرم گاہ سے نہ نکلے بلکہ منہ، ناک، آنکھ یا کان کے کسی اور حصہ) سے نکلے اس سے وضو نہیں ٹوٹتا ہے کیونکہ اس سے پہلے بالاتفاق وضو قائم تھا اسی حالت پر اب بھی باقی سمجھا جائے گا۔

مذکور طریق استدلال ہر ایسے حکم میں ہی کام دے سکتا جو پہلے سے بذریعہ دلیل ثابت ہو اور اب اس کے زوال میں شک ہو گیا ہو۔ امام شافعیؒ کے نزدیک یہ حجت موجبہ ہے اور امام ابوحنیفہؒ کے نزدیک حجت دافعہ ہے۔ یعنی موجود حقوق کا تحفظ ہو سکتا ہے۔ جدید حقوق کا ثبوت نہ ہوگا۔

استصحاب کی قسمیں

اصل میں تمام چیزوں کے حلال ہونے کے بارے میں استصحاب:

اول: الاصل فی الاشیاء الاباحہ..... تمام اشیاء دراصل مباح یعنی حلال ہیں۔

اس سے یہ ثابت ہوتا ہے کہ تمام خورد و نوش کی اشیاء جانور، نباتات یا جمادات جن کے حرام ہونے کی کوئی دلیل موجود نہ ہو حلال و مباح ہیں۔ کیونکہ کائنات میں موجود تمام چیزوں کا حکم اصلی اباحت (حلت) ہے۔ ان میں سے جو چیزیں حرام ہیں وہ شارع کی طرف سے بتلائی ہوئی کسی دلیل کے سبب یا کسی نقصان کی وجہ سے حرام ہیں اس بات کی دلیل کہ اشیاء کا حکم اصلی اباحت ہے۔

قرآن مجید سے دلائل

اللہ تعالیٰ کا یہ فرمان ہے:

﴿وَسَخَّرَ لَكُم مَّا فِي السَّمٰوٰتِ وَمَا فِي الْاَرْضِ جَمِيعًا﴾. (الجاثية: 13)

ترجمہ: اور جو کچھ آسمانوں میں ہے اور جو کچھ زمین میں ہے اس سب کو اس نے اپنی جانب (اپنے حکم) سے تمہارے کام میں لگا رکھا ہے۔

اس کی دوسری دلیل قرآن مجید کی یہ آیت ہے۔

﴿هُوَ الَّذِي خَلَقَ لَكُمْ مَّا فِي الْاَرْضِ جَمِيعًا﴾. (البقرة: 29)

ترجمہ: وہی ہے جس نے زمین کی تمام چیزوں کو تمہارے نفع کے لئے پیدا کیا۔

2۔ انسانوں کی ذمہ داری سے متعلق استصحاب

انسان بلحاظ اپنی اصلیت کے تمام حقوق سے بری و آزاد ہے۔ جب تک کوئی دلیل موجود نہ ہو اس وقت تک اس کے ذمہ کوئی حق ثابت نہیں کیا جاسکتا۔ جو شخص یہ دعویٰ کرے کہ دوسرے شخص نے اس کے ایک ہزار روپے دینے ہیں تو اس کی ذمہ داری ہے کہ وہ اپنا حق ثابت کرنے کے لئے کوئی رسید، گواہ یا مزید کوئی ثبوت پیش کرے، بغیر ثبوت کے اس کا دعویٰ استصحاب کی وجہ سے رد کر دیا جائے گا۔

مزید اگر کوئی یہ سمجھ کر کوئی کتا خریدے کہ یہ پولیس کا کتا ہے جو سراغ رسانی کے کام آتا ہے اور جرائم کی تفتیش میں مدد دیتا ہے یا یہ سمجھ کر خریدے کہ یہ شکاری کتا ہے، خریدنے کے بعد اس کو یہ معلوم ہو کہ یہ صفت اس میں موجود نہیں ہے تو اس کی بات استصحاب کی وجہ سے تسلیم کی جائے گی۔ اس کی وجہ یہ ہے کہ کتوں میں سراغ رسانی یا شکار کی صفت پیدائشی نہیں ہوتی۔ اصل کے اعتبار سے ان میں یہ وصف معدوم ہوتی ہے۔ ان کو یہ کام سکھائے جاتے ہیں۔ ان کو تربیت دی جاتی ہے۔ اس کے بعد انہیں اس کا ملکہ ہوتا ہے۔ اس لئے اصل کے اعتبار سے وہ شخص اپنے دعویٰ میں سچا ہے۔ اور اس کی سچائی کی وجہ استصحاب ہے۔

3۔ ایسے وصف سے متعلق استصحاب جو حکم شرعی کو ثابت کر دے، جب تک کہ اس کے خلاف کوئی دلیل قائم نہ ہو

کسی منقولہ یا غیر منقولہ جائداد پر کسی شخص کی ملکیت ثابت ہو تو اس کی یہ ملکیت اور اس کا حکم اس وقت تک باقی رہے گا جب تک اس کی ملکیت زائل ہونے پر کوئی دلیل قائم نہ ہو۔ مثلاً یہ کہ وہ اس کو فروخت کر دے، وقف کر دے، یا ہبہ کر دے۔ کسی شخص کے ذمہ کسی سبب کے موجود ہونے کی وجہ سے قرض ثابت ہو، عقد نکاح کے سبب میاں بیوی کے درمیان حلت کا ثبوت اس وقت تک قائم رہے گا جب تک کوئی ایسی دلیل موجود نہ ہو جو ان کے درمیان تفریق کو بتلاتی ہو۔

استصحاب کے بارے میں علماء اصول کی رائے

احناف کے نزدیک استصحاب اس معنی میں حجت ہے کہ جو چیز جس حالت میں پہلے سے چلی آرہی ہو اس کو اسی حالت میں آئندہ بھی سمجھا جائے گا اور جو حکم اس کے مخالف ہو اس کو رد کر دیا جائے گا۔ ان کے ان قول کا مطلب:

”الاستصحاب حجة في الدفع لافي الاثبات“

استصحاب دفع میں حجت ہے، اثبات میں نہیں۔ یعنی کسی کو الزام سے بری کرنا ہے تو یہ ماخذ قانون حجت ہے لیکن کسی پر الزام ثابت کرنے کے لئے یہ ماخذ حجت نہیں، کیونکہ بنیادی طور تمام انسان الزام سے بری ہیں، لہذا اسے ملزم بنانے کے لئے یہ کہا جائے کہ یہ شخص سابقہ دور میں کافی جرائم کا مرتکب ہو چکا ہے اور ماخذ استصحاب کے ذریعہ یہ ثابت ہوتا ہے کہ یہ جرم بھی اس سے سرزد ہوا ہے، احناف کے نزدیک نہیں مانا جائے گا۔ دوسرے فقہاء جیسے حنابلہ اور شافعیہ کے نزدیک استصحاب دفع اور اثبات دونوں میں حجت ہے۔

استصحاب بحیثیت ماخذ قانون

اول: استصحاب حقیقت میں کسی نئے حکم کو ثابت نہیں کرتا۔ لیکن جو حکم ماضی میں معتبر دلیل سے ثابت تھا وہی اب بھی جاری رہے گا۔ اس صورت میں بعض فقہاء کی رائے یہ ہے کہ اپنی ذات سے یہ کوئی فقہی ماخذ نہیں ہے۔ اور نہ کوئی ایسا ماخذ ہے جس سے احکام مستنبط کئے جائیں۔ یہ تو صرف اس بات کا قرینہ ہے۔ کہ جس دلیل کی بنیاد پر حکم پہلے تھا اب بھی وہی باقی ہے۔

دوم: کسی مسئلہ کے حکم کے بارے میں جب کوئی خاص دلیل موجود نہ ہو اس وقت استصحاب پر عمل کیا جاتا ہے۔ یہ اس وقت ممکن ہے جب فقیہ دلیل تلاش کرنے میں اپنی سی پوری کوشش کر چکے اور اس کو دلیل نہ ملے۔ اس وقت وہ استصحاب کی طرف رجوع کرتا ہے۔ اس لئے جیسا کہ بعض نے کہا ہے، فتویٰ کا آخری دار و مدار اسی پر ہوتا ہے۔ مفتی سے جب کسی مسئلہ کے بارے میں کوئی حکم دریافت کیا جاتا ہے تو وہ پہلے قرآن مجید میں تلاش کرتا ہے، پھر سنت میں، پھر اجماع میں۔ اور آخر میں قیاس سے کام لیتا ہے۔ جب اس کو ان میں سے کہیں بھی حکم نہیں ملتا، تو نفی و اثبات میں وہ استصحاب الحال کی طرف رجوع کرتا ہے۔ اگر اس چیز کے زائل ہونے میں کوئی تردد ہو تو اصل میں اس کو باقی سمجھا جائے گا، اگر وجود میں تردد ہو تو اصل میں اس کا عدم وجود معتبر ہوگا یعنی اس کو معدوم سمجھا جائے گا۔ (88)

11- گیارھواں ماخذ: تعامل

Practice

یہ اسلامی شریعت کا گیارھواں ماخذ اور نواں ذیلی ماخذ ہے لفظ تعامل کے حروف اصلیہ (ع۔م۔ل) ہیں اس مادہ سے باب تعامل کے وزن پر یہ لفظ تعامل ہے، اس کے لغوی معنی (کسی قوم، گروہ، شخصیات یا علاقہ کے لوگوں کا ایک دوسرے کے ساتھ زندگی کے مختلف میدانوں میں معاملہ کرنے کا طریقہ ہے) تعامل کی تعریف یہ ہے۔

التعامل وهو عادة الناس في المعاملات من البيع و الشراء و غیرهما خرید و فروخت اور دوسرے معاملات میں لوگوں کی عادت کا نام ”تعامل“ ہے۔

اصول فقہ میں تعامل کی بحث میں کافی سارے عنوان ملتے ہیں، مثلاً تعامل صحابہ، تعامل اہل مدینہ، تعامل اہل بیت، تعامل امت اور تعامل علماء کرام وغیرہ ان تمام سے مراد اس گروہ کے لوگوں کا ایک دوسرے کے ساتھ تعلقات، معاملات، لین دین وغیرہ کا طریقہ ہے۔ یعنی تمام مسلمانوں کا نہیں بلکہ صرف مدینہ طیبہ میں رہنے والوں کو طریقہ ان کا تعامل کہلائے گا۔ صحابہ کرام کا طریقہ ان کا تعامل کہلائے گا، اسی طریقہ سے اہل بیت اور علماء کرام وغیرہ کا طریقہ ان کا تعامل کہلائے گا۔

اس باب میں آپ تعامل صحابہ یعنی صحابہ کرام کا دینی و دنیاوی معاملات میں ایک دوسرے کے ساتھ تعلقات اور لین دین کا طریقہ کار کیا تھا اور کیا وہ ہمارے لئے حجت یعنی قابل عمل ہے یا نہیں ہے اور تعامل اہل مدینہ کا مطالعہ کریں گے۔

تعامل اور عرف میں فرق یہ ہے کہ عرف کسی قوم یا علاقہ کے وہ رواج ہیں جو ہر عام و خاص میں مقبول ہوتے ہیں لیکن تعامل ایک قوم کے کسی گروہ، خاندان یا شخصیات کے طرز عمل کا نام ہے۔ جس طرح تمام عرب کے مسلمانوں میں مروج عادات اور ثقافت عرف ہے لیکن ان سے صرف مدینہ والوں کا عمل تعامل اہل مدینہ کہلائے گا۔ اسی طرح ایک قوم کے اکثر لوگوں میں مروج عادت عرف کہلائے گی لیکن اُس قوم کے رؤساء کی عادات یا اُس قوم کے علماء کی عادات تعامل رؤساء تعامل علماء کہلائیں گی۔

تعامل صحابہ: (Practice of Holy Companions)

اس کو صحابہ کی آراء یا قول صحابی بھی کہتے ہیں، اس سے مراد رسول اللہ ﷺ کے اصحاب کا مختلف دینی و دنیوی احکام پر عمل درآمد ہے، فقہاء نے تدوین قانون کے مرحلہ میں اس سے بہت استفادہ کیا ہے اور اس کو سنت میں شمار کر کے بطور ماخذ استعمال کیا ہے۔

اصحاب رسول ﷺ کا مقام و مرتبہ

صحابہ کرامؓ وہ حضرات ہیں جنہوں نے رسول اللہ ﷺ کی زندگی سے براہ راست تعلیم و تربیت حاصل کی تھی، آپ ﷺ کی فکری و عملی زندگی کو اپنی زندگی میں رچایا اور بسایا تھا، جو کچھ جس طرح آپ نے بیان فرمایا اُس کو غور سے سنا اور آپ ﷺ کو جس طرح اور جس طریقے پر عمل کرتے دیکھا، بعینہ اسی طرح اس پر عمل پیرا ہوئے، اگر کہیں اشتباہ ہو گیا تو رسول اللہ ﷺ سے پوچھ کر تشفی کر لی۔ ان میں کچھ اصحاب ایسے بھی تھے جو قانونی معاملات میں خصوصیت سے ممتاز تھے اور ان کے بارے میں رسول اللہ ﷺ کی زبان مبارک کی شہادت بھی موجود ہے۔ اور رسول اکرم ﷺ کے اہم ترین کاراموں میں سے ایک بڑا کارنامہ یہ بھی ہے کہ انہوں نے ایک ایسی پاکباز صاحب علم و فہم اور انسانیت دوست لوگوں کی جماعت تیار کی جس کی مثال نہ تاریخ میں ملتی ہے اور نہ دور حاضر میں، ایسی حالت میں ان سے بڑھ کر مزاج شناس نبوت اور کون ہو سکتا ہے؟ ان کی رائے اور عمل کے مقابلہ میں کسی اور کی رائے کو اہمیت نہیں دی جاسکتی اور مجموعی حیثیت سے ان کے قرآن و سنت کی تشریح سے متعلقہ قول و فعل کو معیار تسلیم کرنے میں کسی اصول پر کئی زد نہیں پڑتی۔ بلکہ یہ تو عین مقصد نبوت کے مطابق ہے کیونکہ نبوت اس پر بھی مامور ہوتی ہے کہ وہ ایک ایسی جماعت تیار کر دے جو اس کے بعد ہر حیثیت سے اس کی تعلیمات کی محافظ اور اس کے مقاصد کی تکمیل کر سکے۔ یہ ظاہر ہے کہ ”نبی“ کے ارشادات میں ایسے اصول کلیہ ضروری ہوتے ہیں جن سے مسائل کو استنباط کیا جاسکتا ہے چونکہ نبی کی تیار کردہ جماعت مزاج شناس نبوت ہوتی ہے اس لئے وہی بعد میں قرآن و سنت کے کلیات کی تشریح و تعبیر کے اس فرض کو انجام دینے کا حق رکھتی ہے اور اس کی انجام دہی قبولیت کے معیار پر ٹھیک اتر سکتی ہے۔ ان دلائل کے وجہ سے فقہاء نے تعامل صحابہ کو حجت تسلیم کیا ہے اور صحابہ کی آراء اور ان کے تعامل کو مد نظر رکھ کر قانون سازی بھی کی ہے۔

قرآن مجید سے نبوت

مندرجہ ذیل آیت سے صحابہ کی اہمیت پر روشنی ہوتی ہے۔

﴿وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ

عَنْهُمْ وَرَضُوا عَنْهُ (التوبہ: ۱۰۰)

مہاجرین و انصار میں جو لوگ سبقت کرنے والے سب سے پہلے ایمان لانے والے ہیں اور وہ لوگ جنہوں نے راست بازی کی حیثیت کو برقرار رکھا ہے، بالخصوص ”رضوا عنہ“ جو الہی حکمت کے ساتھ ان کے تعالٰی کی ہم آہنگی پر دلالت کرتا ہے۔

اس آیت میں ”رَضِيَ اللَّهُ عَنْهُمْ وَرَضُوا عَنْهُ“ کا جملہ صحابہ کے ”تعالٰی“ کے ماخذ قرار دینے کے بارے میں نہایت اہم دستاویز کی حیثیت رکھتا ہے، بالخصوص ”رضوا عنہ“ جو الہی حکمت کے ساتھ ان کے تعالٰی کی ہم آہنگی پر دلالت کرتا ہے۔

احادیث سے ”تعالٰی“ کے ماخذ ہونے کا ثبوت:

مامن نبی بعثه الله في امته قبلي الا كان له في امته حواريون و اصحاب ياخذون و يقتدون بامرہ. (89)

”جس نبی کو بھی اللہ تعالٰی نے مجھ سے پہلے بھیجا سب کی امت میں اس کے مددگار اور اصحاب تھے جو نبی کی سنت کو حاصل کرتے اور اس کے حکم کی اقتداء کرتے تھے۔“

دوسری حدیث میں ہے:

فعلیکم بسنتی و سنتہ الخلفاء الراشدین المہدین تمسکوا وعضوا علیہا (90)

”تم لوگ میری سنت اور خلفائے راشدین کی سنت کو لازم پکڑو مضبوطی کے ساتھ اس پر چلے رہو اور اس سے رہبری حاصل کرو۔“

ایک اور روایت میں رسول اللہ ﷺ نے بطور سند اور معیار صحابہ کا تعالٰی پیش کیا ہے وہ یہ ہے: ”جس راستہ پر میں اور میرے اصحاب ہیں وہی حق ہے۔“

تعالٰی صحابہ، شرائط و درجات

1- تعالٰی کے بارے میں یہ مسلک اصول فقہ میں مذکور ہے

یحب اجماعا فیما شاع فسکتوا مسلمین ولا یجب اجماعا فیما ثبت الخلاف بینہم.

”جو بات صحابہ میں عام طور پر شائع یا عام ہو جائے یا جس کو انہوں نے مان لیا ہو اور وہ قبولیت

عام کا درجہ حاصل کر لے اس کی اتباع واجب ہے اور جس میں کچھ اختلاف ہو اس میں واجب نہیں ہے۔“

یہ اس لئے کہ صحابہ میں جو بات عمومی حیثیت سے بلا تکلیف پائی جائے گی اس کی حیثیت اجماع کی ہوگی اور جب اجماع ہر دور کا حجت ہوتا ہے تو صحابہ کا اجماع بدرجہ اولیٰ حجت ہوگا۔

2- شیخین (حضرت ابو بکرؓ اور حضرت عمرؓ) کے کسی بات میں متفق ہونے کو بھی اصولی حیثیت دی ہے اور اس کا اتباع ضروری قرار دیا ہے۔

کل ما ثبت فیہ اتفاق الشیخین یجب الاقتداء بہ. (91)

”ہر وہ بات جس میں شیخین کا اتفاق ہو اس کی اقتداء واجب ہے۔“

اس سے ثابت ہوتا ہے کہ تدوین قانون میں اشخاص کے انتخاب میں کمیت کے مقابلہ میں کیفیت کا زیادہ لحاظ کیا جاتا ہے، یعنی اشخاص کو تو لیا جاتا ہے، گنا نہیں جاتا ہے۔

3- نبی اکرم ﷺ کی رحلت کے بعد اگر کسی صحابی نے کسی مسئلہ میں قرآن و سنت سے کوئی شرعی حکم نہ ملنے کی وجہ سے ذاتی اجتہاد پر کوئی فتویٰ دیا اور وہ فتویٰ سنت رسول ﷺ کے عین مطابق نکلا تو ایسا فتویٰ سنت رسول ﷺ کے حکم میں داخل ہوگا اور حجت تسلیم کیا جائے گا۔

4- بہت سے مسائل ایسے ہیں جن پر صحابہ کا اجماع منعقد ہوا اور وہ آج اسلامی قانون کا حصہ ہیں، مثلاً حضرت ابو بکر صدیقؓ نے دادی کے لئے میراث میں چھٹے حصے کا حکم نافذ فرمایا اور اس پر اجماع صحابہؓ ثابت ہے۔ حضرت عمرؓ نے حضرت علیؓ کی تجویز کو ماننے ہوئے شراب نوشی پر سزا چالیس کوڑوں کو بڑھا کر اسی کوڑوں کا حکم جاری کیا۔ شراب نوشی پر اسی کوڑوں کی سزا پر اجماع صحابہ منعقد ہوا، سور کی چربی حرام ہونے پر صحابہؓ کے مابین اتفاق ہے، اس بات پر بھی اجماع ثابت ہے کہ مسلمان عورت کا غیر مسلم مرد کے ساتھ نکاح نہیں ہو سکتا، اجماع صحابہؓ اس پر بھی ہے کہ مال غنیمت میں سے صرف وہ اراضی جس پر مسلمانوں نے جنگ اور فتح سے قبضہ کیا ہو اسے مسلمانوں کے درمیان تقسیم نہیں کیا جائے گا۔

5- اقوال صحابہؓ کی ایک قسم وہ ہے جو قرآنی آیات کی تفسیر اور ان آیات کے اسباب نزول سے متعلق ہے سبب نزول سے مراد وہ حالت یا واقعہ ہوتا ہے جس میں کوئی آیت نازل ہوئی، صحابی کے علاوہ کسی اور شخص نے عہد رسالت کو نہیں دیکھا، اس لئے کسی آیت کے سبب نزول سے آگاہ صحابی کے علاوہ کوئی

اور نہیں ہو سکتا، سبب نزول کے بیان کرنے میں صحابہ کی ذاتی رائے یا اجتہاد کا کوئی دخل نہیں ہے بلکہ نزول آیت کے وقت جو مخصوص حالات یا واقعات پیش آئے، صحابہ نے ان کو بیان کر دیا۔ مثلاً قرآن مجید کی آیت:

﴿وَإِذَا رَأَوْا تِجَارَةً أَوْ لَهْوًا النَّافِضُونَ إِلَيْهَا وَتَرَكَوْكَ قَائِمًا﴾. (الجمعه 11)

”اور جب انہوں نے تجارت اور کھیل تماشا ہوتے ہوئے دیکھا تو اس کی طرف لپک گئے اور تمہیں کھڑا چھوڑ دیا۔“

اس آیت کے سبب نزول کے بارے میں حضرت جابر کا قول ہے ”ایک بار ہم لوگ نبی اکرم ﷺ کے ساتھ جمعہ نماز پڑھ رہے تھے تو ملک شام کے اونٹوں کا ایک قافلہ غلہ لادے ہوئے آیا، سب اس کی طرف متوجہ ہوئے اور مسجد سے نکل گئے یہاں تک کہ نبی اکرم ﷺ کے ساتھ صرف بارہ آدمی رہ گئے تو مندرجہ بالا آیت نازل ہوئی۔“ ایسے تمام تفسیری اقوال میں جن میں کسی آیت کا سبب نزول بیان کیا گیا ہو حجت ہوں گے۔ (92)

تعالل صحابہ ان شرائط کے ساتھ ماخذ قانون ہے اور اس سے ان شرائط اور ان سابقہ درجات کو مد نظر کر قانون سازی کی جائے گی اس کے علاوہ تعالل اہل مدینہ امام مالک کے نزدیک ماخذ قانون ہے۔

تعالل اہل مدینہ

امام مالک اور مالکیہ کے نزدیک اہل مدینہ کا تعالل بھی ماخذ قانون اور حجت ہے۔

اس سے مراد یہ ہے کہ خیر القرون یعنی صحابہ، تابعین اور تبع تابعین کے دور تک عبادات اور معاملات میں مدینہ کے لوگوں کے باہمی طریقہ کار کو متعلقہ قرآنی آیات اور سنت مبارکہ کی عملی تشریح سمجھ کر انہیں کو اختیار کیا جائے گا اور ان سے مزید مسائل بھی استنباط کئے جائیں گے۔

ان کی رائے میں اہل مدینہ کے عمل کی خود رسول اکرم ﷺ، خلفاء راشدین اور صحابہ کرام نے نگرانی کی اور جہاں کوئی غلطی ہوئی اس کی فوراً اصلاح کر دی۔ ایسے شہر اور ایسے لوگوں کا عمل جس کی اتنی صاحب علم، پاکیزہ اور انسان دوست شخصیات کے ذریعہ متواتر اصلاح ہوتی رہی ہو، کو ماخذ قانون اور مثال بنانا ایک مستحسن عمل، عقلی تقاضہ اور شرعی حکم ہے اس لئے تعالل اہل مدینہ مالکیہ کے نزدیک اہم ذیلی ماخذ قانون ہے۔

تعالل اہل مدینہ کی تعریف

عمل اهل المدینہ هو بما اتفق عليه العلماء و الفضلاء بالمدینہ کلہم او اکثر

ہم فی زمن مخصوص سواء اكان سندہ نقلًا اور اجماعاً .
 ”ایک مخصوص زمانہ تک (خیر القرون تک) اہل مدینہ کے علماء اور فضلاء کا وہ عمل جس کو نقل کے ذریعے (قرآن کی آیات یا حدیث) یا اجتہاداً تمام اہل مدینہ یا اکثر نے اختیار کیا۔“
 اس ماخذ کو مالکیہ کے علاوہ باقی مذاہب قبول نہیں کرتے کیونکہ اس کے حق میں قرآن و حدیث کی کوئی دلیل نہیں ہے اور یہ ماخذ بنانے کی وجہ امام مالکؒ کے مدینہ میں رہائش اور ان کی مدینہ اور اہل مدینہ سے محبت تھی۔

مزید تعامل اہل تشیع کے نزدیک ماخذ قانون ہے دور حاضر میں تعامل علماء کرام کو بھی بہت اہمیت دی جاتی ہے۔

12- بارہواں ماخذ: مسلمہ شخصیتوں کی آراء

(Opinions of Eminent Personalities/Jurists)

فقہ اسلامی کا بارہواں ماخذ اور دسواں ذیلی ماخذ ”مسلمہ شخصیتوں کی آراء“ ہیں۔ اس میں خیر القرون اور اُس کے مابعد زمانہ کے مجتہدین، مجددین، مفسرین، محدثین اور علماء کرام کے اقوال، فتاویٰ، ثالثی، عدالتی فیصلے، سرکاری و غیر سرکاری ہدایتیں وغیرہ سب داخل ہیں، مگر مرکزی حیثیت صحابہ کی ذاتی اور شخصی آراء کو حاصل ہوگی، چنانچہ رسول اللہ ﷺ نے ان کے بارے میں فرمایا ہے:

اصحابی کالنجوم باہم اقتدیتم اہتدیتم. (93)

”میرے صحابی مثل ستاروں کے ہیں، ان میں سے جس کی اقتداء کر لو گے ہدایت مل جائے گی۔“

فقہاء نے صحابہ کرام سے اخذ و استفادہ کے یہ دلائل بیان کئے ہیں۔

صحابہؓ کی آراء کے مستند ہونے پر دلائل:

(The opinion of Companions)

لان اکثر اقوالہم مسموع محضرة الرسالة ، ان اجتهد و افرایہم اصوب لانہم شاہد و اموارد النصوص و لتقدمہم فی الدین و برکة صحبة النبی صلی اللہ علیہ وسلم و کونہم فی خیر القرون. (94)

”اور ان کے اکثر اقوال زبان رسالت سے سنے ہوئے ہیں اور اگر انہوں نے اجتہاد بھی کیا ہے تو ان کی رائے زیادہ صائب ہے کیونکہ انہوں نے نصوص کے موقع و محل کا براہ راست مشاہدہ کیا ہے۔ دین میں انہیں تقدم حاصل ہے، رسول اللہ صلی اللہ علیہ وسلم کی صحبت کی برکت سے فیضیاب ہوئے ہیں ان کا زمانہ خیر القرون کا زمانہ تھا۔“

لانہم شاہد و احوال التنزیل و اسرار الشریعة. (95)

”کیونکہ انہوں نے قرآن مجید کے نزول اور اسرار شریعت کا مشاہدہ کیا ہے۔“

ومعرفة اسباب التنزيل .

”ان کو اسباب تنزیل یعنی قرآنی احکام کے نازل ہونے کے پس منظر کی معرفت حاصل ہے۔“

ان وجوہ کی بنا پر اگر وہ اپنی رائے سے بھی کوئی بات کہتے ہیں تو وہ دوسروں کے مقابلہ میں بدرجہا فضیلت اور برتری کی مستحق ہوتی ہے۔ تعامل صحابہ اور قول صحابی میں فرق یہ ہے وہ پورے گروہ کا عمل اور تمام کی رائے ہوتی ہے اور اس ماخذ سے مراد ان کی انفرادی، ذاتی اور شخصی رائے ہے۔

فقہاء نے صحابہؓ سے اخذ و استنباط کے بارے میں ان کے علم و فضل، تقویٰ و طہارت کے لحاظ سے ان کے درجے قائم کئے ہیں، اور ان کے بارے میں رسول اللہ ﷺ کی شہادت اور قانونی امور میں ان کی خصوصیت کا بھی لحاظ رکھا ہے۔

ظاہر ہے کہ سب انسان یکساں نہیں ہوتے اس لئے سب صحابہ بھی یکساں نہیں تھے، اس لئے قانونی امور میں ان صحابہ کی رائے زیادہ وزنی ہوگی، جن کی طرف اس عبارت میں اشارہ ہے۔

الذین افنوا اعمارهم فی الصحبة و تخلقوا با خلاقه الشریفه کا لخلفاء و

الازواج المطہرات والعبادۃ و انس و حذیفۃ و من فی طبقہم. (96)

”جن صحابہؓ نے رسول اللہ ﷺ کی صحبت میں اپنی عمریں گزاری تھیں اور آپ ﷺ کے پاکیزہ اخلاق کے رنگ میں رنگ گئے تھے، جیسے خلفاء راشدین، ازواج مطہرات، عبادلہ (عبداللہ بن مسعود، عبداللہ بن عمر، عبداللہ بن زبیر، عبداللہ بن عباس، حضرت انس، حضرت حذیفہ اور جو ان کے طبقہ میں ہیں۔“

تابعین کے اقوال کے ساتھ فقہاء کا طرز عمل:

(The Opinion of Successors)

صحابہؓ کے بعد تابعین کا درجہ ہے، جس پر آیت قرآنی ﴿الَّذِينَ اتَّبَعُوهُمْ بِإِحْسَانٍ﴾ (جنہوں نے نیکی اور خلوص کے ساتھ صحابہ کا اتباع کیا) اور درج ذیل میں حدیث نبوی شاہد ہے۔

خیر امتی قرنی ثم الذین یلونہم ثم الذین یلونہم. (1-96)

”میری امت کا بہترین زمانہ میرا زمانہ ہے، پھر وہ جو اس کے بعد ہے، پھر وہ جو اس کے بعد

ہے۔“

اس بناء پر فقہاء نے تابعین کے اقوال و آراء سے بھی استفادہ کیا ہے، اور جن تابعین کے فتاویٰ صحابہ کے زمانہ میں مشہور ہوئے اور تسلیم کئے گئے، جیسے قاضی شریح اور حضرت مسروق وغیرہ ان کو اخذ و استنباط میں مثل صحابی کے قرار دیا ہے۔ اسی طرح بعد کے فقہاء نے ائمہ کرام اور فقہاء عظام کے اقوال اور آراء کو تسلیم کیا ہے اور ان کو امت مسلمہ کے لئے حجت قرار دیا ہے مثلاً آئمہ اربعہ۔ امام غزالی، امام ابن تیمیہ شاولی اللہ، مجدد الف ثانی وغیرہم، یہ اور اس پائے کی دور حاضر اور قیامت تک آنے والی اس مقام اور اس پائے کے مسلمہ شخصیات کی آراء حجت اور ذیلی ماخذ قانون تصور ہونگی۔

13- تیرھواں ماخذ: ملکی قانون

Countries Laws

ملکی قانون سے استفادہ:

فقہ اسلامی کا آخری ماخذ اور گیارھواں ذیلی ماخذ ”ملکی قانون“ ہے۔

عرف، تعامل اور ملکی قوانین میں فرق یہ ہے کہ اول الذکر دونوں کو قوت نافذہ حاصل نہیں ہوتی یعنی حکومت یا طاقت کے ذریعہ نافذ نہیں کئے جاتے بلکہ لوگوں میں رائج ہوتے ہیں۔ لیکن ملکی قانون کسی علاقہ کے وہ ضابطہ، اصول و قواعد ہیں جن کو حکومتی طاقت، قبائلی اتفاق وغیرہ سے نافذ کر دیا جاتا ہے۔

قرآن و سنت سے اس کے ثبوت کی دلیل وہی آیتیں اور حدیثیں بن سکتی ہیں جو عرف و رواج کے باب میں مذکور ہو چکی ہیں۔ دعوت الہی کے اہم مقاصد میں ﴿يَأْمُرُهُمْ بِالْمَعْرُوفِ﴾ (رسول معروف کا حکم دیتا ہے) کا ذکر ہے اور معروف کے عموم میں وہ ملکی قانون بھی داخل ہیں جو اسلامی اصول کے موافق ہوں اور شریعت اور عقل کے خلاف نہ ہوں۔

امت مسلمہ کے ”مشن“ میں امر بالمعروف اور نہی عن المنکر کو مرکزی حیثیت حاصل ہے:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ

بِاللَّهِ﴾. (آل عمران: ۱۱۰)

”تم تمام امتوں میں بہتر امت ہو جو لوگوں کی اصلاح و ہدایت کے لئے ظہور میں آئی ہے، تم

معروف کا حکم دینے والے اور منکر سے روکنے والے اور اللہ پر سچا ایمان رکھنے والے ہو۔“

اس بناء پر یہ امت جہاں جہاں گئی وہاں کے اچھے رسوم و قوانین (معروف) کی حوصلہ افزائی کی ان

سب کے بارے میں یہ کہنا کہ وہ ماقبل شریعت کے بقایا قوانین تھے اور معاشرتی فلاح و بہبود کے لحاظ سے

وہاں کے باشندوں نے کوئی قانونی وضع ہی نہ کیا تھا، محض غلط اندیشی اور قومی و جماعتی زندگی سے عدم واقفیت کا

نتیجہ ہے۔

رسول ﷺ نے عرب کے بعض پرانے قوانین کو قبول کیا۔

ابتداء میں خود رسول اللہ صلی اللہ علیہ وسلم نے بہت سے ان قوانین کو معمولی ترمیم و اصلاح کے بعد قبول فرمایا، جو عرب میں رائج تھے، خواہ ان کا تعلق ما قبل کی کسی شریعت سے تھا یا نہ تھا، اور بعد میں یہی قوانین فقہ اسلامی کا جز قرار پائے لیکن اس قبولیت کے ہر مرحلہ میں معاشرہ کی حالت اور عوامی شعور کا ٹھیک ٹھیک اندازہ لگایا گیا اور جن کو قبول کیا گیا ان کو اس طرح اسلام کے قالب میں ڈھالا گیا کہ وہ شریعت اسلامیہ میں بالکل فٹ ہو گئے۔ چنانچہ رسول اللہ صلی اللہ علیہ وسلم کے عہد میں عرب میں درج ذیل قسم کے قوانین موجود تھے:-

(۱) مدعی سے دعویٰ کے ثبوت کے لئے گواہ طلب کئے جاتے تھے، اگر گواہ نہ ہوتے اور مدعا علیہ انکار کرتا تو مدعا علیہ کو قسم دی جاتی تھی۔

فقہ کا مسلمہ اصول بھی یہی ہے۔

البینة علی المدعی و الیمین علی من انکر.

”گواہی مدعی کے ذمہ ہیں اور قسم انکار کرنے والے کے ذمہ ہے۔“

(۲) نکاح کے کئی طریقے رائج تھے، غلط طریقوں کو موقوف کر کے ان کی جگہ صحیح طریقہ کو قائم رکھا گیا۔

(۳) تملیک جائداد کی مختلف صورتیں رائج تھیں، بیع، ہبہ، رہن، اجارہ وغیرہ ان کو قائم رکھا گیا اور ان سب کے احکام فقہ میں موجود ہیں۔

(۴) بیع (خرید و فروخت) کی مختلف شکلیں رائج تھیں، بیع صرف، بیع سلم، مراہجہ، تولیہ وغیرہ، ان میں نزاع اور فساد کی صورتوں کو باطل قرار دے کر صحیح صورتوں کو رواج دیا گیا۔ فقہ میں ہر ایک کے احکام موجود ہیں۔

(۵) زمین کو اجارہ یا بیٹائی (مزارعت) پر دینے کا رواج تھا۔

(۶) وصیت کا دستور تھا۔

(۷) معاملات کے تصفیہ اور قوانین کے نفاذ کی مختلف صورتیں رائج تھیں وغیرہ۔

غرض رائج شدہ قوانین میں جو بھی اسلامی اصول کے موافق تھے یا بروئے کار لانے میں معاون بنتے تھے، ان سب کو رسول اللہ صلی اللہ علیہ وسلم نے قبول فرمایا تھا، اور جن میں کچھ خامی تھی ان میں ترمیم و اصلاح کر کے انہیں موافق بنایا تھا۔

صحابہ کرامؓ کے مختلف ملکوں کے قوانین سے استفادہ:

رسول اللہ صلی اللہ علیہ وسلم کے بعد صحابہ کرام وغیرہ کو جن ملکوں اور قوموں سے سابقہ پڑا انہوں نے بھی ان کے اچھے قوانین کو قبول کیا اور بعد میں وہ سب فقہ اسلامی کا جز بنے اس کی چند صورتیں تھیں۔

(۱) صحابہ کرامؓ تجارت کے لئے ملک شام، مصر، حبشہ، عراق، یمن وغیرہ جایا کرتے تھے۔ شام و مصر میں رومی قانون اور عراق میں ایرانی قانون سے انہیں سابقہ پڑتا تھا۔ یمن میں بھی یہودیوں، رومیوں اور ایرانیوں کے اثرات تھے۔ اس کے علاوہ حضرت عثمانؓ کے زمانہ میں ہی اسلامی فتوحات کا سلسلہ مغربی چین سے اندلس کے کچھ حصہ تک پہنچ گیا۔ اس وسیع علاقہ میں کئی مستقل تمدن پہلے سے موجود تھے اور رومی قوانین بھی رائج تھے۔ صحابہ ان قوانین کا احترام کرتے تھے۔

(۲) ان مفتوحہ ممالک کی زبان، کلچر، مذہب وغیرہ، ہر شے کی حفاظت اور معاملات کے تصفیہ اور مراسم کی ادائیگی میں حتی الامکان ملک و مذہب کے قوانین کا لحاظ کیا جاتا تھا۔

واقراہلہا فیہا علی ملکہم و شرائعہم۔

”ملکوں کے باشندے اپنے اپنے مذاہب اور قوانین پر باقی رکھے گئے تھے۔“

(۳) ان کو نکاح، میراث اور دیگر معاملات وغیرہ میں مذہبی و قومی پوری آزادی حاصل تھی۔

فہم احرار فی شہاداتہم و منا کحاحم و مواریثہم و جمیع احکامہم۔

”وہ اپنی شہادت، نکاح، وارثت وغیرہ کے تمام قوانین میں آزاد تھے (اپنے قوانین کے مطابق عمل کرتے تھے)۔“

(۴) ایک عرصہ تک مفتوحہ ممالک کے دفاتر کی زبان بھی ملکی برقرار رکھی گئی تھی۔ چنانچہ عراق کی دفتری زبان فارسی میں، شام کا دفتری زبان رومی اور مصر کا دفتری قبطی میں تھا۔ عبدالملک کے زمانہ میں عربی زبان دفتری زبان قرار پائی تھی۔

(۵) معاہدین اور دوسری اقلیتوں کے ساتھ مسلمانوں کے تعلقات نہایت خوشگوار تھے اور اسلامی حکومت میں انہیں پورے حقوق و مراعات حاصل تھے، نیز باہمی اخذ و استفادہ کا سلسلہ جاری تھا۔ (97)

حضرت عمرؓ نے مفتوحہ ممالک کے بہت سے قوانین باقی رکھے۔

۱۔ عراق، شام مصر کی فتح کے بعد حضرت عمرؓ نے بڑی حد تک رومی، یونانی اور ایرانی قانون لگان و مالگزاری کو باقی رکھا تھا، البتہ ظلم و زیادتی کی صورت اور کاشتکاروں کے ساتھ سخت گیری کے قوانین کی

اصلاح و ترمیم کر دی گئی تھی۔

۲۔ چنگی وغیرہ کے لئے یہ قانون تھا کہ بیرونی ممالک کے تاجروں کے ساتھ ویسا ہی معاملہ کیا جائے جیسا وہ مسلمان تاجروں کے ساتھ اپنے ملک کے قانون کے مطابق کرتے ہیں، غرض ان طریقوں سے بعض ملکی قانون فقہ اسلامی کا جزاء قرار پائے تھے۔ (98)

ان دلائل کی بنیاد پر تمام دوسرے ممالک کے قوانین کو اسلامی قوانین کے قالب میں ڈھالا جاسکتا ہے۔ یہ بات بھی محل نظر رہے کہ یہ ماخذ قانون اور عرف دونوں تقریباً ملتے جلتے ہیں۔

دوسرا باب

مآخذ شرعیہ

(اسلامی مآخذ قانون)

(Sources of Islamic Law)

”اسلامی اصول فقہ“ (پروفیسر ڈاکٹر محمد باقر خان خاکوانی)

(مآخذ شرعیہ)

- (1) ابن منظور افریقی۔ لسان العرب۔ تفصیل مادہ أَخَذَ۔
- (2) احمد حسن ڈاکٹر۔ جامع الاصول/171
- (3) علی حسب اللہ۔ اصول التشریح الاسلامی/11-14
- (4) جوزیہ ابن قیم امام۔ اعلام الموقعین عن رب العالمین۔ مصر۔ مکتبہ کلیات الازھر۔ 171/1-1968
- (5) بزدوی فخر الاسلام۔ اصول البزدوی۔ 21/1
- (6) احمد حسن ڈاکٹر۔ جامع الاصول/179
- (7) رازی فخر الدین امام۔ تفسیر مفاتیح الغیب۔ تفسیر سورۃ الحج: 78
- (8) امام احمد بن حنبل۔ مسند/366/2
- (9) ابن کثیر عماد الدین۔ تفسیر ابن کثیر۔ تفسیر سورۃ البقرۃ: 185
- (10) ابن کثیر عماد الدین۔ تفسیر ابن کثیر۔ تفسیر سورۃ البقرۃ: 185
- (11) زنجیری۔ تفسیر کشاف۔ تفسیر سورۃ البقرۃ: 233
- (12) محمد تقی امینی۔ فقہ اسلامی کا تاریخی پس منظر۔ 95/
- (13) امام شاطبی۔ موافقات۔ 25/4

- (14) ابوداؤد۔ سنن أبی داؤد۔ مقدمہ باب من سنن سۃ حسنة
- (15) امام زرقانی۔ شرح زرقانی علی موطا امام مالک۔ مصر مکتبہ تجاریہ الکبریٰ۔ 1957۔ 3/1
- (16) ملا جیون۔ نور الانوار۔ لبنان۔ دارالکتب العلمیہ 1406ھ۔ 3/2
- (17) خاکوانی ڈاکٹر محمد باقر خان۔ فقہا کے اصول حدیث 78/
- (18) امام شاطبی۔ موافقات 26/4
- (19) تبریزی۔ شرف الدین امام۔ مشکاة المصابیح۔ باب الاعتصام بالکتاب والسنة
- (20) امام مسلم۔ صحیح مسلم۔ بحوالہ راہ عمل جلیل احسن ندوی 33/
- (21) دارمی امام۔ سنن الدارمی۔ باب الفقیاء ما فیہ من الشدة
- (22) امام احمد بن حنبل۔ مسند۔ 413/4
- (23) ابن کثیر تفسیر ابن کثیر۔ تفسیر سورة النساء: 65
- (24) امام ابوداؤد۔ سنن أبی داؤد۔ کتاب الاقضية۔ باب الاجتهاد
- (25) امام بخاری۔ صحیح بخاری۔ باب اقتداء افعال النبی
- (26) حوالہ سابقہ۔ کتاب الایمان۔ باب ما جاء انما الاعمال بالیة
- (27) امام مسلم۔ صحیح مسلم۔ 167/1
- (28) امام مالک۔ موطا امام مالک۔ باب مالا يجوز من عتق المكاتب
- (29) امام بخاری۔ صحیح بخاری۔ کتاب الاذان۔ باب اذان المسافر اذا کانو جماعة
- (30) شیخ محمد رضا۔ محمد رسول ﷺ لاہور۔ تاج کمپنی۔ (س۔ن) 253
- (31) شیخ محمد رضا۔ محمد رسول ﷺ لاہور۔ تاج کمپنی۔ (س۔ن) 253
- (32) آمدی الاحکام فی اصول الاحکام: 21/2
- (33) عبدالعزیز بخاری۔ کشف الاسرار شرح اصول البز دوی۔ قسطنطنیہ۔ مکتبہ الصناع 1307 . 288/2
- (34) عبدالعزیز بخاری۔ کشف الاسرار شرح اصول البز دوی۔ قسطنطنیہ۔ مکتبہ الصناع 1307 . 288/2
- (35) بز دوی فخر الاسلام۔ اصول البز دوی۔ 152/
- (36) ابن خزیمہ۔ صحیح ابن خزیمہ۔ بیروت۔ المکتب الاسلامی۔ (س۔ن) 213/3
- (37) مولانا معین الدین خٹک۔ اصول الفقہ۔ لاہور۔ البدر پبلیکیشنز۔ 2001-208/2
- (38) امام بخاری۔ صحیح بخاری۔ کتاب العلم۔ باب کیف یقبض العلم

- (39) عبد العلی بحر العلوم۔ فوائح الرحموت۔ 246/2
- (40) علی حسب اللہ۔ اصول التشریح الاسلامی۔ 98/1
- (41) تقی امینی۔ فقہ اسلامی کا تاریخی پس منظر۔ 144/1
- (42) ابن قدامہ عبد اللہ بن احمد المقدسی۔ روضة الناظر و بجة المناظر قاہرہ۔ المطبعة السلفية۔
1139ھ۔ 151/1
- (43) مفتی محمد مجاہد۔ قیاس۔ اسلام آباد۔ بین الاقوامی اسلامی یونیورسٹی۔ 9/2001
- (44) احمد حسن ڈاکٹر۔ جامع الاصول 242/1
- (45) عبد العلی بحر العلوم۔ فوائح الرحموت۔ 248/2
- (46) امام ترمذی۔ جامع ترمذی۔ 244/1
- (47) امام احمد بن حنبل۔ مسند۔ 149/1
- (48) مفتی محمد مجاہد۔ قیاس 14/1
- (49) امام ابو داؤد۔ سنن أبي داؤد کتاب الاقضية۔ باب الاجتهاد
- (50) امام بخاری۔ صحیح بخاری۔ کتاب الحج۔ باب وجوب الحج وفضله
- (51) احمد حسن ڈاکٹر۔ جامع الاصول 246-250
- (52) حوالہ سابقہ
- (53) بزدودی فخر الاسلام اصول البزدوی 46/1
- (54) احمد حسن ڈاکٹر۔ جامع الاصول 365/1
- (55) ابن قدامہ حنبلی۔ روضة الناظر۔ 50/1
- (56) علی حسب اللہ۔ اصول التشریح الاسلامی 165/1
- (57) سرخسی امام شمس الائمة۔ اصول السرخسی۔ قاہرہ۔ مطابع دارالکتب العربی 1972-110/1
- (58) تقی امینی۔ فقہ اسلامی کا تاریخی پس منظر 215/1
- (59) امام سرخسی۔ اصول السرخسی 110/1
- (60) حوالہ سابقہ
- (61) امام بخاری۔ صحیح بخاری۔ کتاب الایمان۔ باب الدین یسر
- (62) امام بخاری۔ صحیح بخاری۔ کتاب الجہاد۔ باب بعث ابی موسی و معاذ ابی الیسین

- (63) امام احمد بن حنبل - مُسند - 279/1
- (64) ابن کثیر - تفسیر ابن کثیر - تفسیر سورة البقرة: 185
- (65) تقی امینی - فقہ اسلامی کا تاریخی پس منظر / 221
- (66) قسطلانی - جواهر البخاری - باب السلم فی کیل معلوم / 255
- (67) مولانا معین الدین خٹک - اصول الفقہ / 304/2
- (68) عبدالعلی بحر العلوم - فوائح الرحموت - 260/2
- (69) امام شاطبی - الموافقات / 2/3
- (70) حوالہ سابقہ 10/3-11
- (71) تقی امینی - فقہ اسلامی کا تاریخی پس منظر / 239 مزید علی حسب اللہ اصول التشریح / 141
- (72) امام بخاری - صحیح بخاری - کتاب الطب - باب شرب السم والدواء
- (73) احمد حسن ڈاکٹر - جامع الاصول / 375-381
- (74) علی حسب اللہ - اصول التشریح - / 144
- (75) بلیق عزالدین - منہاج الصالحین / 558
- (76) احمد حسن ڈاکٹر - جامع الاصول / 411
- (77) ایضاً
- (78) احمد حسن ڈاکٹر - جامع الاصول / 412
- (79) تقی امینی - فقہ اسلامی کا تاریخی پس منظر / 261
- (80) بلیق عزالدین - منہاج الصالحین / 553
- (81) تقی امینی - فقہ اسلامی کا تاریخی پس منظر / 273-275
- (82) صحیح مسلم - کتاب الفھائل - باب نمبر 141
- (83) مسند احمد بن حنبل - بیروت - المکتب الاسلامی - (ت-ن) / 279/1
- (84) تقی امینی - فقہ اسلامی کا تاریخی پس منظر / 275
- (85) زیدان عبدالکریم - الوجیز / 248
- (85-A) شوکانی محمد علی امام - ارشاد الفحول - مصر - ادارہ الطباعة المنیریة 1348ھ / 241-252
- (86) احمد حسن ڈاکٹر - جامع الاصول / 390

- (87) جوزیہ۔ ابن قیم امام۔ اعلام الموقعین عن رب العالمین۔ بیروت۔ دارالجلیل 1973-1-294/1
- (88) عبدالوہاب خلاف۔ علم اصول الفقہ۔ مصر۔ مطبعة النصر۔ 200/1405
- (89) مسند احمد بن حنبل 126/4۔ حدیث (عرباض بن ساریہ)
- (90) جوزیہ ابن قیم۔ اعلام الموقعین۔ 137/4
- (91) صدر الشریعہ۔ التوضیح والتلویح۔ کراچی۔ نور محمد اصح المطابع 1400-17/2
- (92) ابن کثیر۔ تفسیر ابن کثیر۔ تفسیر سورة الجمعة: 16
- (93) امام شاطبی۔ الموافقات 3/4 مزید دیکھیں جوزیہ ابن قیم۔ اعلام الموقعین۔ مشکاة المصابیح۔ کتاب مناقب الصحابہ
- (94) صدر الشریعہ۔ التوضیح۔ 18/2
- (95) ملا جیون۔ نور الانوار 217/1
- (96) حوالہ سابقہ
- (96-A) بخاری۔ کتاب فضائل الصحابہ۔ باب فضائل اصحاب النبی ﷺ
- (97) تقی امینی۔ فقہ اسلامی کا تاریخی پس منظر 283/1
- (98) حوالہ سابقہ

تیسرا باب

استنباط احکام کے طریقے اور اس کے قاعدے (وَجُوهٌ دَلَالَات)

Principles of Interpretation

استنباط احکام کے طریقے اور اس کے قاعدے (طُرُقُ الْاِسْتِنْبَاطِ):

تعارفی باب میں یہ بات بیان کی جا چکی ہے کہ علم اصول فقہ میں چار عنوانات پر تفصیلی بحث ہوتی ہے۔ اگر کسی کتاب میں یہ چاروں عننوان ہوں گے تو وہ اصول فقہ کی مکمل کتاب ہوگی۔ اگر کسی کتاب میں کوئی ایک عننوان یا کسی عننوان کے ذیلی حصہ کے بارے میں مفصل بحث یا معلومات اکٹھی کر دی گئی ہوں تو وہ اصول فقہ کے ذیلی عننوان کی کتاب کہلائے گی۔ مثلاً اسلامی مآخذ قانون میں سے صرف کسی ایک مآخذ استحسان پر کتاب تحریر کرنا اصول فقہ کے ذیلی عننوان کی کتاب کہلائے گی۔ قدیم فقہی کتب یا بعض جدید کتب جو قدیم طریقہ پر تصنیف کی گئی ہیں میں اس تیسرے عننوان ”استنباط احکام کے طریقے“ کو علیحدہ باب کی صورت میں بیان نہیں کیا گیا بلکہ اس عننوان کو مآخذ قانون کو مصادر شریعت یا ذیلی عننوان ”قرآن مجید“ میں ہی الفاظ قرآنی کی تقسیمات یا ان سے استنباط احکام کے باب میں لایا گیا ہے۔ اس قدیم طریقہ کا آغاز حنفی اصولی فخر الاسلام امام بزدوی نے کیا تھا۔

وہ چار عنوانات درج ذیل ہیں:

- ۱- الادلة الشرعية - (اسلامی قانون کے مآخذ یا مصادر الشریعة)
- ۲- الحکم الشرعی - (اللہ تعالیٰ کا حکم یا اسلامی شریعت میں احکام کے درجات)
- ۳- طُرُقُ الْاِسْتِنْبَاطِ - (وجوہ دلالات، یعنی مآخذ قانون سے احکام اخذ یا مستنبط کرنے کے طریقے اور قاعدے)

- ۴- اجتہاد و تقلید - (مجتہد کی شرائط و اقسام، اجتہاد کی حدود اور تقلید کی شرعی حیثیت)

آپ سابقہ ابواب میں کچھ تاریخی اور اصولی مباحث کے علاوہ پہلے دو عنوانات کے بارے میں مطالعہ کر چکے ہیں۔ اب اس باب میں تیسرے عنوان ”استنباط احکام کے طریقے اور قاعدے“ کا مطالعہ کریں گے۔ اس عنوان کو وجوہ دلالت بھی کہتے ہیں۔

استنباط کے معنی کے بارے میں آپ تعارفی باب میں مطالعہ کر چکے ہیں کہ اس سے مراد جدید مسائل کو اسلامی مآخذ قانون کے ذریعہ حل کرنا ہے۔ جب کوئی مجتہد یا فقیہ کسی جدید و قدیم مسئلہ کو قرآن کی آیت، احادیث رسول ﷺ کی روشنی میں یا قیاس، استحسان و مصالح مرسلہ کے ذریعے حل کر رہا ہوگا تو کہا جائے گا کہ وہ ان مآخذ سے استنباط احکام کر رہا ہے یعنی مسائل کا حل تلاش کر رہا ہے۔ مثلاً دور حاضر میں اسلامی بینک کاری کے مختلف طریقہ اسلامی مآخذ قانون کے ذریعے واضح کرنا استنباط احکام کہلائے گا۔ اسے استخراج یا استدلال یا مسائل اخذ کرنا بھی کہتے ہیں۔

استنباط احکام کے طریقے جاننے کی ضرورت اور عربی زبان کے اہمیت

جس طرح سابقہ ابواب میں آپ مطالعہ کر چکے ہیں کہ اسلامی کے بنیادی مآخذ، قرآن اور سنت عربی زبان میں ہیں اس کے علاوہ اس زبان کو اسلامی زبان کا درجہ بھی دیا گیا ہے جس طرح رسول اکرم ﷺ نے فرمایا کہ عربی زبان سے محبت کرو کیونکہ یہ قرآن مجید کی زبان ہے، میری زبان ہے اور اہل جنت کی بھی یہی زبان ہوگی۔ (1)

اس زبان کی اہمیت کی وجہ سے اسلامی قانون کے ماہرین، مجتہدین یا مجددین کے لئے اس زبان کی صرف اہمیت تسلیم کرنا کافی نہیں بلکہ اس کی ماہیت، صرف و نحو، لغوی قواعد، علم المعانی و البدیع، الفاظ و تراکیب، عام، خاص، مطلق وغیرہ سے مکمل واقفیت اور اس میں گہرائی اور گیرائی حاصل کرنا بہت ضروری ہے۔ اگر ایک شخص عربی زبان سے واقفیت نہیں رکھتا تو وہ صرف ترجموں کے ذریعہ مجتہد یا فقیہ بن سکتا ہے اور نہ ہی استنباط احکام پر قدرت رکھ سکتا ہے۔ اس لئے عالم دین، مفتی فقیہ، مجتہد یا مجدد بننے کے لئے عربی زبان سے ماہرانہ واقفیت از حد ضروری ہے۔

یہ بات ایک حقیقت ہے کہ آج کے دور یعنی اکیسویں صدی تک اصول فقہ کی بنیادی کتب اور اہم ترین بنیادی فقہی فتاویٰ و کتب عربی زبان میں ہیں۔ ان کے ذریعہ سابقہ علمی ذخیروں اور ماضی سے تعلق برقرار رکھ کر مستقبل کے مسائل حل کرنے کے لئے ایک فقیہ اور مجتہد کے لئے عربی زبان سے مکمل واقفیت حاصل کرنا بنیادی اور اولین اہمیت کا حامل ہے۔ اگر کسی کو عربی زبان میں مہارت یا مہارت تامہ حاصل نہیں تو اس کو تفسیر،

حدیث فقہ اور بقیہ علوم اسلامیہ کے ماہرین یا مجید علماء کرام میں قطعاً شمار نہیں کیا جاسکتا۔ علوم اسلامیہ میں تحقیق کے لئے عربی زبان میں مہارت حاصل کرنا اولین شرائط میں سے ہے۔

فقہی مآخذ یا اسلامی قانون کے مآخذ میں سے قرآن اور سنت ہر استنباط کا مرجع اور دلیل کی سند ہیں۔ قرآن کی آیات یا سنت کے الفاظ جن کو فنی لحاظ سے ”نصوص“ جو نص کی جمع ہے کہا جاتا ہے، عربی زبان میں ہیں اس لئے اس زبان کے ایسے قواعد کا ادراک اور ان کا جاننا ضروری ہے جن میں ان نصوص کی تشریح و توضیح کی گئی ہے۔ یعنی ایسے مخصوص قواعد سے واقفیت ضروری ہے جو قرآنی نصوص کی شرح یا وضاحت کر کے فقہ کے لئے ایسا واضح اور بین طریقہ اجاگر کر دیتی ہیں جس سے اسے استنباط احکام کا منہج، طریقہ اور ضابطہ معلوم ہو جاتا ہے۔ اس واضح اور معین طریقہ کی وجہ سے دنیا کے تمام علاقوں میں موجود فقہ یا مجتہد جب مسائل حل کر رہے ہوں گے تو تمام کے حل میں ایک ہی رنگ غالب ہوگا مزید یہ کہ ان تمام کے حل میں علاقہ، خطہ، حالات و زمانہ کے اختلاف کے باوجود جوہری اتفاق ہوگا۔ (2)

استنباط احکام کے قواعد اور ان کی اہمیت

علماء اصول نے اصول استنباط کے اعتبار سے عربی زبان کا جائزہ لینے کے بعد ان اصول و قواعد کو تفصیل سے بیان کیا ہے جو یہ پانچ ہیں:

- 1- الفاظ و جملوں کے بارے میں اصولی و لغوی قاعدے۔ (ان قواعد کے مزید پانچ ذیلی طریقے)
- 2- مختلف حروف اور ان کے معانی۔ (حروف معانی مہانی وغیرہ)
- 3- نسخ منسوخ۔ (مختلف نصوص میں نسخ اور منسوخ کی پہچان۔)
- 4- تعارض و ترجیح کے اصول۔ (اگر دو نصوص کے احکام ایک دوسرے سے مختلف اور متضاد ہوں تو ان میں اختلاف دور کرنے کے طریقہ۔)
- 5- شریعت کے مقاصد جن کو مقاصد الشریعہ یا فقہ المقاصد بھی کہتے ہیں۔ (3)

ان پانچوں قواعد کی تفصیل آپ اس باب میں مطالعہ کریں گئے۔

مجتہد یا فقہ کے لئے ضروری ہے کہ وہ نصوص یعنی قرآنی آیات اور احادیث کے احکام کو سمجھنے اور ان سے مسائل کا استخراج کرنے کے لئے اصولی و لغوی قاعدہ اور ان کی تشریح کو اچھی طرح ذہن نشین کر لے کیونکہ ایک نص کے الفاظ متعدد وجوہات کی وجہ سے کئی معانی رکھتے ہیں۔ ان معانی میں سے کسی ایک معنی کو اس وقت تک ترجیح نہیں دی جاسکتی جب تک شارع یعنی اللہ تعالیٰ کا اس لفظ کو بیان کرنے کا مقصد معلوم نہ

ہو۔ شارع کے مقصد کو جاننے کے لئے شریعت کے عمومی مقاصد کا جاننا ضروری ہے کہ اللہ تعالیٰ نے بندوں کو اپنی شریعت پر عمل کرنے کا حکم کیوں دیا ہے۔ ان احکام کے مقاصد کو اصول فقہ کے اس عنوان کی ذیلی شاخ مقاصد الشریعۃ یعنی اسلامی شریعت کے عمومی مقاصد میں واضح کیا گیا ہے۔ ان مقاصد سے آگاہی بھی مجتہد یا فقیہ کے لئے ضروری اور بنیادی اہمیت کی حامل ہے۔

مجتہد یا فقیہ کے لئے یہ بھی ضروری ہے کہ وہ ان قواعد کا بھی پوری طرح علم رکھے جن سے نصوص و احکام کے درمیان بظاہر تعارض کو دور کرنے کے لئے مدد لی جاتی ہے۔ اسے معلوم ہونا چاہئے کہ یہ اختلاف یا تعارض کیسے دور کیا جاتا ہے اور اس کے متعدد طریقے کیا ہیں۔ اس کے لئے قرآن اور حدیث میں ناسخ و منسوخ کی بحث کا علم اور دلائل و احکام کے درمیان ترجیح دینے کے قاعدوں کی پہچان بھی ضروری ہے۔

مختصر یہ بات کہی جاسکتی ہے کہ فقیہ یا مجتہد کے لئے نئے مسائل کو حل یا قدیم مسائل کے ادراک کے لئے استنباط احکام کے طریقے اور قاعدے جاننا اور ان کی پابندی کرنا ضروری ہے جو یہ پانچ ہیں۔

1- قرآن و حدیث کے مختلف الفاظ اور جملوں سے متعلق اصولی و لغوی قواعد۔ (پانچ طریقہ)

2- حروف اور ان کے معانی کی پہچان۔

3- قرآن و حدیث میں ناسخ و منسوخ کی حقیقت کو سمجھنا صرف ضروری نہیں بلکہ بہت ضروری امر ہے۔

4- مختلف ماخذ شریعہ کے درمیان بظاہر اختلاف یعنی تعارض کو رفع کرنے کا علم اور ایک ماخذ کو دوسرے ماخذ یعنی دلائل کو ایک دوسرے پر ترجیح دینے کے اصول۔

5- شریعت اسلامیہ کے عمومی مقاصد۔

اگر اس کو ان پانچ اشیاء کا مکمل اور جامع علم نہیں تو نہ وہ مجتہد ہے نہ فقیہ ہے۔ اصول فقہ میں یہ عنوان بقیہ تینوں عناوین سے زیادہ اہمیت کا حامل ہے کیونکہ وہ تمام نظریاتی بحثیں اور یہ تطبیقی اور اطلاقی بحث ہے۔ مزید یہ امر بھی ملحوظ خاطر رہے کہ فقہاء اور علماء اصول کی طرف سے ان پابندیوں کی وجہ سے دور صحابہؓ سے لے کر دور حاضر تک مشرق، مغرب، شمال، جنوب میں اسلامی فقہ کا مزاج ایک ہی رہا ہے اور آج جو مجتہدین مسائل حل کر رہے ہیں ان کے نتائج اور پندرہ صدیوں سے اس میدان میں مسائل حل کرنے والوں کے نتائج، مقاصد اور مزاج میں جوہری اتفاق روز روشن کی طرح نظر آتا ہے۔

اصولی و لغوی قواعد اور ان کا تعارف

استنباط احکام کے قواعد میں اولین طور پر اصولی و لغوی قواعد ہیں ان قواعد کا بنیادی طور پر تعلق قرآن مجید

اور حدیث کے الفاظ سے ہے۔ ان کو نصوص کہتے ہیں۔ ان میں لغوی اور اصطلاحی طور پر قرآن و سنت کے مختلف الفاظ کا پانچ طریقوں سے جائزہ لیا جاتا ہے۔

(1) قرآن و سنت کے مختلف الفاظ یا تراکیب کس معنی کے لئے بنائی (وضع) گئی ہیں کیا ان کا لغوی و اصطلاحی طور پر ایک ہی معنی ہے یا وہ متعدد معنوں کے لئے وضع کئے گئے ہیں۔

(2) پھر اس بات کو بھی دیکھا جاتا ہے کہ یہ مخصوص لفظ اپنے اصلی اور حقیقی معنی جس کے لئے وہ بنایا (وضع) گیا تھا میں استعمال ہو رہا ہے یا مجازی معنی میں مستعمل ہے۔

(3) اس امر کو بھی جانچا اور پرکھا جاتا ہے کہ نص کے اس الفاظ کے مخصوص معنی ان سے پوری طرح واضح بھی ہو رہے ہیں یا الفاظ بہت مشکل ہیں اور ان پر بہت غور و فکر کرنے کی ضرورت ہوتی ہے یعنی الفاظ کے اپنے معنی پر دلالت کے اعتبار کو پرکھا جاتا ہے۔

(4) الفاظ کی اپنے معنی پر دلالت کی کیفیت کے لحاظ سے تجزیہ کیا جاتا ہے کہ ان الفاظ کی عبارت سے احکام کا حصول جو ہمارا اصل مقصود ہے واضح طور پر معلوم ہوتا ہے یا اس میں کچھ مخفی اشارہ و دلائل بھی ہیں جن سے مزید احکام بھی اخذ کئے جاسکتے ہیں۔

(5) پھر بیان کے طریقوں کا بھی جائزہ لیا جاتا ہے کہ قرآن و سنت میں احکام بیان کرنے کے مختلف طریقہ کون کون سے ہیں کہ یہ بیان تفسیر ہے یا بیان تقریر وغیرہ۔

اس لحاظ سے قرآن، حدیث اور سنت کے ایک لفظ یا تراکیب کو پانچ طریقوں سے پرکھا جاتا ہے تاکہ ان کی اصلی حقیقت واضح ہو اور اس میں ہمہ قسم کے شرعی احکام مکمل طریقہ سے مجتہد اور فقیہ کے سامنے آجائیں۔ بعض قدیم و جدید اصولی اس بحث کو قرآن مجید کے الفاظ کی تقسیمات کے تحت بیان کرتے ہیں اور اس کو علیحدہ عنوان ”استنباط احکام کے قاعدے اور طریقے“ میں شمار نہیں کرتے۔

اصولی و لغوی قواعد کی شرعی مثال

اصولی و لغوی قواعد اور ان کی استنباط احکام میں اہمیت کو اس مثال سے سمجھا جاسکتا ہے۔ اللہ تعالیٰ کا حکم

ہے۔

﴿وَلَا تَقْتُلُوا النَّفْسَ﴾

”اور کسی جان کو قتل نہ کرو“

اب یہ ایک حکم شرعی ہے اور آپ مطالعہ کر چکے ہیں کہ اصول فقہ کا موضوع اور مقصد ہی حکم شرعی تک

رسائی ہے، اس لئے اب اولین طور پر اس حکم کے الفاظ کا بناوٹ (وضع) کے لحاظ سے جائزہ لیا جائے گا کہ

(1) لغوی طور پر لفظ ”النفس“ خاص ہے، عام ہے یا مشترک۔

اب یہ لفظ عام ہے اس میں تمام بنی نوع انسان شامل ہیں۔

(2) لغوی معنی کے بعد یہ دیکھا جائے گا کہ یہ لفظ حقیقی معنی میں استعمال ہو رہا ہے یا مجازی معنی میں۔

تو یہ لفظ جس معنی کے لئے بنایا گیا ہے اُس میں حقیقی طور پر استعمال ہو رہا ہے اور مجازی معنی میں

استعمال نہیں ہو رہا اس سے مراد انسان کو جان سے مار دینا ہے۔

(3) تیسرا جائزہ یہ لیا جائے گا کہ اس سے حقیقی معنی صریحا واضح ہو رہے ہیں یا کنایتا۔

تو اس آیت کا حقیقی معنی صریحا واضح ہو رہا ہے کہ کوئی انسان دوسرے انسان کو قتل نہ کرے۔

(4) چوتھا جائزہ یہ لیا جائے گا کہ یہ لفظ اپنی مراد اور مفہوم خود واضح کر رہا ہے یا اُس لفظ میں کچھ پیچیدگی اور

مشکل ہے کہ اس کی مراد سمجھ ہی نہیں آرہی۔ جس طرح قرآن مجید کا ایک اور حکم ہے ”نماز قائم کرو“

اب اس حکم کی جب تک کوئی عملی شکل پیش نہ کی جائے تو یہ حکم سمجھ ہی نہیں آسکتا۔

لیکن اس آیت میں نفس اور قتل کے الفاظ میں کوئی پیچیدگی یا خفا نہیں ہے اور ان الفاظ کا معنی واضح سمجھ

آ رہا ہے کہ کسی انسان کو بھی قتل نہ کرو۔

(5) پانچواں جائزہ یہ لیا جائے گا کہ اللہ تعالیٰ کا حکم یعنی حکم شرعی اس کی عبارت سے حاصل کیا جاسکتا ہے یا

اُس حکم کو حاصل کرنے کے لئے کچھ مزید کوششیں بھی کرنی پڑیں گی۔

تو اس آیت سے ہی یہ حکم شرعی حاصل ہو رہا ہے کہ نوع انسانی میں کسی انسان کو بھی قتل نہ کرو گویا کہ

انسان کا قتل حرام ہے۔ اب یہ حکم عبارت النص سے ہی واضح ہو رہا ہے مزید غور و فکر اور کوششیں کرنے کی

ضرورت نہیں ہے۔

اب یہ بات واضح ہو گئی کہ شرعی حکم معلوم کرنے کے لئے قرآن یا حدیث کے الفاظ و تراکیب کا اصولی و لغوی

قواعد کے مطابق پانچ طریقوں سے جائزہ لے کر پھر ان سے احکام مستنبط کئے جاتے ہیں۔

اصولی و لغوی قواعد کی عام مثال

ان قواعد کو ایک مثال سے سمجھا جاسکتا ہے مثلاً ہمارے پاس دو لفظ ۱۔ لوٹا۔ ۲۔ گھوڑا ہیں۔

اب ہم نے جائز لینا ہے کہ یہ دو الفاظ صرف ایک معنی رکھتے ہیں یا کئی معانی کے حامل ہیں۔ پھر ایک

آدمی کہتا ہے کہ

- 1- یہ انسان لوٹا ہو گیا ہے۔
 - 2- یا اس خاندان کے تمام افراد لوٹے ہیں
 - 3- یا یونین کونسل کے سارے ممبر گھوڑے ہیں۔ 4- اور آج تو سارا اصطبل ہی فروخت ہو گیا ہے وغیرہ
- اب ان جملوں میں ان دو الفاظ کا جائزہ چار طریقہ سے لینا ہوگا۔
- 1- یہ دو الفاظ لغوی طور پر کس معنی کے لئے بنائے یا وضع کئے گئے تھے کیا ان الفاظ کو صرف ایک معنی کے لئے بنایا گیا تھا یا بیک وقت ان سے کئی معنی مراد لئے جاسکتے ہیں۔
 - 2- کیا ان جملوں میں یہ الفاظ حقیقی معنوں میں استعمال ہو رہے ہیں یا مجازی معنوں میں۔
 - 3- کیا یہ الفاظ جس معنی کے لئے بھی استعمال ہوئے ہیں وہ حقیقی یا مجازی معنی اس سے واضح طور پر صریحاً ظاہر ہوتے ہیں یا کنایتاً یعنی ان میں کچھ ابہام اور اخفاء ہے۔
 - 4- کیا ان الفاظ کے ذریعہ جو پیغام یا شرعی حکم ہمیں پہنچنا چاہئے تھا اور جس کے لئے فقیہ یا مجتہد یہ ساری کوششیں کر رہے ہیں۔ یعنی اس حکم کی دلالت اس کی عبارت سے واضح طور پر حاصل ہو جاتی ہے یا اس میں کچھ مخفی اشارے بھی ہیں جس سے مزید حکم غور و فکر سے بھی حاصل کیا جاسکتا ہے۔ یعنی اس لفظ کی عبارت سے ہی حکم شرعی واضح ہوتا ہے یا اشارہ بھی کچھ حکم ملتے ہیں۔
- یہ ایک لغوی حقیقت ہے کہ لفظ لوٹا صرف ایک مخصوص برتن اور لفظ گھوڑا ایک خاص جانور کے لئے استعمال ہوتا ہے۔ اور گھوڑے جس جگہ رہتے ہیں اس مقام کو اصطبل کہتے ہیں۔
- 1- اب ایک تو یہ دونوں لفظ خاص ہیں یعنی ایک معنی کے لئے بنائے گئے ہیں اور عام بھی نہیں یعنی بیک وقت کئی معنوں میں مشترک طور پر بھی استعمال نہیں ہوتے۔ جگ یا گلاس کو لوٹا اور گدھے یا بیل کو گھوڑا نہیں کہا جاسکتا۔
 - 2- دوسرا یہ کہ ان فقروں میں یہ الفاظ حقیقی معنوں میں نہیں بلکہ مجازی معنوں میں صریحاً بھی نہیں بلکہ کنایتاً استعمال ہو رہے ہیں۔
 - 3- تیسرا یہ کہ جس مجازی معنی میں یہ الفاظ استعمال ہو رہے ہیں وہ معنی بھی بہت غور و فکر سے حاصل ہو رہے ہیں۔ عام آدمی اس فقرہ کو سن کر کہ انسان لوٹا ہو گیا اور اصطبل فروخت ہو گیا بہت شپٹائے گا کہ آخر ایک انسان اس خاص برتن کی طرح کیسے ہو گیا اور گھوڑوں کا پورا اصطبل کس طرح بک گیا۔ گویا کہ الفاظ کے معنی ظاہر نہیں بلکہ مخفی ہیں۔
 - 4- چوتھا یہ کہ کیا وہ پیغام جو اس فقرہ کے یہ دو الفاظ ہمیں دے رہے ہیں اس کی عبارت سے واضح طور پر حاصل ہو جاتا ہے یا اس کے لئے بھی مزید محنت کرنی پڑتی ہے اور مزید یہ کہ اگر ایک پیغام عبارت سے

مل رہا ہے تو کیا اور کچھ پیغام کسی اور طریقہ سے بھی ان الفاظ سے حاصل ہو سکتے ہیں۔
اب ان تمام امور کا جائزہ لینے کے بعد یہ بات واضح ہوتی ہے۔

- ۱۔ کہ یہ دو الفاظ حقیقی معنوں میں استعمال نہیں ہو رہے بلکہ مجازی معنوں میں مستعمل ہیں کیونکہ یہ دو الفاظ مجازاً اکثر سیاستدانوں، اراکین یونین کونسل و اسمبلی کے لئے مخصوص اوقات میں بولے جاتے ہیں۔
 - ۲۔ ان کی عبارت سے تو یہ واضح ہوتا ہے کہ اسمبلی کے کچھ ممبروں نے اپنی وفاداریاں بدل لی ہیں اور مزید اشارہ یہ بات بھی واضح ہوتی ہے کہ ممبران صاحب کردار بھی نہیں۔
 - ۳۔ اگر ایک پارٹی کے تمام ارکان اپنی وفاداریاں تبدیل کر کے دوسری پارٹی میں شامل ہو جائیں تو دوسرا فقرہ کہ پورا اصطبل فروخت ہو گیا بولا جاتا ہے اور یہ بھی اس کا مجازی استعمال ہے حقیقی نہیں ہے۔
- اصولی و لغوی قواعد کی تفصیل اور پانچ اقسام:

اسی مثال کے مطابق علماء اصول نے بھی نصوص یعنی قرآن و سنت کے الفاظ و تراکیب کو اس کے معنی اور اس کے ساتھ اس کے تعلق، استعمال، ظہور و خفا اور حصول حکم شرعی کے اعتبار سے پانچ قسموں میں تقسیم کیا ہے۔

۱۔ قرآن و حدیث کے مختلف الفاظ عربی لغت میں کن معنی کے لئے بنائے یعنی وضع کئے گئے تھے۔
اس لحاظ سے ایک لفظ کسی ایک مخصوص معنی یا عام معنی یا بیک وقت کئی معنی میں استعمال کے لئے وضع کیا گیا ہوگا۔

اسی طرح وضع یا بناوٹ کے لحاظ سے ایک لفظ یا ترکیب کی چار اقسام بنتی ہیں۔
الف۔ خاص: اس عنوان کے تحت پھر خاص کی چار اقسام مطلق، مقید امر، نہی بھی آتی ہیں۔ امر کے باب میں امر، مامور اور مامور بہ کی بحث بھی آتی ہے۔
ب۔ عام: اس عنوان میں عام، اُس کی اقسام عام مخصوص البعض اور عام غیر مخصوص البعض اور اس کی تفصیل آتی ہے۔

ج۔ مشترک: اس عنوان میں مشترک اور اس کی تفصیل آتی ہے۔
د۔ مؤول: اس عنوان میں مؤول اور اس کی تفصیل آتی ہے۔
2۔ لفظ جس معنی کے لئے بنایا گیا یا وضع کیا گیا ہے کہ وہ اپنے حقیقی معنی میں استعمال ہو رہا ہے یا کسی دوسرے معنی یعنی مجازی معنی میں استعمال ہو رہا ہے اس لحاظ سے اس کی چار اقسام ہیں۔

1- حقیقت 2- مجاز 3- صریح 4- کنایہ
3- لفظ جس معنی کے لئے بنا ہے یا وضع کیا گیا ہے وہ معنی اس سے واضح طور پر ظاہر ہوتے ہیں یا وہ معنی مبہم ہیں یعنی لفظ ذاتی طور پر فی نفسہ، بہت پیچیدہ ہے اور بہت مشکل سے سمجھ آتا ہے یا سمجھ ہی نہیں آتا۔

اس لحاظ سے لفظ کی آٹھ قسمیں بنتی ہیں۔ چار معانی کے واضح، ظاہر ہونے کے یعنی ظہور کے لحاظ سے اور چار مبہم ہونے یعنی خفاء کے لحاظ سے ان کو مقابلات کی بحث بھی کہتے ہیں۔ وہ اس طرح ہے۔

1- ظاہر	5- خفی
2- نص	6- مجمل
3- مفسر	7- مشکل
4- محکم	8- متشابہ


پہلی چار ظہور کے لحاظ سے ہیں یعنی ان الفاظ کے معنی ظاہر اور واضح ہوتے ہیں اور دوسرے چار خفاء کے لحاظ سے ہیں یعنی وہ الفاظ بہت پیچیدہ ہوتے ہیں اور ان کے معنی میں ابہام ہوتا ہے جو گہرے غور و فکر سے واضح ہوتا ہے یا وہ انسان کی سمجھ میں آ ہی نہیں سکتا مثلاً قرآن مجید کی آیات متشابہات۔

4- پھر لفظ کی اس کے معنی پر دالت کی کیفیت کے لحاظ سے جائزہ لیا جاتا ہے یعنی قرآن و حدیث کے الفاظ سے شرعی حکم خود لفظ کی عبارت اور اس کے صیغہ سے فوری طور پر سمجھ آ جاتا ہے یا اس کے حکم کو سمجھنے کے لئے کچھ مزید کوشش کرنی پڑتی ہے تو اس لحاظ سے احناف کے نزدیک اس کی چار اقسام اور جمہور کی رائے میں اس کی بنیادی طور پر دو اقسام اور پھر ان دو کی مزید دو اقسام اور ان کی پھر متعدد ذیلی اقسام ہیں جن کی تفصیل یہ ہے۔

احناف کی اقسام:

- 1- عبارة النص
- 2- اشارة النص
- 3- دلالة النص
- 4- اقتضاء النص

جمہور کی اقسام



(5) اس کے بعد بیان کی طریقے بیان تفسیر، بیان تقریر، بیان ضرورت اور بیان عطف وغیرہ کا ذکر ہوتا ہے۔ (4)

(1/1) الفاظ کی وضع (بناوٹ) کے لحاظ سے تین اقسام

یہ ایک ابدی حقیقت ہے کہ دنیا کی ہر زبان میں ہر لفظ کسی معنی کے لیے وضع کیا جاتا ہے یعنی ہر لفظ کسی نہ کسی معنی کا حامل ہوتا ہے۔ اپنے معنی کے اعتبار سے ہر لفظ تین قسم کے معنی کا حامل ہوگا کسی خاص معنی کا یا عام معنی کا یا کئی معانی کا یعنی مشترک۔ تو معنی کے لحاظ سے ایک لفظ کی تین درج ذیل اقسام بنتی ہیں۔

۱۔ خاص ۲۔ عام ۳۔ مشترک (موول)

1- خاص (Specific Word)

خاص عربی زبان کا لفظ ہے اور اردو میں بھی مروج ہے لغوی طور پر عربی زبان میں خاص اکیلے اور تنہا کو کہتے ہیں۔ علم اصول فقہ میں خاص ایسا لفظ ہے جو تنہا ایک معنی کے لئے وضع کیا گیا یا بنایا گیا ہو اور بلا شرکت غیرے اس ایک معنی پر دلالت کرے۔ خاص جس معنی کے لئے وضع کیا جاتا ہے اس کی مراد و مفہوم معلوم ہوتی ہے۔ جس لفظ کی مراد و مفہوم معلوم نہ ہو اور جو لفظ بے معنی ہو وہ خاص کی تعریف سے خارج ہے۔

اس کی تعریف یہ ہے

کل لفظ و وضع لمعنی واحد علی الانفراد. (5)

”وہ لفظ جو صرف ایک معنی کے لئے بنایا گیا ہو۔“

خاص کی عمومی طور پر مندرجہ ذیل پانچ اہم صورتیں ہیں:

۱۔ خاص شخصی: مثلاً ابو بکرؓ، عمرؓ، عثمانؓ، علیؓ وغیرہ۔

خاص شخصی میں شخص معین ہوتا ہے، مثلاً ابو بکرؓ ایک معین شخص ہے جو لفظ کی وضع اور بناوٹ کے اعتبار سے کسی اور کی شرکت کا احتمال نہیں رکھتا۔ اب ابو بکر سے مراد عمر، عثمان، علی، عبداللہ وغیرہ قطعاً نہیں لئے جاسکتے یہ لفظ صرف ایک شخص پر دلالت کرتا ہے۔

۲۔ خاص عددی: ایسا لفظ جس کو کسی معین عدد و گنتی کے لیے وضع کیا گیا ہو،

جیسے چار دس اور بیس وغیرہ اب بیس کے عدد سے مراد آٹھ نہیں لیا جاسکتا۔

۳۔ خاص جنسی: جس کی جنس معنی کے اعتبار سے خاص ہو۔

جیسے انسان، جانور، پرندہ، انسان سے مراد جانور نہیں لیا جاسکتا۔

۴۔ خاص نوعی: وہ لفظ جس کو کسی خاص نوع کے لئے وضع کیا گیا ہو۔

جیسے مرد۔ عورت، مذکر، مؤنث

۵۔ خاص وصفی: وہ لفظ جس کو کسی ایک وصف کے لیے وضع کیا گیا ہو، جیسے علم اور جہل، غصہ، نفاق،

ایمان وغیرہ

خاص کا حکم:

اسلامی شریعت میں خاص کے معنی پر عمل کرنا واجب ہے۔ خاص اپنے مخصوص معانی پر قطعی طور پر اس طرح حاوی ہوتا ہے کہ اس میں کسی اور معنی یا مفہوم کا امکان یا اس کا احتمال نہیں ہوتا۔ مثلاً طلحہ عالم ہے اس کلام میں ”طلحہ“ اور ”عالم“ خاص ہیں، یہ دونوں الفاظ غیر کا احتمال نہیں رکھتے۔ لہذا طلحہ پر عالم ہونے کا حکم قطعی طور پر ثابت ہو جائے گا اس سے کسی صورت بھی دوسرا حکم ثابت نہیں ہوتا۔

خاص بذات خود اپنے اس معنی کو قطعی طور پر بتلاتا ہے جس کے لئے وہ وضع کیا گیا ہو۔ خاص میں ابہام یا کوئی دوسرا مفہوم نہیں پایا جاتا خاص کسی وضاحت اور تفسیر کا احتمال بھی نہیں رکھتا۔ (6)

خاص کی مثالیں:

۱۔ جس طرح اس آیت میں لفظ نار (آگ) خاص ہے، عام یا مشترک نہیں ہے۔

قُلْنَا يَا نَارُ كُونِي بَرْدًا وَسَلَامًا عَلَىٰ اِبْرَاهِيمَ (انبیاء. ۶۹)

”ہم نے آگ کو حکم دیا اے آگ ٹھنڈی اور باعث سلامتی ہو جا، ابراہیم کے حق میں۔“

یہاں لفظ نار سے مراد حقیقی اور معروف آگ ہے۔ بعض ملحد کہتے ہیں کہ اس سے مراد نردو کا غصہ ہے

لیکن یہ ایک ایسا احتمال ہے جس کی کوئی دلیل موجود نہیں۔

مثلاً کوئی شخص یوں کہے:

۲. قتل القاضی المجرم:

”یعنی قاضی نے مجرم کو قتل کیا۔“

اس میں لفظ قَتَلَ (قتل کیا) اپنے حقیقی معنی کو قطعی طور پر نہیں بتاتا، کیونکہ یہاں یہ بھی احتمال ہے کہ اس

سے مراد یہ ہو کہ اس نے قتل کرنے کا حکم دیا، یہ احتمال ایک دلیل سے پیدا ہوتا ہے، کیونکہ قاضی حکم دیتا ہے یا

فیصلہ کرتا ہے، نافذ نہیں کرتا۔ اس میں لفظ قتل خاص نہیں۔

۳۔ کفارہ قسم کے بارے میں قرآن مجید کی آیت میں خاص الفاظ:

لا یو آخذکم اللہ باللغو فی ایمانکم ولكن یو آخذکم بما عقدتم الایمان فکفار تہ
اطعام عشرة مساکین من اوسط ما تطعمون اہلیکم أو کسوتهم أو تحریر رقبة.
فمن لم یجد فصیام ثلاثة ایام. (مائدہ. ۸۹)

”اللہ تعالیٰ تمہاری ان قسموں پر جو لغو ولا یعنی ہوں تم سے مواخذہ نہیں کرتا لیکن ان قسموں پر
مواخذہ کرتا ہے جن کو تم نے مستحکم کر لیا ہو، سو کسی پختہ قسم کے توڑنے کا کفارہ یہ ہے کہ دس
مسکینوں کو اوسط درجے کا وہ کھانا دینا جو تم اپنے گھر والوں کو دیا کرتے ہو یا دس مسکینوں کو کپڑا
پہنا دینا یا ایک غلام آزاد کرنا، پھر جو ان تینوں باتوں میں سے کسی کا بھی مقدور نہ رکھتا ہو تو تیس
دن کے روزے رکھے۔“

لفظ عشرة مساکین (دس مسکین) لفظ اور (یا) اور لفظ ثلاثة ایام (تین دن) یہ سب الفاظ خاص ہیں۔
ان کو اپنے معنی سے ہٹانے کی کوئی دلیل موجود نہیں ہے اس لئے ان الفاظ کو جن معنی کے لئے
بنایا (وضع) گیا ہے ان سے انہیں نہیں ہٹایا جاسکتا اس لئے قسم والے کو کفارہ دینے میں اختیار ہوگا کہ وہ دس
مسکینوں کو کھانا کھلائے چاہے ان کو کپڑا پہنائے اور چاہے غلام آزاد کرے۔ اگر ان سب سے عاجز ہو تو پھر
تین روزے رکھے۔

۴۔ بکریوں کی زکوٰۃ کا نصاب بیان کرتے ہوئے بنی کریم ﷺ نے فرمایا:
فی کل اربعین شاة شاة.

”یعنی چالیس بکریوں پر ایک بکری زکوٰۃ میں دینی ہوگی۔“

اس نصاب میں دو چیزیں مقرر ہیں۔

۱۔ چالیس بکریوں پر ایک بکری زکوٰۃ کے طور پر دینی پڑے گی۔

۲۔ چالیس بکریاں نصاب ہے۔

یہ دونوں لفظ خاص ہیں۔ اس میں کمی بیشی کا کوئی احتمال نہیں اس لئے اپنے مدلول (معنی) میں یہ قطعی
حجت ہیں۔ (7)

5 مطلقہ کی عدت کے بارے میں خاص لفظ

ایسی خواتین جو اپنے خاوندوں سے طلاق لی چکی ہوں اور حاملہ بھی نہ ہوں مزید، جن کے ساتھ ان کے

خاوند جنسی تعلقات بھی قائم کر چکے ہوں یعنی خلوت بھی ہو چکی ہو اور جن کو حیض بھی آتا ہو۔ اس قسم کی مطلقات کے بارے میں اللہ تعالیٰ کا ارشاد ہے کہ

﴿يَتَرَبَّصْنَ بِنَفْسِهِنَّ ثَلَاثَةَ قُرُوءٍ﴾. (البقرة ۲۲۸)

”یہ اپنے بارے میں تین قروء تک انتظار کریں گی۔“

قروء، قراء کی جمع ہے۔ اب قراء سے کیا مراد ہے؟ اس میں اختلاف ہیں۔ عربی لغت میں ”قراء“ کا لفظ طہر کے معنی میں بھی آتا ہے اور حیض کے معنی میں آتا ہے۔ طہر اور حیض دونوں معنی میں استعمال ہوتا ہے یعنی خاص نہیں ہے عام ہے اب یہاں ”ثَلَاثَةَ قُرُوءٍ“ سے مراد حیض ہے یا اس سے مراد طہر ہے؟

حضرت عمرؓ، حضرت علیؓ، حضرت عبداللہ بن مسعودؓ، حضرت ابو دردؓ، حضرت امام ابو حنیفہؒ اور ان کے ساتھ فقہائے کوفہ اور ایک روایت میں حضرت امام احمد بن حنبلؒ کی بھی سب کہتے ہیں کہ یہاں قروء سے مراد حیض ہیں، اطہار مراد نہیں ہیں بلکہ حیض مراد ہیں۔

حضرت عائشہؓ، حضرت زید بن ثابتؓ، حضرت عبداللہ بن عمرؓ، حضرت امام شافعیؒ اور حضرت امام مالکؒ یہ سب فرماتے ہیں کہ قروء سے مراد طہر یعنی پاکیزگی کی حالت ہے حیض نہیں۔ (8)

فقہائے حنفیہ کہتے ہیں کہ ثلاثہ کے لفظ پر غور کرنا چاہئے کہ ثلاثہ کے لفظ کے کیا معنی ہیں۔ ثلاثہ کا لفظ ایک خاص ہے جو ایک مخصوص متعین معنی کے لئے وضع کیا گیا ہے یعنی تین۔

دو اور چار کے درمیان کے عدد کا جو مرتبہ ہے، اسی متعین مرتبے کے لئے ثلاثہ کا لفظ وضع کیا گیا ہے۔ اب اڑھائی پر بھی ثلاثہ کا اطلاق نہیں ہوتا اور ساڑھے تین پر بھی، ثلاثہ کا لفظ خاص ہے۔ ثلاثہ کا اطلاق صرف پورے تین پر ہوتا ہے۔ تین سے کم یا تین سے زیادہ پر ثلاثہ کا اطلاق نہیں ہوتا اب یہ لفظ واضح کرے گا کہ اس آیت میں شارع کی مراد طہر ہے یا حیض ہے۔

فقہائے حنفیہ لکھتے ہیں کہ فرض کیجئے ایک شخص نے عورت کو طہر میں یعنی جب وہ پاکیزگی کی حالت میں تھی حیض کی حالت میں نہیں تھی طلاق دے دی۔ اس لئے کہ طلاق تو طہر میں دی جاسکتی ہے۔ اب سوال یہ ہے کہ اس طہر کے علاوہ امام شافعیؒ کے نزدیک تین طہر مزید گزارنے چاہئیں۔ اس طہر کو وہ کامل طہر شمار کرتے ہیں اور اس کے علاوہ مزید دو طہر شمار کرتے ہیں۔

اگر یہ کہا جائے کہ اس طہر کے علاوہ تین مزید طہر ہونے چاہئیں تو یہ معاملہ ساڑھے تین پر طے ہو گیا۔ اگر یہ کہتے ہیں کہ اس طہر کے ماسوا دو مزید گزارنے چاہئیں تو معاملہ اڑھائی پر آ گیا۔ اس طرح ثلاثہ پر عمل نہ ہو سکا۔ یہ لفظ خاص ہے اس لئے اس لفظ کا تقاضا ہے وہاں قروء سے مراد طہر نہ لیا جائے بلکہ مراد حیض

لیا جائے۔ اگر طہر مراد لیا جائے تو پھر معاملہ ساڑھے تین یا اڑھائی کا ہوتا ہے لیکن امام شافعیؒ فرماتے ہیں کہ ایک طہر یہ بھی ہے چاہے اس طہر کا ایک دن بھی باقی کیوں نہ ہو اور دو طہر مزید گزارے، اس طرح ثلاثہ پر عمل ہو جائے گا۔ (9)

امام ابوحنیفہؒ فرماتے ہیں کہ ثلاثہ کا لفظ خاص ہے عام، مشترک یا مؤول نہیں اس کے لفظ کا یہ احاطہ نہیں ہے۔ اس لئے اس سے مراد حیض اور صرف حیض ہو گا یہ ہے استنباط احکام میں الفاظ کے معنی سے حکم حاصل کرنا۔

(6) وضو میں نیت اور ترتیب کے مسئلہ میں لفظ (فاغسلو) پر خاص کا اطلاق

اس مسئلہ میں اس بات پر بھی بحث ہوئی ہے کہ وضوء میں نیت اور ارادہ فرض ہے یا نہیں ہے؟۔ اور اسی طریقے سے ترتیب کہ پہلے چہرے کو دھو لینا، پھر ہاتھوں کو کہنیوں تک دھونا۔ پھر سر پر مسح کرنا۔ پھر پیروں کا دھو دینا اعضائے وضوء میں یہ ترتیب فرض ہے یا نہیں؟

امام شافعیؒ فرماتے ہیں کہ نیت بھی فرض ہے اور اعضاء کے درمیان جو ترتیب ہے وہ بھی فرض ہے ایک رائے کے مطابق ان کے نزدیک وضوء کے چھ فرض ہیں۔

اس کو اس مثال سے سمجھا جا سکتا ہے کہ اگر ایک شخص کہیں دور دراز کے سفر سے اپنے گھر آیا۔ اور اس شخص نے اپنے بدن کے بعض حصوں کو ٹھنڈا کرنے کے لئے پانی اپنے ہاتھوں، چہرے اور پاؤں پر ڈالا اور سر پر ہاتھ پھیر لیا۔ وضوء کی نیت نہیں کی بلکہ پاؤں اور جسم کو ٹھنڈا کرنے کی غرض سے ایسا کیا اور ترتیب کا بھی خیال نہیں رکھا۔ اب یہ شخص نماز پڑھ سکتا ہے یا نہیں پڑھ سکتا۔

شافعیہ کہتے ہیں کہ یہ شخص نماز نہیں پڑھ سکتا۔ اس لئے کہ اس شخص نے اگر چہ چہرے کو دھویا ہے۔ ہاتھوں کو کہنیوں تک دھویا ہے، پیروں پر پانی بہایا ہے یا سر پر مسح کیا ہے تو اس شخص نے یہ کام نماز کے ارادے سے نہیں کیا۔ بلکہ صرف اپنے جسمانی اعضاء کو ٹھنڈک پہنچانے کے لئے یہ فعل سرانجام دیا ہے۔ چونکہ یہاں نیت موجود نہیں اور ارادہ موجود نہیں ہے تو اس شخص کا وضوء نہیں ہوا۔ اور یہ شخص نماز نہیں پڑھ سکتا۔ اسکے وضوء کے لئے نیت کرنا اور ترتیب کے ساتھ وضوء کرنا شرط اور ضروری ہے۔

حنفیہ کہتے ہیں کیونکہ آیت وضوء میں لفظ ”فاغسلو“ خاص معنی کے لئے ہے، اس سے مراد دھونا، صاف کرنا یا پانی بہانا ہے۔ اس میں نیت یا ترتیب کا ذکر نہیں اس لئے ایک شخص نے جب چہرے پر پانی بہایا ہے جس ارادے سے بھی ہو اور ایک شخص نے ہاتھوں کو کہنیوں تک دھویا ہے جس ارادے سے بھی ہو، ایک شخص

نے سر پر مسح بھی کیا ہے اور ٹخنوں تک پاؤں بھی دھو لیے ہیں۔ تو بس اس شخص کا وضو ہو گیا اور وہ نماز پڑھ سکتا ہے۔ وضو کے لئے نیت اور ارادے کی کوئی ضرورت نہیں ہے۔

اب شافعیہ یہ فرماتے ہیں کہ بخاری شریف میں پہلی حدیث حضرت عمرؓ سے روایت ہے، جس میں نبی ﷺ کا ارشاد ہے۔

﴿انما الاعمال بالنیات﴾ (10)

”بات اس کے سوا کچھ نہیں کہ تمام اعمال اور تمام عبادات کا دار و مدار نیت پر ہے۔“

﴿وانما لا امرء مانوی﴾

اور ایک شخص کے لئے وہ کچھ ہے جس کی اس نے نیت کی۔

یہاں ”انما“ کا لفظ ہے۔ ”انما“ کے ذریعے سے حصر ثابت ہوتا ہے۔ ”انما“ کے لفظ سے یہ حقیقت معلوم ہوتی ہے کہ ارادے اور نیت کے بغیر سرے سے اعمال کی صحت نہیں ہے۔ اور سرے سے اعمال کا وجود نہیں ہے۔ اسی طریقے سے وضوء پر بھی اس کا اطلاق ہوگا۔

حنفیہ اس کے جواب میں کہتے ہیں کہ قرآن مجید میں اللہ تعالیٰ نے جو حکم دیا ہے وہ تو صرف یہی ہے کہ:

﴿فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ (المائدہ: ۶)

اب یہاں جو حکم ہے وہ غسل اور مسح کا ہے۔ ”غسل“ کا لفظ بھی لفظ خاص ہے۔ ایک مخصوص معنی کے لئے وضع کیا گیا ہے اور وہ ہے پانی کا بہانا۔ اسی طرح ”مسح“ کا لفظ بھی خاص ہے اور ایک متعین معنی کے لئے وضع کیا گیا ہے اور وہ ایک تر ہاتھ کو سر پر پھیرنا۔ ان دونوں الفاظ سے کوئی اور معنی مراد نہیں لیا جاسکتا۔

قرآن مجید کی یہ آیت تقاضا کرتی ہے کہ صرف ان تین اعضاء کا دھو لینا اور صرف سر پر مسح کر لینا یہ اللہ تعالیٰ کے احکام کی تعمیل کے لئے کافی ہے۔ اللہ تعالیٰ نے قرآن مجید میں اس کے ساتھ یہ تذکرہ نہیں کیا ہے کہ تمہارا ارادہ ہے یا تمہارا ارادہ نہیں ہے۔ تم نے کس ارادے اور کس نیت سے ان تین اعضاء پر پانی بہایا اور تم نے کس ارادے اور کسی نیت سے سر پر مسح کیا۔ اور تم نے اس کام میں ترتیب کیا رکھی اور کیا نہ رکھی بلکہ اللہ تعالیٰ یہ فرماتا ہے کہ یہ کام تم کرو۔

اب اگر ہم اس حدیث شریف کی بنا پر کہیں کہ نیت اور ارادہ بھی شرط ہے اور اس حدیث کے ذریعے سے ہم خاص کتاب اللہ پر شرط کا اضافہ کریں تو خاص کتاب اللہ پر شرط کا اضافہ ہم خبر واحد کی بنا پر نہیں کر

سکتے۔ اس بنا پر ہم یہ کہیں گے کہ صرف ان تین اعضاء کا دھو لینا اور سر پر مسح کر لینا فرض ہے اور نیت سنت ہے۔ حدیث کو ہم سنت پر محمول کر لیں گے۔ قرآن مجید میں غسل اور مسح کا جو ذکر آیا ہے، اس کو ہم فرض پر محمول کریں گے۔ اگر ایک شخص نے نیت نہیں کی تو اس وضو کی وجہ سے اس شخص کو صرف نیت کا ثواب نہیں مل سکتا لیکن اس وضو کو نماز کا ذریعہ بنایا جاسکتا ہے اور اس وضو سے نماز کو ادا کیا جاسکتا ہے۔

ان مثالوں سے یہ بات واضح ہوگئی کہ الفاظ کے وضع یعنی بناوٹ کے لحاظ سے فقہاء کرام کسی طرح مختلف مسائل استنباط کرتے ہیں اور ان کے مابین مسائل میں اختلاف کیسے پیدا ہوتا ہے۔ (11)

خاص کی اقسام

خاص کی مندرجہ ذیل چار اقسام ہیں:

(ا) مطلق (ب) مقید (ج) امر (د) نہی

خاص لفظ کبھی مطلق ہوگا یعنی غیر معین پر دلالت کرے گا کبھی وہ اس کے برعکس معین پر دلالت کرے گا یعنی مقید ہوگا اور کبھی اُس میں کسی مخصوص کام کا حکم ہوگا یا اُس سے روکا گیا ہوگا یعنی امر ہوگا یا نہی ہوگا۔ مزید تفصیل کچھ اس طرح ہے۔

(ا) مطلق: (Indeterminate)

تعریف: اس کا لغوی معنی آزاد ہونا ہے۔ اور اصطلاحی معنی یہ ہے۔



مطلق وہ خاص لفظ ہے جو ”لفظ خاص لم یقید بقید لفظی“ (12)

ترجمہ: ”ایسا خاص لفظ جو اپنے حقیقی معنی پر بغیر کسی شرط اور قید کے دلالت کرے۔“

یہ خاص لفظ اپنی جنس میں عام ہوتا ہے اور اپنی جنس کے ایک فرد یا کثیر غیر معین افراد پر کسی صفت، شرط، زمان، مکان، عدد یا کسی اور چیز کی قید کے بغیر دلالت کرتا ہے۔ مثلاً مسلم (مسلمان) رجل (آدمی) اور کتب (کتابیں) وغیرہ یہ تمام الفاظ خاص ہیں لیکن ایک کثیر معین تعداد پر دلالت کرتے ہیں۔ اس لفظ میں جنسی طور پر کوئی قید نہیں ہوتی جیسے ہندی مسلمان یا پاگل آدمی یا اصول فقہ کی کتاب وغیرہ۔

مطلق کا حکم

قرآن و سنت کی کسی نص میں اگر کوئی لفظ مطلق آیا ہو تو کسی قید اور شرط کے بغیر اس پر عمل کیا جائے گا۔ اگر مطلق کو مقید کرنے کی دلیل موجود ہو تو پھر مطلق پر عمل نہیں کیا جائے گا بلکہ دلیل کے مطابق مقید پر عمل ہوگا۔ مقید کا تعریف کا آپ مطالعہ کریں گے۔



مطلق کی مثالیں

۱۔ قرآن مجید کی آیت ہے:

﴿فَمَنْ كَانَ مَرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ﴾. (البقرة ۲: ۱۸۴)

اگر تم میں سے کوئی بیمار ہو یا سفر پر ہو تو دوسرے دنوں میں اتنی ہی تعداد پوری کر لے۔

اس آیت میں لفظ ”ایام“ خاص معین مفہوم کے لئے وضع کیا گیا ہے اور مطلق ہے اور مقید نہیں ہے۔ یعنی اس لفظ میں یہ قید نہیں کہ سال کے چند مخصوص ایام یعنی خاص دنوں میں یا متواتر روزے رکھے۔ مریض اور مسافر کے لئے اس لفظ کے مطلق ہونے کی وجہ سے رعایت ہے کہ وہ ماہ رمضان کے چھوڑے ہوئے روزوں کو بعد کے ایام میں جب بھی چاہیں رکھ کر پورے کر لیں۔ یہ ایام مسلسل بھی ہو سکتے ہیں اور متفرق بھی۔ قرآنی نص نے رمضان کے روزوں کی قضاء کے لئے مسلسل یا متفرق ایام کی قید نہیں لگائی۔

۲۔ مثال: اللہ تعالیٰ نے فرمایا:

﴿مَنْ مِّنْكُمْ بَعْدَ وَصِيَّةٍ يُوصِيَنَّ بِهَا أَوْ دِينَ﴾. (النساء ۴: ۱۱۳)

میراث کے سارے حصے اس وقت نکالے جائیں گے جب وصیت جو مرنے والے نے کی ہو پوری کر دی جائے اور قرض جو اس پر ہو ادا کر دیا جائے۔

اس آیت میں لفظ ”وصیۃ“ (وصیت) خاص ہے اور مطلق ہے اور کسی معین مقدار سے مقید نہیں ہے یعنی قرآن مجید میں اس کو مقید نہیں کیا گیا۔ اس لفظ کی رو سے اگر کوئی شخص مرتے ہوئے اپنے مال کے بارے میں وصیت کرنا چاہے تو وصیت پورے مال کی ہو سکتی ہے، نصف، تیسرے یا چوتھائی مال کی بھی ہو سکتی ہے۔ لیکن وصیت کو ایک تہائی تک مقید کرنے کی دلیل سنت سے ملتی ہے۔ حضرت سعد بن ابی وقاصؓ نے نبی اکرم صلی اللہ علیہ وسلم نے عرض کیا: یا رسول اللہ صلی اللہ علیہ وسلم میں اپنے کل مال کی وصیت کر جاؤں۔ فرمایا: نہیں۔ انہوں نے کہا نصف کی۔ فرمایا: نہیں۔ انہوں نے کہا تہائی کی۔ آپ نے فرمایا:

”فالثلث و الثلث كثيرانك ان تدع ورثتك اغنياء خیر من ان تدعهم عالة“

یتکفون الناس فی ایدیہم“: (13)

ثلث میں کوئی حرج نہیں اور ثلث بھی زیادہ ہے۔ تمہارا اپنے وارثوں کو مالدار چھوڑ جانا اس سے اچھا ہے کہ انہیں محتاج چھوڑ جاؤ اور وہ لوگوں کے سامنے ہاتھ پھیلاتے پھریں۔

سنت نے مطلق وصیت کے حکم کو ایک تہائی مقدار سے مقید کر دیا ہے، لہذا ایک تہائی مال سے زیادہ کی وصیت کرنا جائز نہیں ہے۔ اگر کوئی شخص اس سے زیادہ کی وصیت کرے تو ایسی وصیت صرف ایک تہائی مال ہی پر نافذ ہوگی اب اس آیت میں لفظ وصیت مطلق نہیں بلکہ مقید ہو گیا ہے اور اس میں ایک تہائی کی قید ہے اس لئے یہ حکم مقید ہو گیا ہے۔ (14)

مطلق کے جس جزء پر بھی عمل ہو جائے تو مامور بہ (جس کے کرنے کا حکم دیا گیا ہو) پر عمل ہو جائے گا۔ مثلاً قرآن مجید میں ہے:

﴿وَأَمْسَحُوا بِرُءُوسِكُمْ﴾. (المائدة ۶۵)

اور اپنے سروں پر مسح کر لو۔ (اس آیت میں لفظ مسح خاص ہے یعنی سر کے کتنے حصہ کا مسح کیا جائے۔

اس آیت میں سر کا مسح کرنے کا حکم مطلق ہے، سر کے مسح کو مقدار کی قید سے مقید نہیں کیا گیا۔ جس شخص نے آدھے، دو تہائی اور ایک تہائی سر پر مسح کر لیا تو سر کا مسح ہو جائے گا۔ (15)

(ب) مُقَيَّد (Determined)

لفظ مقید مطلق کی ضد یعنی برعکس ہے۔ اس کی عربی تعریف یہ ہے۔

تعریف: ﴿لفظ خاص قید بقید﴾ (16)

مقید وہ خاص لفظ ہے جو اپنے معنی پر کسی شرط یا قید کے اضافہ کے ساتھ دلالت کرے۔

یعنی کسی چیز، افراد یا فرد کے ساتھ کوئی خاص لفظ لگا کر اس کو کسی قید سے مقید کرے۔

مقید اپنی جنس میں عام نہیں ہوتا اور اپنی ماہیت پر بعض قیود کے ساتھ دلالت کرتا ہے۔ مثلاً ”رجل مسلم“ (مسلمان آدمی)۔ یہاں خاص مطلق لفظ ”رجل“ پر ”مسلم“ کی شرط لگا کر اسے مقید کر دیا ہے اس سے مراد کافر آدمی یا مشرک آدمی نہیں لیا جاسکتا۔ اسی طرح عراقی شاگرد، سفید پرندہ۔ اب ان میں شاگرد خاص مطلق لفظ ہے اس کو عراقی لگا کر خاص مقید بنا دیا گیا ہے۔ اسی طرح بقیہ الفاظ ہیں۔

بالفاظ دیگر مقید متعین فرد یا کئی متعین افراد کو بتلانے والا لفظ ہوتا ہے اور ایسی صفت کے ساتھ ملا ہوتا ہے جو کسی مقید کے ساتھ اس کے مقید ہونے کو بتلاتی ہے جیسے رجل عراقی (عراقی مرد) یا رجال عراقین (بہت سے عراقی مرد)۔

مقید کا حکم:

اگر قرآن و سنت کی نص میں پایا جانے والا کوئی خاص لفظ کسی قید سے مقید ہو تو اس قید کے مطابق اس پر عمل کرنا ضروری ہے۔ اگر مقید پر اس کی قید کے بغیر عمل کرنے کی کوئی دلیل موجود ہو تو پھر اس پر بغیر قید کے بھی عمل کیا جاسکتا ہے۔

جیسے آپ پڑھ چکے ہیں کہ مطلق غیر مشروط طور پر اور بلا کسی قید کے اپنے اطلاق میں جاری ہوتا ہے۔ اس لئے کسی قید کے ساتھ اس کو مقید کرنا جائز نہیں۔ لیکن اگر اس کو مقید کرنے کی کوئی دلیل موجود ہو تو اس حکم کو مقید کر دیا جائے گا جیسے کہ قرآن مجید (سورۃ المجادلہ آیت ۳) میں کفارہ ظہار کے طور پر ایک رقبہ (غلام آزاد) کرنے کا ذکر ہے جو مطلق ہے۔ لہذا خواہ غلام مسلمان ہو یا غیر مسلم اس کے آزاد کرنے سے ظہار کا کفارہ ادا ہو جائے گا۔

لیکن اگر قرآن و سنت کے کسی حکم میں کوئی ”مقید“ لفظ مذکور ہو تو اس کی ”قید“ کے مطابق عمل کرنا ضروری ہوتا ہے اور اس مقید کو نظر انداز نہیں کیا جاسکتا۔ جیسے کہ قرآن حکیم (سورۃ النساء آیت ۹۲) میں قتل کے کفارہ کے طور پر ”رقبہ مومنہ“ (مومن غلام) کی آزادی کا ذکر ہے یہ حکم مقید ہے۔ لہذا اس صورت میں سورۃ مجادلۃ آیت نمبر ۳ میں مطلق غلام کے برعکس ایسا غلام آزاد کرنا ضروری ہے جو مومن ہو۔ اسی طرح ”شہرین متتابعین“، دو ماہ کے لگاتار روزہ وغیرہ کے احکام میں لفظ شہرین جو مطلق تھا اس کو متتابعین، لگاتار سے مقید کر دیا گیا۔ (17)

مقید کی مثال:

ظہار کے کفارہ سے متعلق ارشاد باری تعالیٰ ہے:

﴿فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَآسَا﴾. (المجادلة: 4)

ترجمہ: پھر جو شخص غلام یا باندی آزاد کرنے کی طاقت نہ رکھتا ہو تو اس کے ذمہ اس سے پہلے کہ وہ دونوں آپس میں ایک دوسرے کو ہاتھ لگائیں دو مہینے کے لگاتار روزے ہیں۔

اس آیت میں رمضان کے روزہ کی قضا جس کا آپ سابقہ عنوان مطلق میں مطالعہ کر آئے ہیں کے برعکس شہرین (دو ماہ) لفظ متابع (مسلل) کے ساتھ مقید ہے۔ یعنی دو ماہ کے متواتر روزہ رکھے۔

مقید کی تیسری مثال قتل خطا کے کفارہ سے متعلق ہے۔ اللہ تعالیٰ ارشاد ہے:

﴿فَتَحْرِيرُ رَقَبَةٍ مُؤْمِنَةٍ﴾. (النساء: 92)

ترجمہ: تو ایک مسلمان غلام یا باندی آزاد کرنا ہے۔

قتل خطاء کے اس کفارہ میں یہ ضروری ہے کہ جو غلام آزاد کیا جائے وہ مسلمان ہو یعنی مطلق غلام کے ساتھ مسلم کی شرط لگا کر اسے مقید کر رہا ہے۔ اگر غیر مسلم غلام آزاد کیا جائے گا تو کفارہ ادا نہ ہوگا۔ اس طرح الفاظ کے معانی سے احکام مستنبط کئے جاتے ہیں۔

ایک ہی لفظ کا مطلق اور مقید استعمال ہونا:

کبھی ایک لفظ ایک نص میں مطلق استعمال ہوتا ہے اور وہی لفظ دوسری نص میں مقید استعمال ہوتا ہے، تو کیا اس صورت میں مطلق کو مقید پر محمول کیا جائے گا؟ یعنی مطلق سے مقید مراد لیا جائے گا؟ یا جہاں مطلق لفظ آیا ہے وہاں بحیثیت مطلق کے اس میں یہ عمل ہوگا اور جہاں مقید وارد ہوا ہے وہاں مقید پر عمل ہوگا؟ اس طرح یہ چار صورتیں بنتی ہیں۔

1- مطلق اور مقید: حکم اور سبب میں متفق:

اگر مطلق اور مقید کا حکم ایک ہو، اور دونوں کا سبب بھی ایک ہو تو اس حالت میں مطلق کو مقید کر کے اس پر عمل کیا جائے گا۔ ارشاد باری تعالیٰ ہے:

﴿حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنْزِيرِ﴾. (البقرة: 173)

ترجمہ: تم پر مراہوا جانور اور خون اور خنزیر کا گوشت حرام کر دیا گیا۔

دوسری جگہ ارشاد ہے:

﴿قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَّسْفُوحًا﴾. (الانعام: 145)

ترجمہ: آپ ان سے فرمادیجیے جو احکام مجھ پر وحی کے ذریعہ نازل ہوئے ہیں میں ان میں کوئی بھی ایسی چیز حرام نہیں پاتا جو کو کوئی کھانے والا کھائے، الا یہ کہ وہ مراہوا جانور ہو، یا بہتا ہوا خون ہو۔

لفظ دم (خون) پہلی آیت میں مطلق استعمال ہوا ہے یعنی ہر قسم کا خون۔ اور دوسری آیت میں مقید یعنی دَمًا مَّسْفُوحًا (بہتا خون) خون کو بہتے ہوئے لفظ کے ساتھ مقید کر دیا ہے۔ یہ دونوں آیات کریمہ میں ایک ہی حکم بیان ہوا ہے یعنی خون پینا حرام ہے۔ اور دونوں میں حکم کا سبب بھی ایک ہے یعنی وہ نقصان جو خون پینے سے ہوتا ہے۔ اس لئے مطلق کو مقید پر محمول کیا گیا ہے یعنی مطلق کے حکم کو مقید کر دیا جائے اور پھر اس پر عمل کیا

جائے گا۔ اس لئے اب اس آیت میں جس خون کا پینا حرام ہے اس سے مراد بہتا ہوا خون ہے۔ جو خون بہتا نہ ہو وہ پاک ہے اور اس کا کھانا یا پینا حلال ہے۔ جیسے جگر (کلیجی) تلی، اور وہ خون جو ذبح کرنے کے بعد گوشت اور رگوں میں لگا رہ جاتا ہے وہ حلال ہے، حرام نہیں۔ گویا کہ مقید حکم پر عمل ہوگا مطلق پر نہیں ہوگا۔

2۔ مطلق اور مقید، حکم اور سبب دونوں میں ایک دوسرے سے مختلف ہوں۔

چوری میں ہاتھ کاٹنے کا حکم ہے کہ:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً مِّمَّا كَسَبَا نَكَالًا مِّنَ اللَّهِ﴾

(المائدة: 38)

چوری کرنے والے مرد اور چوری کرنے والی عورت ان دونوں کے ہاتھ کاٹ دو۔

دوسری آیت میں ہے۔

وضو میں ہاتھ دھونے کا حکم ہے کہ:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى

الْمَرَافِقِ﴾. (المائدة: 6)

ترجمہ: اے ایمان والو! جب تم نماز پڑھنے کے لئے اٹھو تو پہلے اپنے منہ کو اور اپنے ہاتھوں کو ذرا

اپنے ہاتھوں کو کہنیوں تک دھوؤ۔

پہلی آیت میں لفظ ایدی (ہاتھ) مطلق ہے۔ اور دوسری آیت میں مقید (إِلَى الْمَرَافِقِ، کہنیوں

تک) اور دونوں کا حکم بھی مختلف ہے۔ پہلی آیت میں حکم کا سبب چوری ہے اور دوسری آیت میں حکم کا سبب وضو

ہے یعنی ہاتھوں کو دھونا فرض بتایا گیا ہے۔ پہلی آیات میں سبب چوری ہے دوسری آیت میں نماز کا ارادہ ہے۔

پھر عربی میں ید سے مراد انگلیوں سے لے کر کندھے تک پورا ہاتھ ہے۔

اس آیت میں مطلق کو مقید پر محمول نہیں کیا جائے گا، بلکہ مطلق پر اپنی جگہ عمل ہوگا، اور مقید پر اپنی

جگہ۔ اس لئے کہ دونوں نصوص کے حکم اور سبب یعنی موضوع میں کوئی تعلق نہیں ہے۔ سرقہ سے متعلق آیت میں

لفظ ید (ہاتھ) کے مطلق ہونے کا تقاضا یہ ہے کہ چور کا ہاتھ پورا کاٹا جائے تاکہ مطلق کے حکم پر پورا عمل

ہو سکے۔ لیکن سنت نے اس عمل کو مقید کر دیا ہے۔ حدیث میں ہے نبی کریم صلی اللہ علیہ وسلم نے چور کا ہاتھ کلانی

سے کاٹا تھا۔ احناف کے نزدیک یہ حدیث مشہور ہے۔ اس لئے قرآن میں اگر کوئی لفظ مطلق ہو، تو ان کے

ز نزدیک مشہور حدیث سے اس پر زیادتی یا اضافہ کیا جاسکتا ہے۔

3۔ مطلق اور مقید کا حکم مختلف ہو، اور سبب ایک ہو

جب مطلق اور مقید کا حکم مختلف ہو، لیکن سبب ایک ہو، تو اس صورت میں بھی مطلق اپنے اطلاق پر باقی رہے گا، اور اس پر بھی عمل ہوگا جس کے لئے وہ وارد ہوا ہے۔ مقید بھی اپنی قید کے ساتھ باقی رہے گا، اور اس پر بھی اپنی اس قید کے ساتھ اسی جگہ عمل ہوگا جس کے لئے وہ وارد ہوا ہے۔

مثال:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ
وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾. (المائدة: 6)

ترجمہ: اے ایمان والو! جب تم نماز پڑھنے کو اٹھو تو پہلے اپنے منہ کو اور کہنیوں تک اپنے ہاتھ کو دھولیا کرو۔

عربی میں لفظ ید، ہاتھ سے مراد انگلیوں کے پورے سے لے کر کندھے تک مکمل بازو ہے۔ دوسری جگہ ارشاد ہے:

﴿فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوهِكُمْ وَأَيْدِيكُمْ﴾.

(المائدة: 6)

ترجمہ: پھر تم پانی پر قدرت نہ پاؤ تو ایسی حالت میں تم پاک مٹی کا قصد (تیمم) کرو اور اپنے چہروں کا اور اپنے ہاتھ کا مسح کر لو۔

پہلی آیت میں ہاتھ دھونے کا حکم مقید ہے۔ یعنی پورے ہاتھ کو نہیں بلکہ اس کو کہنیوں تک دھونے کا حکم ہے۔ دوسری آیت میں ہاتھوں پر مسح کرنے کا مطلق ہے۔ اور دونوں حکموں کا سبب ایک ہے، وہ نماز کا ارادہ ہے۔ اس حالت میں بھی، مطلق کو مقید پر محمول نہیں کیا جائے گا۔ بلکہ ہر ایک پر اپنی جگہ مطلق اور مقید کی حیثیت سے عمل کیا جائے گا۔

4۔ مطلق اور مقید کا حکم ایک ہو، لیکن دونوں کا سبب مختلف ہو۔

مطلق اور مقید کا حکم ایک ہو، لیکن دونوں کا سبب مختلف ہو، تو ایسی صورت میں فقہاء کے درمیان اختلاف ہے۔ امام ابو حنیفہ اور فقہاء جعفریہ کے نزدیک مطلق و مقید دونوں پر علیحدہ علیحدہ عمل ہوگا۔ دوسرے فقہاء کے نزدیک مطلق کو مقید پر محمول کیا جائے گا۔ اس کی مثال ملاحظہ ہو۔

کفارہ ظہار کے بارے میں اللہ تعالیٰ کا ارشاد ہے:

﴿سُورَةُ الْبَقَرَةِ ۝ ۲۴﴾ SULEMANI.COM.PK ﴿سُورَةُ الْبَقَرَةِ ۝ ۲۴﴾

﴿فَتَحْرِيرُ رَقَبَةٍ مِّن قَبْلِ أَنْ يَتَمَاسَا﴾. (النساء: 92)

ترجمہ: اس سے پہلے کہ وہ ایک دوسرے کو ہاتھ لگائیں، ان کے ذمہ ایک غلام یا باندی کو آزاد کرنا ہے۔

قتل خطا کے کفارہ کے بارے میں دوسری آیت ہے:

﴿فَتَحْرِيرُ رَقَبَةٍ مُّؤْمِنَةٍ﴾.

ترجمہ: تو ایک مسلمان غلام یا باندی کو آزاد کرنا ہے۔

پہلی آیت میں لفظ رقبۃ (غلام) مطلق ہے۔ دوسری آیت میں لفظ رقبۃ مؤمنۃ (مسلمان غلام) مقید ہے۔ دونوں آیتوں میں ایک ہی حکم ہے یعنی غلام آزاد کرنا۔ لیکن سبب مختلف ہے، پہلی آیت میں ظہار سے رجوع کرنے کا حکم ہے۔ دوسری آیت میں قتل خطا کا کفارہ اور دیت کا حکم ہے۔ لہذا جمہور کی رائے میں دونوں پر علیحدہ علیحدہ عمل ہوگا۔ (18)

ج۔ د۔ امر و نہی (Command & Prohibition/Proscription)

امرو نہی بھی خاص کی چار اقسام میں سے دو اقسام ہیں۔ امر کے معنی حکم کے ہیں، اور نہی کا معنی روکنے کے ہیں۔ شریعت کے اکثر احکام میں کسی متعین کام کرنے کا حکم دیا گیا ہے یا کسی مخصوص کام سے روکا گیا ہے۔ اسی لئے یہ دو اصطلاحات بھی خاص کا حصہ اور بہت اہم ہیں۔

امر کے موضوع میں تین اصطلاحات

- 1- امر بھی خاص کی قسموں میں سے ایک قسم ہیں۔ امر کے بارے میں تین اصطلاحوں پر بحث ہوگی۔
 1- امر = یعنی حکم دینے والا اور شارع جو صرف اللہ تعالیٰ کی ذات اقدس ہے مزید رسول اکرم صلی اللہ علیہ وسلم بھی امر ہیں کہ وہ اللہ تعالیٰ کے حکم کو پہنچانے کے ذریعہ کی حیثیت رکھتے ہیں۔ حکم دینے والے کو شارع بھی کہتے ہیں۔ اس لئے رسول اکرم صلی اللہ علیہ وسلم کو شارع بھی کہا جاتا ہے۔
- 2- مامور بہ = یعنی وہ حکم، کام یا فعل جس کا حکم امر کی طرف سے دیا گیا ہے۔ اس میں یہ عقلی بحث ہوگی کہ وہ حکم کس قسم کا ہونا چاہئے یعنی ایسا حکم نہ ہو جو انسان کی طاقت سے زیادہ ہو۔ تکلیف مالا یطاق۔
- 3- مامور = یعنی جس کو حکم دیا جاتا ہے اور وہ انسان ہے۔

امر کی اہمیت اور اس کے مختلف طریقے

امر کے عمومی معنی حکم کے ہیں اصول فقہ میں اس سے مراد اللہ تعالیٰ کے احکام یعنی حکم شرعی ہیں۔ اللہ

تعالیٰ کے احکام یعنی حکم شرعی کو سمجھنے کے لئے فقیہ اور مجتہد کے لئے ضروری ہے کہ اس بحث کی باریکیوں، گیرائی اور گہرائی سے مکمل طور پر آگاہ ہو۔ کیونکہ عربی میں امر کا صیغہ متعدد طریقہ سے حاصل کیا جاسکتا ہے جس کی تفصیل آرہی ہے۔ بسا اوقات امر کا صیغہ حکم دینے کے معنی میں کسی کام کی فرضیت یا وجوب پر دلالت کرتا ہے کبھی مستحب، نفل یا سنت ہونے پر اور کبھی توہین پر بھی دلالت کرتا ہے۔ لہذا فقیہ یا مجتہد ان طریقوں کو سامنے رکھ کر لفظ کے معنی کا تعین کرے گا، یہ نہ ہو کہ امر کا لفظ توہین کا معنی دے رہا ہو اور وہ اُس سے فرض یا واجب کا حکم حاصل کر رہا ہو۔ ان تمام احوال کو سامنے رکھ کر نصوص سے حکم حاصل کر کے اس کی حیثیت کو واضح کیا جائے گا تاکہ عوام الناس اللہ تعالیٰ کے احکام کی اصلی روح کے مطابق اپنے مسائل کو حل کر کے سعادت دارین حاصل کر سکیں۔

امر کی تعریف

امر عربی زبان کا لفظ ہے اس سے مراد حکم دینا ہے اور اصول فقہ کی اصطلاح میں

هو اللفظ الموضوع لطلب الفعل على سبيل الاستعلاء. (19)

ترجمہ: امر اُس لفظ اور صیغہ کا نام ہے جو کسی فعل کے کرنے کے مطالبہ کے لئے وضع کیا گیا ہو

اور ایک امر خود کو بلند و بالا تر سمجھتے ہوئے اُس فعل کو کسی مامور سے طلب کرنے حکم دے۔

گویا کہ امر یعنی حکم دینے والا خود کو مامور سے اونچی شان والا سمجھتے ہوئے حکم دے تو وہ امر ہے۔

اگر حکم دینے والا یا کسی سے کام کو طلب کرنے والے کے اندر یہ صفت ”علی سبیل الاستعلاء“ بالا

دستی، بلندی، اونچی شان اور برتری کی نہ پائی جائے تو اُس کا حکم اور اس کی طلب ”امر“ نہیں کہلائے گی بلکہ

اسے دعایا التماس کہا جائے گا۔ کیونکہ اس میں طلب کرنے والا خود کو مخاطب سے فروتر اور کمتر سمجھ رہا ہوتا ہے

حالانکہ صیغہ امر کا استعمال ہوتا ہے مثلاً:

اللهم اغفر لی.



اے اللہ مجھے معاف فرما۔

اب اس میں ”اغفر“ عربی لغت کے اعتبار سے امر کا صیغہ ہے لیکن اصول فقہ کے اعتبار سے یہ امر نہیں

بلکہ دعا ہے۔ اسی طرح ایک دوست دوسرے دوست کو کسی کام کرنے کے بارے میں حکم دیتا ہے یا کہتا ہے تو یہ

التماس ہے امر نہیں۔ متعدد وجوہ کے باعث فقیہ یا مجتہد کے لئے امر کا مطالعہ از حد ضروری ہے۔

کسی فعل کے کرنے کا مطالبہ کئی طرح سے ہوتا ہے۔ امر کے صیغہ کے ساتھ جیسے اِفْعَلْ (کرو) کے



ساتھ جن کا مقصد حکم دینا یا مطالبہ کرنا ہو صرف خبر دینا نہ ہو۔ جیسے قرآن مجید کی ایک آیت ہے:

﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾. (بقرہ ۲۲۸)

ترجمہ: اور جن عورتوں کو طلاق دی گئی ہو وہ اپنے آپ کو تین حیض تک روکے رکھیں۔

اس لفظ میں يَتَرَبَّصْنَ (روکے رکھیں) امر کا صیغہ نہیں، بلکہ مضارع کا صیغہ ہے۔ لیکن اس میں حکم پایا جاتا ہے۔ جو قرینہ سے معلوم ہوتا ہے قرینہ سے مراد اس نص کا سیاق و سباق اور اس میں مخفی اشارہ ہے جس کے ذریعہ ہمیں معلوم ہوگا کہ اس میں حکم پایا جاتا ہے یا نہیں۔ ان تینوں کی مزید مثالیں ملاحظہ ہو: امر کے صیغہ کے ساتھ قرآن مجید کی یہ آیت ہے:

﴿وَاطِيعُوا اللَّهَ وَاطِيعُوا الرَّسُولَ﴾. (آل عمران: ۱۳۳)

ترجمہ: اور اللہ کی فرماں برداری کرو اور رسول کی فرمان برداری کرو۔

لام امر کی مثال قرآن مجید کی یہ آیت ہے:

﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾. (بقرہ ۱۸۵)

ترجمہ: جو شخص تم میں سے اس (رمضان) مہینے کو پائے اس کو چاہئے کہ اس ماہ کے روزے رکھے۔

اس کی مثال حدیث میں ملاحظہ ہو:

”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكَلِّمْ خَيْرًا أَوْ لِيَصْمِتْ“ (20)

یعنی جو شخص اللہ اور آخرت کے دن پر ایمان رکھتا ہے اس کو چاہئے کہ وہ کوئی اچھی بات کہے، ورنہ خاموش رہے۔

جملہ خبریہ جو امر کے مفہوم پر مستعمل ہے اسکی مثال یہ آیت ہے:

﴿وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ﴾

(بقرہ ۲۳۳)

ترجمہ: اور مائیں اپنی اولاد کو پورے دو سال دودھ پلائیں، یہ حکم اس کے لئے ہے جو شیر خوارگی کی مدت پوری کرنا چاہے۔

اس صیغہ سے مقصود ماؤں کو یہ حکم دینا ہے کہ وہ اپنی اولاد کو دودھ پلائیں۔ یہ خبر دینا مقصود نہیں ہے کہ مائیں اپنے بچوں کو دودھ پلاتی ہیں۔

ان تمام طریقوں کے مطالعہ کے بعد اب امر کے متعدد معنی میں استعمال کا جائزہ لیا جائے گا۔

امر کا متعدد معنی میں استعمال

عربوں اور عربی لغات میں امر کا صیغہ بہت سے معنی کے لئے مستعمل ہے۔ مجتہد، مفتی یا علماء کرام ان طریقوں کا جائزہ لے کر احکام مستنبط کریں گے۔ امر سے مراد ہوتا ہے: واجب ہونا مستحب ہونا، مباح ہونا، دھمکانا، ہدایت کرنا، ادب سکھانا، عاجز کرنا، اور دُعا وغیرہ، یہ متعدد معنی میں مستعمل ہوتا ہے۔ یہ تمام معنی واضحنا بھی اور قرآن کے ذریعہ بھی حاصل کئے جاسکتے ہیں۔ قرآن کے معنی ہیں واضح طور پر نہیں بلکہ اشاروں سے وہ معنی واضح ہو رہے ہوں۔ اس کی مثال یہ ہے کہ کسی باوقار اور خوش پوش شخص کو سر بازار پریشان حالی میں ادھر ادھر بھاگتا ہوا دیکھ کر آپ خود بخود سمجھ جائیں گے کہ اس پر کوئی مصیبت نازل ہو چکی ہے یہ قرینہ ہے۔ اب آپ امر کے اہم معانی میں استعمال کی مثالیں ملاحظہ کریں۔

۱۔ وجوب: (یعنی فرض ہونا)

﴿وَأَقِمْوَا الصَّلٰوةَ وَآتُوا الزَّكٰوةَ وَاطِيعُوا الرَّسُوْلَ﴾. (بقرہ ۴۳)

ترجمہ: نماز قائم کرو، اور زکوٰۃ ادا کرو، اور پیغمبر کی اطاعت کرو۔

۲۔ استحباب: (یعنی سنت، نفل وغیرہ ہونا)

﴿فَكَاتِبُوْهُمْ اِنْ عَلِمْتُمْ فِيْهِمْ خَيْرًا﴾. (نور ۳۳)

ترجمہ: اگر تم ان میں بہتری دیکھو تو ان کو مکاتب بناؤ۔

۳۔ اباحت: (مباح ہونا)

﴿وَاِذَا حَلَلْتُمْ فَاصْطَادُوْا﴾. (مائدہ ۳)

ترجمہ: اور جب حلال ہو جاؤ (احرام کھول دو) تو تم کو شکار کرنے کی اجازت ہے۔

۴۔ تہدید (دھمکانا):

﴿اعْمَلُوْا مَا شِئْتُمْ﴾. (حم السجدہ ۴۰)

ترجمہ: تم جو چاہو کئے جاؤ۔

۵۔ ارشاد (ہدایت یا راہنمائی کرنا):

﴿يٰۤاَيُّهَا الَّذِيْنَ اٰمَنُوْا اِذَا اتَدٰٓاٰنْتُمْ بِدِيْنٍ اِلٰى اٰجَلٍ مُّسَمًّى فَاكْتُبُوْهُ﴾. (بقرہ ۲۸۲)

ترجمہ: اے ایمان والو! جب تم ایک مقرر مدت کے لئے قرض کا معاملہ کرو تو اس کو لکھ لیا کرو۔

۶۔ تاویب (ادب سکھانا):

رسول اللہ صلی اللہ علیہ وسلم نے حضرت عبداللہ بن عباس سے جو عمر میں چھوٹے تھے کھانے کا ادب سکھانے کے لئے فرمایا: كُلْ قِيمًا يَلِيكَ۔ یعنی اپنے سامنے سے کھاؤ۔

۷۔ تعجیز (عاجز کرنا):

﴿فَاتُوا بِسُورَةٍ مِّنْ مِّثْلِهِ﴾. (البقرہ ۲۳)

ترجمہ: تم اس جیسی ایک (چھوٹی سی) سورت ہی بنا کر لے آؤ۔

۸۔ دعا: (مانگنا)

﴿رَبِّ اغْفِرْ لِيْ وَلِوَالِدَيَّ﴾. (نوح ۲۷)

ترجمہ: اے میرے پروردگار! مجھے اور میرے ماں باپ کو بخش دے۔

۹۔ ائتمان (احسان جتاننا):

﴿وَكُلُوا مِمَّا رَزَقَكُمُ اللّٰهُ﴾. (مائدہ ۸۸)

ترجمہ: اللہ تعالیٰ نے تمہیں جو رزق دیا ہے اس میں سے کھاؤ۔

۱۰۔ اکرام: (عزت کرنا)

﴿ادْخُلُوْهَا بِسَلْمٍ﴾. (حجر ۴۶)

ترجمہ: سلامتی کے ساتھ اس میں داخل ہو جاؤ۔

۱۱۔ تسخیر: (مسخر کرنا)

﴿كُونُوا قِرَادَةً﴾. (بقرہ ۶۵)

ترجمہ: بندر ہو جاؤ۔

۱۲۔ اہانت: (بے عزتی کرنا)

﴿ذُقْ اِنَّكَ اَنْتَ الْعَزِيْزُ الْكَرِيْمُ﴾. (دخان ۴۹)

ترجمہ: اس عذاب کا مزہ چکھو، کیونکہ تو بڑی ذی عزت اور ذی مرتبت والا ہے۔

۱۳۔ تسویہ (برابر کرنا):

﴿اصْبِرُوا أَوْ لَا تَصْبِرُوا﴾. (طور: ۱۶)

ترجمہ: تم صبر کرو یا نہ کرو۔

۱۴۔ استدعا کرنا: (درخواست کرنا)

امر والقیس کے شعر کا ایک مصرع ہے:

أَلَا أَيُّهَا اللَّيْلُ الطَّوِيلُ أَلَا أَنْجَلِي.

ترجمہ: اے طویل رات اب تو روشن ہو جا۔

۱۵۔ حقارت سے کہنا:

﴿الْقَوَا مَا أَنْتُمْ مَلْقُونَ﴾. (یونس: ۸۰)

ترجمہ: جو کچھ تمہیں ڈالنا ہے وہ ڈالو۔

۱۶۔ تگون: (بنانا)

﴿كُنْ فَيَكُونُ﴾. (بقرہ: ۱۱۷)

ترجمہ: ہو جاؤ سو وہ ہو جاتا ہے۔

۱۷۔ امر خبر کے معنی ہیں

فَأَصْنَعُ مَا شِئْتَ

ترجمہ: تیرا دل جو چاہے کر۔

۱۸۔ خبر امر کے معنی ہیں

﴿وَالْوَالِدَاتُ يُرْضِعْنَ أَوْلَادَهُنَّ﴾. (بقرہ: ۲۳۳)

ترجمہ: اور مائیں اپنی اولاد کو پورے دو سال دودھ پلائیں۔

امر کی تین حالتیں:

(۱) وجوب۔ (۲) استحباب (۳) اباحت

امر متعدد معنی میں استعمال ہوتا ہے جس میں سے اہم اٹھارہ معنی اور طریقوں کا آپ مطالعہ کر چکے ہیں۔ اب امر چونکہ بہت سے معنی میں استعمال ہوتا ہے، اس لئے اس بات میں اختلاف ہے۔ کہ امر سے

﴿ SULEMANI.COM.PK ﴾

حقیقت میں کونسے معنی مراد ہیں۔

جمہور فقہاء کہتے ہیں کہ امر صرف وجوب یعنی اللہ تعالیٰ کے احکام کو فرض کرنے کے لئے وضع کیا گیا ہے، وجوب کے معنی میں اس کا استعمال حقیقی ہے، باقی میں مجازی۔ اس لئے وجوب کے علاوہ دوسرے معنی مراد نہیں لئے جاسکتے، سوائے اس کے کہ وہاں کوئی نشانی خاص پس منظر اور قرینہ موجود ہو۔ اگر قرینہ استحباب کو بتلائے تو امر کا تقاضا استحباب ہوگا۔ اگر قرینہ اباحت کو بتلائے تو امر کا اقتضاء اباحت ہوگا۔ اور اسی طرح باقی معانی مراد لئے جائیں گے جس کی تفصیل یہ ہے:

۱۔ اگر امر کے ساتھ کوئی واضح نشانی یا ایسا قرینہ موجود ہو، جس کی بنا پر ہم اس امر کو وجوب کے معنی میں لینے پر مجبور ہیں۔ یعنی ایسا قرینہ موجود ہو جس کی بنا پر وجوب کا معنی متعین ہوتا ہو تو اس فعل کو ادا کرنا واجب ہے۔

ایسی صورت حال میں اصولیین اور فقہاء کا اس بات پر اتفاق ہے کہ وہ ”امر“ وجوب کے لئے ہے۔ یعنی اس امر سے ہم وجوب کا معنی مراد لیں گے، کوئی دوسرے معنی مراد نہیں لیں گے۔

2-3 اسی طرح اگر ایک صیغہ امر ہے اور اس صیغہ امر کے ساتھ کچھ ایسے قرائن ہیں جن سے یہ معلوم ہوتا ہے کہ یہاں امر اجازت کے معنی میں ہے یا یہ امر استحباب کے معنی میں ہے یا پھر اس امر کا فلاں معنی ہے۔ اصولیین کا اس سلسلہ میں اتفاق ہے کہ اس امر سے پھر ”لزوم“ یعنی فرض اور واجب ہونے کا معنی نہیں لیا جائے گا بلکہ اس سے مراد وہ معنی لیا جائے گا جس معنی کے لئے قرینہ موجود ہوگا۔ اگر اباحت اور اجازت کا قرینہ موجود ہو تو ہم اس امر سے اباحت اور اجازت کے معنی مراد لیں گے۔ استحباب کا قرینہ موجود ہو تو ہم استحباب کا معنی مراد لیں گے۔ اگر کوئی اور قرینہ موجود ہے تو وہی معنی مراد لیں گے، جس کا قرینہ موجود ہو۔ اصولیین کا اس بات میں بھی اتفاق ہے کہ امر کا صیغہ بہت زیادہ معانی میں استعمال ہوتا ہے مزید امر کی بحث اہم ترین ہے اس لئے اس کی چند مزید صورتیں درج ذیل ہیں۔ (21)

امر کی بحث میں مزید چار صورتیں:

۱۔ نہی کے بعد امر (کسی فعل کی ممانعت کے بعد اس کی ادائیگی کا حکم دینا)۔

اگر قرآن و سنت میں کسی فعل کی ممانعت کے بعد اس کی ادائیگی کا حکم دیا جائے تو آیا یہ امر بھی وجوب کے لئے ہوگا یا نہیں۔ امام شافعی کے نزدیک ایسا امر اباحت کو ظاہر کرتا ہے وہ کئی ایک نص سے استدلال کرتے

ہیں۔ جیسے کہ احرام کی حالت میں شکار کی ممانعت ہے اور اسکے بعد اس کا جواز ﴿وَإِذَا حَلَلْتُمْ فَاصْطَادُوا﴾ (اور جب تم احرام کھول دو تو شکار کرو) اور اس پر تمام فقہاء کا اتفاق ہے کہ یہاں امر اباحت یعنی اجازت کے لئے ہے۔

احناف کا مسلک یہ ہے کہ کسی فعل کی حرمت و ممانعت کے بعد بھی اس کے کرنے کا حکم و وجوب ہی کو ظاہر کرتا ہے۔ گویا یہ حکم بھی دیا گیا ہے۔ سابقہ حرمت کا اس میں کوئی اعتبار نہیں۔ اس لئے کہ دلائل یہی بتاتے ہیں کہ امر و وجوب کے لئے ہوتا ہے۔ احناف اس میں کوئی فرق نہیں کرتے۔ کہ یہ امر حرمت سے پہلے واقع ہوا یا حرمت کے بعد۔ پہلے فریق کے جواب میں احناف یہ کہتے ہیں کہ جہاں امر سے استحباب کا حکم نکلتا ہے وہاں کوئی ایسا قرینہ موجود ہے جو استحباب کے لئے ہوتا ہے۔

”احناف“ میں سے علامہ ابن ہمام کا نظریہ یہ ہے کہ:

”حرمت کے بعد کسی فعل کا حکم دینے سے اس کی حرمت ختم ہو جاتی ہے اور اس فعل کا حکم وہی ہوتا ہے جو وقت سے پہلے تھا۔ یعنی وجوب اباحت یا استحباب۔“

2۔ کیا امر تکرار کو ظاہر کرتا ہے

پھر جس فعل کا صیغہ امر کے ساتھ حکم دیا گیا ہو تو کیا امر اس کے بار بار کرنے کا ظاہر کرتا ہے۔ اس کے متعلق جس نظریے کو ترجیح دی گئی ہے وہ یہ ہے کہ امر کا صیغہ محض کسی فعل کے کرنے کا مطالبہ کرتا ہے۔ اس حکم کی تعمیل کے لئے اس کی کم از کم ایک مرتبہ ادائیگی ضروری ہے اس لئے ایک بار کرنا تو اس کے مفہوم میں شامل ہے۔ ہاں البتہ اگر کوئی قرینہ یا اشارہ ایسا موجود ہو جو یہ ظاہر کرے کہ اس جگہ امر سے مراد تکرار ہے تو اس صورت میں امر سے تکرار ہی مراد ہوگا۔

مثال کے طور پر اللہ تعالیٰ کا ارشاد ہے۔

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ﴾. (المائدہ ۶. ۵)

”اے ایمان والو! جب تم نماز پڑھنے کے لئے اٹھو تو اپنے چہرے دھولو“..... (آخر تک)

کہ اس آیت میں اللہ تعالیٰ نے وضو کے حکم کا ارادہ نماز کے ساتھ معلق کر دیا ہے۔ اس صورت میں وضو کی تکرار اس کی علت (نماز) کی تکرار پر مبنی ہے نہ کہ امر پر یعنی جتنی مرتبہ نماز پڑھیں اتنی مرتبہ وضو کر لیں۔..... اسی طرح دوسرے مقامات پر تکرار فعل کے لئے کوئی نہ کوئی قرینہ موجود ہوتا ہے۔

3۔ کیا امر تاخیر فعل کا متقاضی ہے یا فوری عمل کا

پھر اس مسئلے میں کہ آیا ”امر“ فوری تعمیل کا متقاضی ہے یا تاخیر سے عمل کا۔ علماء کے مابین اختلاف ہے۔ جو لوگ ”امر“ کی صورت میں تکرار فعل کے قائل ہیں ان کے نزدیک امر فوری تعمیل کا متقاضی ہے۔ جب کہ اس کے بارے میں دوسرا مسلک یہ ہے کہ ”امر“ یا تو وقت کے ساتھ مقید ہوگا یا مقید نہ ہوگا۔ اگر وہ وقت کے ساتھ مقید ہو تو پھر یہ دیکھا جائے گا کہ اس وقت میں وسعت ہے یا تنگی۔ جس وقت میں وسعت ہو تو اس میں اس فعل کو آخری وقت تک مؤخر کیا جاسکتا ہے۔ لیکن اگر وقت میں تنگی ہو تو اس میں تاخیر کا احتمال نہیں ہے اُسے خود ادا کرنا پڑے گا۔

4۔ جس شے سے فرض کی تکمیل ہوتی ہو اس کا حصول فرض ہونا

گزشتہ بحث سے یہ بات معلوم ہو گئی ہے کہ علماء اصول کے نزدیک عمومی طور پر ”امر“ وجوب یعنی حتمی اور لازمی ہونے کو ظاہر کرتا ہے۔ اور مخاطب کے حق میں ایسا فعل فرض ہے۔ لیکن اگر اس فرض حکم کا انحصار کسی اور عمل پر ہو جیسے نماز کے لئے وضو کی شرط حج کے لئے استطاعت کی شرط اور زکوٰۃ کے نصاب کی شرط ہے ہو تو کیا یہ فعل بھی اس دلیل سے فرض تصور ہوگا جس دلیل سے اصل فعل فرض ہوا اسکی دو صورتیں ہیں:

ا۔ ایسے فعل جن کو وجود میں لانے کی مکلف، طاقت نہ رکھتا ہو۔ مثال کے طور پر حج کی ادائیگی استطاعت پر زکوٰۃ کی نصاب پر اور جمعہ کی ایک مقرر تعداد میں نمازیوں کی موجودگی پر منحصر ہے۔ لیکن ان تمام امور کو وجود میں لانا مکلف کی استطاعت سے باہر ہے اس صورت میں مکلف کے لئے ادائیگی حج کے لئے مالی استطاعت فراہم کرنا یا زکوٰۃ کی ادائیگی کے لئے نصاب مہیا کرنا فرض نہیں ہے۔

ب۔ ایسے امور جن کو بجالانے کی مکلف استطاعت رکھتا ہو۔ (22)

اولیٰ یہ کہ اس دوسرے فعل کی فرضیت پر کوئی خصوصی حکم موجود ہو جیسے کہ ادائیگی نماز کے لئے وضو کا مستقل حکم سورہ المائدہ: (آیت: 6)

میں ہے مزید یہ کہ اصل فرض یعنی نماز پڑھنے کا حکم بھی مستقل اور علیحدہ ہے تو اس طرح یہ دونوں امور الگ الگ ”اوامر“ کے تحت مسلمانوں کے لئے فرض ہیں۔ اسی طرح بقیہ احکام ہیں۔

امر کے بارے میں مزید مباحث لایعنی طوالت کا باعث ہیں اس لئے انہیں ترک کیا جا رہا ہے شائقین بنیادی کتب کی طرف رجوع کریں۔

امر کی تین اصطلاحات

آپ امر کے موضوع میں تین اصطلاحات کا مطالعہ کر چکے ہیں ان میں ایک امر اللہ تعالیٰ کی ذات ہے اس پر اس کتاب کے پہلے باب حکم شرعی کے عنوان ”حاکم“ میں تفصیلی بحث موجود ہے۔ مامور انسان ہے جس پر بھی حکم کے باب میں ”محکوم علیہ“ کے عنوان میں مواد موجود ہے ان دو اصطلاحات کا مطالعہ کرنے کے لئے پہلے باب کی طرف رجوع کریں اب یہاں مامور بہ پر بحث ہوگی۔

مامور بہ اور اُس کی اقسام

امر تقاضا کرتا ہے امر کا، مامور کا اور مامور بہ کا۔ کتاب اللہ کے سلسلہ میں امر تو ہے اللہ اور مامور ہے مکلف یعنی بندہ اور جس فعل کا حکم دیا جائے وہ ہے مامور بہ۔

مامور بہ یعنی اللہ تعالیٰ کے احکام کی تقسیم دو طرح سے کی گئی ہے پہلی ادائیگی وقت اور دوسری تعمیل حکم کے لحاظ سے ہے۔

مامور بہ کی ادائیگی کے لحاظ سے اقسام:

مامور بہ ادائیگی وقت کے لحاظ سے دو قسم کا ہوتا ہے۔ ا۔ مامور بہ مطلق ب۔ مامور بہ موقت

(۱) مامور بہ مطلق:

مامور بہ مطلق وہ فعل ہے جس کے کرنے کا حکم دیا گیا ہو اور وہ فعل ایک ایسے وقت سے مقید نہ ہو، جس کے گزرنے کے ساتھ ہی اس فعل کی ادائیگی فوت ہو جاتی ہو۔ اسے مامور بہ مطلق کہتے ہیں۔

مثلاً روزے کی قضاء، زکوٰۃ کی ادائیگی، کفارے کی ادائیگی، یہ معمور بہ مطلق ہیں، اس لئے کہ روزے کی قضا کے لئے، کفارے کی ادائیگی کے لئے، زکوٰۃ کی ادائیگی کے لئے کوئی ایک ایسا خاص وقت متعین نہیں ہے کہ اس وقت کے گزرنے کے ساتھ ہی اس فعل کی ادائیگی فوت ہو جائے یعنی زکوٰۃ قضاء ہو جائے، رمضان شریف کے روزے کی قضا کے لئے وقت باقی نہ رہے اور وہ فوت ہو جائے یا کفارہ کی ادائیگی فوت ہو جائے۔ تو یہ ہے مامور بہ مطلق۔

حکم:

اور اس مطلق کا حکم یہ ہے کہ اگر پوری عمر کے کسی بھی حصے میں اس مامور بہ کو ادا کر دیا جائے تو اللہ تعالیٰ کے اس حکم اور اس امر کی تعمیل ہو جائے گی اور اس امر اور حکم کی تعمیل کے لئے یہ ضروری نہیں ہے کہ حکم کی تعمیل

کسی خاص وقت میں کی جائے۔

ب۔ مامور بہ موقت:

مامور بہ کی دوسری قسم ہے مامور بہ موقت۔ مامور بہ موقت اس فعل کا نام ہے۔ جس کا حکم دیا جائے اور یہ فعل ایک ایسے وقت سے مقید ہو کہ جس کے گزرنے کے ساتھ فعل کی ادائیگی فوت ہو جاتی ہے۔ مثال کے طور پر نماز کے لئے ایک خاص وقت متعین ہے اور اس کے وقت کے گزرنے کے ساتھ ہی اس نماز کی ادائیگی فوت ہو جاتی ہے۔ رمضان شریف کا روزہ ہے، اس کی ادائیگی کے لئے ایک خاص وقت متعین ہے اور اس خاص وقت کے گزرنے کے بعد روزے کی ادائیگی فوت ہو جاتی ہے۔ اسے مامور بہ موقت کہتے ہیں۔ (23)

مامور بہ کا حسن و قبح:

مکلف کو صیغہ امر سے جس فعل کا حکم دیا جائے ”اسے مامور بہ“ کہا جاتا ہے جس طرح نماز پڑھو، زکاۃ ادا کرو وغیرہ۔۔ اصول فقہ یہ ایک عقلی اور فلسفیانہ بحث ہے کہ شارع یعنی اللہ تعالیٰ کی طرف سے کسی فعل کا حکم دینا اس فعل کے حسن (اچھا ہونے) کو بتاتا ہے کہ یہ فعل بنی نوع انسان کے لئے بہتر ہے۔ اچھے (حسن) اور برے (قبح) ہونے کا اطلاق تین معانی پر ہوتا ہے:

- 1- کسی شے کا کامل ہونا اچھائی اور حُسن ہے اور ناقص ہونا برائی ہے۔ جیسے کہ علم انسان کے لئے صفت کمال ہے۔ اسی لئے یہ اچھا (حسن) ہے اور جہالت اس کے لئے صفت نقصان ہے۔ اس لئے بری (قبح) ہے۔
- 2- کسی شے کا اپنی طبیعت، مزاج، یا دنیوی اغراض کے مناسب ہونا، اچھا اور نامناسب ہونا برا ہے۔ جیسے کسی شے کی شیرینی اس کی اچھائی اور کڑواہٹ اس کی برائی ہے۔
- 3- جس فعل کے کرنے پر اس کا کرنے والا اللہ تعالیٰ کی طرف سے تعریف، اجر اور ثواب کا مستحق ہو۔ وہ ”حسن“ ہے اور جس کام کے کرنے والا اللہ تعالیٰ کے نزدیک مذمت اور سزا کا مستحق ہو وہ ”قبح“ ہے۔ چنانچہ اصول فقہ میں تمام معاملات میں اللہ کی اطاعت (حسن) اچھائی اور معصیت (نافرمانی) برائی اور قبح ہے۔

ابتدائی دونوں معانی انسانی عقل کے اعتبار سے ہیں ان میں کسی عمل کو اچھایا برا سمجھنا حُسن و قبح یعنی خوبصورت اور قبح (افعال کا اچھایا برا ہونا) عقلی ہے۔ اس میں کوئی اختلاف نہیں ہے۔ رہی تیسری قسم، تو اس کے متعلق اختلاف ہے کہ اس صورت میں افعال کا حسن و قبح عقلی ہے یا شرعی۔ یعنی اگر انسانی عقل کسی چیز کو

اچھا سمجھے اور شریعت اور اس کی مخالفت کرے تو اس کے بارے میں کیا فیصلہ کیا جائے۔ کیا شرعی احکام عقل سے متصادم ہیں یا عقل ناقص ہے اور شرعی احکام معیار ہیں۔ یہ بحث پہلے باب حکم شرعی کے عنوان ”حاکم کے حکم کی پہچان“ میں ہے۔ تفصیل کے لئے اس کا مطالعہ کریں۔

اداء۔ قضاء۔ تعجیل۔ اعادۃ

انسان یعنی مامور، اللہ تعالیٰ کے حکم (مامور بہ) کی بجا آوری یا اس حکم کی تعجیل کئی طرح سے کرتا ہے اگر اس پر بروقت عمل کرتا ہے تو یہ اداء ہے اور وقت کے بعد کرتا ہے تو یہ قضاء ہے۔ اگر اس حکم پر وقت سے پہلے عمل کر لیتا ہے تو یہ تعجیل ہے اور اگر اسے کسی وجہ سے دوبارہ لوٹاتا ہے تو یہ اعادہ ہے۔ تو یہ تمام تعجیل حکم کے لحاظ سے امر کی اقسام ہیں۔

مامور بہ کی تعجیل حکم کے لحاظ سے اقسام

یعنی اللہ تعالیٰ کے حکم کی تعجیل بھی دو طرح سے ہوتی ہے اس طرح بھی اس کی دو اقسام ہیں۔

(1) ادا (ب) قضاء

ا۔ ادا کی تعریف

ادا کی تعریف یہ ہے کہ امر یعنی اللہ تعالیٰ نے مامور بہ یعنی کسی حکم کی ادائیگی کے لئے جو وقت متعین کیا ہے اس وقت کے اندر اس حکم کی تعجیل ہونا یہ ”ادا“ ہے۔ مثلاً وقت پر نماز پڑھنا روز رکھنا وغیرہ۔

ب۔ قضا کی تعریف:

قضا کا مطلب یہ ہے کہ وہ وقت جو مامور بہ کی ادائیگی کے لئے متعین ہے، تو مکلف اس وقت میں امر یعنی حکم کی تعجیل نہیں کرتا بلکہ اس وقت کے گزرنے کے بعد امر کی تعجیل کرتا ہے تو یہ ”قضا“ ہے۔ مختصر طور پر ہم یہ کہہ سکتے ہیں کہ امر نے اپنے امر کی تعجیل کے لئے جو وقت متعین کیا ہے، اس وقت کے اندر اندر اس حکم کی تعجیل کی جائے تو یہ ادا ہے اور اس وقت کے گزرنے کے بعد امر کی تعجیل کی جائے تو یہ قضا ہے۔ (24)

مثال:

مثال کے طور پر ظہر کی نماز ہے، اب ظہر کی نماز کے لئے اللہ تعالیٰ نے جو وقت متعین کیا ہے وہ زوال سے عصر تک ہے۔ اب اگر اسی وقت میں وہ نماز پڑھی جائے تو یہ ادا ہے۔ اب اگر یہ وقت گزر جائے تو عصر کے وقت میں یا مغرب کے وقت یا عشاء کے وقت میں ہم ظہر کی نماز پڑھیں تو یہ قضا ہے۔ اگر مکلف حکم کی

تعمیل اُس وقت میں کرتا ہے جو امر کی طرف سے مقرر ہے تو یہ ادا اور اگر وقت کے بعد کرتا ہے تو یہ قضا ہے۔ ادا اور قضا دونوں اللہ تعالیٰ کے احکام کی تعمیل ہے اور اللہ تعالیٰ کے احکام عبادات اور معاملات دونوں میں ہیں اس لئے یہ دونوں حقوق اللہ میں بھی ہونگے اور حقوق العباد میں ہونگے۔ اب ان دونوں کی اس باب میں اقسام کا ذکر ہوگا۔

ادا کی تین اقسام (حقوق اللہ و حقوق العباد میں):

ادا کی تین اقسام:

۱۔ ادائے خالص کامل ۲۔ ادائے خالص قاصر یا ناقص ۳۔ ادا شبیہ بالقضاء
یہ تین قسمیں تو حقوق اللہ میں ہونیں۔

اسی طرح تین قسمیں ہیں حقوق العباد میں۔ اس کا مطلب ہے کہ ادا کی چھ اقسام ہونیں۔ حقوق اللہ میں تین اقسام اور حقوق العباد میں تین اقسام۔

اصولیین کہتے ہیں کہ ادا، یا تو ہوگی حقوق اللہ میں یا ہوگی حقوق العباد میں۔ حقوق اللہ میں جو ادا ہے اس کی دو قسمیں ہیں۔

۱۔ ادائے خالص ۲۔ ادائے شبیہ بالقضاء۔

اور حقوق العباد کی جو دو قسمیں ہیں۔ وہ بھی ادائے خالص اور ادائے شبیہ بالقضاء۔

ادائے خالص کی اقسام:

ادائے خالص کی دو قسمیں ہیں، کامل اور قاصر۔ تو مجموعی طور پر اگر ہم تحقیق کریں تو ادا کی چھ اقسام سامنے آتی ہیں۔

قضا کی اقسام:

اب لیجئے قضا کو۔ تو قضا کی بھی دو قسمیں ہیں۔

۱۔ قضائی حقوق اللہ ۲۔ قضائی حقوق العباد۔

اللہ کے حقوق میں قضا اور بندوں کے حقوق کی قضا۔

حقوق اللہ میں قضا کی اقسام:

(۱) قضائے خالص اور (۲) قضائی معنی الادا (یعنی وہ قضا جو ادا کے معنی میں ہو۔)

قضائے خالص کی اقسام:

(۱) قضا بمثل معقول (۲) قضا بمثل غیر معقول۔

اور پھر قضا بمثل معقول کی دو قسمیں ہیں۔ مثل کامل اور مثل قاصر۔

اسی طریقے سے قضائی حقوق العباد اس میں بھی یہی قسمیں چلتی ہیں۔ قضائی حقوق العباد مثل کامل کے

اعتبار سے اور مثل قاصر کے اعتبار سے۔

تو یہ اقسام اسی تقسیم کی بنتی ہیں۔ اب مختصر طور پر ایک ایک دو دو مثالیں ہر قسم کی دی جا رہی ہیں۔

اداء فی حقوق اللہ

1- ادائے خالص کامل:

ادائے خالص کامل کی مثال یہ ہے کہ

”اداء الصلوة بالجماعة“

ایک شخص اگر باجماعت نماز کی ادائیگی کرتا ہے۔ تو یہ بھی ادا ہے اس اعتبار سے کہ شارع نے اقیمو الصلوة کے حکم کی تعمیل کے لئے جو وقت مقرر کیا ہے۔ اسی وقت میں وہ اس امر کی جماعت کے ساتھ تعمیل کرتا ہے۔ اس سے معلوم ہوتا ہے کہ مردوں کے لئے بروقت جماعت کے ساتھ نماز ادا کرنا ادائے کامل ہے یہ ادائے خالص کی مثال ہے۔

2- ادائے خالص قاصر:

ادائے خالص قاصر کی مثال یہ ہے کہ ایک شخص منفرد حالت میں نماز پڑھتا ہے۔ یہ ادائے خالص تو ہے، اس لئے کہ اللہ تعالیٰ نے اس حکم کی تعمیل کے لئے جو وقت مقرر کیا ہے اس وقت میں وہ حکم کی تعمیل تو کر رہا ہے۔ لیکن جماعت کے ساتھ نماز نہیں پڑھ رہا تو۔

”اداء الصلوة بالجماعة اداء کامل و اداء الصلوة منفرد اداء قاصر“

یعنی ایک شخص اگر نماز باجماعت پڑھتا ہے تو یہ ادائے کامل ہے۔ اگر علیحدہ طور پر پڑھتا ہے تو یہ ادائے قاصر ہے۔ ادائے ناقص بھی اسے کہتے ہیں اور ادائے قاصر بھی اسے کہتے ہیں۔ اسی کی بنا پر حضور ﷺ کا وہ ارشاد ہے۔

”صلوة الجماعة تفضل على صلوة الفرد بسبع و عشرين درجة“ (25-A)

نماز باجماعت ایک منفرد شخص کی نماز پر ستائیس درجہ زیادہ افضل ہوتی ہے۔ اس سے یہ معلوم ہوتا ہے کہ وہ ادائے کامل ہے اور یہ ادائے قاصر ہے۔

3- ادا شبیہ بالقضا

اس کی مثال ہے کہ ایک شخص نے امام کے پیچھے نماز پڑھنا شروع کی جب اس نے دو رکعت نماز امام کے پیچھے پڑھ لی تو اس شخص کا وضو جاتا رہا۔ اب اس شخص نے وضو کیا اور واپس آیا تو اس دوران امام نماز سے فارغ ہو چکا تھا۔ اس وقت یہ شخص بقیہ نماز جماعت کے بغیر انفرادی طور پر پڑھتا ہے۔

اس کا فعل ادا تو ہے۔ لیکن یہ ادا شبیہ بالقضا ہے اس اعتبار سے کہ اس شخص نے پہلے ہی سے نیت کر کے یہ اپنے اوپر لازم کیا تھا کہ میں امام کے پیچھے یہ چاروں رکعت پڑھوں گا۔ اب اس شخص نے امام کے پیچھے دو رکعت تو پڑھ لیں لیکن ابھی دو رکعتیں اس سے رہ گئیں اور اس نے امام کے پیچھے نہیں پڑھیں۔ اس حیثیت سے کہ اس نے اپنے اوپر جس طریقے سے نماز پڑھنے کو لازم کیا تھا، اس طریقے سے وہ نماز نہ پڑھ سکا۔ اس لحاظ سے ہم یہ کہتے ہیں کہ یہ من کل وجہ ادا نہیں لیکن یہ 'اداء فی معنی القضاء' ہے۔ ادا تو ہے لیکن قضا کے معنی میں ہے۔ اس کو ادا شبیہ بالقضا کہتے ہیں۔

4- اداء فی حقوق العباد کی دو اقسام کامل۔ قاصر

۱- فرض کیجئے کہ ایک شخص نے کسی کی گائے غصب کر لی یا کسی سے بیل زبردستی پکڑ لئے۔ اب اگر وہ غاصب غصب شدہ گائے یا بیل بالکل صحیح حالت میں کسی نقصان کے بغیر اصلی مالک کو واپس کر دیتا ہے تو یہ ہے ادائے کامل۔ اس لئے کہ جس حالت پر اور جس ہیئت پر غصب واقع ہوا ہے اور جس حالت اور جس کیفیت پر اس غاصب پر لازم ہے کہ اسے واپس کر دے اسی حالت اور اسی کیفیت پر اس نے مالک کو واپس کر دی۔ تو حقوق العباد میں یہ ہے مثال اداء کامل کی۔

۲- فرض کیجئے کہ اس غاصب نے وہ گائے مالک کو واپس تو کر دی۔ لیکن اس میں زخم کا ایک نشان بھی پایا گیا اور وہ گائے زخمی تھی۔ اب اس گائے یا بیل میں ایک ایسا نقصان پیدا ہوا جس کی بناء پر اس کی قیمت اور مالیت میں کمی واقع ہو گئی۔ تو غاصب کے یہ مال کی واپسی ادائے قاصر ہے۔ یعنی ادا تو ہے اس لئے کہ جس گائے یا بیل کو اس نے غصب کیا ہے اسی کو واپس کر دیا لیکن قاصر ہے۔ اس لئے کہ جس کیفیت اور جس حالت پر یہ غصب واقع ہوا تھا، اس کیفیت پر اور اس حالت پر اس غاصب نے مالک کے سپرد نہیں کیا۔ یہ بندوں کے حقوق میں ادائے قاصر کی مثال ہے۔

حقوق اللہ میں قضا کی تین اقسام

1- حقوق اللہ میں قضا کے کامل کی مثال ایسی ہے کہ جس طرح ایک شخص پر ظہر کی چار رکعت نماز واجب ہے۔ اب وہ کسی وجہ سے اُس دن کی نماز ظہر نہیں پڑھ سکا اور اُس کی نماز قضا ہو گئی۔ اب اگلے دن وہ اُس دن کی نماز ظہر باجماعت پڑھنے کے بعد سابقہ دن کی قضا نماز بھی کسی طریقے سے باجماعت ادا کر دے تو اس کو کہتے ہیں ”قضاء الصلوٰۃ بالجماعۃ“ یہ قضا کے کامل ہے۔

2-3- اور اگر وہ شخص اُس سابقہ دن کی قضا نماز کو دوسرے دن انفرادی طور پر ادا کرتا ہے، تو یہ ہے مثال قضا کے قاصر کی۔ اور اگر ایک شخص نے امام کے پیچھے نماز شروع کی ایسی حالت میں کہ امام ایک رکعت یا دو رکعت پڑھ چکا ہے اور امام کے ساتھ اس نے ایک رکعت یا دو رکعت ادا کی۔ اس کے بعد امام نے سلام پھیر لیا۔ تو یہ شخص اٹھ کھڑا ہوا۔

اب اس کی باقی نماز، اس لحاظ سے تو قضا ہے کہ امام نے سلام پھیرا ہے اور یہ بعد میں آیا ہے۔ لیکن اس لحاظ سے ادا ہے کہ اس شخص نے یہ التزام اپنے اوپر نہیں کیا تھا کہ میں امام کے پیچھے چار رکعت پڑھوں گا۔ اس لئے کہ اسے تو معلوم تھا کہ دو رکعت نماز مجھ سے گزر گئی۔ یہ نماز اس قضا کی مثال ہے جو قضائی معنی الاداء کہلاتی ہے۔ جو ادا کے معنی میں ہے۔

حقوق اللہ و حقوق العباد میں قضا کی مزید اقسام

قضا بمثل معقول کامل اور قضا بمثل معقول قاصر۔

یہ کامل اور قاصر وغیرہ حقوق العباد میں بھی جاری ہوتے ہیں۔ قضا کی یہ اقسام ہیں۔

قضا کے کامل، قضا کے قاصر اور قضا فی معنی الاداء۔

حقوق العباد میں ایک ہے قضا بمثل معقول اور دوسرے قضا ہے بمثل غیر معقول حقوق اللہ میں تو قضا بمثل معقول کی مثال یہ ہے کہ۔

”قضاء صوم بصوم والصلوٰۃ بالصلوٰۃ“

اب نماز کی قضا نماز کے ساتھ اور روزے کی قضا روزے کے ساتھ۔ روزے اگر ایک شخص سے فوت ہو گئے۔ تو وہ روزے کی قضا کرتا ہے تو یہ قضا بمثل معقول ہے۔

1- قضا بمثل معقول (حقوق اللہ میں)

ایک شخص سے نماز قضا ہوئی ہے۔ تو نماز کے بدلے میں وہ نماز پڑھتا ہے۔ تو یہ قضا بمثل معقول ہے۔

2- قضاء بمثل غیر معقول (حقوق اللہ میں)

اور قضا بمثل غیر معقول کی مثال یہ ہے۔ کہ ایک شخص کا روزہ فوت ہوا۔ اور وہ شخص، شیخ فانی ہے یعنی ایسی عمر میں پہنچ چکا ہے کہ اس کے بعد وہ روزے کی ادائیگی پر سرے سے قادر ہی نہیں ہے۔ اب اللہ تعالیٰ کی طرف سے تو اسے یہ حکم ہے۔

﴿وَعَلَى الَّذِينَ يُطِيقُونَهُ فِدْيَةٌ طَعَامُ مَسْكِينٍ﴾

”اور ان لوگوں پر جو طاقت نہیں رکھتے روزے رکھنے کی۔ ان پر مسکین کو کھانا کھلانے کا فدیہ ہے۔“

یہ فدیہ روزہ کے لئے قضاء تو ہے۔ لیکن یہ قضاء بمثل غیر معقول ہے۔ اس لئے کہ ہماری عقل میں یہ بات نہیں آتی کہ آخر فدیے کے درمیان اور روزے کے درمیان وجہ مماثلت اور وجہ مشابہت کیا ہے؟ لیکن چونکہ اللہ تعالیٰ نے حکم دیا ہے اس بنا پر ہم یہ کہتے ہیں کہ چاہے ہماری سمجھ میں نہ آئے لیکن بات فی الواقع یہ ہے کہ فدیہ روزے کا مثل ہے۔

3- قضاء بمثل معقول کامل (حقوق العباد میں)

حقوق العباد میں قضاء بمثل معقول کامل کی مثال ہے۔ کہ فرض کیا کہ ایک شخص نے ایک من گندم کسی سے چرائی یا اس نے زبردستی لے لی۔ اور یہ ایک من گندم اس نے کھالی یا اس کے پاس ہلاک ہو گئی۔ اب اس شخص پر لازم ہے کہ ایک من گندم کے بدلے میں ایک من گندم اسی مالک کو واپس کرے۔ اب وہ ایک من گندم جو یہ غاصب، مالک کو دے رہا ہے۔ یہ وہی گندم تو نہیں ہے جس گندم پر غصب کا فعل واقع ہوا تھا۔ بلکہ اس کا مثل ہے اور یہ مثل معقول ہے۔

4- قضاء بمثل معقول قاصر (حقوق العباد میں)

ایک شخص دوسرے کے چاول غصب کر لے۔ جس وقت ادائیگی کا وقت آیا تو اس وقت وہ چاول بھی ختم ہو چکے تھے اور بازاروں میں سرے سے چاول ملتے ہی نہ تھے۔ اب یہاں پر بھی قیمت ادا کرنا واجب ہو گی۔ کیونکہ چاول کی مثل چاول میسر نہیں اور نقدی یا قیمت چاول کا مثل نہیں مزید وہ صورتاً مماثلت نہیں بلکہ معنماً مماثلت ہے۔ صورت اور شکل کے لحاظ سے تو یہ زرببادلہ ہے۔ اور چاول کھانے کی چیز ہے۔ لیکن معنوی طور پر ان کے درمیان مماثلت پائی جاتی ہے۔ اس لئے کہ مالیت کے اعتبار سے جس طرح سونا اور چاندی مال ہے، اس طرح یہ گندم اور جو بھی مال ہے۔ اس لحاظ سے ان کے درمیان مماثلت پائی جاتی ہے۔ یہ ہے مثال

”قضاء بمثل معقول قاصر“ یعنی قضاء ایک ایسے مثل معقول کے ساتھ جو مثل معقول قاصر ہے۔

5- قضاء فی معنی الادا (حقوق العباد میں)

”قضاء فی معنی الادا“ کی مثال یہ ہے۔ فرض کیجئے کہ ایک شخص نے کسی سے سونا چرایا، یا کسی سے چاندی چرائی۔ اب سونے سے اسے ایک برتن بنا لیا۔ چاندی سے زیور بنا لیا۔ غاصب نے یعنی چور نے سونا یا چاندی میں اتنی تبدیلی کی کہ اُن کی شکلیں اور فوائد ختم ہو گئے اب چوری والے سونے کا برتن یا چاندی کے زیورات سابقہ مالک کو واپس کرنا قضاء فی معنی الادا ہے۔ (26)

د۔ نہی (Prohibition)

اب آپ خاص کی چوتھی قسم نہی کا مطالعہ کریں گے خاص کی چار اقسام میں سے مطلق، مقید اور امر کا آپ مطالعہ کر چکے ہیں۔ نہی بھی خاص کی قسموں میں ایک قسم ہے۔

لغت میں نہی منع کرنے یا روکنے کو کہتے ہیں۔ عربی میں عقل کو ”نہیہ“ کہتے ہیں یہ اس لئے کہتے ہیں کہ انسان کو ایسے کام کرنے سے روکتی ہے جو اس کے لئے نقصان کا باعث ہو مزید سچائی اور درستگی کے خلاف ہو۔ قرآن میں ارشاد باری تعالیٰ ہے:

﴿كُلُوا وَارْعَوْا أَنْعَامَكُمْ إِنَّ فِي ذَلِكَ لَأَوَّلِيَ النَّهْيِ﴾ (طہ: 54)

ترجمہ: خود بھی کھاؤ اور اپنے چار پائیوں کو بھی چراؤ، بیشک ان باتوں میں عقل والوں کے لئے بہت سی نشانیاں ہیں۔

نہی کی اصطلاحی تعریف

”وہو قول القائل لغيره على سبيل الاستعلاء لا تفعل“ (27)

کسی شخص کا خود کو دوسرے سے برتر سمجھتے ہوئے اُس سے لازمی طور پر کسی کام کے نہ کرنے کا مطالبہ کرنا۔

کسی ہستی کا اپنے آپ کو بڑا اور بالادست سمجھ کر دوسرے کو لا تفعل (تم یہ کام مت کرو) کہنا۔ یعنی کوئی شخص جو اپنے آپ کو دوسرے شخص سے بڑا سمجھتا ہو، اس دوسرے شخص کو کسی کام سے ایسا صیغہ استعمال کر کے روکے جو ممانعت پر دلالت کرتا ہے۔

نہی کے صیغہ

اس سے ثابت ہوتا ہے نہی امر کی ضد یعنی برعکس ہے۔ نہی میں بھی کسی متعین یا مخصوص کام سے روکا جاتا ہے اس لئے یہ بھی مطلق، مقید اور امر کی طرح خاص کی آخری قسم ہے عربی میں نہی کے متعدد صیغہ ہیں جن میں چند درج ذیل ہیں:

1- نہی کے صیغوں میں پہلا مشہور صیغہ لَا تَفْعَلْ (یعنی مت کر)۔ جیسے

﴿وَلَا تَقْرُبُوا الزِّنَا﴾ (بنی اسرائیل: 32)

یعنی زنا کے قریب بھی مت جاؤ۔

2- نہی کا دوسرا صیغہ کسی چیز کے حلال و جائز ہونے کی نفی کرنا ہے۔ یعنی یہ کہنا کہ ”فلا تحل“ یہ کام حلال و جائز نہیں ہے۔ جیسے:

﴿فَإِنْ طَلَّقَهَا فَلَا تَحِلُّ لَهُ مِنْ مَّ بَعْدُ حَتَّىٰ تَنْكِحَ زَوْجًا غَيْرَةً﴾ (البقرة: 230)

ترجمہ: پھر اگر دو طلاقوں کے بعد شوہر اس عورت کو تیسری طلاق بھی دیدے تو وہ عورت تیسری طلاق کے بعد اس شخص کے لئے حلال نہ ہوگی تا وقتیکہ وہ اس شخص کے سوا کسی دوسرے مرد سے نکاح نہ کرے۔

3- نہی کا تیسرا صیغہ، ایسے صیغے کا استعمال کرنا جو نہی اور حرمت دونوں کو بتلائے۔ جیسے:

﴿وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ﴾. (النحل: 90)

ترجمہ: اللہ تعالیٰ تمہیں بے حیائی اور نامعقول کاموں سے سرکشی و بغاوت سے روکتا ہے۔

دوسری آیت ہے:

﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ﴾

تم پر تمہاری مائیں اور تمہاری بیٹیاں اور تمہاری بہنیں اور تمہاری پھوپھیاں اور خالائیں حرام کی گئی ہیں۔

ان آیت میں يَنْهَىٰ اور حُرِّمَتْ کے صیغوں سے نہی و ممانعت کا مفہوم واضح ہوتا ہے۔

4- کبھی نہی امر کے صیغہ کے ساتھ بھی استعمال ہوتی ہے۔ لیکن اس صورت میں امر کا یہ صیغہ ممانعت کو

بتلاتا ہے۔ جیسے:

﴿وَذَرُوا ظَاهِرَ الْإِثْمِ وَبَاطِنَهُ﴾. (الانعام: 20)

اور تم کھلا گناہ بھی ترک کرو اور چھپا گناہ بھی ترک کرو یعنی اس کو چھوڑ دو اس کے قریب نہ جاؤ۔ (28)

نبی کے صیغہ کا مختلف معانی میں استعمال

امر کی طرح، نبی کا صیغہ متعدد معانی کے لئے استعمال ہوتا ہے، جیسے حرمت، کراہت، دعا، تحقیر، ارشاد، شفقت، توزیہ یعنی برابری، بیان عاقبت اور مایوسی وغیرہ ان میں سے اہم کی تفصیل درج ذیل ہے۔ مزید شارع کے حکم نبی کو استعمال کرنے یا اس سے مسائل استنباط کرنے کے لئے مجتہد و مفتی وغیرہ کو بہت احتیاط سے کام لینا ہوگا کیونکہ شریعت کے اکثر احکام امر ہیں یا نہیں ہیں۔ اس سے مراد یہ ہے کہ بعض افعال کا حکم دیا گیا ہے اور کچھ امور سے روکا گیا ہے۔

1۔ حرمت کی مثال

﴿وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ ج وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ﴾ (الانعام: 151)

ترجمہ: بے حیائی کے کام ظاہر ہوں یا پوشیدہ ان کے قریب مت جاؤ، اور کسی کو قتل نہ کرو جس کے قتل کو اللہ تعالیٰ نے حرام کر دیا ہو مگر ہاں کسی شرعی عذر کی بنا پر۔

2۔ کراہت کی مثال

رسول اللہ صلی اللہ علیہ وسلم کا ارشاد گرامی ہے:
﴿لَا تَصَلُّوا فِي مَبَارِكِ الْأَبْلِ﴾ (1-28)
یعنی اونٹوں کے بیٹھنے کی جگہ پر نماز مت پڑھو۔

3۔ دعا کی مثال

﴿رَبَّنَا لَا تُزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ الْوَهَّابُ﴾ (آل عمران: 8)

ترجمہ: اے ہمارے پروردگار جب تو نے ہمیں ہدایت بخشی ہے تو اس کے بعد ہمارے دلوں میں کجی ٹیڑھا پن پیدا نہ کرنا، اور اپنے ہاں سے نعمت عطا فرما تو بڑا عطاء فرمانے والا ہے۔

4۔ شفقت کی مثال

قال رسول الله صلى الله عليه وسلم: لا تتخذوا الدواب كراسي. (ب-28)

رسول اللہ صلی اللہ علیہ وسلم کا ارشاد گرامی ہے: جانوروں کو کرسیاں نہ بناؤ (یعنی جانوروں کی پیٹھوں پر بیٹھ کر باتیں وغیرہ نہ کیا کرو اگر ایسی ضرورت پیش آجائے تو جانور سے نیچے اتر جایا کرو)۔

5۔ بیان عاقبت کی مثال

﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ﴾ (ابراہیم: 42)
ترجمہ: ایسا مت سمجھو کہ اللہ تعالیٰ ان ظالموں کے اعمال سے غافل ہے۔

6۔ مایوسی کی مثال:

﴿يَا أَيُّهَا الَّذِينَ كَفَرُوا لَا تَعْتَدِرُوا الْيَوْمَ إِنَّمَا تُجْرُونَ مَا كُنتُمْ تَعْمَلُونَ﴾

(التحریم: 7)

ترجمہ: اے کافرو! آج تم کوئی عذر پیش نہ کرو (یعنی بہانے مت بناؤ) آج کے دن تمہیں وہی بدلہ دیا جائے گا جو کچھ تم (دنیا) میں کرتے تھے۔

نہی کا حکم:

علمائے اصول کے ہاں یہ مسئلہ بھی زیر بحث رہا کہ آیا نہی کا صیغہ فوری تعمیل اور تکرار ممانعت پر دلالت کرتا ہے یا نہیں؟ اس بارے میں علمائے اصولین کے دو اقوال ملتے ہیں:

- 1۔ بعض علمائے اصول کا موقف یہ ہے کہ جب تک کوئی قرینہ موجود نہ ہو تو نہی کا صیغہ نہ فوری تعمیل حکم کا تقاضا کرتا ہے اور نہ ہی تکرار پر دلالت کرتا ہے۔
- 2۔ دیگر فقہاء کے نزدیک نہی اصل میں فوری عمل اور تکرار کو بتلاتی ہے۔ اگر شارع کسی چیز سے منع کرے تو مکلف پر لازم ہے کہ وہ اس سے فوراً رک جائے، اور ہمیشہ رکا رہے۔ مکلف فوراً اس بات سے باز آجائے اور ہمیشہ اس سے رکا رہے۔

جس طرح آپ مطالعہ کر چکے ہیں کہ نہی کا صیغہ کئی معانی کے لئے استعمال ہوتا ہے، اگر کوئی قرینہ یا کوئی واضح نشانی موجود نہ ہو تو اس صورت میں نہی کون سے معنی پر دلالت کرے گی؟ اس بارے میں فقہاء کے درج ذیل تین موقف ہیں۔

- 1۔ فقہاء کی ایک جماعت کا خیال ہے کہ نہی کراہت یعنی مکروہ کو بتلاتی ہے۔ اسکے یہی معنی ہیں، اور اگر کوئی قرینہ یعنی واضح اشارہ موجود نہ ہو تو یہ کراہت کے سوا دوسری چیز کو نہیں بتلاتی۔
- 2۔ فقہاء کی دوسری جماعت کا خیال یہ ہے کہ نہی کراہت اور حرمت جن کا مطالعہ آپ حکم شرعی کی بحث

میں کر چکے ہیں دونوں کے درمیان مشترک ہے۔ اور یہی اس کے اصلی معنی ہیں۔ اور قرینہ یعنی کلام کے سیاق و سباق سے معلوم ہوگا کہ نہی کا صیغہ اس مقام پر کس مفہوم کے لئے استعمال ہوا ہے۔

3- جمہور فقہاء کی تیسری جماعت کی رائے یہ ہے کہ نہی کا حکم تحریم یعنی حرمت ہے۔ یہی اس کے حقیقی معنی ہیں اور اس معنی کے لئے اس کو بنایا گیا ہے۔ حرمت کے علاوہ دوسرے معانی کے لئے نہی کے صیغہ کا استعمال مجازاً ہوگا۔ اور نہی کے مجازی معنی کے لئے کوئی قرینہ موجود ہوتا ہے۔ لیکن جب کوئی قرینہ موجود نہ ہو تو نہی صرف محرمات پر دلالت کرتی ہے۔ یعنی یہ کسی کام کو حرام قرار دیتی ہے۔ (29)

نہی کی دو اقسام: 1- نہی عن افعال شرعیہ 2- نہی عن افعال حسیہ

نہی کی کئی اقسام ہیں لیکن ان میں دو قسمیں بہت اہم ہیں ایک قسم وہ ہے جس میں شریعت اسلامی نے چند افعال سے رک جانے کا حکم دیا ہو اور دوسری قسم ہے جس میں بعض افعال عقلاً اور عادتاً ناپسندیدہ ہوں۔

1- ایک ”نہی عن افعال شرعیہ“ 2- دوسری قسم ”نہی عن افعال حسیہ“ کہلائے گی۔

فعل شرعی وہ فعل ہے جس کا وجود شریعت پر موقوف ہو جیسے نماز، روزہ، زکاۃ، حج وغیرہ۔ اور حسی وہ ہے جس کا وجود عقل و عادت پر موقوف ہو مثلاً دکھی کی مدد، حسن اخلاق، مریض کی تیمارداری وغیرہ۔

افعال حسیہ سے نہی یہ ہے کہ قتل کرنا، دھوکہ دینا، زنا کرنا، شراب پینا، جھوٹ بولنا، کسی پر ظلم کرنا، ان افعال کو ہر شخص محسوس اور معلوم کر لیتا ہے، کہ یہ ناپسندیدہ اور انسانوں کے لئے نقصان کا باعث ہیں خواہ وہ شریعت کو جانتا ہو یا نہ جانتا ہو۔

افعال شرعیہ سے نہی یہ ہے کہ عید کے دن روزہ رکھنے کی ممانعت ہے۔ مکروہ اوقات میں نماز پڑھنے کی ممانعت ہے۔ ایک درہم کو دو درہم کے عوض بیچنے کی ممانعت ہے۔

حسی افعال کا جو حال شریعت کے آنے سے پہلے تھا، شریعت کے آنے بعد بھی اس کا وہی حال ہے۔ اس میں کوئی تغیر نہیں آیا۔ چنانچہ زنا، قتل ناحق اور جھوٹ جیسے افعال جس طرح شریعت کے نزول سے پہلے قبیح و مذموم اور حرام سمجھے جاتے تھے، اسی طرح شریعت کے نزول کے بعد بھی حرام ہیں۔

شرعی افعال کے اصل لغوی معنی شریعت کے آنے کے بعد بدل گئے ہیں۔ صلوٰۃ لغت میں دعا کو کہتے ہیں۔ شریعت نے اس پر رکوع، سجد اور قیام و قعود بڑھا دیئے ہیں۔ اسی طرح صوم لغت میں کھانے پینے سے روکے رہنے کو کہتے ہیں جب کہ شریعت نے اس پر مزید قیود و شروط کا اضافہ کر دیا۔ ایسے ہی دوسرے احکام بھی ہیں۔ (30)

2- عام (General Word)

آپ سابقہ اوراق میں مطالعہ کر چکے ہیں کہ علم اصول فقہ میں چار عنوانات پر تفصیلی بحث ہوتی ہے اس میں ایک عنوان ”طرق الاستنباط“ یعنی استنباط احکام کے طریقے اور قاعدے ہیں۔ ان قواعد کی بھی پانچ اقسام ہیں جن میں ایک قسم اصولی و لغوی قاعدے ہیں۔

ان اصولی لغوی قواعد کی بحث میں گزر چکا ہے کہ وضع یا بناوٹ کے لحاظ سے الفاظ کی تین اقسام بنتی ہیں۔

1- خاص 2- عام 3- مشترک (مؤول)

ان میں سے آپ خاص اور اس کی چار اقسام مطلق، مقید امر و نہی کا مطالعہ کر چکے ہیں اب آپ عام کا مطالعہ کریں گے۔

لغوی اعتبار سے عام عربی زبان میں اس لفظ کو کہتے ہیں جو اپنی وضع یعنی بناوٹ اور ترکیب کے لحاظ سے کسی معین، محدود یا مخصوص اشیاء، اشخاص یا گروہ پر دلالت نہ کر رہا ہو بلکہ جب وہ لفظ بولا جائے تو اپنی جنس کی تمام حدود ”کو“ اپنے اندر شامل اور جمع کر لے۔ مثلاً لفظ ”انسان“ عام ہے یہ حضرت آدم علیہ السلام کی تمام اولاد کو اپنے اندر شامل کر لیتا ہے اور وہ تمام اس لفظ میں جمع ہو جاتے ہیں۔ ایسے لفظ حیوان، سماوات، علماء، فقراء وغیرہ اصول فقہ کی اصطلاح میں اس سے مراد:

”اما العام فما يتناول افراداً متفقة الحدود على سبيل الشمول“ (31)

عام ایسا لفظ ہے جو کثیر افراد کے لئے وضع (بنایا) کیا گیا ہو اور ان تمام کو جن پر وہ مشتمل ہے، اپنی اس تنہا ترکیب لفظی سے محدود اور متعین کئے بغیر ایک ہی وقت میں اپنے مفہوم میں شامل کر لے۔

عام میں شمول یعنی اپنی جنس کو مکمل شامل کرنا لفظی بھی ہو سکتا ہے اور معنوی بھی۔

1- لفظی شمول

اس کا مطلب یہ ہے کہ اس لفظ میں ایسی نشانیاں اور علامات موجود ہیں جن کی بنا پر ہم یہ معلوم کر سکتے ہیں کہ اس لفظ کے مفہوم میں شمول اور جمعیت ہے۔ مثلاً مشرکون اور مسلمون کے الفاظ ہیں۔ اب مسلمون اور

مشرکوں کے الفاظ کو ہم کہہ سکتے ہیں کہ یہ عام لفظاً اور معناً ہے۔ اس لئے کہ مسلموں اور مشرکوں میں ”واو، نون“ موجود ہے۔ ”واو، نون“ ایک ایسی علامت ہے جس سے ہم عمومی دلالت، جماعت اور شمول کو معلوم کر سکتے ہیں۔ یہاں بہت سے مسلمان اور بہت سے مشرک مراد ہیں۔ اب جس لفظ کے ساتھ یہ دو لفظ شامل ہو جائیں گے وہ لفظی شمول والا عام کہلائے گا مثلاً مومنون، ظالمون، عالمون، عابدون، صالحون وغیرہ

2- معنوی شمول

معنوی شمول سے مراد یہ ہے کہ لفظ میں تو کوئی ایسی ظاہری علامت مثلاً واو اور نون وغیرہ نہ ہوگی جس سے ہم جمعیت اور شمول کا معنی سمجھ کر سکیں لیکن معنوی لحاظ سے وہ لفظ متعدد چیزوں کو شامل کر رہا ہوگا مثلاً ”من“ اور ”ما“۔

جس طرح قرآن مجید میں ہے؛

ما عندکم یُنْفَذُ و ما عنداللہ باق. (النحل: 96)

”جو کچھ تمہارے پاس ہے وہ ختم ہو جائے گا اور جو کچھ خدا کے پاس ہے وہ باقی رہے گا۔“

اب اس میں لفظ (ما) کا ترجمہ ”جو“ ہے اور یہ لفظ عام ہے اور تمام چیزوں پر دلالت کرتا ہے

”من“ اور ”ما“ ایسے الفاظ ہیں کہ ان کے لفظ میں جمعیت اور شمول کی کوئی علامت نہیں ہے اور جمعیت اور شمول کا کوئی قرینہ نہیں ہے لیکن معنی کے لحاظ سے بہت سی چیزیں ”ما“ اور ”من“ میں شامل ہو جاتی ہیں اس لئے یہ دو الفاظ معنوی شمول کی مثال ہیں۔

”عام“ کی دو اقسام

عام کی دو اقسام ہیں۔ نمبر ۱: عام غیر مخصوص البعض اور نمبر ۲: عام مخصوص البعض۔

نمبر ۱: عام غیر مخصوص البعض وہ عام ہے جس میں کسی دلیل کی بنا پر بعض افراد یا اشیاء کو نہ نکالا گیا ہو۔ یعنی جس کے حکم میں کسی دلیل کی بنا پر تمام افراد شامل ہوں۔

نمبر ۲: عام مخصوص البعض۔ یعنی وہ لفظ عام جس کے حکم سے بعض افراد یا اشیاء کسی خاص دلیل یا قرینہ کی بنا پر نکال دیئے جائیں۔

اس کی مثال یہ ہے کہ استاد کلاس میں اعلان کرے کہ تمام کلاس کو چھٹی ہے لیکن زید اور بکر بیٹھے رہیں لفظ تمام عام ہے اور اس میں شمول معنوی ہے اب استاد نے عام حکم دے کر اس میں سے دو شاگردوں کو نکال دیا ہے لہذا یہ عام مخصوص البعض ہے اگر یہ دو لڑکے نہ نکالے جاتے تو حکم غیر مخصوص البعض ہوتا۔

1۔ عام غیر مخصوص البعض کی مثال اور حکم

وہ عام حکم جو غیر مخصوص البعض ہے۔ اس کے متعلق حنفیہ کا مسلک یہ ہے کہ وہ عام قطعی ہے اس میں تمام اشیاء افراد شامل ہیں۔ قرآن یا سنت کے عام حکم کو خبر واحد یا قیاس کے ذریعہ مخصوص البعض نہیں کر سکتے یعنی قیاس اور خبر واحد کے ذریعے اس کے عموم کو روک نہیں سکتے۔ اُس کی مثال یہ ہے۔

قرآن مجید میں اللہ تعالیٰ کا ارشاد ہے کہ:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً مِّمَّا كَسَبَا نَكَالًا مِّنَ اللَّهِ وَاللَّهُ عَزِيزٌ حَكِيمٌ﴾ (المائدہ: ۳۸)

”اور وہ شخص جو چوری کرے اور وہ عورت جو چوری کرے، ان میں سے ہر ایک کے ہاتھوں کو کاٹ دو (اور یہ ہاتھوں کا کاٹنا) یہ جزاء ان کے عمل کی ہے۔ اور یہ اللہ تعالیٰ کی طرف سے عذاب ہے۔ بے شک اللہ عزیز اور حکیم ہے۔“

اس آیت میں لفظ ”بما کسبا“ میں ”ما“ عام ہے جس سے مراد یہ ہے کہ جب چور کے ہاتھ کاٹ دیئے جاتے ہیں تو اُس کو اُسکے بد اعمالی کی مکمل سزا مل گئی اب اُس کو مزید کوئی تاوان، جرمانہ یا چوری شدہ مال کے واپسی کی سزا نہیں دی جاسکتی۔ کیونکہ لفظ ما عام ہے اور اس سے مراد مکمل سزا ہے سزا کا کچھ حصہ نہیں۔ اگر ہاتھ کاٹنے کے بعد مزید کسی قسم کی سزا کی گنجائش ہوتی تو لفظ ما کے بجائے لفظ بعض استعمال کیا جاتا جو عام نہیں ہے۔ اب اس سلسلہ میں احناف اور شافعیہ کا اختلاف اس کی مزید وضاحت کرے گا۔

شافعیہ کہتے ہیں کہ اگر ایک شخص نے کسی کے مال کو چرایا اور وہ مال سارق کے پاس محفوظ نہیں ہے۔ بلکہ سارق سے وہ مال تلف ہو گیا۔ ارادتا اس نے مال کو ہلاک نہیں کیا بلکہ آگ لگ گئی اور وہ بالکل تلف ہو گیا اور چور کے ہاتھ کو بھی کاٹ دیا گیا۔ تو چور کے ہاتھ کاٹ دینے کے باوجود اس چور پر لازم ہے چوری شدہ مال بھی واپس کرے۔ صرف ہاتھ کاٹ دینا کافی نہیں ہے بلکہ اس کے ساتھ ساتھ یہ بھی ضروری ہے کہ اس مال کا تاوان بھی اس پر عائد ہوگا۔ مالی تاوان بھی اس پر عائد ہوگا اور ہاتھ بھی اس کا کاٹ دیا جائے گا۔

حنفیہ کہتے ہیں کہ اللہ تعالیٰ نے یہ فرمایا کہ ”جزاء بما کسبا“

یہ ہاتھ کاٹ دینا جزا ہے بما کسبا۔ لفظ ”بما“ یہاں موجود ہے۔ اور ”بما“ کا لفظ، لفظ عام ہے اور اس میں معنوی شمول ہے۔ اس کا مطلب یہ ہے کہ ”جزاء بجمع ما کسبا“ یہ قطع اور یہ ہاتھ کاٹ ڈالنا سارق کے تمام افعال کے لئے سزا اور جزا ہے۔ اگر ہم یہ کہیں کہ اس کے ہلاک ہونے کے باوجود اس پر مالی

لئے بنایا گیا ہے، یہ اپنے مفہوم میں ان تمام افراد کی شمولیت کو بتلاتا ہے جن پر اس لفظ کے یہ معنی صادق آتے ہیں۔ اور یہ ایک ہی بار یا ایک ہی وقت میں ان سب کو مجموعی طور پر بتلاتا ہے۔ یہاں عام کی تعریف میں چار شرائط یا قیود ذکر کی گئی ہیں۔

1- اپنے جیسے افراد پر محیط ہو۔

2- اپنے اس خاص مفہوم کو ادا کرنے کے لئے ہی لغت میں اس لفظ کو بنایا گیا ہو جس کو وضع کہتے ہیں۔

3- اپنے تمام افراد کو ایک ہی بار یا ایک ہی وقت میں بتلاتا ہو۔

4- افراد کی کوئی معین تعداد نہ بتلاتا ہو۔

عموم کے لئے چھ اہم الفاظ

عموم پر دلالت کرنے والے الفاظ بہت سے ہیں۔ ان میں سے چھ مشہور الفاظ درج ذیل ہیں۔

1- لفظ کل اور جمع (تمام۔ سارے) یہ دونوں ان الفاظ کے مفہوم کا عام ہونا بتلاتے ہیں جن کی طرف ان کی اضافت ہوتی ہے جیسے اللہ تعالیٰ ارشاد ہے:

﴿كُلُّ نَفْسٍ ذَائِقَةُ الْمَوْتِ﴾. (آل عمران: 185)

ترجمہ: ہر جاندار موت کا ذائقہ چکھنے والا ہے۔

2- وہ جمع جو الف لام تعریف کے ساتھ ہو۔ جو استغراق (تمام فرد کے شامل ہونے) کرتی ہو یا وہ جمع جو اضافت کے ساتھ ہو۔

مثالیں

﴿وَإِحْسِنُوا إِنَّ اللَّهَ يُحِبُّ الْمُحْسِنِينَ﴾. (البقرة: 195)

ترجمہ: اور احسان کیا کرو بیشک اللہ تعالیٰ احسان کرنے والوں کو پسند فرماتا ہے۔

اس آیت کریمہ میں لفظ الْمُحْسِنِينَ عام ہے، اس پر الف لام داخل ہے۔ اور یہ عام احسان کرنے

والوں پر صادق آتا ہے۔

عام اور جمع کی مختلف اقسام کا حکم

عموم کے لحاظ سے جمع خواہ مذکر سالم ہو یا مؤنث سالم، یا جمع مکسر ہو، اسے کوئی فرق نہیں پڑتا۔ یہ سب

عموم کے الفاظ ہیں۔ یہاں یہ بات قابل ذکر ہے کہ مذکر و مؤنث کو بتانے کے لئے جو جمع کے الفاظ استعمال

ہوتے ہیں ان کی کئی قسمیں ہیں

1- جمع کی ایک قسم وہ ہے جو صرف مذکر پر دلالت کرتی ہے، اس میں مونث شامل نہیں ہوتی۔ اور اس کے برعکس بھی ایسا ہی ہے۔ ہاں اس لفظ کے علاوہ کوئی ایسی دلیل موجود ہو جو یہ بتلائے کہ اس لفظ سے مراد دونوں ہیں۔ تو اس صورت میں جمع کا صیغہ مردوں اور عورتوں کو شامل ہوگا۔ چنانچہ لفظ (رجال) مردوں کے خاص مخصوص ہے اور لفظ نساء عورتوں کے ساتھ۔ کسی دلیل کے بغیر ایک سے دوسرے کے معنی مراد نہیں لے سکتے۔

2- دوسری عام وہ ہے جو اپنی وضع کے لحاظ سے مردوں اور عورتوں دونوں کو شامل ہے۔ جیسے ناس (لوگ) انس (انسان) بشر (انسان اور آدمی) تیسری قسم وہ ہے جس میں جمع مونث سالم کی علامت (یعنی الف اور تا) پائی جاتی ہے۔ جیسے مسلمات اور جمع مذکر سالم کی علامت (یعنی واؤ اور نون) پائی جاتی ہے، جیسے مسلمون۔

اسی طرح ماضی کے صیغوں میں جمع مذکر کے لئے واؤ اور جمع مونث کے لئے نون استعمال ہوتا ہے، اول الذکر مثال فعلوا (ان سب مردوں نے کام کیا) اور مؤخر الذکر کی مثال فعلن (ان سب عورتوں نے کام کیا)۔

3- ایسا لفظ جس پر الف لام داخل ہو، اور وہ استغراق کے معنی کے لئے ہو۔ جیسے اللہ تعالیٰ کا ارشاد ہے:

﴿وَالْعَصْرِ. إِنَّ الْإِنْسَانَ لَفِي خُسْرٍ. إِلَّا الَّذِينَ آمَنُوا وَعَمِلُوا الصَّالِحَاتِ وَتَوَاصَوْا بِالْحَقِّ. وَتَوَاصَوْا بِالصَّبْرِ﴾. (العصر)

ترجمہ: قسم ہے زمانہ کی بے شک انسان نقصان و خسارہ میں ہے، مگر ہاں وہ لوگ جو ایمان لائے، اور نیک کام کئے، ایک دوسرے کو دین حق پر قائم رہنے کی تلقین، اور ایک دوسرے کو صبر و تحمل کی تاکید کرتے رہے۔

اس آیت میں لفظ انسان عام ہے اور تمام افراد کو شامل ہے۔

4- اسماء موصولہ یعنی ضمیریں: جو، جن، جس، جو کچھ (مَنْ، مَنْ، الَّذِي، الَّذِي، التِي، هُوَ، اُولَئِكَ وغیرہ، جیسے اللہ تعالیٰ کا ارشاد ہے۔

﴿إِنَّ الَّذِينَ يَكْفُرُونَ أَمْوَالَ الْيَتَامَىٰ ظُلْمًا إِنَّمَا يَكْفُرُونَ فِي بُطُونِهِمْ نَارًا وَسَيَصْلُونَ سَعِيرًا﴾. (النساء: 10)

ترجمہ بلاشبہ جو لوگ بغیر کسی شرعی حق کے یتیموں کے مال کھاتے ہیں تو اس کے سوا کچھ نہیں کر

وہ اپنے پیٹوں میں آگ بھرتے ہیں۔ اور عنقریب دکھتی ہوئی آگ میں داخل ہوں گے۔
اس میں لفظ الذین (یعنی جو لوگ) عام ہیں۔

5۔ اسمائے شرط، جیسے من (جو شخص) ما (جو چیز) این (جہاں) اللہ تعالیٰ کا ارشاد ہے:

﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾. (البقرہ: 185)

ترجمہ: سو جو شخص تم میں سے اس مہینے کو پائے تو اس کو چاہئے کہ وہ اس ماہ کے روزے رکھے۔
اس آیت میں لفظ مَنْ (جو شخص جو کوئی) عام ہے۔

6۔ نفی یا نہی کے سیاق میں (یعنی نفی یا نہی کے صیغہ کے بعد) جو نکرہ آئے وہ عموم پر دلالت کرتا ہے۔

مثالیں

﴿وَلَا تُصَلِّ عَلَىٰ أَحَدٍ مِّنْهُمْ مَّا تَابَ أَبَدًا وَلَا تَقُمْ عَلَىٰ قَبْرِهِ﴾. (التوبہ: 84)

ترجمہ: اور اے پیغمبر! آئندہ ان میں سے کوئی مر جائے تو کبھی اس کی جنازے کی نماز نہ پڑھیں
اور نہ ہی ان کی قبر پر کھڑے ہو کر ان کے لئے دعا مانگیں۔

اس آیت میں لفظ أَحَدٍ عام ہے، یہ نہی کے سیاق میں آیا ہے، اس سے عموم مراد ہوگا یعنی کسی بھی کافر و
مشرک کی نماز جنازہ یا اس کے لئے دعائے مغفرت کرنے کی قطعاً اجازت نہیں۔

عام کی تخصیص اور مخصص کی اقسام

یہ بات آپ پڑھ چکے ہیں کہ عام اپنے مفہوم کے تمام افراد کو شامل ہوتا ہے اور اس کی دو اقسام
ہیں، جو دلیل عام کے حکم کو کچھ حد تک خاص کر دیتی یا اس کی تخصیص کو بتلاتی ہے اس کو مخصص پہلے صا کی زیر
کے ساتھ کہتے ہیں۔ (33)

مخصص کی سات قسمیں

- 1۔ وہ مستقل کلام جو عام سے ملا ہوا ہو۔
- 2۔ وہ مستقل کلام جو عام سے علیحدہ ہو۔
- 3۔ عقل کی بنیاد پر تخصیص
- 4۔ عرف کی بنیاد پر تخصیص
- 5۔ سنت کی بنیاد پر تخصیص
- 6۔ شرط کی بنیاد پر تخصیص

7- خبر واحد کی بنیاد تخصیص

1- وہ مستقل کلام جو عام سے ملا ہوا ہو

مستقل ہونے کا مطلب یہ ہے کہ کلام فی نفسہ مکمل ہو، اور عام کے ساتھ ملے ہونے کا مطلب یہ ہے کہ شخص اس کے ساتھ مذکور ہو، اس طرح کہ عام کے بعد اس کا ذکر کیا جائے۔

مثال: اللہ تعالیٰ ارشاد ہے:

﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾. (البقرة: 185)

ترجمہ: سو جو شخص تم میں سے اس مہینے کو پائے تو اس کو چاہئے کہ وہ اس ماہ کے روزے رکھے۔

اس آیت میں لفظ مَنْ (جو شخص) عام ہے، اور اس میں وہ شخص داخل ہے، جو رمضان کے مہینہ میں موجود ہو تو اس کو چاہئے کہ وہ روزے رکھے۔ لیکن اس عموم کی تخصیص اس کے بعد آنے والے بعض افراد سے ہوتی ہے، یہ مریض اور مسافر ہیں۔ اس کی دلیل وہ مستقل کلام ہے جو اس کے بعد اس سے ملا ہوا ہے، اور وہ یہ آیت ہے:

﴿وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾. (البقرة: 185)

ترجمہ: جو شخص بیمار ہو یا سفر میں ہو اس کے ذمہ اور دوسرے دنوں سے گنتی پوری کرنا ہے۔

بیمار اور مسافر اس نص میں شامل نہیں ہیں جس سے روزہ ان لوگوں پر فرض ہوتا ہے، جو اس ماہ میں موجود ہوں۔ لیکن فوراً بعد والی آیت اس حکم کی تخصیص کرتی ہے۔

2- ایسا مستقل کلام جو عام سے جدا ہو

یہ وہ کلام ہے جو فی نفسہ تو مکمل ہو، لیکن اس نص سے ملا ہوا نہ ہو جس میں لفظ عام وارد ہوا ہے۔ جس طرح سابقہ مثال میں آپ مطالعہ کر چکے ہیں۔

مثال: اللہ تعالیٰ کا ارشاد ہے:

﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾. (البقرة: 228)

اور جن عورتوں کو طلاق دی گئی ہو وہ اپنے آپ کو تین حیض تک روکے رکھیں۔

اس آیت میں لفظ مطلقات عام ہے۔ اور یہ لفظ مطلقہ عورت کو شامل ہے۔ خواہ اس کے خاوند نے اس کے ساتھ ازدواجی تعلقات قائم کئے ہوں، یا ازدواجی تعلقات قائم نہ کئے ہوں۔ اس آیت کی رو سے طلاق یافتہ عورتوں پر عدت گزارنا ضروری ہے۔ لیکن یہ عموم صرف ان عورتوں کے ساتھ مخصوص ہے جن کے ساتھ

جنسی (Sexual) ازدواجی تعلق قائم ہو چکا ہو۔ اور وہ مطلقہ عورتیں جن کے ساتھ ابھی تک ازدواجی یعنی جنسی تعلق قائم نہ ہوا ہو، اس میں شامل نہیں ہیں۔ درج ذیل آیت اس عموم حکم میں تخصیص پیدا کرتی ہے۔

﴿يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا جَ فَمَتَّعُوهُنَّ وَسَرَ حُوهُنَّ سَرَاحًا جَمِيلًا﴾

(الاحزاب: 49)

اے ایمان والو! جب تم مسلمان عورتوں سے نکاح کرو اور پھر ان کو ہاتھ لگانے سے پہلے ہی طلاق دے دو تو تمہاری ان پر کوئی عدت نہیں جس کی گنتی ان سے پوری کرو ان کو کچھ فائدہ (یعنی خرچ) دے کر اچھی طرح رخصت کر دو۔

اب اس عام حکم میں تخصیص کی ہدایات فوری بعد کی آیات میں نہیں بلکہ کسی اور مقام پر ہیں گویا کہ یہ ہدایات عام والے حکم سے جدا ہیں۔

دوسری مثال: اللہ تعالیٰ کا ارشاد ہے:

﴿حُرِّمَتْ عَلَيْكُمُ الْمَيْتَةُ﴾ (البقرة: 172)

تم پر مرا ہو جانور حرام کیا گیا ہے۔

اس میں لفظُ الْمَيْتَةُ عام ہے جس میں ہر مردار داخل ہے اور مردار کا حکم یہ ہے کہ اس کا کھانا حرام ہے۔ اس کی تخصیص اس حدیث سے ہوتی ہے جس میں رسول اللہ صلی اللہ علیہ وسلم نے یہ فرمایا: ہمارے لئے دو مردار حلال قرار دیے گئے۔ وہ حدیث یہ ہے:

قال رسول الله صلى الله عليه وسلم: احلت لنا ميتتان و دمان، فاما الميتتان:

فالجراد والحوث و اما الدمان فالطحال والكبد. (34)

رسول اللہ صلی اللہ علیہ وسلم کا ارشاد گرامی ہے ہمارے لئے دو مردار اور دو خون حلال قرار دیے گئے، دو مردار سے مراد مچھلی اور ٹڈی، دو خون سے مراد کلبی اور تلی۔

3- عقل کی بنیاد پر عام میں تخصیص کرنا

عقل میں یہ صلاحیت ہے کہ ان تمام نصوص کی تخصیص کرے جو شرعی تکلیفات و احکام پر مشتمل ہیں۔ یعنی اس بات کی وضاحت کرے کہ ان تمام شرعی احکام کی پابندی کن لوگوں پر لازم ہے اور کن پر لازم نہیں یعنی اس عام حکم کی تخصیص کن لوگوں کے لئے ہے۔ اس تخصیص سے یہ نصوص ان لوگوں تک محدود ہو جاتی ہیں

جو تکلیف کے اہل ہیں، اور وہ لوگ ان سے خارج ہو جاتے ہیں جو غیر مکلف ہیں، جیسے نابالغ بچے اور دیوانے، شریعت بھی عقل کی دلیل کی تائید کرتی ہے اور تکلیف کا مدار بلوغ کے ساتھ عقل کو بھی بنایا ہے، جیسا کہ اس سے پہلے ہم بیان کر چکے ہیں۔

عقل سے تخصیص کی مثال اللہ تعالیٰ کا یہ ارشاد ہے: **وَاقِيمُوا الصَّلٰوةَ**۔ یعنی نماز قائم کرو اور **كُتِبَ عَلَيْكُمُ الصِّيَامُ** یعنی تم پر روزے فرض کئے گئے ہیں۔ اسی طرح وہ تمام عام نصوص جن میں شرعی تکلیفات و احکام مذکور ہیں۔ ان سب سے نابالغ بچے اور دیوانے خارج ہیں یعنی ان پر یہ احکام لاگو نہیں ہوتے۔ ان تمام نصوص میں تخصیص کرنے والی چیز عقل ہے۔ اور اس مسئلہ میں شریعت بھی وہی بات بتلاتی ہے جو عقل بتلاتی ہے۔

4- عرف (رسم و رواج) کی بنیاد پر عام میں تخصیص کرنا

عرف و رواج بھی لفظ عام میں تخصیص کی صلاحیت رکھتے ہیں۔ چنانچہ عرف و رواج کی وجہ سے لفظ عام میں تخصیص کی جاسکتی ہے۔

مثالیں:

﴿ وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُتِمَّ الرَّضَاعَةَ ﴾

ترجمہ: اور مائیں اپنے بچوں کو پورے دو سال تک دودھ پلائیں، یہ مدت اس کے لئے جو شیر خوارگی کی مدت پوری کرنا چاہئے۔

اس میں الوالدات عام ہے اور اس میں تمام مائیں شامل ہیں لیکن یہاں اس سے وہ مائیں مراد ہیں جن کے خاندانوں میں اپنے بچوں کو دودھ پلانے کا رواج ہو۔ لہذا وہ عورتیں اس میں شامل نہیں ہوں گی اور عرف و رواج کی وجہ سے ان کی تخصیص ہو جائے گی جن کے خاندانوں میں مائیں خود اپنے بچوں کو دودھ نہیں پلاتیں۔

5- صفت کی بنیاد پر عام میں تخصیص کرنا:

صفت سے بھی عام کے حکم میں تخصیص ہوتی ہے:

﴿ حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأَخْتِ وَأُمَّهَاتُكُمُ الَّتِي أَرْضَعْنَكُمْ وَأَخَوَاتُكُمُ مِنَ الرَّضَاعَةِ وَأُمَّهَاتُ نِسَائِكُمْ وَرَبَائِبُكُمُ الَّتِي فِي حُجُورِكُمْ مِّنْ نِّسَائِكُمُ الَّتِي دَخَلْتُمْ بِهِنَّ ﴾ . (النساء: 23)

ترجمہ: تم پر تمہاری مائیں، اور بیٹیاں، اور بہنیں اور پھوپھیاں، خالائیں اور بھتیجیاں اور بھانجیاں اور وہ مائیں جنہوں نے تمہیں دودھ پلایا ہو۔ اور رضاعی بہنیں اور تمہاری بیویوں کی مائیں حرام کر دی گئی ہیں۔ اور تمہاری سوتیلی بیٹیاں بھی جو تمہاری ہی پرورش میں رہتی ہیں تم پر حرام کی گئی ہیں۔ بشرطیکہ تم ان کی ماں کے ساتھ ہم بستری کر چکے ہو۔

اس لفظ میں لفظ رَبَّاء (یعنی زیر پرورش و تربیت لڑکیاں) لفظ عام ہے۔ لیکن اس کے آگے جو صفت مذکور ہے اس نے اس کی تخصیص کر دی۔ یعنی اس آیت میں جن زیر پرورش لڑکیوں سے نکاح حرام ہے۔ ان سے مراد وہ لڑکیاں ہیں جو ان بیویوں کی اولاد ہوں جن سے ان کا خاوند صحبت کر چکا ہے۔ اور یہ لڑکیاں دوسرے خاوند سے ہوں۔ اس صفت نے حرمت کے اس حکم کو ان لڑکیوں تک محدود کر دیا۔

6- شرط کی وجہ سے عام میں تخصیص کرنا

شرط کی وجہ سے بھی عام کے حکم میں تخصیص پیدا ہوتی ہے، جیسے اللہ تعالیٰ کا ارشاد ہے:

﴿فَلَا جُنَاحَ عَلَيْكُمْ إِذَا سَأَلْتُم مَّا آتَيْتُم بِالْمَعْرُوفِ﴾. (البقرة: 233)

ترجمہ: تم پر کوئی گناہ نہیں جب کہ تم ان کا وہ حق ان کو ادا کر دو، جو ان کو دینا تھا۔

اس آیت میں لفظ جناح (گناہ) عام ہے کیونکہ وہ نکرہ ہے، اور سیاق نفی میں آیا ہے۔ لیکن اس آیت میں ایک شرط بھی مذکور ہے جو بتلاتی ہے کہ گناہ کی نفی اس شرط یعنی اس خاص حالت تک محدود ہے، عام نہیں ہے۔

دوسری مثال:

﴿وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ كَانَ لَهُنَّ وَلَدٌ فَلَكُمْ الرُّبْعُ مِمَّا تَرَكَنَّ مِنْكُمْ بَعْدَ وَصِيَّةٍ يُوَصِّينَ بِهَا أَوْ دَيْنٍ وَلَهُنَّ الرُّبْعُ مِمَّا تَرَكَتُمْ إِنْ لَمْ يَكُنْ لَكُمْ وَلَدٌ﴾. (النساء: 12)

ترجمہ: اور جو مال تمہاری بیویاں چھوڑ کر جائیں اگر ان کی اولاد نہ ہو تو اس میں نصف حصہ تمہارا اور اگر اولاد ہو تو بیوی کے ترکہ میں سے تمہارا چوتھائی حصہ ہے، اور (جو مال تم چھوڑ کر فوت ہو جاوے) اس میں تمہاری بیویوں کا چوتھا حصہ ہے بشرطیکہ تمہاری کوئی اولاد زندہ نہ ہو۔

اس آیت میں خاوند اور بیوی کے لئے نصف یا چوتھائی حصہ مشروط ہے کہ میت کی اولاد میں سے کوئی بھی فرد زندہ نہ ہو، اگر اولاد زندہ ہے تو پھر شوہر کو نصف اور بیوی کو چوتھائی حصہ نہیں ملے گا، بلکہ شوہر کو بیوی

کے ترکہ میں چوتھائی حصہ اور بیویوں کو شوہر کے ترکہ میں آٹھواں حصہ ملے گا۔

اس آیت میں بیوی کے مرنے کے بعد خاوند کو اس کے ترکہ میں سے آدھا حصہ ملے گا لیکن شرط یہ ہے کہ بیوی سے کوئی اولاد نہ ہو اب اس آدھے ترکہ کے عام حکم کے ساتھ اولاد کے نہ ہونے کی شرط لگا کر مخصوص کر دیا گیا ہے۔

7- خبر واحد سے قرآن مجید کے عام حکم کی تخصیص

فقہاء کا اس بات پر اتفاق ہے کہ قرآن مجید میں جو لفظ عام وارد ہوا ہو، اس کی تخصیص قرآن سے یا متواتر سنت سے جائز ہے لیکن سنت آحاد (یعنی خبر واحد) کی تخصیص میں اختلاف ہے۔ کیونکہ قرآن مجید قطعی الثبوت ہے، اور خبر واحد ظنی الثبوت ہے، اس لئے ظنی میں قطعی کی تخصیص کی قدرت نہیں ہے۔ یہ احناف کی رائے ہے۔ ان کے نزدیک قرآن مجید میں وارد ہونے والے لفظ عام کی تخصیص خبر واحد سے جائز نہیں ہے، ہاں اس کی تخصیص اس لفظ سے ہو سکتی ہے جو قوت میں اس کے برابر ہو۔ جیسے قرآن کی نص یا سنت متواترہ۔ کیونکہ تخصیص سے یہ نص ظنی الدلالت ہو جاتی ہے۔ اس لئے اس کی تخصیص ایسے چیز سے نہیں ہو سکتی ہے جو ظنی ہو، جیسے خبر واحد۔ ان کی دوسری دلیل یہ ہے کہ عام کی تخصیص کسی مطلوبہ لفظ بیان (تصریح) کی قسم سے ہوتی ہے اس لئے جو لفظ اس کی وضاحت کرتا ہو وہ اس لفظ سے جس کی وضاحت مقصود ہو قوت میں اس لفظ کے برابر یا زیادہ ہونا چاہئے۔

احناف کے مقابلہ میں جمہور علماء کے نزدیک قرآن مجید میں جو لفظ عام وارد ہوا ہے اس کی تخصیص سنت آحاد (یعنی خبر واحد) کے اس لفظ سے جو خاص ہو جائز ہے، کیونکہ خبر واحد اگرچہ ظنی الثبوت ہے۔ لیکن خاص ہونے کی بنا پر قطعی الدلالت ہے۔ اس لئے دونوں برابر ہوں گئے لہذا قرآن میں مذکور لفظ عام کی تخصیص خبر واحد میں مذکور خاص سے جائز ہے۔

قرآن مجید میں عام الفاظ کی خبر واحد سے تخصیص کی مثالیں

1. ﴿حُرِّمَتْ عَلَيْكُمُ الْمَيْتَةُ﴾. (البقرة: 172)

ترجمہ: تم پر مردار (یعنی مرا ہو جانور) حرام کیا گیا ہے۔

اس آیت میں لفظ مَيْتَةُ عام ہے جس میں ہر مردار داخل ہے اور مردار کا حکم یہ ہے کہ اس کا کھانا حرام ہے۔ اور اس آیت سے بھی یہی معلوم ہو رہا ہے کہ ہر قسم کے مردار حرام ہیں، لیکن درج ذیل حدیث سے معلوم ہوتا ہے کہ سمندر کے جانور اس سے مستثنیٰ ہیں:

قال رسول الله صلى الله عليه وسلم: هو الطهور ماء ه الحل ميتته. (35)

رسول اللہ صلی اللہ علیہ وسلم نے فرمایا: یعنی سمندر کا پانی پاک ہے اور اس کا مردار حلال ہے۔

اسی طرح چوری کی سزا کے بارے میں اللہ تعالیٰ ارشاد ہے:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَا نَكَالًا مِنَ اللَّهِ﴾. (المائدة:)

ترجمہ: اور چوری کرنے والے مرد اور چوری کرنے والی عورت ان دونوں کے ہاتھ کاٹ دو۔

اس آیت کے عموم سے تو یہ معلوم ہو رہا ہے کہ جو شخص چوری کر لے اس کے ہاتھ کاٹے جائیں، قطع

نظر اس کے کہ اس نے کتنی مال کی چوری کی ہے، لیکن اس آیت کے عموم کی تخصیص درج ذیل حدیث سے ہوتی ہے:

لا تقطع اليد في اقل ربع دينار. (36)

یعنی ایک چوتھائی سے کم دینار کی چیز کی چوری میں ہاتھ نہیں کاٹا جائے گا۔ حد سرقہ سے متعلق آیت عام

ہے۔ اور اس سے یہ معلوم ہوتا ہے کہ چور کسی قیمت کی چیز بھی چوری کرے اس کا ہاتھ کاٹا جانا چاہئے۔ لیکن

حدیث میں چوری کا نصاب مقرر کیا گیا ہے۔ اس نصاب سے کم قیمت کی چیز چوری کرنے کی صورت میں حد

سرقہ جاری نہیں ہوگی۔ صرف تعزیری سزا دی جائے گی۔

اسی طرح محرمات نکاح کے بارے میں اللہ تعالیٰ کا ارشاد ہے:

﴿وَأُحِلَّ لَكُمْ مَّا وَرَاءَ ذٰلِكُمْ اِنْ تَبَتُّوْا بِاَمْوَالِكُمْ مُّحْصِنِيْنَ غَيْرِ

مُسْفِحِيْنَ﴾. (النساء: 24)

ان محرمات مذکورہ کے علاوہ اور باقی عورتوں کو تمہارے لئے اس طور پر حلال کر دیا گیا ہے۔ کہ تم اپنے

اموال یعنی اپنے مہر کے بدلے ان کو حاصل کرو۔ بشرطیکہ نکاح سے مقصود عفت قائم رکھنا ہو نہ کہ محض شہوت

رانی۔

اس آیت کے عموم سے یہ معلوم ہو رہا ہے کہ قرآن کریم میں مذکور جن عورتوں سے نکاح حرام قرار دیا

گیا ہے، ان کے علاوہ تمام عورتوں سے نکاح کرنا جائز ہے۔ لیکن قرآن کریم کے اس عموم کی تخصیص درج ذیل

حدیث سے ہوتی ہے جس میں بیوی کی پھوپھی اور خالہ سے بیوی کے نکاح میں ہوتے ہوئے نکاح کی

ممانعت کی گئی ہے۔

حدیث: قال رسول الله صلى الله عليه وسلم: لا تنكح المرأة على عمتها ولا

خالتها. (37)

رسول اللہ صلی اللہ علیہ وسلم نے فرمایا: کسی عورت کے نکاح میں ہوتے ہوئے اس عورت یعنی اپنی بیوی کی پھوپھی یا خالہ کے ساتھ نکاح نہیں ہو سکتا۔
 یعنی کسی بھی عورت کے خاوند کا اس کی بیوی کی پھوپھی یا خالہ کے ساتھ سے نکاح نہیں ہو سکتا۔ اس آیت کے عام حکم میں تخصیص خبر واحد سے ہو رہی ہے۔ (38)

3- مشترک۔ مؤول: (Equivocal Word)

استنباط احکام کے قاعدوں میں آپ مطالعہ کر چکے ہیں کہ بناوٹ (وضع) کے لحاظ سے کسی لفظ کی چار اقسام ہوں گی۔

- 1- وہ لفظ کسی خاص معنی کے لئے بنایا یا وضع کیا گیا ہوگا (خاص)۔
- 2- وہ لفظ کسی عام معنی کے لئے وضع کیا گیا ہوگا (عام)۔
- 3- وہ لفظ بیک وقت متعدد اور کئی معنی کے لئے بنایا گیا ہوگا لیکن وہ تمام معنی اس سے بیک وقت مراد نہیں لئے جاسکتے ہوں گے (مشترک)۔
- 4- تیسری قسم کے لفظ کو جب کسی خاص نشانی، سیاق و سباق، دلائل یا غالب گمان کے بعد کسی ایک معنی کے لئے محدود کر دیا جائے یا اسکے متعدد معنی میں سے کسی ایک معنی کو متعین کر لیا جائے تو وہ معنی ”مؤول“ شمار ہوگا (مؤول)۔ اب وہ لفظ مشترک نہیں کہلائے گا بلکہ اُس کو مؤول کہا جائے گا۔

مشترک

لفظ مشترک، رے کی زبر کے ساتھ کا مادہ شرک باب سمع یسمع ہے اور اس کے کے حروف اصلیہ (ش۔ر۔ک) ہیں۔ اسکے لغوی معنی شریک ہونا ہیں۔ اور مشترک اس لفظ سے مفعول کا صیغہ ہے جس کے لغوی معنی ہیں ”وہ لفظ جس کے کئی معنی ہوں۔“

مؤول

یہ لفظ تاویل سے نکلا ہے، اس سے مراد یہ ہے کہ ایک مشترک لفظ کے متعدد معانی میں سے قرآن، دلائل یا گمان غالب کو مد نظر رکھتے ہوئے ہم نے ایک معنی کا انتخاب کر لیا ہے تو وہ معنی مؤول ہوگا۔ یعنی ہم نے اپنے وزنی دلائل کی وجہ سے اس کے کئی معانی میں سے ایک معنی کو تاویلاً اختیار کر لیا ہے اس لئے اس اختیار کئے گئے معنی کو مؤول کہیں گے۔ یہ بھی ممکن ہے مختلف فقہاء اپنے ظن و گمان اور دلائل کی وجہ سے بیک وقت ایک مشترک لفظ کے مختلف معانی مراد لیں۔ ان کا آپ آئندہ سطور میں مطالعہ کریں گے، اس لفظ کا مادہ اول ہے۔

مشترک کی تعریف اور مثال

المشترك لفظ وضع لمعنيين او اكثر باوضاع متعددة. (39)

یعنی مشترک وہ لفظ ہے جو دو یا دو سے زیادہ معنوں کے لئے بنایا گیا ہو، اور ہر ایک کی وضع (ساخت) علیحدہ علیحدہ ہو۔

اس سے معلوم ہوا کہ مشترک، خاص اور عام کے برعکس ایسا لفظ ہے جو لغت میں بیک وقت کئی معانی کے لئے وضع (بنایا جاتا ہے) کیا جاتا ہے۔

لیکن یہ بات اہم ہے کہ اُس لفظ کے متعدد معنی ہونے کے باوجود ایک ہی وقت میں سارے معنی مراد نہیں ہوتے اور نہ اس کے لئے یہ وضع کیا گیا ہے۔ بلکہ اس میں جتنے بھی مطالب شامل ہیں وہ علیحدہ علیحدہ ادا ہوتے ہیں ایک مرتبہ اس کے ایک معنی مراد لئے جائیں گے، دوسری مرتبہ کوئی دوسرے معنی۔

ایسا مشترک لفظ جس کے دو معنی ہوں اسکی مثال لفظ قروء ہے۔ اس کے معنی حیض اور طہر یعنی پاکیزہ حالت کے ہیں۔ ابتداء ہی سے اس لفظ کو انہی دونوں معنی کے لئے وضع کیا گیا ہے۔ اب یہ دونوں معنی کسی جگہ بیک وقت مراد نہیں ہونگے بلکہ کسی جملہ میں اس کا معنی طہر استعمال ہوگا اور کسی جملہ میں حیض آپ کے سامنے لفظ ”عین“ ہے۔

لفظ ”عین“ بہت سے معنوں کے لئے وضع کیا گیا ہے۔ ”عین“ کے معنی جاسوس بھی ہے۔ اس کا معنی عربی میں گھنٹنا بھی ہے۔ سورج اور سونا بھی ہے۔ ”عین“ کے معنی آنکھ بھی ہے۔ یہاں تک کہ بعض اہل لغت نے ”عین“ کے چالیس معنی ذکر کئے ہیں۔ یعنی چالیس معنوں میں ”عین“ کا لفظ استعمال ہوتا ہے۔ اب یہ لفظ مشترک ہے۔ مختلف حالات کی بنا پر یہ لفظ مختلف معنوں میں استعمال ہوگا اور متعدد مقامات پر اس کے مختلف معنی ہو سکتے ہیں۔

اسی طرح لفظ مشتری ہے۔ یہ مشترک لفظ ہے اس لئے کہ عقد بیع کو قبول کرنے والا یعنی خریدار کو بھی مشتری کہتے ہیں اور آسمان میں جو ستارہ ہے اس کو بھی مشتری کہتے ہیں۔ اسی طرح لفظ ”جاریہ“ ہے۔ ”جاریہ“ کشتی کو بھی کہتے ہیں۔ اور لونڈی کو بھی کہتے ہیں۔ بلکہ مطلقاً ایک لڑکی کو بھی کہتے ہیں۔ چاہے وہ لونڈی ہو یا آزاد ہو۔ اس کے مختلف معنی ہو سکتے ہیں۔ تو یہ لفظ ”جاریہ“ مشترک ہے۔

مشترک کا حکم

مشترک کا حکم یہ ہے کہ جب تک کوئی ایسی دلیل نہ ہو، کوئی ایسا قرینہ نہ ہو جس کی بنا پر ہم ایک معنی کو

دوسرے معنوں پر ترجیح دیں اس وقت تک مشترک کا حکم یہ ہے کہ ہم یہ اعتقاد کریں گے کہ اللہ تعالیٰ کی جو مراد ہے اس لفظ سے، وہ حق ہے۔ جو بھی اس لفظ سے اللہ تعالیٰ کی مراد ہے وہ حق ہے۔

لیکن اس کے بعد اگر ہمارے سامنے قرآن اور دلائل آجائیں اور دلائل کی بنا پر ایک معنی کو اور معنوں پر ترجیح دے سکتے ہوں تو پھر یہ معلوم کیا جانا چاہئے کہ وہ قرآن اور وہ علامات کیسے ہیں؟ اگر دلائل اور قرآن ظنی ہوں، یقین پیدا نہ کریں تو پھر اسی مشترک سے مؤول بن جاتا ہے اور اس مؤول کا نام ہوگا "المؤول من المشترك"۔ اگر دلائل یقینی ہوں تو اس لفظ کا ایک ہی معنی متعین ہوگا اور اسکو کہا جائے گا المفسر من المشترك۔ (40)

قرآن و سنت کی نصوص میں اگر مشترک لفظ آئے تو اس میں یہ دیکھا جائے گا کہ اگر وہ لغوی و شرعی اصطلاحی معنی میں مشترک ہے تو شرعی اصطلاحی معنی پر اس کو محمول کیا جائے گا یعنی اس سے شرعی معنی مراد لئے جائیں گے۔ اور لغوی دو یا دو سے زیادہ معنی میں مشترک ہے۔ تو جس معنی پر محمول کی دلیل موجود ہو اس پر اس کو محمول کیا جائے گا۔

مثالیں

1- اللہ تعالیٰ کا فرمان ہے:

﴿الطَّلَاقُ مَرَّتَيْنِ﴾

طلاق (رجعی) دو مرتبہ ہے۔

طلاق کے ایک لغوی معنی ہیں اور ایک شرعی۔ لغوی معنی زنجیر کھول کر آزاد کرنا ہیں۔ شرعی و اصطلاحی معنی میاں بیوی کے درمیان رشتہ ازدواج کو ختم کرنا ہیں۔ اس آیت میں طلاق کے شرعی و اصطلاحی معنی مراد ہوں گے۔

2- اللہ تعالیٰ ارشاد ہے:

﴿وَأَقِيمُوا الصَّلَاةَ﴾

اور نماز قائم کرو۔

شریعت میں لفظ صلوة سے مراد وہ معروف عبادت ہے جو مسلمان روز پانچ وقت ادا کرتے ہیں۔ لیکن صلوة کے لغوی معنی دعا ہیں جو یہاں مراد نہیں ہیں۔ اس مشترک لفظ کو بجائے لغوی معنی کے اصطلاحی معنی پر محمول کرنے کا سبب یہ ہے کہ شارع نے اس کو لغوی معنی سے نکال کر شرعی و اصطلاحی معنی میں استعمال کیا

ہے۔ اس لئے اس لفظ کی دلالت شارع کے عرف میں جس کے لئے شارع نے وضع کیا ہے متعین ہے۔ اس وجہ سے ہمیں یہ معنی اختیار کرنا چاہئے۔

مَوْوَل

مشترک لفظ جب تک اس کے دو معنی میں سے ایک معنی دوسرے معنی پر راجح نہ ہوں تو وہ مشترک ہے جب دو معانی میں سے ایک معنی مجتہد کی تاویل سے راجح ہو جائے تو وہ مشترک مَوْوَل ہو جاتا ہے۔

مَوْوَل کی تعریف

اما الموول فهو تبين ما يحتمل المشترك بغالب الرائي والاجتهاد.

موول کا مطلب ہے کہ مشترک لفظ کے کسی ایک معنی کو غالب رائے یا اجتہاد کی بنیاد پر ترجیح دینا۔ گویا مَوْوَل وہ مشترک لفظ ہے جس کے متعدد معنی لغت میں پائے جاتے ہو لیکن اُس کا کوئی ایک معنی کسی عالم دین، مفتی، فقیہ یا مجتہد کی تاویل یا رائے کے ذریعہ متعین ہو جائے۔ یعنی جب تک مشترک کے معنی میں سے کسی معنی کو ترجیح نہیں دی جائے گی اس وقت تک اس کو مشترک کہا جائے گا اور جب کسی ایک معنی کو مجتہد کی تاویل سے ترجیح دی جائے گی تو مشترک بعینہ مَوْوَل ہو جائے گا۔

حکم مَوْوَل

مَوْوَل کا یہ حکم ہے کہ اُس پر اس معنی کے مطابق، جس معنی کا تعین ان دلائل اور ان قرائن سے ہو گیا ہو عمل لازم اور واجب ہے۔ لیکن اگر بعض فقہاء کے نزدیک وہ دلائل ظنی ہیں اور یقینی نہیں ہیں اور وہ مشترک لفظ کے مَوْوَل معنی کے ان قرائن اور ان دلائل کو نہیں مانتے بلکہ علمی بنیادوں پر ان قرائن اور دلائل سے اختلاف کرتے ہیں تو ان کو اختلاف کا حق ہے۔ ہو سکتا ہے کہ وہ اپنے دلائل کی بنا پر کوئی اور رائے قائم کریں۔ کوئی فریق دوسرے کو اس بنیاد پر کافر یا فاسق نہیں قرار دے سکتا۔ اس لئے کہ یہ دلائل اور قرائن ظنی ہیں، یہ گمان غالب کو پیدا کرتے ہیں اور یقین کو پیدا نہیں کرتے۔ اس کی مثال بالکل وہی ہے جیسا کہ قرآن مجید میں اللہ تعالیٰ کا ارشاد ہے۔

مَوْوَل من المشترك کی مثال

﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾. (البقرہ ۲۲۸)

کہ مطلقات اپنے بارے میں تین قروء انتظار کریں گے۔

اب قروء کا لفظ مشترک ہے اور قراء کی جمع ہے۔ اب قراء میں دو معانی ہیں۔ حیض کے معنی میں بھی آتا ہے اور طہر، پاکیزگی یعنی جب عورت پاک ہوتی ہے کے معنی میں بھی آتا ہے۔

حنفیہ کے پاس کچھ دلائل اور قرائن ہیں اور ان دلائل اور قرائن کی بنا پر انہوں نے ظنی طور پر یہ رائے قائم کی ہے کہ قروء سے مراد ہیں حیض۔ لیکن شافعیہ ان دلائل اور قرائن کو تسلیم نہیں کرتے کہ ”قروء“ سے مراد حیض لیا جائے ان کی رائے میں اس سے مراد طہر یعنی پاکیزگی لی جائے۔ جس طرح حنفیہ کو یہ حق حاصل ہے کہ وہ یہ رائے قائم کریں کہ ”قروء“ سے مراد حیض ہیں اور عورت کی عدت تین حیض ہیں۔ اسی طرح شافعیہ کو بھی اپنے دلائل اور قرائن کی بنا پر اس قسم کی رائے قائم کرنے کا حق حاصل ہے کہ وہ کہیں کہ ”قروء“ سے مراد اطہار ہیں۔ اب ایک وہ طہر ہے جس میں طلاق واقع ہے وہ گزر جائے اور اس کے بعد مزید دو طہر گزر جائیں تو اس عورت کی عدت ختم ہو جائے گی۔ شافعیہ کے نزدیک اس کے لئے جائز ہوگا کہ وہ کوئی اور نکاح کر لے۔ شافعیہ احناف پر کفر کا فتویٰ نہیں دے سکتے اور احناف ان پر کفر کا فتویٰ نہیں دے سکتے۔ اس لئے کہ یہاں ”قروء“ سے حیض کا معنی متعین ہے تو وہ گمان غالب کی بنا پر ہے اور اگر ”قروء“ سے طہر کا معنی متعین ہے تو وہ بھی گمان غالب کی بنا پر ہے۔ ہر طرف سے جو دلائل اور قرائن ہیں ان کا جواب دیا جاسکتا ہے اور وہ قطعی نہیں ہیں بکہ ظنی ہیں۔ وہ گمان غالب کو پیدا کرنے والے ہیں۔ اسے کہتے ہیں ”مؤول من الممشرک“۔ (14)

المفسر من الممشرک کی مثال

اگر ایسے قرائن اور دلائل سے ہم کسی مشترک لفظ کا ایک معنی متعین کریں جو یقینی اور قطعی ہو تو اسکے بعد ہم پر لازم ہوگا کہ اسی ایک معنی پر عمل کریں بلکہ ہم یقین کر لیں کہ بس یہی معنی معین ہے۔ اسے کہتے ہیں ”المفسر من الممشرک“۔ یعنی اس کا نام ہو گیا ”المفسر من الممشرک“۔

اصولیین نے اس کی مثال قرآن و سنت سے تو نہیں دی ہے، معاملات کی بنا پر دی ہے۔ فرض کیجئے کہ ایک شخص نے یہ کہا کہ

”لقلان علی عشرة دراهم“

فلاں شخص کے مجھ پر دس روپے لازم ہیں۔ یہ عشرة دراهم کا لفظ مشترک ہے۔ فرض کیجئے کہ ایک شہر میں مختلف قسم کے سکے چلتے ہیں، افغانی سکے بھی چلتے ہیں، پاکستانی سکے بھی چلتے ہیں، ہندوستانی سکے وغیرہ۔ لیکن ایک سکہ ایسا ہے کہ اس کا رواج دیگر سکوں کے مقابلے میں زیادہ ہے۔ اگر وہ شخص اپنے کلام میں تصریح نہ کر

دے تو ہم گمان غالب کی بنا پر کہتے ہیں کہ یہاں پروس روپے مراد ہیں غالب سکے کے لحاظ سے، گویا کہ پاکستانی سکے دس روپے فلاں کے مجھ سے واجب ہیں۔ یہ تعین جو ہم نے کیا ہے، گمان غالب کی بنا پر کیا ہے۔ اس لئے کہ عام طور پر جو تبادلہ ہوتا ہے، وہ غالب سکے کی بنا پر ہوتا ہے۔ اگرچہ وقتاً فوقتاً دیگر سکے چلتے ہیں۔

لیکن ایک شخص نے اگر یہ کہا کہ

”فلان علی عشرة دراهم من نقد بخارا“.

کہ فلاں شخص کے مجھ پر ”بخارا کے سکے“ کے دس روپے ہیں۔ یا اس نے کہا کہ ہندوستانی یا افغانی سکے کے لحاظ سے۔ اب ”مفسر من المشترک“ ہے۔

اس لئے کہ اس متکلم نے خود ہی بیان کر دیا کہ میری مراد یہ ہے۔ اب یہ بخارا کے دس روپے قطعی طور پر اس پر لازم ہو گئے۔ اب اس میں کسی اختلاف کی گنجائش باقی نہیں رہی۔ نصوص میں اگر اس قسم کا لفظ مشترک پایا جائے اور اس کے بعد صاحب شرع اپنی طرف سے خود ہی تشریح اور تفسیر کر دے تو اس کے بعد اس مشترک لفظ کے معنی میں اختلاف کی گنجائش باقی نہیں رہے گی۔ سب لوگوں کا اتفاق ہوتا ہے کہ اس مشترک سے پھر فلاں معنی کو مراد لیا جائے اور فلاں معنی مراد لیا جائے۔ تو یہ ہے ”مفسر من المشترک“۔

عربی زبان میں مشترک الفاظ کے موجود ہونے کے چار اسباب

- دنیا کی تمام زبانوں کی طرح عربی زبان میں بھی مشترک الفاظ موجود ہیں، اس حقیقت سے انکار نہیں کیا جاسکتا۔ فقہاء نے اس کے کئی سبب بیان کئے ہیں، ان میں سے چار اہم اسباب درج ذیل ہیں:
- 1- الفاظ کے مختلف معانی کی وضع میں عرب قبائل کا اختلاف۔ ایک قبیلہ ایک لفظ کسی معنی کے لئے وضع کرتا ہے، اور دوسرا قبیلہ اسی لفظ کو کسی دوسرے معنی کے لئے وضع کرتا ہے اور تیسرا قبیلہ کسی تیسرے معنی کے لئے وضع کرتا ہے۔
 - 2- کبھی ایک لفظ ایک معنی کے لئے وضع کیا جاتا ہے، پھر مجازاً دوسرے معنی میں استعمال ہونے لگتا ہے۔ اس کے بعد اس کا مجازی استعمال مشہور ہو جاتا پھر ہم تک یہ اس طرح پہنچتا کہ اس لفظ کے دو معنی ہیں، حقیقی اور مجازی۔

- 3- کبھی کوئی لفظ مشترک طور پر دو معنی کے لئے ہی وضع کیا جاتا ہے۔ اور ان دونوں پر ان کا اطلاق درست سمجھا جاتا ہے۔ پھر لوگ اس بات کو بھول جاتے ہیں کہ یہ لفظ مشترک معنی کے لئے وضع کیا گیا

ہے۔

اسی طرح لفظ نکاح ہے، اس کے معنی ملانے کے ہیں۔ اس کا اطلاق نفس عقد پر بھی ہوتا ہے، کیونکہ اس میں دونوں لفظ یعنی ایجاب و قبول کا ملانا ہوتا ہے۔ اسی طرح اس کا اطلاق، وطی (صحبت۔ جنسی تعلقات قائم ہونا) پر صحیح ہے۔ لیکن عقد کے معنی میں اس کا استعمال مشہور ہو گیا، تو بعض لوگوں نے یہ سمجھا کہ عقد کے معنی میں اس کا استعمال حقیقت ہے اور دوسرے معنی ہیں مجاز۔ کچھ لوگوں نے یہ سمجھا کہ وطی (صحبت) کے معنی میں یہ لفظ حقیقت ہے اور عقد کے معنی میں مجاز۔

4۔ ایک لفظ لغت میں کسی خاص معنی کے لئے وضع کیا جاتا ہے۔ جیسے لفظ صلوة ہے۔ لغت میں صلوة دعا کو کہتے ہیں۔ پھر شرعی اصطلاح میں اس کو معروف عبادت یعنی نماز کے لئے وضع کر لیا گیا۔ (42)

(1/2) الفاظ کے استعمال کے لحاظ سے چار اقسام:

1- حقیقت 2- مجاز 3- صریح 4- کنایہ

ابھی تک آپ اصول فقہ کے اس موضوع ”استنباط احکام کے طریقے“ میں کسی الفاظ کے وضع یعنی اس کی بناوٹ کے لحاظ سے مختلف اقسام کا مطالعہ کر رہے تھے۔ اس میں گزر چکا ہے کہ عربی لغت میں کوئی بھی لفظ خاص معنی کے لئے بنایا گیا ہو گا یا عام معنی یا مشترک معنی کے لئے۔

اب آپ مطالعہ کریں گے کہ وہ مختلف الفاظ جو مختلف معانی کے لئے وضع کئے گئے تھے ان کا استعمال کس طریقہ سے ہو رہا ہے۔ اب اس بحث میں ان الفاظ کا وضع کے لحاظ سے نہیں بلکہ استعمال کے لحاظ سے جائزہ لیا جائے گا۔

حقیقت و مجاز اور اس موضوع کی اہمیت

اس لحاظ سے الفاظ کو پہلے دو طرح سے استعمال کیا جائے گا، حقیقی لحاظ سے یا مجازی لحاظ سے اور پھر دونوں طریقہ استعمال سے مفہوم صریحاً واضح ہو رہا ہو گا یا کنایۃً واضح ہو رہا ہو گا۔ حقیقی اور مجازی معنی میں اگر مشابہت بہت ہو تو اس کو استعارہ بھی کہتے ہیں۔ مثلاً گیڈر یا بکری کے الفاظ حقیقی طور پر ایک خاص جانور کے لئے استعمال ہوتے ہیں لیکن مجازی طور پر اس سے مراد بزدلی بھی لی جاتی ہے۔ جب کسی انسان کے بارے میں یہ کہا جائے کہ وہ گیڈر ہے یا بکری کی طرح ہے تو اب یہ اس لفظ کا حقیقی استعمال نہیں بلکہ مجازی استعمال ہے اور اپنے معنی واضحاً یعنی صریحاً دے رہا ہے کہ آدمی بزدل ہے۔

اگر یہ لفظ اس طرح استعمال کیا جائے کہ فلاں نوجوان گیڈر نما انسان ہے تو اس سے یہ معنی بھی ہو سکتا ہے کہ اس کی شکل یا منہ گیڈر کی طرح ہے یا یہ بھی مراد لیا جاسکتا ہے کہ وہ گیڈر کی طرح بزدل ہے۔ اب یہ لفظ یا فقرہ مجازاً بھی اپنے معنی واضح طور پر یا صریحاً نہیں دے رہا بلکہ کنایۃً دے رہا ہے۔ مزید تفصیل کچھ اس طرح ہے۔

اس بحث کا مطالعہ کرتے ہوئے یہ امر ملحوظ خاطر رہے کہ قرآن و حدیث کی نصوص سے انسانوں کے لئے احکام حاصل کرتے ہوئے مجتہد، فقیہ یا مفتی کو اس بات کا جائزہ لینا پڑے گا کہ یہ لفظ یا ترکیب حقیقی معنی

میں استعمال ہو رہی ہے یا مجازی معنی میں مستعمل ہے۔ اس استعمال کے لحاظ سے وہ اس سے حکم مستنبط کرے گا یہ نہیں ہو سکتا کہ قرآن مجید کسی لفظ کو مجازی طور پر استعمال کر رہا ہو اور فقیہ اُس سے حقیقی معنی مراد لے رہا ہو مثلاً لفظ ”عمی“ اندھا ہونا حقیقی معنی آنکھوں سے اندھا میں بھی استعمال ہوا ہے اور مجازی معنی عقل سے اندھا سوچ سمجھ سے عاری کے معنی میں بھی استعمال ہوا ہے اس طرح لفظ ”قریہ“ بستی اور دیہات کے لئے بھی استعمال ہوا ہے اور بستی و دیہات کے باشندوں کے لئے بھی استعمال ہوا ہے اس لئے یہ بحث بھی استنباط احکام میں اہم ہے۔

لفظ کی کسی معنی میں استعمال کے اعتبار سے قسمیں

عربی زبان میں ایک لفظ اپنی معنی میں دو حیثیتوں سے استعمال ہو سکتا ہے، ایک وہ معنی جس کے لئے اس لفظ کو وضع کیا گیا ہے، دوسرے وہ معنی جس کے لئے اس کو وضع نہیں کیا گیا۔ ان دونوں میں استعمال کے اعتبار سے لفظ کی چار قسمیں ہیں۔

- 1- حقیقت
- 2- مجاز
- 3- صریح
- 4- کنایہ۔

1- حقیقت کا بیان

حقیقت کی تعریف

لغوی طور پر حقیقت سے مراد ثابت ہے یعنی جو چیز معلوم ہو۔
اصطلاح میں حقیقت کی تعریف یہ ہے۔

ہی کل لفظ ارید بہ ما وضع له فی الاصل لشیء معلوم. (43)

حقیقت وہ لفظ ہے جو ایسے معنی کے لئے استعمال ہو جس کے لئے اس کو وضع کیا گیا ہے اور اس لفظ

کے معنی معلوم و متعین ہوں۔

یعنی لفظ کسی معنی کے لئے اس طور پر متعین کیا جائے کہ وہ لفظ اس معنی پر بغیر کسی اشارہ، نشانی یا قرینہ

کے دلالت کرے مزید اس معنی پر دلالت کرنے میں وہ کسی قرینہ کا محتاج نہ ہو۔ فقہاء نے حقیقت کی درج ذیل

تین اقسام بیان کی ہیں:

- 1- لغوی حقیقت
- 2- شرعی حقیقت
- 3- عرفی حقیقت

لغوی حقیقت

لغوی حقیقت کا مطلب یہ ہے کہ کسی لفظ کو ایک معنی کے لئے متعین کرنے والے اہل لغت ہوں۔ یعنی کوئی لفظ اپنے ان لغوی معنی میں مستعمل ہو جن کے لئے اس کا بنایا گیا ہے۔ جیسے مرتخ۔ مشتری سورج، چاند اور ستارے۔ یہ الفاظ لغت میں ایسے سیاروں کے لئے استعمال کیے گئے ہیں جو روشن ہیں، اور یہ عام طور پر معروف ہیں۔

شرعی حقیقت

شرعی حقیقت کا مطلب یہ ہے کہ شارع (اللہ تعالیٰ) نے کسی لفظ کو ایک مخصوص معنی کے لئے متعین کر دیا ہو۔ اس کو یوں بھی کہا جا سکتا ہے۔ کہ کوئی لفظ اپنے شرعی معنی میں استعمال کیا گیا ہو۔ یعنی اس میں وہ معنی ہوں جو شارع نے اس سے مراد لئے ہیں جیسے قربانی، صوم، بیت اللہ، حج، زکوٰۃ اور صلوة وغیرہ۔ ان کے لغوی معنی کچھ اور ہیں لیکن ان سے وہ مخصوص و معروف عبادات مراد ہیں جو شارع نے بیان فرمائی ہیں۔ اسی طرح زواج، طلاق اور خلع کے الفاظ اپنے شرعی معنوں میں جن کے لئے ان کو وضع کیا گیا ہے سمجھے جائیں گے۔

عرفی حقیقت

ہی اللفظ المستعمل فی معنی عرفی خاص یصطلح علیہ جماعة او طائفة
معینة..... الخ. (44)

یعنی حقیقت عرفیہ خاصہ سے مراد یہ ہے کہ کسی فن کے ماہرین یا کسی مخصوص جماعت نے کسی لفظ کو ایک مخصوص معنی کے لئے متعین کر دیا ہو اور وہ لفظ ان کے متعین کردہ عرفی معنی میں استعمال کیا جائے۔

حقیقت عرفی خاص سے وہ تمام اصطلاحی الفاظ مراد ہیں جو خاص پیشہ و فن یا خاص علوم میں استعمال ہوتے ہیں۔ جیسے نحو یوں کے عرف میں رفع، نصب، جر اور صرفیوں کے عرف میں ضمہ، فتحہ اور کسرہ ہے، اور علماء منطق کے یہاں حد اور ماہیت ہے۔ فقہاء کے نزدیک استحسان اور عقد کی اصطلاح ہے۔ اور علماء قانون کے نزدیک لفظ فسخ اور اقالہ ہیں۔ دیگر فنون و علوم کا یہی حال ہے۔

حقیقت کا حکم

فقہاء نے حقیقت کے درج ذیل تین حکم بیان کئے ہیں:

1. و حکمها وجود ما وضع له امرًا کان اولہا، خاصا کان او عاماً، لواء المتکلم

اولم ینو. (45)

حقیقت کا حکم یہ ہے کہ لفظ کے معنی موضوع لہ، کا ثبوت ہو، معنی موضوع لہ، امر ہو یا نہی، خاص ہو یا عام ہو، متکلم نے اس معنی کی نیت کی ہو یا نیت نہ کی ہو۔

یعنی حقیقت کا حکم یہ ہے کہ جو لفظ جن معانی کے لئے وضع کیا گیا ہو اس کے لئے وہ معنی ثابت ہوں گے، چاہے اُس لفظ سے مراد امر ہو یا نہی یا وہ لفظ خاص ہو یا عام مزید اس میں متکلم کی نیت کا اعتبار نہیں ہوتا۔ مثلاً اگر ایک شخص زید کی اولاد کے لئے ایک ہزار دینار کی وصیت کرے، تو یہ وصیت زید کی اولاد کے لئے ثابت ہوگی اُس کے دوسرے قریبی رشتہ داروں کے لئے ثابت نہیں ہوگی چاہے وصیت کرنے والے نے تمام کی نیت کی ہو لیکن یہاں لفظ اولاد کے حقیقی معنی کو لیا جائے گا، کیونکہ حقیقت کے اعتبار سے زید کی اولاد کے بارے میں یہ نہیں کہا جاسکتا کہ یہ اس کی اولاد نہیں ہے۔

مثال

۱۔ ﴿يَا أَيُّهَا الَّذِينَ آمَنُوا ارْكَعُوا وَاسْجُدُوا﴾. (الحج: 77)

ترجمہ: اے ایمان والو! رکوع اور سجدہ کرو۔

اس آیت کریمہ میں رکوع اور سجدہ کے الفاظ فعل کے لحاظ سے خاص ہیں یعنی ان سے شرعی حقیقت کے معنی مراد لئے جائیں گے کوئی اور لغوی اور عرفی معنی نہیں سمجھے جاسکتے اور فاعل یعنی رکوع اور سجدہ کرنے والوں کے لحاظ سے عام ہے۔ کیونکہ لفظ ”امنو“ عام ہے اور اس میں تمام ایمان والے شامل ہیں اب اس مثال میں خاص اور عام دونوں کا حقیقی معنی مراد لیا جائے گا اس طرح حقیقت میں خاص، عام امر و نہی تمام شامل ہو جاتے ہیں۔ اور معنی موضوع لہ یعنی حقیقت دونوں کے ساتھ جمع ہے رکوع کے معنی موضوع لہ انحناء (یعنی جھکنا) اور سجدہ کا معنی پیشانی کو زمین پر رکھنا۔

اللہ تعالیٰ کا ارشاد ہے:

ب. ﴿وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ﴾. (بنی اسرائیل: 33)

اور جس شخص کے قتل کرنے کو اللہ نے حرام کیا ہے اس کو قتل نہ کرو مگر کسی شرعی حق کے ساتھ۔

قتل کی حقیقت یہ ہے کہ انسان کو اتنی اذیت دی جائے کہ اس کی روح نکل جائے اور وہ مر جائے۔ یہ ممانعت اسی حقیقت کے لئے ثابت ہے اس لئے اس کا ناحق ارتکاب جائز نہیں ہے۔ لہذا اس سے حقیقی قتل مراد ہوگا مجازی معنی مراد نہیں ہوگا۔

۲۔ حقیقت کا دوسرا حکم یہ ہے کہ لفظ کا جو حقیقی معنی ہو اس کے علاوہ دوسرا معنی مراد نہیں لیا جاسکتا، چنانچہ لفظ باپ سے مراد باپ ہی ہوگا دادا مراد نہیں ہوگا۔ کیونکہ لفظ ”اب“ باپ کے لئے حقیقی ہے اور دادا کے لئے مجازی طور پر استعمال ہوتا ہے۔

۳۔ حقیقت کا تیسرا حکم یہ ہے کہ اس کو مجاز پر ترجیح دی جائے۔ اسلئے جہاں تک ممکن ہو لفظ کو حقیقت پر محمول کیا جائے گا، اور حکم حقیقت کے لئے ثابت ہوگا مجاز کے لئے ثابت نہ ہوگا۔ اگر کوئی شخص کسی خاص انسان مثلاً ابو بکر کی اولاد کے لئے کچھ وصیت کر جائے تو اُس اولاد سے مراد اُس کے حقیقی بیٹے اور بیٹیاں ہونگی نہ کہ اولاد کی اولاد۔

2- مجاز کا بیان

مجاز کی تعریف

لغوی طور پر مجاز سے مراد تجاوز کرنا ہے۔ یعنی جو لفظ اپنے حقیقی معنی میں استعمال نہ ہو رہا ہو بلکہ اپنے معنی سے تجاوز کر رہا ہو اسے مجاز کہتے ہیں۔

اصطلاح میں اس سے مراد:

هو كل لفظ مستعار لشي غير ما وضع له لمناسبة بينهما. (وهبه الزحيلي. اصول

الفقه الاسلامي/356)

مجاز سے مراد ایسا لفظ ہے جو معنی موضوع لہ (جس کے لئے لفظ کو وضع کیا گیا ہو یا بنایا گیا ہو) کے علاوہ معنی غیر موضوع لہ (جس کے لئے لفظ کو وضع نہ کیا گیا ہو یا بنایا نہ گیا ہو) کے لئے استعمال کیا جائے۔ اور یہ استعمال اس مناسبت کی وجہ سے ہو جو معنی موضوع لہ اور غیر موضوع لہ کے درمیان موجود ہو۔

یعنی مجاز وہ لفظ ہے جو ایسے معنی کے لئے استعمال ہو جس کے لئے اس لفظ کو وضع نہیں کیا گیا، اور یہ استعمال حقیقی و مجازی معنی کے درمیان کسی تعلق کی بنا پر ہو اور کوئی ایسا قرینہ، اشارہ یا نشانی موجود ہو جو یہ واضح کر رہی ہو کہ یہاں اس لفظ کے حقیقی معنی مراد نہیں ہیں۔ اور تعلق سے مراد ذہنی رابطہ ہے جو اس لفظ کے حقیقی معنی اور مستعمل معنی کے درمیان بننے والے کے ذہن میں موجود ہو۔

قرینہ سے مراد وہ علامت ہے جس میں یہ بتانے کی صلاحیت ہو کہ یہاں اس لفظ کے حقیقی معنی مراد نہیں ہیں۔

جس طرح آپ اس بحث کی ابتداء میں لفظ گیڈر اور بکری کا حقیقی اور مجازی معنی پڑھ آئے ہیں۔ اب یہ دونوں الفاظ مجازی معنی بزدلی کے لئے نہیں بنائے گئے تھے لیکن اس معنی کے یہ مجازی معنی بولنے والے اور سننے والے کے ذہن میں موجود ہوتے ہیں اس لئے ان دو الفاظ کو اکثر مجازاً بھی استعمال کیا جاتا ہے۔

حقیقی اور مجازی معنی کے درمیان تعلق کی سات قسمیں

جس طرح آپ مطالعہ کر چکے ہیں کسی لفظ کے حقیقی معنی میں استعمال ہونے کے بجائے مجازی استعمال کی وجہ دونوں کے درمیان ایک تعلق ہوتا ہے جو (سامع) سننے والے کے ذہن میں موجود ہوتا ہے اس طرح حقیقی معنی اور مجازی معنی کے درمیان تعلق کی درج ذیل سات اہم (7) قسمیں ہیں۔

- 1- مشابہت
- 2- الکلون
- 3- الایلولۃ
- 4- استعداد
- 5- حلول
- 6- جزئیت یا اس کا عکس
- 7- سبیت

1- مشابہت: (46)

مشابہت سے مراد یہ ہے کہ لفظ کے حقیقی اور مجازی معنی کے درمیان کوئی خاص وصف مشترک ہو۔ جیسے نبی کریم صلی اللہ علیہ وآلہ وسلم جب ہجرت کر کے مدینہ تشریف لائے تو اہل مدینہ نے یہ اشعار پڑھ کر استقبال کیا:

طلع البدر علینا من ثنیاۃ الوداع

کوہ وداع کی گھاٹیوں سے چودھویں کا چاند طلوع ہوا ہے۔

و جب الشکر علینا ما دعا لله داع

ہمارے اوپر اللہ تعالیٰ کا شکر واجب ہے جب تک دعا مانگنے والے دعا مانگیں گے۔

اس شعر میں رسول اللہ صلی اللہ علیہ وسلم کو بدر (چاند) سے تشبیہ دی گئی ہے۔ ماہ کامل اور آپ کے چہرہ انور کے درمیان روشنی اور چمک دمک میں مشابہت اور اشتراک ہے۔ اور آپ کے استقبال کے لئے اس شعر کو پڑھنا اس بات کا قرینہ ہے کہ یہاں بدر سے مراد حقیقی معنی چاند نہیں اور مجازی معنی رسول اللہ صلی اللہ علیہ وسلم کی ذات اقدس مراد ہے۔

2- الکلون

الکلون کا مطلب یہ ہے کہ کسی چیز کو ایسی صفت سے پکارنا جو اس میں پہلے تھی اب نہیں ہے۔ جیسے اللہ تعالیٰ کا ارشاد ہے:

﴿وَاتُوا الْيَتَامَىٰ أَمْوَالَهُمْ وَلَا تَبَدَّلُوا الْخَبِيثَ بِالطَّيِّبِ﴾. (النساء: 2)

ترجمہ: اور یتیموں کا مال (جو تمہاری تحویل میں ہو) ان کے حوالے کر دو، اور ان پاکیزہ اور عمدہ مال کو اپنے ناقص و گھٹیا (اور) برے مال سے تبدیل نہ کرو۔

اس آیت میں یتیموں سے مراد وہ افراد ہیں جو بالغ ہوں اور سن رشد کو پہنچ چکے ہوں۔ اور اس سے پہلے وہ یتیم رہ چکے ہوں۔ کیونکہ یتیم کو مال اس کے بالغ ہونے کے بعد ہی سپرد کیا جاسکتا ہے۔ یتیم اس نابالغ بچہ کو کہتے ہیں۔ جس کا باپ فوت ہو چکا ہو گویا کہ یتیمی کی مدت بلوغت تک ہے اس کے بعد وہ یتیم نہیں ہے۔ اس کی دلیل میں یہ آیت ہے:

﴿وَابْتَلُوا الْيَتَامَىٰ حَتَّىٰ إِذَا بَلَغُوا النِّكَاحَ فَإِنْ آنَسْتُمْ مِنْهُمْ رُشْدًا فَادْفَعُوا إِلَيْهِمْ أَمْوَالَهُمْ﴾. (النساء: 3)

ترجمہ: اور یتیموں کے عقل شعور کا جائزہ لیتے رہا کرو، یہاں تک کہ جب وہ نکاح کی عمر کو پہنچ جائیں (یعنی بالغ ہو جائیں) تو پھر اگر تم ان میں سمجھ بوجھ و اہلیت دیکھو تو ان کا مال ان کے سپرد کر دو۔

اب جوانی کے بعد ان کو یتیم نہیں کہا جاسکتا لیکن یہاں یہ لفظ مجازاً سابقہ تعلق کی وجہ سے کہا جا رہا ہے اس کو الکلون کہتے ہیں۔

۳۔ الایلولۃ

الایلولۃ کا مطلب یہ ہے کہ کسی چیز کو اس نام سے پکارنا جو مستقبل میں وہ بننے والی ہے۔ جیسے ایک قیدی نے جیل میں اپنا خواب بیان کرتے ہوئے حضرت یوسف علیہ السلام سے کہا تھا:

﴿قَالَ أَحَدُهُمَا إِنِّي أَرَانِي أَعْصِرُ خَمْرًا﴾ (یوسف: 36)

ترجمہ: ان دو میں سے ایک نے (اپنا خواب بیان کرتے ہوئے کہا) میں نے اپنے آپ کو خواب میں دیکھا ہے کہ میں انگور سے شراب نچوڑ رہا ہوں۔

اس آیت میں انگور کو خمر (شراب) سے تعبیر کیا گیا ہے، کیونکہ انگور کے شیرہ ہی سے شراب بنتی ہے اس لئے اسے بنت العنب یعنی انگور کی بیٹی کہا جاتا ہے۔ اس لئے اس کا یہ کہنا کہ میں خمر (شراب) نچوڑ رہا ہوں، یعنی انگور کو نچوڑ کر شیرہ شراب میں تبدیل کر رہا ہوں جو کہ بعد میں خمر یعنی شراب بن جائے گا مجازی معنی میں استعمال ہے حقیقی میں نہیں۔

4۔ استعداد

استعداد سے مراد یہ ہے کہ کسی چیز کو اس میں موجود قوت، صلاحیت اور کوئی خاص اثر پیدا کرنے کی قوت اور استعداد کے نام سے پکارنا۔ جیسے کہتے ہیں: زہر انسانوں کے لئے مہلک ہے۔ یعنی اگر انسان زہر کھالے

توزہر میں ہلاک کرنے کی قوت و استعداد موجود ہے۔ اب یہاں لفظ مہلک مجازاً استعمال ہو رہا ہے۔

5۔ حلول

حلول سے مراد یہ ہے کہ جگہ و مقام کا ذکر کر کے اس سے وہ چیز مراد لینا جو اس جگہ یا مقام میں موجود ہو۔ جیسے اللہ تعالیٰ کا ارشاد ہے:

﴿وَسئَلِ الْقَرْيَةَ﴾

آپ اس بستی سے دریافت کریں۔

یہاں بستی سے مراد بستی کے باشندے ہیں۔ مقام کا ذکر کر کے اس کے اندر رہنے والے انسان اور باشندہ مراد ہیں۔ اور یہ مجازاً ہے حقیقتاً نہیں اور حقیقت کا مجاز سے یہ تعلق حلول کی قسم کا ہے۔

6۔ جزئیت یا اس کا عکس

جزئیت یا اس کا عکس، اس کا مطلب یہ ہے کہ جزء بول کر کل مراد لینا یا کل بول کر جزء مراد لینا۔
جزء بول کر کل مراد لینا کی مثالیں:

اللہ تعالیٰ کا ارشاد ہے:

﴿فَكَ رَقَبَةً﴾. (البلد: 13)

کسی کی گردن کو چھڑا دینا ہے۔

اسی طرح ظہار کے کفارہ کے بارے میں اللہ تعالیٰ کا ارشاد ہے:

﴿فَتَحْرِيرُ رَقَبَةٍ﴾. (المجادلة: 3)

تو ان کے ذمہ ایک غلام (یا باندی) آزاد کرنا ضروری ہے۔

ان دونوں آیتوں میں رقبہ (گردن) سے غلام مراد ہے، گردن غلام کا ایک حصہ ہے۔ اس سے مراد پوری غلام کی آزادی ہے۔ یہاں جز بول کر مجازی طور پر کل مراد لیا گیا ہے۔
دوسری مثال:

﴿تَبَّتْ يَدَا أَبِي لَهَبٍ وَتَبَّ﴾. (اللمب: 1)

ترجمہ: ابو لہب کے دونوں ہاتھ ٹوٹیں اور وہ ہلاک ہو۔

اس آیت کریمہ میں ابو لہب کے ہاتھوں سے ابو لہب کی ذات و شخصیت مراد ہے۔ یہ بھی مجازاً جز بول کر کل کی مثال ہے کیونکہ ہاتھ انسانی بدن کا جز ہے۔

کل بول کر جزء مراد لینے کی مثال:
اللہ تعالیٰ کا ارشاد ہے:

﴿يَجْعَلُونَ أَصَابِعَهُمْ فِي آذَانِهِمْ مِنَ الصَّوَاعِقِ حَذَرَ الْمَوْتِ﴾. (البقرة: 19)

ترجمہ: جو لوگ موت کے ڈر کی وجہ سے اپنی انگلیاں اپنے کانوں میں ٹھونس لیتے ہیں۔
یہاں انگلیاں بول کر انگلیوں کے پورے مراد لئے گئے ہیں۔ کیونکہ پوری انگلی کان میں داخل نہیں ہو سکتی۔ یہ کل بول کر جزء مراد لینے کی مثال ہے جو مجازاً استعمال ہوتی ہے حقیقتاً استعمال نہیں ہوتی۔

7- سببیت

سببیت سے مراد یہ ہے کہ سبب بول کر مسبب مراد لیا جائے یا مسبب بول کر سبب مراد لیا جائے۔
سبب بول کر مسبب مراد لینے کی مثال:
مثلاً کوئی شخص یہ کہے:

رَعَيْنَا الْغَيْثَ یعنی ہم نے بارش کو چرایا۔ اس جگہ الْغَيْثَ سے گھاس اور نباتات مراد ہیں۔ اس مثال میں سبب یعنی الغیث بول کر اس سے مسبب گھاس اور نباتات مراد لی گئی ہیں۔ کیونکہ بارش کے بعد زرخیز زمیں میں گھاس اور چارہ وغیرہ اگنا شروع ہو جاتا ہے۔

اسی طرح اگر کوئی شخص کہتا ہے کہ ”فلاں اکل دم اخی“۔ فلاں شخص نے اپنے بھائی کا خون کھایا۔ یعنی اس نے اپنے بھائی کے خون بہا (دیت) کی رقم کھالی، خون بہادیت کا سبب ہوتا ہے۔
مسبب بول کر سبب مراد لینے کی مثال:

مسبب بول کر سبب مراد لینے کی مثال اللہ تعالیٰ یہ ارشاد ہے:

﴿هُوَ الَّذِي يُرِيكُمْ آيَاتِهِ وَيُنَزِّلُ لَكُمْ مِنَ السَّمَاءِ رِزْقًا وَمَا يَتَذَكَّرُ إِلَّا مَنْ يُنِيبُ﴾. (غافر: 13)

ترجمہ اللہ وہی تو ہے جو تمہیں اپنی نشانیاں دکھاتا اور تمہارے اوپر آسمان سے رزق اتارتا ہے اور نصیحت تو وہی حاصل کرتے ہیں جو اسکی طرف رجوع کرتا ہے۔

اس آیت کریمہ میں رزق سے مراد مطر یعنی بارش ہے۔ جو کہ مخلوق کے رزق کا سبب ہے۔ یہاں رزق مسبب ہے اور بارش سبب ہے، تو یہاں مسبب بول کر سبب مراد لیا گیا ہے۔

اسی طرح اگر کوئی خاوند اپنی بیوی سے کہے کہ تم عدت گزارو، تو اس سے مراد یہ ہے کہ وہ اس کو طلاق

دینا چاہتا ہے، کیونکہ طلاق عدت کا سبب ہے۔ یہاں مسبب بول کر سبب مراد لیا گیا ہے اور یہ اس لفظ کا حقیقی استعمال نہیں ہے بلکہ مجازاً ہے۔ (47)

استعارہ و مجاز مرسل

ان سات اقسام میں اگر حقیقت اور مجاز کے درمیان مشابہت یعنی پہلی قسم کا تعلق ہو تو اس کو استعارہ کہتے ہیں اور ان دو کے درمیان اگر بقیہ چھ اقسام کا تعلق ہو تو اسے مجاز مرسل کہتے ہیں۔

حقیقت کو مجاز بنانے والے قرینہ کی تعریف اور قسمیں

قرینہ نشانی یا اشارہ کو کہتے ہیں یعنی اس سے مراد وہ علامت یا نشانی ہے جس میں یہ بتانے کی صلاحیت ہو کہ اس آیت یا حدیث میں اس لفظ کے حقیقی معنی مراد نہیں ہیں بلکہ اس کے بجائے مجازی معانی مراد ہیں۔ گویا کہ لفظ کو حقیقی معنی میں استعمال کرنے کے بجائے مجازی معنی میں استعمال کرنے کے بھی چند اصول ہیں۔ ان اصولوں کو قرینہ کہتے ہیں:

قرینہ کی چار قسمیں

جو قرینہ یہ بتلائے کہ اس لفظ کے حقیقی معنی مراد نہیں ہیں، بلکہ مجازی معنی مراد ہیں، اس کی کئی اقسام ہیں اور اہم چار قسمیں ہیں۔

1۔ قرینہ حسیہ

حسی قرینہ اس کو کہتے ہیں جس کا ادراک حس کے ذریعے ہو، جیسے کوئی شخص یہ کہے: **أَكَلْتُ مِنْ هَذِهِ الشَّجَرَةِ** یعنی میں نے اس درخت میں سے کھایا۔ اس سے مراد اس کے پھل ہیں۔

2۔ قرینہ عقلیہ

قرینہ عقلیہ کی مثال: اللہ تعالیٰ ارشاد ہے:

﴿وَأَسْتَفْزِرُّ مَنِ اسْتَطَعْتَ مِنْهُمْ﴾ (بنی اسرائیل: 64)

اور ان میں سے جس کو بہکا سکے بہکا تارہ۔

اس آیت کا مطلب یہ نہیں کہ اللہ تعالیٰ نے شیطان کو حکم دیا کہ تو میرے بندوں میں سے جسے چاہے بہکا اور پھسلا لے، بلکہ اس کا مطلب یہ ہے (انما الاقدار علی الاغواء)، یعنی شیطان بندوں کو مختلف انداز سے بہکانے، پھسلانے اور وسوسہ اندازی کی صلاحیت رکھتا ہے۔ یہ مطلب عقلی قرینہ سے حاصل ہوتا ہے۔

3- قرینہ عادیہ

قرینہ عادیہ یا حالیہ (عادی یا حالی قرینہ) یعنی حسب عادت یا حالات کے مطابق کسی لفظ کے معنی مراد لئے جائیں۔ مثلاً کوئی عورت اپنے خاوند کی کسی بات کے رد عمل میں فوری طور پر اپنے گھر سے نکلنا چاہتی ہو اس کا خاوند اس کو سختی سے روکنا چاہتا ہو، وہ اس طرح کہتا ہے کہ ”ان خربت فانت طالق“ یعنی اگر تو باہر گئی تو تجھے طلاق ہے۔

تو اس کی اس بات کو انہی حالات پر محمول کیا جائے گا، اس کے علاوہ دوسرے حال پر محمول نہیں کیا جائے گا۔ یعنی اس سے مراد یہ لیا جائے گا کہ اس وقت نہ جا۔ قرینہ یہ بتلا رہا ہے کہ خاوند اس وقت اپنی بیوی کو باہر جانے سے روکنا چاہتا ہے، بعد میں نہیں۔ یعنی اگر اس وقت فوراً نکل گئی تو طلاق واقع ہوگی۔ اگر وہ وقت گزر گیا اور اُس کے بعد وہ آتی جاتی رہی تو اُس پر خاوند اس کے قول کا اثر نہیں ہوگا یہ قرینہ عادیہ یا حالیہ ہے۔

4- قرینہ شرعیہ

قرینہ شرعیہ (شرعی قرینہ) ایک شخص کسی کو اپنے مقدمہ کے لئے وکیل بناتا ہے، اس وکیل بنانے کا مطلب یہ ہے کہ قاضی کے سامنے اس کی طرف سے جواب دہی کرے اور فریق مخالف کے دلائل کا دفاع کرے۔ اب دفاع کی حد تک وہ وکیل ہے اس سے بڑھ کر اگر وہ فریق مخالف سے جھگڑے اُسے زد و کوب کرے اُسے قتل کی دھمکی دے تو شریعت اسے ان امور کی اجازت نہیں دیتی قرینہ شرعیہ اُسے صرف دفاع کا وکیل تصور کرتا ہے۔ (47)

مجاز کا حکم

مجاز کا حکم یہ ہے کہ لفظ کے لئے جو مجازی معنی اس علاقہ میں معروف ہوں اور ثابت ہوں اور حکم کا تعلق مجازی معنی کے ساتھ ہوگا تو اس لفظ سے مجازی معنی مراد لیا جائے گا حقیقی معنی نہیں۔

مثال: جیسے اللہ تعالیٰ کا ارشاد ہے:

﴿أَوْجَاءَ أَحَدٍ مِّنْكُمْ مِنَ الْغَائِطِ﴾. (النساء: 43)

ترجمہ: یا تم میں سے کوئی شخص جائے ضرورت سے فارغ ہو کر آئے۔

یہاں غائط سے مراد حدث اصغر ہے، لیکن اس کے حقیقی معنی مراد نہیں ہیں، کیونکہ غائط کے حقیقی معنی نشیبی زمین کے ہیں اور حکم اس مجازی معنی کے ساتھ متعلق ہے۔ یعنی جب آدمی نماز پڑھنے کا ارادہ کرے اور پانی میسر نہ ہو تو وہ تیمم کرے۔

اسی طرح اسی آیت میں ہے: ﴿أَوْ لَمَسْتُمُ النِّسَاءَ﴾ یا تم نے عورتوں کو چھوا ہے۔ یہاں عورتوں کے ساتھ ملامسہ (چھونا) کے مجازی مراد ہیں، یعنی صحبت و ہمبستری، ازدواجی و جنسی تعلقات قائم کرنا۔ اور لمس کے حقیقی معنی ہاتھ سے چھونا ہے اور وہ یہاں مراد نہیں ہیں۔ احناف کے نزدیک اس جگہ حقیقی مراد نہیں بلکہ مجازی معنی مراد ہیں۔ امام شافعیؒ اس کے حقیقی معنی مراد لیتے ہیں۔ چنانچہ امام شافعیؒ کے نزدیک عورت کو چھونے سے وضو ٹوٹ جاتا ہے۔ لیکن احناف کے نزدیک عورت کو چھونے سے وضو نہیں ٹوٹتا۔

اگر کلام کے حقیقی معنی مراد لینا ممکن ہو تو مجازی معنی مراد نہیں لینا چاہئے۔ یعنی جہاں تک ممکن ہو کلام کو حقیقت پر ہی محمول کرنا چاہئے۔ جب تک اصلی معنی مراد لینا ممکن ہو تو مجازی مراد نہیں لینا چاہئے۔ البتہ جب حقیقت پر محمول کرنا ناممکن ہو تو پھر مجاز پر محمول کیا جائے گا کیونکہ کلام کو با معنی بنانا اس کو محمول (بے معنی) بنانے سے بہتر ہوتا ہے۔ (48)

3,4- صریح و کنایہ کا بیان

آپ مطالعہ کر چکے ہیں کہ استنباط احکام کے طریقوں اور قاعدوں میں اصولی و لغوی قواعد پہلے نمبر پر ہیں ان قواعد میں سے پہلے آپ نے الفاظ کی وضع یا بناوت کے لحاظ سے مختلف اقسام خاص و عام وغیرہ کا مطالعہ کیا ہے اُس کے بعد آپ مختلف الفاظ کے استعمال کے لحاظ سے سابقہ عنوان میں حقیقت و مجاز کا مطالعہ کر چکے ہیں۔

اب آپ مطالعہ کریں گے کہ جب کوئی لفظ حقیقی یا مجازی معنی میں استعمال کیا جاتا ہے تو اُس سے اُس کا مفہوم واضحاً سمجھ آ جاتا ہے یا لفظ کے مفہوم کو سمجھنے میں بھی کچھ دشواری ہے اور مفہوم غور و فکر کے بعد حاصل ہوتا ہے، اگر مفہوم واضح ہے تو وہ صریح ہے اور غیر واضح کو کنایہ کہتے ہیں۔

صریح کی تعریف

صریح کے معنی واضح کے ہیں یعنی اس نے اپنی بات صراحت سے بیان کی۔

صریح کی تعریف یہ ہے

ما ظهر به المعنى المراد ظهوراً بيناً بسبب كثرة الاستعمال حقيقة كان او

مجازاً. (49)

صریح وہ لفظ ہے جس کے معنی اور مراد کسی خاص معنی میں کثرت کے سبب بالکل واضح ہوں، خواہ وہ واضح معنی کسی لفظ کے حقیقی استعمال کے ہوں یا مجازی استعمال کے ہوں۔

حقیقی یا مجازی صورت میں الفاظ کا اظہار کرتے ہوئے صریح وہ لفظ ہے جس کے معنی و مراد بالکل ظاہر اور واضح ہوں، اور اس میں کسی طرح کوئی دوسرا احتمال باقی نہ ہو، بلکہ لفظ بولتے ہی اس کے معنی سمجھ آ جائیں وہ صریح لفظ حقیقی ہو خواہ مجازی۔ گویا صریح اور کنایہ دراصل حقیقت ہی کی دو قسمیں ہیں۔ ایک حقیقت صریحہ اور دوسری حقیقت مجازی۔ اگر ایک لفظ حقیقی معنی میں زیادہ استعمال ہوتا ہے اور اُس کا مفہوم بھی واضح ہے تو وہ حقیقی صریح لفظ ہوگا اگر ایک لفظ مجاز معنی میں مشہور ہو جائے اور اُس کا حقیقی معنی میں استعمال ترک ہو جائے

تو وہ حقیقی مجازی لفظ بن جائے گا۔

حقیقت صریحہ کی مثال

بُعْتُ (میں نے فروخت کیا) اِشْتَرَيْتُ (میں نے خریدا) تَزَوَّجْتُ میں نے شادی کی۔
اب ان تینوں الفاظ میں کسی اور معنی کا احتمال ہے اور نہ ہی سننے والے کو ان کو سمجھنے کے لئے غور و فکر اور تدبیر کی ضرورت ہے بلکہ ان کا مفہوم و مقصود واضحاً سمجھ آ رہا ہے تو یہ ہے صریح حقیقی۔

حقیقت مجازی کی مثال

کسی کا یہ کہنا کہ اکلت من هذا الشجره (ای من ثمرها) میں نے اس درخت کو کھایا۔ اس کا مطلب ہے کہ میں نے اس درخت کا پھل کھایا۔ یعنی متکلم یہ بتلانا چاہتا ہے کہ میں نے درخت کا پھل کھایا ہے۔ متکلم کی مراد یہ نہیں ہے کہ میں نے درخت کھایا۔

اسی طرح قرآن مجید میں آتا ہے ﴿وَسَّئِلِ الْقَرْيَةَ﴾۔ آپ اس بستی سے دریافت کریں۔ یہاں مجازی طور پر بستی سے مراد، بستی کے باشندے ہیں۔ مقام کا ذکر کر کے اس کے اندر رہنے والے مراد ہیں۔ اور اہل عرب اس کو اسی طرح استعمال کرتے ہیں، یعنی لفظ قریہ (بستی) بول کر اہل بستی مراد لیتے ہیں۔

صریح کا حکم

ثبوت الحكم الشرعي به او تحقق مقتضاه بمجر المتكلم به بلا توقف على النية. (50)

صریح کا حکم یہ ہے کہ اس قسم کے الفاظ زبان سے نکلتے ہی اس سے کسی چیز کا وجوب ثابت ہو جاتا ہے۔ اور متکلم کے ارادہ و نیت کی ضرورت نہیں پڑتی۔

مثلاً فروخت کرنے والے کا یہ کہنا ہے کہ بُعْتُ هَذَا الشَّيْءِ میں نے یہ چیز فروخت کر دی ہے، اور خریدار کو یہ کہنا کہ اِشْتَرَيْتُ هَذَا الشَّيْءِ، میں نے یہ چیز خرید لی ہے، بائع اور مشتری کے اس قول سے شارع نے بائع کی طرف سے مشتری کو کسی چیز کی ملکیت منتقل ہونے کا سبب قرار دیا ہے۔ اس لئے اگر بیع کی صحیح ہونے کی تمام شرائط موجود ہوں تو اس لفظ کے محض بول دینے سے بیع کا حکم ثابت ہو جائے گا۔ خواہ متکلم نے اس کی نیت کی ہو یا نہ کی ہو کیونکہ اس قول کی مراد واضح اور صریح ہے۔

کنایہ کی تعریف

الكنایة هی لفظ استتر المراد منه فی نفسه فلا يفهم الا بقرینة سواً كان

المراد معنی حقیقۃ ام معنی مجازیاً (51)

کنایہ وہ لفظ ہے جس کے معنی و مراد پوشیدہ ہوں اور بغیر کسی قرینہ کے اس کی مراد سمجھ میں نہ آتی ہو، خواہ وہ معنی و مراد حقیقی ہوں یا مجازی ہوں۔

یعنی کنایہ حقیقی ہو یا مجازی یہ وہ لفظ ہے جس کی مراد پوشیدہ ہو، جب متکلم اس لفظ کو بولے تو سننے والے کا ذہن فوری طور پر اسکی طرف منتقل نہ ہو۔ جس طرح صریح، حقیقت و مجاز کی اقسام میں داخل ہے اور اس طرح کنایہ بھی حقیقت و مجاز کی اقسام میں سے ہے۔

مثال شوہر کا بیوی سے درج ذیل کلمات میں سے کوئی کلمہ کہنا:

اعتدی: تم اپنی عدت گزارو۔ جبلك على غاربك: تیری رسی تیرے کندھے پر ہے۔

انت طالق: تم جدا ہو۔ الحقی باهلك: اپنے گھر والوں کے پاس چلی جا۔

ان الفاظ کے کئی معنی ہیں۔ اس لئے خاوند سے اس کی حقیقی مراد اور نیت کے بارے میں پوچھ کر ان

الفاظ کے معنی کا فیصلہ کیا جائے گا۔

کنایہ کا حکم

حكم الكناية ان لا يجب العمل بها الا بالنية ای بنية المتكلم لكونها مستورة

المراد. (52)

کنایہ کا حکم یہ ہے کہ متکلم کی نیت کے بغیر اس پر عمل کرنا ضروری نہ ہو کیونکہ کنایہ کا معنی و مراد پوشیدہ ہوتے ہیں۔

یعنی کنایہ کا حکم یہ ہے کہ اس لفظ کے بولنے سے بغیر نیت، قرینہ یا دلالت حال کے بغیر کسی چیز کا وجوب

ثابت نہ ہو۔ اگر متکلم کی نیت نہ ہو تو نیت کے قائم مقام کوئی چیز ہو جو اس کے معنی پر مراد پر دلالت کرے۔

مثلاً شوہر اپنی بیوی سے درج ذیل کلمات میں سے کوئی کلمہ کہے:

انت علی حرام: تم میرے اوپر حرام ہے، الحقی باهلك: اپنے گھر والوں کے پاس چلی جا،

اعتدی: تم عدت گزارو۔

اس طرح کے کلمات سے شوہر کی مراد طلاق ہو، تو اس عورت کو اس وقت تک طلاق نہیں ہو سکتی جب

تک وہ ان الفاظ کو بول کر طلاق کی نیت بھی نہ کر لے۔ اگر یہ الفاظ بول کر طلاق کی نیت نہیں کی تو طلاق نہیں

ہوگی۔ اس طرح شریعت میں کنایہ الفاظ پر فوراً عمل نہیں ہوگا بلکہ اس سلسلہ میں بولنے والے سے اس کی

نیت اور مراد پوچھ کر فتویٰ دیا جائے گا یا مسئلہ کا حل پیش کیا جائے گا۔

(1/3) الفاظ کی اپنے معنی پر دلالت (واضح اور غیر واضح)

کے لحاظ سے اقسام (مقابلات کی بحث)

- اسی باب کے ابتدائی اوراق میں اصولی و لغوی قواعد کی مثال کے عنوان کے تحت گزر چکا ہے کہ احکام کا استنباط کرتے ہوئے کسی لفظ کو پانچ طریقوں سے پرکھا جائے گا۔
- 1- یہ لفظ کس معنی کے لئے وضع کیا گیا ہے۔
 - 2- کیا وہ لفظ اس معنی میں حقیقی طور پر استعمال ہو رہا ہے یا مجازی طور پر مزید اس سے حقیقی یا مجازی مراد صریحاً حاصل کی جاسکتی ہے یا کنایہ۔
 - 3- کیا وہ حقیقی یا مجازی معنی اس سے واضح طور پر ظاہر ہو جاتے ہیں یا ان الفاظ کی مراد کے سمجھنے میں کچھ ابہام اور اخفاء پایا جاتا ہے۔
 - 4- کیا اس لفظ سے جو حکم شرعی حاصل کرنا ہے وہ اسکی عبارت سے ہی حاصل ہو جاتا ہے یا اس میں کچھ مخفی اشارہ بھی ہیں جن سے مزید حکم بھی حاصل کیا جاسکتا ہے۔
 - 5- پھر بیان کی اقسام کا جائزہ لیا جائے گا۔ بیان تفسیر، تقریر وغیرہ
- اس طرح ایک لفظ کو پانچ طریقوں سے جانچا اور پرکھا جائے گا تا کہ قرآن و سنت کے الفاظ سے احکام کا استنباط کرتے ہوئے حد درجہ احتیاط روارکھی جائے۔
- اگر ایک لفظ خاص معنی کے لئے وضع کیا گیا ہے اور اُس کا استعمال بھی حقیقی طور پر صریحاً یا مجازاً ہو رہا ہے لیکن وہ لفظ خود یعنی فی نفسہ اس قدر پیچیدہ ہے کہ انسانی عقل اُس کے مفہوم و مراد کو سمجھ ہی نہیں پا رہی تو الفاظ کے اس قسم کی جانچ پرکھ کو اصول فقہ، میں الفاظ کا اپنے مفہوم کو واضح یا غیر واضح کرنا کہتے ہیں۔
- اب اس بحث میں آپ الفاظ کا اپنی مراد و مفہوم کی ادائیگی کے بارے میں مطالعہ کریں گے۔ ہر لفظ اپنا مفہوم اور مراد دو طرح سے بتاتا ہے واضح طور پر یا مخفی طور پر، اس مفہوم کی ادائیگی کو فقہ کی اصطلاح میں دلالت کہتے ہیں گویا کہ الفاظ اپنی مراد کو واضح کرنے میں دو اقسام کے حامل ہیں۔
- 1- واضح الدلالة الفاظ 2- غیر واضح الدلالة الفاظ۔

1- واضح الدلالة الفاظ وہ ہیں جو اپنے معنی اور مراد کو واضح طور پر بتلاتے ہوں۔ ان الفاظ کے بھی وضاحت کے اعتبار سے چار درجات ہیں۔ یعنی کچھ لفظ اپنی وضاحت کم کرتے ہیں کچھ زیادہ بعض بہت زیادہ اور چند بہت ہی زیادہ اسی ترتیب سے ان کے نام یہ ہیں۔

1- ظاہر 2- نص 3- مفسر 4- محکم

وضاحت میں سب سے کم ظاہر ہے پھر اس سے زیادہ واضح نص اس سے زیادہ اپنی مراد کو آشکارا کرنے والا مفسر اور سب سے زیادہ واضح محکم ہے۔

2- غیر واضح الدلالة الفاظ وہ ہیں جس میں الفاظ کے معنی واضح نہیں ہوتے۔ یہ الفاظ اپنے صیغہ سے اپنے معنی و مراد خود نہیں بتلاتے بلکہ ان کے معنی کو سمجھنے کے لئے کچھ بیرونی اشاروں سے مدد لینی پڑتی ہے یعنی ان کی مراد یا دلالت بیرونی امر پر موقوف ہوتی ہے۔ اس غیر واضح الدلالة کے مفہوم کے بھی چار درجات ہیں۔ پہلی درجہ میں بعض الفاظ کے مراد کی وضاحت میں اخفاء اور پوشیدگی کم ہوتی ہے۔ چند میں زیادہ کچھ میں بہت زیادہ اور کچھ ایسے ہوتے ہیں جو بالکل انسانی سمجھ سے بالاتر ہوتے ہیں اس لئے اسے مقابلات کی بحث بھی کہتے ہیں۔ ان کے نام یہ ہیں:

1- خفی 2- مشکل 3- مجمل 4- متشابہ

ان کو مقابلات بھی کہتے ہیں کیونکہ واضح الدلالة اور غیر واضح الدلالة الفاظ ظہور اور اخفاء کے لحاظ سے ایک دوسرے کے مد مقابل بھی آتے ہیں اس لئے اسے مقابلات کی بحث بھی کہتے ہیں۔ جن کی شکل یہ ہے۔

واضح الدلالة	غیر واضح الدلالة
(1) ظاہر (کم واضح)	(1) خفی (کم غیر واضح)
(2) نص (زیادہ واضح)	(2) مشکل (زیادہ غیر واضح)
(3) مفسر (بہت زیادہ واضح)	(3) مجمل (بہت زیادہ غیر واضح)
(4) محکم (بہت ہی زیادہ واضح)	(4) متشابہ (بہت ہی زیادہ غیر واضح)

ان کی تفصیل اس طرح ہے۔

1- ظہور مراد۔ واضح الدلالة چار الفاظ

1- ظاہر (Manifest)

ظاہر کی تعریف یہ ہے:

الظاهر هو اللفظ الذي ظهر معناه بنفسه. (53)

یعنی ظاہر وہ لفظ ہے جس کے معنی خود بخود واضح ہوں۔ جس لفظ کے معنی کو سننے والا غور و فکر کے بغیر سمجھ لے۔

ظاہر کے الفاظ کا واضح ہونا کسی خارجی امر پر موقوف نہ ہو۔ اور سیاق سے یہ بات بھی معلوم ہو کہ اس لفظ کے یہ ظاہری معنی اصل میں مقصود نہیں ہیں بلکہ اصلی مقصود اور معنی ہیں۔

ب۔ نص (Explicit)

نص صریح کلام کو کہتے ہیں اس کی تعریف یہ ہے:

هو اللفظ الذي يكون اظهر من الظاهر في دلالتة على معناه ، و اظهر يته هذا
جأت بسبب سوق الكلام له لا بنفس صيغته. (54)

نص وہ لفظ ہے جو اپنے معنی کی دلالت میں ظاہر سے زیادہ واضح ہو، اور اس کا زیادہ واضح ہونا اس سبب سے ہو کہ یہ کلام (ظاہر کے برعکس) اسی مقصد کے لئے وارد ہوا ہو اس کا زیادہ واضح ہونا خود لفظ یا صیغہ سے نہ معلوم ہوتا ہو۔

1- ظاہر اس لفظ یا کلام کو کہتے ہیں کہ جس کے صرف سننے کی وجہ سے اس سے جو مراد ہے وہ ظاہر ہو لیکن متکلم یعنی شارع اس مراد کے لئے کلام کو نہ لایا ہو بلکہ شارع کی مراد کچھ اور ہو۔
صرف کلام کا سننا ہی متکلم (شارع) کی مراد کی وضاحت کے لئے کافی ہو اور الفاظ سے زائد کسی اور قرینے کی طرف سامع فہم مراد میں محتاج نہ ہو۔ اسے ”ظاہر“ کہتے ہیں۔ ظاہر کی تعریف میں یہ بھی شامل ہے کہ اس میں متکلم اس واضح مراد کے لئے وہ لفظ نہیں لاتا۔

2- نص اس کلام کا نام ہے جس کے بھی صرف سننے سے مراد ظاہر ہو اور سامع (سننے والا) فہم مراد میں کسی اور قرینے کو محتاج نہ ہو اور (ظاہر کے برعکس) اسی مراد کے لئے ہی متکلم وہ کلام لے کر آیا ہو یعنی معنی اور مراد جو کلام کا مفہوم ہوتا ہے، وہی اس نص سے مقصود اصلی ہوتا ہے۔

”ظاہر“ میں یہ ضروری نہیں ہے کہ جو معنی اس کلام سے ظاہر ہے صرف وہی معنی مقصود ہو لیکن ”نص“ میں یہ ضروری ہے کہ مجرد سننے کی بنا پر جو معنی واضح ہو، وہ مقصود اصلی بھی ہو اور اسی کے لئے کلام کو لایا گیا ہو اور اسی کے لئے کلام کو بیان کیا گیا ہو۔

ظاہر و نص کی مثال

ظاہر اور نص کی مثال یہ ہے۔ قرآن مجید میں اللہ تعالیٰ کا ارشاد ہے کہ:

﴿وَاحِلَّ اللَّهُ الْبَيْعَ وَحَرَّمَ الرِّبَا﴾. (البقرہ ۲۷۵)

ترجمہ: اللہ تعالیٰ نے بیع کو حلال قرار دیا اور اللہ تعالیٰ نے ربا کو حرام قرار دیا۔

اب قرآن مجید کی یہ آیت بیع کی حلت میں اور ربا کی حرمت میں ظاہر ہے۔ اس لئے کہ اس آیت کے صرف سننے سے ہر ایک سننے والا بغیر کسی شک و شبہ کے اور بغیر کسی اشتباہ کے یہ معنی معلوم کر سکتا ہے۔ کہ بیع جائز ہے اور ربا حرام ہے۔ لیکن بیع کی اجازت اور ربا کی حرمت یہ شارع کا اصلی مقصود نہیں ہے یعنی آیت کا اصل مقصد یہ نہیں ہے۔ اس آیت سے مقصود اصلی بیع اور ربا کی شرعی حیثیت واضح کرنا نہیں بلکہ ان دونوں کے درمیان فرق واضح کرنا ہے۔

بیع اور ربا کے درمیان فرق کے اعتبار سے یعنی بیع اور چیز ہے اور ربا اور چیز ہے، قرآن مجید کی یہ آیت نص ہے۔ لیکن اباحت بیع اور حرمت ربا کے اعتبار سے قرآن مجید کی یہ آیت ظاہر ہے۔ اس لئے کہ قرآن مجید کی یہ آیت کفار کے اس موقف کو رد کرتی ہے جس میں انہوں نے یہ کہا تھا کہ

﴿ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا﴾. (البقرہ ۲۷۵)

”یہ بات اس بنا پر ہے کہ وہ یہ کہتے ہیں کہ بیع ربا کی طرح ہے“

یعنی جس طریقے سے بیع جائز ہے۔ اس طریقے سے ربا بھی جائز ہے تو اس کلام کو رد کرتے ہوئے اور مشرکین کے اس دعوے کو رد کرتے ہوئے اللہ تعالیٰ نے فرمایا کہ:

﴿وَاحِلَّ اللَّهُ الْبَيْعَ وَحَرَّمَ الرِّبَا﴾. (البقرہ ۲۷۵)

کہ اللہ تعالیٰ نے بیع کو جائز قرار دیا ہے اور ربا کو حرام قرار دیا ہے۔

قرآن مجید کے اس سیاق سے یہ بات واضح ہوتی ہے کہ شارع کا مقصد بیع اور ربا کے درمیان فرق واضح کرتے ہوئے مشرکین کے اس عقیدے کو رد کرنا ہے۔ اس مفہوم میں تو قرآن مجید کی یہ آیت نص ہے۔ لیکن صرف بیع کی اجازت اور ربا کی حرمت میں قرآن مجید کی یہ آیت ظاہر ہے۔ ربا اور بیع کے حکم حلال و حرام کے بارے میں یہ آیت ظاہر ہے۔ لیکن شارع نے یہ آیت اس مقصد کے لئے نازل نہیں کی تھی بلکہ اس کا مقصد مشرکین کے اس اعتراض کہ بیع اور ربا میں فرق نہیں ہے کا جواب دینا تھا۔ اب اس جواب کے لحاظ سے یہ آیت نص ہے۔

ظاہر و نص کے درمیان فرق

اول: یہ کہ نص کی دلالت اپنے معنی پر، ظاہر کی اپنے معنی پر دلالت سے زیادہ واضح ہوتی ہے۔

دوم: اس کلام کے لانے سے مقصود اصلی نص کے ہی معنی ہوتے ہیں۔ رہا ”ظاہر“ تو اس کلام کے لانے سے اس کے معنی تبعاً مقصود ہوتے ہیں۔ اصالتہ نہیں۔

سوم: نص میں تاویل کا احتمال، ظاہر میں تاویل کے احتمال سے کم ہوتا ہے۔
چہارم: دونوں کے درمیان تعارض کی صورت میں نص کو ظاہر پر ترجیح دی جاتی ہے۔

ج۔ مفسر: (Elaborated)

لفظ مفسرین کی زبر کے ساتھ فرسے ماخوذ ہے جس کے معنی کھولنا ہیں۔ مفسر اس لفظ یا کلام کو کہتے ہیں جن کے معنی کھول کر بیان کئے گئے ہیں۔ مفسر کی اصطلاحی تعریف یہ ہے:

ماأزداد وضوحاً على النص على وجه لا يبقى فيه احتمال التنصيص إن كان عاماً
ولا التاويل إن كان خاصاً. (55)

مفسر وہ لفظ ہے جس کے معنی نص کے مقابلہ میں اس طرح واضح ہوں کہ اگر وہ عام ہو تو اس میں تخصیص کا کوئی احتمال نہ ہو اور اگر وہ خاص ہو تو اس میں تاویل کا احتمال نہ ہو۔

جیسے اللہ تعالیٰ کا فرمان ہے:

﴿ وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً ﴾. (النور: 4)

”یعنی اور جو لوگ پاک دامن عورتوں پر زنا کی تہمت لگائیں پھر چار گواہ اپنے دعوے پر نہ لا سکیں تو ایسے لوگوں کو اسی (80) کوڑے مارو۔“

اس میں لفظ (80) میں کسی تاویل کا احتمال نہیں ہے۔ کیونکہ یہ ایک معین عدد ہے جو نہ ساٹھ پر ولالت کرتا ہے نہ ستر اور نہ نوے پر۔ اس میں کمی بیشی ناقابل قبول ہے۔ اس لئے یہ لفظ مفسر ہے۔ مفسر کا حکم یہ ہے کہ اس پر اس کی تفسیر کے مطابق عمل ضروری ہے۔

د۔ محکم: (Unalterably Fixed)

هو اللفظ الذي ظهرت دلالة على معناه ظهوراً قوياً على نحو أكثر مما عليه

المفسر ولا يقبل التاويل ولا النسخ (56)

محکم وہ لفظ ہے جس کی دلالت اپنے معنی پر مفسر کی دلالت سے زیادہ قوت کے ساتھ ظاہر ہو اور وہ لفظ تاویل و نسخ قبول نہ کرے۔

اس میں تاویل کا احتمال نہیں ہوتا کیونکہ اس کی دلالت اس درجہ واضح ہوتی ہے کہ اس میں ہر قسم کی تاویل کا احتمال ختم ہو جاتا ہے۔ یہ نسخ کو بھی قبول نہیں کرتا۔ کیونکہ یہ اصلی حکم کو بتلاتا ہے جو اپنی طبیعت سے کسی تبدیلی و تغیر کو قبول نہیں کرتا یا اپنی طبیعت سے اس کو قبول تو کر لیتا ہے لیکن اس کے ساتھ کوئی ایسی چیز موجود ہوتی ہے جو نسخ کے احتمال کو ختم کر دیتی ہے۔ محکم جس شے کو قطعی طور پر بتلائے۔ اس پر عمل کرنا واجب ہے۔ اس میں کسی تاویل یا تفسیر کی گنجائش نہیں ہوتی۔ اس میں نسخ و ابطال کا بھی احتمال نہیں ہوتا۔

مزید محکم سے مراد وہ لفظ یا کلام ہے جو اپنے معنی دلالت کے اعتبار سے مفسر سے زیادہ قوی ہو۔ وہ اپنے معنی پر اتنی وضاحت سے دلالت کرے کہ کسی بیان کا محتاج نہ ہو اور نہ اس کے معنی میں کسی اختلاف کی گنجائش ہو۔ اس میں تخصیص، تاویل اور نسخ نہ ہو سکتا ہو، نہ عہد نبوی اور نہ اس عہد کے بعد۔ مثلاً قرآن مجید میں ہے:

﴿أَنَّ اللَّهَ بِكُلِّ شَيْءٍ عَلِيمٌ﴾. (المائدة: ۹۷)

بیشک اللہ تعالیٰ کو ہر چیز کا علم ہے۔

اور

﴿إِنَّ اللَّهَ عَلَىٰ كُلِّ شَيْءٍ قَدِيرٌ﴾. (البقرہ: ۱۰۶)

بے شک اللہ ہر چیز پر قدرت رکھتا ہے۔

جو محکم نصوص تخصیص، تاویل اور نسخ قبول نہیں کرتیں ان کا تعلق دین کے اساسی قواعد سے ہے مثلاً اللہ تعالیٰ اور اس کی واحدیت پر ایمان، ملائکہ، کتب الہی، رسولوں اور آخرت پر ایمان۔ ان کے علاوہ وہ نصوص جو اخلاق و فضائل سے متعلق ہیں، جنہیں عقل سلیم تسلیم کرتی ہے اور جو تبدیلی احوال سے تبدیل نہیں ہوتے مثلاً ظلم کے حرام ہونے اور عدل کے واجب ہونے، والدین سے حسن سلوک، صلہ رحمی اور ایفائے عہد سے متعلق نصوص محکم ہیں۔

محکم کا حکم

محکم جس معنی پر قطعی طور پر دلالت کرے اس پر عمل کرنا واجب ہے۔ محکم کے معنی کے خلاف کرنا کسی حالت میں بھی جائز نہیں ہے۔ اس میں کسی دوسرے معنی کا احتمال نہیں ہوتا۔ یہ نسخ اور تاویل قبول نہیں کرتا، نہ عہد رسالت میں اور نہ اس عہد کے بعد۔ جن نصوص میں نسخ کا احتمال ختم ہو چکا ہے وہ محکم کے حکم میں داخل ہو جائیں گی۔ رحلت رسول صلی اللہ علیہ وسلم کے بعد انقطاع وحی ہو چکا ہے۔ آپ صلی اللہ علیہ وسلم کے بعد کسی پر

وحی نازل نہیں ہوگی۔ اب نسخ ممکن نہیں رہا۔

واضح الدلالت الفاظ میں تعارض اور ان میں ترجیح کا اصول

شرعی دلائل میں تعارض (CONTRADICTION) کا مطلب یہ ہے کہ کس خاص مسئلہ میں ایک شرعی دلیل جس حکم کی متقاضی ہو کوئی دوسری شرعی دلیل اس کے خلاف دوسرے حکم کا تقاضا کرتی ہو۔ شرعی دلائل میں تعارض درحقیقت محال ہے۔ شریعت نے احکام بیان کرنے کے لئے جو دلائل دیئے ہیں وہ اگر ایک دوسرے کے مخالف ہوں تو شریعت کا مقصد ہی فوت ہو جائے گا اور مکلفین کے لئے شرعی احکام کو معلوم کرنا ناممکن ہو جائے گا۔ اللہ تعالیٰ اور اس کے رسول صلی اللہ علیہ وسلم سے یہ بعید ہے کہ وہ شریعت کے لئے متعارض دلائل مقرر کریں۔ لہذا دلائل شرعیہ میں حقیقی تعارض محال ہے۔ لیکن ان دلائل کے بارے میں مجتہدین کے فہم اور ادراک میں تفاوت کی بنا پر ظاہری تعارض ممکن ہے جسے دور کرنے اور متعارض دلائل میں سے کسی ایک کی ترجیح کے لئے اصول مرتب کئے ہیں۔

اس ظاہری تعارض کی ایک قسم واضح الدلالت الفاظ یعنی ظاہر، نص، مفسر اور محکم میں تعارض کا پایا جانا

ہے۔

ظاہر و نص میں تعارض

اگر ظاہر اور نص میں تعارض ہو تو نص کو ظاہر پر ترجیح دی جائے گی۔

نص اور مفسر میں تعارض

اگر نص اور مفسر میں تعارض ہو تو مفسر کے معنی کو ترجیح حاصل ہوگی۔

مثال: نبی اکرم صلی اللہ علیہ وسلم نے فرمایا:

المستحاضة تتوضا لكل صلوة. (57)

مستحاضہ ہر نماز کے لئے نیا وضو کرے۔

یہ حدیث اس بارے میں نص ہے کہ مستحاضہ (وہ عورت جسے حیض اور نفاس کے علاوہ رحم سے خون آئے) پر ہر نماز کے لئے وضو کرنا لازم ہے۔ وہ ایک وضو میں ایک سے زائد نماز نہیں پڑھ سکتی بلکہ ہر نماز کے لئے نیا وضو کرنا پڑے گا۔

ایک اور حدیث میں نبی اکرم صلی اللہ علیہ وسلم نے اس کی تشریح اور وضاحت کرتے ہوئے فرمایا:

المستحاضة تتوضا لوقت كل صلوة. (58)

مستحاضہ ہر نماز کے وقت نیا وضو کرے۔

یہ حدیث مفسر ہے کہ مستحاضہ پر ہر نماز کے لئے وضو کرنا ضروری نہیں ہے بلکہ جب نماز کا وقت آئے نیا وضو کر لے۔ اب اس وقت میں ایک وضو کے ساتھ جتنی چاہے نمازیں پڑھ لے۔ حدیث کے اس معنی میں تاویل نہیں کی جاسکتی۔ یہ حدیث مفسر ہے پہلی والی حدیث نص ہے اس لئے بعد والی حدیث کو پہلی حدیث پر ترجیح حاصل ہوگی اور اس کے حکم پر عمل ہوگا۔

ظاہر، نص یا مفسر سے محکم کا تعارض

اگر ظاہر، نص یا مفسر سے محکم کا تعارض ہو تو محکم کو ان تینوں پر ترجیح دی جاتی ہے۔

محکم کو ظاہر پر ترجیح

قرآن مجید میں ہے:

﴿فَأَنْكِحُوا مَا طَابَ لَكُمْ مِنَ النِّسَاءِ﴾. (النساء ۴: ۴)

جو عورتیں تم کو پسند آئیں ان سے نکاح کر لو۔

یہ آیت تمام عورتوں سے نکاح کی اباحت میں ظاہر ہے۔ ایک اور آیت میں اللہ تعالیٰ نے فرمایا:

﴿وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنكِحُوا أَزْوَاجَهُ مِنْ مَّ بَعْدِهِ

أَبْدًا﴾. (الاحزاب: 53)

اور تمہارے لئے یہ ہرگز جائز نہیں کہ اللہ کے رسول کو تکلیف دو اور نہ یہ جائز ہے کہ آپ کے بعد آپ کی بیویوں سے نکاح کرو۔

یہ آیت اس بات پر محکم ہے کہ ازواج نبی صلی اللہ علیہ وسلم میں سے کسی کے ساتھ بھی نکاح کرنا حرام

ہے۔ لہذا دوسری آیت کے حکم کو پہلی آیت کے حکم پر ترجیح دی جائے گی۔ یہ محکم اور ظاہر کے تعارض میں محکم کی ترجیح ہے۔

محکم کو نص پر ترجیح

اللہ تعالیٰ کا قول ہے:

﴿وَأَحِلَّ لَكُمْ مَا وَرَاءَ ذَلِكَ﴾. (النساء ۴: ۲۴)

ان (محرمات) کے سوا جتنی عورتیں ہیں وہ تمہارے لئے حلال کر دی گئی ہیں (نکاح کے لئے)

اس آیت سے پہلی آیت میں درج محرمات (جن عورتوں سے نکاح کرنا حرام ہے) کے علاوہ دیگر

عورتوں سے نکاح کی اباحت میں یہ آیت نص ہے۔ آیت کی رو سے نبی صلی اللہ علیہ وسلم کی رحلت کے بعد آپ کی بیویاں بھی ان عورتوں میں شامل ہو جاتی ہیں۔ جن سے نکاح جائز ہے۔
قرآن مجید کی اور ایک اور آیت ہے:

﴿وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تُنكِحُوا أَزْوَاجَهُ مِنْ مَّ بَعْدِهِ
أَبْدًا﴾. (الاحزاب ۳۳: ۵۳)

اور تمہارے لئے یہ ہرگز جائز نہیں کہ اللہ کے رسول کو تکلیف دو۔ اور نہ یہ جائز ہے کہ آپ کے بعد آپ کی بیویوں سے نکاح کرو۔

یہ آیت نبی صلی اللہ علیہ وسلم کی رحلت کے بعد آپ کی بیویوں سے نکاح کے حرام ہونے پر محکم ہے۔ اس میں نسخ کا احتمال نہیں ہے، لہذا دوسری آیت کے حکم کو پہلی آیت کے حکم پر مقدم کیا جائے گا۔

محکم کو مفسر پر ترجیح

اللہ تعالیٰ نے فرمایا:

﴿وَأَشْهِدُوا ذَوَىٰ عَدْلٍ مِّنكُمْ﴾. (الطلاق ۶۵: ۳)

اور دو ایسے آدمیوں کو گواہ بنا لو جو تم میں سے صاحب عدل ہوں۔

یہ آیت عادل گواہوں کی شہادت قبول کرنے پر مفسر ہے۔ اس آیت کے حکم کی عمومیت کی رو سے زنا کی تہمت لگانے والے شخص کے توبہ کر لینے کے بعد اس کی گواہی قبول ہوگی کیونکہ توبہ کے بعد وہ عادل ہے۔ لیکن قرآن مجید کی ایک اور آیت ہے:

﴿وَلَا تَقْبَلُوا لَهُمْ شَهَادَةً أَبَدًا﴾. (النور ۲۴: ۴)

اور ان کی شہادت کبھی قبول نہ کرو۔

یہ آیت محکم ہے جس میں صراحت کے ساتھ بیان کر دیا گیا ہے کہ زنا کی تہمت لگانے والے قاذف کی گواہی ہمیشہ کے لئے ناقابل قبول ہے خواہ وہ توبہ بھی کر لے۔ محکم کو مفسر پر مقدم کیا جائے گا، لہذا قاذف کی گواہی ہمیشہ کے لئے ناقابل قبول ہے۔ (59)

2- خفائے مراد، غیر واضح الدلالة چار الفاظ

خفائے مراد یعنی الفاظ کے اپنے معنی کو پوشیدہ اور مخفی رکھنے کے لحاظ سے بھی کلام کی تقسیم چار اقسام میں ہوتی ہے۔
۱۔ خفی ب۔ مشکل ج۔ مجمل د۔ تشابہ۔

اخفی کی تعریف اور مثال: (Obscure)

هو ما كان ظاهر الدلالة على معناه ولكن عرض له شيء من الخفاء بسبب غير لفظه.

جس لفظ کے معنی اور اُس کی دلالت واضح ہو لیکن لفظ کی حقیقی مراد اور اُس کا مکمل مفہوم مخفی ہو اور اس خفاء کی وجہ وہ لفظ نہ ہو بلکہ کچھ بیرونی اسباب ہوں۔

خفی کا معنی پوشیدہ ہے اور یہ قرآن، حدیث و سنت کے اس کلام کا نام ہے، جس کی مراد مخفی ہو اور صرف کلام کے سننے سے اُس کا معنی، مراد اور مفہوم معلوم نہ ہوتا ہو سماع صرف کلام کے سننے سے اس معنی کی مراد تک نہ پہنچ سکتا ہو لیکن اس خفا اور اس مراد کے پوشیدہ ہونے کا سبب، وہ لفظ بذات خود نہ ہو بلکہ یہاں کوئی اور امر عارض ہوتا ہے جو اس کے معنی کو قدرے پوشیدہ کر دیتا ہے۔ اسی امر عارض کی بناء پر مراد میں ایک قسم کا خفا پایا جاتا ہے اور ایک قسم کی پوشیدگی پائی جاتی ہے۔ گویا کہ خفی میں لفظ کی مراد ظاہر نہ ہونے کا سبب وہ لفظ نہیں ہوتا بلکہ کچھ بیرونی وجوہات ہوتی ہیں۔

خفی ظاہر کے مقابلے میں ہے۔ جس طرح ظہور کے مراتب تھے۔ ظاہر، نص، مفسر محکم۔ لیکن ظاہر میں ظہور کا ادنیٰ مرتبہ تھا۔ تو ظاہر کے مقابلے میں خفی میں خفا کا ادنیٰ مرتبہ ہے۔ یعنی کمزور درجے کا خفا۔ مثلاً قرآن مجید میں اللہ تعالیٰ ارشاد ہے کہ:

﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾. (المائدہ ۳۸)

چور مرد اور چور عورت کے ہاتھوں کو کاٹ ڈالو۔

قرآن مجید کی یہ آیت چوری کرنے والے کے بارے میں تو بالکل ظاہر ہے کہ جو شخص چوری کرتا ہے اس کا ہاتھ کاٹ دو۔ لیکن وہ شخص جو طرار یعنی جیب کترا ہے۔ لوگوں کی جیبوں کو کاٹتا ہے یا نباش ہے یعنی کفن چور ہے تو طرار یا نباش کے ہاتھ کو بھی کاٹ دیا جائے یا نہیں؟ حالانکہ تینوں میں قدر مشترک کسی کا مال اُس کی اجازت کے بغیر لے لینا ہے۔

گویا طرار اور نباش کے اعتبار سے قرآن مجید کی یہ آیت خفی ہے۔ یعنی یہ سماع پر مشتبہ ہے اور سننے والا اس آیت کے سننے سے یہ معلوم نہیں کر سکتا کہ جیب کترا اور نباش کے ہاتھ بھی کاٹے جائیں گے یا نہیں؟ سماع اس کلام کے سننے سے اس نتیجہ پر نہیں پہنچ سکتا کہ جیب کترے اور کفن چور کے ہاتھوں کو ہم کاٹ دیں یا نہیں؟

اب یہاں پر ان دونوں کی سزا کے حکم میں خفا ہے اور اس خفا کی وجہ ”وَالسَّارِقِ وَالسَّارِقَاتِ“ کا لفظ نہیں۔ اس لئے کہ سرتے کا معنی اور مفہوم تو بالکل ظاہر ہے۔ بلکہ ہوجہ صرف یہ ہے کہ جیب کترے کے لئے لغت عربی میں ایک مستقل لفظ واضح کیا گیا ہے طرار۔ عام لوگ جو چور ہوتے ہیں ان کے لئے تو سارق کا لفظ ہے۔ لیکن جیب کترے کے لئے عربی لغت میں ایک مستقل لفظ کا اضافہ کیا گیا ہے۔ کفن چور کے لئے بھی ایک مستقل لفظ کا اضافہ کیا گیا ہے اصطلاح عرب اور لغت عرب میں اور وہ ہے نباش۔

جہاں تک کفن چور کا تعلق ہے تو وہ سارق کے معنی میں نہیں آئے گا۔ وہ اس بنا پر کہ عام چور چوری کرتے ہیں ان لوگوں سے جو یا تو سوئے ہوئے ہیں اور ان کا ارادہ یہ ہے کہ ہم مال کی حفاظت کرتے ہیں لیکن وہ سوئے ہوئے ہوتے ہیں یا یہ کہ وہ کہیں جا چکے ہیں اور اس مقام پر موجود نہیں ہیں۔ لیکن کفن چور کی چوری میں یہ خصوصیات نہیں ہوتیں اس کے مقابلہ میں یہ جو طرار ہے یعنی جو جیب کتر ہے، یہ اس شخص کی چوری کرتا ہے جو بالکل بیدار ہے۔ بقائمی ہوش و حواس ہے۔ لیکن معمولی سے توجہ اس کی دوسری طرف ہو گئی اور اس معمولی سے بے توجہی سے وہ فائدہ اٹھاتا ہے اور جلدی سے اس کی جیب کو کاٹ دیتا ہے۔ تو معلوم یہ ہوتا ہے کہ طرار عام چوروں کے مقابلہ میں زیادہ، ماہر فن ہے۔ کیونکہ یہ معمولی سی غفلت کا فائدہ اٹھاتا ہے چنانچہ یہ سارق ہے۔

اس بنا پر فقہا یہ کہتے ہیں کہ جس طرح سے سارق کے ہاتھ کو کاٹا جاتا ہے اسی طرح طرار کے ہاتھ کو بھی کاٹا جائے گا۔ اس لئے کہ یہاں چوری کا معنی بدرجہ اتم موجود ہے۔

جہاں تک نباش کا تعلق ہے تو وہ یہ کہتے ہیں کہ کفن چور کے ہاں چور کا مفہوم ناقص ہے۔ اس لحاظ سے کہ چوری اُس انسان کی جاتی ہے جو اپنے مال کی حفاظت کا ارادہ رکھتا ہو لیکن کفن کی مالک نہیں ہوتی اور نہ وہ ارادہ رکھ سکتی ہے کہ میں اپنی کفن کی حفاظت کروں۔ صرف یہ بات کہ کفن چور لوگوں سے شرماتا ہے کہ لوگ کہیں گے کہ فلاں کفن چور ہے۔ وہ دن کے وقت کفن نہیں نکال سکتا بلکہ رات کے وقت نکالتا ہے۔ لیکن اس کے مقابلہ میں چور تو زندہ مالک کی جائیداد اور مالک کے مال سے چوری کرتا ہے اور یہ شخص میت کی چوری کرتا ہے اور میت مال کی مالک نہیں ہے۔ لہذا نباش یا کفن چور کے ہاتھ نہیں کاٹے جائیں گے۔

خفی کا حکم

خفی کا حکم یہ ہے کہ صرف تلاش سے اور مجرد طلب سے وہ خفا ظاہر ہوتا ہے تو اُس پر عمل واجب ہے۔ مثال کے طور پر یہاں ہم نے صرف معمولی سی کوشش کی کہ یہ جو طرار اور نباش لغت عرب میں، جو مستقل الفاظ

وضع کئے گئے ہیں اُن کا منشا کیا ہے۔ جب یہ منشاء اختصاص ہمیں معلوم ہو گیا تو ہم نے واضح طور پر یہ کہا کہ طرار کے ہاتھ کاٹ ڈالنا اور نباش کے ہاتھ نہیں کاٹنا چاہئیں۔ اب اس حکم پر اس سلسلہ میں عمل واجب ہے۔

ب۔ مشکل کی تعریف اور مثال: (Difficult)

مشکل نص کے مقابلہ میں اس کلام کو کہتے ہیں کہ جس کی مراد مخفی ہو اور سننے والا صرف کلام کے سننے سے مراد تک نہ پہنچ سکتا ہو اور اس خفاء لفظ اور عبارت کی وجہ وہ لفظ یا عبارت بذات خود ہوں۔

خفی میں تو خفا کا منشاء وہ لفظ بذات خود نہیں ہے لیکن مشکل میں اور مراد کے چھپ جانے کی وجہ وہ بذات خود لفظ اور عبارت ہے اور یہ نص کے مقابلہ میں ہے۔ مثلاً قرآن مجید میں ارشاد ہے:

﴿نَسَاؤُكُمْ حَرَّتْ لَكُمْ ص فَاتُوا حَرَّتْكُمْ اَنِي شِئْتُمْ﴾. (البقرة. ۲۲۳)

یہ تمہاری عورتیں تمہارے لئے کھیتیاں ہیں پس تم اپنی کھیتی کی طرف آؤ ”جس طرح چاہو“۔

یہاں پر ”انی“ کے دو معانی ہیں۔ کبھی کبھی ”انی“ آتا ہے ”من این“ کے معنی میں جیسا کہ حضرت زکریا

علیہ الصلوٰۃ والسلام کے متعلق قرآن مجید میں آتا ہے۔

﴿كُلَّمَا دَخَلَ عَلَيْهَا زَكَرِيَّا الْمِحْرَابَ وَجَدَ عِنْدَهَا رِزْقًا﴾. (آل عمران. ۳۷)

جب بھی حضرت زکریا علیہ الصلوٰۃ والسلام اس محراب میں حضرت مریم کے پاس آتے تھے تو اُن کے پاس رزق تازہ تازہ دیکھتے تھے۔ گرمیوں کے موسم کا پھل سردیوں میں اور سردیوں کے موسم کا پھل گرمیوں میں تو فرمایا:

”قَالَ يَمْرِي اَنِي لَكَ هَذَا“ تو یہاں حضرت زکریا علیہ الصلوٰۃ والسلام نے فرمایا کہ ”اَنِي لَكَ هَذَا“ یعنی ”من این لَكَ هَذَا“۔ یہ رزق جو ہر ایک دن تمہارے پاس آتا ہے یہ کہاں سے؟ ”قَالَتْ هُوَ مِنْ عِنْدِ اللّٰهِ“ حضرت مریم نے جواب دیا کہ یہ اللہ تعالیٰ کی طرف سے ہے۔ تو اب یہاں جو ”انی“ ہے یہ ”من این“ کے معنی میں ہے۔ (معین الدین خٹک اصول فقہ 211/1)

اور کبھی کبھی ”انی“ ”کیف“ کے معنی میں آتا ہے۔ مثال کے طور پر قرآن مجید میں اللہ تعالیٰ نے فرشتوں کے ذریعے سے حضرت زکریا علیہ الصلوٰۃ والسلام کو بشارت دی کہ

﴿يٰزَكَرِيَّا اِنَّا نُبَشِّرُكَ بِغُلْمٍ نِ اسْمُهُ يَحْيٰى لَمْ نَجْعَلْ لَكَ مِنْ قَبْلُ سَمِيًّا﴾. (مریم. ۷)

کہ ہم تجھے خوشخبری دیتے ہیں کہ ایسے بچے کے ساتھ جس کا نام یحییٰ ہوگا اور اس سے پہلے ہم نے اس کا کوئی ہم نام نہیں بنایا ہے۔

﴿قَالَ أَنَّىٰ يُكُونُ لِي وَلَدٌ﴾

تو حضرت زکریا علیہ الصلوٰۃ والسلام نے فرمایا کہ کیسے میرا بچہ پیدا ہوگا۔

﴿وَقَدْ بَلَغَنِي الْكِبَرُ وَأُمْرَاتِي عَاقِرٌ﴾

حضرت مریم کو جب یہ خوشخبری دے دی گئی کہ تیرا لڑکا پیدا ہوگا تو حضرت مریم نے فرمایا:

﴿أَنَّىٰ يُكُونُ لِي وَلَدٌ وَلَمْ يَمَسِّنِي بَشَرٌ﴾

میرے بچہ کیسے پیدا ہوگا حالانکہ کسی بشر نے مجھے مس نہیں کیا۔

یہاں دو چیزوں کی ضرورت ہے ایک طلب اور دوسری چیز ہے تامل۔ طلب کا معنی یہ ہے کہ ہم یہ تلاش کریں کہ لغت عرب میں ”انی“ کتنے معنوں میں آتا ہے اور تامل کا مطلب یہ ہے کہ ہم کسی آیت کے سیاق و سباق کو دیکھیں کہ اس آیت کے سیاق و سباق سے کون سا معنی متعین ہوتا ہے۔


جب ہم نے تلاش کی تو تلاش سے ہمیں معلوم ہوا کہ ”انی“ تین معنوں میں آتا ہے۔ کبھی ”متی“ کبھی ”کیف“ کیسے اور کبھی کبھی ”من این“ کہاں سے کے معنی میں آتا ہے لیکن جس وقت ہم نے سیاق اور سباق کو ٹولا تو یہاں ہم نے دیکھا کہ ”انی“ سے پہلے ایک لفظ ”حرثکم“۔

﴿فَاتُوا حَرْثَكُمْ أَنَّىٰ نَشْتُمُ﴾ اور حرث کا معنی ہے کھیتی اور زرعی پیداوار۔ اس سے یہ معلوم ہوتا ہے کہ تم بہر حال آؤ کھیتی کہ طرف جو پیداوار کا محل ہے۔ اب ہم نے یہ دیکھنا ہے کہ انسانی پیداوار کا محل کیا ہے؟ ظاہر بات ہے کہ انسانی پیداوار کا محل ایک ہی مخصوص مقام ہے جہاں سے بچوں کی پیدائش ہوتی ہے، عورت کے بدن کا جو پچھلا حصہ ہے وہ تو انسانی پیداوار کا محل نہیں ہے۔ وہ تو گندگی کا محل ہے۔ وہ تو محل حرث نہیں ہے بلکہ محل فرث ہے تو ”حرثکم“ کا لفظ اس بات کی نشانی ہے اور اس بات کی بالکل واضح دلیل ہے کہ یہاں ”انی“ ”من این“ کے معنی میں نہیں ہو سکتا، جس کے نتیجے میں یہاں محل اور مقام کی تعین ہو جائے۔ بلکہ ”انی“ ”کیف“ کے معنی میں ہوگا۔ گویا کہ اپنی بیویوں سے جنسی خواہشات کی تکمیل محل حرث سے ہو سکتی ہے۔ اب یہاں ”حرثکم“ کا معنی معلوم کرنے کے لئے کافی کوشش کرنی پڑتی ہے کیونکہ یہ لفظ پیچیدہ ہے۔ اس قسم کے الفاظ کو مشکل کہتے ہیں۔ (63)

ج۔ مجمل کی تعریف اور اُس کی مثال: (Unelaborated)

لفظ خفی المراد منه بحيث لا يدرك الانسان إلا بيان من المتكلم. (64)

”ایسا لفظ جس کی مراد یا مفہوم اس قدر مخفی (غیر واضح) ہو کہ اُس کو اس وقت تک سمجھا ہی نہ



جاسکے جب تک کہ متکلم یا شارع اُس کی وضاحت نہ کرے۔“

مجمل اس کو کہتے ہیں جس کی مراد مخفی ہو اور خفائے مراد کی وجہ یہ لفظ بذات خود ہو، اور یہ خفا اس حد تک ہو کہ سیاق و سباق کے ذریعے سے کوئی پتہ نہ چلتا ہو کہ اس کلام سے متکلم کی مراد کیا ہے بلکہ متکلم کے بیان کے بغیر وہ خفا زائل نہ ہوتا ہو۔ یعنی متکلم یا شارع رسول اکرم ﷺ اُس کے مفہوم، مراد و معنی کو خود واضح کریں کہ اس سے مراد یہ ہے۔

ایک ایسا ابہام ہو کہ اس ابہام کے ازالے کی کوئی صورت نہ ہو جب تک کہ متکلم خود اس کی تشریح نہ کرے اور واضح بیان نہ کرے، اسے کہتے ہیں مجمل۔ اور یہ مقابلات کے باب میں مفسر کے مقابلہ میں ہے۔

مجمل کی مراد کے لئے استفسار، تلاش اور تامل

مجمل میں مراد اور مفہوم معلوم کرنے کے لئے تین چیزوں کی ضرورت ہوتی ہے۔

- ۱۔ سب سے پہلی بات یہ ہے کہ ہم متکلم سے تشریح کا مطالبہ کریں گے کہ اس سے مراد کیا ہے۔
- ۲۔ دوسری بات یہ ہے کہ اس بیان کے بعد پھر ہم تلاش کریں گے کہ متکلم نے اپنے بیان میں کیا کیا چیزیں ذکر کی ہیں

- ۳۔ تیسری بات یہ ہے کہ پھر غور و فکر کے بعد ہم متعین کریں گے کہ متکلم کے بیان میں جو چیزیں موجود ہیں وہ تمام چیزیں کس معانی میں پائی جاتی ہیں اور کس معنی میں نہیں پائی جاتیں۔

مثلاً قرآن مجید میں اللہ تعالیٰ ارشاد ہے:

﴿وَأَقِيمُوا الصَّلَاةَ وَآتُوا الزَّكَاةَ﴾ . البقرة: 43

تم صلوٰۃ قائم کرو اور زکوٰۃ دو۔

اب ہمیں معلوم نہیں ہے کہ ”الصَّلَاةُ“ سے اللہ تعالیٰ کی مراد کیا ہے۔ اور ”الزَّكَاةُ“ سے اللہ تعالیٰ کی مراد کیا ہے؟ پوری تفصیل کا ہمارے پاس کوئی ذریعہ نہیں ہے اور ہم اگر بہت زیادہ سیاق و سباق کا مطالعہ کر لیں یا اس کے لغوی و اصطلاحی معنی پر اور زیادہ غور و فکر کر لیں تو غور و فکر کے نتیجے میں بھی ہمارے سامنے بالکل واضح چیز نہیں آتی کہ ”الصَّلَاةُ“ کی شکل یعنی نماز پڑھنے کا مکمل طریقہ کیا ہے اور اس کی ترتیب کیا ہے اور ”الزَّكَاةُ“ کا نصاب کیا ہے۔ اس کی شرح کیا ہے؟

اب اس کا حل یہ ہے کہ نبی ﷺ نے اللہ تعالیٰ یعنی شارع کے نمائندے کی حیثیت سے اپنے افعال اور اپنے اقوال کے ذریعے سے اول سے لے کر آخر تک صلوٰۃ کا مفہوم اور طریقہ بیان کر دیا ہے۔ اگر رسول

اکرم ﷺ ہمیں نماز پڑھنے کا طریقہ نہ بتاتے تو قیامت تک کوئی انسان اس لفظ کی مراد و مفہوم اور نماز ادا کرنے کے طریقہ کو نہ سمجھ سکتا، اس لئے اول سے لے کر آخر تک حضور ﷺ نے نماز پڑھی اور آپ نے فرمایا کہ ”صلوا کما راہتمونی اصلی“ (65)

اس طریقے سے تم نماز پڑھو جس طریقے سے تم نے مجھے دیکھا کہ نماز پڑھتا ہوں۔

اسی طرح ”وَأَتُوا الزَّكَاةَ“ کا معاملہ ہے۔ کہ حضور ﷺ نے اپنے ارشادات اور ہدایات کے ذریعے سے زکوٰۃ کی تفصیلات واضح کیں۔ اب یہاں صحابہ کرام نے زکوٰۃ اور صلوة کے متعلق ایک استفسار کیا اور نبی ﷺ نے اللہ تعالیٰ ہی کی طرف سے متکلم ہی کی طرح تفصیلات واضح کیں۔ گویا کہ وہ تفصیلات اللہ تعالیٰ ہی نے واضح کیں۔ اگر یہ وضاحت نہ ہوتی تو نماز کیا ہے ہمیں کبھی سمجھ نہ آتی کیونکہ یہ لفظ فی نفسہ اپنی وضاحت نہیں کر رہا۔ اب یہ اور اس طرح کے متعدد الفاظ و تراکیب مجمل ہیں جن کی مراد اور مفہوم جب تک متکلم یعنی شارع واضح نہ کرے اس پر عمل اور اس سے مسائل کا استنباط ممکن نہیں ہو سکتا۔

و۔ متشابہ کی تعریف: (Unintelligible)

هو اللفظ الذي خفي المراد منه فلا تدل صيغته ولا سبيل الى ادراكه واستاثر

الشارع بعلمه. (66)

متشابہ اس کلام کو کہتے ہیں کہ جس کا مفہوم اور مراد اس قدر مخفی اور اس طریقے سے مخفی ہو کہ بالکل سرے سے یہ امید نہ ہو کہ اس دنیا میں یہ مراد بھی واضح ہوگی۔ اس مراد کے واضح ہونے کی سرے سے امید ہی منقطع ہو یعنی متکلم اور شارع نے سرے سے اس کا مفہوم دنیا میں بیان ہی نہ کیا ہو، اسے متشابہ کہتے ہیں۔ اور مقابلات کی بحث میں یہ محکم کے مقابلہ میں ہے۔

متشابہ کا حکم

متشابہ کا حکم یہی ہے کہ ہم مجمل طور پر یہ اعتقاد رکھیں گے کہ اللہ تعالیٰ کی متشابہ سے جو مراد ہے، وہ حق ہے۔ لیکن ہم خصوصی طور پر یہ نہیں کہہ سکتے کہ اللہ تعالیٰ کی مراد کیا ہے اور کیا نہیں ہے۔ ہم متشابہ آیات و احادیث پر عمل سے توقف کریں گے یعنی ان پر عمل نہیں کریں گے اس لئے کہ عمل کا دار مدار تو علم پر ہے۔ جب ہمیں متعین طور پر یہ معلوم نہیں کہ متشابہ سے اللہ تعالیٰ کی کیا مراد ہے تو علم کے بغیر عمل بھی کر نہیں سکتے۔ عمل سے تو ہم اپنا ہاتھ روک لیں گے لیکن اجمالی طور پر ہمارا اعتقاد ہوگا کہ اللہ تعالیٰ کی اس سے جو مراد ہے وہ حق ہے، تو یہ متشابہ ہے۔

(1/4) الفاظ کی استدلال (حکم شرعی کے حصول) کے

لحاظ سے چار اقسام

۱۔ عبارت النص ۲۔ اشارہ النص ۳۔ دلالت النص ۴۔ اقتضاء النص

ابھی تک استنباط احکام کے قواعد میں آپ نے مطالعہ کیا ہے کہ ایک لفظ اپنی بناوت یا وضع کے اعتبار سے خاص ہوگا یا عام یا مشترک اور وہ لفظ اپنے استعمال کے لحاظ سے حقیقی معنی میں استعمال ہو رہا ہوگا یا مجازی معنی میں اور اُس حقیقی یا مجازی معنی کے استعمال سے لفظ کا مفہوم صریحاً واضح ہو رہا ہوگا یا کنایہً مزید وہ لفظ فی نفسہ یعنی بذات خود اپنی مراد اور مطلب کو آسانی سے واضح کر رہا گا یا اس میں بھی اخفاء ہوگا اور بڑی مشکل سے اُس کا سمجھا جاسکتا ہے یا انسانی سمجھ سے ہی بالاتر ہے۔

اب آپ اُن الفاظ کی دلالت کی کیفیت کا مطالعہ کریں گے یعنی اُن الفاظ سے حکم شرعی یعنی اللہ تعالیٰ نے جو حکم دینا تھا وہ لفظ کی عبارت سے حاصل کیا جاسکتا ہے یا اُس میں کچھ مخفی اشارے یا مزید کچھ اور طریقے بھی ہیں جن سے مزید احکام بھی حاصل ہو سکتے ہیں۔

اس بحث کا خلاصہ یہ ہے کہ کسی مسئلہ کا حل یا کوئی حکم چار طریقوں سے حاصل ہو رہا ہوگا۔

1- وہ حکم قرآن و حدیث کی عبارت سے واضح طور پر حاصل ہو رہا ہوگا۔

2- یا اُس میں عبارت سے حاصل شدہ حکم کے علاوہ مزید حکم اشاروں سے بھی حاصل ہو سکتا ہے۔

3- یا حکم حاصل کرنے کے لئے ہمیں اُس آیت کے مفہوم میں کچھ وسعت پیدا کرنی ہوگی۔

4- یا اُس حکم پر عمل درآمد کرنے کے لئے کوئی لفظ اُس آیت یا حدیث میں محذوف یا مخفی ماننا پڑے گا۔

(ا) اگر حکم شرعی کا حصول جو اصول فقہ کا اصل موضوع ہے عبارت سے حاصل ہو رہا ہے تو یہ عبارت النص ہے۔

(ب) اگر حکم شرعی کچھ مخفی اشاروں سے بھی حاصل ہو رہا ہے تو وہ اشارۃ النص ہے۔

(ج) اگر آیت سے شرعی حکم حاصل کرنے اور اُس کے مفہوم پر عمل کرنے کے لئے اُسے کچھ وسعت دینی

پڑتی ہو تو وہ دلالت النص ہے۔

(د) اور اگر اُس عبارت سے حکم شرعی حاصل کرنے کے لئے اُس میں کوئی لفظ محذوف ماننا پڑتا ہے تو یہ اقتضاء النص شمار ہوگی۔

مزید تفصیل کچھ اس طرح ہے۔

(1) عبارت النص

(The Plain Meaning of the Text)

تعریف

ہی دلالة اللفظ على المعنى المتبادر فهمه من نفس صيغة، و كان هذا المعنى هو المقصود اصالة او تبعا من سياق. (67)

عبارت النص لفظ کی اپنے معنی پر اس دلالت کو کہتے ہیں جس سے اس کا مفہوم خود لفظ کے صیغہ سے فوری طور پر سمجھ میں آ جائے، اور اس عبارت میں اس لفظ کے استعمال سے یہی معنی مقصود ہوں، خواہ مستقل طور پر مقصود ہوں یا ضمنی طور پر اس کو ہم مقصود اصلی اور مقصود تبعی بھی کہہ سکتے ہیں۔

۱۔ عبارت النص کی مثالیں ملاحظہ ہوں اللہ تعالیٰ کا ارشاد ہے:

﴿وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ﴾. (الانعام: ۱۵۱)

ترجمہ: اور کسی ایسے شخص کو قتل نہ کرو جس کے قتل کو اللہ تعالیٰ نے حرام کیا ہو، مگر ہاں کسی حق شرعی کی بنا پر۔

یہ آیت اپنی عبارت یعنی اپنے الفاظ سے کسی انسان کے ناحق قتل کرنے کی حرمت کی بتلاتی ہے، گویا کہ عبارت سے ہی حکم حاصل ہو رہا ہے۔

۲۔ اللہ تعالیٰ کا ارشاد ہے:

﴿وَأَقِيمُوا الصَّلَاةَ وَآتُوا الزَّكَاةَ﴾. (بقرہ: ۱۱۰)

ترجمہ: اور نماز قائم کرو، اور زکوٰۃ ادا کرو۔

یہ آیت اپنی عبارت سے یعنی اپنے الفاظ سے نماز اور زکوٰۃ کی فرضیت کو بتلاتی ہے۔ اور اس آیت میں معنی یعنی فرضیت صلوٰۃ و زکوٰۃ مقصود اصلی ہیں۔

عبارت النص دو الفاظ کا مرکب ہے، لغوی طور پر عبارت کا مطلب تفسیر، بیان، وضاحت، خواب کی تعبیر و تفسیر کرنا ہے۔ وہ الفاظ جو معانی پر دلالت کریں انہیں بھی عبارت کہا جاتا ہے کیونکہ یہ اس کی تفسیر کرتے ہیں

جو پوشیدہ ہوتا ہے۔ جیسے خواب کی تعبیر بتلانے والا خواب میں پوشیدہ امور کی وضاحت کرتا ہے اور نص سے مراد قرآن و سنت کا کلام ہے۔

گویا کہ عبارتہ النص اپنے معنی پر لفظ کی ایسی دلالت کہہتے ہیں جس کی طرف ذہن خود بخود متوجہ ہو، لفظ کا معنی و مفہوم اس کے صیغہ سے از خود سمجھ میں آجائے۔ نص کے سیاق سے معلوم ہو کہ شارع نے اسی معنی و مفہوم کے لئے وہ لفظ قصد استعمال کیا ہے۔

شارع نے ہر نص کو ایک خاص حکم کے لئے وضع کیا ہے۔ اپنے حکم و منشاء کے بیان کے لئے شارع نص میں ایسے الفاظ استعمال کرتا ہے جو اس کے حکم و ارادہ پر وضاحت سے دلالت کریں، نص کے ہر لفظ کا ایک معنی ہوتا ہے۔ یہ معنی اس لفظ کے صیغہ سے فوری طور پر سمجھ میں آجائے اور شارع کی طرف سے وہ لفظ اسی معنی کے لئے نص میں قصد الایا گیا ہو تو اس لفظ کی ایسے معنی پر دلالت عبارتہ النص کہلاتی ہے۔

(2) اشارۃ النص

(The Connotation of the Text)

اشارۃ النص کی تعریف

ما لم یکن السیاق لاجله و لكن یفہم بالتامل. (68)

ترجمہ: ایسا حکم جو کلام کا مقصود اصلی نہ ہو بلکہ کچھ غور و فکر سے حاصل ہو۔

اشارۃ النص وہ کلام ہے، جس سے ایک حکم مقصود تو ہے لیکن وہ حکم اس کلام کا مقصود اصلی نہیں ہے۔ بلکہ یہ حکم اس کلام کا مقصود ضمنی ہے۔ اور یہ حکم اس کلام کی عبارت سے واضح طور پر ظاہر نہیں ہوتا بلکہ سامع کے لئے ضرورت ہے کہ وہ تھوڑا سا غور و فکر کر لے اور کچھ تامل اور فکر سے کام لے۔ زیادہ نہیں بلکہ معمولی غور و فکر کے بعد ہی یہ حکم ظاہر ہوتا ہے۔

اشارہ النص اور عبارتہ النص میں دو فرق

- 1- اشارۃ النص اور عبارتہ النص کے درمیان دو وجوہ کی بنا پر فرق ہے کہ ایک یہ کہ عبارتہ النص میں جو حکم ہے وہ اس کلام سے بالکل مقصد اصلی ہے، مقصد اساسی اور مقصد بالذات ہے اور اشارۃ النص میں جو حکم ہے وہ اگرچہ فی الجملہ مقصد ہے، لیکن وہ مقصد اصلی اور اساسی نہیں ہے بلکہ ضمنی ہے۔
- 2- دوسرا فرق یہ ہے کہ عبارتہ النص میں جو حکم ہے وہ کلام کی عبارت سے ظاہر ہے اور صرف اس کلام کا سننا ہی اس حکم کو سمجھنے کے لئے کافی ہے۔ لیکن اشارۃ النص میں وہ حکم ”من کل وجہ“ لفظ سے ظاہر نہیں ہے۔ صرف اس کلام کا سننا حکم کے فہم کے لئے کافی نہیں ہے بلکہ اس کے لئے معمولی غور و فکر کی ضرورت بھی ہے۔ تو یہ ہے اشارۃ النص۔

عبارۃ النص اور اشارۃ النص کی مثالیں

۱۔ قرآن مجید کی آیت ہے:

﴿لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ﴾. (الحشر ۸۵۹)

(وہ مال) ان مفلس مہاجرین کے لئے ہے جو اپنے گھروں اور جائیدادوں سے نکال باہر کئے گئے ہیں۔

اس آیت کے الفاظ اس مفہوم پر دلالت کرتے ہیں کہ جو مہاجرین مکہ سے ہجرت کر کے مدینہ چلے گئے تھے ان کا مال فی (دشمنوں کا وہ مال جو ان سے جنگ و قتال کے بغیر مسلمانوں کو حاصل ہو) میں حصہ ہے، یہ عبارت النص ہے اور یہی معنی اس آیت کے وارد ہونے کا مقصود اصلی ہے۔

اشارۃ النص اور حتمی طور پر اس سے یہ معلوم ہوا کہ مدینہ کی طرف ہجرت کر کے آنے والے مہاجرین کی جو جائیدادیں ان کے سابقہ وطن مکہ میں تھیں اور جن پر کفار مکہ نے قبضہ کر لیا تھا، اب وہ ان کی ملکیت سے نکل چکی ہیں۔ کیونکہ اس آیت میں مہاجرین کے لئے لفظ ”الفقراء“ استعمال ہوا ہے۔ اس آیت میں لایا گیا لفظ ”الفقراء“ اشارۃ یہ معنی دیتا ہے کہ جن جائیدادوں کو مہاجرین مکہ میں چھوڑ آئے ہیں وہ ان کی ملکیت سے خارج ہو چکی ہیں۔ اگر مہاجرین کو مکہ میں چھوڑی ہوئی جائیدادوں کا بدستور مالک تصور کیا جائے تو پھر مہاجرین کا فقر ثابت نہیں ہو سکتا، جب کہ قرآن مجید نے انہیں فقراء کہا ہے۔

لہذا مہاجرین مکہ کا مال فی میں حصہ عبارت النص سے ثابت ہو رہا ہے اور مکہ میں ان کی جائیدادوں کا ملکیت سے نکل جانا اشارۃ النص سے ثابت ہو رہا ہے۔

۲۔ اللہ تعالیٰ نے سورۃ عصر میں کامیاب لوگوں کی چار صفات ذکر کی ہیں۔

۱۔ ایمان لانا ۲۔ نیک عمل کرنا ۳۔ حق کی نصیحت کرنا ۴۔ صبر کی نصیحت کرنا

۱۔ اب اس سورۃ کے مطالعہ سے عبارت النص کے طور پر یہ بات واضح ہوتی ہے یہ چار صفات ناجی یعنی نجات حاصل کرنے والے لوگوں کی ہیں۔

۲۔ اور غور و فکر کے بعد اشارۃ النص کے طور پر یہ بات بھی واضح ہوتی ہے کہ جو لوگ ایمان لا کر نیک عمل کرتے ہوئے حق کی نصیحت کریں گے تو ان کو مصیبتوں اور آزمائشوں سے پالا پڑے گا اور پھر وہ ایک دوسرے کو صبر کی نصیحتیں کریں گے۔

پہلا مطلب بغیر غور و فکر کے نص کی عبارت سے ہی حاصل ہو گیا اور دوسرا مفہوم غور و فکر کے بعد اس میں مخفی اشارہ سے حاصل ہوا ہے مزید پہلا مفہوم اصلی ہے اور دوسرا مفہوم تبھی یا ضمنی ہے پہلا مفہوم عبارت النص سے ثابت ہے اور دوسرا مفہوم اشارۃ النص سے حاصل شدہ ہے۔

(3) دلالت النص

(The Implication of the Text)

تعریف

وهی دلالة اللفظ علی ثبوت حکم ما ذکر فی النص لما سکت عنه لا شتر اکهما

فی علة الحکم الی تفہم بمجر و فہم اللغة. (1-68)

یعنی دلالت النص لفظ کی اپنے معنی پر ایسی دلالت کو کہتے ہیں جو یہ بتلائے کہ اس نص میں جو حکم مذکور ہے اس کا اطلاق کسی دوسرے واقعہ پر بھی ہوتا ہے۔ جو اس میں مذکور نہیں ہے۔ لیکن آیت میں مذکورہ حکم کی علت میں شریک ہے، اور یہ علت اس نص کے لغوی (لفظی) معنی جاننے سے سمجھ میں آتی ہو۔ اس دلالت کو المفہوم الموافقہ (مفہوم موافق)، دلالت الاولی، قیاس جلی، اور فحوی الخطاب بھی کہتے ہیں۔

مثالیں:

اول: اللہ تعالیٰ کا ارشاد ہے:

﴿فَلَا تَقُلْ لَهُمَا أُفٍ﴾. (اسراء. ۲۳)

ترجمہ: اور کبھی ان دونوں کو اف (ہوں) تک نہ کہو۔

اس نص کے الفاظ سے یہ حکم معلوم ہوتا ہے کہ اولاد کے لئے والدین کو اف کہنا حرام ہے۔ کیونکہ اس لفظ کے کہنے سے ان کو اذیت پہنچتی ہے۔ اس سے فوری طور پر ذہن میں یہ بات آتی ہے کہ اس نص میں ان کو مارنے اور گالی دینے کی حرمت بھی شامل ہے، کیونکہ مارنے اور گالی دینے سے ان کو جو تکلیف اور اذیت پہنچتی ہے وہ اس سے کہیں زیادہ ہے جو لفظ اف کہنے سے ہوتی ہے۔ اس لئے والدین کی مارنا اور گالی دینا اف کہنے کے مقابلہ میں بدرجہ اولیٰ حرام ہوئے۔ لہذا جس واقعہ کا اس نص میں حکم مذکور نہیں ہے (مسکوت عنہ) یعنی مارنا اور گالی دینا وہ حرمت میں اس واقعہ سے کہیں بڑھ کر ہے جو اس میں مذکور ہے یعنی اف کہنا (منطوق) اس آیت میں یہ مفہوم بالکل واضح ہے، اس میں کسی اجتہاد اور قیاس کی ضرورت نہیں۔ لہذا اب اصل حکم یہ ہوگا

کہ ”والدین کو نہ گالی دو نہ مارو حتیٰ کہ انہیں اف تک نہ کہو۔“

اب اگر ایک شخص اس آیت پر عمل کرتے ہوئے ماں باپ کے ساتھ ہر طرح کی بدسلوکی کرے لیکن انہیں کبھی ”اف“ نہ کہے تو اُس نے پھر بھی اس حکم کی خلاف ورزی کی کیونکہ لفظ ”اف“ کی اصلی روح اور مقصود یہ ہے کہ اُن سے ذرہ برابر بدسلوکی بھی نہ کرو حتیٰ کہ انہیں زبان سے اف تک نہ کہو۔ تو یہ حکم دلالت النص کے ذریعہ حاصل ہوا ہے۔

اب اس آیت میں مذکور حکم میں وسعت دے کر اصل حکم واضح ہو رہا ہے وہ وسعت نص میں موجود نہیں لیکن لفظ ”اف“ کے مفہوم کا مطالعہ کرنے سے حاصل ہوئی ہے۔ (69)

(4) اقتضاء النص

(Requirement of the Text by Necessity)

لغت میں اقتضاء کے معنی طلب کرنا ہیں۔ اصطلاح میں اس کی تعریف یہ ہے:

ہی دلالة اللفظ علی مسکوت عنہ یتوقف صدق الکلام و صحته و استقامته

علیہ ، ای علی تقدیرہ فی الکلام. (70)

یعنی اقتضاء النص کلام کی اپنے ایسے مخفی یا محذوف لفظ پر دلالت کو کہتے ہیں جس پر اسی کلام کی صداقت،

صحت اور درستگی کا دار مدار ہو

یعنی اس کلام میں کوئی ایسا لفظ مقدر یا مخفی ماننا ہوگا جس سے وہ کلام درست ہو جائے۔ گویا کہ اُس نص

سے حکم حاصل کرنے کے لئے اُس کے مفہوم یا ترجمہ میں کوئی لفظ بڑھانا پڑے گا۔

مثالیں:

اول: اللہ تعالیٰ کا ارشاد ہے:

﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ﴾. (نساء، ۲۳)

ترجمہ: تم پر تمہاری مائیں اور تمہاری بیٹیاں حرام کی گئی ہیں۔

اس آیت سے حکم حاصل کرنے کے لئے اس میں نکاح کا لفظ مخفی ماننا پڑے گا۔ یعنی تمہاری ماؤں اور

تمہاری بیٹیوں سے نکاح کرنا تم پر حرام کیا گیا ہے۔ یہ بات ہمیں اقتضاء النص کی دلالت سے معلوم ہوئی۔ یعنی

نص کے الفاظ کا تقاضا یہ ہے کہ یہاں لفظ نکاح مقدر یا مخفی مانا جائے، کیونکہ حرمت کا اطلاق ذات پر نہیں

ہوتا، بلکہ ذات سے متعلق فعل ہو جاتا ہے، اور وہ فعل نکاح ہے۔

دوم: اللہ تعالیٰ کا ارشاد ہے:

﴿إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ﴾. (مائدہ، ۳)

ترجمہ: تم پر مردار، اور خون، اور سور کا گوشت حرام کیا گیا ہے۔

اس آیت سے حکم حاصل کرنے کے لئے اس آیت کے مفہوم یا ترجمہ میں اکل اور انقاع کے الفاظ

مقدور یا مخفی ماننا پڑیں گے۔ یعنی مردار، خون اور خنزیر کے گوشت کا کھانا یا ان سے نفع حاصل کرنا حرام ہے صرف ”حرام کیا گیا ہے“ سے حکم حاصل نہیں ہوگا۔ کیونکہ لفظ کی دلالت کا تقاضا یہی ہے۔ کیونکہ جیسا کہ ہم پہلے بتا چکے ہیں کہ حرمت کا تعلق ذات سے نہیں ہوتا، بلکہ مکلف کے فعل سے ہوتا ہے۔ اس لئے ہر نص کے ترجمہ میں کوئی ایسا لفظ جو اس کے مناسب ہو تقاضے کے مطابق مخفی مانا جاتا ہے۔ تاکہ اصلی حکم شرعی واضح ہو۔ اس طرح اقتضاء النص میں قرآن و حدیث کی نصوص اپنے ترجمہ میں کچھ اور الفاظ ملانے کا تقاضہ کرتی ہیں تاکہ اصولی حکم ظاہر ہو اور لوگ اس پر عمل بھی کر سکیں۔

دلالت اربعہ کے مراتب

مندرجہ بالا دلالت اربعہ قوت دلالت کے اعتبار سے یکساں نہیں ہیں۔ ان میں تفاوت پایا جاتا ہے۔ عبارت النص اشارۃ النص سے قوی تر ہے کہ کیونکہ عبارت النص جس معنی پر دلالت کرتی ہے وہ نص کے سیاق کا مقصود اصلی ہوتا ہے۔ جب کہ اشارۃ النص سے ثابت ہونے والا معنی نص کے سیاق کا مقصود اصلی نہیں بلکہ بطریق التزام اس کی طرف اشارہ کرتا ہے۔ عبارت النص اور اشارۃ النص دونوں دلالت النص سے زیادہ قوی ہیں کیونکہ دلالت النص سے جو مفہوم ثابت ہوتا ہے وہ بواسطہ علت ہوتا ہے اور کلام کے لفظ سے ثابت ہونے والا معنی کسی اور واسطہ سے ثابت ہونے والے معنی سے زیادہ قوی ہوتا ہے۔

دلالت النص، اقتضاء النص سے زیادہ قوی طریقہ دلالت ہے۔ اقتضاء النص تمام طرق دلالت میں سے کمزور ترین دلالت ہے کیونکہ اقتضاء النص جس معنی پر دلالت کرتا ہے وہ نص کی عبارت اور اس کے صیغہ سے ثابت نہیں ہوتا بلکہ صدق کلام اور اس کی صحت اس کے معنی کا تقاضا کرتی ہے۔

دلالت اربعہ میں تعارض اور ان میں ترجیح کا اصول:

اگر ایک طریقہ دلالت سے ثابت معنی دوسرے طریقہ دلالت سے ثابت معنی سے متعارض ہو یعنی مختلف دلالوں کے ذریعہ حاصل شدہ حکم شرعی ایک دوسرے سے بالکل مختلف ہوں اور ان کا آپس میں تعارض، اختلاف اور ٹکراؤ ہو جائے تو قوت کے اعتبار سے قوی تر دلالت کے معنی کو دوسری دلالت کے معنی پر ترجیح دی جائے گی۔

مثال: قرآن مجید کی ایک آیت ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الْقِصَاصُ فِي الْقَتْلِ﴾ (البقرة ۲: ۱۷۸)

اے لوگو جو ایمان لائے ہو تمہارے لئے قتل کے معاملات میں قصاص کا حکم لکھ دیا گیا ہے۔

قرآن مجید کی ایک اور آیت یوں ہے:

﴿وَمَنْ يُقْتَلْ مُؤْمِنًا مَّتَعِمًّا فَجَزَاؤُهُ جَهَنَّمُ خَالِدًا فِيهَا﴾. (النساء ۴: ۹۳)

اور جو شخص کسی مومن کو جان بوجھ کر قتل کرے تو اسکی سزا جہنم ہے جس میں وہ ہمیشہ رہے گا۔

پہلی آیت عبارتہ النص سے اس امر پر دلالت کرتی ہے کہ قتل عمد میں قصاص واجب ہے جب کہ دوسری آیت بطریق اشارہ اس بات پر دلالت کرتی ہے کہ قتل عمد میں قصاص واجب نہیں ہے بلکہ اللہ تعالیٰ نے قتل کے عمد کے مجرم کی جو سزا مقرر کی ہے وہ جہنم میں اس کا ہمیشہ کے لئے رہنا ہے اس میں پہلی آیت کے حکم قصاص کا ذکر نہیں ہے۔ یہ حکم عبارتہ النص کے حکم سے متعارض ہے۔ عبارتہ النص یعنی قتل عمد میں قصاص کے حکم کو اشارتہ النص سے ثابت حکم پر مقدم کیا جائے گا۔ قتل عمد میں قصاص واجب ہے۔ (71)

(1/5) وجوہ البیان (بیان کے طریقے)

قرآن و سنت میں احکام، واقعات، مباحث وغیرہ کے بیان میں مختلف طریقہ اختیار کئے ہیں وجوہ دراصل وجہ کی جمع ہے اور اس سے مراد مختلف طریقے ہیں۔ بیان لغت میں ظہور کو کہتے ہیں۔ اصطلاح میں اس سے مراد اپنی مراد اور معنی کو ظاہر کرنا ہے بیان سات طریقوں سے ہو سکتا ہے ان اقسام کا اطلاق الفاظ کی سب اقسام پر ہوتا ہے سوائے محکم کے۔ قرآن سنت کے تمام دلائل اور ان کی اقسام میں متکلم کی جانب سے وضاحت اور بیان کا احتمال ہوتا ہے۔ چنانچہ علماء اصول اور فقہاء نے بیان کی سات قسمیں ذکر کی ہیں۔ جب کہ بعض فقہاء نے بیان کی پانچ قسمیں ذکر کیں ہیں۔ ان فقہاء نے بیان حال اور بیان عطف کو بیان ضرورت میں داخل کیا ہے، اس طرح ان کے نزدیک بیان کی پانچ قسمیں ہیں۔

وجوہ البیان کی سات اقسام: (Mode of Elaboration)

وجوہ البیان کی درج ذیل سات اقسام ہیں:

- 1- بیان تقریر
- 2- بیان تفسیر
- 3- بیان تغیر
- 4- بیان ضرورت
- 5- بیان عطف
- 6- بیان حال
- 7- بیان تبدیل

1- بیان تقریر(Complementary Expression/Elaboration)

بیان تقریر وہ ہوتا ہے جس سے قرآن یا حدیث کے کسی لفظ کے ایک معنی ظاہر ہوں، مگر اُس میں دوسرے معنی کا بھی امکان ہو۔ اگر متکلم یعنی شارع اصلی معنی کو زیادہ واضح کر دے اور کلام کا مقصد بتا دے تو دوسرے معنی کا احتمال نہیں رہتا۔ جیسے قرآن مجید میں ہے:

﴿فَسَجَدَ الْمَلَائِكَةُ كُلُّهُمْ أَجْمَعُونَ﴾. (الحجر: 30)

ترجمہ: سب فرشتوں نے مل کر سجدہ کیا۔

ملائکہ جمع کا صیغہ ہے جو تمام فرشتوں کو شامل ہے۔ لیکن اس میں اس بات کا احتمال تھا کہ شاید بعض

فرشتوں نے سجدہ نہ کیا ہو جب کلہم اجمعون کہا تو یہ احتمال ہی ختم ہو گیا۔

مثالیں

- ۱۔ اگر کوئی شخص یوں کہے کہ فلاں شخص کے میرے ذمہ پاکستانی ہزار روپے ہیں، تو اس کا نام بیان تقریر ہو گا۔ متکلم کی وضاحت سے پہلے مطلق روپے کہنے سے یہ احتمال تھا کہ کسی دوسرے ملک کا روپیہ مراد ہو لیکن متکلم نے جب پاکستانی کہہ کر اس کی وضاحت کر دی تو اب یہ احتمال باقی نہ رہا۔
- ۲۔ اگر کوئی شخص یہ کہے کہ میرے پاس فلاں شخص کے ہزار روپے امانت کے طور پر ہیں۔ اگر متکلم لفظ امانت نہ کہتا تو اس میں دوسرا احتمال بھی تھا کہ شاہد قرض کے طور پر ہوتے۔ اس لفظ کے کہنے کے بعد اب دوسرا احتمال نہ رہا۔ (72)

2۔ بیان تفسیر: (Enabling Expression)

بیان تفسیر کا مطلب یہ ہے کہ قرآن مجید کی کسی آیت یا حضور ﷺ کی کسی حدیث میں بالکل مساوی طور پر دو معانی کا احتمال ہو یا بہت زیادہ معانی کا احتمال ہو۔ اور ہم کسی معنی کو دوسرے معنی پر ترجیح نہ دے سکتے ہوں۔ اب ایسے موقع پر ایک بیان آتا ہے۔ اس بیان کے ذریعہ سے اللہ تعالیٰ کی مراد کو واضح کیا جاتا ہے یا بیان کے ذریعہ سے حضور ﷺ کی مراد ہمارے سامنے واضح ہوتی ہے۔ اسے بیان تفسیر کہتے ہیں۔

مثال:

قرآن مجید میں اللہ تعالیٰ کا یہ ارشاد ہے کہ:

﴿إِنَّ الْإِنْسَانَ خُلِقَ هَلُوعًا. إِذَا مَسَّهُ الشَّرُّ جَزُوعًا. وَإِذَا مَسَّهُ الْخَيْرُ مَنُوعًا﴾. (المعارج: ۲۱ تا ۲۹)

کہ انسان پیدا کیا گیا ہے ”ہلوع“ جلد باز۔ جب کہ اسے کوئی تکلیف پہنچتی ہے تو پھر وہ شور اور فریاد کرنے لگتا ہے اور جب اسے کوئی راحت اور خوشی پہنچتی ہے تو وہ پھر بخیل ہو جاتا ہے۔ اس خیر کو اور نیکی کو پھر منع کرنے والا ہوتا ہے۔ بھلائیوں کے رستوں کو پھر وہ بند کرتا ہے۔ تو اس آیت میں ”ہلوعا“ کے لفظ میں متعدد معانی کا احتمال تھا لیکن یہ اب بیان تفسیر ہے۔ کہ:

﴿إِذَا مَسَّهُ الشَّرُّ جَزُوعًا وَإِذَا مَسَّهُ الْخَيْرُ مَنُوعًا﴾. (المعارج: 21)

اس کے ذریعہ سے قرآن مجید کے لفظ ”ہلوع“ کی تفسیر ہو گئی۔ اس کا مفہوم یہ ہے

”قلیل الصبر شدید الحرص“
انسان میں صبر کم اور حرص زیادہ ہے۔

3۔ بیان ضرورت: (Elabration by Necessity)

تیسری قسم بیان ضرورت ہے۔ یعنی وہ بیان جو تقاضائے کلام کی ضرورت سے حاصل ہو۔ اس سے مراد یہ ہے جہاں بولنے کی ضرورت ہو وہاں خاموشی بولنے کے قائم مقام تصور ہوگی۔ اور اس خاموشی سے حکم اخذ کر لیا جائے گا۔

قرآن مجید میں اللہ تعالیٰ نے فرمایا کہ:

﴿فَإِنْ لَّمْ يَكُنْ لَكَ وَلَدٌ وَوَرِثَةٌ أَبَوَاهُ فَلِأُمَّهِ الثُّلُثُ﴾. (النساء ۱۱)

اگر کوئی شخص مر جائے اور اس کی اولاد نہ ہو یعنی بچے اور لڑکیاں نہ ہوں اور ماں باپ اس

کے وارث ہوں، پس اس کی ماں کے لئے تیسرا حصہ ہے۔

قرآن مجید میں اس بات کی تصریح کر دی کہ اس لاولد شخص کی وارثت میں ماں اور باپ دونوں مشترک ہیں یعنی اس کی پوری جائیداد ماں اور باپ کو ملے گی۔ اور اس کے بعد اللہ تعالیٰ نے ماں کے حصہ کو متعین کر دیا کہ ماں کے لئے ایک تہائی حصہ ہے۔ تو اس میں والد کے حصہ کے بارے میں خاموشی سے خود بخود یہ بات ثابت ہو گئی کہ باپ کے لئے دو تہائی ہے۔ اس لئے کہ جب باپ اور ماں دونوں ایک شخص کی جائیداد کے مشترک طور پر وارث ہیں۔ دو شریک ہیں اور ایک شریک کا حصہ تہائی ہے تو دوسرے شریک کا حصہ لازماً دو تہائی ہے۔ تو اسے بیان ضرورت کہتے ہیں۔ (73)

دنیاوی امور میں اسی بیان ضرورت میں یہ چیز بھی آتی ہے کہ فرض کیجئے کوئی شخص دیکھتا ہے کہ اس کا ملازم بازار میں بیٹھا ہوا لوگوں سے خرید و فروخت کے معاملات اور دوسرا کاروبار بھی کر رہا ہے۔ اب لوگوں سے خرید و فروخت کے معاملات اور کاروبار کرنا اور اس کے آقا اور مالک کا اس صورت حال پر خاموش رہنا یہ اس بات کی دلیل اور بیان ضرورت ہے اس ملازم کو اپنے آقا کی طرف سے اس کاروبار کرنے کی اجازت مل گئی ہے کہ کاروبار کر۔ اگرچہ اس سے پہلے اس بات کا امکان تھا کہ مالک نے اسے یہ اجازت نہ دی ہو اور یہ بطور خود بازار میں بیٹھ کر کاروبار کرتا رہتا ہو۔ اب آقا کا اسے دیکھ لینا اور اس پر اعتراض نہ کرنا بیان ضرورت کے تحت اس کو کاروبار کرنے کی اجازت دینا ہے۔

اور اسی قبیل سے یہ بات بھی ہے کہ ایک بالغ عورت کے رشتہ دار باپ دادا وغیرہ اس سے اجازت

طلب کریں کہ فلاں شخص کے ساتھ ہم تیرا رشتہ کر رہے ہیں۔ تیری کیا مرضی ہے؟ اگر وہ شرم و حیاء کی وجہ سے خاموشی اختیار کرے تو یہ خاموشی ضرورتاً اس بات کا بیان ہے کہ اس کی مرضی ہے اور اب اس کا نکاح مذکورہ شخص کے ساتھ ہو سکتا ہے۔

یہ تمام مثالیں بیان ضرورت کی ہیں اور بیان ضرورت سے متعلق ہیں۔
حنفیہ اسی لئے یہ کہتے ہیں کہ

”السكوت في معرض الحاجة الى البيان بيان“.

ایک ایسے مقام میں جس میں بیان کی حاجت ہے لیکن اس مقام میں اگر خاموشی اختیار کی جائے تو یہ خود بخود بیان کی حیثیت رکھتی ہے۔ تو اسے بیان ضرورت کہتے ہیں۔

4۔ بیان حال

اصولیین میں سے بعض یہ کہتے ہیں کہ شارع کی خاموشی کاروباری معاملات کے بارے میں وہ بیان حال ہے۔ یعنی بیان ضرورت کے مقابلہ میں انہوں نے بیان کی ایک نئی قسم قائم کی ہے اور وہ اسے بیان حال کہتے ہیں یعنی شارع کی حالت اس بات کا تقاضا کرتی ہے کہ ایک نا جائز قسم کے کاروباری معاملہ پر شارع خاموش نہیں رہ سکتا۔ اس وجہ سے کہ شارع کی خاموشی اس بات کی دلیل ہے کہ یہ جائز ہے۔ اور بعض اصولیین نے اسے بھی بیان ضرورت میں شمار کیا ہے۔ (74)

5۔ بیان عطف

عربی میں واؤ حروف عاطفہ میں سے ہے جو حروف کی مختلف اقسام حروف جر، حروف اشارہ وغیرہ میں سے ایک قسم ہے۔ اگر شارع یا دنیاوی معاملہ میں کوئی نص اپنے کلام میں حرف عطف واؤ استعمال کرے تو اُس سے کیا مراد لیا جائے گا، بیان عطف کا مفہوم یہ ہے کہ واؤ سے پہلے جو چیز آتی ہے، وہ معطوف علیہ اور واؤ کے بعد جو چیز آتی ہے وہ معطوف ہے۔

سوال یہ ہے کہ معطوف کو معطوف علیہ کا بیان قرار دیا جائے یا نہیں؟ اس میں کئی صورتیں ہیں۔

ایک صورت تو یہ ہے کہ ایک شخص نے کہا کہ

”لفلان علی مائة و ثلاثة ائواب“.

کہ فلاں شخص کے مجھ پر ایک سو اور تین کپڑے ہیں۔ اب ”مائة“ معطوف علیہ ہے اور ثلاثة معطوف ہے۔ اب معطوف کے ساتھ ائواب کا لفظ لگ گیا۔ تو اب یہ اس کا بیان ہے کہ یہ سو بھی کپڑے ہیں جس طرح

یہ تین کپڑے ہیں یا یہ اس کا بیان نہیں ہے؟

اس پر اتفاق ہے تمام اصولیین کا چاہے شافیہ ہوں چاہے حنفیہ ہوں کہ اس صورت میں جب کہ معطوف واحد یا اثنین نہیں ہے بلکہ واحد اور اثنین سے مافوق ہے۔ اس صورت میں معطوف میں جو چیز ہے وہی معطوف علیہ کے ساتھ بھی لگے گی۔ معطوف، معطوف علیہ کے لئے بیان اور تفصیل کی حیثیت رکھے گا۔ اگر ایک شخص نے یہ کہا کہ

”لفلان علی مائة و قفیز حنطة“.

کہ فلاں شخص کے لئے مجھ پر سو ہے اور ایک پیانہ گندم ہے۔ یا ایک شخص نے کہا کہ

”لفلان علی مائة و درهم“.

کہ فلاں شخص کے لئے وہ مجھ پر ایک سو اور ایک روپیہ۔ تو اس پر بھی اتفاق ہے کہ یہ سو بھی روپیہ ہیں

اور سو بھی گندم کے پیانے ہیں۔ یہاں بھی معطوف، معطوف علیہ کا بیان ہو سکتا ہے۔ (75)

6۔ بیان تغیر: (Elaboration by Exception)

شارع یا کسی اور شخص کے کلام سے ایک ظاہر مفہوم تو فوری طور پر واضح ہوتا ہے لیکن اُس میں ایک ایسے مفہوم کا احتمال بھی ہے جو ظاہر نہیں ہے اور متکلم اپنے بیان سے یہ واضح کرتا ہے کہ اس کی مراد دوسرا مفہوم ہے جس کا احتمال تھا اور فوری ظاہر ہونے والا مفہوم اُس کی مراد نہیں ہے اسے بیان تغیر کہتے ہیں۔ تو اب بیان تغیر بالکل بیان تقریر کے برعکس ہے۔ بیان تقریر میں یہ بات ہوتی ہے کہ ایک کلام سے مفہوم ظاہر ہوتا ہے تو بیان کے ذریعہ سے اسی مفہوم کو متعین کیا جاتا ہے کہ یہی میری مراد ہے۔ اور مفہوم غیر ظاہر کا جو احتمال ہے اسے ختم کر دیا جاتا ہے۔ لیکن بیان تغیر میں جو مفہوم غیر ظاہر کا احتمال ہے، اسے متعین کیا جاتا ہے کہ میری مراد یہی ہے۔ اور مفہوم ظاہر متبادر کو رد کر دیا جاتا ہے۔

مثال: بیان تغیر کی مثال تعلق بالشرط اور استثناء ہے۔ یعنی اپنے کلام کے ساتھ کسی شرط کو لگا دینا یا اپنے کلام میں سے کسی کو نکال دینا تعلق بالشرط کی تشریح یہ ہے:

مثال کے طور پر ایک شخص اپنے غلام سے اگر یہ کہے کہ

”انت حر ان ادیت الی الف درهم“

تم آزاد ہوا اگر تم نے مجھے ایک ہزار روپے دیئے۔ تو ”انت حر“ کا جو کلام ہے اس کا ظاہر متبادر مفہوم تو یہی ہے کہ فوری طور پر مولیٰ نے اپنے غلام کو آزاد کر دیا۔ گویا کہ عتق کافی الحال واقع ہونا، یہ انت حر کا مفہوم وہ

مفہوم ہے جو متبادر ہے یعنی فوری طور پر سمجھ آتا ہے۔ لیکن انت حر میں اس بات کا احتمال ہے کہ اس کی مراد یہ ہو کہ تم آزاد ہو لیکن ایک شرط کو پورا کرو۔ اب متکلم نے اس کے بعد جب یہ لگایا کہ

”ان ادیت الی الف درہم“

اگر تم مجھے ایک ہزار روپے ادا کر دے۔ تو اس سے مطلب یہ ہے کہ متکلم نے یہ کہا کہ میری مراد عتق نہیں ہے بلکہ میری مراد تعلیق ہے۔ یعنی میں فوری طور پر اپنے غلام کو آزاد نہیں کر رہا بلکہ میں اپنے غلام کی آزادی کو ایک شرط سے وابستہ کر رہا ہوں، معلق کر رہا ہوں۔ اسے بیان تعلیق کہتے ہیں۔ یہ بیان تغیر کی قسم ہے۔

اسی طرح استثناء ہے مثلاً ایک شخص اگر یہ کہتا ہے کہ

”لفلان علی الف درہم الامتہ“

کہ فلاں شخص کے مجھے پر ایک ہزار روپے ہیں مگر ایک سو۔ اس کا ظاہری مفہوم تو یہ ہے کہ یہ ایک ہزار روپے پورے کے پورے اس پر لازم ہیں۔ لیکن اس میں یہ احتمال ہے کہ ہو سکتا ہے ان میں سے کچھ لازم ہوں اور کچھ لازم نہ ہوں۔ پورے ایک ہزار نہ ہوں بلکہ تقریباً ایک ہزار ہوں۔ جب وہ کہتا ہے کہ الامتہ تو یہ ثابت کرتا ہے کہ یہ مفہوم ظاہر متبادر میری مراد نہیں ہے بلکہ میری مراد یہ ہے کہ ایک سو کم ایک ہزار۔ گویا استثناء بھی بیان تغیر ہے۔ اور تعلیق بالشرط بھی بیان تغیر ہے۔

حکم

بیان تغیر کا حکم یہ ہے کہ وہ موصولاً صحیح ہے لیکن مفصولاً صحیح نہیں ہے۔ یعنی اگر تغیر بیان کو پہلے کلام سے بالکل ملا دیا جائے یعنی پہلے کلام کے بعد متصلاً اس کا تذکرہ کر دیا جائے تو پھر اس کا بیان تغیر کا اعتبار کیا جائے گا۔ لیکن پہلے کلام کے بعد متصلاً اگر بیان تغیر کا تذکرہ نہیں ہے تو پہلا کلام اپنا عمل کر لے گا اور اپنا اثر پیدا کرے گا۔ پھر بیان تغیر کی کوئی وقعت باقی نہیں رہے گی اور بیان تغیر کو لغو قرار دیا جائے گا۔ مثال کے طور پر ایک شخص آج تو کہتا ہے اپنے غلام سے مخاطب ہو کر کہ ”انت حر“ کہ تم آزاد ہو لیکن کل کہتا ہے کہ

”ان ادیت الی الف درہم“

وہ جو میں نے کہا تھا کہ تم آزاد ہو تو میرا مطلب یہ تھا کہ تم اس شرط پر آزاد ہو کہ ایک ہزار روپے مجھے ادا کرو۔ لہذا اب اس شرط کی اتنی وقعت نہیں ہے اور وہ غلام فوری طور پر آزاد ہو گیا۔

7۔ بیان تبدیل (نسخ): (Conditional Expression)

بیان کی اقسام میں سے آخری قسم بیان تبدیل ہے اور اسے نسخ کہتے ہیں۔ نسخ اور تبدیل کا ہی ایک مفہوم ہے۔ قرآن مجید میں کبھی کبھی تبدیل کا لفظ آیا ہے اور کبھی کبھی نسخ کا لفظ آتا ہے۔

قرآن مجید میں اللہ تعالیٰ کا فرماتا ہے کہ

﴿وَإِذَا بَدَّلْنَا آيَةً مَّكَانَ آيَةٍ لَا وَاللَّهِ أَعْلَمُ بِمَا يُنَزِّلُ قَالُوا إِنَّمَا أَنْتَ مُفْتَرٍ﴾

(النحل، ۱۰۱)

اور جس وقت ہم کسی ایک آیت کو دوسرے آیت کے بدلے میں لے آتے ہیں۔ ایک آیت کو تبدیل کر کے اس کی جگہ دوسری آیت کو لے آتے ہیں اور حال یہ ہے کہ اللہ تعالیٰ تو خوب جانتا ہے کہ جس آیت کو وہ نازل کرتا ہے تو یہ لوگ کہا کرتے ہیں کہ ”إِنَّمَا أَنْتَ مُفْتَرٍ“ بیشک تو افتراء کرنے والا ہے اور اپنی طرف سے ایک بات بنا کر جھوٹ باندھنے والا ہے۔

ایک اور آیت میں اللہ تعالیٰ کا یہ ارشاد ہے:

﴿مَا نُنسخُ مِنْ آيَةٍ أَوْ نُنسِئُهَا نَاتٍ بِخَيْرٍ مِّنْهَا أَوْ مِثْلَهَا﴾ (البقرہ ۱۰۶)

جس آیت کو ہم منسوخ کریں یا جس آیت کو ہم آپ کے دل سے بھلا دیں تو ہم اس سے ایک بہتر آیت کو لے آتے ہیں یا اس جیسی ایک اور آیت کو لے آتے ہیں۔

لغت میں نسخ کو نقل کہتے ہیں۔ کہا جاتا ہے کہ ”نسخت الشمس الظل“ سورج نے سایہ کو ایک طرف سے دوسرا طرف منتقل کر دیا۔ یعنی سورج جب مشرق کی طرف سے طلوع ہوتا ہے تو تمام اجسام کے سائے مغرب کی طرف بڑھنے لگتے ہیں اور پھر آہستہ آہستہ جب سورج بلند ہوتا جاتا ہے تو اس کے ساتھ ساتھ سایہ بھی اپنے مقام سے دوسرے مقام پر منتقل ہوتا چلا جاتا ہے۔ تو نسخ کا لغوی مفہوم نقل ہے۔ اور اس نسخ کو بیان تبدیل کہتے ہیں۔

نسخ ایک اعتبار سے تبدیل ہے اور ایک اعتبار سے بیان ہے۔

مثال

اس کی مثال مسئلہ قتل ہے۔ جب ایک انسان دوسرے انسان کو قتل کرتا ہے تو بظاہر گویا قاتل نے اس مقتول کی زندگی کا خاتمہ کر دیا۔ اگر قاتل قتل کا اقدام نہ کرتا اور قتل کا ارتکاب نہ کرتا تو بظاہر لوگ یہ سمجھتے ہیں کہ وہ ایک لمبی مدت تک زندگی بسر کرتا لیکن قاتل نے اس کے سلسلہ زندگی کو منقطع کر دیا۔ اس لحاظ سے تو ہم یہ

سمجھتے ہیں کہ یہ قتل تبدیلی ہے۔ لیکن جب ہم اس حقیقت پر نظر ڈالتے ہیں کہ ہر ایک شخص کی موت کے لئے ایک خاص وقت مقرر ہے اور وقت مقررہ کے آنے سے پہلے کسی شخص کو موت نہیں آسکتی اور کوئی انسان وقت مقررہ سے پہلے کسی دوسرے انسان کی جان لینے پر قادر نہیں ہے اور وقت مقررہ آنے کے بعد کسی طریقہ سے بھی ایک انسان کی زندگی بچ نہیں سکتی۔ اس لحاظ سے ہم یہ سمجھتے ہیں کہ اس قاتل نے جب قتل کا اقدام کیا تو قتل کے ذریعہ سے یہ معلوم ہوا کہ فی الواقع اللہ کے نزدیک اس مقتول کی مدت یہاں تک تھی۔ اور اللہ تعالیٰ کے علم میں بس مقتول کی زندگی یہیں تک تھی اور اس سے آگے چل کر مقتول کی زندگی سرے سے اللہ کے ہاں تھی ہی نہیں۔ تو اس اعتبار سے قتل کا فعل بیان کی حیثیت رکھتا ہے۔

قرآن مجید میں اللہ تعالیٰ کا ارشاد ہے کہ:

﴿فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا يَسْتَقْدِمُونَ﴾ (الاعراف: ۳۴)

جس وقت لوگوں کا وہ مقررہ وقت آجائے جو اللہ تعالیٰ کے علم میں ایک انسان کی زندگی کی انتہاء کے لئے مقرر ہے تو ”اَيَسْتَأْخِرُونَ سَاعَةً“ تو اس سے ایک ساعت بھی وہ موخر نہیں ہو سکتے ”وَلَا يَسْتَقْدِمُونَ“ اور وہ اپنے وقت مقررہ سے پہلے مر نہیں سکتے۔

جس طرح یہ قتل ایک لحاظ سے بیان کی حیثیت رکھتا ہے اور ایک اعتبار سے تبدیلی کی حیثیت رکھتا ہے جس اعتبار سے یہ تبدیلی کی حیثیت رکھتا ہے، اسی اعتبار سے ہم یہ کہتے ہیں کہ قاتل پر قصاص لازم ہے اور وہ خون بہا دے گا اس کے لئے جہنم کی سزا ہے۔ اسی طرح نسخ بھی ایک اعتبار سے بیان اور دوسرے اعتبار سے تبدیلی کی حیثیت رکھتا ہے۔ (76)

(2) حروفِ معانی کی بحث

آپ ابھی تک اصولی و لغوی قواعد یعنی الفاظ اور ان کے معنی، مفہوم، دلالت وغیرہ کا مطالعہ کر رہے تھے اب آپ اصول فقہ میں حکم کے استنباط میں دوسرے موضوع حروف سے متعلق بحث کا مطالعہ کریں گے فقہی مسائل کا دار و مدار حروف کے معانی پر بھی ہے۔ اس لئے نحو کی طرح اصول فقہ میں بھی ان حروف کی بڑی اہمیت ہے اور ان حروف کے معانی میں اختلاف کے سبب فقہاء کے مابین کئی مسائل میں اختلاف پایا جاتا ہے۔ خلاصہ یہ ہے کہ حروف کی دو قسمیں ہیں۔

(1) حروفِ مبانی۔ (2) حروفِ معانی۔

- 1- حروفِ مبانی سے مراد ”حروفِ تہجی“ ہیں یعنی وہ حروف جن کا مقصد صرف وضع کلمات ہے۔
- 2- اور حروفِ معانی سے مراد وہ حروف ہیں جو کسی معنی و مطلب کے لئے وضع کئے گئے ہوں یہ تین قسم کے ہیں۔

(1) حروفِ عطف (2) بعض حروفِ جارہ (3) بعض حروفِ شرط۔

وہ حروف جو کسی معنی یا مطلب کے لئے بنائے گئے (وضع) ہیں ان میں اہم یہ ہیں۔ واؤ (اور، برائے عطف)۔ فاء۔ (پس..... پھر..... برائے تراخی و عطف)۔ ثم (پھر۔ برائے عطف و تراخی) لیکن (لیکن۔ حرف استثناء)۔ یا (اور..... یا دو میں سے کسی ایک میں سے حکم کا تعلق بیان کرنے کے لئے) حتی (پھر.....)۔ الی (تک..... انتہاء غایت)۔ علی (پھر۔)۔ فی (میں..... کلمہ ظرف)۔ ان (اگر..... حرف شرط)۔ مع..... (ساتھ برائے معیت)۔ بعد (بعد میں..... برائے تاخیر)۔ عند (پاس..... برائے تاخیر)۔ اذ،..... (اگر۔ جب..... حروف شرط)۔ اذا ما (جب کبھی..... حروف شرط.....)۔ من (جو شخص..... حرف شرط)۔ ما (جو چیز..... حرف شرط)۔ وغیرہ داخل ہیں۔ ان میں سے ہر ایک حرف سے جن معانی پر دلالت ہوتی ہے اس سے اصول فقہ میں بحث کی جاتی ہے۔ ان حروف کو سمجھنے کے لئے کتب اصول فقہ کے ساتھ عربی زبان کی کتب نحو کا مطالعہ بھی ضروری ہے کیونکہ یہ حروف ایک وقت میں متعدد معنی دے رہے ہوتے ہیں۔ ان متعدد معانی میں سے بعض فقیہ کوئی معنی لیتے ہیں اور چند کچھ اور معنی لیتے ہیں جس کی وجہ سے احکام کی فرضیت اور استحباب میں فرق پڑ جاتا ہے۔ (77)

حروف معانی کی تعریف:

قرآن مجید کی بعض بحثیں حروف مبانی سے نہیں بلکہ حروف معانی سے بھی متعلق ہیں۔ اس لئے اصولیین نے حروف معانی کے متعلق بھی ضروری قواعد اور مسائل کتاب اللہ کی بحث میں ذکر کئے ہیں۔ حروف معانی کی وجہ سے بھی فقہاء کے مابین مسائل کے حل میں کافی اختلاف موجود ہے۔

”یہ ایسے حروف ہیں جو ایک ایسے معانی پر دلالت کرتے ہیں کہ جب تک ان الفاظ کے ساتھ مزید کلمات یا الفاظ کا تذکرہ نہ کیا جائے، اس وقت تک ان الفاظ سے وہ معانی مراد نہیں ہو سکتے، جن کے لئے یہ الفاظ وضع کئے گئے ہیں۔“

مثلاً ”من“ اور ”الی“ پر غور کیجئے۔ لفظ ”من“ سے ”کے معانی میں استعمال ہوتا ہے جبکہ ”الی“ ”تک“ کے معنی میں استعمال کیا جاتا ہے۔ جب تک من اور الی کے ساتھ کچھ اور کلمات کا اضافہ نہ کیا جائے۔ اس وقت تک ان دو الفاظ سے مخاطب کو کوئی فائدہ نہیں پہنچ سکتا۔

جب ہم کہتے ہیں

”سوت من البصرہ الی الکوفہ“.

”میں بصرہ سے کوفہ تک گیا۔“

اس فقرہ میں الفاظ سرت، بصرہ اور کوفہ کو تذکرہ حروف من اور الی کے ساتھ کیا گیا ہے۔ تبھی تو سامع اس سے فائدہ اٹھا سکتا ہے اور کہی گئی بات کو سمجھ سکتا ہے۔ یہاں الفاظ من اور الی کے ساتھ سرت، بصرہ اور کوفہ کا تذکرہ لازمی ہے۔ ورنہ صرف من اور الی سے مخاطب کو فائدہ نہیں پہنچ سکتا۔ اب آپ ان حروف کے متعدد معنی کہ وجہ سے صرف ایک مثال کے ذریعہ فقہاء کے اختلاف اور احکام کے استنباط کرنے کے طریقوں کا مطالعہ کریں گے۔

حرف عاطفہ ”و“

ان حروف میں سے جو پہلا حرف ہمارے سامنے آتا ہے وہ ہے حرف واو ”و“۔

شافعیہ کہتے ہیں کہ حرف ”و“ ترتیب کے لئے ہے۔ حرف ”و“ دلالت کرتا ہے اس بات پر کہ جس چیز کا تذکرہ ”و“ سے پہلے ہے وہ واقع ہونے اور موجود ہونے کے لحاظ سے مقدم ہوگی اور جس چیز کا تذکرہ حرف ”و“ کے بعد ہوگا وہ واقع ہونے اور موجود ہونے کے لحاظ سے بھی مؤخر ہوگی۔

مثلاً جب ہم کہتے ہیں کہ

”جاء نی زید و عمرو“

تو اس فقرے میں حرف ”و“ کا تقاضا یہ ہے کہ زید کا آنا پہلے اور عمرو کا آنا بعد میں ہو۔

حج کے دوران حروف معانی کے ذریعہ صفا اور مروہ میں سعی کی ترتیب:

اس سلسلہ میں ان کا استدلال یہ ہے کہ نبی ﷺ سے پوچھا گیا کہ ہم حج اور عمرہ میں صفا و مروہ کے

درمیان سعی کی ابتداء کہاں سے کریں تو آپ ﷺ نے فرمایا:

”نحن نبدء بما بداء الله تعالى به“ (78)

”ہم شروع کرتے ہیں وہاں سے جہاں سے اللہ تعالیٰ نے ابتداء کی۔“

یعنی اللہ کے کلام میں جس چیز کا تذکرہ پہلے آیا ہے، ہم وہاں سے سعی کی ابتداء کریں گے۔

اللہ تعالیٰ کا ارشاد ہے:

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ﴾. (البقرہ ۱۵۸)

”بے شک صفا اور مروہ شعائر اللہ میں سے ہیں۔“

یعنی صفا اور مروہ اللہ تعالیٰ کی قدرت، اس کی عبادت اور بندگی کی بڑی بڑی نشانیوں میں سے

ہیں۔ اس آیت میں صفا کا تذکرہ ”و“ سے پہلے ہے اور مروہ کا تذکرہ ”و“ کے بعد ہے۔ یہاں ”و“ کا تقاضا

ترتیب ہی ہے۔ لہذا سعی کی ابتداء صفا سے ہوتی ہے مروہ سے نہیں۔

ترتیب وضو میں حروف معانی:

اسی بنا پر امام شافعی فرماتے ہیں کہ وضو میں وہی ترتیب فرض ہے جو اللہ تعالیٰ کے ارشاد میں موجود

ہے۔ یعنی سب سے پہلے ہم چہرے کو، اس کے بعد ہاتھوں کو کہنیوں تک دھولیں۔ اس کے بعد سر پر مسح کریں

بعد ازاں پیروں کو ٹخنوں تک دھوئیں۔ یہ ترتیب اس لئے ہے کہ اللہ تعالیٰ نے ان اعضاء کا تذکرہ (اور ان

اعضاء سے متعلق فرائض) کا ذکر حروف ”و“ کو ترتیب کے لئے استعمال کر کے کیا ہے۔ لہذا ان کی رائے میں

وضو کے پانچ فرائض ہیں۔ چاروں اعضاء کا دھونا اور ان میں ترتیب کو بھی برقرار رکھنا۔ اگر کسی نے پہلے

چہرے کو نہیں دھویا یعنی ترتیب برقرار نہیں رکھی تو اس کا وضو نہیں ہوا احناف حروف کی اس بحث میں شافعیہ سے

اختلاف کرتے ہیں ان کے نزدیک واؤ سے مراد جمع سے ترتیب نہیں ہے وہ ”و“ کو ترتیب کے معنی میں نہیں

بلکہ جمع کے معنی میں لیتے ہیں اس لئے وہ وضو کے چار فرض بتاتے ہیں۔ 1- ہاتھوں کا کہنیوں تک دھونا 2- منہ

کا دھونا 3- سر کا مسح کرنا 4- پاؤں کا ٹخنوں تک دھونا

اسی کے بارے میں اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ
وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾. (المائدہ ۶)

”اے ایمان والو! جب تم نماز کے لئے کھڑے ہو تو اپنے چہروں کو دھوؤ اور اپنے ہاتھوں کو
کہنیوں تک ڈھو ڈالو۔ اور اپنے سروں پر مسح کرو اور اپنے پاؤں کو ٹخنوں تک دھوؤ۔“

اس آیت میں واؤ کے بارے میں امام شافعیؒ کے سابقہ پیروں میں استعمال شدہ معنی سے اختلاف کرتے
ہوئے حنفیہ کہتے ہیں کہ حرف ”و“ مطلق جمع کے لئے استعمال ہوتا ہے۔ لہذا ان کی رائے میں وضو کے صرف
چار فرائض ہیں۔ اسی طرح باقی تمام حروف کے معنی میں اختلاف کی وجہ سے مختلف فقہی مکاتب بنتے
ہیں۔ (79)

(3-4) تعارض ادلہ، ترجیح اور نسخ

اب آپ استنباط احکام کے طریقے اور قاعدے میں تیسرا اور چوتھا موضوع بیک وقت مطالعہ کریں گے۔ پہلا نصوص کے احکام میں اختلاف جس کو تعارض ادلہ کہتے ہیں اور دوسرا نسخ و منسوخ ہے۔ تعارض کے لغوی معنی ٹکراؤ اور مخالفت کے ہیں۔ ادلہ سے مراد مختلف ماخذ قانون ہیں جن کا مطالعہ آپ دوسرے باب میں کر چکے ہیں۔

اصطلاحی طور پر اس سے مراد مختلف ماخذ قانون جو مرتبہ میں برابر ہوں، کے احکام کا یا ایک ہی ماخذ کے احکام کا ایک دوسرے سے اختلاف ہونا ہے۔ یعنی قرآن مجید کا حکم حدیث کے مخالف ہو۔ یا قرآن مجید کی آیات ایک دوسرے سے اور حدیث کے بعض احکام کا ایک دوسرے کے مخالف ہونا ہے۔ اس کی تعریف یہ ہے۔

ان یقتضی احد الدلیلین المتساویین فی مرتبة الثبوت. نقیض ما یقتضیہ الآخر،
کآیتین أو سنتین متواترین. (80)

مرتبہ میں مساوی دو دلیلوں کا کسی ایسے کام کا مطالبہ کرنا جو ایک دوسرے کے مخالف ہو، جیسے قرآن مجید کی دو آیات دو متواتر حدیثیں وغیرہ۔

جس طرح قرآن مجید کی ایک آیت میں حکم ہو کہ فلاں کام کرو اور دوسری آیت اسی کام کے نہ کرنے کا حکم دے رہی ہو اسی طرح دو احادیث میں متضاد احکام ہوں۔

شرعی دلیلوں کے درمیان تعارض کا مطلب یہ لینا کہ کسی خاص مسئلہ میں ایک دلیل شرعی کسی حکم کی متقاضی ہو اور اس مسئلہ کے بارے میں دوسری دلیل اس سے متضاد حکم دے رہی ہو یعنی ایک آیت حکم دے کہ بزرگوں کا حکم مانو اور دوسری آیت میں حکم ہو کہ بزرگوں کا حکم نہ مانو۔ تو ان معنی میں شرعی دلیلوں کے درمیان تعارض کا تصور فی الواقع کیا ہی نہیں جاسکتا کیونکہ تعارض کا مطلب دلائل کا ایک دوسرے کے مخالف ہونا یا شرعی احکام کا مقصود مبہم رکھنا ہے، اسلامی شریعت میں یہ سب امور جائز نہیں ہو سکتے۔ اللہ تعالیٰ جو شارع ہے وہ حکیم بھی ہے اس کے لئے شریعت میں ایسے احکام لانا جو ایک دوسرے سے متضاد ہوں محال ہے۔

تاہم مختلف مجتہدین کی رائے اور ان کی نظر کے اعتبار سے یہ امر محال نہیں ہے۔ یہ ممکن ہے کہ مجتہدین

کرام اُس مسئلے کو نہ سمجھ رہے ہوں اور ایک مجتہد ظاہر میں یہ سمجھے کہ کسی مسئلہ میں ایک دلیل دوسرے کے مخالف ہے۔ اور اس کا یہ سمجھنا اس کی کم فہمی اور ادراک کی کمزوری اور مسئلہ کے دلائل اور پہلوؤں سے ناواقفیت کے سبب سے ہو۔ اگر کسی مسئلہ میں ظاہری طور پر یہ محسوس ہو رہا ہو کہ قرآن مجید نے ایک مسئلہ کے بارے میں دو حکم دئے ہیں اور دونوں ایک دوسرے سے متضاد ہیں تو مجتہدین اور علماء کرام کے لئے ان کے نزدیک اس تعارض کو دور کرنے کے لئے علماء اصول نے کچھ اصول و قواعد وضع کئے ہیں۔ جن کی تفصیل حسب ذیل ہے:

قواعد ترجیح: (Preference)

1- شرعی دلیلوں کے درمیان اگر کبھی تعارض پیدا ہو جائے، بشرطیکہ یہ دونوں قوت میں برابر ہوں جیسے قرآن مجید کی دو آیتیں یا دو حدیثیں۔ اس حالت میں مجتہدان دونوں نصوص کی تاریخ و رود کی تلاش کرتا ہے اور بعد میں وارد ہونے والی نص کو ناسخ تصور کیا جائے گا۔ اسکی ایک مثال ملاحظہ ہو۔

اللہ تعالیٰ کا ارشاد ہے:

﴿وَالَّذِينَ يَتَوَقَّوْنَ مِنْكُمْ وَيَذَرُونَ أَزْوَاجًا وَصِيَّةً لِّأَزْوَاجِهِمْ مَّتَاعًا إِلَى الْحَوْلِ غَيْرِ إِخْرَاجٍ﴾. (البقرة: 240)

”اور جو لوگ تم میں سے مرنے لگیں اور اپنے پیچھے اپنی بیویاں چھوڑ دیں تو وہ اپنی بیویوں کے حق میں ایک سال تک خرچ دینے اور انکو گھر سے نہ نکالنے کی وصیت کر جائیں“
دوسری جگہ ارشاد باری تعالیٰ ہے:

﴿وَالَّذِينَ يَتَوَقَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا﴾. (البقرة: 235)

”اور جو لوگ تم میں سے وفات پا جائیں اور بیویاں چھوڑ جائیں تو وہ بیویاں اپنے آپ کو چار ماہ دس دن تک روکے رکھیں“۔

پہلی آیت سے یہ بات معلوم ہو جاتی ہے کہ جس عورت کا خاوند مر جائے اسکی عدت ایک سال ہے اور دوسری آیت سے یہ معلوم ہوتا ہے کہ جس عورت کا خاوند مر جائے اس کی عدت چار مہینے اور دس دن ہے۔ چونکہ دوسری آیت پہلی آیت کے بعد نازل ہوئی ہے اس لئے وہ پہلی آیت کو منسوخ کرتی ہے اور دوسری کا حکم باقی رہے گا۔

لیکن جیسا کہ اوپر بیان ہوا۔ یہاں دونوں آیتوں میں حقیقت میں تعارض ہی نہیں اس لئے کہ اول الذکر

آیت میں یہ بیان کیا گیا ہے کہ عورت کو خاوند کی وفات کے بعد ایک سال تک گھر سے نہ نکالا جائے اور دوسری آیت اس مدت کی تعیین کرتی ہے۔ جس کے دوران میں عورت کو اپنے خاوند کا سوگ منانا ہوتا ہے۔ اور نکاح کی اجازت نہیں ہوتی۔ لہذا دونوں میں تعارض ثابت نہیں ہے۔ (81)

(۲) اگر دو متعارض نصوص کی تاریخ و رود کا علم نہ ہو تو مجتہد ایک نص کو دوسری پر ترجیح دینے کے لئے اس میں وہ طریقے اختیار کرے جو علماء اصول نے متعین کئے ہیں اور، چند اہم یہ ہیں:

اول: نص کو ظاہر پر ترجیح دی جائے گی۔

دوم: مفسر کو نص پر ترجیح دی جائے گی۔

سوم: محکم کو اس کے ماسواہرہہ اقسام پر خواہ وہ ظاہر ہو، نص ہو، یا مفسر، ترجیح دی جائے گی۔

چہارم: جو حکم عبارتہ النص سے ثابت ہو اس کو اس حکم پر جو اشارۃ النص سے ثابت ہو پر ترجیح دی جائے گی۔

پنجم: جو حکم اشارہ النص سے ثابت ہو اس کو اس حکم پر ترجیح دی جائے گی جو دلالتہ النص سے ثابت ہو۔

(3) اگر دو متعارض نصوص میں سے ایک کے بارے میں یہ معلوم کرنا مشکل ہو کہ کون سی نص ناسخ ہے، اسی طرح ایک کو دوسری نص پر ترجیح کے جو طریقے اوپر ذکر کئے گئے ہیں ان میں سے کسی ایک کا بھی اطلاق نہ ہو اور دونوں نصوص قوت میں یکساں بھی ہوں تو اس صورت میں مجتہد کو چاہئے کہ ان دونوں متعارض نصوص کے درمیان جمع، توفیق اور موافقت پیدا کرنے کی کوشش کرے۔ اس طرح دونوں نصوص پر عمل کرے۔

(5) جمع و توفیق کے قاعدہ میں سے ایک قاعدہ یہ ہے کہ دو نصوص میں سے ایک نص عام ہو اور دوسری خاص۔ یا ایک مطلق ہو اور دوسری مقید ہو، تو خاص سے عام کی تخصیص کریں گے اور اس کے علاوہ دوسری چیزوں میں عام پر عمل کریں گے۔

(6) توفیق (دو نصوص کے درمیان موافقت پیدا کرنا)۔ کے طریقوں میں سے ایک طریقہ یہ ہے کہ دو نصوص میں سے ایک کی اس طرح تاویل کی جائے کہ وہ دوسری نص سے ٹکرائے نہ، جیسے بعض متاخرین علماء نے صفات باری سے متعلق بعض آیات کی اس طریقے پر تاویل کی ہے۔

(7) اگر دلیل قوت میں ایک دوسرے سے مختلف ہوں تو ترجیح، دلیل کی قوت کی بنیاد پر دی جائے گی۔ ذیل میں ہم اس قسم کی ترجیح کے کچھ طریقے بیان کرتے ہیں۔

(الف) قرآن مجید کی آیت یا صحیح حدیث کو قیاس پر ترجیح دی جائے گی کیونکہ قیاس ظنی دلیل ہے اور نص کی موجودگی میں اس پر عمل نہیں کیا جاسکتا۔

(ب) قیاس پر اجماع کو ترجیح دی جائے گی کیونکہ اجماع قطعی ہے اور قیاس ظنی ہے ظنی میں قطعی کے ساتھ معارضہ کی طاقت نہیں ہے۔

(ج) متواتر حدیث کو خبر واحد پر ترجیح دی جائے گی۔

(د) ایسی خبر واحد کو جسے عادل اور فقیہ نے روایت کیا ہو کو اس خبر واحد پر ترجیح دی جائے گی جس کو عادل مگر غیر فقیہ راوی نے روایت کیا ہو۔

(ه) اگر دو قیاس، باہم متعارض ہوں تو ان میں سے جو زیادہ قوی ہو اس پر عمل کیا جائے گا۔ یعنی جس قیاس میں علت مذکور ہو اس کو اس قیاس پر ترجیح دی جائے گی جس کی علت مستبط کی گئی ہو۔ یا جس قیاس کی علت تائید یا حکم کی مناسبت میں دوسرے قیاس کی علت سے زیادہ قوی ہو۔ اس کو ترجیح دی جائے گی۔ (82)

نسخ: (Abrogation)

اس کے بارے میں آپ سابقہ عنوان (1/5) بیان کی اقسام میں ”بیان تبدیل“ میں بھی کچھ مطالعہ کر

چکے ہیں۔

لغت میں نسخ زائل کرنے یا منتقل کرنے کو کہتے ہیں۔ اصطلاح میں اس کی تعریف یہ ہے:

رفع الحكم الشرعی بدلیل شرعی متاخر عنہ. (83)

”کسی سابقہ شرعی حکم کو بعد کی کی شرعی دلیل کے ذریعہ ختم کرنے کو نسخ کہتے ہیں۔“

بعد میں آنے والی اس دلیل کو نسخ کہتے ہیں۔ اور اس پہلے حکم کو منسوخ کہتے ہیں۔

حقیقت یہ ہے کہ قرآن مجید میں نسخ واقع ہوا ہے اور اس کی سب سے ظاہری مثال نماز میں بیت

المقدس کی طرف رخ کرنے کو منسوخ کر کے مسجد الحرام کی طرف رخ کرنے کا حکم دینا ہے۔ (البقرہ: ۱۴۴)

پھر نسخ کبھی کلی ہوتا ہے، یعنی پہلا یا سابق حکم پورے کا پورا اٹھالیا جاتا ہے جیسے بیت المقدس کی طرف

نماز میں رخ کرنے کا حکم منسوخ کر کے مسجد الحرام کی طرف رخ کرنے کا حکم دیا گیا اور کبھی جزئی ہوتا

ہے۔ یعنی جن افراد پر سابق حکم پہلے منطبق ہوتا ہے۔ اس میں سے بعض سے اس کو اٹھالیا جاتا ہے اور بعض

سے نہیں۔ اس کی مثال میں قذف یعنی تہمت زنا کی آیت پیش کی جاسکتی ہے دیکھے سورۃ النور: 4 کہ اس آیت

میں قذف کی سزا کا حکم عام ہے یعنی خواہ خاوند اپنی بیوی پر زنا کی تہمت لگائے یا خاوند کے علاوہ دوسرے لوگ

دوسرے پاک دامن عورتوں پر تہمت لگائیں۔ سب کو ایک ہی سزا دی جائے گی لیکن یہ عمومی حکم دوسری آیت

سے جزوی طور پر منسوخ ہو گیا (دیکھئے: النور: ۶) اور وہ یہ ہے کہ اگر خاوند اپنی بیوی پر زنا کی تہمت لگائے اور چار گواہ نہ لاسکے تو اس پر عام لوگوں کی طرح حد قذف جاری نہیں ہوگی۔ بلکہ لعان کے ذریعہ دونوں کی تفریق کرادی جائے گی (لعان کے تفصیل کے لئے دیکھئے: سورة النور: ۶)۔ اب دوسری آیت میں نسخ جزئی ہے یعنی تمام لوگوں میں سے صرف خاوند کے بارے میں یہ حکم منسوخ ہے۔

نسخ کی حکمت:

اسلامی شریعت میں نسخ عملاً واقع ہوا ہے۔ اس میں حکمت یہ ہے کہ اس کے ذریعہ اللہ تعالیٰ اپنے بندوں کو فائدہ پہنچاتے ہیں اور ان کی مصالح کی رعایت کرنا چاہتے ہیں۔ اور جیسا کہ ہم تفصیل سے پہلے بتا چکے ہیں کہ تشریح احکام کا مقصد اصلی بندوں کی مصالح اور ان کی ضروریات کو پورا کرنا ہے۔ اگر کبھی یہ بات دیکھی جائے کہ مصلحت کا تقاضا یہ ہے کہ کسی زمانہ میں فلاں حکم کو تبدیل کر دیا جائے تو یہ تبدیلی تشریح احکام کے اس مقصد کے مطابق ہوگی۔ چنانچہ ہم دیکھتے ہیں۔ کہ ابتداء اسلام میں صبح و شام دو وقت کی نمازیں فرض ہوئیں اور ہر نماز میں صرف دو رکعتیں فرض تھیں۔ اس کے بعد تدریجاً پانچ نمازیں فرض کی گئیں اور ان کی مختلف رکعتیں مقرر ہوئیں جس طرح آج ہم ان نمازوں کو ادا کرتے ہیں۔ لیکن ان نمازوں اور رکعتوں کی تکمیل اس وقت ہوئی جب لوگ ان کے عادی ہو چکے تھے اور انہیں ان سے اطمینان ہو چکا تھا۔ (84)

نسخ کی قسمیں

نسخ کی بے شمار قسمیں ہیں۔ مثلاً نسخ القرآن بالقرآن۔ نسخ القرآن بالحدیث۔ نسخ الحدیث بالقرآن۔ منسوخ التلاوة والحکم، منسوخ الحکم مع بقاء التلاوة، نسخ التلاوة مع بقاء الحکم وغیرہ۔ یہ دراصل علم تفسیر کا موضوع ہے لیکن یہاں پر صرف اصول فقہ سے متعلق اہم اقسام بیان کی جائیں گی۔ نسخ کبھی صریح ہوتا ہے۔ اس طرح کی شارع خود اس بات کی وضاحت کر دے کہ یہ حکم منسوخ ہو چکا ہے۔ اس کی مثال میں ہم رسول اللہ ﷺ کی یہ حدیث پیش کر سکتے ہیں کہ آپ ﷺ نے فرمایا:

”میں نے تمہیں پہلے قبروں کی زیارت سے منع کیا تھا اب تم ان کی زیارت کرو کیونکہ یہ زیارت تمہیں آخرت کی یاد دلاتی ہے۔“ (85)

نسخ کبھی ضمنی ہوتا ہے اس طرح کہ شارع کسی حکم کے منسوخ ہونے کے بارے میں خود وضاحت نہ کرے۔ کوئی ایسا حکم دے جو سابق حکم سے عارض یعنی مخالف ہو اور واضح طور پر یہ نہ بتائے کہ پہلا حکم منسوخ ہو چکا ہے۔ اسکی مثال سورة البقرہ میں بیوہ عورت کے سلسلے میں وارد ہونے والے دو احکام ہیں۔ ایک حکم کی

رو سے اس کی عدت چار ماہ دس دن اور دوسری کی رو سے ایک سال ہے لہذا دوسری آیت ضمنی طور پر سابق آیت کی نسخ ہے۔ جس کا مطالعہ آپ سابقہ صفحات میں قواعد ترجیح کے عنوان میں کر آئے ہیں

نسخ کا وقت اور وہ احکام جس کا منسوخ ہونا جائز ہے

نسخ صرف نبی اکرم ﷺ کی زندگی میں ہو سکتا ہے آپ کی وفات کے بعد نسخ جائز نہیں ہے۔ کیونکہ نسخ وحی سے ہوتا تھا اور آپ ﷺ کے بعد وحی کا سلسلہ بند ہو چکا ہے۔ دوسری وجہ یہ ہے کہ نسخ کے لئے ضروری ہے کہ وہ قوت میں منسوخ حکم کے برابر ہو، جیسا کہ ہم آگے چل کر بیان کریں گے۔ کوئی چیز بھی قوت میں وحی کے برابر نہیں ہو سکتی سوائے وحی کے اور وحی رسول اللہ ﷺ کی وفات کے بعد منقطع ہو چکی ہے۔ اس لئے آپ کی وفات کے بعد قطعی طور پر اسلامی شریعت کا کوئی حکم منسوخ نہیں ہو سکتا۔

جن احکام کا منسوخ ہونا جائز ہے وہ انسانوں کے روزمرہ معاملات اور ایسے فروعی اور عملی احکام ہیں جو قابل تغیر و تبدل ہیں۔ لیکن عقائد اور ابدی حقائق کے احکام میں نسخ جائز نہیں ہے۔ مثلاً بنیادی احکام۔ یہ عقائد سے متعلق احکام ہیں۔ جیسے اللہ پر، آخرت پر، اور حساب کتاب پر ایمان اسی طرح شرک، ظلم و زنا کی حرمت وغیرہ۔ اس سے مراد یہ ہے کہ دینی احکام میں نسخ نہیں ہو سکتا شرعی احکام میں ہو سکتا ہے دین اور شریعت میں فرق کا آپ تعارفی باب میں مطالعہ کر چکے ہیں۔

وہ چیزیں جن سے نسخ جائز ہے

نسخ میں بنیادی قاعدہ یہ ہے کہ نسخ کرنے والے حکم کے لئے ضروری ہے کہ وہ قوت میں منسوخ ہونے والے حکم کے برابر ہو، یا اس سے قوی تر ہو اور منسوخ اس دلیل کے بعد وارد ہو، نہ کہ پہلے۔ اس اصول پر متعدد قواعد متنوع ہوتے ہیں۔ اور ان سے متعدد نتائج نکلتے ہیں۔

اول: قرآن مجید کی آیت میں اگر واضح طور پر حکم ہو تو وہ ایک دوسرے سے منسوخ ہو سکتی ہیں کیونکہ یہ سب قوت میں برابر ہیں۔

دوم: متواتر سنت سے قرآن مجید کی آیت منسوخ ہو سکتی ہے اور اس کے برعکس بھی ہو سکتا ہے۔ کیونکہ متواتر سنت قطعی الثبوت ہونے میں قرآن کی طرح ہے۔ نیز دونوں کا سرچشمہ ایک ہی ہے اور وہ وحی ہے۔ یہ جمہور کا مسلک ہے۔ امام شافعی کے نزدیک قرآن صرف قرآن سے منسوخ ہو سکتا ہے اور سنت صرف سنت سے منسوخ ہو سکتی ہے۔ قرآن سنت کو منسوخ نہیں کر سکتا اور سنت بھی قرآن مجید کے احکام کو منسوخ نہیں کر سکتی کیونکہ دونوں خود مختار ماخذ قانون ہیں۔



سوم: ایک خبر واحد دوسری خبر واحد کو منسوخ کر سکتی ہے۔ بشرطیکہ دونوں قوت میں برابر ہوں یا ناسخ و منسوخ سے زیادہ قوی ہو۔

چہارم: اجماع سے قرآن مجید یا سنت کی کوئی نص منسوخ نہیں ہو سکتی۔

پنجم: جو اجماع قرآن مجید کی کسی نص یا حدیث، قیاس پر مبنی ہو وہ دوسرے اجماع سے منسوخ نہیں ہو

سکتا۔ ہاں جو اجماع مصلحت پر مبنی ہو وہ دوسرے اجماع سے منسوخ ہو سکتا ہے۔

ششم: قیاس میں قرآن مجید کی نص یا حدیث کو منسوخ کرنے کی صلاحیت نہیں ہے۔

ہفتم: ایک قیاس دوسرے کو منسوخ کر سکتا ہے کیونکہ قیاس رائے و اجتہاد پر مبنی ہوتا ہے۔ (86)

(5) مقاصد شریعت: (شریعت کے عمومی مقاصد)

(Objectives of Shariah)

آپ اس باب کے ابتداء میں مطالعہ کر چکے ہیں کہ علماء اصول نے قرآن و سنت سے احکام کے استنباط کے لئے عربی زبان کا جائزہ لینے کے بعد ان اصول و قواعد کو تفصیل سے بیان کیا ہے جو پانچ ہیں۔ ان میں سے ابتدائی چار اصول ۱۔ الفاظ و جملوں کے بارے میں اصولی و لغوی قاعدے ۲۔ مختلف حروف اور ان کے معانی ۳۔ نسخ منسوخ ۴۔ تعارض و ترجیح کے اصول کا آپ سابقہ صفحات میں مطالعہ کر چکے ہیں۔ اب آپ اس باب میں پانچواں اصول مقاصد شریعت جس کو عربی میں مقاصد الشریعتہ کہتے ہیں کا مطالعہ کریں گے۔

اصول فقہ کی رو سے شارع یعنی اللہ تعالیٰ جو شریعت عطاء کرنے والے ہیں نے کائنات کی کوئی چیز بھی بے مقصد پیدا نہیں کی۔

اللہ تعالیٰ نے جب انسان کو پیدا کیا تو اس کی پیدائش کا بھی ایک مقصد متعین کیا اور جب بنی نوع انسان کے لئے زندگی گزارنے کا قانون یعنی شریعت نازل کی تو اس کا بھی ایک مقصد متعین کیا۔

مقاصد شریعت یا شریعت کے عمومی مقاصد سے مراد یہ ہے کہ اللہ تعالیٰ نے شریعت اسلامیہ کو نازل کرنے اور بندوں کو اس پر عمل کرنے کا حکم کیوں دیا اور اس میں اللہ تعالیٰ کی مراد، خواہش، مدعا اور ارادہ کیا تھا۔ اس عنوان میں نزول شریعت کا مقصد واضح ہوگا۔

لفظ مقاصد جس کا واحد مقصد ہے کے ساتھ ایک اور لفظ مصالح بھی استعمال ہوتا ہے جس طرح آپ آئندہ سطور میں مطالعہ کریں گے کہ ”شریعت یا تمام شرعی احکام کا مقصد تمام بندوں کی مصالح کو پورا کرنا اور اُن مصالح کی حفاظت کرنا ہے“

لفظ مصالح، مصلحت جمع ہے اس کی ایک جمع مصلحتوں بھی آتی ہے۔ اس سے مراد بہتری، نیک صلاح، اچھی تجویز اور مناسب اقدام ہے۔

ان سطور میں اس سے مراد یہ ہوگا کہ شریعت کے کسی حکم کا مقصد کیا ہے اور اُس مقصد میں مصلحت یعنی فائدہ، بہتری اور اچھی چیز کیا ہے۔ گویا کہ مقصد بنیادی چیز ہے اور مصلحت اُس کے ذیل میں آئے گی۔ جس طرح روزہ کی فرضیت کا مقصد تقویٰ کی صفت اُجاگر کرنا ہے اور اس صفت کے ہونے کی مصلحت یہ ہے کہ

انسان کے اندر اس کی وجہ سے خدا خونی اور بنی نوع انسان سے محبت پیدا ہوتی ہے۔ اور یہ دو صفات تمام انسانوں کے لئے فائدہ کا باعث ہیں۔

اللہ تعالیٰ کا انبیاء کرام کے ذریعہ دین اور شریعت بھیجنے کا مقصد انسانوں کو سہولت مہیا کرنا اور سراسر، سرتا سر اور سرتا پانچ پہنچانا اور ان سے نقصان کو دور کرنا ہے، اس کلیہ کو علماء اصول نے اس طرح واضح کیا ہے:

”جلب المنفعه و دفع الضرر أو جلب المصلحة ورفع الحرج“ (87)

بنی نوع انسان کو نفع پہنچانا اور ان سے نقصان کو دور کرنا یا مصلحت کا حصول اور حرج کو دور کرنا شریعت کے تمام احکام میں یہی مقصد ہے اور ان میں انسانوں کے لئے بہترین مصلحت ہوگی کوئی ایک حکم بھی ایسا نہیں ہوگا جس میں بنی نوع انسان کے لئے نقصان ہو۔

یہاں یہ بات بھی واضح ہو جائے کہ جس ملک، خطہ، علاقہ یا سلطنت میں اسلامی شریعت نافذ ہوگی تو اس نفاذ کی مندرجہ بالا اصول کے ذریعہ چانچ پرکھ کی جاسکتی ہے کہ اگر شریعت کے نفاذ کے بعد لوگوں کو فائدہ حاصل ہو رہا ہے اور وہ خوش و خرم ہیں مزید ان کو اس حکومت کے سائے میں کوئی نقصان بھی نہیں ہو رہا یعنی بد امنی، قتل و غارت، دہشت گردی وغیرہ سے وہ خطہ پاک ہے تو یہ اس بات کی دلیل ہے کہ وہاں حقیقی معنی میں شریعت نافذ ہے اور اگر یہ صورت حال نہیں ہے تو صرف خالی خولی اور زبانی دعویٰ ہے۔

اصول فقہ کا یہ عنوان دور حاضر میں بہت مقبول اور اسلامی شریعت کی حقانیت کا مظہر بن چکا ہے۔ اسلئے اسے ”فقہ المقاصد“ کا نام بھی دیا گیا ہے۔

مقاصد شریعت کے مطالعہ کی ضرورت:

جب کوئی مجتہد، مجدد یا مفتی وغیرہ اسلامی مآخذ قانون سے مسائل کا استنباط، استدلال یا استخراج کرتا ہے تو اس کو استنباط احکام کے طریقہ میں سے الفاظ و حروف کے معنی، مفہوم، وضاحت، دلالت کی کیفیت، بیان کے طریقہ، قواعد ترجیح، ناسخ و منسوخ وغیرہ جن کا مطالعہ آپ سابقہ اوراق میں کر چکے ہیں، سے واقفیت حاصل کرنے کے ساتھ ساتھ، اس بات کو بھی سمجھنا ہوگا کہ اسلامی شریعت کا مزاج اور مقصد کیا ہے تاکہ وہ اس مزاج اور مقصد کے مطابق مسائل حل کر کے لوگوں کو آگاہ کرے۔ اسلامی شریعت کا عمومی مزاج بنی نوع انسان کو فائدہ اور سہولت مہیا کرنا ہے۔

اس لئے مجتہد کے لئے صرف یہی ضروری نہیں ہے کہ وہ الفاظ کی اپنے معنی پر دلالت سے واقفیت حاصل کرے، بلکہ تشریح احکام کے اسرار و رموز، اور وہ عمومی مقاصد جن کے لئے شریعت نے مختلف احکام

دیئے ہیں ان سے بھی اس کو واقفیت حاصل کرنا چاہئے، تاکہ وہ نصوص کو اچھی طرح سمجھ سکے، اور ان کی صحیح تفسیر کر سکے۔ اور ان عمومی مقاصد کی روشنی میں احکام مستنبط کر سکے۔ تاکہ وہ احکام انسانوں کے لئے نفع آور ہوں۔

اللہ تعالیٰ نے احکام شرعیہ دین و دنیا میں بندوں کو فائدہ پہنچانے کے لئے وضع کیے ہیں۔ بعض اوقات اللہ تعالیٰ اپنے بندوں کو کوئی حکم دیتے ہیں تو ساتھ ہی اس کی مصلحت اور مقصد بھی بیان کر دیتے ہیں۔ اور بعض دفعہ حکم کے ساتھ اس کی مصلحت و مقصد کو بیان نہیں کیا جاتا۔ لیکن یہ بات ذہن میں رکھی جائے کہ اللہ تعالیٰ نے اپنے بندوں کو کوئی بھی ایسا حکم نہیں دیا جو حکمت و مصلحت سے خالی ہو یا جس میں تمام لوگوں کے لئے نقصان، ضرر یا حرج ہو۔ (88)

مختلف احکام میں انسانوں کے لئے فوائد:

اللہ تعالیٰ حضرات انبیاء کرام علیہم الصلوٰۃ والسلام کی بعثت کے مقاصد کو بیان کرتے ہوئے فرماتے ہیں:

﴿رُسُلًا مُّبَشِّرِينَ وَمُنذِرِينَ لِئَلَّا يَكُونَ لِلنَّاسِ عَلَى اللَّهِ حُجَّةٌ مَّ بَعْدَ الرُّسُلِ﴾. (النساء: 165)

ترجمہ: پیغمبروں کو اللہ تعالیٰ نے خوشخبری سنانے والے اور ڈرانے والے بنا کر بھیجا تھا، تاکہ انبیائے کرام کی بعثت کے بعد لوگوں کے پاس اللہ تعالیٰ کے بارے میں کسی قسم کے الزام کا موقع نہ رہے۔

اس آیت کریمہ میں فرمایا گیا ہے کہ حضرات انبیاء کرام کی بعثت کے مقاصد میں سے ایک مقصد یہ بھی ہے کہ مومنوں کو خوشخبری سنائیں اور کافروں کو اللہ تعالیٰ کی ناراضگی اور اس کے عذاب سے آگاہ کریں، تاکہ لوگوں کو قیامت کے دن اللہ تعالیٰ کے سامنے یہ عذر پیش کرنے کی کوئی گنجائش باقی نہ رہے کہ ہماری عقلیں مسائل و حقائق کے سمجھنے سے قاصر رہی ہیں۔

ہمارے نبی محمد رسول اللہ صلی اللہ علیہ وسلم کی بعثت کے بارے میں بھی یہ بات واضح کی کہ آپ تمام عالمین یعنی صرف بنی نوع انسان کے لئے نہیں باقی تمام مخلوقات کے لئے باعث رحمت اور باعث فائدہ ہیں اس لئے ان مقاصد کو بیان کرتے ہوئے اللہ تعالیٰ نے فرمایا کہ ہم نے رسول اللہ صلی اللہ علیہ وسلم کو تمام جہانوں اور تمام مخلوقات کے لئے رحمت بنا کر بھیجا۔

ارشاد باری تعالیٰ ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾. (الانبیاء: 107)

ترجمہ: اے محمد صلی اللہ علیہ وسلم ہم نے آپ کو تمام جہانوں کے لئے رحمت بنا کر بھیجا ہے۔
انسان کے مقصد پیدائش کو ذکر کرتے ہوئے یہ ارشاد ہوتا ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾. (الزاریات: 56)

ترجمہ: اور میں نے جنوں اور انسانوں اس مقصد کے لئے پیدا کیے کہ وہ میری عبادت کریں۔

انسان کو پیدا کرنے کو مقصد یہ ہے کہ وہ اللہ تعالیٰ اور اس کے رسول کے بتائے ہوئے طریقوں کے مطابق دنیاوی زندگی گزارے، اچھے اعمال کرے برے کاموں سے بچے اور اللہ کی عبادت کثرت سے کرے۔ اور اس میں بنی نوع انسان کا فائدہ ہے۔

اللہ تعالیٰ حکیم ہیں اور حکیم کا کوئی قول بھی حکمت سے خالی نہیں ہوتا اس لئے اکثر احکام کے فوائد کا ذکر کر دیا گیا۔ مثلاً آیت وضو میں ارشاد ہوتا ہے:

﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَٰكِنْ يُرِيدُ لِيُطَهِّرَكُمْ وَلِيُتِمَّ نِعْمَتَهُ عَلَيْكُمْ لَعَلَّكُمْ تَشْكُرُونَ﴾. (المائدة: 6)

ترجمہ: اللہ تعالیٰ تم پر کسی طرح کی تنگی نہیں کرنا چاہتا بلکہ اللہ یہ چاہتا ہے کہ تمہیں پاک کرے اور اپنی نعمتیں تم پر پوری کرے تاکہ تم شکر کرو۔

اللہ تعالیٰ نے کوئی بھی ایسا حکم نہیں دیا جو انسانوں کے لئے تکلیف و مشقت کا باعث ہے بلکہ ہر حکم آسانی اور فائدہ کا باعث ہے، اللہ تعالیٰ اپنے بندوں کو ظاہری اور باطنی نجاستوں سے پاک و صاف رکھنا چاہتے ہیں۔

روزوں کا حکم دیتے ہوئے اس کا فائدہ بیان کیا جاتا ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾. (البقرة: 183)

ترجمہ: اے ایمان والو! تم پر روزے فرض کئے گئے ہیں۔ جس طرح تم سے پہلے لوگوں پر فرض کئے گئے تھے تاکہ تم پر ہیز گار بنو۔

روزے کا دیگر مقاصد کے علاوہ ایک اہم مقصد یہ بھی ہے لوگوں میں روزہ رکھنے کی وجہ سے تقویٰ اور خوف خدا پیدا ہو۔

نماز کا حکم دیتے ہوئے فائدہ بتایا:

﴿إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ﴾. (العنکبوت: 45)

ترجمہ: کوئی شک نہیں کہ نماز بے حیائی اور بری باتوں سے روکتی ہے۔

نماز کا ایک مقصد یہ ہے کہ جو شخص صحیح معنوں میں نمازی ہے تو وہ ہر قسم کی خرافات و منکرات اور بے حیائی کے کاموں سے اجتناب کرے گا۔ کیونکہ اللہ تعالیٰ نے نماز میں یہ خاصیت رکھی ہے کہ وہ عظمت الہی کا بار بار احضار کرا کے ہر گناہ و معصیت سے روک دیتی ہے۔

جہاد کا حکم دیتے ہوئے ارشاد فرمایا:

﴿أُذِنَ لِلَّذِينَ يُقْتَلُونَ بِأَنَّهُمْ ظَلَمُوا﴾. (الحج: 39)

ترجمہ: جن مسلمانوں سے خواہ مخواہ لڑائی کی جاتی ہے ان کو اجازت ہے کہ وہ بھی لڑیں، کیونکہ ان پر ظلم ہو رہا ہے۔

اس آیت کریمہ میں مسلمانوں کو اللہ تعالیٰ کے راستے میں جہاد کی اجازت دیتے ہوئے، جہاد کی علت و مقصد بھی بیان کر دیا گیا ہے، کہ مسلمانوں پر چونکہ ظلم و ستم ہو رہا تھا۔ مسلمانوں نے تقریباً پندرہ سال کفار کے مظالم اور سختیوں کا مقابلہ صبر و استقامت کے ساتھ کیا۔ اس کے بدلے اللہ تعالیٰ نے مسلمانوں کو اپنے دفاع میں تلوار اٹھانے کی اجازت دی تاکہ دنیا سے ظلم و نا انصافی کا خاتمہ ہو سکے۔ گویا کہ کفر و شرک کی حکومت دنیا میں ظلم و ستم کو قائم کرنے اور نوع انسانی کے لئے نقصان کا باعث ہے۔ اس لئے اس حکومت کو جہاد کے ذریعہ ختم کر کے اسلامی حکومت قائم کرنے کا حکم ہے۔

قصاص کے فائدہ میں ارشاد ہوتا ہے:

﴿وَلَكُمْ فِي الْقِصَاصِ حَيٰوةٌ يَاۤأَيُّهَا الَّذِيْنَ اٰتٰنَا الْحِكْمَةَ لَعَلَّكُمْ تَتَّقُوْنَ﴾. (البقرة: 179)

ترجمہ: اور اے اہل عقل قانون قصاص میں تمہاری زندگانی ہے کہ تم (قتل و خونریزی) سے

بچو۔۔۔

قصاص کا یہ مقصد بیان کیا گیا کہ اسلام کے نظام قصاص و دیت میں لوگوں کا اپنا فائدہ ہے ان کی جان و مال اور عزت کی حفاظت کا ایک ہی طریقہ ہے کہ قرآن و سنت میں بیان کردہ اسلام کے نظام قصاص و دیت کو نافذ کریں تاکہ ملک و قوم کے تمام افراد کی جان و مال اور عزت محفوظ رہے۔ (89)

مقاصد شریعت اور مسلم علماء کرام کی مساعی

برصغیر کے معروف عالم دین شاہ ولی اللہ جو عالم اسلام میں الامام الہندی کے نام سے معروف ہیں، اس

مسئلے پر اپنی معرکہ آراء تصنیف حجۃ اللہ البالغہ کے مقدمہ کی ابتدائی سطروں میں رقمطراز ہیں۔
 ممکن ہے یہ گمان کیا جائے کہ شرعی احکام کی کوئی حکمت و مصلحت نہیں ہوتی، اور یہ کہ اللہ نے
 اعمال اور ان کی جزا کے درمیان کوئی مناسبت نہیں رکھی۔ (اس صورت میں) شرائع کی پابندی
 کی مثال یہ ہوگی کہ گویا ایک آقا اپنی غلام کی فرماں برداری کا امتحان لینے کے لیے اس کو پتھر
 اٹھانے یا درخت چھونے کا حکم دے اور اس سے امتحان لینے کے علاوہ کوئی فائدہ مقصود نہ ہو۔
 پھر جب وہ اطاعت یا نافرمانی کرے تو اس کے عمل کی جزا دی جائے اور بس۔ لیکن یہ خیال
 غلط ہے اور سنت اور خیر القرون کا اجماع اس کو غلط قرار دیتے ہیں۔

اس کے بعد شاہ صاحب شرعی نصوص سے استشہاد کرتے ہوئے یہ بتاتے ہیں کہ عبادات اور معاملات
 دونوں کے بارے میں شریعت کے احکام میں سے ہر حکم کی کوئی نہ کوئی غایت، حکمت اور مصلحت ہے۔ مقدمہ
 کے ابتدائی چند صفحات میں وہ بطور مثال متعدد احکام کے مصالح کی نشان دہی فرماتے ہیں، بلکہ ان کی یہ پوری
 کتاب احکام شریعت کے اسرار و حکم یعنی مقاصد شریعت کو سمجھنے اور سمجھانے کی ایک فکر انگیز کوشش ہے۔
 اگرچہ احکام پر عمل کرنا، ان کی مصلحتوں اور حکمتوں کے جاننے سے مشروط نہیں، لیکن اگر ان کو جزئی طور
 پر بھی جان لیا جائے تو شاید انسان ان پر مزید شرح صدر کے ساتھ عمل کرے گا۔ اس طرح شرعی احکام کا جو
 ادراک ہوتا ہے، ایک انسان، خاص طور پر ایک صاحب علم اور فقیہ کو ہوتا ہے، وہ اس کی مجموعی بصیرت میں
 اضافے کا باعث بن سکتا ہے جس کے ذریعہ زندگی کے مسائل کے حل کرنے میں اسے اہم رہنمائی مل سکتی
 ہے۔

شاہ ولی اللہ سے قبل بھی امت کے متعدد اہل علم نے احکام شریعت کے مقاصد اور حکمتوں کو جاننے کے
 سلسلے میں بڑی بار آور کوششیں کی ہیں۔ یہ ایک طویل فہرست ہے لیکن اس سلسلۃ الذہب کے چند نہایت اہم
 نام درج ذیل ہیں:

حاکم الترمذی، صاحب کتاب۔ الصلوٰۃ و مقاصدھا، کتاب الحج و اسرارھا، کتاب العلل
 (علل الشریعة یا علل العبودیة)، ابو منصور الماتریدی (م ۳۳۳ھ/۹۴۴ء) ابوبکر القفال الشاشی
 (م ۳۶۵/۹۷۵)، ابوبکر الامہری (م ۳۷۵/۹۸۵)، الباقلانی امام الحرمین الجوبینی (م ۳۷۸/۱۰۸۵)، ابو حامد
 الغزالی (م ۵۰۵/۱۱۱۱)، فخر الدین الرازی (م ۶۰۶/۱۲۰۹)، سیف الدین الآمدی (م ۶۳۱/۱۲۳۳)، ابن
 الحاجب (م ۶۳۰/۱۲۳۸)، البیضاوی (م ۶۸۵/۱۲۸۶)، الاسنوی (م ۷۲۲/۱۳۷۰)، ابن السبکی (م ۷۷۲/۱۳۶۹)،
 الطوفی (م ۷۱۶/۱۳۱۶)، القرانی (م ۶۸۴/۱۲۸۵)، عز الدین ابن عبدالسلام (م ۶۶۰/۱۲۶۱)،

ابن تیمیہ (م ۷۱۸/۱۳۱۷)، الشاطبی (م ۷۹۰/۱۳۸۸)۔

بیسویں صدی میں مسلمان اہل علم نے فہم شریعت کے سلسلے میں مقاصد شریعت میں غیر معمولی دلچسپی لی جس کے نتیجے میں اس موضوع پر وسیع لٹریچر سامنے آیا ہے۔ اس سلسلے میں امام شاطبی کی تصانیف پر بھی خصوصی توجہ کی گئی، بطور مثال درج ذیل کتابیں ملاحظہ کی جاسکتی ہیں:

احمد الریونی، نظریة المقاصد عند الامام الشاطبی، المعهد العالمی للفکر الاسلامی، المؤسسة الجامعیة، ۱۹۹۲ء۔

عبدالرحمن الکیلانی قواعد المقاصد عند الامام الشاطبی، المعهد العالمی للفکر الاسلامی ودارالفکر، ۲۰۰۰ء۔

عبداللطیف محمد عامر، مقاصد الشریعة عند الشاطبی، د-ت۔ (ڈاکٹر محمد نجات اللہ صدیقی، مقاصد شریعت، اسلام آباد۔ ادارہ تحقیقات اسلامی۔ انٹرنیشنل اسلامی یونیورسٹی۔ 2009/س)

تاریخی پس منظر:

مقاصد شریعت کی اصطلاح سب سے پہلے امام الحرمین الجویئیؒ (وفات ۷۷۸ھ/۱۰۸۵ء) نے استعمال کی۔ اصول فقہ پر ان کی کتاب 'البرہان' میں مقصد، مقاصد اور قصد وغیرہ الفاظ کثرت سے استعمال کیے گئے ہیں۔ مگر نئے اجتہاد کے آلہ کے طور پر مقاصد شریعت کا موثر استعمال ان کی دوسری کتاب 'الغیاتی' میں کیا گیا ہے۔ یہ کتاب امام جویئیؒ نے نظام الملک کے لیے لکھی تھی جو آلپ ارسلان کے وزیر تھے بعد میں ملک شاہ کے بھی وزیر تھے مگر حقیقت میں وہی حکمران تھے، ان پر کسی کا حکم نہیں چلتا تھا۔ البرہان کے برعکس الغیاتی کوئی اصولی تصنیف نہیں بلکہ تدبیر مملکت سے متعلق شریعت کی روشنی میں لکھا ہوا ایک ہدایت نامہ ہے جس کا مخاطب حکمران وقت ہے۔ امام جویئیؒ لکھتے ہیں:

حق کے متلاشی اور شریعت کی طرف بلانے والے کو معلوم ہونا چاہیے کہ مذاہب اور مسالک کے اختلاف کے باوجود انسانوں سے شریعت کا مطلوب یہ رہا ہے کہ وہ تقویٰ کو مضبوط پکڑیں۔۔۔

امام جویئیؒ کے شاگرد ابو حامد الغزالیؒ (وفات ۵۰۵ھ/۱۱۱۱ء) نے مقاصد شریعت کی بات کو باضابطہ شکل دے دی، وہ لکھتے ہیں:

مصلحت سے ہماری مراد مقصود شریعت کی محافظت ہے، اور شریعت کا مقصد خلق خدا کے سلسلہ

میں پانچ چیزوں سے عبارت ہے: وہ یہ کہ ان کے دین، جان، عقل، نسل اور مال کی حفاظت کی جائے۔ ہر وہ چیز جو ان پانچ بنیادی چیزوں کی حفاظت کرنے والی ہو مصلحت شمار ہوگی اور ہر وہ چیز جو ان بنیادوں کے لیے خطرہ ہو، مفسدہ شمار ہوگی جسے دور کرنا مصلحت قرار پائے گا۔

امام غزالیؒ کی یہ تحریر کسی حکمران کو سامنے رکھ کر نہیں لکھی گئی تھی بلکہ اصول فقہ پر ان کی کتاب کا ایک حصہ ہے۔ ان کے زمانے تک اصول فقہ نے ایک مستقل علم کی حیثیت اختیار کر لی تھی اور مصالح اور مقاصد کو اس علم میں جگہ مل چکی تھی۔ مصالح اور مقاصد کے تصور کو ایک کر کے امام غزالیؒ نے مقاصد شریعت کی اصالت کا، اور اس کے آغاز ہی سے اصول فقہ کا ایک اہم ستون ہونے کی حقیقت اجاگر کی۔

امام غزالیؒ کا دوسرا کارنامہ یہ ہے کہ انہوں نے مصالح یا مقاصد کی ایک فہرست مرتب کر دی جو آج تک ہماری رہنمائی کر رہی ہے۔ غزالیؒ نے یہ بھی بتایا کہ مصلحت پہچانی کیسے جاتی ہے: ”ہم نے مصلحت کا مدار مقاصد شریعت کے تحفظ پر رکھا ہے اور مقاصد شریعت کو کتاب، سنت اور اجماع کے ذریعہ جانا جاتا ہے۔ چنانچہ کوئی ایسی مصلحت جس کا تعلق کسی ایسے مقصد کی حفاظت سے نہ ہو سے کتاب، سنت اور اجماع سے سمجھا گیا ہو، اور جو ایسی نامانوس مصلحت ہو جو شریعت سے مناسبت نہ رکھتی ہو، تو ایسی مصلحت باطل ہے، اسے رد کر دیا جائے گا اور جو اس کی پیروی کرے گا وہ بدعت کا مرتکب قرار پائے گا۔“

غزالیؒ کو اس بات کا پورا احساس ہے کہ کتاب و سنت میں مقاصد شریعت کی کوئی باضابطہ فہرست نہیں ملتی، چنانچہ وہ پانچ مبینہ مقاصد کی نسبت سے واضح کرتے ہیں کہ: ”ان معانی کے مقصود ہونے کا دعویٰ کسی ایک دلیل پر مبنی نہیں ہے بلکہ ان گنت دلائل پر مبنی ہے جو کتاب و سنت میں پائے جاتے ہیں اور (ان کی دلیل میں) حالات اور اندازے اور مختلف قسم کی علامتیں بھی سامنے رکھی گئی ہیں۔ اسی لیے ان کو امام غزالیؒ کی رائے میں بعض مقامات پر مصالح مرسلہ بھی کہا گیا ہے۔“

یہی وہ نکتہ ہے جسے دو سو سال بعد ابو اسحاق شاطبیؒ نے اپنی کتاب ”الموافقات“ میں مزید استدلال کے ساتھ واضح کیا۔ لیکن قبل اس کے کہ ہم شاطبی کے اضافوں (Contributions) کا جائزہ لیں، اس بات کو نوٹ کرنا ضروری ہے کہ جس چیز کو امام غزالیؒ نے ”مصلحت مرسلہ“ کا نام دیا ہے اور جسے وہ مقاصد شریعت کے ہم معنی قرار دے چکے ہیں، اس کا تصور اور اس کا بھرپور استعمال امام مالکؒ کے یہاں موجود ہے جن کی وفات ۱۷۹ھ/۷۹۶ء میں ہوئی۔ ان سے پہلے امام ابو حنیفہؒ، جن کی وفات ۱۵۰ھ/۷۶۷ء میں ہوئی، استحسان کا تصور سامنے لا چکے تھے۔ اسلامی قانون سازی یعنی پیش آمدہ مسائل میں حکم شرعی کی دریافت میں یہ تصورات وہی کردار ادا کرتے رہے ہیں جو مقاصد شریعت کی طرف منسوب کیا جا رہا ہے: ”نص کی غیر موجودگی



میں حکم تک پہنچنے، یا موجود حکم سے گریز کر کے دوسرا حکم اختیار کرنے، کی بنیاد فراہم کرنا،۔ بظاہر امام شافعیؒ کا مسلک مختلف رہا مگر غور سے دیکھا جائے تو ان کے یہاں بھی قیاس کی بنیاد اکثر ان حکمتوں اور مقاصد پر ہوتی ہے جو اس حکم کا سبب بنے، جن پر قیاس کیا جا رہا ہوتا ہے۔ غرض یہ کہ کسی نہ کسی شکل میں مصالح عامہ اور مقاصد شریعت کے فہم کو نئے مسائل میں احکام شریعت کی دریافت میں ہمیشہ کلیدی حیثیت حاصل رہی ہے۔

(نجات اللہ صدیقی۔ مقاصد شریعت/7)

امام شاطبیؒ اور دوسرے ائمہ اکرامؒ کے اضافے

ابو اسحاق شاطبیؒ (وفات ۷۹۰ھ/۱۳۸۸ء) کا تعلق اسپین سے تھا۔ وہ اگرچہ ابن تیمیہؒ اور ابن قیمؒ کے ہم عصر تھے مگر ایک رائے یہ ہے کہ ان کو ایک دوسرے کے کام کی خبر نہیں تھی۔ شاطبیؒ نے واضح کیا کہ مقاصد شریعت شرع سے مستنبط ہیں۔

شاطبیؒ نے غزالیؒ کی پانچ مقاصد کی فہرست کو برقرار رکھا مگر انہیں نہ تو ان مقاصد کے اندر کسی خاص ترتیب پر اصرار ہے نہ وہ صراحت کے ساتھ یہ موقف اختیار کرتے ہیں کہ اس فہرست میں کسی اضافہ کی ضرورت نہیں۔ انہوں نے زیادہ زور ان مقاصد کے حصول کے ان تین مدارج کے تفصیلی تجزیہ پر دیا جن کا ذکر غزالیؒ اور جوینیؒ بھی کر چکے تھے، یعنی ضروری، حاجی اور تحسینی۔ ان کی مصالح کی تعریف غزالیؒ کی تعریف سے زیادہ واضح معلوم ہوتی ہے، یعنی: ”وہ جس پر انسان کی زندگی کا مدار ہو، جس پر اس کی حیثیت مبنی ہو، اور جس پر ان چیزوں کے حصول کا انحصار ہو جن کا تقاضا انسان کے شہوانی اور عقلی اوصاف کرتے ہوں۔“

امام شاطبیؒ سے کچھ پہلے قاہرہ اور دمشق کے علمی مراکز میں اسی طرح کے افکار پیش کیے جا چکے تھے مگر وہ شاطبیؒ تک نہیں پہنچ سکے تھے۔ قاہرہ کے عزالدین بن عبدالسلام (وفات ۷۲۸ھ/۱۲۶۲ء)، دمشق کے تقی الدین ابن تیمیہ (وفات ۷۲۸ھ/۱۳۲۸ء) اور ان کے شاگرد شمس الدین ابن القیم (وفات ۷۵۱ھ/۱۳۵۰ء) کی تصانیف میں شریعت اسلامیہ کی بے پناہ وسعتوں اور انسانی مصالح کی نسبت سے اس کے لازوال امکانات پر زور دیا گیا ہے۔ یہاں ان مفکروں کے کیے ہوئے سارے اضافوں کا ذکر نہیں کیا جاسکتا بلکہ اپنے موضوع کی نسبت سے صرف یہ نوٹ کرنا کافی ہوگا کہ انہوں نے مقاصد شریعت کے بیان کو کسی فہرست تک محدود نہیں کیا۔ مصالح مرسلہ پر گفتگو کرتے ہوئے امام ابن تیمیہؒ لکھتے ہیں:

بعض لوگ مصالح مرسلہ یعنی مقاصد شریعت کو جان و مال، عزت و آبرو، عقل اور دین کے تحفظ میں محصور کر دیتے ہیں مگر ایسا کرنا صحیح نہیں ہے۔ بلکہ وہ یہ ہیں کہ منافع حاصل کیے جائیں اور

مضرتیں دور کی جائیں۔ مذکورہ بالا حضرات نے جو ان امور سے متعلق رفع مضرت کا خاص طور پر ذکر کیا ہے، وہ اس کی دو قسموں میں سے صرف ایک پر مشتمل ہے، دوسری قسم مصالح کے حاصل کرنے پر مشتمل ہے، دنیا میں بھی اور آخرت میں بھی۔“

مذکورہ بالا عبارت کے فوراً بعد لکھتے ہیں:

دنیا میں (جلب منفعت کی مثال) وہ معاملات اور سرگرمیاں ہیں جن میں عامۃ الناس کی بھلائی مضمر ہو خواہ ان سے متعلق کوئی حد شرعی مقرر کی گئی ہو یا نہیں اور دین میں (جلب منفعت کی مثال) وہ احوال و معارف، عادات اور زہد کی باتیں ہیں جن میں انسانوں کی بھلائی مضمر ہے جن سے شریعت نے منع نہ کیا ہو۔

ابن قیمؒ نے بھی انہی باتوں پر زور دیا ہے جن کی صراحت ان کے استاد ابن تیمیہؒ کر چکے ہیں۔ وہ لکھتے ہیں: ”شریعت کی بنیاد حکمتوں پر ہے، اور معاش و معاد کے بارے میں بندوں کے مصالح پر۔ شریعت تمام تر عدل، رحمت، مصالح اور حکمت سے عبارت ہے۔“

مقاصد شریعت پر گفتگو کرتے وقت انہوں نے عدل و انصاف پر بہت زور دیا ہے۔ ان کا کہنا ہے کہ اصل نظر اس مقصد پر ہونی چاہیے نہ کہ اس تک پہنچنے کے طریقوں پر جو بدل سکتے ہیں۔ ان کے نزدیک بدلتے ہوئے حالات میں عدل و انصاف کے قیام کے موزوں طریقے عقل کے ذریعہ تلاش کیے جائیں گے اور یہی طریقے شرعی قرار پائیں گے۔

عزالدین بن عبدالسلامؒ نے بھی دنیوی مصالح کو پہچاننے میں عقل کے کلیدی کردار پر زور دیا ہے۔ ان کے نزدیک: ”دنیا کے زیادہ تر مصالح اور مفاسد کو عقل کے ذریعہ پہچانا جاتا ہے۔ یہی حال اکثر شرع کا بھی ہے۔“

انہوں نے معاملات کے باب میں مصالح پر قدرے تفصیلی گفتگو کی ہے اور اس ذیل میں، غزالیؒ کی طرح، ضروریات، حاجات اور تتمات یا تکملات، تین مدارج پر روشنی ڈالی ہے۔

☆ پہلی بات یہ ہے کہ مقاصد شریعت جان و مال، عقل و نسل اور دین کے تحفظ تک محدود نہیں، فہرست لمبی ہے اور اس میں مثبت اہداف بھی شامل ہیں۔

☆ دوسری بات یہ ہے کہ اصل اہمیت مقاصد کی ہے، ان کے حاصل کرنے کے طریقے زمان و مکان کے ساتھ بدل سکتے ہیں۔

☆ تیسری بات یہ ہے کہ مقاصد شریعت کی پہچان اور ان کے حصول کے طریقوں کی تلاش میں عقل ایک

فعال کردار ادا کرتی ہے۔ (نجات اللہ صدیقی۔ مقاصد شریعت/13)

شاہ ولی اللہ کے اضافے

مقاصد شریعت کے باب میں اپنے پیش روؤں کی طرح برصغیر کے عالم دین، مجتہد اور مجدد شاہ ولی اللہ نے بھی شریعت کے مختلف جزئی احکام کی حکمتیں بیان کی ہیں۔ انہوں نے یہ بتایا ہے کہ ان احکام کے بجا لانے سے انسانوں کو کیا فائدے ہوتے ہیں۔ ساتھ ہی انہوں نے بحث کے کچھ نئے پہلو بھی اجاگر کیے ہیں۔ وہ لکھتے ہیں:

امت کے امور کی تدبیر میں کرنا یہ چاہیے کہ ہر حکم کی تعمیل کا ایک اعلیٰ اور ایک ادنیٰ معیار سامنے رہے۔ اعلیٰ معیار ایسا ہو جو مقصود کے بدرجہ کمال حصول کا ضامن ہو، اور ادنیٰ ایسا ہو کہ مقصد کی اس حد تک تحصیل عمل میں آجائے کہ کوئی قابل لحاظ چیز باقی نہ رہے۔

جیسا کہ اوپر واضح کیا جا چکا ہے، مقاصد شریعت کی رہنمائی نئے حالات میں بہت کام آتی ہے۔ چنانچہ نئے حالات میں نئے احکام تجویز کرتے وقت علماء اکثر مقاصد شریعت کا حوالہ دیتے ہیں۔ شاہ صاحب نے بھی ایسا ہی کیا ہے۔ ایک خاص موضوع پر گفتگو کرتے ہوئے لکھتے ہیں:

(اسلامی حکومت کے) مصارف کے باب میں بنیادی بات یہ ہے کہ چند مقاصد کو کلیدی اہمیت دی جائے گی۔ مثلاً ایسے لوگوں کی کفالت جو بڑھاپے، تنگ دستی یا اپنے مال سے دور ہونے کی وجہ سے خود کچھ کرنے سے معذور ہوں۔ شہر کو کفار کے خطرے سے بچانے کے لیے حدود کی حفاظت، فوجیوں، اسلحے اور مددگار اسٹاف کے اخراجات، نیز شہر کے جملہ امور۔۔۔ سیکورٹی، عدلیہ، شرعی حدود کا قیام، بازار کی نگرانی، وغیرہ کی تدبیر اور متعلقہ انتظامات۔ ملت کی حفاظت کے لیے ائمہ، خطباء، اساتذہ اور وعظ کہنے والوں کی تعین۔ اسی ذیل میں انسانوں کے مشترکہ مفادات کا اہتمام بھی شامل ہے، مثلاً دریاؤں کی درستی اور ان پر بنے ہوئے پل وغیرہ کو ٹھیک رکھنا۔

شاہ صاحب کی اس تحریر کا مقابلہ جوینی اور غزالی کی ملتی جلتی تحریروں سے کیا جائے تو معلوم ہوگا کہ اگرچہ بات ایک ہے مگر شاہ صاحب نے جو مثالیں دی ہیں ان میں ان حالات کا عکس پایا جاتا ہے جو برصغیر میں سلطنت مغلیہ کے زوال کے زمانے میں دہلی میں، جہاں شاہ صاحب رہتے تھے، پائے جاتے تھے۔ یہ بات بھی دلچسپی سے خالی نہیں کہ شاہ صاحب نے مقاصد شریعت کی روایتی فہرست میں دین کی جگہ ملت کا لفظ استعمال کیا ہے۔

احکام شریعت کا مقصد اور انسانوں کا حقیقی فائدہ:

احکام شرعیہ اپنی خلقت میں مقاصد کی حامل اور انسانی مصالح کی حفاظت کی طرف لوٹی ہیں جن کا مطالعہ آپ سابقہ عنوان میں کر چکے ہیں اور یہ مقاصد تین اقسام ضروری، حاجی اور تحسینی پر مشتمل ہیں۔ اور شریعت کے مختلف احکام کے استقراء اور چھان بین سے یہ بات ثابت ہوئی ہے کہ ان احکام کا اصلی مقصد یہ ہے:

۱۔ بندوں کی ضرورتیں یعنی مصالح پوری کرنا اور انہیں فائدہ دینا۔

۲۔ ان فوائد و مصالح کی حفاظت کرنا۔

۳۔ ان سے حرج و مشقت اور ضرر و نقصان کو دور کرنا۔

بنی نوع انسان کے فوائد سے مراد وہ فوائد نہیں ہیں جن کو انسان اپنی نفسانی خواہش سے اپنے لئے مصلحت اور نفع مند سمجھتا ہو بلکہ مصلحت وہ ہے جو شریعت کے ترازو میں پوری اترے، نہ کہ نفسانی خواہشات کی ترازو میں، کیونکہ انسان کبھی اپنی نفسانی خواہشات سے مغلوب ہو کر نفع بخش چیز کو نقصان دہ سمجھ بیٹھتا ہے اور نقصان دہ کو نفع آور۔ مثلاً چوری نقصان کا باعث ہے لیکن چور اس کو نفع آور سمجھتا ہے۔ اسی طرح قتل انسان نقصان آور ہے لیکن قاتل اسے نفع آور سمجھتا ہے۔ اس لئے ہر وہ عمل جس سے چند لوگوں کو نہیں بلکہ تمام بنی نوع انسان کو فائدہ پہنچے وہ نفع آور ہوگا ورنہ نہیں مثلاً۔

۱۔ مثلاً انسان اپنی نفسانی خواہشات سے متاثر ہو کر فوری اور آسان منفعت کے لالچ میں کچھ کام کرتا ہے۔ اور بعد میں آنے والے سنگین نقصان کی پرواہ نہیں کرتا۔ جس طرح زنا ہے، زنا انسانی معاشرتی نظام میں زلزلہ بلکہ زلزال کا باعث اور معاشرہ کو تہہ و بالہ کر دیتا ہے، جس طرح دور حاضر میں یورپ کی مثال ہے کہ وہاں عفت و عصمت کا واضح تصور نہ ہونے اور کثرت زنا کی وجہ سے خاندانی نظام تباہی کے کنارہ پر پہنچ چکا ہے۔

۲۔ انسان یہ سمجھتا ہے کہ باطل، مخفی اور توڑ موڑ کر غلط طریقوں سے لوگوں کا مال کھانے، ذخیرہ اندوزی کرنے، سود کھانے اور ایسے خبیث اور حرام طریقوں سے مال حاصل کرنے سے اس کے مال میں اضافہ ہوگا۔ لیکن اس سے معاشرہ میں طبقاتی کشمکش کا آغاز ہوتا ہے اور معاشرہ جہنم کی تصویر بن جاتا ہے۔

لہذا شریعت کا مقصد تمام بندوں کی مصلحتوں کو پورا کرنا ہے، ان مصلحتوں کو پورا کرنا دو طرح سے ہے:

۱۔ بنی نوع انسان کے لئے فائدہ مند چیزوں کے لئے اہتمام کر کے ان کو مہیا کرنا ان کو مصالح کا نام دیا

گیا ہے۔

۲۔ ان اشیاء یا مصالح کی حفاظت کرنا۔ (احمد حسن ڈاکٹر جامع الاصول/620)

بنی نوع انسان کے مصالح یعنی اُن کے فوائد کے بارے میں مطالعہ کرنے سے یہ بات واضح ہوتی ہے کہ ان مصالح کی کئی اقسام ہیں اور اُن میں سے تین قسمیں بہت اہم ہیں۔

1- ضروری مصالح۔ جنہیں مصالح ضروریہ یا ضروریات بھی کہتے ہیں۔ (Needs)

2- حاجتی مصالح۔ جنہیں مصالح حاجیہ یا حاجیات بھی کہتے ہیں۔ (Necessaries)

3- تحسینی مصالح۔ جنہیں مصالح تحسینیہ یا تحسینیات بھی کہتے ہیں۔ (Luxuries)

علماء اصول انسانی ضروریات (Basic Needs) کے باب میں سینکڑوں سالوں کی محنت اور قرآن و سنت کا مطالعہ کر کے اسلامی شریعت کا مقصد اور احکام الہیہ کے نازل ہونے میں انسانوں کی مصلحت کا نچوڑ اور خلاصہ پانچ امور میں بیان کیا ہے جن کو مقاصدِ خمسہ، امورِ خمسہ، اصولِ خمسہ یا مصالحِ خمسہ بھی کہتے ہیں۔ یہ مقاصد شریعت کا ایک اہم حصہ ہیں۔ ان تمام مقاصد و مصالح میں قرآن و سنت کی تمام تعلیمات کو سمو دیا گیا ہے گویا کہ ضروریات کے باب میں یہ مقاصد خمسہ اسلامی تعلیمات اور احکام کی روح ہیں اور ہر مقصد کے پس منظر میں متعدد قرآنی آیات اور احادیث مبارکہ ہوں گی اور اُن تمام کے احکام کا خلاصہ ایک مقصد ہوگا۔

اس کوشش اور محنت شاقہ کے نتیجے میں ان مقاصد خمسہ کو دور حاضر میں فقہ المقاصد کا نام بھی دیا گیا ہے یعنی اسلامی شریعت کے ہر حکم میں کئی مقاصد مخفی ہوں گے مزید تفصیل یہ ہے۔

مصالح کی اقسام

مصالح کی تین قسمیں ہیں:

۱۔ مصالح ضروریہ
ب۔ مصالح حاجیہ ج۔ مصالح تحسینیہ
ان میں سے ہر قسم کی تکمیل کرنے والی چیزیں بھی ہیں، جن کو مکملات کہتے ہیں۔ یہ اقسام مرتبہ میں ایک جیسی نہیں ہیں۔ ذیل میں ان کی تفصیل بیان کی جاتی ہے۔

1۔ مصالح

(۱) مصالح ضروریہ (Basic Needs/Right) اور اُس کی پانچ اقسام (مقاصد خمسہ)

- ۱۔ مصالح ضروریہ یا ضروریات سے مراد وہ چیزیں ہیں جن پر لوگوں کی زندگی کا دار و مدار ہے۔ یعنی ان چیزوں کے بغیر زندگی کا تصور ناممکن ہے اور وہ انسانوں کے لئے از حد ضروری ہیں۔ یہ وہ چیزیں ہیں جن کو دور حاضر کی زبان میں بنیادی حقوق اور بنیادی ضروریات کہتے ہیں (Fundamental Rights/Basic Needs) ان حقوق اور ضروریات دونوں اصطلاحوں کو اسلامی شریعت میں مصالح خمسہ یا مقاصد خمسہ کہتے ہیں۔
- ۲۔ ان چیزوں پر معاشرہ کا قیام اور اس کا استحکام موقوف ہے۔
- ۳۔ اگر یہ مصالح فوت ہو جائیں تو انسانی زندگی کا نظام درہم برہم ہو جائے۔ یعنی بنیادی ضروریات کی عدم فراہمی کی وجہ سے۔

- ۳۔ ان مصالح کے بغیر لوگ زبردست انتشار اور افراتفری کا شکار ہو جائیں ان کے تمام معاملات گڑبڑ ہو جائیں۔ دنیا میں بھی ان کے لئے بدبختی ہو اور آخرت میں بھی تکلیف و عذاب ہو۔ یعنی بنیادی حقوق۔

مصالح خمسہ (مقاصد خمسہ)

اسلامی شریعت میں بنیادی حقوق یا بنیادی ضروریات (Basic Needs) کے لئے لفظ مقاصد خمسہ بھی استعمال ہوتا ہے اور یہ پانچ چیزیں شریعت کے عمومی مقاصد یعنی مقاصد الشریعہ کا حصہ ہیں۔ انسانوں

کی مقاصد ضروری یا مصالح یعنی بنیادی ضروریات اور بنیادی حقوق سے درج ذیل پانچ چیزیں مراد ہیں:

- 1- حفظ دین (نظریہ و مذہب۔ دین و ایمان کی حفاظت)
- 2- حفظ نفس (انسانی جان کی حفاظت)
- 3- حفظ عقل (آزادی فکر اور فکری صلاحیتوں کی حفاظت)
- 4- حفظ نسل (سلسلہ پیدائش و نسب اور خاندانی نظام کی حفاظت)
- 5- حفظ مال (دولت۔ مال کمانے کے جائز طریقے مہیا کرنا اور کمائے ہوئے مال کی حفاظت)۔ (90)

یہ پانچ مصالح یا مقاصد خمسہ وہ ہیں جن کی حفاظت اور جن کا مہیا کرنا اسلامی شریعت کی رو سے اسلامی حکومت کی بنیادی ذمہ داری ہے اور اُس کے لئے از حد ضروری ہے۔ گویا کہ ان پانچ اشیاء کا مہیا کرنا اور ان کی حفاظت کرنا مزید ملک کے تمام باشندوں کو چاہے وہ مسلم ہیں یا غیر مسلم ان پانچ چیزوں کی ضمانت دینا حکومت کی اولین ذمہ داری ہے۔ اگر کسی سطح پر کوئی مسلم حکومت ان مقاصد کا اہتمام نہیں کر رہی تو اُس ملک کے مسلم معاشرہ کے تمام افراد کی ذمہ داری بنتی ہے کہ وہ ان مصالح اور مقاصد خمسہ کی حفاظت کریں اور ان مصالح سے معاشرہ کے تمام افراد چاہے وہ مسلمان ہوں یا غیر مسلم کو فائدہ پہنچانے کی اپنی حد تک مکمل کوشش کریں۔

یہ سب مصلحتیں ہیں جن کی رعایت تمام شریعتوں نے کی ہے، اگرچہ ان کی رعایت اور حفاظت کے طریقوں میں اختلاف رہا ہے۔ اسلامی شریعت چونکہ آخری شریعت ہے، اس لئے اس نے ان مصالح کی رعایت انتہائی کامل طریقہ سے کی ہے۔ چنانچہ اسلامی شریعت نے اولاً ان مصالح کو وجود بخشنے اور ثانیاً ان کی حفاظت کے لئے احکام دیئے اب ان مصالح جن کو عمومی طور پر مقاصد خمسہ بھی کہتے ہیں کا مطالعہ کریں گے۔ اسلامی شریعت نے مسلمانوں کے لئے دین کو انسانی زندگی کی اساس قرار دیا، اور اس کو وجود میں لانے کے لئے اس کے ارکان پر عمل کرنے کا حکم دیا ہے۔

دین کے ارکان حسب ذیل ہیں:

- 1- توحید و رسالت اور دوسرے بنیادی عقائد۔
- 2- جیسے مرنے کے بعد زندہ ہونے پر ایمان رکھنا۔
- 3- قیامت کے دن حساب و کتاب پر ایمان رکھنا۔
- 4- بنیادی عبادات، جیسے نماز، روزہ حج و زکوٰۃ۔

یہ امور دین کو وجود بخشنے ہیں، اور انہی سے دین وجود میں آتا ہے، لوگوں کے کام اور ان کے احوال ان

سے درست ہوتے ہیں۔ اور معاشرہ مضبوط اور مستحکم بنیادوں پر قائم ہوتا ہے۔

اسلامی شریعت میں ان مقاصد خمسہ کی ترتیب بھی یہی رہے گی سب سے پہلے اور اولین اہمیت حفظ دین کو ہوگی پھر جان، عقل، نسل اور مال کی۔ اولین دو مقاصد کی ترتیب پر امت کا اجماع سکوتی ہے لہذا اجماع کی مخالفت کرتے ہوئے اس ترتیب کو بدلنا قطعاً ناجائز ہے۔ پہلے حفظ دین اور اس کے بعد پھر حفظ جان اور پھر باقی تین مقاصد ہوں گے۔ البتہ آخری تین مقاصد کی ترتیب سے بعض فقہاء نے اختلاف کیا ہے لیکن پہلے دو کی ترتیب پر اجماع سکوتی ہے۔

1۔ حفظ دین (مذہب):

دین کی اصطلاح سے عمومی مراد زندگی گزارنے کا طریقہ ہے۔ اس طریقہ کی حفاظت کرنا اسلامی حکومت کا اولین فریضہ ہے۔ دین کی حفاظت کے لئے قرآن و حدیث میں دعوت دین کا حکم دیا گیا ہے اور اس میں غلو کرنے اور حد سے بڑھنے سے منع کیا گیا جو لوگ دین کو ختم کرنے اور اس کا نشان مٹانے کے درپے ہوں اور ان کے خلاف جہاد فرض کیا گیا ہے۔

۱۔ جو دین سے پھر جائیں، یعنی مرتد ہو جائیں ان کے لئے سزا مقرر کی گئی ہے۔

۲۔ لوگوں کو عقائد میں شک و شبہ پیدا کرنے کی ممانعت کی گئی ہے۔

۳۔ غلط فتوے دینے اور تحریف احکام سے روکا گیا ہے۔

نوٹ: مقاصد خمسہ میں حفظ دین کو ہر صورت میں اولین اور بنیادی اہمیت حاصل رہے گی اور اس کے بعد حفظ جان کا درجہ ہے۔ کسی صورت میں بھی حفظ جان کو حفظ دین پر مقدم نہیں کیا جاسکتا۔ اُس کی وجہ یہ ہے کہ دین نظریہ کا نام ہے اور نظریہ اس بات کو واضح کرتا ہے کہ جان کی حفاظت کس طرح سے کی جائے، مال کس طرح کمایا جائے، کس طرح خرچ کیا جائے، خاندانی نظام کو کس طرح برقرار رکھا جائے گویا کہ تمام عبادات اور معاملات کے بارے میں بنیادی ہدایات دین یعنی نظریہ ہی دیتا ہے جو اولین اہمیت کا حامل ہے۔ اگر حفظ جان کو اس پر مقدم کر دیا جائے تو مقاصد خمسہ اور اسلامی شریعت کی تمام بنیادی دھڑام سے نیچے آگریں گی۔ دین بتاتا ہے کہ جان کی کیا اہمیت ہے، مال کی کتنی اہمیت ہے بقیہ تمام حقوق، فرائض کیا ہیں لہذا ان مقاصد خمسہ میں سب سے پہلے حفاظت دین کو رکھا جائے گا۔

مزید عملی زندگی کا یہ عام اصول ہے کہ انسان کوئی کام کرنے سے پہلے سوچتا ہے، اُس پر غور و فکر کرتا ہے اور اُس کے منصوبہ بندی کر کے اُس کو سرانجام دیتا ہے۔ یہ طرز فکر کہیں بھی نہیں ملتا کہ کام کرنے کے بعد اُس کی منصوبہ بندی کی جائے یا اُس کے بارے میں غور و فکر کیا جائے۔ یہ غور و فکر، سوچ اور منصوبہ بندی کا طریقہ

کوئی نظریہ، فکر، مذہب یا دین بتاتا ہے۔ اس لئے ہر لحاظ سے پہلی اہمیت اور پہلی حیثیت دین کو دی جائے گی اور بقیہ چار مقاصد اس مقصد یعنی حفظ دین کے ذیل میں آئیں گے۔

2۔ حفظ نفس (جان):

اس سے مراد ہے کہ اسلامی حکومت تمام باشندوں کے جان کی حفاظت کرے گی مزید اسلام میں انسانی جان کی بہت اہمیت ہے۔ جس کی وجہ سے انسانی جان کو بہت قیمتی قرار دیا گیا ہے۔ اس لئے درج ذیل احکام دیئے گئے ہیں۔

- ۱۔ نفس (جان) کو وجود بخشنے اور نسل انسانی کو بچانے اور بڑھانے کے لئے شادی کا حکم دیا گیا۔ صحت کی حفاظت اور بیماری وغیرہ میں پرہیز، احتیاط اور علاج کو لازم قرار دیا گیا۔
- ۲۔ جان کی حفاظت کے لئے غذا (روٹی) دکھانے اور پینے کو ضروری قرار دیا گیا ہے۔
- ۳۔ نفس انسانی کے خلاف ظلم و زیادتی پر سزائیں مقرر کی گئیں قاتل کی سزا، ڈاکو کی سزا، زخم میں قصاص وغیرہ۔

۴۔ اپنی جان کو خودکشی یا بغیر کسی عظیم مقصد اور وجہ کے ہلاکت میں ڈالنا حرام قرار دیا گیا ہے۔

﴿وَلَا تُلْقُوا بِأَيْدِيكُمْ إِلَى التَّهْلُكَةِ﴾. (البقرة: 195)

ترجمہ: اور اپنے آپ کو ہلاکت میں نہ ڈالو۔

3۔ حفظ عقل (آزادی فکر اور ہوش و حواس)

اس سے مراد فکر و رائے کی آزادی ہے۔ ہر انسان کو بقائمی ہوش و حواس میں رہتے ہوئے سوچنے سمجھنے اور اپنی رائے کے اظہار کی ضمانت دی جائے گی کیونکہ اللہ تعالیٰ نے عقل سب کو عطاء کی ہے اور اس معاملہ میں سب برابر ہیں۔ عقل کی حفاظت کے لئے اسلامی شریعت میں لوگوں کو تعلیم حاصل کرنے کا حکم اور طلب علم کو فرض قرار دیا گیا ہے مزید تمام نشہ آور چیزیں جو عقل کو خراب کرتی ہیں، حرام کر دی گئیں اور جو لوگ نشہ دلانے والی چیزیں اور ہوش و حواس کو زائل کرنے والے اشیاء استعمال کریں ان کے لئے سزائیں مقرر کی گئی۔ تاکہ عقل کو صحیح طریقہ سے استعمال کیا جائے۔ مزید اسلامی حکومت تمام لوگوں کو شرعی حدود کی پابندی کرتے ہوئے آزادی رائے کا حق دے گی۔

4۔ حفظ نسل (سلسلہ پیدائش و نسب):

اس سے مراد انسانی ناموس کی حفاظت ہے کیونکہ عزت و ناموس کی حفاظت کی وجہ سے خاندانی نظام یا

معاشرہ قائم رہتا ہے اور نسل انسانی کی بقاء کے لئے شادی کا حکم دیا گیا اور اس کی حفاظت کے لئے اور نسب کو اختلاط سے بچانے کے لئے زنا کو حرام کیا گیا۔ تاکہ ہر مرد کو اپنی بیوی پر اعتماد ہو اور بیوی کو مرد پر اعتماد ہو اور اس طرح خاندان کی بنیاد باہمی اعتماد پر رکھ کر معاشرہ تشکیل دیا ہے۔ اور پھر حقوق و فرائض کا تعین اسی خاندانی نظام پر رکھا گیا ہے۔ اور حکومت اس خاندانی نظام کو برقرار رکھنے اور اس کی حفاظت کی ذمہ دار ہے۔ جس کے لئے شریعت نے یہ احکام دیئے۔

۱۔ زنا یا قذف (زنا کا الزام لگانا) کے ارتکاب کرنے والے کے لئے سزا مقرر کر گئی۔

۲۔ غیر ضروری اسقاط حمل کو حرام کیا گیا۔

5- حفظ مال (دولت):

اس سے مراد یہ ہے کہ اسلامی حکومت لوگوں کو روزگار حاصل کرنے کے مواقع بھی مہیا کرے گی اور پھر لوگ جو کچھ کمائیں گے ان کی حفاظت بھی کرے گی۔ مال و دولت کے حصول اور حفاظت کے لئے مختلف قسم کے معاملات کی اجازت دی گئی:

۱۔ مال کو حاصل کرنے کے لئے کوشش و محنت کو واجب قرار دیا گیا۔

۲۔ مال کی حفاظت کے لئے چوری کو حرام کیا گیا۔

۳۔ مال چوری کرنے والے پر حد جاری کرنے یا دوسری سزا کا حکم دیا گیا۔

۴۔ اپنے یا دوسروں کے مال کو ضائع کرنا حرام قرار دیا گیا۔

۵۔ اپنی جائز کمائی سے معقول رہائش کا انتظام اور اچھی پوشاک (کپڑے) کا اہتمام واجب قرار دیا ہے۔

۶۔ اگر کوئی شخص دوسرے شخص کا مال ضائع کر دے تو اس کے ذمہ اس کا تاوان دینا ضروری قرار دیا گیا۔

۷۔ جن لوگوں کی عقل پختہ نہ ہو، اور جو دیوانے ہوں ان پر مالی لین دین کی پابندی لگائی گئی ہے۔ اسی

طرح لا وارث انسانوں مثلاً فقیر، مسکین، یتیم، معذور اور مصیبت زدہ لوگوں کا حکومت کو سرپرست اور

والی بنایا گیا ہے تاکہ حکومت ان کو بنیادی ضروریات (روٹی، کپڑا، مکان، علاج، تعلیم) جن کا ذکر سابقہ

مقاصد خمسہ میں ہے مہیا کرے۔ (91)

ب۔ مقاصد حاجیات (Necessaries)

حاجیات وہ امور کہلاتے ہیں، جن کی لوگوں کو اپنے کاموں میں تنگی و مشقت کو دور کرنے کے لئے

ضرورت ہوتی ہے۔ اگر یہ میسر نہ آئیں تو نظام زندگی میں تو خلل نہیں پڑتا، لیکن لوگ سختی مشقت اور تنگی میں

SULEMANI.COM.PK

بتلا ہو جاتے ہیں۔ تمام حاجیات کا مقصد لوگوں سے تنگی و مشقت کو دور کرنا ہے۔ اس مقصد کو پورا کرنے کے لئے شریعت نے مختلف احکام دیئے ہیں مثلاً۔

عبادات میں مشقت دور کرنے کے لئے رخصت کا حکم دیا گیا، چنانچہ شریعت نے بیمار اور مسافر کو روزہ نہ رکھنے کی اجازت دی۔ بیماری کی حالت میں بیٹھ کر نماز پڑھنے کی اجازت دی۔ سفر میں دو نمازیں ملا کر پڑھنے کی اجازت، پانی کی عدم موجودگی میں تیمم کی اجازت دی گئی ہے۔ کشتی اور جہاز میں اثناء نماز میں اگر قبلہ کی سمت تبدیل ہو جائے تو دوسرے سمت کی طرف نماز پڑھنے کی اجازت دی، بشرطیکہ اس شخص کو قبلہ کی صحیح سمت کی طرف منہ کرنے میں تکلیف و مشقت ہو۔

سزاؤں میں یہ قاعدہ مقرر کیا گیا کہ حدود کو شبہات کے سبب ساقط کر دیا جائے، قتل خطاء میں عاقلہ (قاتل کی برادری) پر دیت واجب کی گئی اور یہ حکم قاتل کی آسانی کے لئے کیا گیا۔ قرآن مجید کی مندرجہ ذیل آیات میں ان کی تائید میں پیش کی جاسکتی ہیں:

۱. ﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ﴾. (المائدة: 6)

ترجمہ: اللہ تعالیٰ یہ نہیں چاہتا کہ تم پر کوئی تنگی کی جائے۔

۲. ﴿هُوَ أَجْتَبَكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ﴾. (الحج: 78)

ترجمہ: اور اس (اللہ تعالیٰ) نے تمہیں پسند کیا اور دین کے بارے میں تم پر کسی قسم کی تنگی نہیں کی۔

۳. ﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾. (البقرة: 185)

ترجمہ: اللہ تعالیٰ تمہارے لئے آسانی چاہتا ہے اور تمہارے لئے سختی و دشواری نہیں چاہتا۔

ج۔ مقاصد تحسینات (Luxuries)

تحسینات سے مراد وہ امور ہیں جو انسانی احوال کو اخلاق حسنہ، ادب اور تہذیب و شائستگی کے تقاضوں کے مطابق بنا دیتے ہیں۔ اگر یہ فوت ہو جائیں تو نظام میں کوئی خلل نہیں پڑتا، اور ان کے نہ ہونے سے لوگ مشقت اور تکلیف میں بھی مبتلا نہیں ہوتے، لیکن ان کی زندگی کا منہج مروءت، مکارم اخلاق اور فطرت سلیمہ کے تقاضوں کے خلاف ہو جاتا ہے۔

شریعت نے عبادات، معاملات، عادات اور عقوبات (سزاؤں) میں ان تحسینی مصالح کی بھرپور رعایت رکھی ہے۔

عبادات: عبادت میں ستر پوشی، مساجد میں داخل ہوتے وقت اچھا لباس پہننے، نماز، روزہ، اور صدقات میں نوافل کے ذریعہ اللہ تعالیٰ کا قرب حاصل کرنے کا حکم دیا گیا۔

معاملات: معاملات میں گندگی و ناپاک چیزیں فروخت کرنے، اسراف کرنے اور اگر ایک شخص کوئی چیز دوسرے کو فروخت کر رہا ہو تو دوسرے کو وہی چیز فروخت کرنے سے منع کیا گیا ہے۔

عادات: عادات میں کھانے پینے کے آداب بتائے گئے، مثلاً سیدھا ہاتھ سے کھانا، اپنے سامنے سے کھانا گندی غلیظ اور طبعی طور پر ناپسندیدہ چیزوں کے کھانے سے پرہیز کرنا اور اپنے اندر اچھی خصلتیں اور اخلاق فاضلہ پیدا کرنا۔

عقوبات: سزاؤں میں بطور قصاص قتل کرنے یا جنگ میں قتل کرنے کی صورت میں مثلہ کرنے یعنی اعضاء قلم کرنے اور چہرہ بگاڑنے سے منع کیا گیا، اسی طرح جنگ میں عورتوں بچوں اور راہبوں کو قتل کرنے کی ممانعت کی گئی۔

(2) مصالح کی مکملات:

کچھ چیزیں ایسی بھی ہیں جن سے ضروریات، حاجیات اور تحسنیات کی تکمیل ہوتی ہے۔ یہ مکملات ان مصالح کی وجود میں لانے اور ان کی مکمل حفاظت کرنے میں معاون ثابت ہوتی ہیں۔

1- ضروریات کی مکملات:

- 1- ضروریات میں فرض نماز کی تکمیل کے لئے اذان دینے اور جماعت سے نماز پڑھنے کا حکم دیا گیا۔
- 2- انسان کی پیدائش اور نسل انسانی کی افزائش کے لئے شادی کا حکم دیا گیا۔ اور اسکی تکمیل کے لئے خاندانی اور مالی لحاظ سے دونوں کا برابر ہونا یعنی زوجین کے درمیان کفایہ (ایک کفو میں شادی کرنا) کا حکم دیا گیا، یہ زوجین کے درمیان حسن معاشرت اور دائمی الفت کا سبب ہے۔
- 3- جس عورت کے ساتھ شادی کا ارادہ ہو اور اس کے ساتھ منگنی ہوگئی ہو تو تکمیل کے لئے اس کی طرف دیکھنے کی اجازت دی گئی۔
- 4- نسب کی حفاظت کے لئے زنا کو حرام قرار دیا گیا، تو اسکی تکمیل کے لئے کسی اجنبی عورت کے ساتھ تنہائی میں ملنا، شہوت سے اس کی طرف دیکھنا اور عورت کا تنہا بغیر محرم کے سفر کرنا، ممنوع قرار دیا گیا، کیونکہ یہ چیزیں زنا کا سبب بن سکتی ہیں۔
- 5- عقل کی حفاظت کے لئے شراب کو حرام قرار دیا گیا اور شراب پینے والے کے لئے سزا مقرر کی گئی اور

اس کی تکمیل کے لئے شراب کی تھوڑی مقدار پینے کو بھی ممنوع قرار دیا گیا ہے چاہے اس سے نشہ نہ آئے کیونکہ کثیر مقدار میں شراب پی کر جو نشہ آتا ہے یہ قلیل مقدار اس کا ذریعہ ہے۔ اس ذریعے کو روکنے کے لئے قلیل مقدار کو حرام کیا گیا۔

۶۔ مال و دولت حاصل کرنے کے لئے کئی قسم کے معاملات کو جائز قرار دیا گیا ہے، اور ان کی تکمیل کے لئے غرر، فریب، دھوکہ، معدوم چیز کی خرید و فروخت اور ایسی چیز کی خرید و فروخت جس کے بارے میں کچھ معلوم نہ ہو اور اسی قسم کے دوسرے معاملات کی ممانعت کی گئی۔

2- حاجیات کی مکملات:

حاجیات میں لوگوں کی مشقت اور تنگی دور کرنے کی غرض سے معاملات کی اجازت دی گئی، اور ان کی تکمیل کے لئے جائز شرطوں کی بھی اجازت دی گئی اور معاملات میں ایسے اقدامات سے منع کیا گیا جو لوگوں کے درمیان جھگڑے کا باعث بنیں۔

۱۔ قتل کی صورت میں عاقلہ (قاتل کی برادری) پر دیت کا بار ڈالا گیا اور اس کی تکمیل کے لئے یہ حکم دیا گیا کہ یہ دیت قسطوں میں ادا کی جائے۔ یہ قسطیں ان لوگوں کے ذمہ ہوتی ہیں جو ان قسطوں کو ادا کر سکتے ہوں، ایسی قسطوں میں ادا کریں جن کا ادا کرنا ان کے لئے آسان ہو۔

3- تحسینات کی مکملات:

تحسینات میں نفلی صدقات کا حکم دیا گیا ہے، اور اس کی تکمیل کے لئے مال خرچ کرنے میں میانہ روی کی تاکید کی گئی، تاکہ آدمی اپنا سارا مال خرچ کر کے دوسرے کے سامنے ہاتھ نہ پھیلاتا پھرے۔

اسی طرح عبادات میں فرائض کی تکمیل کے لئے نفلی عبادات کی تاکید کی گئی۔

مکملات کے موضوع سے متعلق یہ بات قابل ذکر ہے کہ حاجیات کو ضروریات کی تکمیل کرنے والی مصالح سمجھا جاتا ہے اور تحسینات کو حاجیات کی تکمیل کرنے والی مصالح خیال کیا جاتا ہے۔

اہمیت کے لحاظ سے مصالح کے درجے

مصالح کی تینوں قسمیں اہمیت میں برابر نہیں ہیں۔ اسلامی حکومت ان تینوں میں ضروریات کے اہتمام کرنے کی پابند ہے اور ان مقاصد کو ضروریات کی حد تک مہیا کرنے کی ذمہ دار ہے۔

پھر ان میں سب سے مقدم جن کی رعایت ضروری ہے وہ ضروریات ہیں، پھر حاجیات اور آخر میں تحسینات۔ اس لحاظ سے جو احکام پہلی قسم کے لئے دیئے گئے ہیں وہ ان احکام پر مقدم ہیں جو دوسری قسم کے

لئے دیئے گئے ہیں۔ اور جو دوسری قسم کے لئے دیئے گئے ہیں وہ ان سے زیادہ اہم ہیں جو تیسری قسم کے لئے دیئے گئے ہیں۔ اسی ترتیب سے ان اقسام میں رعایت ضروری ہے۔

ان اصولوں کی روشنی میں اگر طبی معائنہ یا علاج کے لئے ستر کھولنے کی ضرورت ہو تو اسکے بقدر ضرورت اجازت ہے۔ کیونکہ ستر کا چھپانا تحسینی ہے اور بدن کا علاج ضروریات میں سے ہے۔ جان بچانے کے لئے بامر مجبوری جب تک حلال چیز میسر نہ وہ مردار اور ایسی ناپسندیدہ چیزیں کھانے کی اجازت ہے کیونکہ جان بچانا ضروری ہے۔ لیکن یہ اصول ضروریات میں نہیں ہوگا مثلاً فرض عبادت نماز میں مشقت ہے لیکن اس فرض کا ادا کرنا حفاظت دین کے لئے ضروری ہے اور حفاظت دین مصالحوں ضروریات میں سے ہے۔

بزدلی اور اپنی جان بچانے کی خاطر جہاد سے بیٹھے رہنا جائز نہیں ہے، کیونکہ اس بیٹھے رہنے سے دین کی حفاظت کرنے، جارحیت کو دفع کرنے اور دارالاسلام کی حفاظت کرنے کا مقصد فوت ہو جاتا ہے یہ امور ضروری ہیں اور جان کی حفاظت سے بھی زیادہ اہم ہیں اگرچہ یہ دونوں امور اپنی اپنی جگہ ضروری ہیں۔ اگر ماہر اطباء یہ کہیں کہ کسی خاص مرض میں انسان کی جان بچانے کے لئے شراب کے سوا یقینی طور پر کوئی دوسرا علاج نہیں ہے، تو اس وقت بقدر ضرورت شراب کے استعمال کی اجازت ہے بلکہ اس سے بچنا جائز نہیں ہے۔ کیونکہ یہ امر ضروریات میں سے نہیں بلکہ حاجیات اور تحسنیات میں سے ہے۔ (92)

حوالہ جات:

تیسرا باب

”اسلامی اصول فقہ“ (پروفیسر ڈاکٹر محمد باقر خان خاکوانی)

- (1) امام طبرانی۔ طبرانی معجم الاوسط۔ باب 3 ص 367/
- (2) احمد حسن ڈاکٹر جامع الاصول 443/ مزید شیخ محمد عوامہ۔ اختلاف فقہاء میں حدیث کا کردار / 264-243
- (3) حوالہ سابقہ۔ مطالعہ فرمائیں فہرست موضوعات باب سوم جو ان پانچ قواعد پر مبنی ہے
- (4) علی حسب اللہ فہرست موضوعات جو ان پانچ قواعد پر مبنی ہے اصول التشریح الاسلامی 179/
- (5) ملا جیون۔ نور الانوار / 14
- (6) امام سرخسی شمس الائمۃ۔ اصول السرخسی 125/1
- (7) احمد حسن ڈاکٹر۔ جامع الاصول / 449
- (8) ابن کثیر۔ تفسیر ابن کثیر۔ تفسیر البقرۃ: 228
- (9) معین الدین خٹک۔ اصول فقہ۔ 63/1
- (10) صحیح بخاری۔ کتاب الایمان۔ باب ماجاء انما الاعمال بالنیۃ
- (11) معین الدین خٹک۔ اصول فقہ / 83
- (12) علی حسب اللہ۔ اصول التشریح الاسلامی / 195
- (13) صحیح بخاری۔ کتاب الوصایا۔ 40/2
- (14) شوکانی محمد علی امام۔ ارشاد الفحول / 245
- (15) آمدی۔ سیف الدین۔ الاحکام فی اصول الاحکام۔ 2/3
- (16) علی حسب اللہ۔ اصول التشریح الاسلامی / 195
- (17) زیدان عبدالکریم۔ الوجیز فی اصول الفقہ / 287-285
- (18) احمد حسن ڈاکٹر۔ جامع الاصول 455-453
- (19) الباجی ابوالولید المالکی۔ الاشارہ فی اصول الفقہ۔ ریاض۔ مکتبہ المصطفیٰ البازی / 33

- (20) متفق علیہ بحوالہ عزالدین بلیق - منہاج الصالحین / 268
- (21) معین الدین خٹک - اصول فقہ 116/1
- (22) امام سرخسی - اصول السرخسی 78/1
- (23) عبدالعلی بحر العلوم - فواتح الرحموت - 366/1
- (24) صدر الشریعہ - التوضیح / 348
- (25) معین الدین خٹک اصول فقہ - 124/1
- (25-A) بلیق عزالدین - منہاج الصالحین / 143
- (26) ملا جیون - نور الانوار / 61
- (27) عبدالعلی بحر العلوم - فواتح الرحموت - 395/1
- (28) ملا جیون - نور الانوار / 61
- (28-ا) ابوداؤد امام - سنن ابی داؤد - کتاب الصلاة - باب النہی عن الصلاة فی مبارک الابل
- (28-ب) حاکم امام - مستدرک حاکم - کتاب الجہاد - باب لا تتخذوا الدواب الکراسی
- (29) عبدالعلی بحر العلوم - فواتح الرحموت 426/1
- (30) صدر الشریعہ - التوضیح - 317-316/1
- (31) شوکانی امام - ارشاد الفحول 169/1
- (32) معین الدین خٹک - اصول فقہ - 103/1
- (33) عبدالعلی بحر العلوم - فواتح الرحموت - 307-306/1
- (34) بیہقی امام - السنن الکبری - باب الحوت یموت فی الماء أو الجراد
- (35) ابوداؤد امام - سنن ابی داؤد - باب الوضوء بماء البحر - 31/1
- (36) ابن کثیر - تفسیر ابن کثیر - تفسیر النساء: 38
- (37) امام مالک، منوط امام مالک، کتاب النکاح - باب ما لا یجمع بینہ من النساء
- (38) امیر بادشاہ - تیسرا تحریر شرح کتاب التحریر - مصر مطبعہ مصطفیٰ البابی الحلبي - 1351ھ - 154/1
- (39) ملا جیون - نور الانوار / 61
- (40) معین الدین خٹک - اصول فقہ - 109/1
- (41) حوالہ سابقہ 111/1

- (42) صدر الشریعہ۔ التوضیح/178-179
- (43) عبد العلی بحر العلوم۔ فوائح الرحموت۔ 203/1
- (44) احمد حسن ڈاکٹر جامع الاصول/516
- (45) وهبه الزهيلي ڈاکٹر۔ اصول فقہ الاسلامی/293
- (45.1) حوالہ سابقہ/356
- (46) تفتازانی سعد الدین۔ التلوت شرح التوضیح۔ کراچی نور محمد المطابع۔ 73/1400
- (47) احمد حسن ڈاکٹر۔ جامع الاصول/519
- (47.1) شاشی نظام الدین۔ اصول الشاشی۔ دیوبند۔ مکتبہ رحیمیہ (س۔ن)/23-33
- (48) زیدان عبدالکریم۔ الوجیز/337
- (49) وهبه الزهيلي۔ اصول فقہ الاسلامی/308
- (50) وهبه الزهيلي۔ اصول فقہ الاسلامی/308
- (51) حوالہ سابقہ
- (52) حوالہ سابقہ
- (53) احمد حسن ڈاکٹر۔ جامع الاصول/524
- (54) حوالہ سابقہ/527 مزید دیکھیں الاسعدی مولانا محمد عبداللہ۔ اصول فقہ/123
- (55) حوالہ سابقہ/530 مزید دیکھیں الاسعدی مولانا محمد عبداللہ۔ اصول فقہ/124
- (56) حوالہ سابقہ/531 مزید دیکھیں الاسعدی مولانا محمد عبداللہ۔ اصول فقہ/124
- (57) امام مالک۔ منوطا۔ کتاب الصلاة۔ باب ماجاء فی المستحاضہ
- (58) حوالہ سابقہ
- (59) تفتازانی۔ التلوت۔ 80
- (60) احمد حسن ڈاکٹر جامع الاصول/523
- (61) معین الدین خٹک۔ اصول فقہ۔ 215/1
- (62) احمد حسن ڈاکٹر۔ جامع الاصول/535
- (63) معین الدین خٹک۔ اصول فقہ۔ 215/1
- (64) احمد حسن ڈاکٹر۔ جامع الاصول/536

(65) امام بخاری۔ صحیح بخاری۔ کتاب الأذان۔ باب أذان المسافر اذا كانوا جماعة

(66) احمد حسن ڈاکٹر۔ جامع الاصول/537

(67) عبدالعلی بحر العلوم۔ فواتح الرحموت۔ 408/1

(68) حوالہ سابقہ/409

(68-ا) حوالہ سابقہ

(69) حوالہ سابقہ

(70) حوالہ سابقہ

(71) صدر الشریفہ۔ التوضیح۔ 253/1

(72) معین الدین خٹک۔ اصول فقہ۔ 160/1

(73) حوالہ سابقہ۔ 165/1

(74) حوالہ سابقہ۔ 168/1

(75) حوالہ سابقہ

(75-ا) حوالہ سابقہ۔ 170/1

(76) زیدان عبدالکریم۔ الوجیز۔ 366-373

(77) احمد حسن ڈاکٹر۔ جامع الاصول/584

(78) ابن کثیر۔ تفسیر ابن کثیر۔ تفسیر البقرہ: 158

(79) معین الدین خٹک۔ اصول فقہ۔ 298/1

(80) علی حسب اللہ۔ اصول التشریح/299

(81) احمد حسن ڈاکٹر۔ جامع الاصول/231

(82) آدمی۔ الاحکام/102/2

(83) عبدالعلی بحر العلوم۔ فواتح الرحموت/53/2

(84) علی حسب اللہ۔ اصول التشریح الاسلامی/300

(85) امام مالک۔ موطا۔ کتاب الضحایا۔ باب اذخار لجموم الضحایا

(86) زیدان۔ عبدالکریم۔ الوجیز/388

(87) علی حسب اللہ۔ اصول التشریح/300

(88) یوسف حامد العالم۔ المقاصد العامہ للشریعة الاسلامیہ۔ الدار العالمیہ للکتاب الاسلامی 4-2/1994

(89) عز بن عبدالسلام۔ قواعد الاحکام فی مصالح الانام۔ بیروت۔ دارالکتب العلمیہ (س۔ن) 41/1

(90) حوالہ سابقہ

(91) حوالہ سابقہ/621

(92) حوالہ سابقہ/621-627

چوتھا باب

اجتہاد و تقلید اور قواعد فقہیہ

فصل اول

اجتہاد و تقلید

(Ijtihad/Independent Reasoning & Conformation)

آپ نے سابقہ ابواب میں مطالعہ کیا ہے کہ، اصول فقہ جس کا موضوع ”حکم شرعی تک رسائی ہے“ میں چار عنوان ۱۔ حکم شرعی، ۲۔ ماخذ شرعیہ، ۳۔ استنباط احکام کے قواعد، ۴۔ اجتہاد و تقلید، پائے جاتے ہیں ان میں آخری بحث اجتہاد و تقلید کے موضوع پر ہوتی ہے۔

1- اجتہاد

اسلامی شریعت کی جامعیت:

اجتہاد کی تعریف اور اس کی حقیقت کو سمجھنے سے پہلے یہ بات ذہن میں رکھیں کہ اللہ تعالیٰ نے تمام انبیاء کرام حضرت آدم علیہ السلام سے لے کر اور خاتم النبیین محمد ﷺ تک کو ایک ہی دین دے کر بھیجا تھا، دین میں کوئی تبدیلی نہیں ہوئی، البتہ ان انبیاء کی شریعتیں مختلف تھیں۔ تمام انبیاء کو ان کے حالات اور زمانہ کے مطابق شریعتیں عطا کی گئیں، جب بنی نوع انسان بالکل طفولیت کی حالت میں تھی یعنی ابھی تک انسانوں کو دور حاضر کی مانند مکمل سہولیات اور ضروریات زندگی میسر نہیں تھیں تو شریعت ان حالات کے مطابق اتاری گئی اس لئے حضرت آدم کی شریعت میں بہن اور بھائی کے درمیان ازدواجی تعلقات قائم کرنا جائز تھا۔ لیکن جب بنی نوع انسان دنیا میں پھیلنا شروع ہو گئی اور مختلف انبیاء کرام کے ادوار میں متعدد مراحل بچپن، لڑکپن اور نوجوانی کو طے کرتی ہوئی آخر کار بنی نوع کے دور میں یہ بلوغت کے مرحلہ تک پہنچ گئی تو اللہ تعالیٰ نے ایک ایسی

جامع، کامل، مکمل اور اکمل شریعت عطاء کی جو قیامت تک کے لئے انسانوں کے تمام مسائل حل کرتی رہے گی۔ یہ شریعت، اسلامی شریعت یا شریعت محمدیہ ﷺ کہلاتی ہے، اس جامع اور فطری شریعت کے نازل کرنے کے بعد اللہ تعالیٰ نے نبوت کے دروازہ کو قیامت تک کے لئے بند کر دیا، اب کوئی اور نبی آئے گا اور نہ ہی کوئی نئی شریعت کیونکہ نئی شریعت یا نئے نبی کی ضرورت اس وقت محسوس ہوتی ہے جب سابقہ نبی کی لائی ہوئی شریعت حالات حاضرہ کے مسائل حل نہ کر رہی ہو۔

رسول اکرم ﷺ کے دور میں جب بنی نوع انسان بالغ ہو گئی تو اس کو اس کے حسب حال شریعت عطاء کر دی گئی، جس طرح یہ ناممکن ہے کہ ایک انسان متعدد بار بالغ ہو، اسی طرح بنی نوع انسان کا بھی پھر پھر بالغ ہونا ناممکن ہے اس لئے بلوغت کے وقت جو شریعت عطا کر دی گئی وہی قیامت تک چلے گی نہ بنی نوع انسان دوبارہ بالغ ہوگی اور نہ ہی اسے دوسری شریعت عطاء کی جائے گی۔ دین، شریعت اور فقہ کے مابین فرق کا مطالعہ آپ تعارفی باب میں کر چکے ہیں۔

اسلامی شریعت کی خصوصیات اور اجتہاد:

اسلامی شریعت متعدد اصولوں کا مجموعہ ہے ان اصولوں کو مد نظر رکھ کر دور نبوی ﷺ سے قیامت تک کے تمام مسائل کو حل کیا جاسکتا ہے، مثلاً قرآن مجید نے حکم دیا کہ سواری پر جب انسان بیٹھ جائیں اور وہ سواری روانہ ہونے لگے تو فلاں دعا پڑھنی چاہئے، اب دور قدیم میں لوگ مختلف جانوروں گھوڑا، گدھا، بیل، اونٹ وغیرہ پر چڑھتے ہوئے وہ دعا پڑھتے تھے اور دور حاضر میں کار، بس، موٹر سائیکل، ریل گاڑی اور ہوائی جہاز پر چڑھ کر ان کی روانگی کے وقت یہ دعا پڑھی جائیگی، گویا کہ اسی اصول پر زمانہ قدیم و جدید دونوں میں عمل کرنے میں ذرہ برابر فرق محسوس نہیں ہوتا۔

جس طرح آپ دوسرے باب میں اسلامی مآخذ قانون میں قیاس کی بحث کے دوران مطالعہ کر چکے ہیں کہ زندگی کے مختلف ادوار میں بسا اوقات کچھ ایسے واقعات بھی رونما ہو جاتے ہیں جن کی مثال زمانہ قدیم یعنی اسلامی تاریخ میں نہیں ملتی تو ان مسائل کے بارے میں قرآن و سنت جو اسلامی شریعت کے بنیادی مآخذ ہیں، میں اصولی ہدایات تلاش کر کے ان کو حل کیا جاسکتا ہے، مثلاً اسلام نے شراب جسے عربی میں خمر کہا جاتا ہے کو حرام قرار دیا تو دور حاضر میں ہیروئن، حشیم، بھنگ وغیرہ کے بارے میں حکم شراب کے بارے میں اصولی ہدایات کو مد نظر رکھ کر دیا جائے گا، اسی طرح ہر دور کے نئے مسائل کو جب اسلامی شریعت کے اصولوں کو مد نظر رکھ کر حل کیا جائے گا تو مسائل حل کرنے کے اس طریق کار کو اجتہاد کہتے ہیں، اسلام میں اجتہاد کا دروازہ دور

نبوی ﷺ سے لے کر قیامت تک کھلا رہے گا ہر دور میں اسلامی ماہر قوانین جنہیں فقیہ، مفتی یا مجتہد کہا جاتا ہے، اس دور کے نئے مسائل اسلامی شریعت کے بیان کردہ اصولوں کو مد نظر رکھ کر حل کریں گے تاکہ لوگوں کو اپنے مسائل کے فطری اور آسان حل اللہ تعالیٰ کی طرف سے مہیا کردہ ہدایت کی روشنی میں مل جائیں اور وہ کسی اور طرف متوجہ نہ ہوں۔

اجتہاد دراصل ہر دور اور ہر علاقہ کے ایسے نئے اور جدید مسائل اور واقعات کو جن کی نظیر یا جن کا حل دور نبوی ﷺ میں نہیں ملتا اسلام کی مجموعی تعلیمات اور اسلامی شریعت کے عمومی مزاج کو مد نظر کو کر حل کرنے کا نام ہے۔

اجتہاد کی کئی اقسام ہیں

۱۔ اگر وہ انفرادی ہے تو اُسے قیاس بھی کہتے ہیں۔

۲۔ اگر اجتماعی ہے تو اُسے اجماع کہتے ہیں۔

۳۔ مزید کسی نئے مسئلہ کو سابقہ نظائر یا مثالوں کی روشنی میں حل کیا جائے تو اُس کو بھی قیاس کہتے ہیں۔

۴۔ ایسے جدید مسائل جن کی سابقہ کوئی نظیر میسر نہ ہو کو مجموعی شرعی مزاج و ہدایات کی روشنی میں حل کرنا اجتہاد کہلاتا ہے۔ یہ قیاس اور اجتہاد میں فرق ہے۔

اجتہاد کی مثال:

مثلاً 92ھ میں محمد بن قاسم کے سندھ پر فتح کرنے کے بعد مسئلہ پیدا ہوا کہ ہندوؤں کے ساتھ کیا سلوک کیا جائے۔ کیونکہ دور نبوی ﷺ میں یا قرآن مجید میں اس بارے میں کوئی ہدایات نہیں تھیں۔ قرآن مجید میں مشرکین، کفار، منافقین اور اہل کتاب کے بارے میں احکام ہیں ہندوؤں کے بارے میں کوئی حکم نہیں۔ اب اس موقع پر مسلمانوں نے اجتہاد کیا اور ایک حدیث،

”مجوسی (آتش پرست) قوم کے ساتھ وہی سلوک کرو جو اہل کتاب کے ساتھ کرتے ہو مگر ان

کی عورتوں سے نکاح نہ کرو اور ان کا ذبیحہ نہ کھاؤ“

پر عمل کرتے ہوئے اجتہاد کیا اور ہندوؤں کے ساتھ مجوسیوں کے طرح سلوک کرنے کا فیصلہ کر کے

بہترین تعلقات کا آغاز کر دیا۔ ان تعلقات کی وجہ سے اس علاقہ میں اسلام خوب پھیلا (1)

اسی طرح دور حاضر کے نئے مسائل: مثلاً ٹرین و ہوائی جہاز میں نماز پڑھتے ہوئے قبلہ رخ ہونے کا

مسئلہ، ہوائی جہاز میں روزہ افطار کرنے کا مسئلہ، موبائل، انٹرنیٹ، کمپیوٹر اور سٹیلاٹ ٹیکنالوجی کے لئے اخلاقی

حدود و قیود مقرر کرنا، سائبر کرائمز، دہشت گردی کا سدباب، دور حاضر کے تناظر میں امن عالم کا قیام، ظلم کا ازالہ اور عدل کا قیام، فقر فاقہ سے نجات اور تمام انسانوں کو بنیادی ضروریات کی تکمیل کی ضمانت، تمام اقوام کے لئے ترقی اور آزادی کا حصول، استعماری عزائم کی بیخ کنی، بین الاقوامی تجارت کا فروغ، ماحولیاتی تلوث کو لگام دینا، حیوانی اور نباتاتی دنیا کا بگڑتا ہوا توازن (ecological balance) بحال کرنا، بڑھتے ہوئے عالمی درجہ حرارت کو روکنے کی تدبیر، دنیا کو نیوکلیائی، کیمیاوی اور حیاتیاتی (nuclear chemical biological) اسلحوں سے پاک کرنا اور اس طرح مزید لاتعداد مشترکہ انسانی نئے مسائل کو اجتہاد کے ذریعہ حل کرنا دور حاضر کا تقاضہ اور علماء کرام و اسلامی سکالرز کی بنیادی ذمہ داری ہے۔

یہ بات ذہن نشین رہے کہ ہر دور کے نئے مسائل کو اسلامی تعلیمات اور شریعت کے عمومی مزاج: بنی نوع انسان سے محبت، مساوات انسانی، لوگوں کو سہولتیں مہیا کرنا ان سے نقصان کو دور کرنا وغیرہ کے ذریعہ حل کرنا اجتہاد کہلاتا ہے۔ اور یہ اجتہاد دور نبوی ﷺ سے شروع ہوا اور قیامت تک جاری رہے گا۔

یہاں یہ بات بھی محل نظر رہے کہ اسلامی شریعت کوئی ٹھوس جامد و ساکت اصولوں پر مبنی نہیں بلکہ اس کے اصولوں میں بنی نوع انسان کی فطرت کے مطابق لچک ہے جس کو مد نظر رکھ کر اس کو ہر زمانہ کے ماحول کے مطابق ڈھالا جاسکتا ہے جس طرح خالص مٹی لیں اور اس میں پانی ڈال کر اس کو گوندھ لیں تو اس سے آپ اپنی ضروریات کے مطابق لوٹا بھی بنا سکتے ہیں، گھڑا بھی بنا سکتے ہیں، گلاس، جگ، مٹکا، پلیٹ، کھلونے، اینٹوں کی مختلف اقسام غرض یہ کہ جو چیز آپ کو اپنے ماحول اور حالات کے مطابق درکار ہو بنا سکتے ہیں لیکن اصل وہی مٹی رہے گی اور مٹی کی جگہ ہم پتھر لکڑی وغیرہ استعمال نہیں کر سکتے۔

اسی مثال کی مانند ہم اسلامی شریعت کے بنیادی مآخذ قرآن و حدیث کو مد نظر رکھ کر ہر زمانہ کے حالات کی رعایت رکھتے ہوئے لوگوں کے مسائل کو حل کر سکتے ہیں اور ان کے لئے قانون سازی کر سکتے ہیں اور یہ تمام مراحل اجتہاد کے ذریعہ ہوں گے جس پر ہماری چودہ سو سالہ تاریخ گواہ ہے۔

اسلام کا مقصد اور اس کی خصوصیات:

قرآن و سنت کی نصوص کے مطابق، اسلام کا مقصد یہ ہے کہ انسانی زندگی کے تمام پہلوؤں کی جامع اصلاح کی جائے۔ اس جامعیت میں انفرادی اور اجتماعی زندگی، حال اور مستقبل کے تمام معاملات شامل ہیں۔ اسلام کے متعلق یہی ایک مسلمان کا عقیدہ ہے اور اس عقیدہ میں کوئی کمی کرنا اسلام سے عدم واقفیت کے مترادف ہے۔



جہاں تک اسلام کی ان خصوصیات کا تعلق ہے جو مذکورہ بالا مقصد سے ظاہر ہوتی ہیں وہ یہ تین خصوصیات ہیں:

- (i) آخریت: یعنی یہ بات کہ اسلام تمام الہی شریعتوں میں آخری شریعت ہے اور اس کے لانے والے رسول اللہ ﷺ کے آخری رسول ہیں، لہذا نہ اسلام کے بعد کوئی شریعت ہو سکتی ہے جو اسلام کو منسوخ کر سکے اور نہ ہی کوئی نیا رسول آ سکتا ہے۔
- (ii) ابدیت: یعنی یہ بات کہ اسلام کا پیغام کسی آنے والے وقت تک محدود نہیں کیا گیا جس کے آجانے پر اس پیغام کو عام کرنے کی ذمہ داری ختم ہو جائے اور جس کے بعد انسانوں کو کھلا چھوڑ دیا جائے کہ وہ اسلامی شریعت کے اتباع اور اس کے نفاذ کا پابند ہوئے بغیر خود ہی اپنی زندگیوں کو منظم کر لیں۔ گویا کہ اسلام کے احکام ابد تک یعنی قیامت تک آنے والے تمام لوگوں کے لئے ہیں۔
- (iii) جامعیت: یعنی شریعت اسلامیہ کے قانونی نظام کا پوری طرح جامع ہونا، جس کا مطلب یہ ہے کہ شریعت کے احکام اور اصول جن سے اسلام کا قانونی نظام وجود میں آیا ہے، یہ صلاحیت رکھتے ہیں کہ ہر زمانہ اور ہر علاقہ میں قانون سازی کی ضرورتوں کو پورا کر سکیں اور قیامت تک انسانی زندگی کے تمام انفرادی و اجتماعی مسائل کا بہترین حل پیش کر سکیں اس کی وجہ یہ ہے کہ شریعت کے اصولوں میں انسانی فطرت سے مطابقت، عمومیت، لچک، معمولی اور غیر معمولی تدابیر اور بدلتے ہوئے حالات کی رعایت رکھ دی گئی ہے۔ (2)

دین کا حقیقی فہم اور مجتہد:

اسلام میں دین کی اصطلاح بہت جامع ہے دین سے مراد ایک ایسا نظام حیات ہے جو ہر شعبہ زندگی کے لئے ہدایت و رہنمائی مہیا کرتا ہے۔ اس کی رہنمائی بچہ کی پیدائش سے قبل شروع ہو جاتی ہے اور مرنے کے بعد بھی جاری رہتی ہے، دین فرد کی رہنمائی بھی کرتا ہے اور معاشرہ کی بھی، لیکن ابتدائی طور پر فرد کی تربیت کر کے اس کی فکر، اس کے رویہ اور اس کی عملی زندگی کی اصلاح کر کے پہلے اسے ایک صالح معاشرہ کی تشکیل پر آمادہ کرتا ہے، پھر وہی تربیت یافتہ فرد ایک بھرپور، متحرک اور تعمیری اجتماعی زندگی کے لئے معاشرہ کی رہنمائی کرتا ہے، تاکہ لوگ باہم مل کر دنیا میں پر امن طور پر اور سکون کے ساتھ اللہ تعالیٰ کے بندہ بن کر رہیں، خود آقا نہ بن بیٹھیں اور زمین پر اللہ تعالیٰ کی نیابت اور خلافت کے فرائض سرانجام دے سکیں۔

دین کا یہ فہم ان اہل ایمان کو حاصل ہوتا ہے جو سابقہ پیرہ میں بیان کردہ طریقہ سے تربیت حاصل کر

کے تزکیہ اور احسان کے مرحلہ سے گزر کر قرآن و سنت کے معارف و حکم کو اچھی طرح سمجھ لیتے ہیں، قرآن و حدیث کی اصطلاح میں دینی معارف و حکم کے اس مجموعے کو سمجھنا مزید اس میں بصیرت حاصل کرنا اور انسانی زندگی کے عملی مسائل کو اس مجموعے کے ذریعہ حل کرنا فقہ کہلاتا ہے۔ جس کا مطالعہ آپ تعارفی باب میں تفصیل سے کر چکے ہیں۔

قرآن حکیم کی آیت مبارکہ میں اس فہم دین کی طرف اشارہ ہے:

﴿فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ﴾. (التوبہ ۹، ۱۲۳)

ترجمہ: کیوں نہ ایسا ہو کہ ہر گروہ میں سے کچھ لوگ نکل کھڑے ہوں تاکہ وہ دین کا فہم اور بصیرت حاصل کریں۔

رسول اللہ ﷺ کی حدیث مبارکہ سے بھی فقہ کا یہ مفہوم سمجھ میں آتا ہے۔

من یرد اللہ بہ خیر ایفقہہ فی الدین. (3)

اللہ تعالیٰ جسے خیر عطا کرنا چاہتا ہے اسے دین کا فہم و بصیرت عطا فرمادیتے ہیں۔

دین کا فہم رکھنے والے ان حضرات میں سے کچھ لوگ اپنی وسعت علمی اور ذہانت و فراست کی وجہ سے نمایاں مقام حاصل کر لیتے ہیں، ان میں استدلال و استنباط یعنی انسانی مسائل کو حالات کے تناظر میں اللہ تعالیٰ کی ہدایات کے مطابق حل کرنے کی عمدہ صلاحیت ہوتی ہے، یہ لوگ شریعت کی اصطلاح میں فقیہ اور مفتی نہیں بلکہ مجتہد کہلاتے ہیں، اپنے علم اور استدلال کی صلاحیتوں کی بنا پر یہ لوگ کسی بھی دور میں درپیش مسائل کا حل قرآن و سنت کی تعلیمات میں دی گئی اصولی ہدایات اور قواعد و کلیات کی روشنی میں طے کرنے کی صلاحیت رکھتے ہیں۔ (4)

اجتہاد کا عمومی مفہوم:

فقہ و اصول فقہ میں اجتہاد کوئی نئی چیز پیدا کرنے یا نئے مسائل کو کسی جدید طریقہ سے حل کرنے کا نام نہیں ہے بلکہ ہر دور میں نئے پیدا ہونے والے مسائل کے بارے میں دین کا رویہ یا نقطہ نگاہ دریافت کرنے کا نام ہے۔ گویا کہ اجتہاد احکام کا مثبت (ثابت کرنے والا) نہیں ہے بلکہ احکام کا منظر (ظاہر کرنے والا) ہے۔ مختلف علماء اصول کی تحریروں میں بھی اس بات کی طرف اشارہ ملتا ہے، مثلاً فخر الاسلام بزدودیؒ کا یہ کہنا ہے کہ ”غالب رائے کے ذریعہ صحیح بات تک پہنچنا“ یا سیف الدین آمدیؒ کی اجتہاد کی تعریف کہ اجتہاد ”اس مقدور بھرکوشش کا نام ہے جو مجتہد کسی امر شرعی کے بارے میں رائے قائم کرنے میں صرف کرتا ہے کہ اس سے

زیادہ محنت اس کے بس میں نہ ہو، ان تعریفوں میں اجتہاد کی وسعت کو پوری طرح محسوس کیا جاسکتا ہے۔ (5)
 مجتہد کی یہ محنت و کاوش ہر اس مسئلہ کے بارے میں ہو سکتی ہے جس سے متعلق کوئی قرآن و حدیث کا
 واضح حکم موجود نہ ہو اور فقہ و مجتہد اس میں شریعت کا نقطہ نگاہ جاننے کی کوشش کرے اور اپنی قائم کردہ رائے
 اپنے دلائل کے ساتھ پیش کر دے۔

اسلام میں تصور اجتہاد کا آغاز:

اسلامی تعلیمات کے مطابق اسلام کسی خاص قبیلہ علاقے یا خطے کے لئے نہیں بلکہ ساری دنیا کے لئے
 ایک سو مند نظام ہے۔ عہد رسالت میں اجتہاد کے تصور کا آغاز ہجرت کے بعد مدنی دور کے درمیانہ زمانہ میں
 ہوا، یہ وہ زمانہ تھا جب رسول اللہ ﷺ نے دین کی ابتدائی اور بنیادی تعلیم و تربیت کو کافی حد تک مکمل کر لیا تھا
 سب سے اہم کام اسلامی عقائد کی تعلیم اور دل و دماغ میں انہیں خوب راسخ کرنا تھا۔ ساتھ ہی اعلیٰ اخلاقی
 قدروں کو اجاگر کرنا اور قلب و نفس کا تزکیہ کرنا تھا۔ یہ کام رسول اللہ ﷺ نے مکی دور میں آغاز وحی سے شروع
 کر دیا تھا اور ایمان قبول کرنے والوں کے قلوب کا تزکیہ منشاء الہی کے مطابق فرما دیا تھا، تزکیہ کا مفہوم یہ ہے
 کہ انسان خدا خوفی کے زیور سے آراستہ و پیراستہ ہو کر بنی نوع انسان سے محبت اور اس کی خدمت کو اپنی
 زندگی کا مقصد بنائے مزید اپنی خواہشات نفس سے دست بردار ہو جائے اور اللہ تعالیٰ کی کتاب اور رسول اللہ
 ﷺ کی سنت کو اپنی زندگی کا لائحہ عمل بنا لے، اپنے قلب کو اخلاص، صبر، شکر، توکل اور تقویٰ سے مزین کر
 لے۔ ایسے ہی افراد اگر مجتہد بنتے ہیں تو فکری گمراہیوں اور عملی نجاستوں سے بچ سکتے ہیں۔

تقریباً ۵ ھ تک اسلامی معاشرہ سرزمین حجاز سے نکل کر عرب کے دور دراز علاقوں میں پھیل گیا تھا،
 رسول اللہ ﷺ نے دین کے قیام اور مسلمانوں کے امور کی نگرانی کے لئے ان علاقوں میں سابقہ پیرہ میں بیان
 کردہ خصوصیات کے حامل اپنے تربیت یافتہ صحابہ کرام کو انتظامی اور عدالتی ذمہ داریاں سپرد کیں، اجتہاد کی
 ضرورت بھی اس وقت محسوس کی گئی کہ اگر دور نبوی ﷺ میں آپ سے دور صحابہ کرام یا عام لوگوں کو ایسے
 مسائل پیش آجائیں جن کے بارے میں قرآن میں واضح ہدایات موجود نہ ہوں اور رسول اکرم ﷺ کے
 سامنے بھی اس قسم کا واقعہ پیش نہ آیا ہو تو اس قسم کے معاملات میں انتظامی و عدالتی یا حربی امور پر تعینات صحابہ
 کرام کی اس طرح تربیت کی جائے کہ وہ انہیں قرآن و سنت کی دی ہوئی اصولی ہدایات کی روشنی میں حل
 کرنے کی کوشش کریں، درپیش مسئلہ سے متعلق شریعت کا نقطہ نگاہ جاننے کے لئے اپنے تمام تر صلاحیتوں کو
 بروئے کار لا کر کسی نتیجہ تک پہنچنے کی سعی کریں۔ اس وجہ سے اسلام میں نظریہ اجتہاد کا آغاز ہوا۔ (6)

اجتہاد کی لغوی تعریف:

اجتہاد کسی کام کے انجام دینے میں اپنی بھرپور اور وسعت بھر کوشش کرنے کو کہتے ہیں، علماء لغت کی اصطلاح میں اجتہاد کی تعریف یہ ہے:

اجتہاد عربی کے لفظ ”جہد“ سے ماخوذ ہے جس کے معنی ہیں کوشش، مشقت اور محنت، اس کے حروف اصلیہ تین ہیں (ج، ہ، د) اس سے باب افتعال کے وزن پر لفظ اجتہاد بنا ہے، جس طرح قرآن مجید میں وارد ہے:

﴿وَالَّذِينَ لَا يَجِدُونَ إِلَّا جُهْدَهُمْ﴾. (التوبہ ۹: ۷۹)

اور جو نہیں پاتے بجز اپنی محنت و مشقت کی مزدوری کے۔

لغت میں اجتہاد سے مراد کسی کام کی انجام دہی میں ایسی انتہائی کوشش اور طاقت صرف کرنا ہے جس میں محنت اور مشقت برداشت کرنا پڑے۔ اگر کسی کوشش میں محنت اور مشقت نہ پائی جائے تو وہ اجتہاد نہیں ہے۔ گویا کہ کسی انسان کا اپنی مقدور بھر مکمل کوشش کرنا، بھرپور سعی کرنا اور اپنی تمام صلاحیتوں کو بروئے کار لانا لغوی طور پر جہد اور اجتہاد کہلاتا ہے۔ (7)

اصطلاحی تعریف:

علمائے اصول فقہ نے اجتہاد کی تعریف میں مختلف پیرائے اختیار کئے ہیں۔

بذل المجتهد وسعة في طلب العلم بالا حكام الشرعية بطريق الاستنباط. (8)

یعنی شرعی احکام کے علم کی تلاش میں ایک مجتہد کا استنباط احکام کے طریقہ سے اپنی بھرپور کوشش کرنا، اجتہاد کی اس اصطلاحی تعریف سے مندرجہ ذیل نکات واضح ہوتے ہیں،

اول:- یہ کہ مجتہد کو اپنی بھرپور کوشش صرف کرنا چاہئے یعنی وہ اس حد تک کوشش کرے کہ اس کو خود محسوس ہو کہ اس سے زیادہ کوشش کرنے سے اب وہ عاجز ہے اور مزید کوشش اب اسکی وسعت و طاقت سے باہر ہے۔

حنفی اصولی اور فخر الاسلام امام بزدوی کی کتاب ”اصول البردوی“ کے شارح علامہ عبدالعزیز بخاری کے نزدیک اجتہاد اس کوشش کے لئے مخصوص ہے جو شرعی احکام سے متعلق علم حاصل کرنے میں کی جاتی ہے۔ اس کی تعریف یہ ہے:

استفراغ الجهد في ادراك الاحكام الشرعية العملية من ادلتها التفصيلية. (9)

— SULEMANI.COM.PK —

ترجمہ: شریعت کے عملی احکام کو اسلامی ماخذ قانون سے حاصل کرنے کے لئے اپنی بساط بھر
کوشش کرنا۔

اجتہاد اور اس کی شرائط:

مندرجہ بالا تعریفات کی روشنی میں یہ بات واضح ہو جاتی ہے کہ اجتہاد مجتہد کی اس انتہائی کوشش کا نام
ہے جو فقہ اسلامی کے تفصیلی دلائل سے بذریعہ استنباط کسی شرعی عملی حکم کے حصول میں کی جائے، اس ضمن میں
چند اہم نکات مندرجہ ذیل ہیں:

1- اجتہاد کے لئے یہ ضروری ہے کہ اس میں اپنی حد تک انتہائی کوشش اور طاقت صرف کی جائے اور کسی
نئے مسئلہ کا شرعی حکم معلوم کرنے میں اتنی زیادہ کوشش کی جائے کہ یہ غالب گمان حاصل ہو جائے کہ
نئے مسئلہ کا جو حکم اخذ کیا گیا ہے وہی شریعت کا مقصد و منشاء ہے، اگر اس کوشش اور طاقت کے استعمال
میں مجتہد کی طرف سے کوئی کمی رہ گئی تو یہ اجتہاد نہیں ہوگا۔

2- امام غزالی فرماتے ہیں کہ اجتہاد تام (مکمل) یہ ہے کہ وہ کسی مجتہد یعنی شرعی احکام کی صلاحیت رکھنے
والے کسی عالم سے صادر ہو، غیر مجتہد شخص کسی شرعی حکم کو جاننے کے لئے کتنی ہی انتہائی کوشش کرے وہ
اجتہاد نہیں ہوگا۔

3- اجتہاد میں کسی نئے مسئلہ کا حل استنباط کے طریقہ سے معلوم ہونا چاہئے یعنی نئے مسائل کا حل غور و فکر
اور شرعی دلائل سے حاصل کیا گیا ہو۔

قرآن و حدیث میں موجود احکام کا بیان کر دینا، کسی مفتی سے کسی مسئلہ کا حل دریافت کر لینا یا مسائل
کے حل کو کسی فقہی کتاب سے یاد کر کے بیان کر دینا اجتہاد نہیں کہلائے گا، اگرچہ یہ کوشش لغوی طور پر
اجتہاد ہے لیکن اصطلاح میں یہ اجتہاد کی تعریف سے خارج ہے۔

4- اجتہادی کوشش کسی شرعی حکم کے ادراک میں ہونی چاہئے کسی ایسے حکم کی جستجو جس کا تعلق لغت، سائنس
اور طبعی علوم وغیرہ سے ہو اجتہاد نہیں کہلائے گا خواہ وہ کوشش کتنی ہی انتہائی محنت اور مشقت والی کیوں
نہ ہو۔

5- اجتہاد شریعت کے عملی احکام میں ہوگا۔ عقلی، لغوی اور حسی احکام کی معلومات کے حصول کی کوشش اجتہاد
نہیں ہوگی۔ اسی طرح کسی شرعی علمی حکم مثلاً عقائد وغیرہ کے حکم کے ادراک کی کوشش کرنے والا بھی
مجتہد نہیں ہے اگرچہ متکلمین کے ہاں ایسی کوشش اجتہاد ہے۔

6- اس کوشش کا تعلق شریعت کے ان احکام سے ہونا چاہئے جو ظنیات کے دائرے میں آتے ہیں۔ (10)

مجتہد کی تعریف

جو اجتہاد کرے وہ مجتہد کہلائے گا اور مجتہد وہ شخص ہے جس میں اجتہاد کی صلاحیت پائی جائے۔ مجتہد کا درجہ اصولی، مفتی اور فقیہ سے بڑھ کر ہوتا ہے، مجتہد نہ صرف شریعت کا علم رکھتا ہے بلکہ وہ مسائل کے شرعی احکام کا استخراج اور استنباط کرنے پر قادر ہوتا ہے۔ کوئی عورت بھی مجتہد ہو سکتی ہے۔ اس کی عمومی تعریف یہ ہے:

هو الانسان او هو الفقيه الذي استفرغ جهده لتحصيل حكم شرعي. (11)

ترجمہ: ایسا انسان یا فقیہ جو حکم شرعی کو حاصل کرنے کے لئے اپنی مقدور بھر کوشش کرے۔

سابقہ سطور میں اجتہاد کی تعریف کے مطالعہ سے یہ بات معلوم ہو جاتی ہے کہ مجتہد سے کس قسم کی اہلیت و قابلیت والا شخص مراد ہے، مجتہد سے ایسا شخص مراد ہے جس میں اجتہاد کا ملکہ موجود ہو، یعنی اس میں تفصیلی مآخذ (قرآن و سنت و اجماع و قیاس) سے شریعت کے عملی احکام اور ہر دور کے جدید مسائل کو مستنبط کرنے کی پوری صلاحیت اور قدرت موجود ہو، علماء اصول کی اصطلاح میں ایسے شخص کو فقیہ کہا جاتا ہے یعنی مجتہد کو فقیہ ہونا ضروری ہے۔ اگر کوئی شخص شرعی احکام کو یاد کر کے یا کتابوں سے اخذ و استفادہ کر کے یا علماء کی زبان سے سن کر حاصل کرے لیکن اُس میں مسائل کو مآخذ سے استنباط کرنے کا ملکہ یا صلاحیت نہ ہو تو اس کو فقیہ اور مجتہد نہیں سمجھا جائے گا۔

اجتہاد کا طریقہ اور حجیت:

مجتہد کو جب کوئی مسئلہ پیش آئے اور اس کے بارے میں شرعی حکم معلوم کرنا ہو تو سب سے پہلے اس کو قرآن مجید کی آیات میں تلاش کرنا چاہئے، وہاں نہ ملے تو احادیث کی طرف رجوع کرنا چاہئے، قرآن مجید میں حکم ملنے کے بعد بھی اس کی مزید تفصیل حدیث میں دیکھنا چاہئے اگر ظاہر الفاظ سے حکم نہ نکلے تو ان کے مفہوم سے حکم نکالنا چاہئے۔

اجتہاد کی حجیت یا مشروعیت قرآن مجید، سنت رسول ﷺ، تعامل صحابہؓ اور اجماع امت سے ثابت ہے۔

قرآن مجید سے حجیت:

نماز میں قبلہ رخ ہونے کے بارے میں قرآنی حکم ہے کہ:

﴿وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا

وُجُوهَكُمْ شَطْرَهُ﴾. (البقرة ۱۴۹، ۱۵۰)

تمام محدثین نے نقل کیا ہے، وہ حدیث یہ ہے:

اذا حکم الحاكم فاجتهد فاصاب فله اجر ان و اذا حکم فاجتهد فاخطا فله اجر. (13)

جب کوئی حاکم فیصلہ کرتا ہے اور فیصلہ کرنے سے پہلے زیر غور مسئلہ میں غور و فکر (اجتہاد) کر لیتا ہے (ہر پہلو سے اس کا جائزہ لیتا ہے) اور صحیح نتیجہ پر پہنچ جاتا ہے تو وہ دہرے اجر کا مستحق قرار پاتا ہے اور اگر وہ اجتہاد کرتا ہے اور غلطی سرزد ہو جاتی ہے یعنی اُس کا اجتہادی فیصلہ صحیح نہیں ہوتا تو پھر بھی اسے ایک اجر ملتا ہے۔ اس حدیث کی وجہ سے علماء اصول کے نزدیک اجتہادی غلطی اور عام غلطی میں فرق ہے۔ اجتہادی غلطی پر مواخذہ بھی نہیں ہوتا اور اجر بھی ملتا ہے اور عام غلطی میں اس کے برعکس صورت حال ہوتی ہے۔ محدثین نے اس حدیث کو تین اہم اصطلاحات کے ساتھ نقل کیا ہے۔ حاکم، قاضی اور عامل (گورنر، سربراہ صوبہ) یہ تینوں عہدے اسلامی معاشرہ میں عدالتی اور انتظامی ذمہ داریوں کے لئے اہم مناصب ہیں۔ امام بخاری کے مختلف ابواب میں تینوں اصطلاحات استعمال کی ہیں، اس طرح اس بات کی طرف اشارہ کرنا چاہتے ہیں مسلم معاشرہ میں اہم عدالتی اور انتظامی عہدوں پر اپنے علم اور کردار کے لحاظ سے اجتہاد کی اہلیت رکھنے والے افراد کو فائز ہونا چاہئے تاکہ مشکل یا نئے مسائل کو اپنی اجتہادی بصیرت سے حل کر سکیں۔

تعامل صحابہ سے جحیت:

عہد رسالت کے بعد بھی صحابہ کرام کا اجتہاد پر تعامل ثابت ہے، مثلاً حضرت ابو بکر صدیق نے ”کلالہ“ (ایسا متوفی جس کا نہ باپ ہو اور نہ بیٹا) کہ میراث کے بارے میں اجتہاد سے حکم دیا ہے۔ حضرت عمر نے دادا کی میراث کے مسئلہ پر اجتہاد سے فیصلہ دیا۔

حضرت عبداللہ بن مسعود نے اس عورت کے بارے میں جس کا خاوند حق المہر متعین کرنے اور صحبت کرنے سے قبل فوت ہو گیا تھا، یہ فیصلہ دیا کہ عورت کو مہر مثل ملے گا اور وہ میراث کی حقدار ہوگی اور عدت گزارے گی، بعد میں جب حضرت ابن مسعود کو معلوم ہوا کہ ان کا فیصلہ نبی کریم ﷺ کے حکم کے موافق نکلا ہے تو وہ بہت زیادہ خوش ہوئے تھے۔ (14)

مندرجہ بالا واقعات بطور مثال درج کئے گئے ہیں ورنہ حقیقت یہ ہے کہ عہد صحابہ کرام میں اجتہاد ایک مسلسل عمل تھا جو کثرت سے جاری رہا۔

اجماع امت سے حجیت:

ملت اسلامیہ اجتہاد کے جواز پر روز اول تا دم حاضر ہمیشہ متفق رہی ہے۔ کسی دور میں بھی اجتہاد کی مشروعیت اور حجیت کی مخالفت نہیں کی گئی، امت مسلمہ کے مختلف فقہی مذاہب کے مابین استنباط احکام کے بعض دلائل مثلاً قیاس، استحسان اور مصلحہ و مرسلہ وغیرہ کی حجیت میں تو اختلاف پایا جاتا ہے مگر نفس اجتہاد پر کسی کا اختلافی قول نہیں ہے، جو قیاس سے کام لے رہا ہوتا ہے وہ بھی اجتہاد کرتا ہے، جس نے استحسان پر عمل کیا اس نے بھی اجتہاد کیا اور جو مصلحہ و مرسلہ کا قائل ہے وہ بھی اجتہاد کرے گا، اس طرح اجتہاد پر اجماع امت ہے۔

اجتہاد کا حکم:

اجتہاد کی صلاحیت رکھنے والا اگر کسی مسئلہ میں اجتہاد کر کے حکم پالیتا ہے تو پھر اس مجتہد کے لئے جائز نہیں کہ وہ اس مسئلہ میں کسی دوسرے مجتہد کی تقلید و اتباع کرے، اس بارے میں علماء کا اتفاق ہے۔

مجتہدین کی آٹھ اہم شرائط:

اسلام اصولوں کا حامل دین ہے، اس میں اجتہاد کا حق کسی خاص طبقہ، علاقہ، ذات و برادری وغیرہ سے مخصوص نہیں ہے، اس کا مجاز ہر وہ شخص ہے جو اجتہاد کی صلاحیت رکھتا ہو اس صلاحیت کے لئے چند شرائط علماء اصول نے بیان کی ہیں جو ان شرائط کو پورا کرتا ہو وہ مجتہد ہے اور اجتہاد کر سکتا ہے۔ چاہے وہ گورا ہو یا کالا، مشرق میں رہتا ہو یا مغرب میں گویا ہر وہ شخص جو ان شرائط کو پورا کر رہا ہو مجتہد بن سکتا ہے، لیکن ان شرائط کے نہ ہوتے ہوئے کسی کو مجتہد بننے کی اجازت ہے اور نہ ہی اسے اجتہاد کرنے کی اجازت دی جائے گی چاہے وہ اپنے طور پر لاکھ اجتہاد کا دعویٰ کرے۔

علمائے اصول فقہ نے اپنی کتب میں بعض شرائط کا ذکر کیا ہے جن کا کسی مجتہد میں پایا جانا ضروری ہے، ذیل میں ان میں سے آٹھ اہم شرائط کو بیان کیا جا رہا ہے تاکہ اجتہاد کا دعویٰ کرنے والے مجتہد کو جانچا جاسکے کہ کیا اس کے اندر یہ شرائط موجود ہیں؟

1- قرآن مجید کا علم

اسلامی قانون کا سب سے پہلا اور بنیادی ماخذ قرآن مجید ہے، مجتہد کے لئے ضروری ہے کہ وہ قرآن مجید کی اہم تفاسیر اور اس سے متعلقہ علوم جن کو علوم القرآن کہا جاتا ہے سے اچھی طرح واقفیت حاصل کرے، اس میں سے اہم علم ناسخ منسوخ، مجمل مفسر، خاص و عام، محکم تشابہ وغیرہ ہیں۔ خاص طور پر مجتہد کے لئے وہ آیات جو احکام سے متعلق ہیں اور ان کی تفصیلی معرفت لازمی ہے کیونکہ مسائل کا استنباط انہیں آیات احکام

سے ہوتا ہے، صحیح فہم اور تدبر والا مجتہد قصص و امثال کی آیات سے بھی حکم مستنبط کر لیتا ہے علماء نے آیات احکام کی تعداد پانچ سو تک بیان کی ہے۔

2- سنت رسول ﷺ کا علم

مجتہد کے لئے دوسری شرط یہ ہے کہ وہ سنن و احادیث اور خاص طور پر احکام سے متعلق احادیث کا اچھی طرح عالم ہو، سنت رسول ﷺ اسلامی قانون کا دوسرا بنیادی ماخذ ہے۔ احادیث سے استنباط احکام کے لئے یہ ضروری ہے کہ مجتہد علوم حدیث سے بھی واقف ہو مثلاً اُسے صحیح و ضعیف حدیث کو پہنچانے کے اصول اور احادیث کے درجات کو معلوم کرنے کے لئے روایت اور درایت کے اصول، احادیث کی شان و رود، احوال الرجال یعنی راویوں کے اوصاف و خصائل کا علم ہو مزید جرح و تعدیل (راوی کے ان عیوب کا اظہار کرنا جو اس کی روایت کو ناقابل قبول بنائیں جرح کہلاتا ہے اور راوی کو ثقہ یعنی قابل اعتماد قرار دینا تعدیل کہلاتا ہے) کا علم اور احادیث میں ناسخ و منسوخ اور راجح و مرجوح وغیرہ جیسے اہم علوم سے اچھی طرح آگاہ ہونا لازمی ہے۔

مجتہد کے لئے تمام احادیث کا حافظ ہونا ضروری نہیں ہے، البتہ حدیث کی اہم چھ کتب جن کو صحاح سنہ کہا جاتا ہے اور اور ان کی اہم شروح مزید علماء نے خاص طور پر احکام سے متعلق احادیث اور فقہ السنہ پر جو کام کیا ہے اس سے آگاہی ضروری ہے، راویوں کے احوال اور ان کی عدالت کے بارے میں آئمہ اور جرح و تعدیل کے کئے گئے کام پر انحصار کافی ہے۔

3- عربی زبان کا علم

فقہ اسلامی کے دو بنیادی ماخذ قرآن مجید اُس کی اہم تفاسیر اور احادیث کی نصوص اور فقہ اسلامی و اصول فقہ کی بنیادی کتب کا بڑا ذخیرہ عربی زبان میں ہے، لہذا مجتہد کے لئے ضروری ہے کہ وہ عربی زبان اور اس کے قواعد جانتا ہو، قرآن و احادیث کی نصوص کو سمجھے بغیر ان سے احکام کا استنباط مشکل ہی نہیں ناممکن ہے۔ یہ شرط اجتہاد کے لئے جڑ کی حیثیت رکھتی ہے جس طرح درخت بغیر جڑوں کے ہونا ناممکن ہے اسی طرح اس شرط کے بغیر بھی مجتہد بنانا ممکن ہے۔ اس کی تفصیل تیسرے باب ”استنباط احکام کے قاعدے“ کی ابتداء میں بھی موجود ہے۔

4- اجماع سے واقفیت

مجتہد کے لئے ایک شرط یہ ہے کہ جن مسائل پر صحابہ کرام، تابعین یا بعد میں امت کا اجماع ثابت ہے

ان کو جانتا ہوتا کہ وہ اجماع کیخلاف فتویٰ دینے سے محفوظ رہے۔ اجماع سے واقفیت اسی طرح ضروری ہے جس طرح اسی کے لئے قطعی نصوص کا علم ضروری ہے تاکہ وہ ان کیخلاف فتویٰ صادر نہ کر سکے، البتہ اس شرط پر مجتہد کے لئے سہولت اور تخفیف یہ ہے کہ اس کے لئے تمام مسائل جن میں اجماع ہو چکا ہے، کا جاننا ضروری نہیں ہے لیکن جس مسئلہ میں وہ اجتہاد کر رہا ہے اس کے بارے میں یہ جاننا ضروری ہے کہ اس کا فتویٰ اجماع کیخلاف نہیں ہے۔

5- اصول فقہ کا علم

ایک شرط یہ بھی ہے کہ مجتہد اصول فقہ کا عالم ہو، اصول فقہ کا علم مجتہد کے لئے اہم ترین علوم میں سے ہے، اس علم کے ذریعہ مجتہد فقہ اسلامی کے بنیادی ماخذ و دلائل، ان کی ترتیب یعنی استنباط احکام کے لئے پہلے کن دلائل، ماخذ قانون کی طرف رجوع کیا جائے گا اور کن دلائل کی طرف بعد میں۔ اس علم کے ذریعہ وہ ان دلائل سے استنباط احکام کے طریقوں سے آگاہ ہونے کے ساتھ ساتھ شرعی دلائل کی نصوص کے الفاظ و معانی پر ان کی دلالت اور تعارض و ترجیح کے اصولوں سے بھی واقف ہو جاتا ہے۔ ان تمام امور میں مہارت تامہ نہ ہونے کی صورت میں وہ کبھی بھی احکام کا استنباط نہیں کر سکتا۔

پھر اصول فقہ کے علوم میں سے ایک علم قیاس ہے، اس کے ارکان و شرائط سے آگاہی ہوتی ہے، رائے اور اجتہاد میں قیاس ایک اہم طریقہ ہے فقہ کا معتد بہ حصہ قیاس پر مبنی ہے۔
امام شافعیؒ نے فرمایا ہے:

من لم يعرف القیاس فلیس بفقہ (15)

جو قیاس کو نہیں جانتا وہ فقہ نہیں ہے۔

علم اصول فقہ سے عدم واقفیت کی وجہ سے جب کوئی شخص فقہ ہی نہیں ہو سکتا تو وہ مجتہد کیسے بن جائے

گا۔

6- فقہی احکام سے آگاہی

مجتہد کے لئے ضروری ہے کہ اس کی نظر فقہی ذخیرہ پر ہو، جن مسائل کے احکام کا اب تک استنباط ہو چکا ہے ان کو جانتا ہو، اسے صحابہ کرامؓ، تابعین، آئمہ مجتہدین کے اقوال و فتاویٰ، فقہی مذہب کے احکام اور ان کے دلائل کا علم ہو، ان کے علاوہ ایک مجتہد کو معاصر مجتہدین کے اجتہادات سے بھی آگاہی ہونی چاہئے، فقہی احکام اور فروع سے معرفت کو ایک مجتہد کے لئے شرط نہیں قرار دیا گیا لیکن فقہاء کے اختلاف، ان کے دلائل

اور ان کے اسلوب اختلاف کا علم ایک مجتہد میں استدلال کا ملکہ پیدا کرے گا اور اجتہاد کرنے کی صلاحیت کو نکھارے گا۔ اس کی مزید تفصیل یہ ہے:

الف) اختلاف کو تطبیق دینے کی صلاحیت:

فقہی اقوال کو موقع و محل کے لحاظ سے بر محل منطبق کرنا ایک مستقل کام ہے، مجتہد میں اس کام کی صلاحیت ہونی چاہئے۔

ب) مقاصد شریعت سے واقفیت:

امام شاطبیؒ نے لکھا ہے کہ وہ مجتہد جو درجہ اجتہاد کو پہنچا ہو اس میں مندرجہ ذیل تین صفات کا پایا جانا ضروری ہے۔

ب-1- مقاصد شریعت سے مکمل واقفیت:

اس سے مجتہد کو شارع (اللہ تعالیٰ اور رسول اکرم ﷺ) کے تشریح احکام سے متعلق مقاصد سے آگاہی ہو جائے گی، شریعت اسلامی کا مقصد بندوں کے لئے مصالح کا حصول اور ان سے مضرت و نقصان کو دور کرنا ہے۔

ب-2- فقہی اصول و کلیات کا علم

اس علم کی تفصیل اسی باب چہارم کی دوسری فصل میں ہے۔

ب-3- علم الکلام کے احکام اور دلائل سے واقفیت

جیسے اللہ تعالیٰ کے وجود اور اس کی صفات کا علم، عالم کے حادث ہونے، بعثت رسول ﷺ کی حقیقت، ان کی لائی ہوئی شریعت اور معجزات وغیرہ کا علم ہونا ضروری ہے، لازمی نہیں کہ اس بارے میں علم الکلام کے دقیق اور باریک نکتوں کا علم ہو، البتہ اتنا علم ضروری ہے کہ وہ مسلمان رہے۔

7- عدالت

مجتہد کے لئے ضروری ہے کہ وہ عادل ہو اور عدالت کے منافی امور سے اجتناب کرتا ہو، اگر غیر عادل نے اجتہاد کیا فتویٰ دے دیا تو اس کا فتویٰ قبول نہیں کیا جائے گا، عدالت سے مراد یہ ہے کہ اجتہاد کا دعویٰ کرنے والا عبادات میں کم از کم فرض کی ادائیگی کا مکمل اہتمام کرتا ہو، رسول اکرم ﷺ سے محبت کا عملی ثبوت پیش کرتا ہو، جبری ہو، بہادر ہو، حق کو ظاہر کرنے کا حوصلہ رکھتا ہو، ڈرپوک اور بزدل نہ ہو، نیک ہو، پارسا ہو،

اس کے اندر اللہ کا خوف اور آخرت کی جواب دہی کا احساس ہو اور بنی نوع انسان سے محبت ہوتا کہ جب وہ اجتہاد کرے تو اسے یہ احساس ہو کہ میں اللہ تعالیٰ کے ہاں اس کا جوابدہ ہوں۔

8- ذوق اجتہاد

مجتہدین میں اجتہاد کا ذوق بھی ہونا چاہئے۔ اس سے مراد نئے مسائل کو فوری طور پر اور موقعہ پر حل کرنے کی صلاحیت اور ملکہ ہے۔ ذوق اجتہاد کسی چیز نہیں ہے، یہ عطیہ خداوندی ہے جسے وہ اپنی مشیت کے تحت اپنے خاص بندوں کے قلوب میں القا کرتا ہے، ہر عالم و فاضل، قرآن و سنت کے علوم کو جاننے والا اور ذہین و فطین شخص مجتہد نہیں ہوتا، بلکہ ان شرائط کے ساتھ ساتھ اس میں حالات حاضرہ کے پیچ و خم کو سمجھنے کی صلاحیت اور ذوق اجتہاد بھی ہونا چاہئے، یہ ذوق اجتہاد قلب انسانی سے تعلق رکھتا ہے۔ اس کو قلب کی آنکھ بھی کہا گیا ہے۔

اس کے علاوہ اصول تفسیر، علم تفسیر، اصول حدیث، شروح حدیث، تاریخ اسلام، صحابہ کرام، تابعین عظام اور ائمہ فقہاء کے حالات اور علوم جدیدہ و حالات حاضرہ سے واقفیت اور اس طرح کی مزید شرائط بھی مجتہد کے لئے ضروری ہیں لیکن یہاں بہت اہم شرائط ذکر کی گئی ہیں۔ (16)

مجتہدین کی اقسام

اللہ تعالیٰ مختلف لوگوں کو گونا گوں صلاحیتوں سے نوازتا ہے تمام انسانوں کی صلاحیتیں یکساں نہیں ہوتیں۔ بعض انسان بہت زیادہ طاقتور، چند بہت ذہین، بعض بہت نیک اور کچھ ایسے بھی ہوتے ہیں جن میں یہ تمام صلاحیتیں پائی جاتی ہیں۔ اسی طرح اجتہاد کے میدان میں بعض لوگ دین کا مکمل علم حاصل کر کے اجتہاد کا آغاز کرتے ہیں کچھ لوگ دین کے کسی ایک مخصوص علم کو حاصل کر کے اس میں اجتہاد شروع کر دیتے ہیں اور چند ایسے بھی ہوتے ہیں جو مجتہدین کے اجتہادات کو سامنے رکھ کر ان میں سے جو مناسب ہوں اسے اختیار کرتے ہیں، اسی طرح اس میدان میں بھی علماء اصول نے ان تمام فقہاء اور مجتہدین کے علمی رتبہ اور اصول فقہ میں کام کو مد نظر رکھتے ہوئے ان کو کچھ اقسام میں تقسیم کیا ہے، جن کی تفصیل یہ ہے:

(1) مجتہد فی الشرع: (مجتہد مطلق)

اسے مجتہد مطلق اور مجتہد مستقل بھی کہا گیا ہے، یہ کسی خاص فقہی مذہب کا بانی ہوتا ہے۔ یہ مجتہد اپنے فقہی اصول یعنی اصول فقہ خود مرتب کرتا ہے اور اپنے مقرر کردہ اصول و قواعد پر دلائل شرعیہ سے مسائل کے

احکام کا استنباط کرتا ہے وہ اصول و فروع میں کسی دوسرے انسان کی مرتب کردہ اصول فقہ کی تقلید نہیں کرتا۔ یہ مجتہد وہ فقہاء کرام ہیں جنہوں نے لوگوں کے مسائل قرآن و سنت سے حل کرنے کے لئے اپنے الگ الگ اصول بنائے اور پھر ان اصولوں کے مطابق لوگوں کے مسائل کا حل پیش کیا، یہ عملی طور پر بہت بلند پایہ اور ابتدائی زمانہ یعنی خیر القرون یا اس سے ملحقہ زمانہ میں تھے گویا کہ ان تمام نے اپنی اپنی علیحدہ اصول فقہ ترتیب دی اور کسی اور کی اصول فقہ پر عمل نہیں کیا، بعد میں زمانہ کے گزرنے کے ساتھ ان مجتہدین کے اصول مختلف لوگوں کے فقہی مذہب یا مسلک بنتے گئے۔ مثلاً حنفی مذہب کے بانی امام ابو حنیفہؒ (م ۱۵۰ھ)، مالکی مذہب کے بانی امام مالکؒ (م ۱۷۹ھ)، شافعی مذہب کے بانی امام شافعیؒ (م ۲۰۴ھ) حنبلی مذہب کے بانی امام احمد بن حنبلؒ (م ۲۴۱ھ) امام سفیان ثوریؒ (م ۱۲۱ھ) امام ابن ابی لیلیٰؒ (م ۱۴۸ھ) امام اوزاعیؒ (م ۱۵۷ھ)، امام داؤدؒ (م ۲۷۰ھ) امام شععیؒ (م ۲۴۰ھ) اور امام طبریؒ (م ۳۱۰ھ) وغیرہ۔

اول الذکر چاروں آئمہ کے سوا دیگر اماموں کے مذاہب مرور زمانہ کے ساتھ متروک ہو چکے ہیں، جعفری مذہب کے امام جعفر صادقؒ (م ۱۴۸ھ) بھی مجتہدین کے اس پہلے طبقہ میں شامل ہیں۔ مجتہدین کی اس قسم کے علاوہ باقی تمام اقسام کے مجتہدین کو مجتہد مُقید شمار کیا جاتا ہے۔ (17)

(2) مجتہد مطلق منتسب

یہ مجتہدین کی وہ قسم ہے جس میں کوئی شخص اپنے نئے اصول یعنی نئی اصول فقہ بنانے کی صلاحیت رکھتا ہے اور بہت بڑا عالم دین ہوتا ہے، نئے فقہی مذہب کی بنیاد رکھ سکتا ہے، لیکن اپنی عظمت اور فقہی استعداد کو کسی سابقہ مجتہد مطلق کی طرف منسوب کر دیتا ہے اور خود کو اس کا شاگرد یا فقہی اصولوں میں اس کا پیروکار بنا دیتا ہے جس طرح حنفی مذہب میں امام ابو یوسف اور محمد بن الحسن شیبانی بہت بڑے عالم تھے اور چاہتے تھے تو نئی اصول فقہ ترتیب دے کر اپنا نیا مذہب بنا سکتے تھے لیکن ان دونوں اور مزید علماء کرام نے خود کو فقہ حنفی کی طرف منسوب کیا اور امام اعظم ابو حنیفہؒ کا شاگرد اور مقلد سمجھا۔ یہی صورت امام الحرمین امام جوینیؒ، امام غزالیؒ، امام فخر الدین رازیؒ، امام شاطبیؒ، امام بیضاویؒ، امام ابن تیمیہؒ وغیرہ بڑے بڑے کبار علماء کرام کی ہے کہ انہوں نے اعلیٰ پایہ کی صلاحیتوں کے باوجود خود کو کسی فقہی مذہب کی طرف منسوب کر دیا اس نسبت کی وجہ سے اس قسم کے مجتہدین کو مجتہد مطلق منتسب کہا جاتا ہے۔ اس قسم کے مجتہدین کو مجتہد مُقید بھی کہا جاتا ہے۔

(3) مجتہد فی المذہب:

یہ مجتہد منتسب یا مجتہد مقید بھی کہلاتا ہے یہ کسی مذہب کا بانی نہیں ہوتا اور نہ ہی اس میں یہ صلاحیت ہوتی

ہے، بلکہ اپنے امام کی اصولی فقہ اور اُس ہی کے وضع کردہ اصولوں و قواعد پر مسائل کے احکام استنباط کرتا ہے۔ یہ ایسا عالم دین اور فقیہ ہوتا ہے جس کا اصول و قواعد میں اپنے امام سے اختلاف نہیں ہوتا، البتہ فروعی مسائل میں کسی کا مقلد نہیں ہوتا۔ ان کو اصحاب و جوہ بھی کہا جاتا ہے مثلاً امام نووی، امام رافعی، امام دبوسی، امام کرنی، امام جصاص، امام بزدوی، امام سرخسی وغیرہ۔

(4) مجتہد اصحاب الروایات یا اصحاب تخریج:

یہ مجتہد صرف کسی ایک فقہی مذہب میں اپنے امام کے اقوال اور اُن کے اصولوں کو مد نظر رکھ کر وضاحت یا تفصیل بیان کرتے ہیں اور نئے مسائل کا استنباط نہیں کرتے مثلاً ابن عابدین، ابن نجیم، زرکشی، ابن فرحون مالکی، شربینی وغیرہ۔

(5) مجتہد ترجیح یا اصحاب ترجیح:

یہ مجتہد کسی مسئلہ میں صرف اپنے مذہب کے مختلف علماء کی متعدد آراء میں کسی ایک رائے کو دوسرے رائے پر ترجیح دینے کی صلاحیت رکھتے ہوئے فتویٰ دیتے ہیں اس لئے انہیں مجتہد فتویٰ بھی کہتے ہیں۔ مزید وہ اپنے فقہی اصولوں کی دوسرے ائمہ کے فقہی اصولوں پر ترجیح کو بھی واضح کرتے ہیں۔

(6) مجتہد فی العلم:

بعض فقہاء کسی خاص علم میں قرآن و حدیث اور بقیہ ائمہ فقہاء کی آراء کا انتہائی گہرائی اور گیرائی سے مطالعہ کر کے اُس علم کی تمام باریکیوں اور حکمتوں سے آشنا ہو جاتے ہیں۔ اسی مطالعہ کی وجہ سے وہ صرف اسی ایک خاص علم میں مجتہد کے مقام پر پہنچ جاتے ہیں مثلاً میراث کا علم، عقود و معاہدات کا علم، نکاح و طلاق کا علم، زکوٰۃ کی مقدار کا علم وغیرہ۔ اُن کو مجتہد فی العلم کہا جاتا ہے۔

(7) مجتہد فی المسئلہ / المسائل:

بعض فقہاء کسی ایک مسئلہ میں سابقہ 6 نمبر میں بیان کردہ شرائط کے مطابق اس قدر مطالعہ کرتے ہیں کہ وہ صرف ایک مسئلہ میں یا چند خاص مسائل میں اجتہاد کر سکتے ہیں اُن کو مجتہد فی المسئلہ کہا جاتا ہے۔ مثلاً عورتوں کے نقاب کا مسئلہ، جانوروں کے ذبیحہ کا مسئلہ، داڑھی کا مسئلہ، سفر میں نماز کی ادائیگی کا مسئلہ وغیرہ (واللہ اعلم)۔ (18)

2- تقلید

اصول فقہ کی مکمل کتاب میں یہ چار عنوانات: ۱- حکم شرعی ۲- مآخذ شرعیہ ۳- وجود دلالات (مسائل استنباط کرنے کے طریقہ) ۴- اجتہاد تقلید ہوتے ہیں ان میں آخری موضوع کا دوسرا حصہ تقلید ہے۔

تقلید کی لغوی تعریف:

لفظ تقلید جو باب تفعیل کے وزن پر ہے کا مادہ قَلَدَ اور حروف اصلیہ تین (ق، ل، د) ہیں، اس سے مراد کسی انسان کی طرف سے دی گئی ہدایات یا اقوال پر دلیل طلب کئے بغیر عمل کرنا ہے۔ اس کا مفہوم یہ بھی ہے کہ کسی ایسے شخص کی رائے پر بغیر دلیل طلب کئے عمل پیرا ہونا کہ جس کی پیروی کے ہم پابند ہوں اور نہ ہی وہ ہمارے لئے شرعی طور پر حجت ہو۔

اسلامی شریعت میں دو لفظ بولے جاتے ہیں۔

۱- اتباع ۲- تقلید۔

1- اتباع سے مراد کسی مجتہد کے قول پر دلیل دیکھ کر عمل کرنا ہے۔

2- تقلید سے مراد کسی مجتہد کے قول پر بغیر دلیل کے عمل پیرا ہونا ہے۔

اتباع کے یہ معنی اصول فقہ کے تناظر میں ہیں ویسے عمومی طور پر اس لفظ سے مراد پیروی ہے۔

اسی مادہ قَلَدَ سے لفظ قَلَادَہ نکلا ہے جس سے مراد وہ پٹہ ہے جو جانوروں کے گلے میں ان کو باندھنے کے لئے ڈالا جاتا ہے جسے علامہ جوہری لکھتے ہیں۔

وتقلید البدنہ ان یعلق فی عنقہا شنی یعلم انہا ہدی (مختار الصحاح)

اور قربانی کے جانور کی تقلید سے مراد اس کے گلے میں کسی رسی یا اس قسم کی دوسری نشانی باندھ دینا ہے

تا کہ ہر کوئی جان سکے کہ یہ قربانی کا جانور ہے۔

تقلید کا اصطلاحی مفہوم:

لغوی مفہوم کے مطابق ہی اس کا اصطلاحی مفہوم یہ ہے۔

التقليد هو العمل بقول من ليس قوله أحدى الحجج بلا حجة. (19)
زندگی کے عملی معاملات میں کسی ایسے شخص کی رائے یا قول پر بغیر دلیل طلب کرتے ہوئے عمل کرنا جس کی رائے حجت نہ ہو۔

یعنی اُس کی رائے پر عمل کرنے کا حکم قرآن و سنت میں موجود نہ ہو۔ مثلاً امام ابوحنیفہ کی رائے پر اُن کے علمی مقام کی وجہ سے بغیر دلائل طلب کئے عمل پیرا ہونا تقلید ہے۔ حالانکہ قرآن و سنت میں اُن کی رائے پر عمل کرنے کا حکم نہیں ہے بلکہ صرف رسول اکرم ﷺ کی رائے پر عمل کرنے کا حکم ہے۔
جس طرح فقہ کا تعلق شریعت کے دو اجزاء عبادات اور معاملات سے ہے تو ان دونوں امور کی ادائیگی میں اگر ہم کسی مجتہد کی رائے پر اُس کے علمی رتبہ اور دینی عظمت کی وجہ سے بغیر دلیل طلب کئے یا اسکی رائے کے پس منظر کا مطالعہ کئے بغیر عمل پیرا ہوں گے تو یہ عمل اصول فقہ کی اصطلاح میں تقلید کہلائے گا اور عمل کرنے والا مقلد لام کی زیر سے کہلائے گا۔

اگر ہم مجتہد کی رائے پر دلیل طلب کرتے ہیں یا ان دونوں امور میں کسی مجتہد کی رائے کو مد نظر نہیں رکھتے اور خود قرآن و حدیث کا مطالعہ کر کے اپنی راہ متعین کرتے ہیں تو یہ اجتہاد ہوگا، اس لئے فقہاء اور علماء اصول اس بات پر متفق ہیں کہ ایسا شخص جسے تمام اسلامی علوم میں دسترس حاصل ہو یعنی بہت بڑا عالم ہو اس کے لئے تقلید حرام ہے لیکن عام مسلمان جس کو دینی علوم سے گہری واقفیت نہیں ہے اور وہ فقہ و اصول فقہ کی باریکیوں کو نہیں سمجھتا اس پر تقلید فرض ہے۔

اس لحاظ سے علم اصول فقہ مسلمانوں کو دو اقسام میں تقسیم کرتا ہے۔

1- مجتہد 2- عامی (20)

تقلید اور اصول فقہ:

تقلید دوسرے شخص کی رائے کے اتباع کا نام ہے بغیر اس علم کہ اس رائے کی سند کیا ہے، اصول فقہ کی اصطلاح میں اس کے معنی ”شرعی معاملات میں دلیل طلب کئے بغیر کسی مجتہد کی رائے کے اتباع کے ہیں“۔ یہ اتباع ایسے معاملات میں ہوتی ہے جو بصراحت کلام مجید یا حدیث یا اجماع سے طے نہ ہوئے ہوں کیونکہ جن کا فیصلہ ان ذرائع سے ہو چکا ہے اس میں کسی اجتہاد کی گنجائش باقی نہیں رہتی اور اس کی تعمیل ہر شخص پر خواہ وہ مجتہد ہو یا غیر مجتہد یکساں لازم ہوتی ہے۔ تقلید کی اس تعریف سے ظاہر ہے کہ اس کا تعلق ایسے لوگوں سے ہے جن میں مجتہد کے شرائط نہیں پائے جاتے اور انہیں عامی کہتے ہیں۔ (21)

تقلید کی شرعی حیثیت:

1۔ قرآن اور سنت سے دلائل:

علم اصول فقہ کے لحاظ سے مجتہد اور عامی میں فرق ہے مجتہد کا مقام بلند ہے کیونکہ اجتہاد بھی ایک فن ہے، جس طرح یہ فقرہ معروف ہے:

"لِكُلِّ فَنٍّ رِجَالٌ" ہر فن کے ماہرین مختلف ہوتے ہیں۔

اس فرق کی تائید کلام الہی سے بھی اس طرح ہوتی ہے:

"قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ. (الزمر: 8)

ترجمہ: آپ فرمادیجئے کیا جاننے والے اور نہ جاننے والے برابر ہیں؟

اس سے یہ بات سمجھ میں آتی ہے کہ اہل علم اور غیر اہل علم برابر کے ذمہ دار نہیں ہیں، بلکہ جو حضرات (والذین لا يعلمون) کے مصداق ہیں وہ مسائل سے عہدہ برا ہونے کیلئے (الذین يعلمون) کے محتاج ہیں۔

یہ ایک حقیقت ہے کہ خدا کی شناخت کا وسیلہ اس کے اوامر و نواہی کی شناخت ہے اور اوامر و نواہی کی شناخت کیلئے اہل علم کی تقلید کے سوا کوئی اور طریقہ نہیں ہے۔

تقلید کے سلسلہ میں قرآن مجید کی یہ آیت بھی بہت اہمیت کی حامل ہے

وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ. (الملك: 10)

ترجمہ: اور بولے اگر ہم ہوتے سنتے یا بوجھتے تو نہ ہوتے دوزخ والوں میں۔

اس آیت سے معلوم ہوا کہ دوزخ سے نجات کی دو صورتیں ہیں

1- ایک یہ کہ اس دنیا میں زندگی گزارنے کے لئے کسی کی سن کر اس کی تقلید کریں۔

2- دوسری یہ کہ دنیا کے عملی معاملات میں اتنی صلاحیت ہو کہ اجتہاد کر کے حق کو پالیں۔

مزید اللہ تعالیٰ نے یہ بھی ارشاد فرمایا کہ:

فَأَسْأَلُوا أَهْلَ الدُّكُرَانِ كُنْتُمْ لَا تَعْلَمُونَ. (النحل: 43)

ترجمہ: سو پوچھو اہل علم سے اگر تم نہیں جانتے۔

قاضی شوکانی، القول المفید فی ادلة الاجتہاد والتقلید میں لکھتے ہیں کہ ذکر سے مراد قرآن

کریم اور احادیث نبویہ ہیں۔ لہذا علم بالقرآن اور علم بالحدیث یعنی قرآن و سنت کے ماہر سے ہی سوال کرنا جائز

ہے، نہ کہ ہر کس و ناکس سے۔

امت مسلمہ کے نزدیک متفقہ طور پر آئمہ اربعہ (امام ابو حنیفہ، مالک، شافعی، احمد بن حنبل) ماہرین قرآن و حدیث تھے اس لئے ان کی تقلید جائز ہے۔ جس کی تائید قرآن کی اس آیت سے بھی ہوتی ہے۔

وَمَا كَانَ الْمُؤْمِنُونَ لِيَنفِرُوا كَآفَّةً فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا أَقْوَمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ. (التوبہ: 122)

ترجمہ: اور مسلمانوں کو یہ بھی نہ چاہئے کہ سب کے سب جہاد کیلئے نکلیں، سوا ایسا کیوں نہ ہو کہ ہر قبیلہ میں سے ایک گروہ جایا کرے، تاکہ وہ دین کی مکمل سمجھ حاصل کرتے رہیں، اور جب لوگ پلٹیں تو یہ انہیں خبردار کریں تاکہ وہ احتیاط سے زندگی بسر کریں۔

تقلید کی اہمیت کو یہ آیت بھی واضح کر رہی ہے۔

يَا أَيُّهَا الَّذِينَ آمَنُوا أَطِيعُوا اللَّهَ وَ اطِيعُوا الرَّسُولَ وَ أُولِي الْأَمْرِ مِنْكُمْ. (النساء: 59)

ترجمہ: اے ایمان والو! اطاعت کرو اللہ کی اور اطاعت کرو رسول اللہ کی اور اپنے میں سے اصحاب امر کی۔

حافظ ابن کثیر نے اپنی تفسیر میں اس آیت کے بارے میں لکھا ہے کہ علی بن طلحہ نے ابن عباس سے روایت کی ہے کہ اولی الامر سے مراد فقہاء اور علماء دین ہیں، مجاہد، عطاء، حسن بصری اور ابو العالیہ نے بھی کہا ہے کہ اولی الامر سے علماء مراد ہیں، اور ظاہر یہ ہے کہ اس سے مراد امراء یعنی حکام اور علماء دونوں ہیں۔

علامہ قرطبی نے تفسیر قرطبی میں فرمایا ہے کہ (یعنی الفقہاء والعلماء فی الدین) یعنی اولی الامر سے مراد فقہاء اور ائمہ دین ہیں۔

آنحضور ﷺ نے اپنے مجتہد صحابہ کے بارے میں دیگر صحابہ کو ارشاد فرمایا

اصحابی كالنجوم فبايهم اقتديتم اهتديتم. (مشكاة باب مناقب الصحابه)

ترجمہ: مرے صحابہ ستاروں کی مانند ہیں، ان میں سے جس کی پیروی کرو گے ہدایت پاؤ گے۔

حضرت الشیخ عبدالحق محدث دہلوی رحمۃ اللہ علیہ نے لمعات شرح مشکوٰۃ میں لکھا ہے۔

(فالمراد باصحابی مخصوصون وهم السابقون علی المخاطبین فی الاسلام.)

ترجمہ: اس حدیث میں صحابی سے مراد بڑے صحابہ مراد ہیں، (جنہیں کبار صحابہ یا فقیہ صحابہ بھی

کہا جاتا ہے)۔

اسی طرح ملا علی القاری رحمۃ اللہ تعالیٰ نے بھی مرقاۃ شرح مشکوٰۃ میں صحابہ کرام کے مختلف درجات کا تذکرہ کیا ہے، قاضی شوکانی نے ارشاد الفحول میں تحریر کیا ہے کہ فقہاء احناف، مجتہد صحابی کے اجتہاد کو غیر مجتہد صحابی کے اجتہاد پر فوقیت دیتے ہیں۔ علامہ ذہبی رحمۃ اللہ علیہ نے تذکرۃ الحفاظ میں اور شاہ ولی اللہ محدث دہلوی رحمۃ اللہ علیہ نے حجۃ اللہ البالغہ اور ازالۃ الخفاء میں صحابہ کرام کے مراتب فقہت و اجتہاد پر خوب تبصرہ کیا ہے جس سے عامی مسلم جو مجتہد نہیں ہے پر تقلید کا لازم ہونا روز روشن کی مانند واضح ہو جاتا ہے۔

قرآن پاک میں ارشاد باری تعالیٰ ہے:

﴿فَسئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾. (النحل: 43)

پس اگر تم نہ جانتے ہو تو اہل علم سے پوچھ لو۔

پس یہ نص تمام مخاطبین کے لئے ہر ایسے معاملہ میں عام ہے جسے وہ نہ جانتے ہوں۔

پس جب کبھی بھی کوئی شخص کسی چیز سے لاعلم ہو اس کے لئے ضروری ہے کہ وہ اس بارے میں اہل علم

سے دریافت کرے۔

2۔ دور صحابہ و تابعین سے دلائل:

صحابہ کرام اور تابعین حضرات اپنے دور کے تمام عامی لوگوں کو ان کے سوالوں کے جواب میں وہ تمام احکام بتاتے تھے جن سے وہ لوگ آگاہ نہ تھے۔ انہوں نے کسی کو سوال سے منع نہیں کیا اور نہ ہی ان کو مجتہد بننے یا اجتہاد کے درجہ کو حاصل کرنے کے لئے کہا۔ انہیں کے نقش قدم پر چلتے ہوئے آج تک علماء کرام یہ فریضہ سر انجام دے رہے ہیں یہ تعامل علماء اور تعامل امت ہے اور یہ چیز تو اتر کے ساتھ لوگوں کو معلوم ہے۔

تاریخ اسلام کا مطالعہ کرنے سے یہ بات واضح ہو جاتی ہے کہ مجتہد صحابہ کرام رضی اللہ عنہم کی تعداد بہت محدود تھی جبکہ ان کی تقلید و اتباع کرنے والے صحابہ کرام رضی اللہ عنہم کی تعداد بہت زیادہ تھی۔ خیر القرون کی نظیر، آئندہ ادوار کیلئے بھی مشعل راہ ہے، وقت گزرنے کے ساتھ ساتھ، تبعین اور مقلدین کی تعداد میں اضافہ ناگزیر ہوتا گیا، یہاں تک کہ ائمہ اربعہ رحمہم اللہ تعالیٰ کی تقلید پر ساری ملت محمدیہ کا اجماع ہو گیا البتہ اہل تشیع اپنے ائمہ کی تقلید کرتے ہیں۔ (22)

اس ساری تفصیل سے اندازہ ہو جاتا ہے کہ خود صحابہ کرام رضی اللہ عنہم بھی فقیہ اور مجتہد صحابہ کی تقلید فرمایا

کرتے تھے۔

صحیح بخاری شریف میں حضرت عبداللہ بن مسعودؓ کے بارے میں حضرت ابو موسیٰ اشعریؓ کا یہ قول موجود ہے کہ: "لا تسئلونی مادام ہذا الحبر فیکم"۔ جب تک تم میں یہ عالم (ابن مسعودؓ) موجود ہے تو تم لوگ مجھ سے مسئلے دریافت نہ کیا کرو۔

شخصی تقلید کی اس سے زیادہ واضح دلیل اور کیا ہو سکتی ہے؟

حضرت عمرؓ نے اپنے دور خلافت میں شراب نوشی کی حد کے بارے میں صحابہ سے مشاورت کی تو حضرت علیؓ نے کہا کہ أَخْفُ الْحُدُودِ (یعنی سب سے ہلکی سزا) قذف کی حد ہے یعنی اسی (۸۰) کوڑے سو اس پر قیاس کرتے ہوئے شراب نوشی کی حد بھی اسی کوڑے مقرر کی جائے۔ چنانچہ حضرت عمرؓ نے یہی سزا مقرر کر دی، یہ ایک صحابی کا اجتہاد تھا جس کی تمام صحابہ نے تقلید کی۔ (23)

صحیح مسلم شریف اور الاستیعاب میں ہے کہ قاضی شریح نے حضرت ام المومنین عائشہ صدیقہ رضی اللہ عنہا سے موزوں پر مسح کرنے کا مسئلہ دریافت کیا تو انہوں نے فرمایا "حضرت علیؓ سے دریافت کر لو"۔ اس روایت سے معلوم ہوتا ہے کہ عالم کیلئے علم کی تقلید جائز ہے۔

حضرت عمر رضی اللہ عنہ نے اہل کوفہ کے نام ایک خط میں تحریر فرمایا:

قد بعثت الیکم عمار بن یاسر امیراً و عبداللہ بن مسعود معلماً و وزیراً و ہما من النجباء من اصحاب رسول اللہ ﷺ من اهل بدر فاقتدوا بہما و قد اثر تکم بعبد اللہ علی نفسی. (تذکرۃ الحفاظ للعلامة الذهبی، ج ۱، ص ۱۳).

ترجمہ: میں آپ لوگوں کی طرف عمار بن یاسرؓ کو بطور امیر اور ابن مسعودؓ کو بطور معلم و وزیر بھیج رہا ہوں۔ یہ دونوں رسول خدا ﷺ کے اصحاب میں سے نجباء اور اہل بدر میں سے ہیں، آپ لوگ ان کی اقتداء، تقلید و اتباع کریں، ابن مسعودؓ کے معاملہ میں میں نے آپ لوگوں کو اپنی ذات پر بھی ترجیح دی ہے۔

اس خط میں حضرت عمرؓ کا عام آدمی کو اہل علم کی تقلید کرنے کا حکم بالکل واضح ہے اس میں کسی تشریح کی ضرورت نہیں۔

صحیح بخاری شریف، ج ۱، ص ۲۳۷ میں ہے کہ

حضرت عکرمہ رضی اللہ عنہ سے روایت ہے کہ اہل مدینہ حضرت زید بن ثابتؓ کے ایک فتویٰ پر عمل کرتے تھے انہوں نے اس فتویٰ کے بارے میں حضرت ابن عباس رضی اللہ عنہ سے دریافت کیا کہ اس عورت کے بارے میں جو طواف زیارت کرنے کے بعد حائضہ ہو گئی تھی، آیا وہ طواف و داع ترک کر کے جاسکتی ہے؟

آپ نے فرمایا کہ وہ واپس جاسکتی ہے۔

مگر اہل مدینہ کہنے لگے کہ ہم نہ تو آپ کے قول کو قبول کریں گے اور نہ ہی زید بن ثابتؓ کے قول کو ترک کریں گے۔

بعض شروع بخاری میں اس سے زائد الفاظ بھی ہیں، ارشاد الساری، ج ۳، ص ۲۰۵ میں ہے:

أَفْتَيْنَا أَوْ لَمْ تَفْتِنَا، زَيْدٌ بِنُ ثَابِتٍ يَقُولُ لَا تَنْفِرْ حَتَّى تَطُوفَ طَوَافَ الْوُدَاعِ.

ترجمہ: آپ ہمیں فتویٰ دیں یا نہ دیں (ہمارے لئے برابر ہے کیونکہ) زید بن ثابت کا فتویٰ ہے کہ وہ اس وقت تک نہیں جاسکتی جب تک کہ طواف وداع نہ کر لے۔

فتح الباری ج ۳، ص ۴۶۳ میں ہے:

رواہ سعید بن ابی عروبہ فی باب المناسک الذی رویناہ من طریق محمد بن یحیی القطعی عن عبد الا علی عنہ قال عن قتادة عن عكرمة نحوه وقال فيه لا نتابعك إذا خالفت. زید بن ثابت.

ترجمہ: قتادہ نے عکرمہ سے ایسے ہی روایت کیا اور اس میں کہا، ”ہم آپ کی پیروی نہیں کریں گے جب آپ زید بن ثابت سے اختلاف کریں۔“

عمدة القاری ج ۴، ص ۷۷۷ میں ہے:

فَقَالَتِ الْاَنْصَارُ لَا نَتَابِعُكَ يَا بَنَ عَبَّاسٍ وَاَنْتَ تَخَالِفُ زَيْدًا.

ترجمہ: پس انصار نے کہا ہم آپ کی پیروی نہیں کریں گے اے ابن عباس! جب آپ زید سے اختلاف کریں۔

اس تمام واقعہ سے یہ بات واضح ہوتی کہ اہل مدینہ، زید بن ثابت رضی اللہ عنہ کی شخصی تقلید پر کیسے جے رہے، حتیٰ کہ ابن عباس جیسے تبصر عالم کی متابعت سے بھی صاف انکار کر دیا، اس سے زیادہ خیر القرون میں تقلید شخصی کی مثال اور کیا ہوگی؟

صحیح بخاری میں ہے جس کا ترجمہ یہ ہے:

سود بن یزید سے روایت ہے کہ معاذ بن جبلؓ یمن میں ہمارے پاس معلم اور امیر بن کر تشریف لائے، ہم نے ان سے اس شخص کے تقسیم ترکہ کی بابت پوچھا جو ایک بیٹی اور ایک بہن چھوڑ کر فوت ہوا تھا حضرت معاذ نے بیٹی کو آدھا ترکہ اور بہن کو بھی باقی ماندہ آدھا ترکہ دیا۔

اس فیصلہ میں حضرت معاذ نے دلیل بیان نہیں کی اور سائل نے بھی ان سے دلیل دریافت نہیں کی بلکہ

محض ان کی تدین اور تفقہ پر اعتماد کر کے ان کے قول کو قبول کر لیا ہے۔

اور کسی مجتہد کی رائے پر دلیل طلب کئے بغیر اسے تسلیم کر کے اس پر عمل کرنا یہی تو تقلید ہے، لہذا معلوم ہوا کہ صحابہ کرام میں بھی تقلید کا رواج موجود تھا اور انہوں نے نہ ہی تقلید کی مذمت کی اور نہ ہی عدم تقلید کا پرچار کیا۔ بلکہ ان کے دور سے تقلید کا آغاز ہوا اور انہوں نے اس کی حوصلہ افزائی بھی کی اس قسم کی اور بھی بہت سی مثالیں موجود ہیں جن کو بخوفِ طوالت ترک کیا جا رہا ہے۔

حضرت عمرؓ کا فرمان ہے۔

من ارد القرآن فلیات ابیاً و من اراد ان یسال عن الفرائض فلیات زیداً و من اراد ان یسال عن الفقه فلیات معاذاً.

ترجمہ: جو قرآن سیکھنا چاہے وہ حضرت ابیؓ کے پاس آئے، جو میراث کے بارے میں پوچھنا چاہے وہ زید بن ثابتؓ کے پاس آئے اور جو فقہی احکام و مسائل دریافت کرنا چاہے وہ معاذ کے پاس آئے۔ (الفاروق مصنفہ علامہ شبلی)۔

حضرت عمرؓ کے اس ارشاد میں حضرت زیدؓ کی تقلید اور اتباع کے سوا اور اور کیا کہا جا رہا ہے؟

الاستیعاب لابن عبدالبرؒ میں ہے کہ حضرت عمرؓ نے علیؓ الاعلان فرمایا کہ

(لا یفتین احد فی المسجد و علی حاضر).

ترجمہ: جب علیؓ مسجد میں موجود ہوں تو کوئی دوسرا شخص ہرگز فتویٰ جاری نہ کرے۔

یہ فرمان بھی تقلید شخصی کی دلیل ہے۔ ان دلائل سے یہ بات پوری طرح واضح ہوتی ہے کہ برسر عام تقلید کی مذمت کرنا یا عامی کو عدم تقلید پر آمادہ کرنا دور صحابہ سے ہی غیر شرعی اور غیر مستحسن فعل سمجھا جاتا ہے۔ (24)

3۔ عقلی دلائل:

عقل سے یہ بات ثابت شدہ ہے کہ اجتہاد ہر شخص کے لئے ممکن نہیں ہے اگر تمام لوگوں کے لئے اجتہاد لازمی کر دیا جائے تو ان کو تکلیف ہوگی اور یہ ممنوع ہے جیسا کہ اللہ تعالیٰ کا ارشاد ہے:

﴿لَا تَكْلَفُ نَفْسٌ إِلَّا وُسْعَهَا﴾. (البقرة: 133)

احکام شرعیہ میں عام مکلف کے لئے اگر اجتہاد لازمی کر دیا جائے تو اس میں اس کے لئے بہت تکلیف ہوگی کیونکہ احکام شرعیہ کا علم حاصل کرنے کے لئے ممکن ہے کہ اس کے پاس ضروری وسائل نہ ہوں اس لئے کہ ہو سکتا ہے کہ وہ دوسرے کاموں میں مصروف ہو اور اس کا پیشہ تجارت، صنعت و حرفت ہو۔ ایسی صورت

میں اگر اسے مجتہد بننے کے لئے کہا جائے گا تو اس کے لئے حرج کی بات ہوگی اور اللہ تعالیٰ کا ارشاد ہے:

﴿وَمَا جَعَلَ عَلَيْكُمْ فِي الدِّينِ مِنْ حَرَجٍ﴾

اور اسی طرح رسول اللہ ﷺ نے فرمایا:

(لا ضرر ولا ضرار فی الاسلام).

ایسے لوگوں کے لئے تقلید ہی مناسب ہے پس یہی قول فیصل ہے کہ جس میں اجتہاد کی صلاحیت ہو وہ تو اجتہاد کرے لیکن عام الناس تقلید کے ذریعے احکام شریعت پر عمل کریں۔

شیخ عبدالواہاب شعرانی، المیزان الکبریٰ، ج ۱، ص ۳۰ میں لکھتے ہیں۔

جب کوئی شخص سیدی علی الخواص سے اس زمانہ میں تقلید شخصی کے بارے میں پوچھتا تو آپ فرماتے کہ جب تک آپ شریعت مطہرہ کے سرچشمہ تک شہودی رسائی سے مشرف نہیں ہو جاتے۔ آپ پر تقلید واجب ہے۔

شاہ ولی اللہ حجۃ اللہ البالغۃ، جلد ۱، ص ۱۲۳ میں لکھتے ہیں۔

فقہ کے چار مکاتب فکر، جو کہ تدوین و تحریر کے کٹھن مراحل ارتقاء کو نہایت کامرانی کے ساتھ عبور کر کے مقام کمال پر فائز المرام ہو چکے ہیں، ان کی تقلید پر امت مسلمہ یا اس کی متعدد بہ اکثریت، برابر حتیٰ الآن اکٹھی ہو چکی ہے، اور امت کے اس عظیم اجتماع میں بڑی ہی عیاں اور واضح مصلحتیں موجود ہیں۔ (25)

تقلید کی اقسام:

تقلید کی دو قسمیں ہیں جن کی تفصیل حسب ذیل ہیں:

۱۔ تقلید محمود:

اس سے مراد ایسے شخص کی تقلید کرنا ہے جو کہ اجتہاد کے علم کا ماہر ہو اور اس میں سابقہ اوراق میں بیان کردہ مجتہد کی شرائط اور اجتہاد کی صلاحیت بدرجہ اتم موجود ہو۔ مزید اس کے اجتہاد کی باقی علماء کرام نے بھی شہادت دی اور اس عالم کی ایک کثیر گروہ تقلید کر رہا ہو۔ اگر یہ صورت حال ہو تو اس کے سامنے سوائے اس کے کہ وہ اہل نظر یا اہل اجتہاد کی پیروی کرے اور کوئی راستہ نہیں ہے۔ اس قسم کی تقلید محمود ہے۔

ب۔ تقلید مذموم:

تقلید مذموم سے مراد ایسی تقلید ہے جو درست نہیں ہے اس کی تین اقسام ہیں:

پہلی قسم:

ایسی تقلید جس میں اللہ تعالیٰ کے نازل شدہ احکام سے اعراض شامل ہو جیسے کہ آباؤ و اجداد کی تقلید۔

دوسری قسم:

ایسی تقلید جس میں مقلد اس عالم، مجتہد یا مفتی وغیرہ کے بارے میں جس کی وہ تقلید کر رہا ہے یہ نہ جانتا ہو کہ وہ کیسا ہے۔ یعنی مجتہد کے علمی و عملی حالات سے قطعاً بے خبر ہو۔

تیسری قسم:

ایسی رائے کی تقلید جس کے بارے میں ظاہر ہو کہ یہ غلط ہے مزید قرآن و سنت سے متصادم ہے۔ یہ کہ مجتہد بھی اجتہاد کی شرائط کو بدجہ اتم پوری نہیں کر رہا اور اجتہادی مسائل میں اُس کا موقف صحیح نہیں ہے اور اس کے غلط ہونے کی دلیل بھی موجود ہو، یہ تقلید اُن تین صورتوں میں سے ہے جن کی علماء فقہاء نے مذمت کی ہے۔ ایسی تقلید جائز نہیں ہے۔ (26)

تقلید کی حقیقی حیثیت:

تقلید شخصی کا یہ مفہوم نہیں ہے کہ کتاب اللہ اور سنت رسول اللہ ﷺ کو چھوڑ کر کسی امام کو سرچشمہ شریعت مان لیا جائے یا کتاب و سنت کی طرح، اقوال امام کو بھی مصدر شریعت کا درجہ دیدیا جائے۔

بلکہ تقلید کے میدان میں یہ بات ایک حقیقت اور حرف آخر ہے کہ

(الف) کسی امام کا قول یا اُس کی رائے اس لئے لائق تقلید بنتی ہے کہ وہ کتاب و سنت سے ماخوذ ہے مزید جو اصول اسلامی شریعت نے عطا کئے ان سے مستنبط ہے اور وہ قول خدا اور رسول کی منشا کو حالات حاضرہ کے تناظر میں پورا کر رہا ہے۔

(ب) کوئی امام یا مجتہد کسی دور میں بھی صرف اسی صورت میں اجتہاد کرتا ہے جب مسئلہ زیر بحث منصوص نہیں ہوتا، یعنی اُس کا واضح حل قرآن و سنت میں نہیں ہوتا۔ نص کے ہوتے ہوئے اجتہاد کی گنجائش ہے نہ تقلید امام کی۔ اجتہاد کا میدان صرف اور صرف وہ مسائل ہیں جن میں کتاب و سنت خاموش ہوں۔

آئمہ مجتہدین اور فقہاء کرام کے نزدیک قرآن مجید کے واضح حکم یا حدیث کے ہوتے ہوئے اجتہاد یا قیاس کرنا ممنوع اور گناہ ہے۔ چنانچہ امام ابوحنیفہؒ نے فرمایا:

لو كان الدين بالرى كان اسفل الخف اولى بالمسح من اعلاة.

ترجمہ: اگر دین کی بنیاد وحی کے بجائے فقط رائے پر ہوتی تو موزوں کے نچلے حصہ کا مسح کرنا

ضروری ہوتا نہ کہ اوپر والے حصہ کا

اس طرح امام ابوحنیفہؒ نے اس مسئلہ کی مکمل توضیح کرتے ہوئے فرمایا:

(اذا صح الحدیث فهو مذہبی)

ترجمہ: جب میری رائے کے خلاف کوئی صحیح حدیث مل جائے تو وہ حدیث ہی میرا مذہب شمار ہوگا۔
(ج) یہ بھی ایک ابدی حقیقت ہے کہ دور قدیم یا دور جدید میں جو لوگ تقلید کا انکار کرتے ہیں وہ خود بھی اپنے علماء کی تقلید کرتے ہیں، لیکن اس کا اقرار نہیں کرتے ہیں۔ (27)

یہاں یہ امر بھی ملحوظ خاطر رہے کہ یہ طریقہ بھی مناسب نہیں کہ ائمہ سابقہ یا کسی مجتہد کی بات ماننا یا ان کی تقلید کرنے کو تو حرام یا مکروہ قرار دیا جائے لیکن زندگی کے معاملات کو شریعت کی ہدایات کے مطابق گزارنے کے لئے اپنے محلے کی مسجد یا اپنے پسند کے کسی عالم کی بات ماننا اور ان کی ہدایات پر عمل کرنے کو تقلید نہ سمجھتے ہوئے اسے ایک مستحسن عمل قرار دیا جائے تو یہ بھی شخصی تقلید کے زمرہ میں آتا ہے۔ (28)

مجتہد اور تقلید:

علماء اصول نے تصریح کی ہے کہ جس شخص میں اجتہاد کرنے کی صلاحیت ہو، اسے کسی دوسرے کی تقلید کرنے کی اجازت نہیں ہے بشرطیکہ اسے اجتہاد کرنے اور غور کرنے کے لئے کافی وقت مل سکے اور کوئی ناگہانی موقع نہ ہو لیکن اگر وقت میں گنجائش نہ ہو اور ناگہانی واقعہ رونما ہو جائے تو ایک عاجز انسان کی طرح فوری ضرورت کے لئے کسی کی تقلید کی جاسکتی ہے۔ اسی طرح مجتہدین کے علاوہ عوام اور وہ لوگ جو اجتہاد کی صلاحیت نہیں رکھتے ہیں، مجتہدین کرام سے مسائل دریافت کر کے ان کی اتباع و تقلید کریں۔

علمائے اصول کے اس فیصلہ سے یہ ثابت ہوتا ہے کہ وہ مجتہد اور بڑے عالم دین کے لئے تقلید کو صرف عجز اور ضرورت کے وقت جائز سمجھتے ہیں، کیونکہ وہ یہ چاہتے تھے کہ اجتہاد کا دروازہ اسی طرح کھلا رہے جس طرح رسول ﷺ اور آپ ﷺ کے صحابہؓ اور متقدمین کے دور میں اجتہاد کا دروازہ کھلا ہوا تھا تا کہ نئے نئے آمدہ مسائل کا اسلامی شریعت کی روشنی میں حل قیامت تک متواتر جاری رہے۔

تقلید کا طریقہ:

اسلام میں فقہی مذاہب فقہ کے مختلف مکاتب فکر ہیں یہ اپنے اپنے بانیوں کے نام سے معروف ہیں ان کے یہ بانی بلند پایہ مجتہد تھے، ان کے علم، اجتہاد، نیکی اور تقویٰ کی ہر شخص دوسری صدی ہجری سے دور حاضر تک شہادت دیتا ہے، ان میں سے کچھ مذاہب مٹ گئے، اور ان کے ماننے والوں کی موت سے ان کے آثار بھی

فنا ہو گئے اور ان کے آراء و اقوال میں سے صرف وہ باقی رہ گئے ہیں جو فقہاء کے اختلاف سے مختلف کتابوں میں ملتے ہیں، ان فنا ہو جانے والے مذاہب میں سے امام اوزاعی، سفیان ثوری، ابن جریر طبری وغیرہ کے مذاہب تھے، اب جو مذاہب اس وقت تک باقی رہ گئے ہیں ان کے ماننے والے بھی ہیں اور کتابیں بھی جن میں ان کے فقہاء کے اقوال مذکور ہیں۔

مجتہد کے لئے ضروری ہے کہ وہ شرعی احکام کا علم ان کے اصلی مآخذ سے بحث و نظر اور اجتہاد کے طریقہ سے حاصل کرے، تقلید اس کے لئے جائز نہیں ہے۔ جو شخص اجتہاد کا اہل نہ ہو اور اس سے عاجز و مجبور ہو تو ہم اس سے پہلے بتا چکے ہیں کہ اس کا فرض ہے کہ وہ اہل علم سے احکام دریافت کرے۔ اور اہل علم سے بھی براہ راست و بالمشافہ احکام دریافت کئے جاتے ہیں۔ مزید معتبر کتابوں میں ان کے جو اقوال مذکور ہیں انکی طرف مراجعت کے ذریعہ مسائل کا حل دریافت ہوتا ہے۔ کتابوں میں مدون ان کے یہ اقوال نقل در نقل ہوتے ہوئے صحت کے ساتھ ہم تک پہنچے ہیں، اس لئے ایک عام آدمی کے لئے جو مجتہد نہ ہو یہ ضروری ہے کہ ان معروف فقہاء کرام جن کے مذاہب اور مختلف مسائل کے بارے میں ان کی آراء جو اب تک قائم ہیں اور صحت کے ساتھ ایک دوسرے سے منتقل ہوتے ہوئے ہم تک پہنچی ہیں، ان مسالک میں سے کسی ایک خاص مسلک کی پیروی کرے۔

مختلف فقہی مذاہب کی حقیقت:

اسلام میں فقہی مذاہب درحقیقت فقہی مکاتب فکر ہیں جن کا مقصد شریعت کی نصوص کی تفسیر اور شرعی احکام کا استنباط ہے، احکام کے استنباط اور ان سے واقفیت حاصل کرنے کے لئے جو طریقے اختیار کئے گئے ہیں وہ کوئی نئی شریعت نہیں ہیں اور نہ ہی اسلام کے علاوہ کوئی دوسری چیز ہیں۔ (29)

ہمیں یہ بات ذہن نشین کر لینی چاہئے کہ ان مختلف فقہی مکاتب کے مجتہدین کی قدر و منزلت ہمارا فرض ہے، ہمیں ان کی انتہائی عزت کرنی چاہئے ان کے ساتھ نہایت ادب و احترام کا سلوک کرنا چاہئے ان کے لئے دعاء کرنی چاہئے اور ہمیں یہ اعتقاد رکھنا چاہئے کہ اپنے اپنے اجتہادات میں خواہ وہ صحیح نتیجہ پر پہنچے ہوں یا نہیں ان کے حق میں وہی بات کہیں جس کی اللہ تعالیٰ نے ہمیں تعلیم دی ہے۔

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ﴾ (حشر، ۱۰)

ترجمہ۔ اور وہ لوگ بھی جو ان کے بعد اور جو یوں دعا کرتے ہیں، اے ہمارے پروردگار ہم کو اور ہمارے ان بھائیوں کو بخش دے جو ایمان لانے میں ہم سے سبقت کر چکے ہیں اور جو لوگ ایمان لا چکے ہیں ان کی طرف سے ہمارے دلوں میں بغض و عداوت کو جگہ نہ دے، اے ہمارے پروردگار بیشک تو بڑی شفقت کرنے والا مہربان ہے۔ (30)

تقلید اور عامی کا فرض

عامی یعنی ایسے شخص پر جو مجتہد نہیں اور جس نے اصول فقہ کا علم نہ حاصل کیا ہو، فرض ہے کہ وہ فقہی مسائل میں کسی مجتہد کی تقلید کرے اور یہ اس کی دنیا اور آخرت میں برائت کے لئے کافی ہے۔ البتہ اس سلسلہ میں اُسے اُس مجتہد کے کردار اور اُس کے علمی مرتبہ کی تحقیق کر لینی چاہئے کہ اجتہاد کرنے والا، مجتہد کی تمام شرائط کو پورا کر رہا ہے مزید وہ اس کے بارے میں کسی ایسی شخص سے بھی دریافت کر سکتا ہے جو علم دین کا بڑا عالم ہو اور جو اس کو مل سکتا ہو۔ اس امر کے تسلیم کر لینے کے بعد کہ اجتہاد شرعی حکم کی حیثیت رکھتا ہے، تقلید کی بد یہی صداقت کے تسلیم کرنے میں کوئی دقت واقع نہیں ہو سکتی۔

اگر کوئی مکلف اجتہاد کے طریقہ سے شریعت کے احکام جاننے سے عاجز و مجبور ہو پھر بھی اس پر ان احکام پر عمل کرنا فرض ہے، جیسا کہ اللہ تعالیٰ نے اس کا حکم دیا ہے، لہذا وہ اہل علم سے اس واقعہ کے بارے میں دریافت کرے جس کا حکم وہ معلوم کرنا چاہتا ہے۔ اللہ تعالیٰ کا ارشاد ہے۔

﴿فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ (نحل: ۴۳)

ترجمہ: اگر تم لوگوں کو اس بات کا علم نہیں ہے تو پاد رکھنے والوں سے پوچھ دیکھو۔

قرآن مجید کی اس آیت نے اہل علم سے شرعی حکم دریافت کرنے کا حکم دیا ہے اب یہ عامی کا کام ہے کہ وہ اس حکم کے معلوم کرنے کے لئے ایسے فقیہ یا مجتہد کا انتخاب کرے جو اس باب چہارم کی فصل اول، میں بیان کردہ مجتہد کی شرائط کو پورا کر رہا ہو اور اپنی شہرت و ناموری کے مطابق بہت پڑھا لکھا ہو، بڑا فاضل ہو، نہایت انصاف پسند اور پرہیزگار ہو، اس بات کی حد تک تو اسے قدرت حاصل ہے اور اللہ تعالیٰ کسی شخص کو اس کی وسعت سے زیادہ تکلیف نہیں دیتے۔ اس قسم کے عالم مجتہد کے مل جانے کے بعد اب اُس پر تقلید لازم ہے۔ (31)

مقلد کے لئے اہم ہدایت

مقلد یہ بات ذہن میں رکھے کہ تمام فقہی مکاتب خصوصاً حنفی، مالکی، شافعی۔ حنبلی اپنے آئمہ مجتہدین

کے بنائے ہوئے اصولوں پر مبنی ہیں اور ایک خاص نظام اور ضابطے کے ساتھ منسلک ہیں۔ ہر مذہب میں اجتہادی احکام کے اپنے دلائل ہیں اور یہ دلائل اس مکتب کے اصول فقہ کے مطابق متعین کئے گئے ہیں اس لئے کسی فقہی کتاب سے اپنے لئے مفید اور اپنے مطلب کی باتیں اخذ کر لینا اور باقی کو چھوڑ دینا جائز نہیں ہے۔ اگر مقلد اپنے مسلک سے مطمئن نہیں ہے جس کی وہ پیروی کر رہا ہے تو اس کو یہ حق حاصل ہے کہ وہ اپنے اس مسلک کو مکمل طور پر چھوڑ دے اور دوسرے مسلک کی پیروی اختیار کرے ماضی میں ہمیں ایسی متعدد مثالیں ملتی ہیں، لیکن اسکی ہرگز اجازت نہیں دی جاسکتی کہ ہر شخص اپنی خواہش کے مطابق کسی مسلک میں سے کچھ احکام چن لے اور بقیہ کو چھوڑ دے یا مختلف فقہی مکاتب میں سے اپنے مطلب کے اخذ کردہ احکام کے مجموعہ پر عمل کرے اور باقی کو چھوڑ دے۔ اس سے اصولی طور پر بہت سے پیچیدگیاں پیدا ہوں گی، اصولوں میں تصادم ہوگا اور خلاف اصول بعض چیزیں حلال ہو جائیں گی اور بعض حرام، ان اصول و قواعد کی باریکیوں اور نزاکتوں کو ہر شخص اور خصوصاً مقلد نہیں سمجھ سکتا، تنگی و ضرورت کے وقت دوسرے مسلک کے مطابق فتویٰ دینے کی اجازت دی گئی ہے لیکن یہ اجازت مفتیوں اور مجتہدین کو ہے نہ کہ مقلدین کو جو شرعی احکام کے دلائل نہیں سمجھتے، اس لئے عامی یعنی مقلدین کے لئے لازم ہے وہ حنفی، مالکی، شافعی، مالکی، طاہری، جعفری، زیدی فقہ یا ان کے علاوہ کسی اور فقہ کی مکمل تقلید کرے۔ مقلد کے لئے یہ جائز نہیں کہ بعض معاملات میں ایک مذہب کی رائے اختیار کرے اور چند معاملات میں دوسرے مذہب کی رائے پر عمل کرے۔ اس کی بڑی وجہ یہ ہے کہ تمام مذاہب کے علماء کرام مسائل کے حل کے لئے کبھی راہ عزیمت اختیار کرتے اور کبھی راہ رخصت کیونکہ دین ان دونوں راہوں کے درمیان ہے۔ اگر مقلد مختلف مذاہب میں راہ رخصت کو اختیار کر کے ان پر عمل شروع کر دے تو یہ گمراہی ہے اس لئے کسی ایک فقہی مذہب یا مسلک کا سختی سے پابند ہونا مقلد کے لئے ضروری ہے۔ (واللہ اعلم)۔ (32)

حوالہ جات:

چوتھا باب (فصل اول)

اجتہاد و تقلید

”اسلامی اصول فقہ“ (پروفیسر ڈاکٹر محمد باقر خان خاکوانی)

- (1) محمد اکرام شیخ۔ آب کوثر۔ لاہور۔ ادارہ ثقافت اسلامیہ۔ 25/1979
- (2) ادارہ تحقیقات اسلامی۔ اسلام آباد۔ رسالہ فکر و نظر دسمبر 1986۔ مقالہ مصطفیٰ احمد الزرقاء، (اجتہاد اور حل مشکلات میں فقہ کا کردار) ترجمہ ڈاکٹر محمد الغزالی۔ ص۔ 19
- (3) صحیح بخاری۔ کتاب العلم۔ باب من یرد اللہ بہ خیرا
- (4) ڈاکٹر یوسف فاروقی۔ منہاج و اسالیب اجتہاد۔ اسلام آباد۔ شریعہ اکیڈمی بین الاقوامی اسلامی یونیورسٹی، 101/2003
- (5) عبدالعزیز بخاری۔ کشف الاسرار۔ 20/3 مزید۔ آمدی۔ الاحکام 169/4
- (6) ڈاکٹر یوسف فاروقی۔ منہاج و اسالیب اجتہاد۔ 12/
- (7) افریقی۔ ابن منظور۔ لسان العرب۔ تفصیل مادہ۔ (جھد)
- (8) احمد حسن ڈاکٹر۔ جامع الاصول۔ 645/
- (9) عبدالعزیز بخاری۔ کشف الاسرار۔ 170/4
- (10) امام غزالی۔ المستصفیٰ۔ 350/1-1356
- (11) عبدالعلی بحر العلوم۔ فواتح الرحموت۔ 363/2
- (12) ابوداؤد۔ سنن ابی داؤد۔ کتاب القضاء۔ باب اجتہاد الرئی فی القضاء
- (13) حوالہ سابقہ۔ کتاب القضاء۔ باب فی القاضی مخطی
- (14) حوالہ سابقہ۔ کتاب النکاح۔ باب فی من تزوج ولم یسم صدقاً حتی مات
- (15) النملة۔ عبداللہ بن علی۔ الجامع لمسائل اصول الفقہ۔ ریاض۔ مکتبہ الرشید۔ 400/1-1420 مزید خطیب بغدادی الفقیہ والمنفقہ۔ شیخ محمد عوامہ۔ اختلاف فقہاء میں حدیث کا کردار 262/
- (15 A) شاطبی امام۔ الموافقات۔ 161/4

- (16) احمد حسن ڈاکٹر۔ جامع الاصول۔ 646-650 مزید شاطبی امام۔ الموافقات۔ 161/4
- (17) ڈاکٹر محمد مظہر بقاء۔ اصول الفقہ اور شاہ ولی اللہ۔ اسلام آباد۔ ادارہ تحقیقات اسلامی 427-426/1972 بحوالہ عقد الجید فی احکام الاجتهاد والتقلید۔ شاہ ولی اللہ دہلوی
- (18) احمد حسن ڈاکٹر۔ جامع الاصول۔ 662/1
- (19) امام غزالی۔ المستصفیٰ 370/1
- (20) سبکی تقی الدین امام۔ الدررۃ المصنیۃ۔ کتاب الاجتهاد والتقلید
- (21) شیخ محمد عوامہ۔ اثر الحدیث الشریف فی اختلاف الائمة الفقہاء۔ ”اختلاف فقہاء میں حدیث کا کردار“ (ترجمہ مفتی انعام اللہ) لاہور۔ مکتبہ الحرمین۔ 1432ھ۔ 154/
- (22) شبلی نصیر الدین۔ شیخ الاسلام محدث گھوٹوی۔ ملتان۔ شیخ الجامع اکیڈمی۔ 2012-317/
- (23) امام مالک۔ موطا امام مالک۔ کتاب الاثریۃ۔ باب ماجاء فی حد النحر
- (24) شبلی نصیر الدین۔ محدث گھوٹوی۔ 317/
- (25) حوالہ سابقہ۔ 322/
- (26) جوزیہ، ابن قیم امام۔ اعلام الموقعین۔ 168/2
- (27) شبلی نصیر الدین۔ محدث گھوٹوی۔ 323/
- (28) شیخ محمد عوامہ۔ اختلاف فقہاء میں حدیث کا کردار۔ 153/
- (29) حوالہ سابقہ۔ 176/
- (30) احمد حسن ڈاکٹر۔ جامع الاصول۔ 666/
- (31) شیخ محمد عوامہ۔ اختلاف فقہاء۔ 154/

چوتھا باب

فصل دوم

قواعد فقہیہ (قواعد کلیہ)

(Shariah Legal Maxims)

قواعد فقہیہ کی تعریف

فقہی قواعد، قواعد فقہیہ، القواعد الفقہیہ جن کو ڈاکٹر محمود احمد غازی نے اپنی کتاب میں ”قواعد کلیہ“ کا نام دیا ہے اور مولانا تقی امینی کے نزدیک ان کو فقہی اصول و کلیات کہا جاتا ہے تقریباً ہم معنی اور مترادف اصطلاحات ہیں۔

یہ وہ عمومی فقہی قواعد ہیں جن کو فقہا کرام نے سینکڑوں سالوں کے مطالعہ اور کوششوں کے بعد دریا کو گوزے میں بند کرنے کی مانند مختصر اور آسان انداز کی قانونی زبان میں مرتب کیا ہے۔ ان قواعد میں کسی ایک موضوع یا کئی موضوعات کے تحت اکثر جزئی فقہی و قانونی احکام شامل ہوتے ہیں۔ ان قواعد کے ذریعے طویل فقہی احکام اور متعدد احکام کی جزئیات کا خلاصہ ایک قاعدہ یا کلیہ میں مختصر مگر جامع الفاظ میں پیش کیا جاتا ہے۔ یہ دراصل ایک فن ہے جس سے فقہ کے مطالعہ اور اس سے استدلال میں مدد ملتی ہے۔ (نجات اللہ صدیقی۔ مقاصد شریعت/15)

ان قواعد کے مطالعہ سے فقہ کو احکام کے پس منظر میں اسلام کا مجموعی مزاج اور شریعت کا جو عمومی انداز فکر کارفرما ہے اس سے ایک گونہ واقفیت حاصل ہو جاتی ہے اور زندگی کے معاملات میں شریعت کے نقطہ نظر کو منطبق کرنا یا ان کو شریعت اسلامیہ کی روشنی میں حل کرنا آسان ہو جاتا ہے۔ ان قواعد کے ذریعے عدالتی فیصلے، انتظامی معاملات، قانونی پیچیدگیاں اور روزمرہ کی زندگی کے اہم امور کو مختلف طویل فقہی عبارتوں کو مد نظر رکھ کر حل کرنے کے بجائے صرف کسی ایک مختصر فقہی قاعدہ یا کلیہ سے حل کیا جاسکتا ہے جس کا تفصیلی مطالعہ آپ آئندہ صفحات میں کریں گے۔ یہ امر بھی ملحوظ خاطر رہے کہ ضوابط فقہیہ اور قواعد فقہیہ میں فرق ہے۔ ضوابط کا دائرہ تنگ اور مختصر ہے یکن قواعد ان کے مقابلے میں کافی وسعت کے حامل ہیں۔ (1)

قواعد فقہیہ اور قواعد شرعیہ یا قواعد اصولیہ قواعد الاحکام میں فرق

قواعد فقہیہ اور قواعد شرعیہ، اصولیہ یا قواعد الاحکام میں فرق ہے اول الذکر قواعد فقہیہ ان قواعد و کلیات کا علم ہے جن کا آپ اس فصل میں مطالعہ کریں گے۔ آخری تین اصطلاحات قواعد شرعیہ، قواعد اصولیہ، قواعد الاحکام تقریباً مترادف اور ہم معنی ہیں۔ یہ حقیقت ہے ان تمام قواعد کے بانی علماء اصول ہیں اور ان قواعد کی سابقہ کتب بھی اصول فقہ کی کتب شمار کی جاتی ہیں، لیکن قواعد فقہیہ ایک لحاظ سے اب فقہی اصول بن چکے ہیں اور ان کی تطبیق فقہی میدان میں ہو رہی ہے اس لئے ان کو قواعد فقہیہ کہتے ہیں قواعد اصول فقہ نہیں کہا جاتا۔ ان کے مقابلہ میں قواعد شرعیہ، اصولیہ یا قواعد الاحکام مکمل طور پر اصول فقہ کے قواعد ہیں اور صرف اصول فقہ کی کتب میں دستیاب ہیں اور علم اصول فقہ کا ہی سرمایہ ہیں۔

آخری تین اصطلاحات سے مراد اصول فقہ یا اسلامی شریعت کے وہ قواعد ہیں جن کا تعلق احکام سے ہے مثلاً الامر للوجوب۔ (امر کے صیغہ سے حکم فرض یا واجب ہو جائے گا) انہی للتحريم (نہی کے صیغہ سے حرمت ثابت ہوگی)۔ اسی طرح قرآن پہلا ماخذ قانون ہے، سنت دوسرا اور اجماع کا کیا مقام ہے، قیاس کی کیا حیثیت ہے وغیرہ یہ اور اس طرح کے تمام اصولی قواعد کو قواعد اصولیہ، قواعد شرعیہ یا قواعد الاحکام کہا جائے گا۔ (2)

یہ ایک علمی حقیقت ہے کہ قواعد شرعیہ و اصولیہ جن کو قواعد الاحکام بھی کہتے ہیں کا تعلق اصول فقہ سے ہے اور ان سے مراد ایک وہ نظام ہے جس کو شارع نے اپنی شریعت میں جاری کیا ہوا ہے اور دوسرا وہ مقاصد ہیں جن کو بنیاد بنا کر مخلوق کو شرعی احکام پر عمل کرنے کی تکلیف دی گئی ہے۔

مثلاً جس مسئلہ میں نص یعنی قرآن و سنت کا واضح حکم موجود ہو اس میں رائے نہیں دی جاسکتی۔ جس مسئلہ میں واضح حکم موجود نہ ہو اس میں اجتہاد سے فیصلہ کیا جائے گا۔ مزید اجتماعی اجتہاد (اجماع) کا مقام انفرادی اجتہاد (قیاس) سے زیادہ ہے اور اجتہاد یا قیاس کے احکام میں اوامر و نواہی کے ذریعہ شریعت کا مقصد بنی نوع انسان کو فائدہ پہنچانا اور ان سے نقصان کو دور کرنا ہے۔ (3)

قواعد شرعیہ کے برعکس قواعد فقہیہ جن کے بانی بھی علماء اصول ہیں اصول فقہ کے قواعد نہیں رہے بلکہ فقہ کے کلیات بن چکے ہیں جن میں انسانی معاشرہ کے مختلف عملی مسائل اور ان کی متعدد جزئیات کو ایک قاعدے یا کلیے کے ذریعہ آسان طریقہ سے حل کرنے کی طرف رہنمائی کی گئی ہے۔ فقہ اور اصول فقہ کا فرق آپ تعارفی باب میں پڑھ چکے ہیں۔

قواعد فقہیہ کی لغوی و اصطلاحی تعریف:

عربی زبان میں قاعدہ کے لغوی معنی کسی عمارت کی بنیاد کے ہوتے ہیں اور اس کی جمع قواعد ہے۔ اس لئے اونٹ کے ہودہ کے نیچے لگائی جانے والی لکڑیوں کو بھی قواعد کہتے ہیں کیونکہ وہ بھی ہودہ کے لئے بمنزلہ بنیاد کے ہوتی ہیں۔ اسی طرح کسی مملکت کے در الحکومت کو بھی قاعدہ کہا جاتا ہے کہ وہ بھی مملکت کی بنیاد کی طرح اہمیت رکھتا ہے۔ قرآن مجید البقرة: 127 میں حضرت ابراہیم علیہ السلام کے کعبہ بنانے کا واقعہ بیان کرتے ہوئے لفظ قاعدہ اسی معنی میں استعمال ہوا ہے۔ اردو زبان میں بھی اس لفظ کے یہی معنی یعنی بنیاد و اساس مروج ہیں۔ لفظ فقہیہ سے مراد ہے فقہی یعنی فقہ کے قواعد، فقہی اصول و کلیات۔ (4)

اس کی اصطلاحی تعریف عالم عرب کے جدید فقہ ڈاکٹر مصطفیٰ زرقاء نے اس طرح کی ہے۔

”اصول فقہیہ کلیہ فی نصوص موجزة دستورية تتضمن احکاما تشريعية عامة

فی الحوادث التي تدخل تحت موضوعها“۔ (5)

”فقہی قواعد وہ عمومی فقہی اصول ہیں جن کو مختصر ترین فقہی و قانونی زبان میں مرتب کیا گیا ہو، مزید ان میں ایسے عمومی قانونی اور فقہی احکام بیان کئے گئے ہوں جو اس موضوع کے تحت آنے والے مسائل، حوادث و واقعات کے بارے میں ہوں“۔

اس کی ایک تعریف ڈاکٹر عبدالعزیز محمد عزام نے اس طرح کی ہے۔

”ہی قضا یا کلیہ یندرج تحتها جزئیات کثیرہ لتعلم احکامها من تلك القواعد

وهی مُنطبقة علی معظم جزء یا تھا غالبا“ (6)

قواعد فقہیہ وہ کلی امور ہیں جن کے تحت یا جن کے ذیل میں بہت ساری جزئیات شامل ہوتی ہیں۔ ان قواعد کے ذریعہ ان جزئیات کا حکم معلوم کیا جاتا ہے مزید یہ کلیات یا قواعد اپنی پیشتر جزئیات پر منطبق ہوتے ہیں (مکمل جزئیات پر منطبق نہیں ہوتے)۔

مشہور مالکی اصولی (امام قرانی ۶۸۴ھ/۱۲۸۵ء) کی رائے میں اسلامی شریعت کے اصول دو قسم کے ہیں ایک کو اصول فقہ کا نام دیا گیا ہے، اس علم میں زیادہ تر ایسے قواعد کا بیان ہے جو عربی زبان کے استعمال سے متعلق ہیں..... دوسری قسم ان کی فقہی قاعدوں پر مشتمل ہے جو بہت شاندار ہیں ان کی تعداد خاصی ہے۔ وہ اسلامی شریعت کے لاتعداد جزئی احکام سے متعلق اسرار و حکم پر مشتمل ہیں۔ یہ ایسی باتیں ہیں جن کا اصول فقہ میں کوئی ذکر نہیں اور اگر کوئی اشارہ مل جائے تو اس کی تفصیل نہیں ملتی۔ (قرانی شہاب الدین۔ الفروق۔

۱/ بحوالہ محمد نجات اللہ صدیقی۔ مقاصد شریعت۔ اسلام آباد۔ ادارہ تحقیقات اسلامی۔ ۲۰۰۹/۱۶)

قواعد فقہیہ کا موضوع:

ان کا موضوع متعدد متشابہ اور ایک دوسرے سے ملتے جلتے مسائل کو کسی مشترکہ تعلق کی وجہ سے یکساں مجموعوں (قواعد) میں جمع کرنا ہے۔ اس مشترکہ تعلق کی وجہ قیاس، کوئی فقہی ضابطہ یا مشترکہ علت ہوگی۔ اس مشترکہ تعلق کی وجہ سے مختلف مسائل کی متعدد جزئیات کو ایک قاعدہ کے تحت یا ذیل میں لایا جاتا ہے۔

قواعد فقہیہ کی حقیقت:

یہ بات سابقہ تعریف میں واضح ہو چکی ہے کہ ان قواعد میں کسی مسئلہ کا مکمل حل نہیں ہوتا بلکہ مختلف مسائل میں متشابہ صورتوں کو کسی ایک قاعدہ کے تحت حل کرنے کی کوشش کی جاتی ہے۔ مثلاً ایک قاعدہ ہے ”المشقة تجلب التیسیر“ مشقت سہولت کا باعث بنے گی۔

اس سے مراد یہ ہے کہ شریعت کے کسی حکم پر عمل درآمد کرنا اگر اجتماعی یا انفرادی طور پر مشقت کا باعث بن رہا ہو تو اس حکم میں تخفیف کر کے اس کو آسان کر دیا جائے گا۔ (تفصیل دیکھیں: اسی فصل کا قاعدہ نمبر ۱) اب یہ قاعدہ کسی ایک مسئلہ کا حل نہیں بلکہ عبادات میں نماز، روزہ، زکوٰۃ، حج اور معاملات میں معاہدات، مناکحات، معاشرت وغیرہ میں جس جگہ جس وقت بھی مشقت کا احساس ہوگا اس کلیہ کے تحت اس کو آسان کرنے کی کوشش کی جائے گی۔ اب یہ کلیہ کسی ایک مکمل مسئلہ کا حل نہیں بلکہ عبادات، معاملات وغیرہ کے متعدد اور بے شمار مسائل اور ان کی جزئیات میں مشقت کا باعث بننے والی متشابہ صورتوں کو اس کلیہ کے تحت آسان طریقہ سے حل کرنے کی کوشش ہے۔ اس طرح تمام قواعد فقہیہ میں کسی ایک خاص، محدود یا محدود مسئلہ کا حل پیش نہیں ہوتا بلکہ یہ قواعد مختلف مسائل یا ان کی متعدد جزویات پر منطبق ہوتے ہیں۔

بعض اوقات کوئی خاص صورتحال کسی خاص قاعدہ کے ذیل میں نہیں آتی چاہے بظاہر اس قاعدہ کا تعلق اس معاملہ سے ہو، اس لیے کہ کبھی کسی دوسرے قاعدہ کے اثر سے، کبھی کسی خاص شرعی حکم کے تحت، کبھی کسی اور وجہ سے کوئی اور سبب ایسا پیدا ہو جاتا ہے کہ وہ خاص صورت حال قاعدہ کلیہ کے اطلاق سے نکل جاتی ہے۔ چونکہ یہ نہایت مہارت اور دقت نظر کا کام ہے اس لیے بعض علماء کی رائے یہ ہے کہ براہ راست صرف کسی قاعدہ سے استدلال کر کے فیصلہ یا فتویٰ نہیں دے دینا چاہیے۔

یہ بات خود مجلہ الاحکام العدلیہ کے مرتبین نے بھی تقاضہ احتیاط کو مد نظر رکھتے ہوئے واضح طور پر بیان کر دی ہے کہ جہاں تک فیصلوں اور فتوؤں کا تعلق ہے تو وہ محض اور صرف کسی قاعدہ کلیہ کی بنیاد پر نہیں دینے

چاہیں۔ بلکہ اس کے لیے ضروری ہے کہ کوئی قرآن یا حدیث کی نص یا فقہی نظیر موجود ہو۔ مجملہ کے اصل الفاظ یہ ہیں۔

”لیس لحکام الشرع الشریف ان یحکموا بمجرد استناد الی واحده من هذه

القواعد ما لم یقفوا علی نص صریح“ (7)

جب تک کوئی واضح حکم (نص) موجود نہ ہو تو حکام شریعت کو ان میں سے کسی قاعدہ کی بنیاد پر کوئی فیصلہ دے دینا جائزہ نہیں ہے۔

یہی بات مجملہ کے جملہ شارحین نے بھی بڑی وضاحت سے کہی ہے۔ لیکن علامہ یوسف آصف نے اس بات کو ذرا مختلف انداز میں کہا ہے۔ وہ لکھتے ہیں کہ اگر کسی معاملہ میں کوئی واضح حکم (نص) موجود نہ ہو تو محض ان میں سے کسی ایک قاعدہ کی بنیاد پر کوئی فیصلہ دینا لازمی نہیں ہے۔ لایجب علیہم ان یتکلموا (15) اس سے اندازہ ہوتا ہے کہ کم از کم یوسف آصف کے نزدیک اس کی گنجائش موجود ہے کہ اگر کوئی فقہی نص موجود نہ ہو تو کسی قاعدہ کو بنیاد بنا کر فیصلہ کیا جاسکتا ہے۔ (8)

قواعد فقہیہ کی تطبیق

قواعد فقہیہ کی تعریف اور موضوع کے مطالعہ سے یہ بات واضح ہوتی ہے کہ بیشتر قواعد کلیہ اس معنی میں نہیں ہیں کہ ان میں کوئی استثناء موجود نہیں ہے بلکہ اکثر قواعد کی حیثیت محض اعلیٰ اور اکثریتی ہے یعنی وہ اپنے تحت آنے والی بیشتر اور اکثر جزئیات پر منطبق ہوتے ہیں سب پر نہیں۔ یہ قواعد کلیہ ایسے ہمہ گیر قانونی اصول نہیں ہیں کہ ان میں بالکل بھی استثناء موجود نہ ہو، بلکہ یہ صرف وہ کلیات ہیں جو اکثر و بیشتر بہت سی صورتوں کو حاوی ہوتے ہیں اور اس موضوع سے متعلق اکثر صورتیں اور ان کے احکام ان قواعد کے تحت آجاتے ہیں۔ لیکن اس کے ساتھ ساتھ ان میں استثناءات بھی بہت ہوتے ہیں۔ ان استثناءات کے بہت سے اسباب ہوتے ہیں۔ بعض اوقات ایک خاص معاملہ کسی ایک قاعدہ کلیہ کے بجائے کسی دوسرے قاعدہ کلیہ کے ماتحت ہوتا ہے کبھی ایسا ہوتا ہے کہ قاعدہ کلیہ کا ایک خاص تقاضا ہوتا ہے کہ خاص اس معاملہ میں قاعدہ کلیہ کے بجائے اس دوسرے اصول کو منطبق کرنا ضروری ہے۔ مثلاً عدل و انصاف، جلب مصالح، دفع مفاسد، رفع حرج وغیرہ کے پیش نظر قاعدہ کلیہ کے انطباق کو محدود کر دیا جاتا ہے۔ یہی وہ اسباب ہیں جن کے پیش نظر قواعد کلیہ کو اعلیٰ یا اکثریتی قواعد کہا جاتا ہے اس لیے کہ وہ اپنے دائرہ کار سے متعلق اکثر صورتوں کو حاوی ہیں سب کو نہیں اس لیے شاید ہی کوئی قاعدہ کلیہ ایسا ہو جس میں استثناءات نہ ہوں۔ (9)

قواعد فقہیہ کا شریعت اسلامیہ کے مصادر سے تعلق

قواعد فقہیہ یا قاعدہ کلیہ جو مختلف طویل فقہی احکام کا خلاصہ ہیں کی حیثیت صرف یہ ہے کہ وہ کسی مسئلہ یا واقعہ سے متعلق فقہ اسلامی کی عمومی فکر، طریق کار اور منہاج کو واضح کرتا ہے اس سے یہ معلوم ہو جاتا ہے کہ فلاں معاملہ میں اسلامی شریعت کا انداز تفکیر کیا ہے، یا فلاں معاملہ میں قیاس و اجتہاد کا رخ کیا ہے، یا فلاں مسئلہ میں فقہی حکم معلوم کرنے کا عمومی اسلوب کیا ہے۔ لہذا جس طرح فقہ کے دوسرے جزوی اور فروعی احکام براہ راست یا بالواسطہ قرآن و سنت سے ماخوذ ہیں اسی طرح قواعد کلیہ بھی قرآن و سنت سے ماخوذ ہیں۔ یہ اصول فقہ کا متفقہ کلیہ ہے کہ اگر کوئی قاعدہ کلیہ قرآن و سنت کے کسی حکم سے متعارض ہو یا متضاد ہو تو اسکی سرے سے کوئی حیثیت نہیں ہے۔ تقریباً یہی حیثیت مغربی اصول قانون میں لیگل میکسز کی ہے۔ یہ میکسز (Legal Maxims) نہ تو ماخذ قانون ہیں اور نہ اپنی ذات میں وہ خود قانون ہیں۔ وہ محض مغربی قانون کے عمومی انداز فکر کو سمجھنے کو ایک ذریعہ ہیں۔ ایک مشہور مغربی قانون دان کے بقول ان سے (Maxims) قانونی دنیا کی ضرب المثل میں مدد ملتی ہے اسی طرح اس میکسز سے مغربی قانون دنیا کے عام انداز فکر کو سمجھنا آسان ہو جاتا ہے۔ یہی وجہ ہے کہ اگر کبھی کسی قانون موضوعہ (Statutory Law) اور لیگل میکسز میں تعارض ہو تو قانون موضوعہ ہی کو برتری حاصل ہوگی، اس لئے کہ لیگل میکسز خود کوئی قانون نہیں ہے، اس کی حیثیت صرف تشریحی ہے۔ اسی طرح اگر کوئی فقہی قاعدہ قرآن، حدیث کے مخالف ہے تو اس کی کوئی شرعی و قانونی حیثیت نہیں ہوگی۔

لیکن اس حقیقت کو بھی مد نظر رکھنا چاہیے کہ فقہ اسلامی کے قواعد اپنے مرتبہ اور علمی مقام میں مغربی میکسز (Maxims) سے بہت بالاتر اور اعلیٰ علمی حیثیت کے حامل ہیں۔ ان میں کہیں بھی قرآن یا سنت سے الجھاؤ اور ٹکراؤ کی کیفیت نہیں ہے کیونکہ ان کو مرتب کرنے کے بعد نسل در نسل ان پر غور و فکر ہوتا رہا اور ان کی علمی و شرعی حیثیت کو پرکھنے کے بعد ان کو باقاعدہ تدوین کے مراحل سے آشنا کیا گیا۔ مزید ان قواعد پر تقریباً تمام فقہی مذاہب کا اجماع سکوتی بھی ہے۔ لہذا مغربی میکسز اور ان کا مقام ایک نہیں ہے۔ سابقہ رائے استاد محترم ڈاکٹر محمود احمد غازی صاحب کی ہے لیکن اس سے مکمل اتفاق ضروری نہیں۔ (10)

قواعد فقہیہ (کلیہ) کے فوائد

قواعد فقہیہ یا قواعد کلیہ کے بے شمار فوائد ہیں جن میں اہم یہ ہیں:

(الف) یہ قواعد فقہی لٹریچر کے معتبر اور مسلم اصول اور نسل در نسل سے مجتہدین اور فقہاء کرام کے مطالعہ کا

نچوڑ ہیں، اور فقہاء کرام کے طرز استدلال اور استنباط احکام کے طریقوں سے واقف ہونے کے لئے ان کا جاننا بہت ضروری ہے۔

(ب) شریعت اسلامی کا حقیقی مزاج اور فقہی احکام میں جو عمومی انداز فکر کارفرما ہے اس سے مجموعی واقفیت پیدا کرنے کے لئے ان قواعد کا مطالعہ ناگزیر ہے۔

(ج) قواعد کلیہ کے مطالعہ سے ایک عالم دین، قانون دان یا طالب علم کو فقہی احکام سے ایک گونہ مناسبت پیدا ہو جاتی ہے۔

(د) قواعد کلیہ کے مطالعہ سے قرآن و سنت میں احکام کی حکمت، اصل مقصد، ان میں کارفرما روح اور فقہ اسلامی کے رموز و اسرار سے واقفیت اور ان میں گہرا دراک حاصل ہو جاتا ہے۔

(ه) منتشر و متفرق لا تعداد فقہی مسائل کو صرف ایک کلیہ کے ذریعہ حل کرنے میں مدد ملتی ہے۔

(د) قواعد کلیہ سے واقفیت کے بعد انسان کے لئے روزہ مرہ زندگی کے مسائل حل کرنے میں شریعت کے نقطہ نظر: آسانی، بنی نوع انسان سے محبت اور عدم حرج کو جاننا اور اپنے معاملات پر مختصر انداز میں ان کو منطبق کرنا آسان ہو جاتا ہے۔ (11)

قواعد فقہیہ کے مصادر و مآخذ:

مصادر کے لحاظ سے بعض قواعد ایسے ہیں جو یا تو براہ راست قرآن مجید کی آیات یا کسی حدیث نبوی کے الفاظ یا ان کے مفہوم سے ماخوذ ہیں۔ یہ بھی ممکن ہے کہ بعض قواعد بقیہ مآخذ قانون مثلاً اجماع، قیاس، استصحاب یا کسی متعین فقیہ و مجتہد کے مطالعہ کا نچوڑ ہیں اور ان کی طرف منسوب ہوں۔ مثال کے طور پر درج ذیل قواعد براہ راست احادیث نبویہ سے لفظاً یا معنماً ماخوذ ہیں:

(۱) الامور بمقاصدھا: معاملات کا دار و مدار ان کے مقصد پر ہوتا ہے۔ یہ کلیہ صراحتاً اس مشہور حدیث نبوی سے ماخوذ ہے جس میں ارشاد ہے:

انما الاعمال بالنیات (12) (اعمال کا دار و مدار نیتوں پر ہے)۔

(۲) لا ضرر ولا ضرار: (نہ نقصان اٹھاؤ نہ جو اباً نقصان پہنچاؤ) یہ بعینہ حدیث نبوی کے الفاظ ہیں۔ (13)

(۳) اذا اجتمع الحلال و الحرام غالب الحرام: جب حلال و حرام یکجا ہوں گے تو حرام ہی

غالب مانا جائے گا۔ اس قاعدے کے الفاظ ایک روایت سے ملتے جلتے ہیں جو قریب قریب انہی الفاظ

میں آئی ہے۔

(۴) الحرام لا یُحرم الحلال: کسی حرام کام کے ارتکاب سے کوئی حلال کام حرام نہیں ہوتا۔ یہ بھی بعینہ ایک حدیث نبوی کے الفاظ ہیں۔

(۵) الحدود تدرأ بالشبهات: حدود کی سزائیں شبہ کی وجہ سے ساقط ہو جاتی ہیں۔ (14)

(۶) الخراج بالضمنان: فائدہ وہ اٹھائے جو تاوان دینے کا پابند ہو، یہ بھی بعینہ حدیث نبوی کے الفاظ ہیں۔

قواعد فقہیہ کی ابتداء و تاریخ

دنیا علم کا یہ ایک مسلم اصول ہے کہ کوئی علم پہلے معرض وجود میں آتا ہے اور پھر اُسے مدون کیا جاتا ہے کسی علم کی تدوین اُس کے وجود کی خبر دیتی ہے نہ کہ اُس کو وجود بخشتی ہے۔ اسی طرح قواعد فقہیہ بھی دور نبوی ﷺ اور دور صحابہ میں کافی حد تک رواج پا چکے تھے۔ ان قواعد کو ایک علیحدہ علم کی حیثیت دینے کے لئے دوسری صدی ہجری کے اوائل میں جب ائمہ مجتہدین، اصول فقہ کی تدوین میں مصروف تھے تو اس تدوین کے دوران انہوں نے قرآن مجید اور سنت رسول ﷺ میں بیان کردہ جزوی احکام میں مخفی حکمتیں اور پوشیدہ کلیات کی دریافت کا عمل بھی جاری و ساری رکھا۔

احکام شریعہ میں مخفی حکمتوں یعنی اللہ تعالیٰ کا بندوں کو حکم دینے کی اصل وجہ اور روح کے بیان کے ذریعہ اس علم کی بنیاد رکھی جا چکی تھی۔ ان حکمتوں کو بعد کے ادوار میں مختلف ائمہ و علماء نے مناسب لفظوں میں منتقل کر کے ان کو فقہی و قانونی زبان سے آشنا کیا۔

ان قواعد کی ابتداء کے سلسلہ میں یہ بات حقیقت ہے کہ امام ابو یوسف (متوفی ۱۸۲ھ)، امام محمد بن الحسن الشیبانی (متوفی ۱۸۹ھ) اور امام محمد بن ادریس الشافعی (متوفی ۲۰۴ھ) کی فقہی تالیفات میں بہت سے قواعد بکھرے ہوئے ہیں جن کو بعد میں آنے والے فقہاء نے مرتب کیا اور ان کی بنیاد پر علم قواعد و کلیہ کو باقاعدہ شکل دی۔ جوں جوں یہ حضرات فقہی اصول و کلیات کو مرتب کرتے گئے قواعد کلیہ اور ضوابط فقہیہ نکھر کر سامنے آتے گئے۔

یہ قواعد فقہیہ یا قواعد کلیہ ایک دن، یا چند دنوں میں بیٹھ کر کسی ایک شخص یا چند متعین اشخاص نے وضع نہیں کئے، نہ سب کے سب کسی ایک مرحلہ میں موجودہ شکل میں مرتب ہوئے۔ ان کی ترتیب کی صورت یہ نہیں ہے جو دنیا کے دوسرے قوانین کی ہوتی ہے کہ کسی متعین مجلس یا متعین فرد نے ایک خاص وقت میں ایک خاص شکل

میں ان کو مدون کر دیا ہو۔ بلکہ رومن لاء کے لیگل میکسمز (Legal Maxims) کی طرح ان قواعد کی ترتیب و تدوین کی صورت بھی ارتقائی رہی ہے۔ ان کی بنیادیں تو قرآن و سنت کے احکام، خلفاء راشدین کے فیصلہ جات، فقہاء صحابہ اور تابعین کرام کے فتاویٰ جات اور صدر اسلام کے ائمہ کرام کے وہ اجتہادات ہیں جو انہوں نے سالہا سال تک قرآن و سنت میں غور و فکر کے بعد اخذ کئے تھے۔ جوں جوں فقہائے کرام قرآن و سنت کے احکام پر غور کرتے رہے ان کے سامنے ان احکام کا بنیادی فلسفہ، حکمت اور اصول واضح ہوتے گئے، پھر ہر زمانہ کے فقہاء ان اصولوں کو مناسب عبارتوں میں مرتب کرتے ہوئے ان کی عبارتوں کو بہتر اور جامع بناتے رہے اس کے ساتھ ساتھ وہ خود بھی اپنے مطالعہ اور غور و فکر سے نئے نئے قواعد و ضوابط دریافت کر کے اس ذخیرہ میں اضافہ کرتے رہے۔

ان قواعد کے سلسلہ میں یہ بات اچھی طرح ذہن نشین ہو جانی چاہئے کہ نسل در نسل کے فقہاء کرام کا ان پر اجماع ہے اور اس کو اجماع صریحی نہیں تو اجماع سکوتی کا مقام دیا جاسکتا ہے اس لئے یہ مغربی اصول قانون سے یکسر مختلف اہمیت اور مقام کے حامل ہیں۔ اس موضوع پر سب سے پہلے حنفی فقہاء نے باقاعدہ کام کا آغاز کیا۔ امام کرخی نے اصول کرخی میں 39 قاعدہ جمع کئے پھر ابو زید عبید اللہ بن عمر عیسیٰ الد بوسی (430) نے ایک کتاب ”تاسیس النظر“ لکھی اور اُس میں ستر قواعد اکٹھے کئے۔ پھر امام نسفی (522) نے امام کرخی کے 39 قواعد کی شرح لکھی اُس کے بعد یہ علم تمام فقہی مذاہب میں قبولیت عام حاصل کر گیا اور عز بن عبد السلام، امام شاطبی، ابن قیم جوزیہ نے ان پر جزوی طور پر کافی کام کیا۔ امام محمد بن ادریس القرانی مالکی (683) نے اپنی کتاب الفروق میں ذکر کیا ہے کہ میں نے اپنی کتاب میں 548 قواعد جمع کئے ہیں، لیکن علی حسب اللہ لکھتے ہیں کہ مجھے اس کتاب کے مطالعہ کے بعد صرف 284 قواعد ملے ہیں۔ اس طرح اس علم پر ان علماء کے علاوہ بھی متعدد لوگوں نے کتب لکھیں۔ (علی حسب اللہ۔ اصول التشریح۔ حاشیہ ص 269)

اس طرح کم و بیش ایک ہزار سال کی اجتماعی کوششوں اور کاوشوں کا یہ ثمرہ قواعد فقہیہ یا قواعد کلیہ کے اس بے بہا خزانہ کی صورت میں ہمارے سامنے موجود ہے جس نے آج سے سینکڑوں سال قبل ہی ایک باقاعدہ مربوط اور منظم علم کی صورت اختیار کر لی تھی۔ (15)

قواعد فقہیہ کی تلخیص میں فقہاء کا کردار:

لہذا ان فقہی قواعد جن کی بنیاد قرآن و سنت ہے کا نہ کوئی ایک شخص مصنف ہے نہ یہ کہ کسی ایک یا چند افراد کے ذہن کی پیداوار ہیں اور نہ عالم اسلام کے کسی خاص علاقے، زمانے، یا نسل کے لوگوں کو ان کی

تدوین کا اعزاز حاصل ہے۔ البتہ فقہاء احناف کو ان قواعد کے آغاز اور پوری قوت سے پروان چڑھانے پر خراج عقیدت پیش کرنا امت مسلمہ کی ذمہ داری ہے۔

عموماً یہ ہوتا رہا کہ ابتداء میں کسی ایک فقیہ نے ایک قاعدہ دریافت کیا اور اس کو ایک خاص عبارت کا جامہ پہنایا۔ پھر بعد میں آنے والے ہر اس فقیہ نے جس نے اس فن یا موضوع پر کام کیا، اس کی نوک پلک درست کی، اس کے الفاظ میں مزید اختصار اور جامعیت پیدا کی، تاکہ عبارت کی وہ شکل سامنے آئی جو قانونی لحاظ سے اپنی خوبصورتی، موزونیت، اختصار، بندش اور جامعیت کی وجہ سے قبول عام اختیار کر گئی۔ اس عمل میں اجتہادی احکام کی علت و حکمت پر کی جانے والی بحثوں اور فقہائے کرام کے دریافت کردہ اسالیب اجتہاد و قیاس نے بھی بہت نمایاں کردار ادا کیا۔

مثال کے طور پر ایک قاعدہ ہے ”الاقرار حجة قاصرة“ یعنی اقرار ایک ایسی دلیل ہے جس کا اثر اقرار کرنے والے کی ذات تک محدود رہتا ہے۔ اب یہ کہنا تو مشکل ہے کہ اس قاعدہ کو دریافت کرنے کا شرف کس فقیہ یا مجتہد کو حاصل ہوا، یا کس فقیہ نے اس کو اس قدر جامع اور مختصر الفاظ میں مرتب کیا جس سے زیادہ جامعیت اور اختصار عربی زبان میں ممکن نہیں ہے۔ تاہم یہ کہا جاسکتا ہے کہ اس کا ابتدائی تصور ہمیں حنفی اصولی امام ابو الحسن عبید اللہ کرخی (متوفی ۳۳۰ھ) کے ہاں ملتا ہے۔ وہ اپنی کتاب اصول الکفری میں لکھتے ہیں:

”الاصل ان المرء يعامل في حق نفسه كما اقربه ولا يصدق على ابطال حق الغير ولا بالزام الغير حقا“

”قاعدہ یہ ہے کہ انسان سے اس کے اپنے معاملہ میں وہی سلوک کیا جائے گا جس کے بارے میں اس نے اقرار کیا ہے البتہ اس اقرار کی کسی ایسے معاملے میں تصدیق نہیں کی جائے گی جس میں کسی دوسرے کے حق کو باطل کیا جا رہا ہو یا کسی دوسرے کے ذمہ کوئی حق لگایا جا رہا ہو۔“

اس قاعدہ کی اس ابتدائی عبارت پر توجہ فرمائیے، پھر دیکھئے کہ کسی طرح کئی نسلوں کی کوشش اور بہت سے مجتہدین و فقہاء کے غور و فکر کے نتیجے میں یہی بات کسی قدر جامع اور مختصر قانونی الفاظ میں سامنے آئی کہ ”الاقرار حجة قاصرة“ (اقرار ایک قاصر دلیل ہے) یعنی ایک ایسی دلیل ہے جس کا اثر اقرار کرنے والے کی ذات تک محدود رہتا ہے۔ اس طور کا تقابلی مطالعہ اگر دوسرے قواعد کا بھی کیا جائے تو ہمارے سامنے ایسے متعدد قواعد آتے ہیں جن کے بارے میں ہم حتمی طور پر کہہ سکتے ہیں کہ ان کی ابتدائی عبارت ان کی موجودہ عبارت سے خاصی مختلف تھی اور وہ بہت سے مراحل کو طے کرتے ہوئے اپنی موجودہ صورت تک پہنچے۔

شروع شروع میں جب قواعد کلیہ وضع ہونا شروع ہوئے اور مختلف فقہاء نے اپنے اپنے مطالعہ اور

بصیرت کی روشنی میں احکام شرعیہ کی حکمتوں اور مصلحتوں پر غور کر کے ان کو بنیادی اصول اور کلیات کے تحت منضبط کرنے کے کام کا آغاز کیا، تو یہ ایک انتہائی مقبول اور بلند پایہ علم قرار پایا۔ جن اصحاب کو علم قواعد کلیہ سے واقفیت حاصل ہوئی، اور جن اصحاب کے اس نئے مگر مقبول و محترم علم سے زیادہ واقفیت نہ تھی ان کے مقابلہ میں اول الذکر کو زیادہ امتیاز حاصل ہوا۔ (16)

قواعد فقہیہ کی اہم کتب:

جس طرح آپ مطالعہ کر چکے ہیں کہ یہ قواعد فقہیہ یا فقہی کلیات اصول فقہ کی متعدد کتب مثلاً المستصفیٰ للغزالی، الموافقات للشاطبی، اعلام الموقعین لابن قیم، الفروق للقراfi، التوضیح للتفتازانی، مسلم البیہاری اور فقہ کی تمام کتب و فتاویٰ جات میں مختلف صفحات پر بکھرے ہوئے موجود ہیں، مثلاً ہدایہ، المغنی، مبسوط، کتاب الام، المحلی تبصرۃ الاحکام وغیرہ میں یہ تمام قواعد مختلف مسائل کے حل میں متعدد عبارتوں یعنی الفاظ و جملوں کی صورت میں موجود ہیں۔ لیکن اس موضوع پر متعدد اہم کتب بھی تدوین کی گئی ہیں جن میں زیادہ اہم درج ذیل ہیں۔

- | | |
|----------------------------------|---------------------------|
| ۱۔ الممشور فی القواعد | زرکشی محمد بن بہادر امام |
| ۲۔ قواعد ابن رجب | ابن رجب حنبلی |
| ۳۔ الاشباہ والنظائر | زین الدین ابن نجیم حنفی |
| ۴۔ الاشباہ والنظائر | جلال الدین سیوطی |
| ۵۔ قواعد الاحکام فی مصالح الانام | عز بن عبدالسلام |
| ۶۔ قواعد ابن اللحام | ابن لحام الحنبلی |
| ۷۔ الموافقات | امام شاطبی |
| ۸۔ الطرق الحکمیہ | ابن قیم جوزیہ |
| ۹۔ الاشباہ والنظائر | ابن وکیل شافعی (716) |
| ۱۰۔ کتاب القواعد | محمد المقری المالکی (758) |
| ۱۱۔ الاشباہ والنظائر | تاج الدین السبکی (771) |
| ۱۲۔ الاشباہ والنظائر | جمال الدین اسنوی (772) |
| ۱۳۔ الممشور فی القواعد | بدر الدین زرکشی (794) |

- ۱۴۔ القواعد فی الفروع علی بن عثمان العززی (799)
- ۱۵۔ اسنی المقاصد فی تحریر القواعد محمد بن محمد الزبیری (808)
- ۱۶۔ کتاب القواعد تقی الدین الحسنی (839)
- ۱۷۔ نظم الزخائر فی الاشباہ والنظائر ابن علی الخلیل المقدسی (876)
- ۱۸۔ القواعد وضوابط ابن عبدالمہادی (880)
- ۱۹۔ کلیات الفقہیہ والقواعد ابن غازی المالکی (919)
- ۲۰۔ جامع الحقائق علامہ ابوسعید
- ۲۱۔ قواعد الفقہ الاسلامی روکی محمد
- ۲۲۔ شرح القواعد الفقہیہ زرقا احمد بن شیخ محمد
- ۲۳۔ احکام المعاملات الشرعیہ استاد علی خفیف
- ۲۴۔ القواعد الفقہیہ د۔ عبدالعزیز محمد عزام
- ۲۵۔ معجم القواعد والضوابط الفقہیہ د۔ خالد عبداللہ الشعب

۱۵۔ مَعْلَمَةٌ زَائِدٌ لِلْقَوَاعِدِ الْفَقْهِيَّةِ الْاِصْوَالِيَّةِ

یہ کتاب 42 جلدوں میں ہے اور فقہ اکیڈمی جدہ سعودی عرب نے اسے شائع کیا ہے۔ اس کتاب میں آٹھ مذاہب ۱۔ حنفی ۲۔ مالکی ۳۔ شافعی ۴۔ حنبلی ۵۔ ظاہری ۶۔ جعفری ۷۔ زیدی ۸۔ اباضی کے قواعد کو اکٹھا کیا گیا ہے۔

۱۶۔ ایک اور کتاب ابوسعید محمد الحادمی جامع الحقائق اور اس کی شرح منافع الحقائق میں 104 قاعدے اکٹھے کئے ہیں۔

۱۷۔ مزید شیخ وعد اللہ مز اووی نے اپنی کتاب قواعد اللہمز ویہ میں ان قواعد کو اکٹھا کیا ہے۔

۱۸۔ اس کے علاوہ ترکی کی سلطنت عثمانیہ نے انیسویں صدی میں اسلامی قانون کی کتاب مجلۃ الاحکام العدلیۃ مرتب کرائی تھی جس میں تمام فقہی احکام کو مختلف ابواب کے تحت دفعہ وار مرتب کیا گیا تھا مثلاً دفعہ نمبر ۱، دفعہ نمبر ۲، دفعہ نمبر ۳ وغیرہ۔ اس مجلہ کی پہلی جلد میں دفعہ نمبر ۱ سے لے کر دفعہ نمبر ۱۰۰ تک قواعد فقہیہ درج ہیں۔ اس مجلہ کی دو شرحیں بہت مشہور ہیں شرح رستم باز اور شرح خالد اتاسی۔ ان دونوں میں ان قواعد کی تشریح بھی ہے۔

۱۹۔ دور حاضر میں مصطفیٰ الزرقا کی کتاب ”الفقہ الاسلامی فی ثوبہ الجدید“ جس کا نیا ایڈیشن اضافوں کے

- ساتھ ”مدخل الفقہ العام“ کے نام سے ہے۔ عربی میں اس موضوع کی بہترین کتاب ہے۔
- ۲۰۔ اردو زبان میں چار کتب ۱۔ فقہ اسلامی کا تاریخی پس منظر از مولانا تقی امینی ۲۔ قواعد و کلیہ اور ان کا آغاز و ارتقاء از ڈاکٹر محمود احمد غازی ۳۔ اسلامی قانون کے کلیات از عبدالمالک عرفانی ۴۔ اسلام کے قانونی ضابطے از علامہ جی اے حق، اس موضوع پر اچھی کتب ہیں۔
- ۲۱۔ عمران احسن نیازی سابق استاد بین الاقوامی اسلامی یونیورسٹی کی انگریزی میں ایک کتاب ”Islamic Legal Maxim“ بھی اس موضوع پر عمدہ کتاب ہے۔
- ۲۲۔ محترم خالد نذیر صاحب جو میرے کلاس فیلو ہیں نے بھی اس موضوع پر انگریزی زبان میں ایک کتاب (Root of Justice in Shariah (Islamic Legal Maxims) لکھی ہے۔ اسکو عمارہ پبلیکیشن اسلام آباد والوں نے شائع کیا ہے۔ یہ 115 صفحات کی مختصر مگر بہت معلومات افزاء کتاب ہے۔

چند مشہور قواعد

اب ان قواعد فقہیہ کے نظریاتی و تاریخی مطالعہ کے بعد ان میں سے پچیس بہت اہم قواعد اور ان کی مختصر تشریح مع چند اہم مسائل پیش کی جا رہی ہے تاکہ نظریاتی اور تطبیقی تحقیق ساتھ ساتھ چلتی رہے۔ ان قواعد کی تشریح میں بیان کردہ مسائل کے علاوہ بھی بے شمار مسائل پر ان کی تطبیق ہوتی ہے جس کے لئے عالمانہ اور مجتہدانہ صلاحیتوں کا ہونا از حد ضروری ہے یہ تمام قواعد کتاب ”الاشباہ والنظائر“ لابن نجیم سے لئے گئے ہیں۔

1۔ مشقت سہولت لاتی ہے

(۱) المشقة تجلب التيسير: (17) ”مشقت سہولت لاتی ہے“

اس کی بنیاد قرآن حکیم کی درج ذیل آیتیں ہیں:

﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ﴾. (البقرہ ۱۵۸)

”اللہ تمہارے ساتھ آسانی چاہتا ہے اور دشواری نہیں چاہتا“

﴿يُرِيدُ اللَّهُ أَنْ يُخَفِّفَ عَنْكُمْ جِ وَخُلِقَ الْإِنْسَانُ ضَعِيفًا﴾. (النساء ۲۸)

”اللہ چاہتا ہے کہ (بے جا سختیوں کے بجائے) تمہارے بوجھ کو ہلکا کرے، اور واقعہ یہ ہے کہ

انسان کمزور پیدا کیا گیا ہے“

﴿لَا تَكُلِّفُ نَفْسٌ الْاَوْسَعَهَا﴾. (بقرہ ۲۸۶)

”اللہ کسی کو اس کی وسعت سے زیادہ تکلیف نہیں دیتا“۔

اس کلیہ سے مراد یہ ہے کہ ایسے شرعی احکام جن پر عمل کرنے سے کسی انسان کو جانی و مالی نقصان ہو یا انسان کی حالت دن بدن غیر ہوتی جاتی ہو تو اس قسم کی مشقت تخفیف و سہولت کی طالب ہے یعنی اُس شخص کی حالت دیکھ کر اُس کو اُس شرعی حکم پر عمل سے روک کر اُس کے لئے سہولت پیدا کی جائے گی۔ لیکن اگر شرعی حکم مشقت کے ذیل میں نہ آئیں تو ان میں تخفیف و سہولت کی گنجائش نہیں ہوگی۔

مشقت کی قسمیں

فقہاء نے اصولی حیثیت سے مشقت کی دو قسمیں بیان کی ہیں:

۱۔ واقعی مشقت اور

۲۔ وہمی مشقت۔

واقعی مشقت: شارع نے رخصت و سہولت کے اسباب بیان کئے ہیں انہیں سامنے رکھ کر تخفیف کی صورت نکالی جائے۔ اس کے اہم اسباب یہ ہیں:-

- (۱) سفر (۲) مرض (۳) اکراہ (جبروز بردستی)
- (۴) نسیان (۵) جہل (لا علمی) (۶) عسر (مشکل اور دشواری میں پڑ جانا)
- (۷) عموم البلوی (عام طور پر لوگوں کا کسی فعل میں دن رات مبتلا ہونا)
- (۸) نقص (قدرتی طور پر کمی) (۹) جنون (پاگل پن، دیوانگی)
- (۱۰) بے ہوشی (۱۱) نیند (۱۲) کم سنی وغیرہ

واقعی مشقت کی مثال وہ مریض ہے جس نے ابھی تک روزہ نہیں رکھا لیکن تجربہ یہ بتاتا ہے کہ وہ مرض کی وجہ سے روزہ نہ رکھ سکے گا، اب اُس مریض کو دوسرے لوگوں کے تجربہ اور مستند حکیم کی رائے پر یقین ہے کہ روزہ رکھنے کی صورت میں وہ ہلاک ہو جائے گا یا اُس کی جان کو خطرہ ہے اور اُسے انتہائی مشقت برداشت کرنی پڑے گی۔ چونکہ مریض کے لئے شریعت میں رخصت موجود ہے اور اس لئے ایسے مریض کو روزہ نہ رکھنے کی اجازت دی جائے گی، گو اس نے اس کا حالیہ تجربہ نہیں کیا ہے اس طریقہ سے مشقت کی صورت میں آسانی پیدا کرنے کی کوشش کی جائے گی۔ ان تمام اقسام کے علاوہ بقیہ وہمی مشقت ہے۔

2۔ حرج اٹھایا گیا ہے:

الحرج مرفوع۔ (حرج اٹھایا گیا ہے)۔

قرآن حکیم میں اس اصول کی بنیاد درج ذیل آیات ہیں:-

﴿مَا جَعَلَ عَلَيْكُمْ فِي الدِّينِ مِنْ حَرَجٍ﴾. (الحج ۷۸)

”اللہ نے تمہارے لئے دین میں تنگی نہیں رکھی ہے۔“

﴿مَا يُرِيدُ اللَّهُ لِيَجْعَلَ عَلَيْكُمْ مِنْ حَرَجٍ وَلَكِنْ يُرِيدُ لِيُطَهِّرَكُمْ﴾. (المائدہ ۶)

”اللہ تمہارے اوپر تنگی نہیں چاہتا لیکن یہ ضرور چاہتا ہے کہ تمہیں پاک و صاف رکھے۔“

حرج کی تحقیق:

ان آیتوں میں دین کے معاملہ میں ”حرج“ کی نفی کی گئی ہے۔ یہ قاعدہ بھی سابقہ قاعدہ سے تقریباً ملتا

جلتا ہے حرج کا مفہوم عرب کی ٹکسالی زبان میں یہ منقول ہے۔

الخرجة من الشجر ما ليس له مخرج.

”وہ گھنٹی جھاڑی (جس میں الجھے بغیر) نکلنے کا کوئی راستہ نہ ہو۔“

حضرت عائشہؓ نے ”حرج“ کے معنی ”ضیق“ (تنگی) بیان کئے ہیں۔

فقہ میں یہ ہے:-

اصل الحرج الضيق. حرج کی اصل تنگی ہے۔

ایک مرتبہ حضرت ابو ہریرہؓ نے ترجمان القرآن حضرت عبداللہ بن عباسؓ سے پوچھا کہ دین میں تنگی نہ

ہونے کا کیا مطلب ہے، جب کہ ہم اپنی خواہشات و مرغوبات سے روک دیئے گئے ہیں۔ انہوں نے فرمایا تنگی

نہ ہونے کا مطلب یہ ہے کہ قدیم قوموں کے لئے (ان کے مناسب حال) جو سخت احکام مقرر کئے گئے تھے،

ویسے سخت احکام اس امت کے لئے مقرر نہیں ہوئے۔

ایک اور موقع پر حضرت عبداللہ بن عباسؓ نے فرمایا کہ ”در اصل یہ اسلام کی وسعت کا بیان ہے کہ احکام

وقوانین پر عمل کرنے میں دشواری و تنگی کی حالت میں تلافی و تدارک کے لئے مختلف صورتیں اور مختلف طریقے

مقرر ہیں۔

انما ذلك سعة الاسلام ما جعل الله من التوبة والكفارات. (18)

”یہ اسلام کی اس وسعت کا بیان ہے جو اللہ نے توبہ اور کفارہ کی شکل میں تدارک کی صورتیں

مقرر کی ہیں۔“

حضرت عبداللہ بن عباسؓ کی ان توضیحات سے دو باتیں ظاہر ہوتی ہیں۔

(۱) دین میں سخت قسم کے احکام (تنگی والے) نہیں ہیں، (۲) انسانی کمزوری اور سماجی خرابی کی وجہ سے اگر بعض احکام سخت معلوم ہوتے ہیں تو ان میں وسعت اور تخفیف کی مختلف صورتیں ہیں۔

اس کی ایک صورت یہ ہے کہ رسول اکرم ﷺ جب نماز کی امامت کراتے تو اُس زمانہ کے رواج کے مطابق عورتیں بھی مسجد نبوی میں نماز ادا کرتی تھیں، اگر کسی عورت کے بچے کے رونے کی آواز آپ سنتے تو نماز کو مختصر فرما کر جلد سلام پھیر دیتے۔ اس کی وجہ یہ تھی کہ بچے کے رونے کی وجہ سے ماں کی توجہ اللہ تعالیٰ کی طرف سے ہٹ کر بچہ کی طرف ہو جانا ایک فطری امر ہے اور یہ اُس ماں کے توجہ الی اللہ میں حرج ہے اس لئے حرج کو ختم کرنے کے لئے آپ نے نماز مختصر کر دی۔ ایسے ہی آپ کا قول ہے کہ نیک کام کرنے میں اعتدال رکھو اللہ تعالیٰ کو وہ عمل مقبول ہے جو تھوڑا ہو اور باقاعدگی سے ہو۔ (19)

3۔ نقصان دور کیا جائے:

الضبر ریزال۔ ”نقصان دور کیا جائے“۔

اس اصول کی بنیاد قرآن و سنت کی وہی تصریحات ہیں جو اوپر ذکر ہو چکی ہیں، ان کے علاوہ رسول اللہ صلی اللہ علیہ وسلم نے ایک موقع پر اسلامی احکام و قوانین کا مزاج بیان کرتے ہوئے تقریباً اسی مفہوم کو ان الفاظ میں بیان فرمایا ہے:

لا ضرر ولا ضرار فی الاسلام. (20)

”اسلام میں نہ خود نقصان اٹھانا ہے اور نہ دوسرے کو نقصان پہنچانا ہے۔“

اس اصول پر عمل درآمد کی چند مثالیں

فقہاء نے اس اصول سے بہت سے مسائل کا استنباط کیا ہے اور مقررہ قاعدہ و ضابطہ کے مطابق خلل اور نقصان کو دفع کیا ہے۔ مثلاً:-

خرید و فروخت کا معاملہ طے ہونے کے بعد عیب نکلنے کی وجہ سے بیع یا سودے کی منسوخی کا اختیار۔ اسی طرح خیار رویت (دیکھنے کے بعد پر معاملہ کی موقوفی) خیار شرط (شرط پر معاملہ کا معلق ہونا) اور تمام وہ صورتیں اور حالتیں جن میں تصرفات سے روک دیا جاتا ہے سب اسی پر مبنی ہیں اور خلل و نقصان کے اندیشہ ہی سے مذکور معاملات میں وسعت اور سہولت سے کام لیا گیا ہے تاکہ دونوں فریقین کو نقصان نہ ہو۔ شفعہ اور کراہیت کے ابواب، قصاص، حدود کفارہ اور تلف کر دینے کی صورت، میں ضمان کے احکام اور وراثت و جائداد کی تقسیم کے معاملہ میں دونوں فریق کی رعایت وغیرہ سے متعلق قوانین حتیٰ کہ حاکم اور قاضی کے تقرر

تک کے معاملہ کو فقہاء نے اس اصول کے ذیل میں شمار کیا ہے اور جزئیات و فروع کے بیان میں زیادہ سے زیادہ اس بات کا لحاظ رکھا ہے کہ نہ کوئی شخص کسی کو نقصان پہنچا سکے اور نہ خود نقصان اٹھائے۔

فقہاء نے اس طریقہ سے دراصل شریعت کو اس حدیث کے مطابق بنایا ہے:-

ان هذا الدين متين فاوغلوا فيه برفق ولا تبغضوا الى انفسكم عبادة الله. (21)

”یہ دین نہایت مضبوط ہے اس میں نرمی سے ہاتھ ڈالو اور اللہ کی عبادت (قوانین کی تعمیل)

کو اپنے لئے مبغوض و ناپسند نہ بناؤ۔“

4۔ ضرورتیں ممنوعات کو مباح کر دیتی ہیں:

الضرورات تبيح المحظورات.

”ضرورت ممنوع یعنی حرام چیزوں کو مباح کر دیتی ہے۔“

یہاں مباح حکم تکلفی کی آخری قسم ہے جس کا آپ پہلے باب ”حکم“ میں مطالعہ کر چکے ہیں۔ مباح سے

مراد جائز ہونا یعنی کچھ شرائط کے ساتھ حلال ہونا ہے۔

اس اصول سے فقہاء نے درج ذیل قسم کے مسائل نکالے ہیں۔ مثلاً:-

(۱) انتہائی بھوک کی حالت میں جان بچانے کی غرض سے مردار اور دیگر حرام اشیاء کا بقدر ضرورت کھانا جائز

ہے۔

(۲) حلق میں لقمہ پھنس جائے تو پانی اور دوسرے حلال مشروب نہ ہونے کی صورت میں زندگی بچانے کے

لئے شراب جیسی چیز سے گلو خلاصی کی اجازت ہے۔

(۳) جبر و بردستی کی حالت میں راہ رخصت کو اختیار کرتے ہوئے زندگی بچانے کے لئے زبان سے کلمہ کفر

نکال دینا جائز ہے، بشرطیکہ دل ایمان پر مطمئن ہو۔

(۴) اگر کوئی ایسا شخص کسی کا قرض ادا نہ کرتا ہو جس کے پاس مال موجود ہو تو قرض خواہ کے لئے مقروض کی

اجازت کے بغیر قرض کی مقدار کے برابر مال لے لینا جائز ہے۔

(۵) حملہ آور کو ہر طریقہ سے ہٹانا جائز ہے، خواہ اس میں حملہ آور کے قتل تک نوبت آجائے یعنی اپنے دفاع

کے لئے حملہ آور کا قتل جائز ہے حالانکہ عمومی طور پر قتل انسانی حرام ہے۔

5۔ ضرورت کی بنا پر اباحت (جائز ہونا) بس ضرورت ہی کی مقدار ہوگی:

ما أبيح للضرورة يتقدر بقدرها.

”جو چیز ضرورت کی بنا پر مباح ہوگی اسی کی مقدار سے اسی کا اندازہ کیا جائے گا۔“

سابقہ قاعدہ میں بیان کردہ مباح کردہ حرام اشیاء صرف اتنی مقدار میں جائز ہوگی جس سے زندگی بچ جائے جب وہ ضرورت ختم ہوگی تو وہ اشیاء دوبارہ حرام شمار ہوگی۔

چنانچہ مضطر (بھوک سے بے قرار) کو اس سے زیادہ حرام اشیاء کا استعمال جائز نہیں ہے جتنی سے اس کی جان بچ جائے۔

طیب اور دائی کو بقدر ضرورت ستر دیکھنے کی اجازت ہے، زیادہ کی نہیں ہے۔

بلی کا تھوڑا سا پیشاب کپڑوں میں لگ جائے تو معاف ہے، برتن میں لگ جائے تو نہیں معاف ہے، کیونکہ عموماً برتن کو ڈھک کر رکھنے کی عادت ہوتی ہے اس لئے وہاں ضرورت نہیں ہے۔

6۔ عذر کی بنا پر جو جواز ہوگا وہ عذر کے بعد ختم ہو جائے گا:

ما جاز بعذر بطل بزوالہ.

”جو شے عذر کی بنا پر جائز یا حلال ہے عذر کے زوال کے بعد اس کا جواز اور حلال ہونا ختم ہو جائے گا۔“

اس بنا پر تیمم وغیرہ کی اجازت جن صورتوں میں ہے ان کے زائل ہونے یعنی پانی کے میسر آ جانے کے بعد یہ اجازت ختم ہو جائے گی یا اپنی جگہ دوسرے کو گواہ بنانے کی جو اجازت مرض اور سفر کی بناء پر ہے وہ ان مجبوریوں کے ختم ہونے کے بعد ختم ہو جائے گی اور اصل گواہ کی حاضری ضروری ہوگی۔ (22)

7۔ نقصان کو نقصان سے نہ دور کیا جائے:

الضرر لا يزال بالضرر.

”ایک نقصان دوسرے نقصان سے دور نہیں کیا جائے گا۔“

(ا) مثلاً ایک انسان کی کو جان بچانے کی غرض سے دوسرے انسان کو ذبح کر کے اُس کا گوشت کھانا یا اُس کی کوئی اور چیز کھالینا جائز نہیں ہے، کیونکہ اس میں دوسرے انسان کی جان کا نقصان ہے۔

(ب) اپنے ماتحت و ملازم کو اپنی کسی لالچ کی وجہ سے نکاح پر مجبور کرنا جائز نہیں ہے جب کہ اس کا نقصان ہوتا ہو۔

(ج) ایک شریک دوسرے شریک کو صرف اپنے نفع اور فائدہ کے لئے کسی ایسے کام پر مجبور نہیں کر سکتا جس سے اس کا حرج اور نقصان ہوتا ہو۔

8۔ عام نقصان کی خاطر خاص نقصان برداشت کیا جائے:

یتحمل الضرر الخاص لاجل دفع الضرر العام.

”ضرر عام (اجتماعی نقصان) سے بچنے کے لئے ضرر خاص (انفرادی نقصان) کو برداشت کیا جائیگا۔“

جس طرح قومی و جماعتی مفاد کو ذاتی اور شخصی مفاد پر ترجیح حاصل ہے اور بڑی چیز کے حصول کے لئے چھوٹی چیز کو قربان کرنا جائز ہے (بشرطیکہ وہ شعائر کی پائمالی کا سبب نہ بنے) اس طرح عام نقصان کے دفعیہ کی غرض سے خاص نقصان کو نظر انداز کیا جائے گا۔

مثلاً صلح حدیبیہ کے موقع پر رسول اللہ صلی اللہ علیہ وسلم نے اپنے بعض ساتھیوں کے انکار کے باوجود مکہ والوں کی منہ مانگی شرطیں منظور کر لی تھیں، جس سے اس اصول کی تائید ہوتی ہے کہ بڑی چیز کی خاطر چھوٹی چیز کو نظر انداز کرنا چاہئے اور مستقبل کی مستقل تعمیر کے لئے حال کی وقتی چیزوں کی طرف توجہ نہ کرنی چاہئے۔ فقہاء نے اس اصول سے حسب ذیل مسائل نکالے ہیں:-

(۱) دشمن مقابلہ کے وقت اگر اپنے ملک میں آباد قیدی مسلمان اور ان کے بچوں کو ڈھال بنا کر آگے آگے کر دیں تو مسلم فوج کے لئے جائز ہے کہ وہ اسلام کی فتح اور دشمن کو شکست دینے کے لئے ان کی پروا نہ کرے اور ان پر حملہ کر کے دشمن تک پہنچا جائے۔ اور ان کی افواج کو شکست دی جائے۔

(۲) اگر کوئی دیوار یا درخت راستہ پر اس طرح جھک جائے جس سے عام گزرنے والوں کو تکلیف اور نقصان برداشت کرنا پڑتا ہو تو دیوار یا درخت کو راستہ سے ہٹا دینا یا ان کی اصلاح ضروری ہے خواہ اس میں مالک کا نقصان ہی ہوتا ہو۔

(۳) جو قرضدار قید میں ہو تو قرض کی ادائیگی کے لئے اس کا مال بیچنا جائز ہے تاکہ قرض خواہوں کا نقصان نہ ہو۔

(۴) جب تاجر عمومی حیثیت سے صرف اپنے بے بہا اور ناجائز منافع کی خاطر چیزوں کی قیمت اتنی بڑھا دیں جس سے لوگوں کو تکلیف اور نقصان ہوتا ہو تو حکومت وقت کے لئے نرخ مقرر کر دینا جائز ہے اگرچہ اس میں تاجروں کا نقصان ہوتا ہو۔

(۵) اگر تاجروں نے اپنے یہاں غلہ اور دوسری چیزوں کا ذخیرہ کر لیا ہو جس سے عام لوگوں کو تکلیف ہوتی ہو تو حکومت کے لئے زبردستی اس پر قبضہ کر کے اس کو فروخت کرنا جائز ہے۔ (23)

9۔ بڑے نقصان کو چھوٹے نقصان کے ذریعہ دور کیا جائے:

اعظم ضرراً یزال بالاحف.

”دونقصان میں چھوٹے کے ذریعے بڑے نقصان کو دور کیا جائے۔“

(۱) مثلاً قرضدار مال دار ہے اور قرض ادا نہیں کرتا یا اور کوئی شخص جس کے ذمہ دوسروں کے ضروری اخراجات (نقہ) ہیں ان کی ادائیگی میں کوتاہی کرتا ہے تو اس کو قید کرنا جائز ہے، کیونکہ قرض نہ ادا کرنے اور خرچ نہ دینے سے دوسروں کا جو نقصان ہوتا ہے قید اس کے مقابلہ میں کمتر ہے۔

(۲) یا مثلاً کسی شخص نے لکڑی، کڑی، گاڑ، ٹی آرن، فولاد وغیرہ غصب کر کے اپنی عمارت میں لگالی ہو تو اگر عمارت کی قیمت زیادہ ہے اور اس سامان کے نکالنے میں زیادہ نقصان ہوتا ہے تو عمارت توڑ کر اس کا حوالہ کرنا ضروری نہ ہوگا بلکہ لکڑی کی قیمت ادا کرنے کے بعد وہ اس کا مالک ہو جائے گا، البتہ اگر لکڑی کی قیمت زیادہ ہے تو مالک کا حق بدستور قائم رہے گا۔

(۳) اگر زمین غصب کر کے عمارت تعمیر کر لی جائے تو دیکھا جائے گا کہ اگر زمین کی قیمت زیادہ ہے اور عمارت کی قیمت کم ہے تو زمین کے مالک سے عمارت کی قیمت ادا کروا کے وہ عمارت اور زمین مالک کو واپس دلائی جائے گی اور اگر عمارت زیادہ قیمتی ہے تو زمین کے مالک کو صرف زمین کی قیمت دلائی جائے گی۔

(۴) اگر مرغی نے کوئی چیز نگل لی یا گائے نے سونے تانبے یا چاندی کے برتن میں سر ڈال دیا اور وہ اب اس میں پھنس گئی تو اگر گائے کی قیمت زیادہ ہے تو برتن کو توڑ کر اس کا سر نکالا جائے گا اور اگر برتن کی قیمت زیادہ ہے تو گائے کو ذبح کر کے برتن بچایا جائے گا اور پھر دونوں فریق ایک دوسرے کا نقصان پورا کریں گے۔

(۵) اس اصول کے مطابق اگر مردہ ماں کے پیٹ میں زندہ بچہ کا یقین ہو تو پیٹ چاک کر کے اس کا نکالنا جائز ہے۔ (24)

10۔ جب دو خرابیوں کا ٹکراؤ ہو تو ہلکی خرابی کو قبول کر لیا جائے:

اذا تعارض مفسدتان روعی اعظمها ضرراً بار تکاب اخفها.

”جب دو خرابیوں کا مقابلہ ہو تو بڑی خرابی سے بچنے کے لیے چھوٹی خرابی کا ارتکاب کر لیا جائے

گا۔“

یہ شریعت اسلامیہ کا اصول ہے کہ مسجد جب بن جائے تو اسے گرایا یا اس کی جگہ کو تبدیل نہیں کیا جاسکتا صرف فقہ شافعیہ میں مسجد کو مجبوری کے باعث ایک جگہ سے دوسری جگہ منتقل کیا جاسکتا ہے۔ اس اصول کی رسول اکرم ﷺ نے مدینہ میں منافقین کی تعمیر کردہ مسجد ضرار پر تطبیق نہیں کی بلکہ اس کو فوراً منہدم کر دیا کیونکہ اس مسجد کا باقی رہنا اسلامی انقلاب کے لئے بہت زیادہ نقصان دہ تھا اور وہ بڑی برائی تھی اور اس صورت حال میں مسجد کو گرانا چھوٹی برائی تھی۔ (25)

اس کی وجہ یہ ہے کہ اصلاً حرام اور ضرر رسان چیز کا ارتکاب ممنوع ہے، لیکن خاص حالات میں ضرورت کی بناء پر جائز ہے، اس لئے ضرورت سے زیادہ کی اجازت نہ ہوگی۔ یعنی اگر کسی وقت ایسی صورت پیدا ہو کہ سامنے صرف دو برائیاں ہی ہوں تو چھوٹی برائی کو اختیار کر لیا جائے گا اور بڑی برائی کو چھوڑ دیا جائے گا۔ اس کو ”أَهْوَنُ الْبَلِيَّاتِ“ کا نام بھی دیا جاتا ہے۔

(۱) مثلاً ایک شخص کے جسم پر ایسا زخم ہے کہ سجدہ میں جانے سے بہنے لگتا ہے اور اسی طرح نہیں بہتا تو ایسے شخص کو بیٹھ کر اشارہ سے نماز پڑھنے کی اجازت ہوگی۔ کیونکہ زخم کے بہنے سے اس کا وضو ٹوٹ جائے گا بے وضو نماز پڑھنے سے زیادہ بہتر یہ ہے کہ بیٹھ کر با وضو پڑھے۔ بے وضو کے مقابلہ میں ترک سجدہ زیادہ آسان ہے اور اس کی نظیر موجود ہے کہ سواری کے جانور کی پیٹھ پر بیٹھے بیٹھے نوافل پڑھنا اشارہ سے رکوع اور سجدہ کرنا جائز ہے، اور بے وضو پڑھنے کی کوئی نظیر نہیں ہے۔

(۲) جو بوڑھا شخص کھڑے ہو کر قرأت کی طاقت نہیں رکھتا لیکن بیٹھ کر پڑھ سکتا ہے تو بیٹھ کر قرأت کے ساتھ نماز پڑھنے کی اجازت ہوگی اور قرأت چھوڑنا جائز نہ ہوگا۔ ان دونوں صورتوں میں اس کے خلاف عمل کرنے سے نماز نہ ہوگی۔

(۳) اگر دو کپڑے ہیں لیکن دونوں میں اتنی نجاست لگی ہوئی ہے کہ ان دونوں کپڑوں کو پہن کر نماز ادا کرنا جائز نہیں تو نماز چھوڑنا بڑی برائی ہے اور حرام ہے۔ اس لئے جس کپڑے پر گندگی اور نجاست کم لگی ہو اس میں نماز پڑھی جائے گی کیونکہ مجبوری کے تحت کم گندگی والے سے نماز پڑھنا چھوٹی برائی ہے۔

11۔ مفسد (نقصان) دور کرنا مصالح (فائدہ) حاصل کرنے سے زیادہ مقدم ہے:

دراء المفسد اولی من جلب المصلح. (26)

”مصلح حاصل کرنے سے زیادہ مقدس مفسد (نقصان) دفع کرنا ہے۔“

یعنی اگر مسئلہ کے حل میں نفع بھی ہو رہا ہو اور نقصان بھی ہو رہا ہو تو نقصان دور کرنے کو نفع حاصل

کرنے پر ترجیح دی جائے گی۔

(۱) اگر والدین یعنی ماں اور باپ میں ایک والدہ (یہودی یا عیسائی) اور والد مجوسی ہو تو بچہ اہل کتاب میں سے سمجھا جائے گا، حالانکہ قاعدے کے مطابق اسکو مجوسی قرار دینا چاہئے۔ یہ اس لئے کہ دوسرے اصول کے مطابق بچہ ”خیر الابوین“ (والدین میں مذہبی لحاظ سے جو اچھا ہو) کے تابع ہوتا ہے ایسی صورت میں بچہ کا ذبیحہ درست ہوگا اور مسلم سے اس کا نکاح جائز ہوگا۔

(۲) اگر بکری نے شراب پی پھر اس کو ذبح کیا گیا تو وہ حلال ہے، اسی طرح اگر اس کو حرام چارہ دیا گیا تب بھی اس کا دودھ اور گوشت حرام نہ ہوگا، گو تقویٰ کا تقاضا یہی ہے کہ اس سے پرہیز کیا جائے۔ لیکن اس میں مالک کے لئے نقصان ہے اس لئے نقصان کو دور کیا جائے گا۔ اگر بکری کو حرام قرار دے دیا جائے تو اس میں شریعت کا فائدہ ہے۔

(۳) اگر کسی شخص کی حرام اور حلال دونوں قسم کی آمدنیاں ہیں، اگر حلال آمدنی زیادہ ہے تو ایسے شخص کا ہدیہ اور اس کی دعوت قبول کرنا جائز ہے اور اگر حرام آمدنی زیادہ ہے تو نا جائز ہے اور اگر متعین طور سے پہلی صورت میں یہ معلوم ہو جائے کہ یہ ہدیہ اور دعوت کا کھانا حرام آمدنی سے ہے تو قطعاً نا جائز ہے۔ گویا کہ اگر کسی سطح پر بھی کوئی صورت فائدہ کی نکلی سکتی ہے تو اس کو اختیار کر کے نقصان کو دور کیا جائے گا۔

(۴) اگر کسی دوکان پر حرام اور حلال دونوں طرح سے حاصل کیا ہو مال رہتا ہے تو جب تک حرام کی تعیین نہ ہو خرید و فروخت کرنا جائز ہے۔

(۵) اگر ایک معاملہ میں حرام و حلال دونوں طرح کا معاملہ کیا تو حلال جائز ہوگا اور حرام نا جائز ہوگا۔ ان سب صورتوں کو ضرورت اور مصلحت کی بنا پر مذکورہ اصول کے ذریعہ مستثنیٰ کیا گیا ہے۔ (27)

12۔ احتیاج ضرورت کے قائم مقام ہو جاتی ہے:

الحاجة تنزل منزل الضرورة عامة او خاصة.

”احتیاج ضرورت کے قائم مقام بن جاتی ہے چاہے وہ عام ہو یا خاص یعنی انفرادی ہو یا اجتماعی ہو۔“

احتیاج اور ضرورت کی بناء پر ان مختلف عقود اور معاہدہ جات کی اجازت دی جاتی ہے جو شرعاً حرام ہیں۔ مثلاً بیع سلم اور صناع (اہل پیشہ) سے معاملہ میں اگرچہ شے یعنی جو چیز بیچی جائے وہ موجود نہیں ہوتی لیکن اس اصول کے مطابق وہ جائز ہیں۔ اسی طرح انتہائی حاجت مند کو جب بلا سودی قرض نہ مل سکے تو

کراہتہ بامر مجبوری زندگی باقی رکھنے کی حد تک سودی قرض لینا جائز ہے۔ جس طرح آپ قاعدہ نمبر ۴ میں پڑھ چکے ہیں کہ ضرورت حرام کو مباح قرار دیتی ہے۔

اسی طرح روز مرہ کے وہ حوائج و حاجات جن میں اگر شرعی احکام کی مکمل پابندی کی جائے تو وہ ضروریات مکمل نہ ہو سکیں اسی باب میں آئیں گی۔

مثلاً آپ لکڑی والے کے پاس جا کر اُسے ایک خاص قسم کے پلنگ یا چارپائی کا آرڈر دیتے ہیں۔ وہ آپ کی بات سمجھ کر آپ سے سودا اور اُس پلنگ کی قیمت طے کرتا ہے اور آپ اُسے ایڈوانس بھی کچھ رقم دے دیتے ہیں۔

اب شرعی اصول یہ ہے کہ سودا اُس چیز کا کریں جو سامنے موجود ہو اور آپ اُس کی جانچ پرکھ کر کے اُس کا سودا طے کریں اور اُس کی قیمت ادا کر کے اپنے قبضہ میں لے لیں۔ اب اس جگہ آپ ایک ایسی پلنگ یا چارپائی کا سودا کر رہے ہیں جو موجود بھی نہیں اور اُس کا صرف نقشہ آپ کے ذہن میں ہے جس سے آپ نے لکڑی والے کو آگاہ کیا ہے اور اُس نے اُس چیز کے موجودگی میں نہیں بلکہ صرف ذہنی وجود پر آپ سے سودا کر لیا اور آپ نے ایڈوانس بھی ادا کر دیا۔ اب اس قسم کا سودا اسلامی شریعت کی روشنی میں جائز نہیں۔ لیکن روزانہ کی ضروریات، فریقین کی باہمی رضا مندی اور روزمرہ کی حوائج و ضروریات کی وجہ سے شریعت نے اجازت دی ہے کہ یہ بھی قاعدہ نمبر ۴ کے ماتحت آئیں گی اور جائز ہوگی۔

13۔ حلال اور حرام کے جمع ہونے کی صورت میں حرام کو غلبہ ہوگا:

ما اجتمع الحلال والحرام الا غلب الحرام.

”حلال اور حرام کے اجتماع کی صورت میں حرام ہی کو غلبہ ہوگا۔“

(۱) مثلاً جانور کو ذبح کرتے وقت چھری مسلمان کے ہاتھ میں ہے لیکن غیر مسلم نے جبراً مسلمان کا ہاتھ پکڑ کر چھری چلا دی اور مسلمان ہاتھ ہی چھڑا تارہ گیا اور تکبیر وغیرہ دل تک میں بھی نہ پڑھ سکا تو ایسا ذبیحہ حلال نہیں ہے۔

(۲) اگر مردار کی چربی تیل کے ساتھ مل جائے تو ایسے تیل کا استعمال جائز نہیں ہے، البتہ شدید ضرورت کی صورت میں جائز ہے۔

(۳) اگر گائے کا دودھ گدھی یا کسی اور حرام جانور کے دودھ میں مل جائے تو اس کا استعمال درست نہیں ہے۔

اس طرح اگر پاک پانی کے بڑے ٹینک میں ایک یا نصف بالٹی گندے گٹر کا پانی گر جائے تو سارا پانی

ناپاک ہو جائے گا۔

- (۴) اگر کتے کے اختلاط سے بکری کے بچہ پیدا ہوا تو وہ حلال نہیں۔
 (۵) گدھا اور گھوڑا سے مل کر خچر پیدا ہوتا ہے۔ وہ بھی حلال نہیں ہے۔
 (۶) اہلی (پالتو) اور وحشی جانوروں سے مل کا جو جانور پیدا ہو کر اس کی قربانی جائز نہیں ہے۔ (28)
- 14۔ وسعت میں تنگی اور تنگی میں وسعت سے کام لیا جائے:

اذا ضاق الامر اتسع و اذا اتسع ضاق.

”جب کسی حکم کا دائرہ تنگ ہو جائے تو اس میں وسعت ہوتی ہے اور جب وسیع ہو جائے تو تنگ ہو جاتا ہے۔“

معاشرتی زندگی کے حالات اور قوانین پر عمل درآمد میں بڑی باریک بینی کی ضرورت ہوتی ہے کہ رجحانات و خیالات کا دھارا کدھر جاتا ہے، اور کن کن چیزوں پر اثر انداز ہوتا ہے نیز عملی زندگی میں کون کون سی حدیں اس سے متاثر ہوتی ہیں، ان سب سے پوری واقفیت کے بغیر زندگی میں عدل و توازن پیدا کرنے والے احکام مقرر کرنا بہت مشکل ہے۔ اس لئے مجتہد کی شرائط میں ایک شرط حالات پر گہری نظر اور مکمل واقفیت رکھنا بھی ہے۔

جب کسی پہلو کی جانب سے عمومی میلان بڑھ جاتا ہے اور دوسرے پہلو اس کی وجہ سے کمزور ہوتے جاتے ہیں تو توازن پیدا کرنے کے لئے ایسی بندشوں اور پابندیوں کی ضرورت ہوتی ہے کہ دونوں پہلو اپنی حد میں رہیں اور کوئی پہلو کمزور نہ ہونے پائے نیز ایسے احکام و قوانین پر زیادہ زور دینے کی ضرورت ہے، جو کمزور پہلو کو اس کے مناسب مقام پر لاسکیں اور جب یہ صورت بدل کر برعکس ہو جائے تو پھر اس کی مناسبت سے احکام و قوانین میں بھی تبدیلی کی جائے۔

جس طرح شریعت میں ایک عورت سے نکاح مستحسن ہے اور ایک سے زیادہ سے نکاح ضرورت کے تحت جائز ہے لیکن اگر کسی غیر مسلم ملک میں علماء یا مجتہدین کی طرف سے مسلمانوں کی تعداد بڑھانے کے لئے تمام مردوں کو ایک سے زیادہ نکاح کا حکم دیا جائے تو یہ بھی مستحسن ہوگا۔ دوسری صورت میں اگر کسی اسلامی ملک میں یہ صورت نہ ہو اور دوسرے نکاح سے فساد پھیلنے کا خطرہ ہو تو دوسرے نکاح کو مستحسن اقدام قرار نہ دینا اس کلیہ کے مطابق حکم کی بجا آوری ہے۔

15۔ ولایت خاصہ ولایت عامہ سے زیادہ قوی ہے:

الولاية الخاصة اقوى من الولاية العامة.

”ولایت خاصہ ولایت عامہ سے زیادہ قوی ہے۔“

اسلامی شریعت کی رو سے خلیفہ، امیر المؤمنین یا نیک حاکم ساری رعایا کا سرپرست اور ولی ہوتا ہے۔ اس کو ولایت عامہ کہتے ہیں۔

حکومت کو عمومی حیثیت سے ولایت اور انتظام کا حق حاصل ہے لیکن جن لوگوں کو خصوصی حیثیت سے یہ حق حاصل ہے مثلاً باپ کو اولاد پر یا یتیم کے سرپرست کو یتیم پر تو انہیں حکومت پر ترجیح ہوگی، خواہ وہ لوگ حکومت ہی کی جانب سے مقرر کیے گئے ہوں، البتہ جن صورتوں میں انتظام ان کے بس سے باہر ہو جائے یا ان کی نااہلی اور بد انتظامی کا ثبوت فراہم ہو جائے تو حکومت انہیں بے دخل یا اور کوئی مناسب انتظام کر سکتی ہے۔

اسی بناء پر فقہاء نے کہا ہے:-

لا يملك القاضي التصرف في مال اليتيم مع وجود وصية ولو كان منصوبه. (29)
 ”وصی کے ہوتے ہوئے قاضی (حاکم) یتیم کے مال میں تصرف کا اختیار نہیں رکھتا اگرچہ یہ لوگ اسی کے مقرر کئے ہوں۔“

ان کے علاوہ اور بہت سے مسائل اس کلیہ سے نکالے گئے ہیں، مثلاً:-

(۱) ولی کی موجودگی میں قاضی یا حاکم یتیم اور یتیمہ کا نکاح نہیں کر سکتا۔ کیونکہ حاکم یا قاضی تو تمام باشندوں کے سرپرست اور ولی ہیں اور ان کی ولایت عامہ ہے لیکن حقیقی ولی یعنی والد، دادا، چچا وغیرہ کی ولایت خاصہ ہے لہذا خاص ولی کو عام ولی پر فوقیت حاصل ہوگی۔

(۲) مقتول کے ولی کو حق حاصل ہے کہ وہ قاتل سے قصاص (جان کے بدلے جان) لے، صلح کر لے یا معاف کر دے لیکن حاکم کو معافی دینے کا اختیار نہیں ہے۔

(۳) حکومت کو اسی وقت ولایت نکاح حاصل ہوگی جب کہ ولی موجود نہ ہو یا ولی کی خیانت ثابت ہو جائے (یعنی وہ مال و جائیداد کی طمع میں لڑکے اور لڑکیوں کا مفاد نظر انداز کر کے غیر مناسب جگہ شادی کرنے کے لئے آمادہ ہوں) تو بے شک ایسی صورت میں ولی کی ولایت باطل ہو جائے گی۔

16۔ کام مقاصد کے لحاظ سے دیکھے جاتے ہیں:

الأمور بمقاصدها. ”کاموں کا اعتبار ان کے مقاصد کے لحاظ سے ہوتا ہے“

یعنی اعمال کا دارو مدار نیتوں اور ارادوں پر ہے۔

فقہاء نے اس اصول سے حسب ذیل قسم مسائل نکالے ہیں:

(۱) انگور وغیرہ کا شیرہ حاصل کرنے کی نیت یا ارادہ شراب کے لئے نہ ہو بلکہ تجارت اور سرکہ بنانے کے لئے ہو تو جائز ہے۔

(۲) کسی سے تین دن تک قطع تعلق جائز نہیں ہے، لیکن اگر مقصود قطع تعلق نہ ہو بلکہ اُس کی اصلاح یا اُسے کوئی جائز سبق سکھانا ہو تو تین دن سے زیادہ میں حرج نہیں ہے۔

(۳) شوہر کے علاوہ اور کسی کے لئے عورت کو تین دن سے زیادہ سوگ کرنا جائز نہیں لیکن اگر سوگ مقصد نہ ہو تو ترک زینت (سوگ کی شکل) وغیرہ میں تین دن سے زائد میں حرج نہیں ہے۔

17۔ یقین شک سے نہیں زائل ہوتا:

اليقين لا يزول بالشك۔ ”یقین شک سے نہیں زائل ہوتا ہے“۔

رسول اللہ صلی اللہ علیہ وسلم نے فرمایا:

إذا وجد أحدكم في بطنه فاشكل عليه اخرج منه شئى ام لا فلا يخرج من

المسجد حتى يسمع صوتا او يجدر يحا. (30)

اور جب کسی کے پیٹ میں قراقر ہو اور یہ پتہ نہ چل سکے کہ وضو نماز کی توڑنے والی کوئی چیز

پائی گئی ہے یا نہیں تو جب تک یقین نہ ہو جائے اس پر عمل نہ کرے اور بدستور وضوء و نماز پر قائم

رہے۔

کیونکہ پہلے کی حالت پر یقین اور درمیان میں پیش آنے والی حالت میں تذبذب اور شک ہے۔ اس بنا

پر یقینی حالت کو شک کی وجہ سے ختم کرنے کا حکم نہیں ہے۔

لان الشك الطارى لا يرفع حكم اليقين المسابق.

”بعد میں پیش آنے والا شک پہلے کے یقین کے حکم کو نہیں ختم کرتا“۔

مثلاً جس ناپاک کپڑے میں نجاست کا پتہ نہ چل سکے کہ کس جگہ نجاست لگی ہوئی ہے اور پورا کپڑا دھونا

دشوار ہو تو ایسی حالت میں اندازہ سے جس جگہ نجاست کا زیادہ رجحان پایا جائے وہ جگہ دھولی جائے تو کپڑا

سوار ہو تو ایسی حالت میں اندازہ سے جس جگہ نجاست کا زیادہ رجحان پایا جائے وہ جگہ دھولی جائے تو کپڑا

پاک ہو جائے گا، اس لئے کہ اصل طہارت ہے، نجاست درمیانی عارض ہے۔ جب ایک جگہ اندازہ سے دھولیا تو اصل حکم طہارت کا اپنی جگہ بدستور قائم ہو جائے گا لیکن احتیاط کا تقاضا یہ ہے کہ پورا کپڑا دھو ڈالے۔ فقہاء نے کئی مسائل کو مذکورہ اصول سے مستثنیٰ قرار دیا ہے جن کی تفصیل کتب فقہ میں ملے گی۔

اس کے قریب یہ اصول بھی ہے:-

18۔ جو حالت پہلے تھی اس کو باقی رہنے دینا اصل ہے

الاصل بقاء ما كان على ما كان۔ ”جو حالت پہلے تھی اسی کو باقی رہنے دینا اصل ہے“۔

مثلاً کسی شخص کو طہارت کا یقین ہے لیکن اپنے ناپاک ہونے میں شک ہے تو طاہر مانا جائے گا، اسی طرح ناپاکی کا یقین ہے اور طہارت میں شک ہے تو وہ غیر طاہر ہوگا کیونکہ اصل پہلی کی حالت ہے اسی کو حتی الامکان باقی رکھا جائے گا۔

اسی اصول پر راستہ کی مٹی اور کچھڑ وغیرہ کے پاک ہونے کا حکم ہوگا جب تک اس کے خلاف دلیل یا رجحان کا غلبہ نہ ہو۔ اس سے مراد یہ ہے کہ اگر گلی، راستہ یا سڑک پر کچھڑ، مٹی یا پانی پڑا ہے اور وہ آپ کے کپڑوں کو لگ گیا ہے تو کپڑے ناپاک نہیں ہونگے اُن سے نماز جائز ہے

نیز ”گھڑی نہ ہونے یا وقت کا اندازہ نہ ہونے کی صورت میں آخری رات میں اس لئے سحری کھائی کہ صبح صادق کے طلوع ہونے میں شک تھا تو روزہ صحیح ہوگا، کیونکہ اصل ما قبل حالت (رات) کا باقی رہنا ہے لیکن افضل یہ ہے کہ ایسی حالت میں سحری نہ کھائے خصوصاً جب کہ ابر ہو یا چاندنی رات کی وجہ سے پتہ نہ چل سکے۔ اس کے برخلاف اگر آفتاب کے غروب ہونے میں شک ہو تو افطار کا حکم نہ ہوگا کہ اس صورت میں اصل دن کا باقی رہنا ہے۔ (31)

19۔ تمام اشیاء میں اصل اباحت (اُن کا جائز ہونا) ہے


الاصل فى الاشياء الاء باحة۔ ”اشیاء میں اصل اباحت ہے“۔

اس اصول کا تعلق انسانی زندگی کے صرف ان امور اور اشیاء سے ہے جن کے بارہ میں شریعت میں کوئی وضاحت نہیں ہے، رسول اللہ صلی اللہ علیہ وسلم نے فرمایا ہے کہ:

الحلال بین و الحرام بین۔ (32)

”حلال کا حکم ظاہر ہے اور حرام کا حکم ظاہر ہے“۔

و بینہما امور مشتہات۔



”ان دونوں کے درمیان کچھ امور ایسے ہیں جو مشتبہ ہیں (جن کا حکم ظاہر نہیں ہے)“

اس لئے جن امور کے بارہ میں حلال اور حرام کی تصریح موجود ہے ان میں اشتباہ کا سوال ہی نہیں پیدا ہوتا، البتہ جن کے بارے میں کوئی قطعی فیصلہ موجود نہ ہو اور قوی دلیل کی بنا پر کسی ایک سمت کو ترجیح نہ حاصل ہو سکے، ایسی صورت میں مذکور اصل سے کام لے کر اس کی اباحت یعنی مباح اور جائز ہونے کا حکم دیں گے۔ مثلاً آپ جنگل میں پھر رہے ہیں وہاں پھلوں کے درخت ہیں، عمومی طور پر جنگل کسی خاص انسان کی ملکیت نہیں ہوتا تو وہ پھل آپ کے لئے حلال ہیں انہیں کھائیں، توڑ کر گھر لے آئیں اور انہیں فروخت کریں۔ اسی طرح پہاڑی علاقہ میں آپ کو سونا ملتا ہے اور اُس کے ارد گرد سیکنزوں میل تک انسانی آبادی کے آثار نہیں اور نہ ہی اُس کا کوئی مالک ہے تو آپ کے لئے حلال ہے۔

20۔ حدود شبہات سے ساقط ہو جاتے ہیں:

الحدود تندری بالشبہات. حدیں (مقرر سزائیں) شبہ کی وجہ سے ساقط ہو جاتی ہیں۔
رسول اللہ صلی اللہ علیہ وسلم نے فرمایا:-

ادرتو الحدود والقتل عن عباد اللہ ما استطعتم. (33)

”مقررہ سزاؤں اور قتل سے جہاں تک ہو سکے اللہ کے بندوں کو بچاؤ۔“

ایک اور روایت ہے:-

ادرتو الحدود عن المسلمین ما استطعتم فان و جدتم للمسلم مخرجاً فخلوا

سبیلہ فان الامام ان یخطی فی العفو خیر من ان یخطی فی العقوبہ. (34)

”جہاں تک ہو سکے مسلمانوں کو حدیہ یعنی مقررہ سزاؤں سے بچاؤ اگر گنجائش نکل سکتی ہے (یعنی

پورا ثبوت نہیں ملتا یا ثبوت میں کوئی شک ہے تو چھوڑ دو) اس لئے کہ حاکم کا معافی میں غلطی کر

کے اللہ کے دربار میں حاضر ہونا، سزائیں غلطی کر کے حاضر ہونے سے کہیں بہتر ہے۔“

مگر یہ ظاہر ہے کہ ان حدیثوں کا محل وہی صورتیں ہیں یعنی ان کا اطلاق ان واقعات اور مقدمات میں

ہوگا جن میں جرم کے ثبوت میں شبہ پایا جائے۔ پھر ”حدود“ شریعت میں ایک اصطلاحی لفظ ہے جو خاص جرائم

اور خاص سزاؤں کے لئے مخصوص ہے مزید ان سزاؤں کی مقدار شارع کی جانب سے مقرر ہے۔ ورنہ جن

صورتوں میں شبہ کی گنجائش نہ ہوگی اور قاعدہ کے مطابق ثبوت موجود ہوگا یا وہ سزائیں حدود سے نیچے درجہ

(تعزیر) کے ذیل میں آنے والی ہوں گی وہ اس کلیہ سے مستثنیٰ اور مذکور بالا حدیثوں میں داخل نہیں ہوں

گی۔ بسا اوقات امن و امان برقرار رکھنے یا کسی مفاد و مصلحت عامہ کے پیش نظر تنبیہ و سرزنش کے طور پر مختلف قسم کی سزائیں دینے پر حکومت مجبور ہوتی ہے۔ اگر انہیں بھی مذکور بالا کلیہ میں داخل کیا جائے گا تو نظام درہم برہم ہو جائے گا اور اخلاق و کردار پر مواخذہ کی کوئی شکل ہی نہ باقی رہے گی۔ اس بنا پر احتیاط کے باوجود اس میں وسعت سے کام لینے کی ضرورت ہے۔ (35)

21۔ فائدہ ضمان کے بدلہ ہے:

الخراج بالضمنان۔ ”فائدہ ضمان کے بدلہ ہے۔“

یہ رسول اللہ صلی اللہ علیہ وسلم کی حدیث بھی ہے جو مختلف طریق سے مروی ہے۔ ”خراج“ کی تعریف یہ ہے۔

کل ما خرج من شئ فہو خراجہ فخراج الشجر ثمرہ، خراج الحيوان لبنہ و نسلہ. (36)

”ہر وہ فائدہ جو کسی شے سے حاصل ہو وہ اس کا خراج (فائدہ) ہے۔ درخت کا خراج اس کا پھل ہے، جانوروں کا خراج دودھ اور نسل وغیرہ ہے۔“

مطلب یہ ہے کہ منافع کا مستحق وہ ہوگا جو اُس شے کا ضامن اور مالک ہوگا۔ یعنی جو شخص کسی چیز کے اخراجات کی ذمہ داری لے گا وہی اُس کے منافع کا حق دار ہوگا۔ اس کی صورت یہ ہے کہ مثلاً خرید و فروخت کا معاملہ مکمل ہونے کے بعد خریدار نے بیع (خریدی ہوئی شے) پر قبضہ کر لیا اور اس کے ذریعہ کچھ آمدنی بھی ہو گئی یا اور کوئی فائدہ حاصل ہوا پھر کسی سابقہ عیب کی وجہ سے وہ شے واپس کرنی پڑی تو اس فائدہ اور آمدنی کا مالک خریدار ہوگا جس طرح گائے خریدی اور ایک ہفتہ کے بعد اُس میں عیب ظاہر ہو گیا جس کی وجہ سے سودا منسوخ ہو گیا اور گائے واپس سابقہ مالک کو مل گئی۔ اب اس ہفتہ میں اُس کے دودھ، گوبر اور دوسرے منافع کا حق دار خریدار ہوگا کیونکہ اُس نے اس دور ان اُس کو چارہ ڈالا ہے اور اُس کی مزید خدمت بھی کی ہے مزید کیونکہ جس وقت یہ نفع حاصل ہوا ہے وہ شے کا مالک تھا اور شے اس کے ضمان میں تھی، البتہ اس نفع کے لئے یہ ضروری ہے کہ اصل شے سے جدا ہو اور اس سے پیدا نہ ہوا ہو (جیسا کہ حمل کی صورت میں بچہ پیدا ہو) ورنہ اصل قیمت میں داخل قرار پائے گا اور شے کی واپسی کے ساتھ اس نفع کا واپس کرنا بھی ضروری ہوگا۔

22۔ جس چیز کا لینا حرام اس کا دینا بھی حرام ہے:-

ما حرم أخذہ حرم إعطائہ. ”جس کا لینا حرام ہے اس کا دینا بھی حرام ہے۔“

جیسے سود، کہانت کی اجرت اور رشوت وغیرہ۔ چند صورتیں اس کلیہ سے مستثنیٰ ہیں:-

- (۱) اگر فاقہ کی نوبت ہو اور سودی قرض لینے کے علاوہ اور کوئی صورت نہ ہو تو راہ رخصت کے طور پر بقدر ضرورت اپنی اور اہل و عیال کی زندگی بچانے کے لئے کراہتا سود پر قرض لینا جائز ہے۔
- (۲) اگر جان اور مال کے تلف ہونے کا قوی اندیشہ ہے تو رشوت دے کر جان اور مال کا بچا لینا جائز ہے۔
- (۳) بلا قصور قید و بند کی صعوبتیں برداشت کرنی پڑ رہی ہوں تو رشوت دے کر گلو خلاصی راہ رخصت کے طور پر جائز ہے۔

(۴) مال کا منتظم اور وصی مال کو غصب (چھیننا) اور ظالمانہ قبضہ سے بچانے کے لئے رشوت دے سکتا ہے۔
نوٹ: ان تمام صورتوں میں راہ عزیمت یہ ہے کہ مصائب پر صبر کرے اور رشوت دینے کی شرعاً اجازت نہیں ہے۔ یہ بات ذہن نشین رہے کہ دین راہ عزیمت اور راہ رخصت کے درمیان ہے۔ ان تمام صورتوں میں مجبور شخص ان امور کو حرام تصور کرتے ہوئے بقدر ضرورت اختیار کر سکتا ہے۔

23۔ عادت فیصلہ کرنے والی ہے۔

العَادَةُ مُحْكَمَةٌ. عادت حکم (فیصلہ کرنے والی بنائی گئی ہے۔)

اس سے مراد یہ ہے کہ مختلف علاقوں میں مسائل حل کرنے اور آپس کے معاملات میں خاص طریقے مروج ہوتے ہیں۔ ان تمام علاقوں میں ان طریقوں اور ان کی عادتوں کے مطابق فیصلہ ہونگے۔ ایک علاقہ کے طریقوں کو دوسرے علاقہ پر نافذ نہیں کیا جائے گا اور ہر علاقہ کے فیصلے ان کی عادت کے مطابق ہوں گے جس طرح مقاصد کی تعبیر میں لوگوں کی عادتیں مختلف ہوتی ہیں۔ ایک ملک کے باشندے اپنے مقصد کی تعبیر کسی طرح کرتے ہیں اور دوسرے ملک والے دوسری طرح۔ ایسی صورت میں جہاں جیسے عادت ہوگی اس کے مطابق فیصلہ کیا جائے گا، مثلاً طلاق کے باب میں صریح اور غیر صریح الفاظ میں اختلاف ہوتا ہے۔ کہیں ایک لفظ طلاق صریح کے لئے استعمال ہوتا ہے، لیکن دوسری جگہ وہی لفظ طلاق کنایہ میں مستعمل ہوتا ہے۔ ایک جگہ کا استعمال اگر دوسری جگہ والوں پر مسلط کیا جائے گا تو تنگی و دشواری پیش آئے گی۔ اس طرح معاملات کی تعبیر میں مقامات کے لحاظ سے تفاوت ہوتا ہے۔ قسم (یمین) کے باب میں بھی یہ تفاوت ظاہر ہوتا ہے۔ اگر ان کے تصفیے میں عرف و رواج کا لحاظ نہ کیا جائے تو الہی حکمت کی خلاف ورزی لازم آئے گی اور نظام چلانا دشور ہو جائے گا۔

مختلف پیشہ والوں کی اصطلاحیں اپنے اپنے پیشہ کے معاملات میں مختلف ہوتی ہیں اس لئے ہر پیشہ

والے کی عادت رواج کے مطابق اس کا فیصلہ کرنا ہوگا۔

معاملہ میں مختلف جگہوں کا طرز عمل مختلف ہوتا ہے۔ مثلاً نکاح میں کہیں مہر معجل رائج ہوتا ہے اور کہیں مؤجل، یا خرید و فروخت میں بعض صورتوں میں کسی جگہ نقد کا رواج ہوتا ہے اور بعض جگہ اس کی مدت مقرر ہوتی ہے جس میں کمی بیشی کی گنجائش نہیں ہوتی ہے۔ اس قسم کی تمام صورت میں رواج و دستور کے مطابق فیصلہ کیا جائے گا۔


انسان کی جسمانی نشوونما میں مختلف چیزوں کا اثر پڑتا ہے۔ آب و ہوا، گرمی، سردی، خوراک، گھر اور باہر کا ماحول وغیرہ اس بنا پر حالات و مقامات کے لحاظ سے بلوغ کی مدت میں اختلاف ہوتا ہے۔ شریعت نے اس کی جو علامتیں مقرر کر دی ہیں ان کے ظاہر ہونے کے بعد اس کے فیصلہ میں زیادہ دشواری نہیں رہتی ہے البتہ علامتیں ظاہر نہ ہونے کی صورت میں سن اور سال کے لحاظ سے مدت مقرر کرنے میں مذکورہ بالا تمام چیزوں پر نظر رکھنا ضروری ہوگا۔ حالات و مقامات میں اختلاف کے لحاظ سے بلوغ کی مدت کی تعیین میں بھی اختلاف ہونا لازمی ہے اور اسی اختلاف پر وہ تمام مسائل مبنی ہوں گے جن کا تعلق بلوغ اور عدم بلوغ سے ہے۔ (37)

24۔ ایک اجتہاد دوسرے اجتہاد سے نہیں ٹوٹتا:

الاجتہاد لا ینقض بالا اجتہاد۔ ”ایک اجتہاد دوسرے اجتہاد سے نہیں ٹوٹتا ہے۔“

مثلاً ایک مرتبہ کسی مجتہد نے اجتہاد سے کوئی حکم دیا اور دوسرے مجتہد نے اجتہاد کرتے ہوئے اُس مسئلہ میں اس کے خلاف حکم دیا تو اس دوسرے حکم سے پہلا حکم نہ ٹوٹے گا، بلکہ پہلا اجتہاد اپنی جگہ باقی رہے گا اور دوسرا اپنی جگہ پر۔ یہ اس لئے کہ حالات و مصالِح بدلتے رہتے ہیں، ممکن ہے پہلے حکم کے وقت مصالِح کچھ رہے ہوں اور اب وہ مصالِح بدل گئے ہوں۔ چنانچہ حضرت عمرؓ نے بعض مسائل میں اجتہاد سے حضرت ابو بکرؓ کے حکم کے خلاف فیصلہ کیا لیکن ان کے حکم کو باطل نہیں ٹھہرایا۔

اس اصول سے یہ مسئلہ بھی مستنبط ہوتا ہے کہ ایک شخص نے اپنی رائے اور اجتہاد سے قبلہ سمجھ کر ایک جانب رخ کر کے نماز پڑھی پھر اسی نماز کے دوران ہی اسکی رائے بدل گئی اور دوسری رکعت دوسری جانب پڑھی پھر تیسری اور چوتھی میں بھی اس طرح رائے بدل کر مختلف جانب پڑھی حتیٰ کہ چار رکعت چار جانب ہوئیں جب بھی نماز ہو جائے گی کیونکہ دوسری رائے اور اجتہاد کو بنا پر پہلی رائے اور اجتہاد کی باطل نہ قرار دیا جائے گا۔ (38)



25۔ خاموش کی طرف کسی بات کی نسبت نہ ہوگی:

لا ینسب الی ساکت قول۔

”خاموش کی طرف کسی بات کی نسبت نہیں کی جائے گی یعنی معاملات یا روزمرہ کے امور میں

کسی خاموش انسان کی طرف کوئی بات منسوب نہیں کی جائے گی۔“

(۱) اگر مالک کسی غیر شخص کو اپنے مال میں تصرف کرتا ہوا دیکھے اور خاموش رہے تو یہ خاموشی اجازت پر

محمول نہیں ہوگی اور یہ نہیں سمجھا جائے گا کہ یہ شخص اس کی طرف سے وکیل ہے جس کی بناء پر وہ دیکھ کر

خاموش ہو گیا ہے۔ بلکہ تصرف کرنے والا غاصب شمار ہوگا۔

(۲) حاکم کسی بچہ یا ایسے شخص کو جس کو مال میں تصرف (خرید و فروخت وغیرہ) کی اجازت نہیں ہے، خرید و

فروخت کرتا ہوا دیکھے اور خاموش رہے تو یہ خاموشی حاکم کی طرف سے اجازت نہ سمجھی جائے

گی۔ وغیرہ۔

حوالہ جات:چوتھا باب (فصل دوم)قواعد فقہیہ (قواعد کلیہ)

(Shariah Legal Maxims)

”اسلامی اصول فقہ“ (پروفیسر ڈاکٹر محمد باقر خان خاکوانی)

- (1) عبدالعزیز احمد عزام۔ القواعد الفقہیہ۔ قاہرہ۔ دارالحدیث۔ 12/2005
- (2) علی حسب اللہ۔ اصول التشریح الاسلامی۔ 269,257
- (3) عبدالعزیز احمد عزام۔ القواعد الفقہیہ۔ قاہرہ۔ دارالحدیث۔ 12/2005
- (4) افریقی ابن منظور۔ لسان العرب۔ تفصیل باب۔ تعد
- (5) الزرقا مصطفیٰ احمد۔ الفقہ الاسلامی فی ثوبہ الجدید۔ دمشق۔ مطبعہ الحیاة:۔ 1963-946/2
- (6) عبدالعزیز احمد عزام۔ القواعد الفقہیہ۔ قاہرہ۔ دارالحدیث۔ 12/2005
- (7) مجلۃ الاحکام العدلیہ، دفعہ 1
- (8) یوسف آصاف، مراۃ المجلۃ، ص 4/1
- (9) محمود احمد غازی۔ قواعد کلیہ اور ان کا آغاز و ارتقاء۔ شریعہ اکیڈمی، اسلام آباد 1992 ص 20
- (10) حوالہ سابقہ۔ 25/
- (11) اتاسی محمد خالد۔ شرح مجلۃ الاحکام العدلیہ۔ طبع پنجم 6/1937
- (12) صحیح بخاری۔ کتاب بدء الوحی۔ باب کیف کان بدء الوحی
- (13) ابن ماجہ۔ سنن ابن ماجہ۔ کتاب الاحکام۔ باب من بنانی حقہ ما یضر بجارہ۔
- (14) بلیق عزالدین۔ منہاج الصالحین۔ 578/ بحوالہ ترمذی و بیہقی
- (15) الزرقاء۔ الفقہ الاسلامی 946/ مزید راغب الطباخ۔ تاریخ افکار و علوم اسلامیہ 30/2
- (16) حوالہ سابقہ
- (17) ابن نجیم حنفی۔ الاشباہ والنظائر۔ بیروت دارالکتب العلمیہ 1980-56/
- (18) شاطبی امام۔ الموافقات۔ 159/2

- (19) بلیق عزالدین۔ منہاج الصالحین۔ -/684 مزید صحیح بخاری۔ کتاب العلم۔ باب الغضب فی الموعظة
- (20) دیکھئے تفصیل حوالہ نمبر (13) اوپر مزید احمد حسن ڈاکٹر۔ جامع الاصول۔ -/626
- (21) تقی امینی۔ فقہ اسلامی کا تاریخی پس منظر۔ -/317
- (22) حوالہ سابقہ۔ -/319
- (23) زرقاء۔ شرح القواعد الفقہیہ۔ دمشق۔ دارالقلم 1989-5/43
- (24) سیوطی جلال الدین۔ الاشباہ والنظائر۔ بیروت۔ دارالکتب العلمیہ۔ -/1982-1/138
- (25) مودودی ابوالاعلیٰ مولانا۔ تفہیم القرآن۔ تفسیر سورۃ التوبہ 108
- (26) زرقاء۔ شرح القواعد۔ -/164-166
- (27) ابن نجیم۔ زین العابدین بن ابراہیم۔ الاشباہ والنظائر۔ -/83 مزید علی حسب اللہ۔ اصول التشریح
الاسلامی۔ -/274
- (28) تقی امینی۔ فقہ اسلامی کا تاریخی پس منظر۔ -/324
- (29) ابن نجیم۔ الاشباہ۔ -/115
- (30) قسطلانی۔ جواہر البخاری۔ باب لا یتوضا من الشک حتی یتیقن
- (31) ابن نجیم۔ الاشباہ۔ -/37
- (32) صحیح بخاری۔ کتاب الایمان۔ باب فضل استبرالذینہ
- (33) بلیق عزالدین۔ منہاج الصالحین۔ -/578
- (34) حوالہ سابقہ
- (35) تقی امینی۔ فقہ اسلامی کا تاریخی پس منظر۔ -/348
- (36) ابن نجیم۔ الاشباہ۔ -/110
- (37) علی حسب۔ اللہ۔ اصول التشریح۔ -/275
- (38) شاطبی امام۔ الموافقات۔ -/285

سنہے اوراق

حکیم غلام نبی ایم۔ اے

صدیق اکبر

سیدنا صدیق اکبر کی ذات کو احاطہ تحریر میں لانے کے لئے تو بڑی بڑی کتابیں بھی کم ہیں۔ لیکن حکیم غلام نبی صاحب نے بہت عمدگی کے ساتھ مختصر سیدنا صدیق اکبر کی زندگی کے تمام پہلوؤں کو اجاگر کیا ہے۔ ایک خوبصورت اور عمدہ کتاب

قیمت 225/- روپے

تورا کینہ قاضی

ابن خلدون حیات و خدمات

تاریخ و عمرانیات کے باوا آدم ابن خلدون کی زندگی، کارنامے اور افکار کے بارے میں جاننے کے لئے اور اس زمانے کے تاریخی سیاسی، معاشرتی، اقتصادی اور مذہبی حالات کو جاننے کے لئے آج ہی ”ابن خلدون، حیات و خدمات“ کا مطالعہ کیجئے۔

قیمت 150/- روپے

تورا کینہ قاضی

تذکرہ گمنام مشاہیر

دنیا میں بہت سے لوگ ایسے بھی آئے جو کہ اپنے دور میں شہرت کی بلندیوں پر پہنچے لیکن گردشِ دوراں نے ان کے نقوش یا تو مٹا دیے یا دھندلا دیے یہ کتاب انہیں مشاہیر کے کارناموں اور حالاتِ زندگی کی عکاس ہے۔ پڑھیے اور تاریخ سے سبق حاصل کیجئے۔

قیمت 135/- روپے

ڈاکٹر فریح الدین ہاشمی

پوشیدہ تیری خاک میں

علامہ اقبال کے خوابوں کی سرزمین اور ایک انتہائی شاندار ماضی رکھنے والے ایک اجڑے ہوئے چمنستان کا سفر نامہ نشاط، مسرت اور امید کے رنگوں سے مزین بلاشبہ اپنی طرز کا ایک منفرد سفر نامہ

قیمت 300/- روپے

دوست مزید کتاب اور طبی ادویات کے لئے تفصیلی فہرست طلب فرمائیں۔

ادارہ مطبوعات سولیمانی



•••••
:sulemani@gmail.com
:www.sulemani.com.pk
:facebook.com/ldarasulemani

پینڈ آفس: رجمان سارکیتا، سٹریٹ سنٹرل اردو بازار لاہور۔ 042-37232788, 042-37361408

چوہدری برانچ: بی نیازو یوسکیم عقب خان بابا ریسٹورنٹ چوک چوہدری لاہور۔ 042-37312648, 37352802

ترجمہ: اور خراب و ناکارہ چیزوں میں سے نجات کرنے کا ارادہ بھی نہ کیا کرو۔
یہ کہ اہت اسی حکم سے مستفاد ہے جو مکلف کے فعل سے متعلق ہے، اور وہ خراب چیز کا خرچ کرنا ہے،
اس لئے اس کو کر وہ قرار دیا۔

اب اس آیت میں زیادہ سوال کرنا حرام نہیں ہے بلکہ ناپسندیدہ اور مکروہ ہے۔
کسی فعل کے مکروہ ہونے کی صورت یہ ہوتی ہے کہ اس کی حرمت کے ساتھ کوئی ایسا قرینہ یا علامت
موجود ہو جو اس کی عدم حرمت پر دلالت کرے۔ جیسے ارشاد باری ہے:

﴿يَا أَيُّهَا الَّذِينَ آمَنُوا لَا تَسْأَلُوا عَن مَّا بَدَّلَكُمْ تَسْوَأَاتِكُمْ﴾. (المائدہ: ۱۰۱)

ترجمہ: اے ایمان والو! ان باتوں کے متعلق نہ پوچھو کہ اگر وہ تمہارے سامنے ظاہر کر دی جائیں
تو تم کو بری لگیں۔

فصل کے مکروہ ہونے کی ایک صورت یہ ہوتی ہے کہ عبارت میں صاف لفظوں میں لفظ ”مکروہ“ کا
استعمال کیا گیا ہو۔ ارشاد نبوی ہے:

ان اللہ یکرہ لکم قیل و قال و کنزۃ السورال و اضاغۃ المال. (12)

اللہ تعالیٰ نے تمہارے لئے قیل و قال (بے مقصد بحث و مباحثہ) اور زیادہ سوالات کرنے اور مال
ضائع کرنے کو ناپسند کیا ہے۔

مذکورہ حکم کی تشریح نبی اکرم صلی اللہ علیہ وسلم نے لفظ حرام نہیں بلکہ مکروہ (نا پسندیدہ فعل) سے کی ہے
اس لئے اس کو مکروہ قرار دیا گیا ہے۔

5- مباح: (Permissible/Optional)

حکم شرعی تکلفی کی پانچویں قسم مباح افعال سے متعلق ہے۔ اس کے حروف اصلیہ (ب۔ ی۔ ح) ہیں
اور مباح کے لغوی معنی اظہار اور اعلان کے ہیں۔ کہا جاتا ہے ”اباح بسرہ“ اس نے اپنا راز کھول دیا۔
اس کی عربی میں تعریف یہ ہے:

هو الفعل الذی یخبر المباح فیہ بین الفعل والتبرک. (13)

ایسا حکم جس میں شارع نے کسی کا عمل یا عمل کے نہ ہونے کا مطالبہ کیا ہو اور نہ ہی
چھوڑنے کا بلکہ اس کا کام کرنا یا نہ کرنا برابر ہوں۔

اصطلاحی طور پر مباح ایسا فعل ہے جس میں شارع، یعنی اللہ تعالیٰ کی طرف سے مکلف بندے کو اختیار
دیا جائے کہ وہ چاہے تو کوئی عمل کر لے اور نہ چاہے تو نہ کرے۔ یعنی جس کا کرنا اور نہ کرنا برابر ہو۔ گویا اگر
SULEMANI.COM.PK

اسلامی اصول فقہ

پروفیسر ڈاکٹر محمد باقر خان خاکوانی ایل ایل ایم
سابق ڈین فیکلٹی عربی و علوم اسلامیہ علامہ اقبال اوپن یونیورسٹی اسلام آباد

اوزاعی

ظاہری

جہنسی

مستزلی



حقی

ماہی

شافعی

حنبلہ

اصول فقہ



ایبک